

Andhra University Series No. 6.

CHITRAPRABHĀ

A COMMENTARY ON HARIDĪKSHITA'S LAGHUSĀBDARATNA

by

BHĀGAVATA HARI ŚĀSTRĪ


(Pandit Vizianagaram Samasthanam)

EDITED WITH NOTES BY

MAHĀMAHOPĀDHYĀYA TĀTĀ SUBBARĀYA ŚĀSTRĪ

Head Pandit and Lecturer in Vyākaraṇa Śāhitya and Alankāra
Maharaja's Sanskrit College, Vizianagaram.

(Published from the income derived from
The Maharaja of Bobbili Endowment
for the furtherance of research
in Sanskrit Learning)



WALTAIR

1932

All Rights Reserved.]

[Rs. 4.

215, Cx1, 1, 6, 1, 1
G 32
2.1918

CHITRAPRABHĀ

A COMMENTARY ON HARIDĪKSHITA'S LAGHUSĀBDARATNA


by

BHĀGAVATA HARI ŚĀSTRĪ
(Pandit Vizianagaram Samasthanam)

EDITED WITH NOTES BY

MAHĀMAHOPĀDHYĀYA TĀTĀ SUBBARĀYA ŚĀSTRĪ

Head Pandit and Lecturer in Vyākharana Śāhitya and Alankāra
Muharaja's Sanskrit College, Vizianagaram.



WALTAIR

1932

All Rights Reserved.

[Rs. 4.]

PRINTED AT THE HINDI PRACHAR PRESS,
TRIPPLICANE, :: MADRAS.

श्रीः

चित्रप्रभा ।

श्री हरिदीक्षितविरचितस्य लघुशब्दरत्नस्य
व्याख्या

भागवतोपनामक पण्डितवर श्रीहरिशस्त्रि
विरचिता ।

८७

महामहोपाध्यायविरुदालङ्कृतेन तातोपनामक
सुब्रह्मण्यशास्त्रिणा
संशोध्य स्वकृतलघुटिप्पण्या संयोजिता ।

८७

आन्ध्रविश्वकलापरिषदा
मद्रपुर्यां
हिन्दी प्रचार नामक मुद्रणालये
मुद्रापयित्वा प्रकाशिता ।

१९३२

विजयतेतराम् ।

FOREWORD.

Maharajah Sri Rao Sir Venkataswetachalapati Ranga Rao Bahadur of Bobbili, G.C.B.E., the First Pro-Chancellor of the Andhra University, made a donation of one lakh of rupees to the University for the encouragement of Telugu and Sanskrit learning. Out of the amount allotted for Sanskrit, the University decided to bring out valuable Sanskrit Classics. The present work is the first to be published under this endowment. Students of Sanskrit Grammar all over India generally study *Laghusabdaratna* written by Haridīkshita. As it is a difficult text, the need for this unique Commentary, Chitraprabha, was long felt by its students. The well-known Sanskrit Scholar, Mahamahopadhyaya Tata Subbaraya Sastri, has edited this work with the care and learning which we have learned to expect from him. He has also written his own Commentary called *Laghutippani*. It is hoped that this work, the first of the series to be published under the auspices of the Bobbili Endowment, will prove of value to the students of Sanskrit.

Andhra University,
Waltair, }
3rd September 1932. }

S. Radhakrishna.

INTRODUCTION.



The first tangible result of the Mahārājah of Bobbili's princely endowment of one lakh of rupees to the Āndhra University for the encouragement of Telugu and Sanskrit learning, is the publication under its auspices, of the present volume. Chitraprabhā, by which name this work goes, is a commentary of a portion of Śabdaratna, the commentary of Praudhamanoramā which in its turn is a commentary of Siddhāntakaumudī, the famous exposition of Pāṇini's Aṣṭādhyāyī. Its author, Bhāgavata Hari Śāstry, is already well-known to the Pandit-world through his earlier publication, Vākyaṛthachandrikā, a standard commentary upon Paribhāshenduśekharam.

Hari Śāstry was an Āndhra Brāhmin belonging to the 'Telagānya' sub-sect. He was a native of Bhīmākroś'apālem, a village near Dākshārāmam, a well-known place of pilgrimage in the East-Gōdāvary district. Born in about the year 1811, he finished, like most Brāhmins of his day, the study of Krishṇa Yajurveda in his fourteenth year, under a Vedic Pandit named Swayampākāla Lakshmīnārāyaṇa Śāstry; and this, he could repeat completely along with any regular Vedic Pandit, till the moment of his death—a rare phenomenon in a Śāstraic Pandit. He then began the study of Kāvya under another Pandit, Kaipu Narasimha Śāstry by name, at Kōṭa, a village near Koṭipalli, a noted place on the banks of the Gōdāvary. It was during this period that his marriage took place. His brilliant intellect not being satisfied with the comparatively mediocre abilities of his Kāvya-guru, Hari Śāstry naturally got into trouble with him, and left for Benares for his Śāstraic studies.

He studied Vyākaraṇa under Kaśīnātha Śāstry, the famous grammarian, for 14 years. He entertained feelings of such deep devotion and reverence for his Guru that he could not but give expression to them in the introductory and concluding stanzas of his works and that he even named his own son after the Guru. Rājārām Śāstry and Yāgeś'a Pandit, two eminent grammarians of Benares in the last century, were his fellow-students. He used to take part in all Śāstraic discussions that were held in his days and never knew what defeat was. Though he heard of the death of his wife during this period, he would not leave Benares for his native place. Maharāja Sir Vijayarāma Gajapati Rāj, K.C.S.I., the Maharāja of Vijayanagaram, who paid a visit to Benares to look after his estate there, held an assembly of Pandits; when he was very much struck with the extraordinary brilliance of Hari Śāstri. Being an Andhra, the Maharāja got a liking for him and offered him the coveted place of his court-Pandit. But Hari Śāstry, like a true lover of learning, declined it with thanks saying that he had still to remain at Benares for a further period of two years to give a finishing touch to his studies. The Mahārāja gave him a scholarship of the monthly value of Rs. 25/- throughout this period. He then left Benares for his native place, remarried and took charge of his appointment as court-Pandit at Vijayanagaram.

During this period, he was the recipient of many a coveted honour and favour at the hands of his patron; which, he acknowledged in his introductory stanzas to Vākyārthachandrikā as follows :—“ तर्कशास्त्रविद्यया प्रणीयते निबन्धोऽयं—” He had also the proud privilege of being the tutor in Sanskrit to the Mahārāja's worthy son and successor, Mahārāja Sir Ānanda Gajapatirāj, G.C.I.E.; which fact was referred to by Kolluru Kāma Śāstry in his editorial introduction

to Vākyārthachandrikā as follows :—**वाच्ये प्रकृतश्रीमहाराजानां संस्कृतविद्याध्यापकेः**” The distinguished pupil did indeed pay off his debt of gratitude to his preceptor by getting his Vākyārthachandrikā published. Hari Sāstry’s settled life at Vizianagaram gave him great facilities to work at his Sāstra. After two decades of busy court-life he entertained a strong craving for a secluded life, and changed, with the permission of the Mahārāja, his residence to Kotipalli where he spent the rest of his life till his death in 1898, devoting a major portion of his time to the teaching of his favourite Sāstra to students who resorted to him in hundreds and to the writing of his works. Vākyārthachandrikā was the earliest of these works; and, it was published in the year 1887. Chitrprabhā is a later production, as is evidenced by the fact that Mahārāja Sir Ānanda Gajapati Rāj is referred to therein as the patron, whereas in Vākyārthachandrikā, his father is referred to as such. Hari Sāstry is reputed to have written another work—Ratnāpaṇa—, a commentary on Nāgesa Bhatta’s Laghus’abdendus’ekharam. This also deserves publication, but I understand that the University cannot procure the Mss. Thorough mastery of the subject, close reasoning and clear exposition characterise every page of his works.

Hari Sāstry had a most charming and attractive personality. He had the contentment and **अप्रतिग्राहकत्व** of a true Brāhmin. He would tell people who tried to force gifts upon him, that his wants were more than supplied by his generous patron and that he had no need, therefore, for others’ money. His friendship was courted by such aristocrats as the late Rājā of Pithāpuram who always preferred to put up with him, whenever he visited Kotipalli. But, he was quite unostentatious and easily accessible to all. No wonder, therefore, that his sacred memory still survives in short anecdotes, among the enlightened people of the Gōdāvary district.

Hari Śāstry has found a fit editor for his Chitraprabhā in Mahāmahōpādhyāya Tātā Subbarāya Śāstry Garu who shares many things in common with himself. The latter is, like the former, a Pandit attached to the Vizianagaram Samasthānam and reputed to possess wonderful powers of exposition as a teacher. He is also the author of a very learned commentary— Guruprasāda— on a portion of Laghus'abdendus'ekharām. But, there is this difference between the two, that, while our author belongs to the post-Nāgesa school of grammarians, our editor is an adherent of the Nāgesa school. The latter has set up, in his Guruprasāda, an able defence of Nāgesa against the attacks of the later grammarians, of whom, the former figures as one; and he has done the very same thing in his Laghuṭippaṇī to Chitraprabhā which naturally contains attacks upon Nāgesa, the real author, as tradition goes, of Sabdaratnam. For a detailed sketch of the life of our learned editor, I refer the reader to the introduction to Guruprasāda, by the late Dewan Bahadur Kilāmbi Rāmanujāchāri, M.A., B.L., D. Litt., the veteran educationist of Vizianagaram.

It is therefore with the greatest pleasure that I introduce this work to the Pandit-world. In the words of the master-poet—

तं सन्तः श्रोतुमर्हन्ति सदस्यव्यक्तितवः ।

हेमः संलक्ष्यते ह्यसौ विशुद्धिः श्यामिकापि वा ॥

In conclusion, I have to acknowledge my indebtedness to my learned colleague, Vidwān Duvvūri Venkataramaṇa Śāstri Garu who gathered for me, materials for the above life-sketch.

CHITTIGUDUR,
MASULIPATAM,
15-8-1932.

S. T. G. VARADACHARY,
Principal, Narasimha Sanskrit College and
Chairman, Board of Studies in
Sanskrit, Andhra University.

विज्ञप्तिः ।

अद्यत्वे पाणिनीयमधिजिगांसमानैः प्राधान्येन पाठ्यतयाऽद्वियमाणेषु ग्रन्थेष्वन्यतमः शब्दरत्नग्रन्थ इति सुविदितमेव सर्वेषाम् । तस्य ग्रन्थस्य नवीना काचन व्याख्या चित्रप्रभाभिख्या विरचिता भागवतोपनामकहरिशास्त्रिवर्येण । अयं च ग्रन्थकर्ता गोदावरीमण्डलान्तर्गते भीमकोमुपालेग्रामे एकादशोत्तराष्टादश-शततमस्य क्रैस्तववर्षस्य प्रान्ते प्रादुर्भूय तत्रैव कंचन कालमुवास । सम्प्राप्ते च शास्त्राध्ययनयोग्ये वयसि व्याकरणशास्त्रमभ्यसितुकामोऽयं वाराणसीं गत्वा तत्र “ काश्यामेकः काशिनाथो मनीषी ” इति प्रसिद्धिं गतस्य काशिनाथशास्त्रिवर्यस्य सुचिरमन्तेवासी भूत्वा, व्याकरणशास्त्रेऽनितरसाधारणां व्युत्पत्तिं सम्पादयामास । अनन्तरं स्वदेशमागच्छति पण्डितप्रवरे श्रीमद्विजयनगराधीशेन K. C. S. I. इत्यादिविरुद्दालङ्कृतेन श्रीपूसपाटि विजयरामगजपतिमहाराजेन सबहुमानं स्वा-स्थानपण्डितत्वेन नियोज्य विजयनगरे संस्थापितः । तत्र कियन्तं कालमुषित्वा स्वस्य गोदावरीतीरवासमभिललाप पण्डितप्रवरः । विज्ञाय तमभिलाषं प्रतिमासं त्रिंशद्द्रूप्यकाणि यावज्जीवमस्मै देयानीति नियमपूर्वकं कोटिफलिग्रामं प्रति प्रेष-यामास उदारस्वभावः श्रीविजयरामगजपतिमहाराजः । अयं च तत्रैव यावज्जीव-मुषित्वा अस्याः चित्रप्रभायाः, परिभाषेन्दुशेखरव्याख्याया वाक्यार्थचन्द्रिकायाश्च विरचनेन पण्डितलोकस्य कृत्वा महान्तमुपकारं, अष्टनवत्युत्तराष्टादशशततम-वर्षस्य प्रान्ते कीर्तिशेषतां जगाम ।

शब्दरत्नग्रन्थस्य सत्त्वपि बहुषु व्याख्यानग्रन्थेषु, ते, न तावदुपकर्तुं प्रभवन्ति ; यावदनया व्याख्ययोपक्रियत इति तु न रिक्तं वचः । चित्रप्रभायां समुचिता समन्वयरीतिः, विमर्शनीयांशेष्वतिगभीरा विमर्शनपद्धतिः । सुनिपुणा प्रमाणप्रदर्शनसरणिः, सुबोधो ग्रन्थरचनार्थः । किं बहुना, ये गुणाः व्याख्यान-ग्रन्थेष्वभिलषणीयाः ते सर्वेऽपि साकल्येनात्र विद्यन्त इत्युक्तिः स्वभावोक्तिर्भवितु-मर्हति । एवंविधविशेषपर्यालोचनायामेतद्ग्रन्थकर्तुरसाधारणं पाण्डित्यमिति सर्वे-षां सुव्यक्तमेव । यदा यदा सुनिपुणं विमृश्यतेऽयं ग्रन्थः, तदा तदा ग्रन्थकर्तुः

पाण्डित्यातिशयः प्रकर्षमाप्नोतीत्यत्र न कोऽपि विशयः । एतादृशग्रन्थरचनया पाणिनीयस्याध्येतृणामध्यापकानां च बहूपकृते प्रथ्यकृतेति सर्वेऽपि कृतज्ञता-
मावेदयन्तीति दृढं विश्वसिति । एतादृश्येव वाक्यार्थचन्द्रिकाख्या परिभाषेन्दु-
शेखरव्याख्या । सा च श्रीविजयनगराधीश्वरेण G. C. I. E. इत्यादिचि-
रुदालङ्कृतेन श्रीपूसपाटि आनन्दगजपतिराजमहाराजेन सुद्रापयित्वा प्रकटीकृता
कियन्तमुपकारमकरोद्वैयाकरणानामित्यत्र तद्वर्वाचीनाः सर्वे एव वैयाकरणाः प्रमा-
णम् । अस्याश्च चित्रप्रभायाः प्राशस्त्यमाकलय्य आन्त्रविश्वकलापरिपद्मेया-
करणलोकस्योपकर्तुमान्प्रदेशविद्यागौरवं प्रथ्यापयितुं चैतदग्रन्थप्रकाशने बद्धपरि-
करेति महद्विदं प्रमोदस्थानं भारतवर्षायाणां विद्वज्जनानां, विशेषतश्चान्त्रदेश-
वास्तव्यानाम् । असुमंशमधिकृत्य कृतज्ञतानिवेदनपूर्वकं “ श्रेयसि केन तृष्यते ”
इति न्यायमनुसृत्य विद्वज्जनाभ्यर्थनैः यमिदमेकमवशिष्यते । एतेनैव ग्रन्थकृता
लघुशब्देन्दुशेखरस्य रत्नापणाय्या काचन व्याख्या विरचितेति श्रूयते । तस्या
अपि प्रकाशने वैयाकरणलोकस्य महते उपकाराय कल्पत इत्यत्र न कोऽपि
संशयः । अतस्तत्प्रकाशनेऽपि आन्त्रविश्वकलापरिपद्मपरिकरा भवेदिति
अचिरेणैव कालेन विद्वज्जनाभ्यर्थनां सफलयेद्भगवान्परमेश्वर इत्याशामे । एतद्-
ग्रन्थराजेन साकं मन्त्रामापि मुचिरं स्थापयितुमनुगृह्णती आन्त्रविश्वकलापरिपदेतद्-
ग्रन्थपरिशोधने मां न्ययुङ्क्त । एतावदुपकृतवत्या विश्वकलापरिपदः कृतज्ञता-
निवेदनमात्रेणानृप्यं सम्पादयितुमभिलषामि ।

एतद्ग्रन्थपरिशोधनाय पुस्तकद्वयमुपलब्धम् । आन्त्रविश्वकलापरिपदा
एतावदुपकर्तुं सम्पादितमेकम् । अन्यच्च ग्रन्थकर्तुः शिष्यप्रथमस्य पुरिषल्लोप-
नामकरामशास्त्रिणः सकाशान्मया सम्पादितम् । पुस्तकद्वयेऽपि तत्र तत्र स्वा-
लित्योपलम्भेऽपि पुस्तकद्वयसंयोजनायां प्रायः सर्वाण्यपि स्वालित्यानि शोधिता-
न्यभूवन् । यत्र कापि स्थलविशेषे स्वालित्यं सम्भावितं तत्र सन्दर्भानुसारेण
स्वबुद्धयनुसारं शोधयित्वा सूचितं तत्स्थलविशेषे । तत्र दोषविशेषो यद्युपलभ्यते,
स दोषो मदीय एवेति निश्चित्य क्षन्तुमर्हन्ति सन्तः ।

इयमपरा विज्ञप्तिः । एतद्ग्रन्थमूलभृतः शब्दरत्नग्रन्थो हरिदीक्षित-
विरचित इति तद्ग्रन्थान्तवाक्यतोऽवगम्यते । लघुशब्देन्दुशेखरादिकर्ता नामेश

एम् ग्रन्थमिमं विरच्य गुरुभक्त्या स्वगुरुनाम्ना प्रकटीचकारेत्यप्यस्ति किंवदन्ती । एतेषां ग्रन्थानामेककर्तृकत्वं भिन्नकर्तृकत्वं वेत्यत्र सत्यप्याशयभेदे सिद्धान्तानां सर्वत्रैक्यमेवेत्यत्र न केषामपि वैमत्यम् । अधुनातनव्याख्यातारस्सर्वेऽपि प्रायः नागेशसिद्धान्तखण्डनेऽभिनिविष्टा इति ज्ञायते तत्तद्व्याख्यानग्रन्थपरिशीलकैः । तामेव सरणिमनुसृत्यैतद्ग्रन्थप्रणयनेऽपि नागेशसिद्धान्तप्रदर्शनग्रन्थावे प्रायशः सैव सरणिराहता ग्रन्थकारेण । प्रामाणिकप्राचीनग्रन्थपर्यालोचनया नागेशविरचितसर्वग्रन्थपर्यालोचनया च निरूपिते नागेशाशये नागेशग्रन्थखण्डनावकाशो सर्वथा नास्तीति ममाशयः । अयमेवाशयो विशदं निरूपितो मत्कृतस्य लघु-शब्देन्दुशेखरव्याख्यानस्य गुरुप्रसादाख्यस्य प्रकाशनावसरे तद्ग्रन्थसंयोजितमदी-यविज्ञप्तौ । तेनैवाशयेनैतद्ग्रन्थपरिशोधनावसरे तत्र तत्र नागेशसिद्धान्तखण्डन-भागप्रसङ्गे तन्मण्डनद्विकप्रदर्शनाय काचन लघुटिप्पणी विरचय्यैतद्ग्रन्थेन साकं संयोजिता । तत्र यद्यस्ति गुणः “ गुणदोषौ बुधो गृह्णन् ” इति सूक्तिमनुसृत्य विद्वज्जनैरामोदनीय इत्यभ्यर्थये ।

एतल्लघुटिप्पणीविरचने ग्रन्थपरिशोधने च विशेषतस्साहाय्यकमारचितवतो व्याकरणशिरोमणिसाहित्यविद्याप्रवीणरूपोपाधिधारिणः कथुपनामक श्रीराममूर्ति-शास्त्रिणोऽभिलषितानि श्रेयांस्यनुगृह्णातु परमकारुणिकः परमेश्वर इत्याशीराशासे ।

इति शिवम् ।

एवं निवेदयिता,

लघुटिप्पणीकर्ता ॥

श्रीः

शुभमस्तु । अविघ्नमस्तु ।

श्री शारदाम्बायै नमः । श्री गणेशाय नमः ।

शब्दरत्नव्याख्या

चित्तप्रभा ।

य इदं श्रुतिगोचरो जगन्निखिलं भासयति स्वशक्तिभिः ।
स जयत्यपृथक्स्थितोऽर्थतः परमे व्योमनि वाचको विभुः ॥
श्री काशिनाथगुरुवरकारुण्यमयेन परिकरेण हरिः ।
वितनोति शब्दरत्नव्याख्यां चित्तप्रभाभिख्याम् ॥
जयतु महाराजेन्द्रः श्रीमानानन्दगजपतिमहीन्द्रः ।
क्रियतेऽयमिह निबन्धः तत्कीर्तिसुधांशुबलवदनुबन्धः ॥

प्रारिप्सितप्रकरणपरिसमाप्तिप्रतिबन्धकीभूतप्रत्यहपरिहाराद्यनेकफलसम्पत्तये कृत-
मिष्टदेवताप्रशंसा लक्षणं मङ्गलमार्थसम्प्रदायाविच्छिन्नत्तये ग्रन्थतो निबध्नाति ॥
शेषत्रिभूषणमिति ॥ तद्गुणसंविज्ञानवहुव्रीहिलब्धायाश्शेषस्तुतेः प्रयोजनमाह ॥
शेषाशेषेति ॥ महाभाष्यगूढार्थज्ञानलाभायेति तदर्थः । तस्य च प्रकृतग्रन्थ-
रचनायामुपजीव्यत्वादावश्यकता स्पष्टैव ॥ सकलमिति ॥ निखिल्यामीष्टप्रदान-
निपुणायाः परमेश्वरकृपादधेर्विघ्ननिवारणं न किञ्चिदिति भावः । एतेन ग्रन्था-
दावगीष्टतमस्य विघ्नविघातस्य मुख्यसाधनं विघ्नराजप्रशंसनमुपेक्ष्य स्वर्गमोक्षादि-
साधनगप्यन्धदेवताप्रशंसनमनुपयुक्तमित्यपास्तम् । कर्मघञन्तस्य वीप्सायां
द्विरुक्तावर्थसांगत्यहानिरित्याह ॥ णमुञ्जन्तमिति ॥ आभीक्ष्ये णमुल्चेति
णमुल् । अभीक्ष्ये द्वे वाच्ये इति द्विर्भावः । नित्यवीप्सयोरिति तु न
प्रवर्तते, उक्तार्थानामप्रयोग इति न्यायात् ॥ कार्यब्रह्मेति ॥ कार्यब्रह्मा यो
हिरण्यगर्भस्तादृश्यावृत्त्यर्थमिति तदर्थः । तस्य कार्यत्वं मन्वादिभिरण्डजन्यत्व-

सरणाद्द्रष्टव्यम् । न च हिरण्यगर्भवाचिनो ब्रह्मन्शब्दस्य कोशे पुंस्त्वाभिधानात्-
 पुंसकनिर्देशेनैव तद्यावृत्तौ किं परत्वविशेषणेनेति वाच्यम् । “ स ब्रह्म स
 शिव ” इति श्रुतौ ब्रह्मणा लोककर्तृणेत्यादौ लोके च हिरण्यगर्भवाचिनोऽपि न-
 पुंसकत्वोपलम्भेन तद्विशेषणसार्थक्यात् । काशस्तु प्राचुर्याभिप्रायक इत्यवगन्त-
 व्यम् । यद्वा कार्यब्रह्मशब्देन मायावच्छिन्नचैतन्यस्य हिरण्यगर्भशब्देन समष्टि-
 चैतन्यस्य च विवक्षितत्वात्तद्व्यावृत्त्यर्थमिति तदर्थः । अत एव चतुर्भुवव्या-
 वृत्त्यर्थमिति नोक्तमित्याहुः ॥ चिन्तापरमार्थामिति ॥ चिन्ताशब्दोऽयमर्थ-
 आद्यजन्तो भावसाधनः । ध्ये धातार्थनिर्देशे धानुपाटेऽभेदमेवेत्याशयः ॥
 इति विवेक इति ॥ एतेनैकवाक्ययटकत्वेनैकार्थकानेकशब्दप्रयोगलक्षणः पौन-
 रुक्त्यदोषो निरस्तः ॥ सूचितमिति ॥ एतेनैतस्य सकलविद्यासार्धभोमत्व-
 लक्षणोत्कर्षसूचनार्थमेवैकवचननिर्देशो न तु पृथ्यनाप्रयोजकसङ्गुणाधिक्यराहित्य-
 मूलकापकर्षसूचनार्थस्तन्निर्देश इति वस्तुस्थितिः ॥ इत्यर्थिकामिति ॥ विग्रहस्तु
 प्रौढमनसो रणेत्येवं द्रष्टव्यः । अन्यथा कर्मण्यणः प्रसज्जात् । एवमर्थकमनोर-
 माशब्दाभिन्नां कौमुदीव्याख्यामिति सम्बन्धः । शब्दार्थयोस्तादात्म्यात् ।

न्यूनमिति ॥ चतुर्णां पृथगुपादानात्परिमाणनन्वमवगम्यत इत्याशयः ॥
 इकाराद्युच्चारणेनेति ॥ ननु सुट्त्थोरिन्मुच्यमाने द्विवचनोपगतये प्रकृत्यमाणस्न-
 कारो धकारस्थानिकः स्वतन्त्रोवेति सन्देहस्य्यात् । भेषदोषः । औतोमशमोरिन्या-
 दाविव व्याख्यानस्यैव सकलसन्देहनिवर्तकत्वादिति मन्यते । शाखावोधितत्वमनु-

श्री गणेशाय नमः ।

नमस्कृत्य गणाधीशं बालां च पितरौ गुरुन् ।

सुब्रह्मण्योऽकरं चित्रप्रभाया लघुटिप्पणीम् ॥

आपादितान् शब्दरत्ने दद्यान् चित्रप्रभाकृता ।

समुद्धरतु सत्सेव्या श्रीबाला परमेश्वरी ॥

१. व्याख्यानस्यैवेति ॥ तत्तद्वर्गीयवर्णनिर्देशे मातृकापाठकमानुसरण-
 नियमत्यागादौचित्यमूलकस्येत्यर्थः ॥

करणभूतत्वम् ॥ असाधुत्वबोधजादिति ॥ केचित्तु चिन्त्यमिदमीदृदेदिति तपर-
करणेन व्यञ्जनकृतव्यवधानशून्यस्य स्वरसंघातस्यापि तथाभूतस्य साधुत्वा-
नापत्तेः । इष्टापत्तौ तु निपात एकाजिति सूत्रस्थशेखरग्रन्थविरोधः । तत्रहि
एकग्रहणस्य प्रयोजनम् उ अकरोदित्यादावितिशब्दपरत्वाभावेन निपा-
तत्वापत्ते स्वरसमूहात्मकानुकरणे प्रगृह्यत्वाभाव इत्युक्तम् । असाधुत्वे च
शास्त्राप्रवृत्त्या तदसङ्गतिस्सपष्टैव । उच्चैरुदात्त इतिसूत्रस्थं भाष्यमपि न
प्रकृतार्थसाधकम् । तद्भाष्यस्य स्वरसहायमन्तरेण व्यञ्जनानानुच्चारणसौकर्या-
भाव इत्याशयकत्वात् । हकारपरशकारासंभवोपि कैयटोक्तो ज्ञानिमित्तकेन
ब्रश्चेति षत्वेनेति न प्रकृतोपयोगी । अमि हकारप्रयोजनं नोक्तमित्तिवा को
विशेषः । भाष्ये इष्यपि तदनुक्तेः । सुट्तिथोरित्यादाविकाराद्युच्चारणं सन्देह-
निवर्तकमुच्चारणसौकर्याय वेत्यन्यत् । अत एव तपटत्पटाकरोतीति डाच्सूत्र-
स्थभाष्यप्रयोग उपपद्यते । नैव स्कोरित्यादिसौत्रप्रयोगविरोधः । नापि हका-
रादिषु पुनःपुनरकारोच्चारणस्य प्रत्याहारेषु ग्रहणार्थत्वरूपप्राधान्यबोधकताप्रतिपा-
दनपरहयवरट्सूत्रस्थशेखरग्रन्थविरोधः । तस्मादिण्ग्रहणेऽपि तिमूलमुपलक्षणमनभि-
धानंवा बहुपुम्क्द्इत्यादेरिति युक्तमुत्पश्यन्तु मुधिय इत्याहुः ।

१. चिन्त्यमिदमिति ॥ अलेयं चिन्ता । मूलोक्तमसाधुत्वमनुकरणानां
संघातस्य, नत्वनुकरणात्मकस्य । तादृशानुकार्याप्रसिद्धेः । ककारादेः पदान्तकार्य-
वारणप्रयासवैयर्थ्यापत्तेश्च । “ निपात एकाजिति ” सूत्रशेखरग्रन्थस्तु तितउशब्दै-
कदेशस्य अउ इति समुदायस्य लोके प्रसिद्धस्यानुकरणमित्याशयकः । अतः प्रत्येक-
मनुकरणानां समुदायस्यासाधुत्वाभ्युपगमेऽपि न तद्विरोधः । ईदृदेदिति तकारस्य
व्यक्तिगुणभेदकत्वपक्षयोगुणान्तरवत्संग्रहार्थमावश्यकतया तपक्षे न भवदुक्तक्षापकत्व-
सम्भवः । यथाकथं चित्तस्सम्भवेऽपि तेनानुकरणानां समुदायस्यैवासाधुत्वं लभ्यत
इति न भवदभीष्टसिद्धिः । प्रत्युत विपरीतम् । वच्चेतिमूले धातोरेव शस्य ग्रहणेन झलः
प्रत्ययादेरेव ग्रहणेन वा षष्वाप्राप्त्या हकारपरशकारासंभवोऽपि तादृशसमुदायस्या-
साधुत्वमूलक एव । विशिष्टानुकरणस्यासाधुत्वाप्रतिपादनेन न डाच्सूत्रस्थभाष्यविरोधः ।
न झकारभकारपरः खयस्तीति अमङ्गलमिति सूत्रभाष्यमपि एतादृशस्याभावमेव
ब्रूयति । इणिप्रयोजनानुक्तिस्तु लिलिहिद्धे इत्यस्यानभिधानमेवेत्याप्तयिकेति प्रपञ्चितं
भावप्रकाशे इति ॥

रन्त्यं हरिति ॥ नन्वेवं न्यामे लकारस्थानीयस्य रेफम्यातिरिक्तस्य वक्तव्यतया विशिष्टसूत्रस्य बलादिषु हकारग्रहणमात्रप्रयोजनकत्वोत्तेरस्यारभिकत्वापत्तिरत आह ॥ आवृत्त्येति ॥ लक्षणयत्यपि बोध्यम् ॥ हरप्रत्याहारबोधकत्वं च सूत्रसमुदायस्य तत्त्वेनाभिमतत्त्वम् । एतेन सत्याभितसंज्ञायां हरप्रत्याहारबोधकत्वं तस्मिंश्च सत्येवेत्संज्ञेत्यन्योन्याश्रयस्तदवस्थ एवेत्यपाम्नाम् ॥

अधिकरणकारकस्येति ॥ अत्रप्राञ्चः अधिकरणकारकस्य कर्तृकर्मन्यतरद्वारकेण स्ववृत्तिवृत्तित्वसंबन्धेन साक्षादेव क्रियायामन्वयो यतः क्रियान्वयित्वं कारकत्वम् । गुडधानादिवदन्तर्भूतक्रियान्नासां सामर्थ्यसंभवादक्षशौण्डादिषु न समासानुपपत्तिरिति वदन्ति ॥ तदसत् ॥ करोति क्रियां निर्वर्तयतीति भाष्यकारीयनिर्वचनबलेन क्रियाजनकत्वं कारकत्वमित्येव लभात् । कर्तृकर्मन्यतरद्वारेणैव क्रियाजनकत्वात्तद्वागैवाधिकरणकारकस्य क्रियान्वये बाधकाभावाच्च । एवं च समासनिर्वाहकसामर्थ्यसंपत्तये वतिपदानुपस्थिताक्रियान्तरान्तभविण वृत्तिकल्पना न युक्ता मानाभावान् फलाभावान् गौरवाच्चेत्यभिप्रेत्याह ॥ कर्तृकर्मन्यतरद्वारेति ॥ केचित्तु प्राचीनोक्तमेव न्याय्यम् । अन्यथा धनमक्षशौण्डम्येत्यादौ समासनिर्वाहोऽन्तर्भूतक्रियाद्वारकसामर्थ्येनान्यत्नान्यादृशेनेत्यर्धजरतीयनापत्तेः । कारकाणां क्रियान्वयनियमभङ्गापत्तेश्चेत्याहुः ॥

व्यवस्थितैवेति ॥ वक्तुर्बोद्धुश्च यथा प्रत्येकं निर्वाहस्तादृश्येवान्यतमसत्ता तेन बोध्यते नत्वव्यवस्थया बाधितत्वादिनिभावः । शान्त्रमात्रप्रक्रियोपयोगीत्यस्य शास्त्रप्रक्रियामालोपयोगीत्यर्थः । यद्यपि सहविवक्षाविवक्षयोर्द्वयोरपि

१. आहुरिति ॥ परे तु भाष्यन्वारस्यात्क्रियाजनकत्वं कारकत्वमिति निर्विवादम् । यस्य यद्द्वारा क्रियाजनकत्वं तस्य तद्द्वारैव क्रियान्वय उचितो न तु साक्षात् । तथान्वये आकाङ्क्षाविरहात् । अत एव सप्तमीशौण्डैरिति सूत्रे भाष्ये अङ्गेन व्यञ्जनमिति सूत्र इवासामर्थ्यवाङ्मा न कृता । अक्षशौण्डादिभ्यो विभक्त्यन्तरं नोत्पद्यत एव तत्र सामर्थ्यविरहेण समासस्यैवासत्वात् । यदि तु अक्षशौण्डस्य धनमित्यादयः प्रमितप्रयोगास्तदा अक्षशौण्डभूतार्थकेभ्यो नियतलाक्षणिकेभ्य एव तत्र षष्ठ्यादिः, गोपीत्यादौ स्त्रीप्रत्ययवत् । अत्र युक्तमुत्पश्यन्तु सुभिय इत्याहुः ॥

लोकवच्छास्त्रेऽपि तन्हेणैव सर्वं निर्वहति । तथापि कथंचिदुपायान्तर-
परतया शास्त्रस्य सार्थक्यसंभवे सर्वथा वैयर्थ्यापादनमनुचितमित्यभिमानः ॥
न्यायेनेति ॥ हकारस्थानिकलकारासंभवेनेति तु नोक्तम् न्यायसिद्धेऽर्थे
सामर्थ्यानुसरणस्यानुपयुक्तत्वात् ॥ तच्छेषशब्देनेति ॥ शेषशब्दो विशेषणपरः ।
बहुव्रीहितत्पुरुषाभ्यामिको गुणद्वन्द्वीत्यस्यालोन्यपरिभाषाप्रति विशेष्यत्वं विशे-
षणत्वं च पर्यायेण बोध्यते इति भावः ॥ नतुगुणगुणिभावेनेत्यादि ॥
यथा विधिपरिभाषयोर्गुणगुणिभावेन विशेषणविशेष्यभावो यथा चोत्सर्गापवादयो-
परस्परसापेक्षत्वेन न तथा प्रकृते इति भावः ॥ कुमतिचेतिणत्वमिति ॥
नन्वलौकिके वाक्ये समाससंज्ञातः पूर्वमेव समुदायावयवत्वेन समासान्तानां
प्रवृत्तिरिति सिद्धान्तात्तद्विशिष्टस्यैव संज्ञायामुत्तरपदशब्दस्य समासचरमावयवे रूढे-
स्समासान्तप्राग्वर्तिनो गोशब्दस्योत्तरपदत्वाभावात् कथं कवर्गवदुत्तरपदघटित-
समासनिबन्धनस्य णत्वस्य प्रसङ्गः । न च टज्जिंशिष्टस्य गवशब्दस्योत्तरपदत्वं
सुलभमिति वाच्यम् । अर्थवत् एव समासचरमावयवस्योत्तरपदत्वाम्युपगमात् ।
अन्यथा रागभाविनावित्यादौ गकारविशिष्टस्याप्युत्तरपदत्वेन णत्वापत्तेः । न च
समासचरमावयवत्वमानर्थक्येप्यर्थवन्निरूपितोत्तरत्वविशिष्टमुत्तरपदत्वमिति नायं दोष
इतिवाच्यम् । प्रगतौ बाहू यस्य तेन प्रबाहुकेनेत्यादौ कपस्तद्विशिष्टस्योत्तर-
खण्डस्य वा तत्त्वमाश्रित्य विभक्तिनकारस्य णत्वापत्तेः, तस्मादिह णत्वमनुपपन्न-
मेवेति चेदल्लकेचित् । समासघटकार्थवन्निरूपितपूर्वत्वराहित्यमर्थवच्चोपहितमुत्तर-
पदत्वम् । चित्तगवीणामित्यादौ समासान्तस्यानर्थक्यात्तन्निरूपितपूर्वत्ववतोपि गो-
शब्दस्य नोत्तरपदत्वहानिः । नवा रागभाविनावित्यादौ गकारविशिष्टस्यार्थवन्निर-
रूपितपूर्वत्वराहित्येऽपि उत्तरपदत्वमानर्थक्यात् । अत एव कापथ्यक्षयोरिति
चरितार्थम् । अन्यथा तस्योत्तरपदाधिकारीयतया समासान्तप्राग्वर्तिनः पथि-
शब्दस्योत्तरपदत्वाभावे तदसङ्गतिरेव । तस्माद्युक्तैवालणत्वप्राप्तिरित्याहुः ॥
यत्तु प्रत्यासत्या कुमतिचेत्यनेन कवर्गवदुत्तरपदघटितसमासप्रकृतिकविभक्तिनका-
रस्यैव णत्वमिह तु ङीबन्तप्रकृतिका विभक्तिः लिङ्गविशिष्टपरिभाषा तु न प्रवर्तते
विभक्तौ लिङ्गविशिष्टाग्रहणमिति निषेधात् ॥ न च तादृशनिषेधस्य विभक्तिनि-
मित्तकप्रकृत्युद्देश्यककार्यमालविषयकत्वाभ्युपगमात् प्रकृते तत्प्रवृत्तिरिति वाच्यम् ।
तथासति सरल्युरसंबुद्धाविति विभक्त्युद्देश्यकत्वेन विधीयमानस्य णिद्वद्भा-

वस्य सखीशब्दे प्रकृतनिषेधेन वारणानुपपत्तेः ॥ शुन्या शुन्यै इत्यदौ गौरा-
 दिङ्गीष्स्थानिकयणमादायोदात्तयणोहल्पूर्वादित्यनेन प्रवर्तमानस्य विभक्त्युदा-
 त्तत्वस्य प्रतिबन्धकत्वेन लिङ्गविशिष्टपरिभाषया प्रसक्तं नगोश्चन्निति निषेधं प्रकृत-
 निषेधेन परिहरता युवोरनाकाविति सूत्रस्थभाष्यकारेण विरोधापत्तेश्च । ततो
 न प्रकृते णत्वप्रवृत्तिरिति तदसत् । यत्र विभक्तेः प्राधान्येन निमित्तत्वं कार्यित्वं
 वा तथाविधे विषये प्रकृतनिषेधप्रवृत्तावपि प्रकृते तत्प्रवृत्तौ मानाभावात् । अत्र
 हि विभक्तिसंबन्धिनो नकारस्य कार्यं नतु विभक्तेरतो निर्विवादमेव लिङ्गविशिष्टपरि-
 भाषया प्रकृते णत्वमिति दिक् ॥ प्रकृत्यर्थोपाधिरिति ॥ वृत्ताविति शेषः ॥
 अस्यर्थवद्विशेषणविशेष्यभाववैपरीत्येन विग्रहे प्रकृत्यर्थं प्रति विशेषणत्वेन भास-
 मानस्याप्यानन्तर्यस्य वृत्तौ प्रत्ययार्थत्वेन संभावितं विशेष्यत्वं निषेद्धुं कैयटस्ये-
 यमुक्तिः ॥ एवं च प्रत्ययार्थत्वमित्यस्य तत्प्रयुक्तं विशेष्यत्वमित्यर्थः ॥
 नन्वानन्तर्यदिः षष्ठ्यर्थत्वाभावे प्रमाणत्वेनोपन्यस्तः कैयटः ॥ तत्रापितादृशांशस्य
 प्रमाणसापेक्षत्वात् कथं कैयटस्य प्रामाण्यं स्यात्तत्राह ॥ भाष्यकृताचेति ॥
 अयमत्र भाष्याशयः ॥ गोमानिल्यादावानन्तर्यस्य षष्ठ्यर्थत्वाभावाद्विद्यमान-
 गवीनिरूपितानन्तर्यविशिष्ट इत्येवमर्थो न प्रतीयते किन्तु आनन्तर्यविशिष्टविद्यमान-
 गवीस्वामीत्येव, तत्र सूत्रानुपात्तानन्तर्यविशिष्टस्वार्थवृत्तेः प्रथमांतस्य न वृत्तिघटकत्वं
 मानाभावात् । समभिव्याहृतपदान्तरोपात्ततादृशार्थविशेषितस्वार्थवृत्तेस्तस्य नैव
 वृत्तिः सविशेषणानामिति प्रतिषेधादतो नगावोऽस्य सन्त्यनन्तरा इत्यर्थं मतुपः प्रसक्ति-
 रिति ॥ अनभिधानादिति ॥ बहुव्रीहिसत्वर्थीययोः प्रवृत्तौ निमित्तभूतस्य प्रथमां-
 तत्वस्योपपत्तये सूत्रानुपात्तस्यापि विग्रहवाक्ये प्रतीयमानस्यास्त्यर्थस्य वृत्तिघटकत्वा-
 वश्यकत्वाद्भवतु तदर्थान्तर्भावेण तयोः प्रवृत्तिः । आनन्तर्याद्यन्तर्भावे तु विधायका-
 भावान्न तत्प्रवृत्तिरिति तत्त्वम् ॥ शैपिकोपीति ॥ समर्थविभक्तिबोधितसंबन्ध-
 पुरस्कारेणैवैतादृशेषु विशिष्टार्थबोधस्यानुभविकत्वेन षष्ठ्यर्थत्वाभावादानन्तर्यदिर्न
 तत्र शैषिक इति भावः ॥ स्पष्टमाकर इतीति ॥ आनन्तर्यदिः षष्ठ्यर्थत्वा-
 भावादेव ह्यनुबन्धानामनेकान्तत्वे टिन्किदित्यादौ वृत्तिश्च न प्राप्नोतीति
 तस्यलोप इतिसूत्रे भाष्ये उक्तमित्यपि बोध्यम् ॥ गङ्गातीरमिति ॥

तीरशब्दस्य जलसमीपदेशे शक्तेः शक्यतावच्छेदककोटिप्रविष्टसामीप्यान्वयि
संबन्धाभिधायकषष्ठ्यन्तेन समासस्य सुवचतया चिन्त्यमंत्रारोपफलमित्याहुः ॥
ननु हलित्यत्रापि सामीप्यमूलकावयवत्वारोपे समासस्य सुवचत्वात् कथ-
मनुपपत्तिरित्यत आह ॥ किंचेति ॥ प्रत्ययात्पूर्वत्वाभावेपीति ॥ यद्यपि
प्रत्ययात्पूर्वमित्यस्यानुवृत्तावपि लितः प्रत्ययभिन्नस्यापि संभवेन प्रत्यासत्तौ
मानाभावात् प्रत्ययलक्षणेन संबुद्धेः पूर्वत्वाच्च देवदत्तेत्यत्र स्वरसत एव दोषस्सं-
भवति ॥ तथापि कथंचित्प्रत्यासत्तिपुरस्कृतदोषवारणाभिनिवेशभङ्गनार्थमिय-
मुक्तिः ॥ लघीयसीति ॥ अन्योन्याश्रयपरिहाराय कात्यायनचोदितालकारग्रहणा-
देकदेशावृत्तिलघुः प्रतिपत्तिगौरवानुपहितत्वाच्च संपूर्णसूत्रावृत्तिः लघुतरेत्यर्थः ॥
आदिरन्त्येनेत्यत्र सहशब्दपर्यन्तं योगविभागमाश्रित्य क्वचिदनित्संज्ञकेनापि प्रत्या-
हाराभ्युपगमेन हल्पदार्थप्रसिद्धेर्नान्योन्याश्रयो योगविभागस्येष्टसिध्यर्थत्वाच्च नाति-
प्रसंग इत्यपि गरीय एवेति भावः ॥ यद्यपि चार्थे द्वन्द्व इत्यनुशासनात्समस्यमान-
पदार्थयोः परस्परसाहित्येन पदार्थान्तरान्वयबोध एव द्वन्द्वसमासस्य साधुतया तथा-
विधान्वयबोधविषयिणी वक्तुरिच्छैव तत्प्रयोगनियामिका सहविवक्षा साच प्रतीत-
पदार्थगोचरा । नह्यपरिज्ञातयोरर्थयोः परस्परसाहित्यमितरान्वयश्च संभवति ॥
योग्यताग्रहविरहात् ॥ तस्मादपरिज्ञातेन हल्पदार्थेन लपदार्थस्य साहित्यपदा-
र्थान्तरान्वययोर्दुर्वचतया प्रकृते सहविवक्षाया असंभवस्तथापि सामान्यज्ञान
प्रयुक्तायास्तसहविवक्षायाः क्वचिद्द्वन्द्वसमासीयसाधुतासमर्पकत्वेन दृष्टत्वादिहापि
तथा किंनस्यात् । अस्तित्च प्रकृते पदत्वहेतुकानुमानगम्यशक्तिसिद्धं हल्पदार्थ-
ज्ञानमित्याशयेन शंक्ते ॥ नचेति ॥ सादृश्यावच्छिन्नान्वयेति ॥ उभ-
यथापि द्वन्द्वभिधेयतया साहित्यप्रतीतेरिति भावः । बोधस्तु टित्कित्समुदाया-
भिन्न आद्यन्तस्युदाय इत्येवमात्मको द्रष्टव्यः ॥ सहविवक्षामाश्रित्येति ॥
सादृश्यावच्छिन्नान्वयेति ॥ सादृश्यावच्छिन्नान्वयेति ॥ सादृश्यावच्छिन्नान्वयेति ॥

१. चिन्त्यमत्रेति ॥ तीरतीरमित्यनुगतप्रतीत्या तदम्बादीनां जातित्वा-
वश्यंभावेन तीरत्वजातिसिद्धौ तस्या एव लाववात् शक्यतावच्छेदकत्वौचित्येन सा-
मीप्यस्य तीरपदशक्यतावच्छेदककोटिप्रवेशे मानाभावः । अत एव गङ्गायां घोष
इत्यादौ शक्यसम्बन्धः सामीप्यमिति सिद्धान्तः संगच्छते । एवंचरोपफलस्य चिन्त्यतो-
क्तिरेव चिन्त्या ।

विषयिणी वक्तुरिच्छैवेति तात्पर्यम् ॥ बोधं कल्पितमिति ॥ यद्यपि द्वन्द्वसा-
धुत्वान्यथानुपपत्त्या तादृशबोधजनकमाचार्यतात्पर्यमिह कल्प्यं न तु बोधकारणसा-
मग्रीसत्वे तस्य शब्दत एव जायमानत्वेन कल्पनानुपयोगात् । तथापि कल्पित-
तात्पर्यप्रयुक्तत्वाद्बोधः कल्पित इति व्यवहार इत्यदोषः ॥ वस्तुतो विशेषज्ञानप्रयुक्तैव
सहविवक्षात्र संभवतीत्याह ॥ किंचेति ॥ सूत्रप्रणयनानुपपत्त्येति ॥ अर्थ-
ज्ञानप्रयुक्तत्वात् वाक्यरचनाया इति भावः ॥ क्रमेणेत्यस्य प्रथमतो हल्पदवाच्यत्वेन
ज्ञानं तत आदिरन्त्येनेत्यनेन विशेषतो हकारादित्वेनेत्येवं क्रमेणेत्यर्थः । सामर्थ्ये-
नेति ॥ अयंभावः ॥ शत्रुं मित्रं विपत्तिं च जय रञ्जय भङ्गयेत्यादाविव व्यामस्यत्वे
क्रमिकान्वयस्य लोकसिद्धत्वेन सूत्रारंभवैफल्यात्समासस्थलीय एव तादृशान्वय
एतत्सूलप्रयोजनं यदि च सहविवक्षाविरोधेन समासनिर्देशानुपपत्तिस्तदा सूत्रारंभो
विफल एवेति सामर्थ्यदितद्विषये सामान्यबोधेन द्वन्द्वसाधुत्वं विशेषबोधेन च लक्ष्य-
संस्कारः समासनिर्देशस्तु लाघवार्थ इति ॥ अन्यप्रकारेणेति ॥ प्रमाणान्तरादित्ये-
नेत्यर्थः ॥

अत्रेदंबोधयम् ॥ लकारो हल्पदवाच्यश्चेत्येवं सामान्यतः पदत्वहेतुक-
शक्त्यनुमानसिद्धं हल्पदवाच्यमादाय बोधे तत आदिरन्त्येनेत्यनेन विशेषतो हका-
रादिषु हल्पदवाच्यत्वज्ञानस्य निर्विवादतया हकारादिषु हल्पदवाच्यत्वेनेत्यंजा-
प्रवृत्तावपि बाधकाभावात् हलन्त्यमित्यस्य पुनर्वाक्यार्थबोधानुपयोगः । द्वन्द्वसाधुत्वंतु
परस्पराश्रयदोषप्रस्तत्वेन विशेषबोधानुपपत्तौ सामान्यबोधे तात्पर्यकल्पनया निर्वापम् ।
नहि तत्र प्रमाणान्तरापेक्षा द्वन्द्वान्यथानुपपत्त्यैव तत्कल्पनारंभवात् । सामान्य-
वाक्यार्थबोधवेलायामप्रसिद्धस्यापि र्भावस्ये इमदित्यस्य पुनर्वाक्यार्थमन्तरापि द्विवचन-
बलादिरयौ इति शास्त्रमादेशसम्पर्कतया प्रवर्तत इति नेदमपूर्वम् । एतन्व्योन्याश्रय-
दोषप्रसिद्धता परं तस्यैवाश्रयिणो हलन्त्येनेत्येकपक्षात्, तदनुपपत्त्या च सामान्यबोधे

१. पुनर्वाक्यार्थबोधानुपयोग इति ॥ सामान्यतः प्राथमिकर्थापस्य आदि-
रन्त्येनेत्येतद्वाक्यार्थबोधेन त्रिचिह्नतया लक्ष्यसंस्कारकः पुनर्थोप भावश्यकः । स च
बोध आदिरन्त्येनेत्येतत्सूत्रेण विशेषतः शक्तिग्रहणत्वेन विशेषविषयक प्रयोजितः । अत
एव शक्तिग्रहणदार्थोपस्थितिशाब्दबोधानां समानविषयकत्वनिश्चय उपपद्यते । भवन्मते तु
निश्चयमङ्गः स्पष्ट एव । अत एव देवदत्तादिपदानां प्रथमतस्तत्सामान्यतश्च शक्तिग्रहणत्वेऽपि
आप्तोपदेशादिना पुनर्विशेषतश्च शक्तिग्रहाद्विशेषतो बोध इत्युक्तं मन्त्रूपायामित्याहुः ॥

तात्पर्यकल्पनया सहविवक्षाश्रयणमिति परिक्लेशभूयिष्ठत्वाद्युक्तमुपायान्तरं भाष्यकारा-
द्युक्तमेवान्योन्याश्रयपरिहारार्थमिति प्राहुः ॥ न च कोटिगर्भस्थं द्वितीयं दोषमुद्धरति ॥
किंचेति ॥ भवस्त्वतीच्छयेति ॥ विशेषणेच्छाधीनत्वाद्विशिष्टेच्छायास्साहित्या-
वच्छिन्नप्रकारताकश्रोतृसंबन्धिवोधजनकशब्दोच्चारणेच्छारूपसहविवक्षायास्त्वघटक-
श्रोतृसंबन्धिवोधविषयकेच्छाप्रयोज्यत्वमित्याशयः । ननु भवतु श्रोतृसंबन्धिवोध-
विषयकेच्छायास्सहविवक्षाद्वारा द्वन्द्वप्रयोगनियामकत्वम् । सत्यापिच्छायां फला-
नुत्पत्तेरपि बहुशो दृष्टत्वात् तादृशबोधाननेपीच्छायां बाधकाभावेन तद्विषयकेच्छा-
प्रयुक्तया सहविवक्षया द्वन्द्वप्रयोगे को विरोध इत्यत आह ॥ तादृशोच्छयेति ॥
तेषां श्रोतृणां । भ्रान्तत्वपत्तिरिति ॥ देशकालानुपहितसकलवस्तुविषयकयोगज-
प्रत्यक्षवतः पाणिनेः कथं निष्फलेच्छा फलांशे भ्रान्तिर्वा स्यात् । अन्यथा तस्याप्य-
स्मदादितुल्यतया तदुक्तीनामप्रामाण्यप्रसङ्ग इति भावः । नन्वेतावता द्वन्द्वप्रयोगे
वक्तृणां समस्यमानतत्तच्छब्दगतश्रोतृसंबन्धव्यर्थपरिज्ञातृत्वविषयकनिश्चयोपि निया-
मक इति पर्यवसन्नम् । ततश्च समस्यमानपदार्थबोधविरहितं बालकं प्रतिमादावव-
यवविशेषप्रदर्शनेन विनोदयतः प्राज्ञस्य मुखनयनं पश्येत्यादिप्रयोगो विरुद्धस्यादत्
आह ॥ मुखनयनं पश्येत्यादाविति ॥ उभयज्ञत्वेन ज्ञातमिति ॥ ननु
अनुभयज्ञविषयकमुभयज्ञत्वज्ञानं भ्रम एवेति कथं तस्य प्रकृतप्रयोगनियामकत्वं
स्यादत् आह ॥ भ्रमः प्रमायेति ॥ अयंभावः ॥ वक्तृसंबन्धिश्रोतृविषयकसम-
स्यमानशब्दार्थपरिज्ञातृत्वप्रकारकज्ञानस्य द्वन्द्वप्रयोगं प्रति भ्रमप्रमासाधारणीभूतेन
ज्ञानत्वेनैव प्रयोजकता कल्प्यने लाघवात् । ततश्च पाणिन्यादीनां भ्रान्तिविरहा-
त्तद्विषयकयथार्थज्ञानमेव द्वन्द्वप्रयोगनियामकमस्मदादीनां तु भ्रान्तिप्रमोभयधर्मत्वाद्दु-
भयमपि तन्नियामकमतो न काप्यनुपपत्तिरिति ॥ ननु अर्थबोधोपायत्वाच्छब्दप्रयो-
गस्य तदर्थबोधतात्पर्येण प्रयुक्तात् केवलादपि हल्पदाच्छ्रोतृणां तदर्थबोधानुदयेन
यथाश्रुतेऽप्याचार्यस्य भ्रान्तत्वं दुर्वारमत आह ॥ किंचेति ॥ तदभिप्रायेणेति ॥
संकेतितार्थविषयकबोधतात्पर्येण न प्रयोगः । किन्तु पदत्वहेतुकानुमानसिद्धशक्ति-
गम्यार्थबोधतान्पर्येणेत्यर्थः ॥ लट्स्म इति ॥ तत्सूत्रे हि न स्मपुरानद्यतने स्मपुरा-
भूतमात्र इति वार्तिकं, तत्र स्मपुराशब्देन लट्स्म इत्यारभ्य पुरिल्लुच्चास्म इत्येतत्-
पर्यन्ता पञ्चसूत्री लक्ष्यते । नहि तत्र प्रत्याहारसंभवः । पुराशब्दस्येत्यपदाव्य-
त्वासंभवेनादिरन्त्येनेत्यस्याप्रवृत्तेः । इत्थंच यथा तत्राचार्यतात्पर्यानुपपत्तिहेतुकलक्ष-

णया पञ्चसूत्रीलाभस्तथा प्रकृतेऽपि ह्यकारादिलकारान्तवर्णसमुदायलाभ इति तात्पर्यम् । पूर्वमप्रयोग इति ॥ ननु यादृशपदस्य येन सूत्रेण शक्तिर्वोध्याने तत्र तादृशपदस्य ज्ञापयिष्यमाणशक्तिनिरूप्याभिप्रायेण न प्रयोग इति युक्तमन्वयानुपपत्तेः । यथा वृद्धिरादैजित्यत्र । तत्र संज्ञाभूतस्य शब्दस्वरूपपरता पदत्वहेतुकानुमानगोचरशक्तिनिरूप्यार्थपरता वेत्यन्यत् । प्रदेशे च संकेतितार्थपरत्वमेव संकेतारंभसामर्थ्यात् ॥ ततश्च हल्पदस्य शक्तिग्राहकमादिरन्त्येनेत्येव । हलन्त्यमिति च प्रदेश इति कथं तत्र संकेतितार्थपरत्वाभाव इति चेत्सत्यम् । आदिरन्त्येनेत्येवमात्मकहल्पदशक्तिग्राहकशास्त्रस्य वाक्यार्थवेलायामित्यदार्थनिर्णयाय हलन्त्यमित्यस्यापेक्षणात्तदङ्गत्वेन ग्राहकशास्त्राङ्गभूते नाञ्जलावित्यत्राचपदस्येव प्रकृते हल्पदस्यापि वाक्यापरिसमाप्तिन्यायेन संकेतितार्थपरत्वाभावः । न च हलन्त्यमित्यस्य वाक्यार्थबोधो हल्पदार्थनिर्णयार्थम्, इत्थंसति अन्यानपेक्षणादन्योन्याश्रयस्यैवाभावेन तदुद्धारप्रयासो भाष्यकारादीनामफल इति वाच्यम् ॥ पश्चात्स्वीक्रियमाणे विशेषवाक्यार्थे हलन्त्यमादिरन्त्येनेत्यनयोः परस्परापेक्षणेनान्योन्याश्रयस्य स्पष्टत्वात् ॥ कथमन्यथा तयोरङ्गाङ्गीभावस्तथात् । न च नाञ्जलावित्यत्रापि स्वपवर्णात्मकभेदसंकेतितार्थमादाय पुनर्वाक्यार्थे दीर्घादीनामपि सावर्ण्यनिषेधस्य दुर्वारतया वाक्यापरिभ्रमाभिन्यायेन तन्निवारणं निष्फलमेवेति वाच्यम् । प्रकृते संकेतितार्थमादाय पुनर्वाक्यार्थमन्तरा प्रवर्तकत्वायोगेन शास्त्रारंभवैयर्थ्यात्तत्कल्पनेऽपि नाञ्जलावित्यत्र पुनर्वाक्यार्थकल्पने मानाभावात् ॥ न च वाक्यापरिसमाप्तिन्यायेन प्रातिपदिकसंज्ञावोधकगूचघटकेषु प्रातिपदिकत्वानुपपत्त्या मुबुत्पत्तेरसाधुत्वप्रसंग इति वाच्यम् । तथाधिषेष् प्रकृतन्यायाप्रवृत्तेः । तथाहि वाक्यस्य शक्तिग्राहकवाक्यस्यापरिभ्रमाभिरर्थपर्यवसानाभाव इति तदर्थः ॥ आत्माश्रयोऽन्योन्याश्रयो वा तन्मूलम् ॥ एवं चावांतरपदार्थज्ञानाय विशिष्टवाक्यार्थपेक्षणेन स्वज्ञमेस्त्वज्ञप्यधीनत्वं यत्र यत्र वा विशिष्टवाक्यार्थयो रङ्गाङ्गीभावेन परस्परसापेक्षत्वं स तथाभूतोऽस्य विषयः । ग्राहकशास्त्रघटकेनाप्यपदेन नाञ्जलावित्यत्राचपदेन वा सवर्णप्रहणे निरुक्तदोषद्वयनृपित्वाद्युक्तमेतन्न्यायविषयत्वम् । प्रातिपदिकसंज्ञासूत्रघटकावान्तरपदार्थज्ञाने विशिष्टवाक्यार्थस्य लेशतोप्यनपेक्षणात्रैतन्न्यायप्रवृत्त्यवकाशः ॥ एतेन सवर्णदीर्घविधायकशास्त्र्यीयवाक्यार्थस्य भावित्वात्तुल्यास्यसूत्रे तदङ्गभूते प्रकृतन्यायवशात्सवर्णदीर्घाः न स्याद्विषयपान्तम् ॥ विशिष्टवाक्यार्थज्ञानाभावेन पूर्वं साधुत्वज्ञानाभावेपि पश्चात् उद्देश्यतावच्छेदकाकान्ते तदस्य

इव तत्रापि लक्षणप्रवृत्त्या साधुत्वज्ञाने बाधकामावादिति दिक् ॥ तदेतत्सकलमभि-
प्रेत्याह ॥ ध्वनितश्चायमिति ॥ नापि स्वःङ्गे इति ॥ वर्णोपदेशस्तु न ग्राहक-
शास्त्राङ्गम् । अत एव तत्र भाष्ये तावच्छब्दप्रयोगः । आदिरन्त्येनेत्येतच्छास्त्रीय-
विषयसमर्पकत्वेन तदेकवाक्यत्वात्तदङ्गत्वं संज्ञासूत्रत्वं चेति तात्पर्यम् ॥

नन्वाक्षरसमाह्नायिकवर्णसमुदायावयवयोरत्रसूत्रे कथं संभवोऽत आह ॥
अवयवत्वेनेति ॥ शब्दाभ्यामिति ॥ आद्यन्तावयवत्वेन तदुपस्थापिताभ्यामवय-
वाभ्यामित्यर्थः ॥ तयोरवयव्यंशे साकांक्षत्वात् ॥ शब्दयोरवयव्याकांक्षानुत्थापकत्वा-
द्यथाश्रुतमसंगतमिति स्पष्टमेव । ननु संज्ञाकांक्षायामाद्यन्तावयवाभ्यामाक्षिप्यमाणे
तद्धटितसमुदाये समुदायत्वपुरस्कारेणाजादिपदानां शक्तिग्रहोत्तरमवयवान्तर इव
तयोरपि समुदायगतफलाभावादवतीर्णव्याश्लक्षेत्संज्ञास्वरूपान्तर्भावमात्रेण कथं
निवृत्तिः भुक्तवन्तमिति न्यायविरोधादत आह ॥ शक्तिग्रहकाले इति ॥ अत्राय-
माशयः ॥ समुदाये फलाभावादवयवेष्वेव तत्तद्वर्णानुगताच्चादिजातिपुरस्कारेणा-
जादिपदानां शक्तिरन्यतमत्वमेव वा शक्यतावच्छेदकम् । ततश्च शक्तिग्रहकाले
विधेयत्वेन गृहीतयोरितरवर्णबोधकत्वहेतुकादप्राधान्यात् प्रधानाप्रधानयोरिति न्याय-
वलेन तदतिरिक्तमध्यगवर्णेष्वेव शक्तिग्रहः ॥ न चेकारादीनामपीगादिप्रत्याहारेषु
पारार्थ्यप्रयुक्तादप्राधान्यादचप्रत्याहारबोध्यत्वानापत्तिरिति वाच्यम् ॥ इकारादीनाम-
चपदशक्तिग्रहकाले पारार्थ्यनिर्णयाभावात् । एवं च तत्प्रत्याहारशक्तिग्रहकाले तत्-
प्रत्याहारस्वरूपोपयोगिनामप्राधान्यमिति निष्कर्ष इति ॥ नन्वजादिप्रत्याहारेषु मध्य-
गतणकाराद्यनुबन्धानां ज्ञापकादिनैव निवर्तनीयतया तद्वदेव चरमानुबन्धस्यापि
निवृत्तिसिद्धौ निष्फलोऽयं प्रयास इत्याशयेनाह ॥ वस्तुत इति ॥ ज्ञापकादि-
नेति ॥ ज्ञापकमनुनासिक इत्यादि निर्देशः ॥ आदिना भाष्यकारोक्ताप्राधान्यलोप-
वलीयस्त्वयोत्संग्रहः । अक्षरव्यवहारत्वादिति ॥ वाच्यप्रमेयादिशब्देषु संज्ञा-
स्वरूपस्यापि संज्ञित्वेन प्रतीतेरीदृशेषु प्रधानाप्रधानयोरितिन्यायप्रवृत्तिरनुचिता ॥ एवं-
चान्त्यस्य ज्ञापकादिना व्यावृत्तावप्यादेस्वशब्दानुवृत्तिमन्तरैव तत्तत्प्रत्याहार-
बोध्यत्वमक्षतमित्याशयः ॥ तदाह ॥ स्वशब्दानुवृत्तेरिति ॥ ननु तदनुवृत्ति-
तात्पर्यकस्य भाष्यस्य का गतिरत आह ॥ एतत्फलितार्थकथनमेवेति ॥ ननु
मास्तु प्रधानाप्रधानयोरितिन्यायसंज्ञासंज्ञिभावस्यान्यत्र मेघनिबन्धनत्वादाद्यन्तयो-

संज्ञित्वे तयोरेव संज्ञात्वमिति विरोधात्तद्व्यावृत्तिरिति चेत्तत्राह ॥ विशिष्टम्येति ॥
 अकारचकारोभयसमूहत्वादिना संज्ञात्वमच्त्वादिस्वरूपजातिपुस्फुटोपकारादिचकारा-
 न्यतमत्वादिना वा संज्ञित्वमित्यत्राप्यवच्छेदकभेदप्रयुक्तो भेदस्फुराम इति भावः ॥
 एतेन प्रत्याहारेषु आद्यवर्णा एव वाचका अनुनासिक्युच्चिमित्यनु-
 सौत्रत्वात्समुदायादेवेति मते संज्ञात्वसंज्ञित्वयोरेकयोरप्यकारत्वादिनैवोपपादनीयत्वेन
 विरोधादादेःसंज्ञित्वनिवृत्तौ तदुपपत्तये स्वशब्दानुवृत्तिरावश्यकीत्यपास्तम् ॥ तत्-
 द्वर्णवृत्तिधर्माणामवच्छेदकत्वे नानार्थकतापत्त्या गौरवेणाच्त्वादेरनुगतस्य संज्ञिता-
 वच्छेदकत्वाभ्युपगमस्य सकलमतसिद्धत्वात् ॥ विशब्दस्यार्पति ॥ वर्णसंज्ञापत्रे
 विशब्दत्वेन संज्ञात्वमिकारोकारसंबन्धिह्रस्वत्वेन संज्ञित्वं, तदन्तसंज्ञापत्रे तु तदन्तत्वं-
 नेत्यवच्छेदकभेदो द्रष्टव्यः । स्वशब्दानुवृत्ताविष्टमिदंरूपि दोलंभ्यमित्याह ॥
 विशिष्टपरामर्श इति ॥ फल्यभावादिति ॥ न केको यथाचोऽप्यादिभिर्गिगादिशब्दानां
 यणादिकार्यप्रवृत्तिः प्रयोजनमिति वाच्यम् ॥ आक्षिप्तसमुदायप्राहचयेण तत्राप्यव-
 ययोरैव संज्ञित्वमित्याशयात् ॥ अप्रियमिति । प्रत्याहारवत्प्रकाशसमैजात्यल्प-
 भाष्यकारोक्ताप्राधान्येनैवेष्टसिद्धौ तृतीयानिर्देशभूलकाप्राधान्यक्यनाथ अनुप्रयोग
 इत्यर्थः । अर्कमिति ॥ एतेन भान्यकारोपदर्शितगुणितमिर्शनिर्देशो तदनिरिक्तयुक्तम-
 न्वेषणमसदादीनामौद्धत्यावहत्वादयुक्तमिति सूचितम् ॥

प्रत्यक्षमाख्यानामिति ॥ प्रत्यक्षं यथाभवति तथा बोधनगुणदेशस्तद्वृत्त्य-
 साधारणधर्मस्वरूपप्रतिपादनमुद्देश इति तदर्थः । तत्रोद्देशियार्थसन्निकर्षजन्यज्ञान-
 विषयीकरणमुपदेशोऽन्यादृशज्ञानविषयीकरणमुद्देश इति फलितम् ॥ एतेन प्रत्याहारे-
 णेति ॥ उपदिष्टो मे पन्था उद्दिष्टो मे मन्त्र इत्येवमादिर्लक्षणैवेत्यर्थः ॥ आदेशरूप-
 मिति ॥ धात्वादिसाहचर्यादादेशोऽपि प्रकृतशास्त्रप्रवर्तकाचार्यैरुपायैः स्वरूपेणो-
 च्चारितो विवक्षितः । तेनात्र औं अम् इत्यत्राजोनुनासिक इति प्रितितस्यानुनासि-
 कस्यादेशत्वेपि न क्षतिः ॥ एवंवाद् इति ॥ तत्रश्च नायथोद्धयप्रयुक्तो भगवतः
 पतञ्जलेर्वाद्, किंतु तार्तिकोत्पत्त्यैः मुनाभ्रमर्षादिकल्प्यवसनर्थनचानुरीप्रयुक्त

१. अक्षिकमितीति ॥ मूले वारणीयमित्यलमित्येतन्न्यस्य स्थाने ' धारणांयम् ।
 किञ्चाप्रधानत्वादिष्वेव सिद्धे तृतीयानिर्देशादित्यधिकमित्यल ' इत्यधिकतया पाठो
 इत्येते । तदनुसारेणैवं प्रतीकम् ।

इति भावः । नन्वकर्तरिचेत्यनेन संज्ञायामेव कारकविशेषे घञ्विधानादसंज्ञात्वादेव प्रकृते तदप्राप्तेर्लुपटाबाधादित्यनुचितमत आह ॥ प्रायिकत्वादिति ॥ स्पष्टं चेदं तत्रैवसूत्रे भाष्यकैयटयोः ॥ साहचर्येणेति ॥ तुमुनेतिशेषः ॥ अव्ययकृतोभाव इति तुमुनो भावार्थकत्वं बोध्यम् ॥ नन्ववहेलनाच्चेति चकारो न युक्तस्समुच्चीयमानस्य क्लेशहेतोरन्यस्याऽसंभवादत आह ॥ चो हेताविति ॥ वस्तुतस्सन्निहिताकांक्षात्यागपूर्वकव्यवहिताकांक्षाकल्पनाया अयुक्तत्वस्य क्लेशसाधकस्य हेत्वन्तरस्य समुच्चायकश्चकारः । अन्यथा निपातेनाभिहिते हेत्वर्थे पञ्चमीकल्पनायां क्लेशापत्तेरित्याहुः ॥ ननु भावघञन्तपक्षे भाष्यकारोपदर्शितव्यवहारसांकर्यरूपबाधकस्य दुर्वारत्वात्कथं निर्वाह इत्यत आह । किंचेति ॥ प्रत्युत करणघञन्तत्वपक्ष एव बाधकमस्तीत्याह ॥ किंचोपदेशशब्दस्येति ॥ व्यर्थस्यादिति ॥ वस्तुतस्तत्रोपदेशपदानुवृत्तिमहिम्नैव धात्वाद्यन्त्यत्वलाभः । अन्यथा स्वरसतो धात्वादिरूपव्यवसितान्त्यत्वलाभो न स्यादित्यन्यत्र स्पष्टम् ॥ भाष्यकृतस्मृतत्वादिति ॥ एवंच प्रकृतेपि तथैव भाष्यकृतामभिप्रेतं, वार्तिकखण्डनार्थमेव तु करणघञन्तत्वावलम्ब इति तात्पर्यम् ॥ ननु प्रतिपक्षिणा विग्रहप्रतिपादनेन धातुसूत्रेत्यादेरुदाहरणत्वलाभाद्यौगिकत्वावगमेपि संज्ञात्वस्य दुर्ज्ञेयत्वासंज्ञा वा योगमात्रं वेति विकल्पनमसंबद्धमत आह ॥ योगरूढमिति ॥ धातुसूत्रेत्यादेः परिगणनमित्यपि वक्तुं शक्यत्वात् व्याख्यात्रा विग्रहप्रतिपादनाच्च तत्त्वस्यापि सुग्रहतया योगरूढमुत योगमात्रमिति

१. आहुरिति ॥ परे तु ननु मूले अवहेलनाच्चेति चकारो न युक्तः । क्लेशरूपहेतुना अवहेलनस्य समुच्चेतुमशक्यत्वात् । क्लेशहेतुपरत्वमपि न, तत्समुच्चयहेतोरन्यस्यानुक्तेरत आदेश्यवतरणं युक्तम् । अन्यथावतरणमुक्त्वा उक्तग्रन्थस्यायुक्तत्वप्रतिपादनं तु मूलग्रन्थखण्डनाग्रहेमेव व्यनक्ति । किञ्च प्रतिज्ञावाक्यमनुच्छिष्य अनुक्तसमुच्चायकचकाराद्यदि तदेतुवाक्योक्तेरस्य ग्रन्थकारशैल्यां क्वाप्यदृष्टतया भवदुक्तेरीत्या मूलग्रन्थयोजनमनुचितमेव । किञ्च निपातेनाभिहितत्वस्य विभक्त्यप्रवृत्तिप्रयोजकत्वस्य कारकदोषेरे प्रतिपादितत्वेन पञ्चमीकल्पनक्लेशस्याप्रसक्त्या मूलोक्तव्याख्यानं न किञ्चिद्बाधकम् । अत एव पञ्चम्यन्तसमभिध्याहृतचशाब्दस्य हेत्वर्थकत्वं बहुत्र तत्तद्ग्रन्थकृतुक्तं स्वरसतरसंगच्छत इति मूलोक्तमेव व्याख्यानं युक्तमिति विभावनीयमित्याहुः ।

२. भाष्यकृतस्मृतत्वादिति ॥ इदानीन्तनपुस्तकेषु “ भावघञन्तस्यैव तस्याङ्गीकाराच्चेति दिक् ” इति पाठः परिलक्ष्यते । ऋषिपुस्तके “ तस्योपदेशपदार्थत्वस्य भाष्यकृतस्मृतत्वादिति दिक् ” इत्येवं पाठः परिलक्ष्यते, तदुपुरोधेनायं ग्रन्थः ॥

धात्वादीनां प्रतिपक्षदर्शितानां परिगणन्त्वोदाहरणत्वोभयभेदयमूलकोऽयं प्रश्न
 तात्पर्यम् ॥ अत्र मूलकारेणोपदेशशब्दस्य धात्वादिषु संज्ञान्वाभावमाधकनया
 त्रयमुपन्यस्तम् । शास्त्रकारैरनुक्तत्वं, भाष्यकारैस्संज्ञान्वाभावप्रतिपादनं, शास्त्र
 स्थापनप्रयुक्तोऽतिप्रसङ्गश्चेति । तदेतत्तत्रं वैचित्र्यादेकयोत्तमा खंड्यत्रकमिष्यन्
 योजयति ॥ ननु संज्ञाशब्देनेति ॥ तत्राग्रेण्वकारो भिन्नक्रमः । शास्त्रकारैरनु
 पि यतस्तेषामुपदेशशब्देन व्यवहारोऽभिमतस्तन्तस्तंत्रान्तरानुगोभिर्भेदेवेयं प्रथम
 संज्ञादिवदित्यर्थः । एवंच प्रकृतशास्त्रानुक्तत्वं न संज्ञान्वाभावमाधकमिति भा
 द्वितीये व्यवहारशब्दो लौकिकव्यवहारपरः । पुंभि संज्ञाधामित्यत्र संज्ञाशब्देन न
 व्यवहार एव ग्रहीतुमभिमतस्तस्यैव रूढिनियामकत्वादित्यर्थः । तत्रप्रथमं शास्त्र
 व्यवहार इति न भाष्यकृतां संज्ञान्वाभावप्रतिपादनं प्रकृतं संज्ञान्वविषयकमिति न
 तृतीये च संज्ञाभूतेनोपदेशशब्देन धात्वादीनां व्यवहार एवाभिहितो न तु शास्त्र
 स्थापनमित्यर्थः ॥ तथाच व्युत्पत्तिवर्धेनोपदेशशब्दान् प्रतिपादयामासु धात्वादिषु
 च्छास्त्रीयपदार्थेषु तस्य पंक्त्यादिवत् रूढिगर्थायने चोद्गणामनंदिश्वान्यथा
 तत्प्रयोजनम् । नहि उपदेशशब्दे संज्ञान्वनिबन्धनं किंचित्कार्यमागच्छते चेत्
 संज्ञया शास्त्रव्यवस्थापनं स्यात् । किंचाचार्यतात्पर्यविषयीभूतार्थानुगारिन्वाच्य ना
 त्वम् । बाहुल्येन घञ्प्रत्ययस्य भाष्यकारैर्गवोपपादनाच्चासाधुत्वमन उपदेशश
 स्योक्तरीत्या संज्ञात्वे न किञ्चित् बाधकमित्याशयः ।

औचित्यादिति ॥ सामर्थ्याच्छास्त्रबाधकल्पनापेक्षया तदप्रवृत्तिकल्प
 या लाघवोपहितत्वादौचित्यमिति भावः । चंचुपूवणपाविति ॥ यत्प्रागदित्या
 योरपरनिमित्तकत्वप्रयुक्तान्तरंगत्वोपहितायाभित्तेज्ञायां यत्प्रत्ययविद्वन्नेन च
 रस्य प्रत्ययादित्वाभाव इति स्वयमेवोक्तत्वादिदं प्राचामनुगोनेति द्रष्टव्यम्
 उपदेशाभावादित्यर्थ इति ॥ उपदेशशब्दस्यादेशपरत्वं आदेशान्यथापेक्षाभावादि
 नन्वितमिति भावः ॥ यदितु धात्वादिमाहचर्यास्वरूपेणोच्चारितस्यैवादेशस्य कर
 घञन्तोपदेशशब्देन ग्रहणमत्र च वर्णानामुपदेश इत्यादौ प्रतिपद्यते स्वरूपे
 च्चारणपरस्य भावघञन्तस्य ग्रहणमेवंचादेशस्य स्वरूपेणोच्चारणाभावात्प्रतिपद्यते इ

१. शास्त्रव्यवस्थापनेति ॥ अत्रान्यदीपसंज्ञयेति पूरणीयम् ।

मन्यते, तदा नेदं भाष्यं विरुध्यतीत्याहुः ॥ लूशब्द एवायमिति ॥ धात्ववयवलोपे सत्यार्धधातुके परत इको गुणवृद्धी न भवत इति व्याख्याने धातुग्रहणव्यावर्त्यप्रदर्शन-परमिदं भाष्यम् ॥ उपदेशशब्दस्य धात्वादिपरत्वे च धातुसंज्ञामन्तरेणेतसंज्ञाया अयोगात्तदसंगतिः, इत्संज्ञोत्तरं धातुसंज्ञेतिकैयटश्च न युज्येतेति भावः ॥ वस्तुत-स्सानुबन्धकस्य धात्वादिकं दुर्वचं निरनुबन्धकस्यैव लोके क्रियावाचित्वादिना परिदृश्यमानत्वादिति बोध्यम् ॥ विषयघटितत्वादिति ॥ भविष्यन्त्या धात्वादि-संज्ञाया यो निरनुबन्धको विषयः प्रवर्तनभूमिः तद्घटितत्वादित्यर्थः ॥ एवं च धातुत्वादिकमौपचारिकमित्संज्ञायां निमित्तं, न धातुलोपसूत्रघटकं च मुख्यधातुत्व-मिति नास्ति भाष्यकैयटविरोध इति तात्पर्यम् ॥ एतस्यानुपयोगादिति ॥ नन्वादिर्भिटुडव इत्यादौ भावघञन्तवादिनाप्यनुसर्तव्य एवायं मार्ग इति नास्माक-मौपचारिकधातुत्वादिपरिग्रहप्रयुक्तमतिरिक्तं दूषणमित्यत आह ॥ इत एववारुचे-रिति ॥ उपधासंज्ञासूत्रे इति ॥ इदं विवरणमैनुपयुक्तमलोन्यात्सूत्रस्यान्यस्या-प्रसिद्धेः ॥ ननु लोपश्चेत्यत्र लोपशिति च्छेदे एक एव शकार इति द्विशकारको निर्देश इति भाष्यस्यासंगतिरत आह ॥ तत्रहीत्यादि ॥ असन्देहायेति ॥ भङ्गीति वार्तिकमते तदेकवाक्यतया शलादौ प्रत्यय इत्यर्थेन सूत्रमते च नात्र संयोगादिलोपप्रसक्तिरूपदोष इति बोध्यम् ॥ परिगणनताया इति ॥ परिगणनेन रुढिप्रतिपादनादन्येषामसंग्रह इति भावः ॥ यत्तु धातुसूत्रेत्यादि न परिगणनं, किन्तु

१. आहुरिति ॥ वस्तुतस्तु करणघञन्तवादे तौसदित्यादिविहितशानजादीनां राजसूयेत्यग्रनिपातनानुमितक्यबादीनां च स्वरूपेणोच्चारणाभावाद्धात्वादिसाहचर्येण स्वरूपेणोच्चारितानां प्रत्ययादीनां ग्रहणमिति वक्तुमशक्यत्वेनेत्संज्ञाविधातुच्चारणस्यानुपयुक्त-हंनोपदेशशब्दस्यान्यत्रोच्चारणार्थतया प्रसिद्धत्वेपि तस्मिन्निति सूत्रभाष्यस्थोपदेशशब्दस्यो-च्चारणार्थकत्वे तदभावस्येत्याप्रवृत्तौ हेतुत्वासम्भवेनादेशरूपार्थकताया एव वक्तव्यतया अदेशस्योपदेशाभावादित्यनन्वितमेवेति तज्जाप्यं विरुध्यत एव । अत एव शेखरे तस्य ाप्यस्यैकदेश्युक्तिर्व बहुधा समर्थितं करणघञन्तत्ववादसमर्थनायेति सुधीभिराकलनीय-मित्याहुः ।

२. अनुपयुक्तमिति । मूलेऽलोप्यसूत्र इत्येव पाठस्य प्राय उपलभ्येन तदनु-पेनेदं विवरणमुपयुक्तमेव । अलोऽन्यात्सूत्रे इति क्वाचित्कं पाठः ङ्गीकृत्य विवरणस्यानु-पयुक्त्यर्थं मत्वा सर्वत्रोपलभ्यमानस्यालोन्यसूत्र इति पाठस्यैतद्विवरणानुरोधेनापूर्वतयो-क्त्यां परं न सम्यक् ।

उदाहरण (मात्र) मेव, योगरूढिमात्रप्रतिपादने च मुख्यतात्पर्यमित्थं च नचोदाहरण-
मादरणीयमित्यन्येषामपि संग्रहो निस्संदिग्ध इति ॥ तदसत् ॥ उदाहरणत्वे
बहूदाहरणप्रदर्शनवैफल्यपत्तेः ॥ यदपि चित्रडित्यनुवादबलाच्चित्रशब्दस्यायमादेश
इति कल्पनया नास्त्यसंग्रह इति तदप्यसत् ॥ विधेयसमर्पकतया स्वरूपेणोच्चारितस्यैव
तत्रादेशपदार्थतया सन इव कल्प्यमानस्यादेशस्येत्संज्ञाप्रयोजकीभूतस्यादेशत्वस्य
दुरुपपादत्वेन तेन तत्संग्रहायोगात् ॥ एवं च योगरूढत्वपक्षे शकारचित्रडोरसंग्रहो मूर्धा-
भिषिक्तो दोष इति दिक् ॥ सर्वसंग्रहादिति ॥ यद्यपि करणघञा सर्वसंग्रहे न
विवादः तथापि पूर्वार्धोपात्तेषु प्रतिपाद्यमानेषु घञो बाहुलकत्वमावश्यकमुत्तरार्धो-
पात्तेषु च तन्नेति बोधयितुं वैषम्येण प्रतिपादनमितिबोध्यम् ॥ नहि तत्प्रयोजक-
मिति ॥ धातुत्वादीनामुपदेशकरणतायाश्च सामानाधिकरण्यमात्रं नतु प्रयोज्यप्रयोज-
कभाव इति तात्पर्यम् ॥ उपदेशताशब्दस्य शब्दपरत्वेऽप्युपदेशकरणीभूतधात्वादिनिष्ठ-
मुपदेशकरणत्वमेव व्यवहर्तव्यतावच्छेदकतया तदीयव्यवहारप्रयोजकं, नतु धातुत्वादय
इति बोध्यम् ॥ ननु संज्ञापक्षेप्युपदेशपदोत्तरभावप्रत्ययेन योगार्थतावच्छेदकमुपदेश-
करणत्वं रूढ्यर्थतावच्छेदकं धातुत्वादि च बोध्यते योगरूढेभूभयोरपि प्रवृत्तिनिमित्तत्वा-
गीकारादेवं च धातुत्वादीनां तत्प्रयोजकत्वमनुचितमेवेति पक्षद्वयसाधारणस्यास्य दोषस्य
योगपक्षमात्रविषयकत्वप्रतिपादनमयुक्तमित्यत आह ॥ संज्ञात्वेत्त्विति ॥ शब्दपरत्वा-
दिति ॥ अर्थवच्छब्दस्वरूपेऽपि शाब्दिकनये शब्दानां शक्तिस्वीकारादिति
भावः ॥ तदवच्छिन्नस्येति ॥ उपदेशशब्दत्वावच्छिन्नस्योपदेशशब्दस्येत्यर्थः ॥ उप-
देशताशब्दस्य मत्वर्थलक्षणाश्रयणाच्चैतादृशार्थलाभः ॥ तत्प्रयोजकत्वं च धातुत्वादीनां
व्यवहारद्वारकं व्यवहर्तव्यतावच्छेदकानां व्यवहारप्रयोजकत्वादिनिबोध्यम् ॥ एत-
च्च संज्ञापक्षे नायं दोष इति तात्पर्यम् ॥ वस्तुत उपदेशताप्रयोजकत्वमुपदेशकरणता-
पर्याप्त्यधिकरणतावच्छेदकत्वमिति विवक्षणे योगपक्षेऽपि न दोष इति बोध्यम् ॥
यतु संज्ञाशब्देषु भावप्रत्ययेन शब्दस्वरूपमेव बोध्यते यथा डित्यादिषु । अ

१. वैषम्येण प्रतिपादनमिति ॥ इदमुपदेशपदस्यावृत्तिमन्तरा दुर्लभम् । अतो
लाघवात्करणवन्तेन सर्वसंग्रह इति मूलकाराशय इत्याहुः ।

२. पर्याप्त्यधिकरणतावच्छेदकत्वमिति ॥ प्रयोजकत्वशब्दस्य परिभाषा
कत्वमन्तरा ईदृशार्थकत्वं दुर्लभम् । परिभाषा तु कापि नोपलभ्यते । अतो मूलोक्तदो-
सुस्थ इति बोध्यम् ।

एव कुत्वं कस्मान्न भवतीति भाष्ये कुत्वशब्देन कुशब्द उच्यते लक्षणया च कुशब्द-
वाच्यः ककार इत्यर्थे इति व्याख्यातार इति तदसत् ॥ तादृशसिद्धान्तस्य यत्र
डित्थादिषु यदृच्छाशब्देषु प्रवृत्तिनिमित्तमन्यत्र संभवति तद्विषयत्वात् ॥ नहि तत्र
जातिर्गुणः क्रिया वा प्रकृत्यर्थे प्रकारतया भासते यत्प्रवृत्तिनिमित्ततया भावप्रत्ययाभिधेयं
स्यात् ॥ तस्य भाव इति सूत्रे भावशब्देन प्राप्त्यर्थकचुरादिभूधातुप्रकृतिकघञन्तेन
शब्दो येन धर्मेण ज्ञातेनार्थविशेषे प्रयोगविषयतां प्राप्नोति स भाव इति व्युत्पत्त्या
प्रवृत्तिनिमित्तमेवोच्यते । यत्र तु ब्राह्मणादिशब्दार्थे जात्यादि प्रवृत्तिनिमित्ततया
भासते तत्र तदेव प्रवृत्तिनिमित्तम् । किंच शब्दानुविद्धस्यैवार्थस्य शब्दतो भानं
शब्दस्वरूपेऽपि शब्दानां शक्तेरिति सिद्धान्तेऽपि न शब्दस्वरूपे भावप्रत्यय इष्टः ।
अन्यथा गोत्वं न जातिरित्यादिव्यवहारापत्तेरिति स्पष्टमुद्योतशेखरयोः ॥ तस्माद्योग-
रूढस्योपदेशशब्दस्य योगार्थतावच्छेदकं रूढ्यर्थतावच्छेदकं वा प्रवृत्तिनिमित्तमिति
तदेव भावप्रत्ययार्थो न तु शब्दस्वरूपमतो यथाश्रुतमेव युक्तमिति दिक् ॥ सर्वादेशत्वं
ज्ञाप्यत इति ॥ इदं तु चिन्त्यम् । शिन्त्वज्ञाने सर्वादेशत्वं सर्वादेशत्वज्ञाने च
शिन्त्वमित्यन्योन्याश्रयात् ॥

दिगिति ॥ दिगर्थस्तु उपदेशशब्दस्य भावघञन्तस्य आद्योच्चारणार्थकत्वे
न विवादः उपशब्दस्याद्यार्थत्वाद्द्विशेरुच्चारणक्रियावाचित्वात् ॥ अत एवोच्चार्य
वर्णानाह उपदिष्टा इमे वर्णा इति भाष्ये उक्तम् । तच्चोच्चारणं प्रकृतशास्त्रप्रवर्तका-
चार्याणामेव । प्रत्यासत्तेः । आद्यत्वं चाज्ञातस्वस्वरूपज्ञापकत्वम् । हलन्त्यमित्यत्र
अन्त्यशब्दोपस्थापितेनावयवेनावयवी समुदाय आक्षिप्यते । ततश्च अज्ञातस्वस्व-
रूपज्ञापकप्रकृतशास्त्रप्रवर्तकाचार्यकर्तृकोच्चारणविषयसमुदायान्त्यं हलिदित्यादिक्रमे-
णार्थः ॥ स्यादेतत् ॥ लृटस्सद्वेति विहितयोश्शत्रुशानचोस्वरूपेणानुच्चारणादत्र कल्पे
चकारादेरित्त्वानापत्तिः, तथा राजसूयेति निपातनानुमितक्यपः पकारस्य चेति चेदत्राहुः ॥
सदित्युक्तावपि शत्रुशानचोरनुवृत्त्या सिद्धे तौसदिति तौग्रहणात्पूर्वत्र यादृशावित्संज्ञक-
चकारादिविशिष्टौ तथाभूतयोरेव परामर्शेन पुनरित्संज्ञाया अनुपयोगः । राजसूये-

१. चिन्त्यमिति ॥ परे तु शित्यत्र स्थानषष्ठयन्तसमभिव्याहृतप्रथमान्तत्वज्ञाना-
दादेशत्वं गृह्यते लोपस्येव । तत इत्त्वज्ञानं, तदनन्तरमेतत्समभिव्याहृतस्य लोपस्य सर्वा-
देशत्वज्ञानमिति क्रमेण सर्वादेशत्वज्ञापने मूलतात्पर्यमिति नान्योन्याश्रयावकाश इत्याहुः ।

त्यादौ च पित्वादिधर्मवत एव यप्रत्ययस्य निपातनमभ्युपगम्यते, फलमुब्रवत्वाच्चैतद्गोरवं न दोषावहमिति ॥ न च निष्ठेति विहितयोः क्तकवतोः निरुक्तोपदेशविषयत्वाभावात्तद्व्युत्पत्तकस्येत्त्वानापत्तिरिति वाच्यम् ॥ यत्र निष्ठापदं तत्र क्तकवत्वोरुपस्थितिरित्यर्थकतया परिभाषात्वस्वीकारेण स्वरूपत एव तयोर्विधानादुपस्थितयोरप्यनुवृत्तयोरिवोपदेशविषयत्वे बाधकाभावाच्च न दोष इत्याशयात् ॥ नचैवं रदाभ्यामित्यत्र संज्ञाविधित्वाभावात्तदन्तविधिप्रसंग इति वाच्यम् । प्रत्ययग्रहणे चापञ्चम्या इत्यनेनैव तन्निषेधसंभवात् । नचैवपपि लोपश्चेत्यत्र प्रश्न्यमाणस्य शकारस्याक्षरसमाह्वयेऽज्ञातत्वान्निरुक्तोपदेशविषयत्वाभावेनेत्त्वानापत्त्या भाष्यासंगतिरिति वाच्यम् । विधेयगतसर्वादेशत्वरूपविशेषसमर्पकत्वेन तदुच्चारणस्यापूर्वत्वेनोपदिश्यमानत्वमक्षतमित्याशयात् ॥ न च भवतः ठक्छसावित्यादौ ठक्छसुभयसंघातादिरूपद्वन्द्वस्थैवोपदेशविषयतापर्याप्त्यधिकरणत्वात् ककारादेरनन्त्यत्वेनेत्त्वानापत्तिरिति वाच्यम् ॥ अज्ञातस्वरूपज्ञापनतात्पर्यकोच्चारणस्यैवोपदेशपदार्थतया द्वन्द्वस्थले पृथग्विधेयत्वानुपपत्त्या प्रत्येकमेव तात्पर्यकल्पनया तथाविधतात्पर्यविषयीभूतोच्चारणगोचरसमुदायान्वयपर्याप्तिसंज्ञादावपि द्वन्द्वघटके निर्विवादत्वेन दोषाभावात् । अत एव पिप्लु संन्वुर्णन इत्यादौ षकारादेरित्वाभावः । तदन्तोपदेशे शास्त्रकृतां तात्पर्याभावात् । अत एव इदमप्यमुगिति मकारेत्संज्ञापरित्राणार्थस्थमोरुकारश्चरितार्थः । चित्तद्वित्यस्याप्यनुबन्धघटिनं रूपमज्ञातमेवेति नास्ति तत्वेत्संज्ञाप्रवृत्तेर्विरोध इति वदन्ति ॥

१. वदन्तीति ॥ आद्योच्चारणार्थकस्य भावघञन्तस्य सत्त्वे विवादाभावेपि अत्र तस्य ग्रहणे दोषस्य दुर्वारतया भाष्यप्रामाण्यात्करणघञन्तस्यैव ग्रहणमिति द्विगर्थवर्णनमुचितम् । तथाहि ॥ तौग्रहणेन इत्संज्ञकशकारादिविशिष्टस्य सामर्थ्यात्परामर्शो न युक्तः । ऋट्स्थानिकत्वादिविशिष्टस्यापि तुल्ययुक्त्या परामर्शापत्तौ बहुपदवापत्तेः । अत एव नौग्रहणमसम्बन्धार्थमिति वार्तिककृता, शनृशानचौ रूपमात्रं परामृश्यते इति कैयटेन चाकं संगच्छते । एवमन्यार्थभावद्वयकरणघञन्तेनैवोपपत्तौ राजमूयेयादौ गौरवाक्षयणनिर्मुलकमेव । निष्ठासूत्रस्य परिभाषात्वकल्पनमनुचितम् । सर्वत्र तथाकल्पनापत्तौ संज्ञासूत्रत्वविलयापत्तिः । किञ्च सूत्रानन्वयस्यैकपरिभाषात्किञ्चभूतपदस्य निवेदानं न कापि दृश्यते, येन विधिसूत्रघटकनिष्ठापदस्य परिभाषोपस्थापकत्वं सिद्ध्येत् । तावन्मात्रफलकत्वे च तत्र तत्र विधिसूत्रेषु विभिन्नविभक्तिनिष्ठापदप्रयोगस्य वैयर्थ्यापत्तिः । अतएव ऋट्स्थानावित्यादौ सर्वत्र द्वन्द्वनिर्देशे प्रत्येकं विधेयतालाभार्थं प्रत्येकतात्पर्यस्य सत्त्वेपि न तद्वन्द्वोच्चारणस्य तद्व्युत्पत्तकोच्चारणस्य वा प्रयोजकम् । अन्यथा पौर्णपर्यव्यायेनाप्युच्चारणप्रसङ्गस्य दुर्वारत्वात् । तात्पर्यद्वयस्य तत्त्वकल्पने गौरवाच्च । किन्तु विशिष्टतात्पर्यमेव ।

नासिकामभिहत्येति ॥ नासिकाशब्देन काकलकोपान्तभागः । तदभि-
 हातिना मुखवायुना प्रकाशित इत्यर्थः । ततश्चाभिव्यञ्जकवायुधर्मेण वर्णो व्यवहियत
 इति भावः ॥ अत्राभिव्यञ्जित इत्यनेन वर्णानामभिव्यक्तिरेव न तूत्पत्तिरिति नित्यत्वं
 सूचितम् ॥ आवश्यकमिति ॥ तत्र संज्ञाया अनुक्तेरिति भावः ॥ अत एवेत्यस्य
 व्युत्पत्तिवशादेवेत्यर्थः । मुखग्रहणप्रत्याख्यानं च प्रासादवासिन्यायेनेति बोध्यम् ॥
 पशुरपत्यमित्यादि ॥ हरतेःइतिनाथयोःपशौ, तस्यापत्यमित्यादौ यथा पशुरपत्य-
 मित्यादिरर्थः प्रतीयते तथा यरोनुनासिक इत्यादौ स्वरूपग्रहणस्याभावो यस्मिंस्तथा-
 भूतोऽर्थः स्वरितत्वप्रतिज्ञानात्स्वं रूपमित्यस्य प्रत्याख्यानान्नाद्वा प्रतीयत इति तदर्थः ।
 आन्महत इत्यादिनिर्देशश्चात्र स्वरूपविधिनिवर्तक इत्याशयः ॥ सप्रयोजनमिति ॥
 परमकारुणिको भगवानाचार्यः प्रकृतसंज्ञां मन्दाधिकारिण उपलालयितुमुपक्रान्तवा-
 निति न शास्त्रवैयर्थ्यशंकावकाश इति भावः ॥ इदिति वक्तव्ये इति ॥ आङ्घ्रि-
 च्छेदसीति न्यासे यद्यपि पदलाघवाभावस्तथापि मात्रालाघवं प्रक्रियालाघवं चालो-
 च्येदमुक्तम् । न च तस्य लोप इत्यत्र तच्छब्दस्य पूर्वपरामर्शकतया प्रकरणान्तर-
 प्रणीतसंज्ञाविशिष्टस्याङ्घ्रिग्रहणानौचित्याल्लोपाप्रवृत्तौ फलवैजात्यापत्तिरिति वाच्यम् ॥
 संज्ञाविधानसामर्थ्यात् प्रकरणान्तरस्थसंज्ञोपहितस्यापि लोपविधाने बाधकाभावात् ॥
 इति पक्षे इति ॥ नन्वेकान्तपक्षे आदितश्चेत्यस्येत्संज्ञावदाकारसंनिहितोपस्थाप्यस्य
 धातोरिट्प्रतिषेध इत्यर्थः, प्रकृते च इत्संज्ञकेनाकारेण सन्निहितो न तु तदुपस्थाप्य
 इति कथं निषेधप्रसंग इति चेन्मैवम् । उपस्थाप्योपस्थापकयोस्सादृश्यमूलकाभेदा-
 ध्यवसायेन प्रदेशस्थस्यापि तादृशसंज्ञाविशिष्टाकारादिसन्निहितत्वमविरुद्धमितीत्संज्ञ-
 काकारसमीपवर्तिनो धातोरिट्प्रतिषेध इत्यर्थे प्रकृतेऽपि तत्प्रसक्तिरित्याशयात् ॥
 मुख्यावयवविर्नाति ॥ इदमेवास्य पक्षस्य मुख्यत्वबीजम् । अनेकान्तत्वपक्षे हि
 समासोपपत्त्यर्थमन्यपदार्थे सामीप्यमूलकमध्यारोपितमवयवित्वमिति गौणत्वमिति
 भावः ॥ असंगत्यापत्तेरिति ॥ विरोधापत्तेरित्यर्थः । न केवलमस्मच्छास्त्रीयसिद्धान्त-
 विरोध एव, किंतर्हि तंत्रान्तरीयव्यवहारविरोधश्चेत्याह ॥ व्याकरणस्येति ॥ अभि-
 युक्तत्वं च सकलतन्त्रसिद्धान्तपरिज्ञानजन्यव्यवहारप्रवर्तकत्वम् ॥ अन्यत्रोक्तमिति ॥

एवञ्च कादेरिस्वानापत्तिर्दुर्वारिव । अतः करणघञन्तत्वमेव युक्तम् । निरूपितं चेदं विस्तरेण
 शोस्वरव्याख्यानं गुरुप्रसादे इति ॥

शब्देन्दुशेखरे रप्रत्याहारसंपादकतया लण्सूत्रस्थावर्णस्यानुनासिकत्वादिकमप्रामा-
णिकमुरणरपर इत्यत्र च लग्नहणं कर्तव्यमेवेत्युक्तमित्यर्थः ॥ युक्तं चैतत् ॥ अन्यथा
कृत्रिमाकृतिमन्यायेन रषाभ्यामित्यत्रापि रप्रत्याहारग्रहणापत्तौ लकारात्परस्यापि
णत्वप्रसंगः ॥ न च तत्र रेफोत्तरमनुनासिकाकाराभावात् प्रत्याहारग्रहणमनुनासिका-
कारविशिष्टो हि प्रत्याहार इति वाच्यम् ॥ एवमपि रोऽसुपि रऋतो हलादेर्लघोरिति
सूत्रयोर्विधेयांशे विनेत्संज्ञामकारस्य निवृत्त्युपायाभावेनानुनासिकत्वस्यावश्यकतया
प्रत्याहारग्रहणस्य दुर्वारत्वात् ॥ न च प्रत्याहारग्रहणे रोऽसुपीत्यनेनाहर्भातीत्यादौ
नकारस्यान्तरतम्याल्लकार एव स्यात्तथा रऋत इत्यनेन द्रढिमेत्यादौ रेफ एव
स्यादिति सामर्थ्यात् प्रत्याहारग्रहणाभाव इति वाच्यम् ॥ तत्सामर्थ्यादुपसंजात-
विरोधन्यायेनान्तरतमपरिभाषावाधस्यैव न्याय्यत्वात् ॥ न चातो लान्तस्येत्यत्र लकार-
ग्रहणादनित्यत्वमस्य प्रत्याहारस्येति वाच्यम् ॥ तत्रानुनासिकोच्चारणे प्रमाणाभावेन
प्रत्याहारग्रहणस्य दुर्वचतया लकारस्यावश्यकत्वेन ज्ञापनायोगात् ॥ न च तत्रानु-
नासिकोच्चारणेन सिद्धे लकारग्रहणमुक्तार्थज्ञापकमिति वाच्यम् ॥ तत्सामर्थ्येन
रप्रत्याहाराभावस्यैव लघवोपहितस्य ज्ञापयितुमौचित्यात् ॥ लण्सूत्रस्थावर्णस्यानु-
नासिकत्वकल्पनापुरस्कारेण प्रत्याहारमवलंब्य लक्ष्यानुसारादनित्यत्वकल्पने गौरवं
स्पष्टमेव ॥ किं च योऽचीत्यादौ प्रत्याहारग्रहणाभावाय संयोगादेर्धातोर्यण्वत इत्यत्र
णकारोच्चारणेन रप्रत्याहारातिरिक्तः प्रत्याहारो लण्सूत्रस्थावर्णेन न भवतीति कल्प-
नायां सुतरां गौरवमतो वरमुरणरपर इत्यत्रार्धमात्रिकस्य लकारस्य ग्रहणमित्याहुः ॥
बाहुलकादविशिष्टमिति ॥ तत्रापि वृत्तिद्वयकल्पनाप्रयुक्तगौरवसद्भावादिति भावः ॥

न तु शास्त्रीयेति ॥ शास्त्रेणैव शास्त्रं बाधनीयमिति शास्त्रीयबाधे वचनं
कल्प्यम् । लोकव्यवहारबाधने तु तस्यानियतत्वात् वचनकल्पनापेक्षेति तत्त्वम् ॥
जात्याख्यायामिति ॥ महाकालगतमेकद्रव्यनिवेशित्वात् जातिरौपाधिकभेदोपहितेषु
खण्डकालेष्वनुगतं कालत्वं क्षणत्वादिवज्जातिरेवेति भावः ॥

इदं चेति ॥ अत्रायं मूलकृदाशयः ॥ ह्रस्वशब्दस्य संकेतविषयमात्राकालिका-
ज्वर्णपरत्वेन कर्मधारये लक्ष्यासंभवः ॥ एकदेशिसमासे च ह्रस्वस्वरित एवाद्यखण्ड-
स्योदात्तत्वमन्यत्र नेति लक्ष्यासिद्धिः । सूत्रे तस्येति षष्ठीनिर्देशानुपपत्तिश्च तथाहि

सति तत्रेति वक्तव्यं स्यात् । अर्थान्तरपरत्वं तु न युक्तं कृत्रिमाकृत्रिमन्यायविरोधाद-
तोऽत्र ह्रस्वग्रहणमदृष्टार्थमिति ॥ लक्ष्यविसंवादादिदमयुक्तमित्याह ॥ तच्छाखा-
स्थेति ॥ अयं भावः, सामर्थ्यादिह कृत्रिमाकृत्रिमन्यायो बाध्यतां संभवति दृष्टफल-
कत्वे अदृष्टफलकल्पनाया अन्याय्यत्वात् ॥ ततश्च लोकप्रसिद्ध्या मात्राकालपरोऽत्र
ह्रस्वशब्दः कर्मधारयाश्रयणे शास्त्रस्य दीर्घमात्रविषयत्वापत्तौ षष्ठीनिर्देशानुपपत्तेस्तद-
वस्थतया स्वीक्रियतामेकदेशिसमासः ॥ इत्थं चार्धह्रस्वशब्देनार्धमात्रा बोध्यत इति
ह्रस्वादित्रिके तावन्मात्रस्य प्राथमिकखण्डस्योदात्तत्वप्रतिपादनेन बहुतरवैदिकोदाहरण-
संग्रहो लोकव्यवहारोपपत्तिश्चेति ॥ संहितवद्वेत्यर्थ इति ॥ अत्र जात्यवद्वा तथावेति
वाक्यद्वयम् ॥ उभाभ्यां विकल्पाभ्यामुभयविलक्षणस्य तृतीयस्याक्षेपात्तितयविधानं
पर्यवस्यति संहितशब्दस्य धर्मिपरत्वाद्भ्रूखनिर्देशो नानुपपन्नः ॥ केवलमनुदात्तत्व-
मिति ॥ संहितायां नोदात्तस्वरितोदयमगार्ग्यकाश्यपगालवानामिति स्वरितनिषेधा-
दिति भावः ॥ स्वरित इत्यर्थ इति ॥ उदात्तानुदात्तयोः पूर्वमुपक्रान्तत्वादिह तद्ध्रिन्न-
स्वरितो ग्राह्य इति भावः ॥ स्वार्थेऽणिति ॥ द्वारादीनां चेति ऐज्भावस्वार्थिके न
प्रवर्तते ॥ अनुगतस्वारमिति विग्रहकस्यानुस्वारशब्दस्य तत्र तत्र पाणिनिना निर्दे-
शात् अित्साहचर्याच्चेत्याशयः ॥

केचित्तु स्वरशब्दपर्यायस्वारशब्दोऽपि कृदन्त एव न तु तद्धितान्तः। स्वार्थि-
केष्वैज्भावो भवत्येव ॥ स्फैयकृतस्येति प्रयोगदर्शनात् । तत्र हि स्फ्यकृदेव स्फैयकृत
इति विग्रहमभियुक्ताः प्रदर्शयन्तीत्याहुः ॥

अनुपात्तमपीत्यादि ॥ प्रकृतशास्त्रीयसंकेतविषयत्वेनागृहीतमप्यर्धमात्रा-
रूपं प्रमाणमेव ह्रस्वादित्रिकसाधारणमर्धह्रस्वशब्देन बोध्यते न तु तादृशसंकेत-
विषयस्य मात्राकालपरिच्छिन्नस्याज्वर्णस्यार्धभाग इति तदभिप्रायः ॥

अव्यवहितप्राक्कालिकत्वरूप इति ॥ ननु जन्यजनकभावरूपसम्बन्धस्य
षष्ठ्यर्थतायां जनकस्यान्यपदार्थत्वात्तस्य च कार्यपूर्ववर्तित्वनियमादभीष्टस्य यत्नस्य
ग्रहणसिद्धेः व्यर्थ एवायं प्रशब्दः, न च हेताविति तृतीयानुशासनात् जन्यजनक-
भावरूपसम्बन्धे षष्ठी दुर्लभा, सर्वनाम्नस्तृतीया चेति विधीयमानाया वैकल्पिकषष्ठ्या-
स्तु नायं विषयः तस्यास्सामानाधिकरण्येन कारणपर्यायप्रयोगसापेक्षत्वादिति वाच्यम् ।

हेतुबोधकाज्जन्यत्वे तृतीयाविधान एवानुशासनतात्पर्यात् । अत एव घटेन दण्ड इत्यादयो न प्रयोगा इति चेन्न । एकस्यैव यत्नस्य वर्णोत्पत्तेर्विचारादीनां च जनकत्वमिति मते वर्णोत्पत्त्यव्यवहितप्राक्कालिकत्वरूपप्रकर्षाभावदशायामनुवर्तमानस्य बाह्यत्वेन व्यवहियमाणस्य तस्य व्यावृत्तेः प्रशब्दाधीनत्वात् । न च यावत्प्रयत्नग्रहणे झरो झरि सवर्ण इति सूत्रस्थस्य सवर्णग्रहणस्य वैयर्थ्यादिह बाह्यप्रयत्नव्यावृत्तिरिति वाच्यम् ॥ तत्सामर्थ्याद्विनिगमनाविरहेणाभ्यन्तरव्यावृत्तावनिष्ठापत्तेरिति दिक् ॥ अन्यत्र निरूपितमिति ॥ डकारादीनां नासिका स्थानमानुनासिक्यरहितस्वरूपानुपलम्भात् । अकारादीनामनुनासिकानां च तद्रहितस्वरूपोपलब्ध्या न सा स्थानमिति शब्देन्दुशेखरादावुक्तमित्यर्थः ॥

केचित्तु डकारादीनामिवाकारादीनामप्यनुनासिकानां नासिका स्थानमेव तद्रहितस्वरूपोपलम्भे मानाभावात् । यश्च तद्रहितश्शुद्ध उपलभ्यते स त्वतिरिक्त एव । यदि च प्रथमं द्रव्यं निर्गुणमेवोत्पद्यते पश्चाच्च समवेता गुणा उत्पद्यन्त इति तन्त्रान्तरीयसमयादनुनासिकानामकारादीनां प्रथममानुनासिक्यरहितस्वरूपोपलम्भः पश्चाच्च तद्गुणोत्पत्तिरित्युच्यते तर्हि डकारादीनामप्यानुनासिक्यं गुण एवेति कथं तत्साहित्येनोत्पत्तिरिति विभावनीयमित्याहुः ॥

घत्वजस्त्वानुनासिकेष्विति ॥ गोदुह् मत् इत्यस्यामवस्थायां पदान्ते घत्वस्य जश्त्वापवादत्वात् पूर्वं घत्वे ततो जस्त्वम् । न च भष्भावस्यापि पदान्ते जश्त्वापवादत्वात् जश्त्वे कृते भष्भाव इत्ययुक्तमिति वाच्यम् ॥ भुदित्यादौ समकालप्राप्तजश्त्वबाधनेन कृतार्थस्य भष्भावस्य पूर्वोपस्थितिनिमित्तकत्वमूलकेनांतरंगत्वेन जश्त्वमपवादोऽपीति न्यायात्प्रकृते प्राथमिकप्रवृत्तिप्रतिबन्धकमित्याशयात् ॥ न चानुनासिकस्यापि जश्त्वापवादतया जश्त्वोत्तरमनुनासिक इत्यनुचितमिति वाच्यम् ॥ कुमार्योश्चिनोषीत्यादावञ्जलि कृतार्थस्यानुनासिकस्य तदपवादत्वायोगात् ॥ न च तावन्मात्रफलकत्वे यणित्येव सिद्धे यर्ग्रहणात् झल्यपि प्रवृत्त्यनुमानेन तदपवादत्वं

१. आहुरिति ॥ इदमयुक्तम् । अनुनासिकाकारस्य नासिकास्थानत्वे सामग्रीवैलक्षण्येन निरनुनासिकसानुनासिकयोः कड्योरिव स्वरूपभेदापत्तौ गुणाभेदकत्वपक्षेऽपि निरनुनासिकेन सानुनासिकग्रहणानापस्या वृद्धिसूत्रस्थभाष्यविरोधात् । स्पष्टं चेदं प्रकृतसूत्रोद्योते । विवेचितं चेदमस्मात्कृतगुरुप्रसादे इति बोध्यम् ॥

सुस्थमिति वाच्यम् ॥ अचो रहाभ्यामित्यादावनुवृत्त्यर्थस्य यर्ग्रहणस्य सामर्थ्योपक्ष-
येणोक्तार्थासिद्धेस्तस्मादिह युक्त एव घत्वादीनां प्रवृत्तिक्रम इति वदन्ति ॥ वस्तुतः
त्रिपाद्यां पूर्वं प्रति परस्यासिद्धत्वाभावेऽपि सापादिकविप्रतिषेधशास्त्रबहिरंगपरिभाषो-
भयदृष्ट्या तदसिद्धत्वस्य निर्विवादतया ताभ्यां जश्त्वानुनासिकयोर्व्यवस्थापयितु-
मशक्यत्वादष्टाध्यायीपाठक्रमेण प्रथममेव भष्भावे नायं दोषः ॥ परं तु घत्वे कृते
तस्येदानीमसिद्धत्वाभावाज्जय इति वत्वापत्तिर्दोषः ॥ अत एवाकरे वत्वमेवापादितं
न तु भष्भाव इति दिक् ॥ त्रिपाद्यामपीति ॥ अपिरवधारणे निपातानामनेकार्थ-
त्वात् ॥ तदुक्तम् ॥ निपाताश्चोपसर्गाश्च धातवश्चेति ते त्रयः । अनेकार्थास्मृता-
स्सर्वे पाठस्तेषां निदर्शनमिति ॥ त्रिपाद्यामेवेति तदर्थः ॥ सिद्धे असिद्धत्वरोपा-
दिति ॥ कार्याणां सिद्धिश्च लक्ष्यसमवायित्वमेव नान्यदिति भावः ॥ उपादाक-
हेतोरिति ॥ परशास्त्रतद्बोध्यकार्यान्यतराभावरूपस्येत्यर्थः ॥ ननु शास्त्रजन्यलक्ष्य-
संस्कारकमहावाक्यार्थबोधविषयत्वमेव कार्याणां सिद्धिस्तथा च लक्ष्यसमवायात्प्रागेव
तेषामसिद्धत्वमिति नास्ति मूलोक्तदोष इत्याशयेन शङ्कते ॥ नचेति ॥ लक्षणाया-
मिति ॥ अष्टाध्यायीपाठकृतपूर्वत्वपरत्वयोः कार्येषु बाधात्तदसिद्धत्वे पूर्वपरशब्दयोर्लक्ष-
णाश्रयणमावश्यकमिति भावः ॥ ननु शास्त्रासिद्धत्वमपि प्रवृत्तिनिवृत्त्यन्यतरसाधकतया
कार्यार्थमेवेति प्राधान्यात्कार्यासिद्धताया औचित्यमेव लक्षणायां मानमत आह ॥
फलाभावादिति ॥ ननु प्रधानाप्रधानयोरिति न्यायपरिपालनमेव फलं तत्राह ॥
गौरवादिनि ॥ यद्यपि शास्त्रासिद्धत्ववादेऽपि पूर्वशास्त्रे कर्तव्ये परमसिद्धमित्यर्थे
शास्त्रस्येदानीं कर्तव्यताबाधात् कार्यद्वारिकायास्तस्याः शास्त्रे आरोपे गौरवमस्त्येव
तथापि कार्यासिद्धत्वे पूर्वपरशब्दयोर्द्वयोरपि तद्बोध्यकार्यलक्षणाश्रयणं, शास्त्रासिद्ध-
त्वे तु कर्तव्यशब्दस्यैकस्यैव तद्बोधके लक्षणेति लाघवम् । यदि च कार्यासिद्धत्वे
पूर्वशब्दस्यैव लक्षणा परशास्त्रजन्यबोधविषयकार्यस्य चाध्याहारतो लाभ इत्युच्यते
तर्हि शास्त्रासिद्धत्वेऽपि कर्तव्यविषयकबोधजनकस्याध्याहारेणैव लाभ इति लक्षणाया

१. अपिरवधारण इति ॥ इदमयुक्तम् । तथाहि । एवं व्याख्याने सपादायां
पूर्वं प्रति परासिद्धत्वमवधारणेनाभ्यनुज्ञातमिति लभ्यते । तत्तु न घटते । विनिगमनाविरहेण
उभयत्र प्रवृत्तिरप्रवृत्तिर्वा निर्णेतुं शक्यते । नत्वेकत्र । अतः सामर्थ्यादिना यथा सपादायां
न प्रवृत्तिः, तथा त्रिपाद्यामपीत्यर्थकतया यथाश्रुतमेव साधु । सूत्रं तु सपादसप्तधाध्यायीं
प्रति त्रिपाद्यसिद्धत्वमात्रबोधनेन चरितार्थमित्याहुः ।

अनुपयोगाच्छास्त्रासिद्धत्व एव लाघवम् ॥ किं च कारकविभक्तेर्न्याय्यतया पूर्वत्रेति विषयसप्तमी शास्त्रेषु च चेतनत्वारोपः इत्थं च परशास्त्रं पूर्वशास्त्रीयबुद्धिगोचरत्वाभाववदित्यर्थाच्च लक्षणा नाप्यध्याहार इति लाघवम् । एतेन विषयसप्तमीत्वे गोमान् धीमान् इत्यादौ नलोपशास्त्रविषयतया संयोगान्तलोपशास्त्रस्य प्रथममप्रवृत्तिप्रसंग इत्यपास्तम् ॥ कार्यासिद्धत्वमुक्तरीत्या चेतनत्वारोपेण विषयसप्तमीत्वेऽपि पूर्वपरशब्दयोर्लक्षणां न मुञ्चतीति गौरवमित्याशयः ॥ ननु शास्त्रासिद्धत्वपक्षे शास्त्रेषु चेतनत्वारोपेण सापादिकानि त्रैपादिकमसिद्धत्वान्न जानंतीति नादिन्याक्रोशे इत्यस्येको यणचीत्यनेन साधुत्वं न स्यात्तथा हशिचेत्यनेन रोरीत्यस्य साधुत्वं न स्यादिति चेदत्राहुः ॥ पूर्वत्रासिद्धमित्येतच्छास्त्रघटकस्यासिद्धमित्यस्य न केवलमविद्यमानवदित्यर्थः, किन्तु प्रवृत्तिनिवृत्त्यन्यतरप्रयोजकविशेषवाक्यार्थसमर्पकत्वेनाविद्यमानवदित्यर्थः ॥ तथा च हशि चेको यणचीत्यादीनां त्रैपादिकशास्त्रगतलक्ष्यसंस्कारकमहावाक्यार्थबोधविषयतत्तत्कार्यप्रवृत्तिनिवृत्त्यन्यतरसमर्पकत्वापरिज्ञानेपि सामान्यवाक्यार्थबोधकत्वज्ञाने स्वरूपज्ञाने च बाधकाभावादन्यत्रेव तत्रापि साधुत्वमप्रत्यूहमिति ॥ एतेन अतिदेशशास्त्रगतस्यासिद्धमित्यस्यार्थबोधकत्वेनाविद्यमानवदित्यर्थेऽपि रोरर्थबोधनाय प्रसक्तावुर्भवतीत्यादिक्रमेण हशि चेत्यादीनामर्थादर्थबोधापेक्षत्वेनासिद्धत्वस्य दुर्वारतया त्रैपादिकशास्त्रनिर्देशेषु साधुत्वानापत्तिस्तदवस्थैवेति परास्तमिति दिक् ॥ दर्शनाभावरूपे इति ॥ अयंभावः ॥ अपवाद उत्सर्गस्य प्रवृत्तिपर्यवसायिनीं प्रसक्तिं वारयति ॥ अपवादविषयं परित्यज्योत्सर्गप्रवृत्तेः ॥ निषेधोऽपि उत्सर्गस्य प्रवृत्तिं संभाव्य प्रसक्तिं निवर्तयति ॥ आदेशस्तु प्रसक्तस्य फलभूतमर्थबोधं स्वयमेव संपादयन् प्रयोगं निवर्तयति न तु प्रसक्तिमित्यस्ति लोपादेशस्याभावबुद्धौ रोः प्रसंग इति ॥ एतेनाभावाभावस्य भावरूपत्वेप्यादेशेन निवर्तितस्योच्चारणप्रसंगाभावान्नोत्वप्रवृत्तिरिति परास्तम् ॥ न चात्र परत्वात् दूलोपदीर्घे ह्रस्वाकाराभावादुत्वाप्रवृत्तिरिति वाच्यम् ॥ पूर्वोपस्थितिनिमित्तकत्वमूलकेनांतरंगत्वेन दीर्घात् पूर्वं मुत्वप्रवृत्तिरित्याशयात् ॥ यदि तु पूर्वोपस्थितिनिमित्तकत्वेपि अतिदेशसापेक्षत्वेन विलंबोपस्थितिकत्वादुत्वस्य बहिरंगत्वमेवेत्युच्यते तदा नात्रारुचिः, किंत्वयमपि दोष एवेत्याहुः ॥ निषेधसामर्थ्यादिति ॥ एतद्विषये देवदत्तहन्तृहृतन्यायप्रवृत्तौ च मुत्वासिद्धत्वेन पूर्ववदाकाराभावात् पररूपाप्रवृत्तावकारान्तस्यैवांगसंज्ञोपहितत्वान्नाभावकर्तव्यताया असंभवेन निषेधस्यासांगत्याद्वैयर्थ्यम् ॥ न्यायाप्रवृत्तौ मुत्वासिद्ध-

त्वेनाकारोत्पत्तौ पररूपे पुनर्भूत्वे व्यन्तस्यांगत्वान्नाभावप्रसक्त्या निषेधोपपत्तिरिति भावः ॥ ननु न्यायप्रवृत्तावप्यमु अ टा इत्यस्यामवस्थायां पररूपमन्तरैवादन्तांगत्वनिबन्धने टाया इनादेशे गुणे परादिवद्भावेन टात्वादेकदेशविकृतन्यायेन मुशब्दान्तस्यांगत्वान्नाभावकर्तव्यतायास्सुवचत्वेन निषेधस्य सार्थक्यादुक्तार्थासिद्धिरिति चेत्सत्यम् ॥ मुशब्दान्तस्यैकदेशविकृतन्यायेनांगसंज्ञायामेकादेशस्याचः परस्मिन्निति स्थानिवत्त्वं प्रतिबन्धकम् । अत एव श्रेयस इमौ श्रायसावित्यत्र सान्तस्यानेन न्यायेनोगिदन्तांगतया नुममाशंक्थाचः परस्मिन्निति एकादेशस्य स्थानिवत्त्वेनांगत्वानुपपत्त्या परिहृतमाकरे ॥ अत एव धनेनेत्यादावेकादेशोत्तरमनेन न्यायेनांगत्वं भत्वं चाश्रित्याहोपो न प्रवर्तत इति विभाव्यताम् ।

केचित्तु अमु अ औ इत्यादौ मुत्वस्यासिद्धत्वेनाप्रवृत्तत्वबुद्ध्या तत्कृतदकाराकारोभयनिवृत्तिबुद्धेरसंभवेन नायं देवदत्तहन्तृहतन्यायविषय इति पररूपे वृद्धौ मुत्वे च कार्यासिद्धत्वेपि सिद्धममू इत्यादि ॥ न च पररूपस्योकारनिवर्तकत्वमयुक्तम्, तस्याकारनिवर्तकत्वात् । तथा च वृद्ध्युत्तरममु औ इत्यादिरूपे पुनर्भूत्वाप्रवृत्त्या रूपासिद्धिरेवेति वाच्यम् ॥ नहिरजतत्वभ्रमप्रयुक्ता प्रवृत्तिः शुक्तिं न गोचरयतीति न्यायेनाकारबुद्ध्यैवोकारनिवृत्तावभीष्टसिद्धेः ॥ न चोकारनिवृत्तावपि मकारस्य सत्त्वादात्परत्वाभावाद्दकाराप्रवृत्तिरिति वाच्यम् ॥ सन्नियोगशिष्टन्यायेनोकारेण सह मकारस्यापि निवृत्त्या दात्परत्वस्य सुवचत्वात् । न च लक्ष्ये लक्षणस्येति न्यायेन पुनर्मकाराप्रवृत्तौ तत्सन्नियुक्तत्वादकारस्यापि अप्रवृत्तौ रूपासिद्धिरेवेति वाच्यम् । उकारसन्नियुक्तमकारविधायकाद्दकारसन्नियुक्ततद्विधायकलक्षणस्य भिन्नत्वेनादोषात् ॥ किं च सन्नियोगशिष्टन्यायस्यान्यतरापाये संभाविते द्वयोरप्यप्रवृत्तिरित्यर्थः ॥ अत एव पञ्चेन्द्राण्यो देवता अस्य पञ्चेन्द्र इत्यत्र ङीषो लुकि अकारश्रवणसिद्धिरन्यथा सवर्णदीर्घोत्तरमानुकस्तत्सन्नियुक्तस्य निवृत्तावकारश्रवणं दुर्लभमेवेति नेदं कार्यासिद्धत्वस्य दूषणमित्याहुः ॥

१. नेदं कार्यासिद्धत्वस्य दूषणमिति ॥ वस्तुतस्तु अदसोसेरिति सूत्रे उ ऊ हृति प्रश्नेपवादिभिः यथाकथञ्चिद्व्यङ्ग्येणान्तरस्वस्योपपादनेऽपि भाग्यमानोप्युकार इति परिभाषया उकारग्रहणमित्यस्यैव सिद्धान्तितत्वेन वाक्यभेदानावश्यकत्वेन लक्षणान्तरत्वायोगाह्वये लक्षणस्येति न्यायेन दोषस्तदवस्थ एव । किञ्च सन्नियोगशिष्टन्यायस्य कार्या-

शास्त्रासिद्धत्वमेवेति ॥ ननु शास्त्रासिद्धत्वपक्षे पिपठीरौजिढदित्यादौ षत्वढत्वादिरूपकार्यस्यासिद्धत्वाभावाद्बुद्ध्याद्यनुपपत्तिः । न च शास्त्रस्याविद्यमानत्वबुद्धौ तद्बोधयलक्ष्यगतकार्यस्याविद्यमानताबुद्धिरार्थसमाजग्रस्तेति वाच्यम् ॥ असिद्धमित्यस्य लक्ष्यसंस्कारकमहावाक्यार्थबोधजनकत्वेनाविद्यमानवदित्यर्थकतायास्त्रैपादिकशास्त्रगतप्रयोगसाधुत्वसंपत्त्यर्थमवश्यमत्र पक्षे स्वीकरणीयत्वात्तथाविधबोधजनकत्वेनाविद्यमानत्वरूपस्यासिद्धत्वस्य शास्त्रमात्रविश्रान्ततया शास्त्रासिद्धत्ववादिभिरुक्तीत्या कार्यासिद्धत्वस्य दुर्बलत्वात् ॥ कार्यस्यैवासिद्धत्वमिति पक्षे तु जातस्याप्रवृत्तत्वबुद्ध्या सर्वकार्यनिर्वाहः । न चातिदेशशास्त्रस्य पूर्वशास्त्रप्रवृत्तौ संभावितायां तत्प्रतिबन्धकतया परशास्त्रं न प्रवर्तत इत्यर्थादुक्तस्थले षत्वादीनामप्रवृत्त्या निर्वाह इति वाच्यम् ॥ संभावनाया अव्यवस्थितत्वात्क्षरमर्यादया तत उक्तार्थात्संभावनात्तद्वैवाच्यम् । तस्मात् कार्यासिद्धत्वमेवाद्वियतां मनोरथसिद्धेस्तु रोरीत्यादि निर्देशबलाद्विप्रतिषेधशास्त्रस्याप्रवृत्त्या परशब्दस्येष्टवाचकत्वोपपत्त्या वा निर्वाहोस्तु, मास्तु शास्त्रासिद्धत्वमिति चेदत्राहुः ॥ पूर्वशास्त्रविषये परशास्त्रमविद्यमानवदित्यतिदेशशास्त्रस्याक्षरमर्यादालभ्योऽर्थः । अविद्यमानसादृश्यं च कार्यविशेषप्रवृत्तिनिवृत्त्यन्यतरानुपयोगित्वेन । तदनुपयोगित्वं त्वर्थबोधानौपयिकत्वेनैवाश्रयणीयत्वाच्छास्त्रेषु चेतनत्वरोपाच्च पूर्वशास्त्रबुद्ध्या परशास्त्रं कार्यप्रवृत्तिनिवृत्त्यन्यतरोपयोगिलक्ष्यसंस्कारकमहावाक्यार्थबोधजनकत्वाभाववदित्यर्थस्य पर्यवसानात्परशास्त्रगतकार्यप्रवर्तकबोधजनकत्वपरिज्ञानाभाववतः पूर्वशास्त्रस्य तथाविधबोधविषयषत्वादिरूपकार्यस्य लक्ष्यसमवायित्वबुद्धेः सकारादिनिवृत्तिबुद्धेश्च दुरुपपादतया रुत्वादिप्रवृत्तिरव्याहृतैव ॥ योगपद्येन पूर्वपरशास्त्रयोः प्रवृत्तिविषये तु परशास्त्रगतकार्यप्रवर्तकत्वपरिज्ञानाभावे कार्यद्वारकविरोधिज्ञानस्य दुर्लभत्वान्निश्चयमेव प्रथमतः पूर्वशास्त्रं प्रवर्तत इति न काप्यनुपपत्तिः ॥ कार्यासिद्धत्ववादिनामतिदेशवाक्यार्थोपपत्तये लक्षणा, मनोरथसिद्धये च विप्रतिषेधशास्त्रबाधकल्पनेत्युपेक्षणीयोऽयं कार्यासिद्धत्ववाद इति शास्त्रासिद्धत्ववादिनां निष्कर्ष इति ॥ यत्तु गङ्गा आरतीत्यादौ दूलोपदीर्घदृष्ट्या सामर्थ्यात् दूलोपस्यासिद्धत्वाभावेपि सर्वर्णदीर्घदृष्ट्या तस्यासिद्धत्वात्सर्वर्णदीर्घेण रेफद्वयवत एव साधुत्वं स्यादिति पक्षद्वयसाधारणं दूषणमाहुस्तदसत् ॥ दूलोपदीर्घेणैकरेफेवतस्सा-

सिद्धत्ववादेऽप्रवृत्तिपरतया व्याख्यानमत्र न घटते । तन्मते लक्ष्ये प्रवृत्तिमन्तरा अपायसंभावनाया एवाभावाद्विदमपि दूषणं सुस्थमेव । विस्तरस्तु गुरुप्रसादतोऽवसेयः ।

ध्रुत्वबोधनेन तदनुसंधानात्सवर्णदीर्घेणापि तथाभूतस्यैव साधुत्वकल्पनायां बाधका-
भावात् ॥ नहि रजतत्वभ्रमप्रयुक्तेति न्याय्यैकरेफवतोऽपि रेफद्वयवत्ताबुध्या साधु-
त्वबोधनसंभवाच्च ॥ यदपि षट्सन्तीत्यादौ ध्रुडागमस्यासिद्धत्वेपि व्यवधायकस्य
तदीयोच्चारणकालस्यासिद्धत्वाभावात्तिडिति इति निघातो न स्यादिति, तदपि न ॥
वर्णानामविद्यमानत्वे तदीयोच्चारणप्रयोजनकस्य कालस्य तत्र दुर्ज्ञेयतया व्यवधाय-
कत्वायोगात् ॥ अत एव धिन्विष्णुष्वोरन्त्यकारविधानमुपपद्यते । अन्यथा वकार-
लोपेऽपि तदीयोच्चारणकालेन व्यवधानाद्गुणाप्रवृत्तौ स्थानिवत्त्वेन व्यवधानसंपादक-
मकारविधानमनर्थकमेव स्यात् ॥ अत एव इमं मे गंगे यमुन इति मन्त्रे मेशब्द-
माश्रित्य सर्वेषां निघात इत्यलम् ॥ एत ईदिति सूत्रमिति ॥ इदमुपजनिष्यमाण-
न्यायमनौदृत्योक्तम् ॥ न्यायशरीरमिति ॥ अत्र शास्त्रे प्रकृतन्यायप्रयोजनं भवेत्यादौ
हेलुकि सेरनुन्मज्जनमित्याद्युद्धम् ॥ त्रिभिश्च मध्यमैर्वर्गैर्लेशसैश्च व्यवाये नेति वक्त-
व्यमित्यट्कुप्वाडिति सूत्रस्थं भाष्यम् ॥

प्रकृतिभावेनेति ॥ न च वार्णाद्वांगं बलीय इति न्यायात्सवर्णदीर्घं
बाधित्वा गुणप्रवृत्त्या निर्वाहे प्रकृतिभावोपपादनमयुक्तमिति वाच्यम् ॥ सुबुत्पत्ति-
प्राक्कालप्रवृत्तिकस्य वार्णस्य सवर्णदीर्घस्य तदुत्पत्त्युत्तरप्रवृत्तिकेनांगेन गुणेन भिन्न-
कालतया वावानुपपत्तिरित्याशयात् ॥ प्रकृतिभावस्य तु कार्यभेदान्न बाधः ॥ अयं
च न्यायो यत्र वार्णस्यांगस्य च समानकार्यित्वं तत्रैव प्रवर्तते धर्मिग्राहकसाजाल्यादिति
वक्ष्यते । गुणोत्तरमचः परस्मिन्निति स्थानिवत्त्वेन लृकारबुध्या न प्रकृतिभावः;
न पदान्तेतिनिषेधात् ॥ तदाह ॥ यणीति ॥ भाष्योदाहृतविषय इति ॥ गोर्धेनो-
रित्यादावेवेति भावः ॥ परमे कारक इत्यादि ॥ एवमादिविग्रहके कर्मधारये
तृतीयादिस्वरस्यातिप्रसंगमाशङ्क्येत्यर्थः ॥ प्रतिपदोक्तपरिभाषयेति ॥ तृतीयादि-
पदघटितशास्त्रबोधितस्यैव तत्पुरुषस्य ग्रहणादिति भावः ॥

अत्र नेत्यस्य व्यवहितेन प्रक्षोष इत्यनेनान्वयो न तु सन्निहितेनापि निर्देशा

१. अनादृत्येति ॥ उपसङ्गनिष्यमाणन्यायस्यापि अपवादशास्त्रवैथर्म्यमूलकत्वे-
नापवादशास्त्रवैथर्म्येनापवादशास्त्रनिमित्तसम्पादकशास्त्रस्य बाधकत्वकल्पनापेक्षया तेन
शास्त्रासिद्धत्वबोधनमेव लक्षित्याशयेन तन्न्यायानादरः, अत एव मूले अत्रैवेत्येवकार
उपपद्यते इति बोध्यम् । एतेनास्य ग्रन्थस्य चिन्त्यत्वं वदन्तः पराः ३३ ।

इत्यनेन बाधितत्वादित्याशयेनाह ॥ इत्यन्वय इति ॥ शीङ्गेभावादिति ॥ ततो निष्ठायास्सेट्कत्वान्निष्ठा शीङ्गिति किञ्चनिषेधाच्च शयितमित्येव भवितव्यमिति भावः ॥ पठ्यत इति ॥ ननु श्यैङ्प्रकृतिक एवास्तु शीतशब्दश्शकारस्येकारे सवर्णदीर्घाभावो गणपाठबलादित्यत आह ॥ किञ्चेति ॥

तपरसूत्रेणेति ॥ तच्च सूत्रमनणि विध्यर्थं नाणि नियामकमण्ग्रहणं च तत्र नानुवर्तत इति भावः ॥ फलाभावादिति ॥ न च तपरत्वसामर्थ्यादन्तरतमपरिभाषाया निवृत्तिद्वारेण ऋकारस्य पाक्षिकलृकारविधिरिति वाच्यम् ॥ शास्त्रबाधकल्पनापेक्षया प्रकृतार्थासाधनस्यैवौचित्यात् ॥ अपूर्वबोध्यत्वाभावेनेति ॥ अयं भावः ॥ परेणाण्ग्रहणे ज्ञापिते स्थान्यंश इवादेशांशेपि दीर्घग्रहणे स्थानेऽन्तरतमपरिभाषया ह्रस्वस्य ह्रस्वो दीर्घस्य दीर्घ इति व्यवस्थापनादपूर्वत्वाभावः ॥ भाव्यमानपरिभाषा तु तया विधेयांशे दीर्घनिवृत्तावपूर्वबोध्यत्वेन भाव्यमानत्वं, तस्मिंश्च सति परिभाषाप्रवृत्तिरित्यन्योन्याश्रयान्न प्रवर्तते ॥ इत्थं च विधेयांशे दीर्घस्य निवृत्तेस्तपरत्वैकसाध्यत्वादक्षतमेव तस्य स्वांशे चारितार्थ्यमिति ॥ यत्तु परणकारेण प्रत्याहाराभावे ऋकारलृकारयोः परस्परग्राहकत्वाभावेन तयोस्सावर्ण्यविधानं व्यर्थम् ॥ न च होतृलृकार इत्यादौ सवर्णदीर्घो गमूनित्यादौ पूर्वसवर्णदीर्घश्च तत्फलमिति वाच्यम् ॥ आद्ये निपातानामनेकार्थत्वात् वाशब्देन विवृतदीर्घस्यापि समुच्चयादिष्टसिद्धेः ॥ अन्त्यस्य न पदान्ताः परेऽणस्सन्तीति प्रत्याहाराह्निकस्थभाष्यबलेनानभिधानाच्च ॥ तस्मादलृवर्णयोर्मिथस्सावर्ण्यमिति वार्तिकस्यैवोक्तार्थज्ञापकत्वमित्याहुस्तदसत् ॥ सूत्रेणैव निवृत्तेषत्सृष्टदीर्घयोर्विधानमाश्रित्य ऋति लृ वेत्यस्य प्रत्याख्याने सावर्ण्यविधानमन्तरेण होतृ लृकार इत्यादौ दीर्घाप्रवृत्तेः ॥ उपदर्शितभाष्यप्रामाण्येन गमुल् शकुल् इत्यादेः पदान्तपराणंतस्यानभिधानेपि गमूनित्यादेरनभिधाने मानाभावाच्चेति दिक् ॥ वाक्यापरिसमाप्तिन्यायादिति ॥ नन्वात्माश्रयोऽन्योन्याश्रयो वा

१. इत्यन्वय इतीति ॥ क्वचित्पुस्तके समाहितमिति भावः इत्यनन्तरं “अत्र चेति । सूत्रे इत्यर्थः । आकारप्रश्लेषे निर्देशा लिङ्गमित्यन्वयः । निर्देशेन आकारहकारयोस्सावर्ण्याभावबोधकानुमानिकवचनकल्पनापेक्षया प्रश्लेष एव तात्पर्यकल्पनं लघीय इति भावः ” इत्याधिकः पाठः संदृश्यते । तदनुरोधेनार्थ ग्रन्थः । परन्त्वयं ग्रन्थो नेदानीन्तनपुस्तकेषु दृश्यते ।

२. वाशब्देनेति ॥ अस्य लृति लृ वेत्येत्यादिः ।

प्रकृतन्यायबीजम् ॥ तत्र स्वस्मिन् प्रवृत्तावात्माश्रयस्वाङ्गे प्रवृत्तावन्योन्याश्रयः, नाज्जलावित्येतच्छास्त्रं तु तदुभयविलक्षणम् ॥ नहि ग्राहकसूत्रघटकमेतत् ॥ नवा तदीयवाक्यार्थबोधवेलायामिदमपेक्ष्यते येन तदन्यतररूपता स्यात् ॥ ततश्च कथमत्र ग्राहकशास्त्रप्रवृत्तिरित्यतो नाज्जलावित्यस्य ग्राहकशास्त्रांगत्वमुपपादयति ॥ अयं भाव इति ॥ तन्निश्चय इति ॥ इत्थं च ग्राहकसूत्रेण स्वघटकसवर्णपदबोध्य-निश्चयसंपादनार्थैतच्छास्त्रापेक्षणादत्रत्यस्याचपदस्य सवर्णग्रहणाय तदपेक्षणे चान्यो-न्याश्रयान्नात्र ग्राहकशास्त्रप्रवृत्तिरिति भावः ॥ यदि तु ग्राहकशास्त्रगतसवर्णपदबोध्य-निश्चयो न साक्षात्सावर्ण्यनिपेधेन, किन्तु सावर्ण्यविधिनैव निपेधस्तु विधिशास्त्रीय-विशिष्टवाक्यार्थगताप्रामाण्यसन्देहनिवर्तक एवेत्युच्यते तदा नाज्जलावित्यस्य सवर्णग्रहणाय ग्राहकशास्त्रापेक्षा तस्य स्वघटकसवर्णपदार्थपरिज्ञानाय सावर्ण्यविध्यपेक्षा तस्य च बाधकविषयपरिहारेण विशिष्टवाक्यार्थसंपत्तये निपेधापेक्षेत्येवं चक्रकापत्तिरत्र ग्राहकशास्त्रप्रवृत्तौ दोष इति बोध्यम् ॥ यच्चित्यादि ॥ वाक्यार्थबोध एवेत्येव-कारेण बोधसामान्याभावनिपेधप्रतिपादनात्सामान्यवाक्यार्थबोधोऽपि निरस्तः ॥ तच्चायुक्तमिति भावः ॥ तदाह ॥ पदपदार्थोपस्थिताविति ॥ यदि तु निपेध-वाक्यार्थात्पूर्वमुत्सर्गस्य महावाक्यार्थो न भवति बाधकशास्त्रीयविशिष्टवाक्यार्थज्ञान-पूर्वकविषयपरिहारमन्तरेण तदयोगादित्युच्यते तदा सम्यगेवेति तत्त्वम् ॥ न्यायानाद-रेणेति ॥ दोषापादन एव तात्पर्यं, नत्वापाद्यमानेषु असिद्धासिद्धिभावानुसन्धाने इति भावः ॥

वासादृश्यं चेति ॥ सहविवक्षाया अभावेपि सौत्रत्वाद्भूवादय इति द्वन्द्वगर्भा बहुव्रीहिरिति भावः ॥ यद्यपि भ्वादय इत्यस्यावृत्तिर्याग्या वाशब्दो मध्ये मंगलार्थ इति भाष्यस्वारस्यात् । सादृश्यप्रतियोगिसमर्पकश्च भूशब्दः क्रियावाचक एव वाशब्दवत्, तथापि समासमध्ये वाशब्दप्रवेशस्य सौत्रत्वमावृत्तिश्चेति क्लेशाधिक्या-देवमुक्तम् ॥ असिद्धत्वमिति ॥ एवं चाकाराभावाल्लोपाप्रवृत्तौ फलाभावेन धातुत्वाप्रसंग इति भावः ॥ नाजानन्तर्यपरिभाषायास्सिद्धान्ते अभावादाह ॥ ततो-ऽपीति ॥ ननु विभक्तिनिमित्तकत्वं भसंज्ञाया एव न तु लोपस्य परंपरानिमित्तस्य बहिरंगपरिभाषायामंगशब्देन ग्रहणे मानाभावश्चेति कथं लोपस्य बहिरंगत्वमत आह ॥ अर्थकृतनिमित्तकस्येति ॥ अत्र शास्त्रे शब्दस्य प्राधान्यात्तस्यैव निमित्त-त्वेन ग्रहणं न त्वर्थसंज्ञयोरित्यन्यत्र विस्तरः ॥ भ्वादिषु लाक्षणिकानामिति ॥

ष्टा गतिनिवृत्तौ कुञ्च कुञ्च गतिकौटिल्याल्पीभावयोरित्यादौ ॥ अयं भावः ।
 प्रयोगस्थानामनुकरणं, प्रयुक्तानामिदमन्वाख्यानमिति भाष्योक्तेः । प्रयोगे च
 लाक्षणिकमेव रूपमेतेषां नहि ष्टा क्रुन् चेत्यादिप्रयोगो दृश्यते येन लक्षणवशनिष्पन्न-
 घृत्वादिविरहितस्यानुकरणं स्यात् ॥ यत्र तु लाक्षणिकं प्रतिपदोक्तं चेत्युभयविधं
 रूपमुपलभ्यते तत्रैतस्याः परिभाषायाः प्रवृत्तिर्यथा सख्युरसंबुद्धावित्यादौ, यत्राप्युपदेशे
 प्रतिपदोक्तं रूपं प्रयोगे च लाक्षणिकं तत्राप्यस्याः परिभाषायाः प्रवृत्तिर्यथा उज्ज च-
 पदे इत्यादौ, इह तु न तथा प्रतिपदोक्तस्य प्रयोग उपदेशांतरं वेति नास्ति परिभाषायाः
 प्रवृत्तिसंभवः ॥ न च घृत्वादेरसिद्धत्वात्तद्विरहितत्वबुद्ध्यैव तदनुकरणमतः कथं
 लाक्षणिकत्वमिति वाच्यम् ॥ अनुकरणस्य लौकिकतया तद्बुद्ध्या घृत्वादेरसिद्ध-
 त्वायोगात् ॥ तद्वि पूर्वस्मिन् शास्त्रे तद्बोध्यकार्ये वा ॥ न चेदं शास्त्रं नापि तद्बोध्यं
 कार्यं ॥ अन्यथा ह्यूर्णनावेत्यादाविव यद्बुद्ध्या तस्यानुकरणप्रसंगस्तथाभूतस्यैव
 धातुगणे प्रयोगापत्तौ घृत्वादिसहितस्य ष्टा इत्यादेरसांगत्यापत्तिः ॥ अत एव
 ऋलृकसूत्रे लृकारोपदेशप्रयोजनप्रस्तावे कृपिस्थस्य लृकारस्यानुकरणे साध्वलृ-
 कारमधीत इत्यादौ यणादिकं प्रयोजनत्वेनोपपादितम् । प्रकृतिवदनुकरणमित्यतिदेशे-
 नाच्कार्यं प्रत्यसिद्धत्वमाश्रित्य परिहृतमित्यन्यत् ॥ नचैवं प्रकृतेऽपि धातुसंज्ञायां
 घृत्वादेरसिद्धतया तद्विशिष्टे तदनापत्तिरिति वाच्यम् ॥ घृत्वादिविरहितत्वबुद्ध्यैव
 तद्विशिष्टे नहि रजतत्वभ्रमप्रयुक्तेति न्यायेन संज्ञाप्रवृत्तौ बाधकाभावात् ॥ एतेन ष्टा
 इत्यादिकृतघृत्वादेरनुकरणमुत लक्षणवशसंपन्नमत्र घृत्वादिकमिति विप्रतिपत्तावस्ति
 लक्षणप्रतिपदोक्तपरिभाषायाः प्रसंग इति परास्तम् ॥ प्रायोगिकस्य घृत्वादिविरहि-
 तस्याप्रसिद्धत्वादुपदेशान्तराभावाच्चेति दिक् ॥ वक्तुमप्यशक्यमिति ॥ अनित्य-
 त्वेन परिभाषायाः प्रवृत्त्यभाव इति तत्त्वम् ॥ दोष इति ॥ वा करोतीत्यादौ
 पदत्वाभावप्रयुक्तस्तिङ्गितिङ् इति निघाताभावो दोष इत्यर्थः ॥ ननु वाशब्दोऽयं
 विकल्पवाची स च विपूर्वस्य क्लृपेरर्थान्न भिद्यते ॥ ततश्च क्रियावाचकत्वात्तद्विशेष-
 णेन कथं व्यावृत्तिरत आह ॥ क्रियात्वं चेति ॥ साध्यत्वमसत्त्वभूतत्वं चेद्वाशब्दार्थ-
 स्यापि लिङ्गानन्वञ्चितया तद्रूपेण प्रतीयमानत्वाविशेषात्स्यादेव क्रियात्वमित्यालो-
 च्याह ॥ उत्पाद्यमाजत्वमेवेति ॥ तत्र विपूर्वस्य क्लृपेरर्थो विकल्प उत्पाद्यत्वेन
 प्रतीयते वाशब्दार्थस्तु नेत्यत्र शब्दशक्तीनां वैचित्त्यमेव शरणम् ॥ अकञ्च
 इति ॥ शास्त्रबाधकल्पनापेक्षया प्रकरणबाधनमेव युक्तं श्रुत्यपेक्षया प्रकरणस्य

दुर्बलत्वादिति भावः ॥ क्रियाकांक्षादर्शनेनेति ॥ क्रियान्तराकांक्षानुत्थापकता-
वच्छेदकधर्मवत्त्वमेव हि क्रियालक्षणमिति भावः ॥ कालोपि धात्वर्थ एवेति ॥
एवं चानिर्दिष्टार्थास्त्वर्थे इति सिद्धं क्रियावाचकत्वम् ॥ क्रियात्वक्रियाकालसंख्या-
कारकात्मकं पञ्चकं धातोरेवार्थ इति हि निष्कर्ष इति भावः ॥ प्रत्ययस्यैवेति ॥
मूले तिङ्चासावन्तश्चेति कर्मधारयो न बहुव्रीहिरिति बोध्यम् ॥ पठे प्रकृतमूत्रे
इति ॥ तत्र हि भाष्ये प्रातिपदिकानां प्रतिषेध इति वार्तिकखण्डनाय लिटि धातो-
रित्यतो धातुग्रहणमनुवर्त्य उक्तम्, अथापि निवृत्तम्, उपदेश इत्युच्यते उद्देशश्च प्राति-
पदिकानां बोधदेश इति ॥ एतेन धातुग्रहणासंबन्धस्स्पष्टमेवोक्त इति भावः ।
नन्वेवं सिद्धान्ते का गतिरत आह ॥ किंचेति ॥ शिष्टपरत्वयोग्यस्यैवेति ॥
नन्विदं चिन्त्यम्, अनचीत्यत्र प्रसज्यप्रतिषेधेप्यन्तपरत्वयोग्यस्यैव यरो द्वित्वप्रवृत्तौ
विसर्जनीयस्य द्वित्वानापत्तेः ॥ तस्माद्धातुग्रहणेनैव भावार्थकस्यैव आत्वव्यावृत्तिः ॥
भाष्यन्तु प्रातिपदिकव्यावृत्तये धातुग्रहणस्यानावश्यकत्वबोधनपरमित्यत आह ॥
अपि चेति ॥ वस्तुतः पञ्चकं धात्वर्थ इति निष्कर्षात्कर्तृकर्मवाचिनामपि क्रिया-
वाचकत्वमाख्यातानामतो लिटस्तज्ञयोरित्येकारोच्चारणादात्वाप्राप्तिरिति वदन्ति ॥
आणव्रयति वृहयति इति ॥ आज्ञापनं वर्तनं च तयोरर्थः ॥ उपलक्षणमिति ॥
उदित्त्वं तु प्रातिपदिकत्वेपि नुमाद्यर्थं स्यादिति भावः ॥ बोध्यमिति ॥ प्रत्येकमे-
तेषां धातुत्वसंपादकत्वेनानुमानिकानेकवचनानां कल्पने क्लेश इत्यालोच्याह ॥
एतैश्च स्थितस्येत्यादि ॥ आचार्योपदेशकाले स्थितस्य तत्पाठस्याद्यत्वे पाठकप्रमादा-
त्परिभ्रंश इत्यर्थो लाघवेन ज्ञाप्यत इत्यर्थः ॥ ननु बहुलमेतच्चिदर्शनमिति गण-
सूत्रस्य दशगणीपाठ उपलक्षणमित्यर्थकतया लौकिकानां चुलुम्पादीनामिव
सौत्राणामपि संग्रहे किमर्थोऽयं प्रयास इत्यत आह ॥ मैत्रेयाद्यन्यसम्मतमिति ॥
यदा तु गणसूत्रस्य चुराद्यन्तर्गतानामदन्तानां पाठो बहुलं चुरादिपाठो वा बहुल-
मित्यर्थस्तदा ज्ञापकानुसरणं सौत्रसंग्रहार्थमावश्यकं प्रागुक्तार्थं तु नेति भावः ॥

मानाभावादिति ॥ द्रव्यवाचित्वे फिट्स्वरेणान्तोदात्तत्वं स्यादसत्त्वबोधक-
तया निपातत्वे तु श्रुतौ पठ्यमानस्याद्युदात्तत्वस्याभीष्टस्य सिद्धिरित्यपि वदन्ति ॥

॥ इति संज्ञाप्रकरणम् ॥



॥ अथ परिभाषाप्रकरणम् ॥

सामर्थ्यादिति ॥ न च पूर्वसूत्राभ्यां गुणवृद्धिशब्दयोरनुवृत्तावर्थाधिकारस्य न्याय्यतया शब्दपरत्वे यत्र गुणवृद्धी पदे तत्रैक इत्युपतिष्ठत इत्यर्थेन प्राप्तमनुवाद-विषयत्वं वारयितुमत्र सूत्रे गुणवृद्धिग्रहणस्यावश्यकतया कथं सामर्थ्यमिति वाच्यम् ॥ अत्र सूत्रे गुणवृद्धिग्रहणाभावे न धातुलोप इत्यादौ पूर्वसूत्रघटकयोरेवानुवर्तनीयतया तत्रार्थाधिकारस्य बाधात्तदनुरोधेनात्रापि सूत्रे शब्दाधिकाराश्रयणे प्रदेशेषु तयोरर्थपरत्वाद्विधिक्रियाध्याहाराच्च यत्राद्वैजादयो विधीयन्ते तत्रैक इत्युप-तिष्ठत इत्यर्थेनानुवादविषयत्वाप्रसक्त्या सूत्रस्थयोस्सामर्थ्यं सुस्थमित्याशयात् ॥ शब्दव्यापाराश्रयणेनेति ॥ गुणवृद्धिशब्दयोस्स्वोच्चारणप्रयोज्यप्रतीतिविषयत्वो-पहिततत्तदर्थलक्षणया शब्दोच्चारणस्य प्रतिपाद्यकोटावाश्रयणेनेत्यर्थः ॥ मन्द-बुद्धिसाधारण्येनेति ॥ मूलकारस्तु यत्र न धातुलोप इत्यादावर्थाधिकारस्य बाधस्तत्र तत्परित्यागेऽन्यत्र तत्परित्यागे मानाभावादनुवर्तमानयोश्शब्दपरताया औचित्येन सामर्थ्यायोगात्सिद्धान्ते तदनुवृत्तिरेवाभीष्टार्थसिद्धये शरणमिति मन्यते ॥ अत्र नैव स्यादिति ॥ वस्तुतः स इमं यज्ञमिति मन्त्रैकदेशोऽयमिममित्यत्र परिष्कृत-स्यार्थस्य प्रयोजनं दर्शयितुमुपन्यस्तो न तु स इममित्यनयोः प्रत्येकमुदाहरणत्वे तात्पर्यम् ॥ अन्यथा स इति व्यर्थमेव स्यात् ॥ इममित्यत्रैवातिव्याप्त्यव्याप्त्युभय-संभवादित्याहुः ॥ इकारस्यैवेति ॥ इदं बहुदाहरणसंग्रहानुरोधेना वैयधिकरण्ये-

१. मन्यत इति ॥ शब्दरत्नकुत्तु उक्तरीत्याश्रयणेऽर्धजरतीयतापत्तिरिति सामर्थ्येनैवोक्तार्थसम्पादनं मुचितमिति मन्यते ॥

२. आहुरिति ॥ वस्तुतस्तु परममूलस्यैतादृशाशयकत्वेऽपि स इति व्यर्थमेव । न च मन्त्रघटकत्वस्फोरणार्थं तदिति वाच्यम् । लौकिकेऽपि दोषसाम्येन तत्स्फोरणस्यानु-पयोगात् । अतो गणपाठे प्राथमिकत्वात्तच्छब्दे दोषमुद्गाव्यातिव्याप्तिमपि दर्शयितु-मिममिति निर्देश इत्येव युक्तम् । लौकिकस्योदाहरणप्रत्युदाहरणत्वसम्भवे छान्दस-प्रयोगपर्यन्तानुधावनस्य शैलीविद्वत्त्वाच्च । त्यदः परित्यागस्तु अप्रसिद्धत्वाभिप्रायेण । तस्य छान्तसत्त्ववादिमतसाधारणलौकिकोदाहरणप्रदर्शनाभिप्रायेण वेति बोध्यम् ।

नोक्तम् । सामानाधिकरण्ये तु द्विशब्द एव तत्प्रवृत्त्या नायं दोष इति बोध्यम् ॥ अत एव दीर्घो नेति ॥ अनुकरणस्वरूपभंगभीतिस्तु न शास्त्रं वारयितुं समर्थेति भावः ॥ नन्वचो ङ्गितीत्यत्रैतत्परिभाषोपस्थिताविग्रूपस्याच इति सामानाधिकरण्यविवक्षायामज्ग्रहणवैयर्थ्याद्दजन्ताङ्गस्येक इत्यर्थे सुसखायावित्यादावनन्त्यस्योवर्णस्य वृद्धिप्रसङ्गः ॥ न च गतो णिदिति व्यर्थमिति वाच्यम् ॥ सुगौरित्यादावनन्त्यस्योकारस्य वृद्धिसाधनार्थमुपयोगादत आह ॥ नास्याः प्रवृत्तिरिति ॥ ओर्गुण इत्यत्र तत्प्रवृत्तावुवर्णान्तस्यांगस्येको गुण इत्यर्थे शरीरावयवादिति ऊरुशब्दाद्यति प्राथमिकस्याप्युकारस्य गुणप्रसंग इति बोध्यम् ॥ लिङ्गस्य श्रुत्यपेक्षया दुर्बलत्वेनेति ॥ श्रुतिलिङ्गवाक्यप्रकरणस्थानसमाख्यानां पारदौर्बल्यमर्थविप्रकर्षादिति जैमिनीयो न्यायः ॥ अत्र अच इत्यादि साक्षाच्छ्रुतमिक इति तु वृद्ध्यादिपदवत्त्वेनानुमीयमानत्वलिङ्गाधीनमित्याशयः ॥ अनन्वयादिति ॥ यथा कदाचनस्तरीरसि नेंद्र सश्चसि दाशुष इति मन्त्रस्य विनियोगाकांक्षायामैन्द्र्या गार्हपत्यमुपतिष्ठत इति प्रत्यक्षश्रुत्या गार्हपत्योपस्थाने लब्धविनियोगस्य मन्त्रगतलिङ्गानुमितेन्द्रोपस्थाने विनियोगाभावस्तथा गुणवृद्धिविधेस्स्थान्याकांक्षायामच इत्यादिना साक्षाच्छ्रुतेन लब्धान्वयस्याकांक्षानिवृत्त्या पुनरनुमितेनेग्रहणेनान्वयाभाव इति भावः ॥ ननु सति विरोधे बलिष्ठेन दुर्बलो बाध्यते, प्रकृते तु न विरोधो द्वयोरप्येकत्र विधावन्वयसंभवात् ॥ किं च प्रकृते तद्व्यायाश्रयणेन निर्दिष्टस्थानिकेषु परिभाषाप्रवृत्तिवारणे मृजेवृद्धिर्मिदेशुण इत्यादावपि साक्षाच्छ्रुतेन मिदिमृज्यादिना गुणवृद्धयोस्संबन्धस्य दुर्वारतया परिभाषाया अप्रसंग इति चेदत्राहुः ॥ यत्र श्रुत्यादीनां साजात्यं तत्रैव पूर्वपूर्वेणोत्तरोत्तरबाधो न्यायविषयः, सजातीयनिवर्तकताया औचित्यात् ॥ स्पष्टा चेयं रीतिः प्रत्याहारादिके भाष्ये । साक्षात् स्थानित्वेन श्रुतोऽजादिरचो ङ्गितीत्यादौ लिङ्गेन स्थानितया प्रसक्तस्येकस्सजातीयस्य निवर्तक इति युक्तम् ॥ मृजेवृद्धिरित्यादौ साक्षाच्छ्रुतो धातुः तदवयवतया स्थानित्वेन प्राप्तं विजातीयमिकं कथं चारयेत् विरोधोपि फलधैजात्यप्रयुक्तो वर्तत एव, एतादृश एव हि विरोधस्तद्व्यायविषयस्ततो युक्त एवायं निर्दिष्टस्थानिकेषु परिभाषाप्रवृत्तेः परिहार इति ॥ यत्तु नातः परस्येत्यर्थशब्दात्परस्य परिमाणवाचकोत्तरपदस्यादेरतो वृद्धिनिषेधारंभः

१. नायं दोष इति ॥ वस्तुतस्सामानाधिकरण्येनान्वये नैकमुदाहरणमिति न्यायविषयत्वप्रसक्त्या वैयधिकरण्यान्यस्यापरिहार्यतया अत्र दोषः सुस्थ एवेति बोध्यम् ।

स्थाननिर्देशप्रयुक्तयोगुणवृद्धोः प्रकृतपरिभाषाया अप्रवृत्तेर्ज्ञापकः, अन्यथा प्रकृत-
परिभाषोपस्थाप्यस्येग्रहणस्यार्थात्परिमाणस्येत्यत्राप्युपस्थितावुत्तरपदादेरिक् एव
वृद्धिप्रसक्त्या तदसंगतिस्स्पष्टैव ॥ ततश्च तन्त्रान्तरीयन्यायाश्रयणेन परिहारोक्ति-
रयुक्तैवेति वदन्ति ॥ तदसत् ॥ स्थूलदूरेति सूत्रे परिभाषाया अप्रवृत्तौ क्षेपिष्ठ-
क्षोदिष्टयोर्व्यञ्जनस्य गुणापत्तेः ॥ तदारंभस्यापूर्ववचनज्ञापकत्वापेक्षया तन्त्रान्तरीय-
न्यायाश्रयणज्ञापकताया एव लघुत्वाच्च ॥ अस्थ्याद्यनङ्घ्रिबौ नपुंसकग्रहणमस्थ्या-
दीनामेव विशेषणं, न त्वंगस्येत्यादिव्यवस्थसिद्धये न्यायाश्रयणस्य सर्वसम्मतत्वाच्चेति
दिक् ॥ अन्तरङ्गेति ॥ विधेयबोधकगुणवृद्धिपदश्रवणं लिङ्गमेतत्परिभाषायाः ॥
विधेयबोधकत्वं च प्रथमान्तपदान्तराभावविशिष्टप्रथमान्तत्वेनापि ज्ञातुं शक्यमतो न
तत्र वाक्यार्थबोधोपेक्षा, ततश्च वाक्यार्थात्पूर्वभाषित्वादियमन्तरंगा, तदनन्तरभाषि-
त्वाच्चालोन्त्यपरिभाषा बहिरंगा, विभिन्नकालप्राप्तिकत्वेनानयोः परस्परसंबन्धो नेति
बोधयितुमयमन्तरंगबहिरंगाभावः ॥ न चायमन्तरंगपरिभाषाप्रवृत्त्युपयोगी, तस्याश्च
यत्र जातं समकालंप्राप्तं वा बहिरंगं तद्विषयत्वात् ॥ एतेनार्थकृतबहिरंगत्वस्याना-
श्रयणादलोन्त्यपरिभाषायाः प्रकृते वाक्यार्थसापेक्षत्वेन बहिरंगत्वोपपादनं स्वोक्ति-
विरुद्धत्वादयुक्तमित्यपास्तमिति दिक् ॥ स्थानषष्ठीत्वाभावनिर्णयेनेति । अस्य
वर्णसमुदायबोधकशब्दप्रकृतिकेत्यादिः ॥ ननु तच्छेषपक्षो भाष्ये दूषितः । अयं
तु पृथक् नियामकत्वपक्ष इति कथमत्र भाष्यविरोध इत्यत आह ॥ द्वयोर्नियमयो-
रित्यादि ॥ गुणापत्येति ॥ एवं च तच्छेषपक्ष एवायं नियामकत्वपक्षो
नामान्तरेण व्यवहारमात्रं भवतां । न तु विशेष इति भावः ॥ दूषणोद्धार इति ॥
एवं मृजेर्वृद्धिरित्यत्रोत्तरसूत्रादच इत्यस्यापकर्षं स्थूलदूरेति सूत्रे यण आदिः
यणादिस्ततः परं लुप्यते पूर्वस्य गुण इत्येवं व्याख्यानमृदशोऽङ्गि गुण इत्यत्रोरङ्गि गुणो
दृशश्चेति न्यासान्तरं, ऋच्छत्युतामित्यत्र ऋकारान्तरप्रक्षोषश्च तदुद्धारप्रकार इति
बोध्यम् ॥ अत एव क्षमापयतीति ॥ गुणोत्तरं वृद्धिप्रवृत्तेरेवेत्यर्थः ॥ यापनाया-
मिति ॥ ननु सन्निपातपरिभाषया गुणाप्राप्तेर्नैदमुदाहरणं गुणोत्तरं वृद्धिप्राप्तौ
निदर्शनं स्यादिति चेन्न ॥ अथीयपदित्यादौ ह्रस्वविषये परिभाषाया अनित्यत्वाद-
प्रवृत्तेरावश्यकतया गुणोऽपि ह्रस् एवेति प्रकृते तदप्रवृत्तिरित्याशयात् ॥ अत एवा-

परितोषात्पूर्वत्र गुणोत्तरं वृद्ध्या अदोषाच्चेत्युक्तमिति बोध्यम् ॥ आदिना कुह
विस्मापन इति धातुगणस्थोऽर्थनिर्देशः

निषेधारंभेणेति ॥ ननु तासवयवस्येदस्तन्मध्यपतितन्यायेनैव सिद्धमंगा-
वयवत्वमतो नायमारंभः प्रकृतार्थसाधक इत्यत आह ॥ लोकव्यवहारेणेति ॥
हस्तपादावयवांगुल्यादेर्विशिष्टशरीरावयवत्वं लोकप्रसिद्धमिति भावः ॥ पञ्चारत्नी-
नीति ॥ पञ्च, अरत्नयः प्रमाणं येषां तानि पञ्चारत्नीनि कुण्डानि प्रमाणार्थकस्य
मात्रचः प्रमाणे लो द्विगोर्नित्यमिति लुक् ॥ नन्वत्र समासमात्रनिमित्तकस्वरस्तत्प्र-
कृतिकसुब्जिमित्तकनुमागमप्रवृत्तिं किमिति प्रतीक्षते तत्राह ॥ विभज्यान्वाख्याने
इति ॥ इत्थं च स्वरनुमागमयोर्योगपद्ये परत्वात् पूर्वं नुमागम इति भावः ॥
यदि तु विभज्यान्वाख्यानेपि बहिर्भूतसुब्जिमित्तकस्य नुमो बहिरंगत्वेन सिद्ध एवाभीष्ट-
स्वरः ॥ किंच यदागमन्यायेनेग्वर्णावयवत्वेन विहितो नुमागमस्तद्ग्रहणेन गृह्यते, वर्णग्रहणे
यदागमन्यायाप्रवृत्तिरिति तु भाष्यविरोधेन दूषितमेवेत्युत्तरपदस्य सुवचमिगन्तत्व-
मित्युच्यते, तदा नेदं दूषणमिति सूचयन्नाह ॥ भाष्यादौ स्पष्टमिति ॥ तत्रोक्त-
परिभाषाद्वयानादरणेनेदं समुदायावयवत्वे प्रयोजनत्वेन प्रदर्शितमिति भावः ॥ वस्तुतः
पूर्वविषमपापाणीत्यत्र त्रिपदे बह्व्रीहौ णत्वानुपपत्तिरन्याजवयवत्ववादिनां दोषः ॥
तत्र नुमागमस्यावयवावयववन्त्यायेन पापशब्दावयवत्वापत्त्या निमित्तानधिकरणनिमि-
त्तिमत्पदाघटितपदत्वरूपलक्षणानाक्रान्तत्वेन समानपदत्वस्य दुर्वचत्वात् ॥ न चो-
त्तरपदत्वे चेति निषेधेन पापानित्यस्य पदत्वाभावादस्त्येव समानपदत्वमिति
वाच्यम् ॥ गन्धर्वगानमित्यादौ णत्ववारणाय लक्षणघटकस्य पदशब्दस्यार्थवदुपलक्ष-
कत्वात् ॥ न च प्रातिपदिकान्तनुग्भिभक्तिषु चेत्यनेन तत्सिद्धिरिति वाच्यम् ॥
मध्यमस्य पूर्वपदत्वाभावात्, पूर्वपदस्य मध्यमेन व्यवहिततया पदव्यवायेपीति
निषेधविषयत्वाद्डाद्यतिरिक्तषकारव्यवहितत्वाच्च ॥ यत्तु ज्ञानानीत्यादौ नुम्बिशिष्ट-
स्याकारग्रहणेन ग्रहणादाद्गुणप्रसक्तिरत्र पक्षे दोष इति तत्र ॥ नुम्बिधानसामर्थ्येन
तन्निवृत्तिसंभवात् ॥ यद्यपि त्रपूणीत्यादौ नुमश्चरमाजवयवत्वपक्षे लोकन्यायेन
समुदायावयवत्वाभावेपि कार्यकालपक्षे पुनरंगसंज्ञाप्रवृत्तेस्तदादिग्रहणाच्च नांतस्यांग-
तया सिद्धो दीर्घस्तथापि यथोद्देशे दोषमापादयतामवयवावयववन्त्यायेन परिहार इति
बोध्यम् ॥ त्रपूणीत्यत्र नुमः पूर्वसूत्रादन्तग्रहणमपहायादिग्रहणानुवृत्त्या परादित्वेपि

यदागमन्यायानित्यत्वेन कथंचित् प्रत्ययग्रहणेनाग्रहणे सिद्धो दीर्घ इत्यस्वरसादाह ॥
उल्लक्षणपिति ॥ शैर्धो ष इति ॥ निर्दिश्यमानपरिभाषया नुम्रहितस्य लोपे
नकारस्य पूर्वान्तत्वाभावेन प्रातिपदिकान्तत्वाभात्र लोपोन स्यादिति भावः। न चान्तरं-
गत्वाच्छिलोपे नुमागमाप्रवृत्त्या दीर्घासिद्धिरेव दोष इति वाच्यम् ॥ अनित्यत्वेन
कथंचित् परिभाषाया अनाश्रयणेप्यत्र दोष इत्याशयात् ॥

स्थाननिरूपितसंबन्ध इति ॥ स्थानपदाध्याहारेण तदर्थान्वितस्योद्देश्यस्य
विधेयेन निवर्त्यनिवर्तकभावाख्यो यसंबन्धविशेषो भवति स इह शास्त्रे संबन्धविशेषप्रति-
पत्तिविहीनायाः षष्ठ्याः प्रतिपाद्यः, समभिहारस्यैव हि संबन्धविशेषप्रतिपत्तिनिया-
मकत्वमिति तदर्थः ॥ प्रदेशेषु षष्ठ्यर्थसंबन्धस्य विशेषपर्यवसानाय स्थानशब्दाध्या-
हार इत्यत्र तात्पर्यम् ॥ बहुव्रीहिरपीति ॥ मूले इति विग्रह इति बहुव्रीह्यन्व-
पदार्थको बहुव्रीहिर्देहलीदीपन्यायेन निपालनादित्यस्योभयत्रापि संबन्ध इति भावः ॥
इदन्तु बोध्यम् ॥ प्रदेशेषु स्थानपदाध्याहारादिकः प्रसक्ताविग्नवर्तको यणित्यादि-
क्रमेणार्थः ॥ एकस्याप्युद्देश्यभूतस्येगादिपदार्थस्य विधेये शाब्दः, प्रसक्तावार्थ-
संबन्धः ॥ यद्वा विद्यति क्रियानुषंगेण प्रसक्तिविषयसत्ताश्रयेभिवर्तको यणित्या-
दिरर्थः ॥ अथवा प्रसक्तस्येत्यध्याहारो लाघवात् प्रसक्तिविषयीभूतेभिवर्तको
यणित्यादिरूपो वाक्यार्थ इति पक्षत्रयमत्र संभवति, युक्तमत्र विचार्य-
मार्यैरिति ॥ यद्यपि स्थाने इत्यस्य सप्तम्यन्तानुकरणत्वमाश्रित्य बहुव्रीह्युपपादने
यत्र षष्ठी तत्र स्थानेशब्द उपतिष्ठत इत्यर्थकतया लभ्यते मूलोक्तार्थः, एत्वनिपा-
तनक्लेशोपि नापेक्ष्यते, तथापि तथा न व्याख्यातम्, ऊदुपधाया गोह इत्यादावपि
तत्संबन्धापत्तेः । सिद्धान्ते स्थानपदार्थनिरूपितसंबन्धविशेषवोधिका षष्ठीत्युक्त्वा
यत्र संबन्धविशेषनिर्णयाभाव इको यणचीत्यादौ, तत्रैतस्याः परिभाषाया उपस्थितिः,
ऊदुपधाया इत्यादौ तूपधापदसन्निधानादवयवावयविभावरूपसंबन्धविशेषस्य
निश्चिततया नास्ति परिभाषायाः प्रवृत्तिः । इत्थं च संबन्धविशेषोपपादकसमभिव्या-
हाराभावविशिष्टषष्ठीश्रवणभेदपरिभाषालिङ्गमिति नानिष्टप्रसक्तिरिति दिक् ॥
अनान्तर्गमेवेति ॥ तच्च प्रकृतस्थान्यादेशभावातिरिक्तस्थान्यादेशभावसमर्पकसादृश्य-
नियामकर्धर्मराहित्यरूपं, तदाह ॥ अन्तरतमाभाव इति ॥

व्याख्यानादिति ॥ किं तद्व्याख्यानवीजं तत्राह ॥ बहुलक्ष्यसंस्कारा-

नुरोभाञ्चेति ॥ चो हेतौ ॥ इदमेव व्याख्यानवीजमथवा तस्मिन्नणि च युष्माकास्मा-
कावित्येतत्सूत्रमात्रविषयकत्वे तत्रैवाव्यवहितत्वपूर्वत्वांशयोर्निवेशेन सिद्धौ परिभाषारंभ-
वैफल्यरूपस्य हेवंतरस्य समुच्चायकोऽयं चकार इति भावः ॥ तद्बोध्यार्थस्येति ॥
इतिशब्दबलेन गम्यमानस्य सप्तम्यन्तार्थस्येत्यर्थः ॥ ततश्च स्वाव्यवहितोच्चारण-
विषयसप्तम्यन्तार्थोपश्लिष्टपूर्वसंबन्ध्योपश्लेषिकाधिकरणसप्तम्यन्तघटितशास्त्रविधेयमि-
ति परिभाषार्थः ॥ औपश्लेषिकाधिकरणसप्तमी चास्याः परिभाषाया लिङ्गं, न तु
सति सप्तमी, कारकविभक्तेर्वलीयस्त्वात् ॥ अत एव कर्तृकर्मणोः कृतीत्यादौ
नास्याः परिभाषायाः प्रवृत्तिः ॥ इयं च पदैकवाक्यतया विध्युपकारिका, प्रदेशेषु
पूर्वत्वाव्यवहितत्वांशयोः अभ्याहारो लक्षणा वा पूर्वत्वाव्यवहितत्वोभयविशिष्टे स्वार्थे
प्रादेशिकपदस्येत्यन्यदेतत् ॥ व्यवहार इति ॥ गौण इति भावः । प्रदेशेष्वचीत्या-
देस्सति सप्तम्यन्तत्वभ्रमनिरासायाह । अजुपश्लिष्टस्येति ॥ अव्यवहित एवेति ॥
तुल्यवित्तिवेद्यत्वादिति भावः ॥

ननु आदेः परस्येत्यत्र तस्मादित्युत्तरस्यादेरिति न्यासे कथमनेकाल् शिदित्य-
स्य परत्वभंगस्तत्राह ॥ स्वं रूपमित्यतः प्रागिति ॥ निर्दिष्टपदानुवृत्त्यर्थमावश्यक-
स्तत्र सन्निवेश इति भावः ॥ नन्वत्र न्यासे दिग्भ्योगपञ्चम्यन्तघटितशास्त्रविधेयं
पञ्चम्यन्तार्थाधिकपरत्वविशिष्टस्याव्यवहितस्यादेरित्यर्थेनागमविषयेप्यादेरित्यंशस्य -
प्रवृत्त्यापत्तौ क्लो यगित्यादिः क्लाप्रभृतेरादेरन्तावयवस्स्यात् ॥ तथाविधपरत्वविशिष्ट-
स्याव्यवहितस्य स्थाने विधीयमानमादेरित्यर्थे त्वव्यवहितत्वपरत्वांशयोरादेशातिरिक्त-
प्रदेशेष्वप्रवृत्त्यापत्तिरित्युभयथापि दोषसंभवात्सर्वादेशवाधकतामात्रदूषणोपवर्णनमकिं-
चित्करमत आह ॥ पृथक्वाक्यमिति ॥ क्वचिदिति ॥ आदेशव्यतिरिक्त-
विषयेप्यव्यवहितत्वपरत्वांशयोः प्रवृत्तिरिति न गाङ्गुटादिभ्य इत्यादौ दोष इत्या-
शयः ॥ नित्यं ङित इति ॥ तिङ् शित् सार्वभानुक्रमित्यादाववश्यमाश्रयणीयस्य
धात्वधिकारस्य संबन्धेपि विकरणव्यवधानेऽपि प्रवृत्तये विहितविशेषणमाश्रीयत इति
भावः ॥ आदिशब्देनेतश्च लोप इत्यस्य संग्रहः ॥ आज्ञसेरसुगिति ॥ ननु
तत्रादेरित्यंशोपस्थितावकारोत्तरमसुकि पररूपे संयोगान्तलोपे विधानवैयर्थ्यदिवा-
प्रवृत्तिः ॥ न च ये पूर्वासो य अपरास इत्यत्र निर्दिश्यमानपरिभाषया शीभावा-
प्रवृत्त्यर्थमसुग्विधानमावश्यकमिति वाच्यम् ॥ तन्मध्यपतितन्यायविषयस्य निर्दिश्य-

मानपरिभाषाव्यावर्त्यताया अनिष्टत्वात् । शीभावस्यायुगपवाद इति त्वयुक्तमेव, ब्राह्मणास इत्यादावसर्वनामविषये चारितार्थ्यात् ॥ न च विधानसामर्थ्यात्पर-
रूपबाधनेन चारितार्थ्यमिति वाच्यम् ॥ प्रधानभूतपररूपबाधकल्पना-
पेक्षया गुणभूतस्यादेरित्यंशस्य बाधकल्पनाया औचित्यादत आह ॥
आदीति ॥ आदिशब्देन क्तो यगित्यस्य संग्रहः ॥ यद्यपि नानेकाल् शिदित्यत्र
सर्वस्येति स्थानषष्ठी, नापि षष्ठी स्थाने इत्यस्यानुवृत्तिरित्यभ्युपगमे शिदनेकाल्च विधेयं
सर्वसंबन्धीत्यर्थादागमविषयेप्यादेरित्यंशस्य परत्वादनेन बाधनोपपत्तौ तस्मादित्युत्तर-
स्यादेरित्यनेकाल् शिदित्यतः पूर्वं न्यासे नास्ति क्तो यगित्यादौ दोषः ॥ न चाने-
काल् शिदित्यस्यागमविषये चरितार्थत्वादादेशमात्रविषयस्यालोन्यस्येत्यस्यापवादत्वेन
बाधानुपपत्तिरिति वाच्यम् ॥ अशिदनेकालादेशे चरितार्तस्य तस्य परत्वादेवानेन बाधो-
पपत्तेः ॥ षष्ठी स्थान इत्यस्यालोन्यस्येत्यत्राप्यसंबन्ध इति तु न युक्तम् ॥ लुङ्-
लङित्यादिना विधीयमानस्यादागमस्यान्यवर्णस्यैवाद्यवयवत्वप्रसंगात्, तथापि
परस्येत्यस्य परत्वबोधकशब्देन विहितस्येत्यर्थलाभाय पृथक् परशब्दघटितो यथाश्रुता
न्यास इति तत्त्वम् ॥ तद्धनयन्नाह ॥ इति दिगिति ॥

प्रत्ययाधिकारे पाठे इति ॥ इदं णल्विषयम् । डादेशस्य प्रत्ययाधिकारा-
दन्यत्र पाठादित्याहुः ॥

वाचनिकपूर्वविप्रतिषेधाश्रयणे इति ॥ प्रियसखीनि ब्राह्मणकुलानीत्य-
त्राप्युक्तरीत्या नित्यत्वेनैव सिद्धौ वृद्धिविषये नुमः पूर्वविप्रतिषेधाश्रयणं नापूर्धमिति
चिन्त्यमेतत् ॥ अभिसन्धिरभिप्रायः ॥ ईत्यभिप्रानादिति ॥ वस्तुतोऽयमयुक्तः ॥
अन्तरंगं बहिरंगाद्बलीय इत्यस्यांतरंगसमानकालप्राप्तबहिरंगविषयत्वात् ॥ अत

१. इत्यभिमानादिति ॥ ऋचित्पुस्तके अन्तरङ्गत्वादितिप्रतीकानन्तरमयं
पाठः परिदृश्यते । तथाहि ॥ “ ननु किं कार्यकालपक्षे इद्रमुच्यते यथोद्देशे वा । नाद्यः,
सर्वादीनीत्यस्यापि जज्ञश्शीत्यनेनैकवाक्यतापन्नतया विभक्तिसापेक्षत्वात् । नान्यः ।
तथाहि ॥ विभक्त्युत्पत्तेः प्रागेव भविष्यति किञ्चिदनया कार्यमिति अभिसन्धिमत्रात्तत्प्रवृत्तौ
जातायां ततो विभक्त्युत्पत्तौ विकल्पस्यैव प्राप्त्या युगपदुभयप्राप्त्यभावेनैतन्नयायविष-
याभावादिति चेत्सत्यम् । पूर्वं प्रवृत्तमप्यन्तरङ्गं पश्चात्प्रवर्तमानबहिरङ्गालीयस्तस्य
निवर्तकमित्यपि परिभाषार्थ इत्यभिमानादिति ।” एतदनुसारेणेदम् । इदानीन्तनपुस्त-
केष्वयं पाठो नैव दृश्यते ।

एवान्तादिवत्सूत्रे भाष्ये असिद्धं बहिरंगमन्तरंग इति परिभाषामवलम्ब्येदं प्रत्याख्यातम् ॥ तस्याश्चांतरंगे कर्तव्ये जातं समकालप्राप्तं च बहिरंगमसिद्धमित्यर्थो धर्मि-प्राहकमानसिद्धः तद्धनयन्नाह ॥ ज्ञापकमन्यत्रेति ॥ ओमाङ्गोश्चेत्याङ्ग्रहणं समकालप्राप्तबहिरंगविषये वाह ऊटित्यूट्ग्रहणं जातबहिरंगविषये चांतरंगस्य बलीयस्त्वे ज्ञापकमन्यत्रोक्तमित्यर्थः ॥ निरवकाशत्वरूपेत्यादि ॥ सवर्णदीर्घस्य समकालप्राप्तसमानाश्रयान्तरंगबाधनेन चारितार्थम् ॥ तस्यैव नाप्राप्तत्वादिति भावः ॥

बहिरंगतयैवेति ॥ वलि लोपे बहिरंगपरिभाषा न प्रवर्तत इति प्राचीनानामुद्घोषो भाष्यविरुद्धत्वाद्दुपेक्षितः ॥ नन्वेवमपि अक्षद्वारित्यादौ यलोपवारणाय नाजानन्तर्यपरिभाषाया अजानन्तर्यनिमित्तकेऽन्तरंगे कर्तव्ये यद्बहिरंगं न तस्यासिद्धत्वम् । यच्च तथाविधांतरंगप्रवृत्त्युत्तरकालिकेऽन्तरंगे कर्तव्ये बहिरंगं तस्यापि नासिद्धत्वमित्यर्थस्यावश्यकतया कथं वलि लोपे संप्रसारणस्य बहिरंगासिद्धत्वमिति चेन्न ॥ लक्ष्यानुरोधना बहिरंगपरिभाषाया अनित्यत्वेन प्रकृतपरिभाषायाः प्रत्याख्यानादीदृशे विषये कार्यानुसारेणैकस्मिन्नपि लक्ष्ये बहिरंगपरिभाषायाः प्रवृत्त्यप्रवृत्तिभ्यां निर्वाह इत्याशयात् ॥ क्वचित्तु पदावधिकेऽन्वाख्याने सेद् वस् अस् इति स्थिते इत्संप्रसारणयोः प्राप्तौ प्रतिपदविधित्वेन संप्रसारणे बलादित्वाभावादिडागमाप्राप्त्या तत्सिद्धिरिति पाठः ॥ नन्वत्र संप्रसारणस्य प्रतिपदविधित्वं नापवादत्वेन बाधप्रयोजकं, तस्य निरवकाशविषयत्वात् ॥ नापि शीघ्रोपस्थितिकत्वेनांतरंगतया तत्प्रयोजकं, नियमशास्त्राणां विधिसुग्वेन प्रवृत्त्या वस्वेकाजिति विधीयमानस्येडागमस्यापि प्रतिपदविधित्वेन तुल्यत्वादतः कथमिह संप्रसारणस्य प्रथमं प्रवृत्तौ प्रतिपदविधित्वं नियामकं स्यादिति चेन्न ॥ संप्रसारणस्यापि प्रतिपदविधित्वादिडागमस्य तत्प्रयुक्तांतरंगत्वस्य दुर्वचतया नित्यत्वेन पूर्वं संप्रसारणमित्याशयात् ॥ ननु निमित्तविनाशसंभावनया निमित्तिनः पूर्वमप्रवृत्तिरिति परिभाषार्थः ॥ ततश्च प्रतीच इत्यादावच

१. बहिरङ्गतयैवेतीति ॥ “यदि तु सेदुधीत्यादौ पूर्वमिति ततस्सम्प्रसारणे नाजानन्तर्य इतिनिषेधाद्बहिरङ्गपरिभाषाया अप्रवृत्त्या यणि बहिरङ्गतयैव सम्प्रसारणासिद्धत्वेन वलपरत्वाद्यस्य लोपे तत्सिद्धिरित्युच्यते, तदैषा परिभाषा निष्फलेति बोध्यम् । अत एव भाष्ये न कापि व्यवहृतेत्यन्यत्र निरूपितम् ।” इत्ययं पाठः क्वचिद्दृश्यते । तदनुसारेणायं ग्रन्थः । इदानीन्तनपुस्तकेष्वन्यथा दृश्यते ।

इत्यल्लोपेन निमित्तविनाशसंभावनया प्रथममच्छकार्याप्रवृत्तिरेतत्परिभाषाप्रयोजनमस्तीति कथं नैप्फल्यमिति चेन्न ॥ चाविति दीर्घारंभसामर्थ्येन तद्विषये पूर्वमच्छकार्याप्रवृत्ति-
 ज्ञापनेनादोषात् ॥ तदुक्तं भाष्ये “इहान्ये आचार्याश्चौ प्रत्यंगस्य प्रतिषेधमाहुः ॥
 तदिहापि साध्यं नैष दोषः ॥ एतदेव ज्ञापयत्याचार्यः । न चौ प्रत्यंगं भवतीति ।
 यदयं चौ दीर्घत्वं शास्तीति” न च पञ्चेन्द्राण्यो देवता अस्य पञ्चेन्द्र इत्यादौ
 द्विगोष्ठिगनपत्य इति लुकि लुक्तद्धितलुकीति स्त्रीप्रत्ययनिवृत्त्या तत्संनियुक्तस्यानुको
 निवृत्तौ संभावितायां पूर्वमेकादेशाप्रवृत्तिरेतत्प्रयोजनमन्यथा दुर्लभमेव श्रवणमिन्द्र-
 शब्दादेरकारस्येति वाच्यम् ॥ अन्तरंगानपि विधीन् बहिरंगो लुग्वाधत् इत्यनया
 लुक्प्रयोजकसमासादीनामिव तत्प्रयोज्याया आनुभिर्वृत्तेरपि प्राबल्यबोधनेनादोषात् ॥
 न चाकृतव्यूहपरिभाषामेवाश्रित्येयं परिभाषा त्यज्यतामिति वाच्यम् ॥ बहिरंगकृत-
 निमित्तविनाशसंभावनया एव तत्परिभाषाविषयतया त्यद् तद् इत्यादौ लुकस्त्य-
 दादिकार्यापेक्षया बहिरंगत्वाभावेन तथा परिभाषया निर्वोढुमशक्यत्वेनान्तरंगानपी-
 त्यस्यावश्यकत्वात् ॥ न च इयाय इयेपेत्यादौ गुणवृद्धिभ्यां निमित्तविनाशमुद्भाव्य
 प्रथमं सवर्णदीर्घाप्रवृत्तिरेतत्प्रयोजनमिति वाच्यम् ॥ वार्णपरिभाषया गतार्थत्वात् ॥
 सा च नानया परिभाषया गतार्था, ऊवे ऊवाते इत्यादौ बहिरंगमूतोवडादेशप्रवृत्त्य-
 नन्तरं निमित्तविनाशाभावात् ॥ नचैतत्परिभाषाया अभावे तद्धितविधौ
 समर्थानामिति व्यर्थमन्तरंगत्वादेव संधिकार्यप्रवृत्तेरिति वाच्यम् ॥ विभिन्नकाल-
 प्राप्तिकस्यापि वार्णस्योत्तरकालप्राप्तिकमांगं निवर्तकमित्येवमात्मकस्य वार्णपरिभाषा-
 गतस्यांशान्तरस्य ज्ञापनेन चारिताश्र्यात् । अत एवाध्यायातामित्यत्र लावस्थाया-
 मट्टयुत्तरकालप्राप्तिकेनेयडादेशेनांतरंगस्याटश्चेत्यस्य निवृत्तिः ॥ अकृतव्यूहपरिभाष-
 या तु नात्र निर्वाहः ॥ उत्तरकालप्राप्तिकेयडादेशेन वृद्धिनिमित्तविनाशाभावात् ॥
 दीर्घारंभेण चौ प्रत्यंगस्य प्रतिषेध इत्येतद्वचनं प्रत्याचक्षाणस्य भगवतो भाष्यकार-
 स्याप्यमेवाशय इति युक्तम् ॥ न च विपूर्वादनितेर्विचि भसंज्ञाविषये विन इत्यादा-
 वल्लोपप्रयुक्तनिमित्तविनाशसंभावनया पूर्वं यणादेशाप्रवृत्तिरेतत्प्रयोजनमिति वाच्यम् ॥
 विचोऽसार्धत्रिकत्वात्तदभिधाने दृढतरमानाभावाच्च । न च वागाशीर्दत्तो वाचिक इत्यत्र
 संज्ञायामिति ठच् प्रत्यये एकाक्षरपूर्वपदानामुत्तरपदलोपो वक्तव्य इति लोपेन निमित्त-
 भूतपदत्वविनाशं संभाव्य प्रथमतः कुत्वाप्रवृत्तिरेतत्प्रयोजनमिति वाच्यम् ॥
 पदावधिकान्वाख्याने लैपादिकासिद्धत्वेन लोपात्पूर्वं कुत्वाप्रवृत्त्या निर्वाहात् ॥

एतेन स्रग्विणमाचष्टे स्रजयतीत्यपि व्याख्यातमिति दिक् ॥ नन्वन्तरंगानपि विधीन् बहिरंगो ल्यप्बाधते, पूर्वोत्तरपदनिमित्तकार्यात्पूर्वमन्तरंगोप्येकादेशो नेति परिभाषा-
द्वयानाश्रयणलाघवानुरोधादकृतव्यूहा इत्येव परिभाषा स्वीक्रियताम् ॥ अस्ति च प्रधाय
प्रस्थायेत्यादौ ल्यबादेशप्रयुक्ततकारादित्वरूपहित्वादिनिमित्तविनाशसंभावना, तथा
आग्नेन्द्र इत्यादावानडादेशेन स्वप्रवृत्त्यभावसंभावनाप्रयुक्तसवर्णाच्चपरकात्त्वरूप-
निमित्तविनाशसंभावना च, ततश्च तद्विषये प्रकृतपरिभाषया हित्वादिरूपांतरंगनि-
वृत्तिस्सुकैरेवेति कोऽसावस्यां परिभाषायां द्वेष इत्यत आह ॥ अत एवेति ॥ पदा-
वधिकेऽन्वाख्याने बहिरंगपरिभाषाया अनित्यत्वादेवाभीष्टसिद्धौ न तयोः परिभाषयो-
रुपयोगो, नापि प्रकृतपरिभाषाया इति परमार्थः ॥

॥ इति परिभाषाप्रकरणम् ॥



॥ अथ स्वरसन्धिः ॥

श्री गणाधिपतये नमः ॥ नन्विकूपदोपस्थाप्यानामिकारादीनामण्त्वाविशेषात् सवर्णग्रहणेनैवौपपत्तौ मूलकृतस्तद्वाच्यवाच्यलक्षणयाः क उपयोग इत्यतस्तदावश्यकतायां बीजमाह ॥ ननु व्यक्तिकक्षे इति ॥ जातिकक्षे तु सकलसवर्णानुगतायास्तत्सामान्यजातेरक्षरसाम्राये निर्देशात्प्रत्याहारग्रहणेषु जात्युपस्थितौ कार्यविरोधादविशेषेण तदवच्छिन्ननिखिलव्यक्तिलाम इति नाणुदित्सूत्रस्थोपयोगो न लक्षणाया इति भावः ॥ उच्चारित एवेति ॥ उच्चारणेन श्रावणप्रत्यक्षविषयीकृत एव, न तु तदुपस्थाप्य इत्यर्थः ॥ अत एव ऋगित्युक्ते संपाठमात्रं गम्यते, न तु तदर्थ इति येनविधिसूत्रस्थं भाष्यमपि संगच्छत इत्यपि बोध्यम् ॥ स्वीयसूक्ष्मोच्चारणेति ॥ सूक्ष्मत्वं चोच्चारणे स्वेतरश्रावणानुपयोगित्वम् ॥ अर्ध्याहारस्थलेपीति ॥ कस्मात्त्वं नद्या इत्यादावागमनादिक्रियायाश्शब्दतोऽध्याहारे चैतत् ॥ अपिशब्दादावृत्तिस्थलपरिग्रहः ॥ यद्यपि अपभ्रंशेषु गाव्यादिषु सादृश्यवशेनोपस्थापितानां साधूनामर्थोपस्थापकता दृश्यते, तथाप्यन्यत्र न तथाविधिशिष्टानामनुभव इति तात्पर्यम् ॥ अनन्वय इति ॥ अयं भावः ॥ प्रत्यायानां प्रकृतिगतवृत्तिजन्योपस्थितिविषयतत्तदर्थान्वितस्वार्थबोधकत्वनियमस्तावदावश्यकः, अन्यथा भूतलादिशब्दात्समवायेनोपस्थितस्याकाशस्यापि तत्प्रकृतिकविभक्त्यर्थान्वयादाकाशे चन्द्र इत्यर्थे भूतले चन्द्र इत्यादिप्रयोगप्रसंगः ॥ प्रत्याहारग्रहणेषु ल्वादिभ्य इत्यादिनिर्देशान्यथानुपपत्तिसहकृतेन ग्राहकशस्त्रेणानुच्चारितानामपि प्रत्याहारोपस्थापितानां स्वस्वसवर्णप्रत्यायकतामाश्रित्य विभक्त्यर्थान्वये प्रागुक्तनियमभंगः ॥ लक्षणाश्रयणे तु वृत्त्यात्मकत्वात्तस्याः प्रकृते नान्वयानुपपत्तिः । अत एव द्विरेफशब्दस्य भ्रमरशब्दवाच्ये लक्षणेन्यभियुक्तानां प्रवाद इति ॥ वृत्तिप्रयोज्येति । तत्त्वं च वृत्तिजन्योपस्थितिविषयो-

१. अध्याहारस्थलेऽपीतीति ॥ पुस्तकान्तरे “ तत्रापि पुस्तकद्रष्टुः स्वीयसूक्ष्मोच्चारणसत्त्वात् । अध्याहारस्थलेऽप्येवमेवेत्यत आह ॥ प्रत्याहारग्रहणेऽपि ॥ ” इत्ययं पाठः परिदृश्यते तद्रीत्येदं प्रतीकम् । अधुनातनपुस्तकेषु “ तत्रापि पुस्तकद्रष्टुः स्वीयसूक्ष्मोच्चारणसत्त्वादित्यत आह ॥ प्रत्याहारग्रहणेऽपि ॥ ” इत्येव पाठ उपलभ्यते ।

पस्थाप्यत्वम् ॥ इदन्तु चिन्त्यम् ॥ घटमानयेत्यादौ वृत्तिजन्योपस्थितिविषयघटादि-
जनकत्वेनोपस्थितकुलालादेरपि समभिख्याहृतक्रियाकर्मत्वाद्यन्वयप्रसंगात् ॥ यदि तु
वृत्तीतरसंबन्धजन्योपस्थितिविषयताशून्यत्वं वृत्तिप्रयोज्योपस्थितिविषयत्वमित्युच्यते,
तर्हि गगने घनसन्दोह इत्यादावाकाशोपस्थितेर्गगनपदीयवृत्तिजन्यत्वमिव तत्पदीय-
समवायजन्यत्वमपीत्यन्वयानुपपत्तिप्रसंग इत्याहुः ॥ आद्यवर्णेष्विति ॥ कका-
रादिचिह्नैराक्षरसमाम्नायिकत्वप्रत्यभिज्ञोपहितैरुच्चारितैः प्रत्याहाराद्यवर्णैस्सादृश्यवशा-
द्भेदेन गृहीतेषु तदुपस्थाप्येष्वित्यर्थः ॥ लक्ष्यतावच्छेदकज्ञानार्थमिति ॥ स्व-
वाच्याक्षरसमाम्नायिकवाच्यत्वं च लक्ष्यतावच्छेदकं, तच्च ग्राहकशास्त्रेणाकारादिषु
आक्षरसमाम्नायिकवाच्यत्वनिर्णयमन्तरेण दुर्बोधमिति भावः ॥ स्वसदृशवाच्ये-
ष्विति ॥ एवं च प्रत्याहारग्रहणेषु स्ववाच्यवाच्यलक्षणा प्रातिस्विकग्रहणेषु स्वसदृश-
वाच्यलक्षणेत्येवं व्यक्तिवादिनामुभयविधा लक्षणेति भावः ॥ नन्वेवं स्वोपस्थाप्य-
सावर्ण्यमवच्छेदकमाश्रित्यैकैवोभयसाधारणी लक्षणा स्वीक्रियताम् । इत्थं सत्यणु-
दित्सूत्रमपि लक्ष्यतावच्छेदकज्ञापनाय नापेक्ष्यत इत्यपरमनुकूलमतो लक्षणाद्वैविध्य-
मयुक्तम् ॥ न चैवं यू स्त्याख्यावित्यत्र स्वोपस्थाप्येकारसवर्णस्य शवर्णस्य ग्रहणेन
नदीसंज्ञायां दिशे दृशे इत्यादौ आण्णद्या इत्याडागमप्रसंग इति वाच्यम् ॥
नाज्जलावित्यस्य प्रत्याख्यानाय भाष्ये प्रयत्नभेदेनाज्जलोः सावर्ण्याभावबोधनेना-
दोषात् ॥ न च रदाभ्यामित्यादौ दकाराद्युपस्थाप्यसवर्णानां तत्तद्गर्गीयवर्णानां पंचाना-
मपि परिग्रहे बद्धो बुद्ध इत्यादौ निष्ठानत्वाद्यापत्तिरिति वाच्यम् ॥ कुचुडुतुपूना-
मुदित्त्वेन सवर्णग्राहकत्वविधानसामर्थ्याद्विर्गपंचकांतर्गतस्य निरुक्तलक्षणागम्यत्वाभाव-
कल्पनेनादोषात् ॥ न च जातिपक्षप्राप्तस्येव लक्षणालब्धस्याप्यप्रत्यय इति विधेयांशे
निषेधस्याभीष्टतया तदंशे लक्षणाया अभावाद्दुदित्त्वेन सवर्णग्राहकत्वविधानं सार्थक-
मिति वाच्यम् ॥ एवमप्युद्देश्यांशे चोः कुरित्यादावुदित्करणेनोक्तार्थकल्पनायां

१. उपस्थाप्यत्वमिति ॥ इदमयुक्तम् । एतादृशस्योपस्थितावन्वयायोगात् ।
अतो वृत्तिजन्योपस्थितिविषयज्ञानजन्यत्वमिति निर्वचनीयम् । यदि तु वृत्तिजन्योपस्थिति-
विषयनिष्ठवृत्तिजन्यत्वं वृत्तिप्रयोज्यत्वमिति विवक्षितं, तदा नोक्तदोषावकाशा इति अस्य
ग्रन्थस्य चिन्त्यत्वोक्तिरेव चिन्त्या । नचैवं घटशब्दो द्रव्यमिति प्रयोगापत्तिः । कम्बुमी-
वादिमद्गुपस्थितेः घटशब्दशब्दनिष्ठवृत्तिजन्योपस्थितिविषयघटशब्दनिष्ठवृत्तिजन्यत्वादिति
वाच्यम् । तादृशाशयकत्वे शब्दशब्दप्रयोगस्य वैयर्थ्यापत्त्या घटशब्दशब्दप्रयोक्तुः कम्बु-
मीवादिमति तात्पर्याभावकल्पनया दोषाभावादित्यलं विस्तरेण ॥

बाधकाभावादिति चेन्न ॥ ज्ञापकादपूर्ववचनकल्पनापेक्षया लक्षणाभेदे गौरवाभावात् ॥ ईदृशार्थकल्पकतया ग्राहकशास्त्रस्य सार्थक्यसंभवे सर्वथा वैयर्थ्यकल्पनाया अयुक्तत्वाच्चेति दिक् ॥ नादिचीत्येव सिद्धमिति ॥ नन्वस्यामवस्थायामकारेण नादिचीत्यत्र दीर्घानुपस्थापनात्कथं विश्वपावित्यादौ निषेधसिद्धिरिति चेन्न ॥ अश्च आश्चेति समाहारद्वन्द्वेन दीर्घस्यपि तत्र प्रश्नेष इत्याशयात् ॥ यद्वा विश्वपा इत्यादौ सत्यपि पूर्वसवर्णदीर्घे क्षत्यभावेन नादिचीत्यत्रैव दीर्घग्रहणेन सिद्धे पृथक्सूत्रारंभः प्रकृतार्थज्ञापक इति भावः ॥ स्वसदृशवाच्यलक्षणायां त्वेनेकाच ओस्सुपीत्याभ्यां प्राप्तस्य यणो न भूसुधियोरिति निषेधो ज्ञापक इति बोध्यम् ॥ अण्यग्रहणादिति ॥ अन्यथा ह्यजित्येव ब्रूयात् ॥ पुनर्वाक्यार्थबोध इति ॥ अगत्या वाक्यार्थद्वयमेवं विधेष्वाभ्युपगन्तव्यमित्याशयः ॥ स्ववाचकान्वयिनीति ॥ प्रत्यासत्तेरिति शेषः ॥ व्यक्तिपक्ष इत्यादि ॥ संख्याज्ञानाभावो यथासंख्यासम्भवदोषे हेतुः ॥ लक्ष्यासिद्धिश्च दोषान्तरमिति बोध्यम् ॥ लक्षणाश्रयणमूलकपरिक्लेशावहत्वात्सर्वनिर्वाहकत्वाभावाद्वाप्यकारानभिमतत्वाच्च व्यक्तिवादो न युक्त इत्याशयेनाह ॥ परे त्विति ॥ सर्वज्ञकारादीनामिति ॥ व्यक्तिपक्षे सकलव्यक्त्यनुकरणस्यान्त्यादशक्यत्वेन कस्याश्चिदेव व्यक्तेरनुकर्तव्यतया तथाभूतैकैकव्यक्तिबोधकज्ञलादिपदेन ज्ञलो ज्ञलीत्यादौ निमित्तनिमित्तिभावेन तकारद्वयाद्युपस्थापनायोगादवात्तामित्यादौ सलोपाद्यनापत्तिरिति भावः ॥ लक्ष्यतावच्छेदकाग्रहादिति ॥ नहि तत्र स्ववाच्यवाच्यत्वं स्वसदृशवाच्यत्वं वा संभवत्यणुदित्सूत्रविषयत्वाभावादित्याशयः ॥ अर्धजरतीयस्येति ॥ ननु ज्ञलादिप्रत्याहारविषयेऽपि स्ववाच्यसदृशलक्षणया सर्वज्ञकारादीनां ग्रहणोपपत्तौ नास्ति जातिनिर्देशावश्यकता, हलो यमामिति यथासंख्येन लोपारंभश्चैतल्लक्षणायां बीजमतः कथमर्धजरतीयत्वम् ॥ न च व्यक्तिवादिनां प्रातिस्विकग्रहणे कस्य च द इत्यादावेकैककारादिव्यक्तेस्स्थानित्वेन ग्रहणे व्यक्त्यन्तरे दकाराद्यादेशानुपपत्त्या जातिनिर्देश आवश्यक इति वाच्यम् ॥ विनिगमनाविरहादावृत्त्या तत्तल्लक्ष्यविषयकत्वेन परिकल्पितेषु लक्षणेषु पृथग्विभिन्नानेकव्यक्तिप्रतिपत्त्या निर्वाहादत आह ॥ अत एवेति ॥ जात्याश्रयणमेवेति ॥ न तु लक्षणाश्रयणमतो भाष्यविरुद्धकल्पना न युक्तेति भावः ॥ ननु जातिपक्षेपि व्यक्त्यानन्त्यस्य तदवस्थतया कथं प्रकृतविषये यथासंख्यमादाय स्थानेन्तरतमसूत्रस्थभाष्यकारोक्ता स्थान्यादेशभावव्यवस्था संगता स्यादत आह ॥ यथासंख्यमूत्रमिति ॥ लृलुटोरिति ॥

लृङ्लृङ्भयसाधारणमनुबन्धविनिर्मुक्तखण्डगतं लृत्वमेकमिति धर्मसाम्योपपत्तिः ॥
समूलाकृतजीवेष्वित्यादौ तु तत्तद्धर्मानुगतानां व्यक्तीनां साम्यं द्रष्टव्यम् ॥ लृत्वादि-
जातेरिति ॥ अत्रादिपदप्रयोजनं चिन्त्यम् ॥ ऋवदिति षष्ठ्यन्ताद्धृतिः, उपमेये
षष्ठीदर्शनात् ॥ ऋकारस्य यथा ऋत्वजातिप्रयुक्तं कार्यं भवति तद्वद्लृकारजातीय-
स्यापीति तदर्थः ॥ सत्यपि सावर्ण्यवचने ऋकारस्य लृकारसावर्ण्यप्रयुक्तं कार्यम-
नित्यत्वादिनिष्ठमिति भावः ॥ अनित्यत्वावश्यकत्वादिति ॥ यद्यपि लृकारस्य
लृकार इति तद्विषयकत्वेनोपप्लुतलक्षणस्यानवकाशत्वादातिदेशिको रेफादेशो बाध्यत
इति वक्तुं शक्यम्, तथाप्युपायान्तरमिदं बोध्यम् ॥ वाक्यभेदेनेति ॥ उदिदंशे
तदसंबन्धः । विधेये चोः कुरित्यादौ उदित्करणवैयर्थ्यात् ॥ प्रसज्यप्रतिषेधश्चायं
प्रत्ययादिर्भाव्यमानस्सवर्णग्राहको नेति तदर्थः ॥ इदं व्यक्तिवादिनामप्यावश्यकं,
गुणाभेदकत्वप्राप्तसवर्णग्रहणवारणार्थमिति बोध्यम् ॥ ननु विधेयांशे जातिग्रहण-
निषेधे यण्ग्रहणस्यैकैक्यकारादिव्यक्तिबोधकत्वादेकैक्येनैव यकाराद्यादेशेनैकत्र प्रवृत्तेन
रमा रोपधयोरिव सर्वस्याचूपरकेत्वादिजात्यवच्छिन्नस्य निवृत्तिप्रसंगः ॥ न च तत्तल्ल-
क्ष्यव्यत्तद्यनुरोधादुपप्लुतेषु विभिन्नेषु लक्षणेषु पृथग्यकाराद्युपस्थितौ प्रत्येकमादेश-
प्रवृत्त्या निर्वाह इति वाच्यम् ॥ संग्राहकवाक्यगतस्य यण्पदस्याक्षरसामान्य-
गृहीतैकैक्यकारादिव्यत्तद्युपस्थापकतया तदुपप्लुतेषु लक्षणेषु तदितरव्यत्तद्युपस्थि-
तेरनौचित्यात् ॥ अत्राहुः ॥ अप्रत्यय इत्यनेन विसदृशानेकव्यक्त्यनुगतसामान्य-
जातेरेव निषेधो न तु वर्णसामान्यगृहीतव्यक्तिसदृशानेकव्यक्तिगतविशेषजातेरन्यथा
विधेयभूतानामादेशानामसति बाधके स्थानिसदेशत्वनियमादेकैक्यस्य यकाराद्यादेश-
स्यानेकलक्ष्यसमवायासंभवाच्छास्त्रानर्थक्यमेव स्यात् ॥ व्यक्तिवादिनामपि विभिन्न-
श्रुतिकसवर्णग्रहणस्यैव निषेधो, न तु समानश्रुतिकस्येत्यभ्युपेयमेवेति नेदमपूर्वमिति
जातिवादिनः ॥ फलाविशेष इति ॥ गुणाभेदकत्वेन जातिपक्षेण वा विधेयांशे
सानुनासिकस्य ग्रहणे स्थानेन्तरतमपरिभाषया स्वौजसमौडित्यादौ सानुनासिको-
कारादेस्तत्प्रवृत्त्या यथासंख्यसूत्रेण तन्नियमाप्रवृत्त्या च तयोः परिभाषयोः फलविशेषे
भाष्यासंगतिरिति भावः ॥ नव्यानामिति ॥ किञ्चित्तीत्यत्र सानुनासिकदीर्घो-
कारादेशपक्षे स्थानिवद्भावात् उञ्चमादाय मय उञो वो वेति सानुनासिको वकार

१. चिन्त्यमिति ॥ अस्य ग्रन्थस्य परममूलोक्तदूषणोद्धारपरतया ऋत्वजातेः
लृकारे अभावबोधनार्थमादिग्रहणस्यावश्यकतया चिन्त्यतोक्तिरेव चिन्त्येति बोध्यम् ।

इत्याचक्षणानां दीक्षितादीनामुक्तरीत्या प्रमाद एवेत्यर्थः ॥ ननु व्यक्तिपक्षेऽपि सादृश्य-
वशेन तिरस्कृतभेदानामनेकव्यक्तीनामेकरूपेणानुकरणे भवति झलादिप्रत्याहारेषु
बोद्धृणां सकलझकारादिप्रतिपत्तिरिति किं जातिपक्षावलंबनेत्याशयेन शंकते ॥ नचेति ॥
युक्तत्वादिति ॥ ननु भवतु जातिपक्षवदणुदित्सूत्रगतस्याण्ग्रहणस्य वैयर्थ्यम्,
लक्षणानाश्रयणं च, का क्षतिरत आह ॥ तदप्युक्तमिति ॥ पक्षान्तरत्वेन भाष्य-
कारैरिदमुपक्षिप्तमेवेति नापूर्वमिति तात्पर्यम् ॥ नन्वित्थं जातिव्यक्तिपक्षयोरुभयोरपि
वैयर्थ्यादण्ग्रहणं कुर्वतस्सूत्रकारस्याभिप्रायो दुर्निरूप इत्यत आह ॥ अण्ग्रहणं-
त्विति ॥ इदमेवाभिप्रेत्येति ॥ केचित्तु वर्णसमाम्नाये जातिनिर्देशे रूपसामान्यानु-
करणे वा तात्पर्यग्राहकमाचार्यस्याणुदित्सूत्रस्थमण्ग्रहणम्, अन्यथा तात्पर्यापरिज्ञाना-
त्तदुभयमप्ययुक्तमेव स्यात् ॥ अणुदित्सूत्रस्थादण्ग्रहणाच्च न जातिरूपसामान्ययोः
प्रतिपत्तिः ॥ तत्काले तात्पर्यग्राहकाभावेन वाक्यापरिसमाप्तिन्यायात् ॥ न चैवमादि-
रन्त्येनेत्येतच्छास्त्रीयवाक्यार्थकालेपि तात्पर्यग्राहकाभावादुक्तन्यायेन जात्यादिनिर्देश-
स्यदुर्ज्ञेयतया सकलव्यक्तिषु शक्तिग्रहविरोध इति वाच्यम् ॥ अणुदित्सूत्रैकवाक्यता-
पन्नस्यादिरन्त्येनेत्यस्य वाक्यार्थवेलायां तात्पर्यग्राहकाभावेन जातिरूपसामान्या-
वच्छिन्नयोरणुपदीयशक्तिग्रहस्य दुर्बचत्वेप्यन्यत्र इको यणचीत्यादिशास्त्रैकवाक्यता-
पन्नतदीयवाक्यार्थवेलायां तात्पर्यग्राहकस्य सुलभतया तत्तज्जात्यादिविशिष्टस्य सकल-
व्यक्तिष्वभीष्टस्य शक्तिग्रहस्य सुबचत्वात् ॥ तस्मादुक्तार्थतात्पर्यग्राहकमण्ग्रहणं
न तूपायान्तरपरमिति प्रत्याचक्षणस्य भाष्यकारस्यात्र तात्पर्यमुन्नेतुं युक्तमित्याहुः ॥

नित्यनिषेध इति ॥ दीर्घादाचार्याणामित्यनेनेति शेषः ॥ पूर्वत्र प्रसज्य-
प्रतिषेधपरस्यानुवृत्तस्य पर्युदासपरत्वे शब्दाधिकाराश्रयणं क्लेशः ॥ इदमपीति ॥
अनन्वीत्यादिसूत्रबोधितद्वित्वविकल्पघटकस्याभावांशस्य यथा सर्वत्र शाकल्यस्येति
प्रपञ्चस्तथा दीर्घादाचार्याणामित्येतदपीति तदर्थः ॥ दीर्घादाचार्याणामित्यस्य निषे-

२. आहुरिति ॥ परे तु जातिनिर्देशे तात्पर्यग्राहकापेक्षायामादिपदसूत्यां तादृ-
शस्याण्ग्रहणस्य सत्त्वेऽप्यन्यत्र तात्पर्यग्राहकाभावान्तत्र जात्याश्रयसकलव्यक्तिप्रतिपत्तिर्न
स्यात् । यदि तत्र तात्पर्यग्राहकमन्यत्कल्प्यते तदा ल्वादिभ्य इत्यादिनिर्देशा एवात्रापि
तात्पर्यग्राहकत्वेन गृह्यन्तामिति किमण्ग्रहणेन । किञ्चाण्ग्रहणस्येतरत्र जातिनिर्देशे तात्पर्यं
नास्तीत्यस्याप्यापत्या महदनिष्टं स्यात् । तस्मादण्ग्रहणाकरण एव भाष्यतात्पर्यं न तु
तात्पर्यग्राहकत्व इति युक्तमुत्पश्यन्तु । विस्तरस्तु गुरुपसादतोऽवसेय इत्याहुः ।

धपरत्वे प्रमाणत्वेन प्राचीनोद्भावितं हरदत्तग्रन्थतात्पर्यमयुक्तमिति खण्डन्नाह ॥
यच्चित्यादि ॥ आवश्यकत्वादिति ॥ प्राप्तिपूर्वकत्वान्निषेधस्य वैकल्पिके
नित्ये वा तस्मिन् प्राप्याकांक्षाया नियतत्वात्प्रभृतिषु सर्वलेत्यनयोरपि सूत्रयो-
स्संदंशन्यायेन प्राप्त्युद्भावनतात्पर्यस्य कल्पनीयतया न त्वदभीष्टसाधकतात्पर्यकल्प-
नावकाश इति भावः ॥ ननु प्रकरणोच्छेदेन नग्नसंबन्धाभाव एव तात्पर्यं किं
न स्यादत आह ॥ मध्ये नञ् इत्यादि ॥ किंच सर्वलेत्यत्र तदनुद्भावनस्याभि-
प्रायान्तरमित्याह ॥ सर्वत्वेति ॥ द्वित्वमात्रेति ॥ प्राप्तिविशेषविवक्षाया-
माकांक्षावशात्तदुद्भावनपेक्षा, तदविवक्षायां तु निषेधेन निर्जातायाः प्राप्तेरनाकांक्षि-
तत्वादनुद्भावनमेवोचितमित्याशयः ॥ द्विर्वचनाभाव इति ॥ नकारषकार-
योरनचीत्यनेनैव हि द्वित्वप्राप्तिरिति तदुद्भावनं ध्वनितमिति तात्पर्यम् । मिश्र-
ग्रन्थेनेत्यस्य हरदत्तग्रन्थेनेत्यर्थः ॥ वस्तुतस्त्वदुक्ततात्पर्यमलीकमेव मूलशैथिल्या-
दित्याह ॥ अनुपलंभाच्चेति ॥ दिगिति ॥ तदर्थस्तु भाष्योदाहरणोपपत्त्यर्थं
दीर्घादाचार्याणामित्यतानचीत्यस्य पर्युदासपरतया संबन्धे सर्वत्रेत्यत्रापि
तत्संबन्धापत्तिः ॥ इष्टापत्तौ चार्को ब्रह्मेति वृत्तिकारोक्ततदीयोदाहरणासंगतिः ॥
असंबन्धे मण्डूकप्लृत्यापत्तिः । स्वरितत्वे मानाभावादनुवृत्त्यसंगतिश्चेति ॥

अत्रादिपातामिति ॥ वाद संशब्दन इति चुरादेस्वरितत्वबलाद्विकल्पित-
णिचो णिजभावे लुङ्यातांप्रत्यये रूपं द्रष्टव्यम् ॥ अत्रार्धधातुकत्वानतिदेशादि-
डागमो न स्यात् ॥ मा हि दर्शदिति ॥ अङः प्रत्ययत्वानतिदेशे दृशेस्तन्निरूपि-
तांगत्वाभावेन गुणानुपपत्तिः । गुणविधिश्च भिदाद्यङि चरितार्थो दर्शादृष्टेति दर्शनात् ॥
असंग्रह इति ॥ ईट इट्त्वमिट ईटीति सलोपार्थम् ॥ नन्वर्थवतामादेशानामिदं
परिगणनमिति तद्राशयः, अत एव विसर्गादेशस्य रुस्थानिकस्य परिगणनाभावस्सं-
गच्छत इत्यत आह ॥ इदमुपलक्षणमिति ॥ यत्तु सर्वनामस्थानविवक्षायां
पुंसो विधीयमानेनासुडादेशेन कल्पितस्य प्रातिपदिकादेशस्यानुमानिकस्यासंग्रहो-
ऽत्र पक्षे दोष इत्याहुस्तत्पाक्षिकं, व्युत्पत्तिपक्षे कृदादेशेन गतार्थत्वात् ॥ कथमन्यथा
बहुपुंसीत्यत्र ङीप् स्यात् ॥ नन्वव्ययस्य पदात् पृथग्ग्रहणवैयर्थ्यस्य पक्षद्वयसाधा-
रणस्योदाहरणपक्षैकविषयत्वेन तद्रापादनं नोचितमित्याशंक्याह ॥ अत्रास्यैवेति ॥
परिगणनपक्षे दोषांतरसमुच्चितोयं दोषः ॥ इह त्वयमेवेति विशेषादेवमापादनमिति

भावः ॥ लुका लुप्तत्वेन चेति ॥ इदमंगसंज्ञायामपि न लुमतेति निषेधप्रवृत्तिरित्य मानेन ॥ वस्तुतस्तृज्वत्सूत्रे भाष्ये स्त्रियां चेत्यस्य स्त्रीप्रत्यये परत इत्यर्थे पञ्च क्रोष्ट्रीभिः क्रीतैः रथैः पञ्चक्रोष्टृभिरित्यत्र आर्हायस्य ठकोऽध्यर्थेत्यादिना नि लुकमाश्रित्य लुक्तद्धितलुकीति स्त्रीप्रत्ययलुकि न लुमतेतिनिषेधात्प्रत्ययलक्षणाप्रवृ तृज्वत्त्वाप्रवृत्तिरित्याशङ्क्याभिहितम् ॥ एवं तर्हि न चापरं निमित्तमाश्रीयते अस्मिन्पर क्रोष्टुः तृज्वदिति, किं तर्हि, अङ्गं क्रोष्टुस्तृज्वत् अंगसंज्ञा च भवति प्रत्ययलक्षणेनेति क्रोष्ट्रीत्यत्र गौरादिङीप्यंगत्वे तृज्वत्वमिति तदाशयः ॥ एवं चोक्तनिषेधस्यांगसंज्ञा प्रवृत्तिरयुक्ता ॥ न लुमतेत्यस्य च लुमच्छब्दप्रयोज्यलोपविषयीभूतप्रत्ययनिरूपितांग संज्ञावदुद्देश्यकं तथाविधप्रत्ययनिमित्तकं कार्यमांगमनांगं वा नेत्यर्थः ॥ स्पष्टं चेदं तत्रै सूत्रे कैयटे । ततश्चाव्ययानामंगत्वाप्राप्तौ न प्रत्ययलक्षणाभावो हेतुरपि तु फलाभाव एव इदं च कार्यकालपक्षानुरोधेन, यदि त्वाकडारीयसंज्ञानु कार्यकालत्वायोगाद्यथोद्देशे भदि प्यति किञ्चित् प्रयोजनमित्याभसंधिना प्राक्प्रवृत्तायास्संज्ञायास्मुब्बुत्तरमनुवृत्तेख्या घाताच्च भवत्यंगग्रहणेनाव्ययानां संग्रहः । किंचाङ्गग्रहणेनाव्ययसंग्रहाभावे प्राचीनाना मपदिशमपदिशेनेत्यादौ टाडिप्रत्ययप्रग्वर्त्थदन्तभागस्य पदत्वाभावादलौकिकवा क्यदेशस्य सुब्बुग्नस्वविधानाम्यां कल्पितस्य स्थानित्वेनाव्ययीभावत्वमादायोपपा दनीयस्य तृतीयासप्तम्योर्वहुलमित्यस्याप्रवृत्तेख्ययग्रहणस्यावश्यकतया पदग्रहणेन तद्वैयर्थ्यापादनमयुक्तमेव ॥ अलौकिकवाक्यस्यांगत्वं तु पदावधिकमन्वाख्यानमा श्रित्य समर्थयितुं शक्यमतो नात्रारुचिसंभव इत्याहुः ॥ निघातार्थमिति ॥ उपर्युपरिगच्छति परिपरिवर्धतीत्यादौ ॥ यदि च द्विष्प्रयोगद्विर्वचनपक्षेणेदं गतार्थं, स्थानेद्विर्वचनपक्षेपि सर्वस्य द्वे इति द्विवचननिर्देशबलादनस्तमितावयवधर्मकस्यैवा- देशत्वमत एवाधोऽध इत्यादावेडः पदान्तादित्यादेः प्रवृत्तिरित्यवयवपदत्वेन निर्वाह इत्युच्यते, तर्हि उच्चै नीचैरित्यादौ र्वन्तस्य विसर्गार्थमिति बोध्यम् ॥

१. वस्तुन इति ॥ अत्रेदं तत्त्वम् । न लुमता तस्मिन्निति वार्तिककृतन्यासा- न्तरेऽङ्गसंज्ञाया अपि निषेधलाभेन तदेकवाक्यतया तत्प्रत्याख्याने फलैक्याय च सूत्रमते- ऽपि अङ्गसंज्ञाया अपि तन्निषेध इष्ट एव । स्पष्टं चेदमुद्योते । अङ्गसंज्ञाया न निषेध इत्यन्यत्रोक्तिस्तु प्राचामनुरोधेनैवेत्यादिभावप्रकाशोक्तसरण्याश्रयणे तु नात्राभिमानोक्तान- प्रसक्तिरिति ॥

मानाभावादिति ॥ इदं तु चिन्त्यम् ॥ अर्थवत्त्वमानुमानिकस्थान्यादेशभावप्रतिपादने मानं तच्चात्र क्त्वाया इव विशिष्टस्यपि अक्षतमेवेति तत्कल्पने बाधकाभावात् ॥ आवश्यकं चेदमानुमानिकस्थान्यादेशभावकल्पनमर्थवदवयकसंघातस्यापि ॥ अन्यथा वाप्यामश्चो वाप्यश्च इत्यादौ सुबुद्धुत्तरं विशिष्टस्य समासत्वानुपपत्त्या शाकल-
प्रतिषेधानापत्तेः ॥ वीवधशब्दे विवधशब्दत्वानुपपत्तौ विभाषा विवधादिति ठन्वि-
कल्पानुपपत्तेश्च समो वा हितततयोरिति लुप्तमकारकस्य सहितशब्दस्य सूत्रस्थेन
संहितशब्देन ग्रहणमास्थाय सहितसहाभ्यामिति वार्तिकस्थस्य तस्य प्रयोजनान्तरोप-
पादनपरसकलग्रन्थोच्छेदापत्तेश्च । तस्मात् क्तान्तस्य सगतिकस्य प्रस्तुत्येतिविशिष्टा-
देशकल्पनं प्राचीनानां युक्तमेव, परं तु सुबुद्धुगर्थमपेक्षितमव्ययत्वमंगादेशत्वेनैव
सिद्धयतीति नेदमव्ययादेशग्रहणप्रयोजनमिति वक्तुं युक्तमित्याहुः ॥ विशिष्टं किमर्थ-
मिति प्रश्न इति ॥ एवं हि सति अतिदेशस्य कार्यार्थत्वेन विधावित्यस्याक्षेपतो
लाभादल इत्युक्तावप्यलसंबन्धिनि विधौ नेत्यर्था लभ्यत इति व्यर्थं विधिग्रहणमित्या-
शयकस्य प्रश्नस्य षष्ठीनिर्देशे स्थानेयोगत्वस्य न्याय्यत्वादल इत्युक्ते तत्स्थानिके
विधावित्येवार्थस्स्यात् ॥ विधिग्रहणे तु सामर्थ्यात्सामासचतुष्टयलभ्यार्थनिर्वाहकसंबन्ध-
सामान्यषष्ठ्या समासस्य मध्यमपदलोपिनो वा तस्य लाभेनाभीष्टसिद्धिरित्याशयकं
वक्ष्यमाणमुत्तरमुपपद्यते ॥ यथाश्रुते तु प्रश्ने कस्मिन्नपि विधौ निषेधाभावाद्नेकेषु
विधिषु निषेधार्थमित्युत्तरमयुक्तमेव स्यादित्याशयः ॥ निषेधादिति ॥ अड्वयवाये णत्वे
अन्यव्यवाये प्रतिषेध इति वार्तिकप्रत्याख्यानोपायतया व्यवाय इति धृश्विधिस्वी-
कारादविशेषतः प्राप्तस्य णत्वस्य अट्कुप्वाङ्नुमित्यनेन नियम इति भाष्यकारोप-
वर्णितपक्षान्तराभिप्रायकमेतत् ॥ विशेषधर्म इति ॥ ततश्च सामान्यधर्मातिदेशसंभवे
विशेषधर्मो नातिदेष्टव्य इत्यर्थकेन सामान्यातिदेशे विशेषानतिदेश इत्यनेन स्थानिगतं
हल्त्वादिकमपहाय वत्वातिदेशस्यायुक्तत्वादिदमुदाहरणं न युक्तमिति भावः ॥
उपात्तधर्मापेक्षयेति ॥ अतिदेशविधिगृहीततद्ग्रापकैतदुभयधर्मातिदेशेन कृतार्थस्य

१. चिन्त्यमिति ॥ वस्तुतः प्राचीनग्रन्थस्य स्थानिवद्भावप्रयोज्यशास्त्रविहित-
कार्यप्रयोजकादेशप्रदर्शनपरतया प्रकृते विशिष्टादेशकल्पनामन्तरापि तुगर्थमावश्यकं
श्रौतस्थान्यादेशभावप्रयुक्तस्थानिवद्भावेन कृत्ववत् क्तान्तस्यापि लाभेन क्तान्तत्वेनैवाव्य-
यत्वस्य सिद्धौ विशिष्टस्थान्यादेशभावकल्पने मानाभाव इति मूलकारस्याशयेन अर्थ-
चिन्त्यताक्तिरनुचिता । एतत् ध्वननायैव मूले “ अत एवात्र तुगित्युक्तमित्यवधेयम् ।

विवेकनुपस्थितव्याप्यधर्मातिदेशे न प्रवृत्तिरिति न्यायशरीरम् ॥ इह च स्थानिताया अतिदेशे प्रयोजनाभावाद्द्विशेषपरतया कल्पितेन लक्षणेन तत्तदादेशविधिगृहीतानां स्थानितावच्छेदकीभूतानां तद्व्यापकीभूतानां च धर्माणामतिदेशो यथा हन्वद्वधिरित्यनेन वधादेशे हन्तुधातुत्वयोः । इत्थं च द्युकाम इत्येतल्लक्ष्यानुरोधेन कल्पिताद्वकारवदुकार इति लक्षणाद्ववत्युकारे वत्वातिदेशो, न चायं गृहीतधर्माद्द्विशेषधर्म इति भावः ॥ ननु सत्यपि लक्षणोपप्लवे हल्वदुकार इत्येव किं न स्यादत आह ॥ सूत्रकृतमेति ॥ यद्विषयकत्वेनातिदेशलक्षणोपप्लवकल्पनेच्छा तद्विषयकत्वेनोपप्लुतादेशविधायकशास्त्रीयलक्षणगृहीतस्थानितावच्छेदकधर्मपुरस्कारेणैव प्रत्यासत्त्या तत्कल्पनमिति भावः ॥ यद्यपि स्थानिवद्भावविषये न ल्यपीति ज्ञापकसिद्धया प्रदीव्येत्यादौ किञ्चातिदेशनिमित्तकस्य गुणनिषेधादेः प्रवृत्त्यर्थमावश्यक्या न्यायाप्रवृत्त्या प्रकृतोदाहरणोपपत्तिः, तथापि स्वत एव न्यायाप्रवृत्त्युपायसंभवे ज्ञापकसिद्धतदप्रवृत्तिपर्यन्तानुधावनमयुक्तमिति तात्पर्यम् ॥ ऋविष्ट इति स्यादिति ॥ न चास्यामवस्थायां हलि सर्वेषामित्यस्य प्रवृत्त्या वकारघटितमपि दुर्लभमिति वाच्यम् ॥ भो इत्यादिपूर्वकस्य वकारस्यासंभवात्तत्साहचर्येणावर्णपूर्वकस्यापि यकारस्यैव तेन लोपो न वकारस्येत्याशयात् ॥ स्थानिरूपोपीति ॥ ननु जग्धिविधौ ल्यब्रह्मणान्निषेध्यकोटिघटकस्यालः स्थान्यवयवरूपत्वेन भवतु विवक्षा, स्थानिरूपत्वेन तद्विवक्षायां किं प्रमाणमत आह ॥ अत एवेति ॥ आदेशिन्यर्लीति ॥ तत्र ह्यवयविनोऽधिकरणत्वविवक्षया वृक्षे शाखेतिवत् या सप्तमी तदन्तस्य समानाधिकरणस्य सप्तम्यन्तस्य च तन्त्रेण निर्देशः ॥ स्थानी चादेशशब्दप्रकृतिकमत्वर्थीयिनोच्यते ॥ ततश्च स्थानिभूते स्थान्यवयवभूते वा वर्णे स्वीक्रियमाणे यो विधिस्तत्र प्रतिषेधः स्थानिवद्भावस्येति तदर्थः ॥ अत एव तुक्क्यसिद्धवचनं चरितार्थम् ॥ स्थानिभूतालाश्रयविधौ प्रतिषेधाभावे च सवर्णदीर्घोत्तरमधीत्येत्यादौ स्थानिवत्त्वेन ह्रस्वत्वमाश्रित्य तुको निर्वाधत्वात्तद्वैयर्थ्यं स्पष्टमेव ॥ यदि तु स्थान्यवयव इत्यत्र व्यपदेशिवद्भावेन स्थानिरूपोऽपि विवक्ष्यत इत्युच्यते, तर्हि उपलक्षणतया व्याख्यानं नातीवोपयुज्यत इति बोध्यम् ॥ अतः प्रत्ययत्वमिति ॥ तद्व्याप्यनुमुमित्यर्थः ॥

अत्र प्राञ्चः ॥ अनल्विधावित्यत्राल्पदमल्वृत्तिधर्मपरं विधिग्रहणवलाच्च अलाश्रयो विधिरल्विधिरिति मध्यमपदलोपी समास आश्रितो भाष्ये, तेन साक्षात् परंपर-

या वा तदाश्रयणे निषेधः ॥ अल्वृत्तिधर्मश्च प्रत्यासत्त्या स्थानिवद्भावप्रयोज्यः
 अल्मात्रवृत्तिश्च विवक्षितः ॥ ततश्च स्थानिवद्भावप्रयोज्याल्मात्रवृत्तितद्घटितैतद-
 न्यतरधर्मनिमित्तकविधौ प्रतिषेध इति निष्कर्षः ॥ स्थानिवद्भावप्रयोज्याल्मात्रवृत्त्य-
 च्चनिमित्तकस्सुध्युपास्य इत्यादौ द्वित्वनिषेधः ॥ प्रपठ्येत्यादौ च तथाविधोऽल्मात्र-
 वृत्तिवल्त्वघटितो बलादित्वरूपो यो धर्मस्तन्निमित्तक इड्विधिरिति निषेधसिद्धिः ॥
 तत्र स्थानिवद्भावप्रयोज्यत्वविशेषणादृधातोर्द्वित्वे ह्रस्वोत्तरमुसदत्त्वे स्थानिवद्भावादभ्या-
 सत्वम् ॥ बभूवेत्यादौ वसाद्यादेशानां बलादित्वप्रयुक्तेडागमविधौ निमित्तभूत-
 मार्धधातुकत्वं च सिध्यति ॥ अल्मात्रवृत्तित्वविशेषणं तु तलैवाभ्यासत्वार्धधातुकत्वयोः
 क्वचिदल्वृत्तित्वेप्यतिदेशसंपत्त्यर्थम् । न चातिदिश्यमानधर्मेष्वल्मात्रवृत्तित्वनिवेशे
 भोभगो इति सूत्रस्थभाष्यविरोधः ॥ तत्र ह्यशुभ्रहणस्य प्रयोजनप्रतिपादनावसरे वृक्षस्त-
 त्रेत्यादौ यत्वस्यासिद्धत्वात् पूर्वं विसर्गप्रवृत्तावपि स्थानिवत्त्वेन स्त्वमाश्रित्य प्रवृत्तस्य
 यत्वस्य निवृत्तिस्तत्प्रयोजनमित्युपन्यस्य अल्विधित्वेन स्थानिवत्त्वाप्रवृत्तेर्नैतत्
 प्रयोजनमित्युक्तम् । स्वतात्मकस्य संघातधर्मस्यानुबन्धविनिर्मुक्ते रेफेप्युपलंभेनाल्वृत्ति-
 त्वेपि तन्मात्रवृत्तित्वाभावात्तदसंगतिरिति वाच्यम् ॥ तादृशभाष्यस्यैकदेश्युक्तित्वेन
 तद्विरोधस्याकिञ्चित्करत्वात् ॥ अत एवातो लोप इति सूत्रे भाष्ये ष्यल्लोपावियङ्ग्य-
 गुणवृद्धिर्दीर्घेभ्यः पूर्वविप्रतिषेधेनेति वार्तिकमुपक्रम्य णिलोपांशे फलीभूतान्युदा-
 हरणान्युपन्यस्य स तर्हि पूर्वविप्रतिषेधो वक्तव्यो न वक्तव्यः, सन्त्वत्रैते विधयः ॥
 एतेषु कृतेषु स्थानिवद्भावाण्यग्रहणेन ग्रहणांशो भविष्यतीत्युक्तम् ॥ को हि स्त्व-
 णित्वयोर्भेदः ? । येन स्त्वनिमित्तकयत्वस्याल्विधित्वं णित्वनिमित्तकलोपस्यानल्वि-
 धित्वं च व्यवस्थाप्येत ॥ किं च स्थानिवद्भावप्रयोज्यधर्मोऽल्मात्रवृत्तित्वनिवेशाभावे
 धातुत्वांगत्वादीनामपि क्वचिदल्वृत्तित्वेन प्रकृतनिषेधादतिदेशाप्रवृत्तावस्यादेशे बभू-
 वेत्यादौ धातुत्वनिबन्धनो द्वित्वादिः, किमादेशे काभ्यामित्यादावङ्गत्वनिबन्धनस्सुपि
 चेति दीर्घश्च न स्यादिति महदनिष्टमापद्येत ॥ तस्मादतिदिश्यमानधर्मस्याल्मात्रवृत्ति-
 त्वविशेषणमावश्यकमेवेत्याहुः ॥

अत्रेदं वक्तव्यम् ॥ भोभगो इति सूत्रस्थस्य सिद्धान्तिसम्मतभाष्यस्यैक-
 देश्युक्तित्वं तावदयुक्तम्, विना विरोधमृषिवाक्यानामेकदेश्युक्तित्वकल्पनाया अनौ-
 चित्यात् ॥ न च णित्वप्रयुक्तलोपस्याल्विधित्वाभावोपपादनपरनिरुक्तषाष्ठभाष्यविरोधस्त-

त्कल्पक इति वाच्यम् ॥ कारणा कारक इत्यादौ गुणवृद्धयोः कृतयोरंगत्वादच्कार्यपेक्षया प्रथमं णिलोपप्रवृत्त्या निर्वाहेऽप्यततक्षदित्यादौ णेरियङदेशोत्तरं स्थानिवद्भावेन णित्व-
बुद्ध्या प्रवर्तिष्यमाणस्य लोपस्यालोन्त्यपरिभाषया यकारमात्रस्य प्रवृत्तौ फलविरोधेन
णिलोपांशे पूर्वविप्रतिषेधारंभप्रत्याख्यानपरस्य तादृशभाष्यस्यैकदेशयुक्तिताया निर्वि-
वादत्वेन तद्विरोधस्य तत्कल्पकत्वायोगात् ॥ न च निर्दिश्यमानपरिभाषया
प्यन्तांगावयवस्य निर्दिश्यमानस्य णेरित्यर्थे णिशब्दस्येत्संज्ञकणकारवदिकार-
बोधकत्वेन तदुत्तरषष्ठ्यास्समुदायबोधकशब्दोत्तरत्वाभावेन प्रवृत्तिबीजाभावादलोन्त्य-
परिभाषाया अप्रवृत्त्या निर्वाह इति वाच्यम् ॥ अततक्षदित्यादिलक्ष्यविषयकत्वेनोप-
प्लुतलक्षणघटकणिशब्दस्यारोपविषयीभूतणित्वविशिष्टसंघातबोधकतया तदुत्तरषष्ठ्या
वस्तुतस्समुदायबोधकशब्दोत्तरत्वेन निरुक्तपरिभाषाप्रवर्तकत्वे बाधकाभावात् ॥ न च
तद्भाष्यस्येयङ् व्यतिरिक्ते णिलोपांशे पूर्वविप्रतिषेधवचनप्रत्याख्यानपरतया नास्त्यनु-
पपत्तिरिति वाच्यम् ॥ ईदृशसंकोचस्य तत्रत्यभाष्याक्षराननुगुणत्वात् ॥ किं चावि-
शेषेणातिदिश्यमानधर्मस्याल्मात्रवृत्तित्वविवक्षायां धिन्वंतीत्यादावुपत्ययस्थानिकस्य
वकारस्य स्थानिवद्भावादाधर्धातुकत्वं स्वतो वलादित्वं चाश्रित्येडागमापत्तिर्दुर्वारा ॥
चिकीर्ष्वोरित्यादावुक्तरीत्या तदापत्तिस्तु नापाद्या, नेड्वशीति निषेधात् ॥ न च
धिन्वन्तीत्यादावप्यत्रः परस्मिन्नपरविधावितिन्यासेन स्वविधावपि स्थानिवद्भावादि-
डागमाभावो भाष्ये साधित एवेति नायमापत्तिविषय इति वाच्यम् ॥ तद्भाष्यस्या-
यन्नासन्नित्यसिद्धवत्सूत्रसिद्धलक्ष्यसमर्थनोपायान्वेषणपरत्वात्, बेभिदि ब्राह्मणकुला-
नीत्यादौ स्थानिवत्त्वेनाजन्तलक्षणस्य नुमो दुर्वारत्वाच्च पूर्वपक्षयुक्तित्वेन लक्ष्यसाध-
कत्वायोगात् ॥ न च कैयटोत्तरीत्या पंचमीसमासमाश्रित्य स्थानिवद्भावादिडागमा-
भावस्सुकर इति वाच्यम् ॥ षष्ठीसमासपक्षैकवाक्यतया पंचमीसमासपक्षेपि स्वाति-
रिक्तविधावेव स्थानिवत्त्वस्य न्याय्यतया तत्पक्षावलंबेन कैयटस्योक्तदोपनिवारणा-
संभवात् ॥ अत एव धिन्वन्तीत्यादावपरविधाविति न्यासांतरेणायं दोषः परिहृता
भाष्ये, न तु पंचमीसमासपक्षेण ॥ किं च पञ्चमीसमासेन स्वविधावपि स्थानिवत्त्वाभ्युप-
गमे एतीति यन् न यन् अयन्नित्यत्र इणश्शतरि यणि स्थानिवत्त्वेन तस्मान्नुडचीति
नुट्प्रसंगः ॥ ततश्च प्रमाणवैकल्याल्लक्ष्यविसंवादाच्च सोऽयमनुचितः पन्थाः ॥
किन्तु तन्नन्यायेन अल्मात्रवृत्तिधर्मावच्छिन्नस्थानिता (वदृत्तिः स्थानिसंबन्धवृत्तिः
तद्घटितो वा स्थानिवद्भावप्रयोज्यो यो धर्मस्तद्धर्मावच्छिन्ननिमित्तताकविधौ स्थानि-

वद्भावो नेत्युभयैथा तदर्थोऽत्रावश्यमभ्युपगन्तव्यः ॥ स्थानितायामल्मात्रवृत्तिधर्मा-
वच्छिन्नत्वं च एकत्वमात्रावच्छिन्नत्ववच्छिन्नपर्याप्तिकाधारतानिरूपकधर्मावच्छि-
न्नत्वं, न तु अलितरावृत्तित्वे सत्यलवृत्तिर्यो धर्मस्तद्धर्मावच्छिन्नत्वम् ॥ तेन जराया जरस्
हनो वध लिङ्गीत्यादौ स्थानितावच्छेदकीभूतजरात्वहनत्वादेरानुपूर्वीविशेषात्मकस्या-
ल्मात्रवृत्तित्वेपि स्थानिवत्त्वेनांगत्वधातुत्वादेरतिदेशस्य नानुपपत्तिः ।) इत्थं च वृक्षस्त-

१. उभयथा । इत्थं इति ॥ वस्तुतस्तु अत्र तन्त्वेणोभयथार्थवर्णने न नवीन-
सम्मतम् । किन्तु एकैव । तथाहि । प्रकृतसूत्रे “ आदेशिन्यत्याश्रीयमाणे ”
इति भाष्यविवरणान्तरे उद्योते आदेशिनीति व्यधिकरणविशेषणमेव । स्थानिसम्बन्ध-
लाश्रय इत्येवार्थः । अत्र एव स्थानित्वे तु स्थानिसम्बन्धित्वं व्यपदेशिवद्भावेन बोध्य-
मित्युक्तम् । एवञ्च भाष्ये तन्त्वमन्नराप्यभीष्टार्थसिद्धिरिति तद्भावः । तत्रैवान्यत्वाप्युद्योते
यत्र शास्त्रे विशेषणतया विशेष्यतया वा आदेशस्थानिरूपो योऽल् तत्स्थानिसम्बन्धी
च योल् तन्मात्रवृत्तिधर्माश्रयण तादृशे विधौ द्वि निषेध इत्युक्तम् । अत्र तन्मात्र
इत्यत्र तत्पदेन स्थानिरूपस्य स्थानिसम्बन्धिनश्च अलः परामर्शेन अतिदिदिक्षितधर्मे
उभयत्र तन्मात्रवृत्तित्वनिवेशलाभेन एकत्र तन्निवेशोऽन्यत्र तन्नास्तोत्येवंरूपोऽर्थो
वक्तुमशक्य एव । शब्देन्दुशेखरेऽपि स्थानिरूपो योऽल्, स्थानिसम्बन्धी च योऽल्
तद्वृत्तिर्यो धर्म इत्याद्यर्थमुपवर्ण्य तदुत्तरग्रन्थे तस्य धर्मस्य स्थान्यरसाधारणधर्मत्व
एव निषेधप्रवृत्तेरित्युक्तम् । अत्रापि तत्पदेन अतिदिदिक्षितधर्म एव ग्राह्य इति
स्पष्टं तद्विदाम् । एतद्ग्रन्थस्य सङ्कोचेन अन्यतरार्थपरतया व्याख्यानं तु न युक्तं, सङ्कोचे
मानाभावान् । अत्र यथाकथञ्चित्प्रसङ्गेन व्याख्यानसम्भवेऽपि उद्योतग्रन्थे तदसम्भवाच्च ।
तस्माद्विना तन्त्वमादेशस्य स्थानिसम्बन्धी योऽल् तन्मात्रवृत्तिर्यो धर्मस्तद्धतधर्माश्रये
विधौ न स्थानिवदित्येक एवार्थः । यत्र स्थानिरूपो योऽल्, तत्र स्थानिसम्बन्धित्वं
व्यपदेशिवद्भावेन । अर्थभेदव्यवहारोऽपि व्यपदेशिवद्भावार्थलभ्यार्थपृथक्करणेनोपपादनीयः ।
तन्मात्रवृत्तित्वं च तद्वृत्तित्वे सति तदितरावृत्तित्वमेव । तदितरश्च तद्धतधर्माश्रये
विवक्ष्यते, प्रत्यासत्तिन्यायात् । अत्र तद्धतित्वं च व्यपदेशिवद्भावानतिदिष्टमेव
गृह्यते । एवं च प्रदीव्येत्यादौ स्थानिसम्बन्धितकारवृत्तिवत्त्ववदितवत्त्वादित्वाश्रये इति
स्थानिवद्वनिषेधः । धिन्वन्तीत्यत्र स्थानिसम्बन्धी योऽल् व्यपदेशिवद्भावेनोकारः
तद्वृत्त्यार्थधातुकरूपे तदितरस्य व्यपदेशिवद्भावानतिदिष्टतद्धतित्वव्यतः प्रकृतस्थानि-
नोऽभावेन तद्वृत्तित्वस्याप्रसिद्धत्वेन वैयाकरणनये बौद्धपदार्थानुरोधेन अप्रसिद्धप्रतियो-
गिकाभाक्स्याप्यङ्गीकारेण तदभावस्सुलभ इति तादृशात्मात्रवृत्त्यार्थधातुकरत्वाश्रये इति
न स्थानिवद्वमित्यादि विस्तरेणास्मत्कृतगुरुप्रसादतोऽवगन्तव्यम् । एवं सत्युद्योतादि-
विरोधेन उभयथार्थवर्णनं कृत्वा तस्य नवीनमतपरिष्कारत्वेनोपसंहारे कथनं सर्वथानु-
चितमिति सुधीभिराकलनीयमित्याहुः ॥

२. अत्र धनुराकाररेखाद्वयमध्यगतग्रन्थस्थाने “कादेशानिष्ठस्थानिवद्भावप्रयोज्य-

त्रेत्यादिलक्ष्यघटकविसर्गदेशबोधके खरवसानयोरित्यत्र स्थानिनो रेफस्य रत्वेन गृहीत-
 तथा वर्णमालवृत्तिधर्मावच्छिन्नस्थानिताकोऽयमादेश इति तद्वृत्तिस्थानिवद्भावप्रयोज्य-
 रत्वनिमित्तकयत्वविधौ स्थानिवत्त्वस्याप्रसंगान्नास्ति भोभगो इति सूत्रस्थमाप्यव्या-
 कोपः ॥ नापि यशस्वित्यादिलक्ष्यघटकविसर्गनिष्ठस्थानिवद्भावप्रयुक्तरत्वनिमित्तक-
 यत्वनिवृत्तेस्तत्रत्याश्यहणप्रयोजनत्वोपवर्णनपरस्य तदग्रिमभाष्यस्य स्वारस्यभंगः ॥
 तादृशविसर्गदेशबोधके रोस्युपीतिसूत्रे स्थानिनो रेफस्य रत्वेन गृहीततया तस्य
 वर्णमात्रवृत्तिधर्मावच्छिन्नस्थानिताकादेशत्वाभावेन स्थानिवद्भावे प्रतिबन्धकाभावात् ॥
 धिन्वन्तीत्यादौ तु वकारादेशस्थानिन उकारस्येको यणचीति यण्विधावित्तेनोपात्त-
 त्वादल्मात्रवृत्तिधर्मावच्छिन्नस्थानिताक एवादेश इति नास्ति स्थानिवद्भावप्रयोज्यार्ध-
 धातुकत्वनिमित्तक इडागमप्रसंगः ॥ न चैवमृधातोर्द्वित्वे स्थानिवद्भावादुरदत्वोत्तर-
 मभ्यासत्वमाश्रित्य प्रवर्तमानो हलादिशेषो न स्यादुरदत्वस्याल्मात्रवृत्तिधर्मावच्छिन्न-
 स्थानिताकादेशत्वादिति वाच्यम् ॥ द्विरुक्तिविषयधातुसंबन्धित्वे सति पूर्वोच्चारण-
 विषयत्वमभ्याससंज्ञायां निमित्तं, तच्च कृतेऽप्युरदत्वे तद्विशिष्टस्य निर्वाधमेवेति पुन-
 रभ्याससंज्ञाप्रवृत्त्या निर्वाहात् ॥ न चैवमप्यनुयन्तीत्यादाविणो यणिति विधीयमा-
 नस्य यणादेशस्याल्मात्रवृत्तिधर्मावच्छिन्नस्थानिताकत्वाभावेन निषेधाप्रसक्त्या स्थानि-
 वद्भावेन यकारस्याच्चत्वमाश्रित्य उपसर्गसंबन्धिन उकारस्य यणादेशप्रसंग इति
 वाच्यम् ॥ आयन्नित्यादौ परादिवद्भावादिप्लवमादाय वृद्ध्युत्तरमिणो यणित्यस्य प्रवृ-
 त्तिवारणार्थमेरनेकाच इत्यतस्तत्रेकारसंबन्धस्याकराभिमततया तस्याप्यल्मात्रवृत्ति-
 धर्मावच्छिन्नस्थानिताकत्वेनादोषात् ॥ नन्वेवमपि मा भवाननुगादित्यादाविणो गा
 लुडीति विहितस्य गादेशस्याप्यतथात्वेन निषेधाप्रसक्त्या स्थानिवद्भावादच्चत्वमा-
 श्रित्य पूर्वस्य यणादेशो दुर्वारः ॥ अचः परस्मिन्निति तु न प्रवर्तते, न पदान्तेति
 पदान्तविधौ निषेधात्, लुडीत्यस्य विषयसप्तमीत्वेनादेशस्य परनिमित्तकत्वाभावाच्चे-
 ति चेत्तर्हि द्वितीयकोटौ स्थानितावच्छेदकीभूतानुपूर्वाघटकवर्णवृत्तिस्थानिवद्भाव-
 प्रयोज्यधर्मनिमित्तके तद्धटितधर्मनिमित्तके च विधौ स्थानिवद्भावो नेति निष्कर्षाभ्यु-

धर्मनिमित्तके स्थानिवद्भावप्रयोज्याल्लवृत्तिधर्मघटितधर्मनिमित्तके च विधौ स्थानिवद्भावो
 नेत्येवमुभयथा तदर्थोऽत्रावश्यमाश्रयितव्यः । ” इत्येतावन्मात्र एव ग्रन्थः कचिरपुस्तके
 दृश्यते, परन्तु विसर्गसंबन्धित्वस्यैतद्वन्धसन्दर्भपर्यालोचनायां तु उपरितनपाठ एव तद्वन्ध-
 संवादीति स प्वाइतः पाठः ।

पगमाददोषः ॥ भवति हि गादेशे स्थानिवद्भावप्रयोज्यमच्चवं स्थानितावच्छेदकी-
भूतानुपूर्वीघटकेकारवृत्ति, प्रपठचेत्यादात्रपि ल्यवादेशस्थानितावच्छेदकीभूतानु-
प्रत्ययगतानुपूर्वीघटकतकारनिष्ठवर्लत्वघटितवलादित्वं स्थानिवद्भावप्रयोज्यमिति नास्ति
तन्निमित्तकत्वेनेडागमप्रसक्तिरतो न काप्यनुपपत्तिरिति नव्यमतपरिष्कारः ॥ तदेत-
त्सकलमभिप्रेत्याह ॥ इट एव दीर्घविधानादिति ॥ इट्त्वमेव संघातधर्मः
स्थानितावच्छेदकं, न तु वर्णमात्रनिष्ठमच्चमिति स्थानिवद्भावो निर्वाध
इत्याशयः ॥ न च दीर्घविधावचश्चेति परिभाषाया जागरूकत्वादिडागमस्याचो
दीर्घ इत्यर्थस्यावश्यकतया भवत्येवाल्मात्रनिष्ठमच्चवं स्थानितावच्छेदकमिति वा-
च्यम् ॥ परिभाषाशास्त्राणां अनियमे नियमकारित्वस्वाभाव्यादिह तत्प्रवृत्तिमन्तरा-
पीडागमसंबन्धिन इकारस्यैव दीर्घो भविष्यतीति प्रवृत्तिबीजाभावेन तत्प्रवृत्त्ययो-
गात् ॥ न चैवमपीट्त्वमित्संज्ञकटकारवद्विकारत्वं, तच्चाल्मात्रनिष्ठमेवेति कथमिह
स्थानिवद्भाव इति वाच्यम् ॥ तस्यानुपूर्वीरूपत्वेनाल्मात्रवृत्तिधर्मत्वायोगात्तस्य लोप
इति टकारलोपोत्तरं दीर्घप्रवृत्तिकाले स्थानिवद्भावेनानुमानिकेन तदध्यासो भूतपूर्व-
गत्या वा तल्लभ इत्यन्यत् ॥ कथमन्यथा वधादेशे हकाराकारवन्नकारत्वरूपं हन्त्व-
मनेनातिदिष्टं स्यात् ॥ यदि तु तत्र हन्धमखिलहन्पदानुस्यूतं जातिरूपमित्युच्यते,
तर्हि प्रकृतेपीकारटकारसंघातगतमित्त्वमपि तथाभूतमेव टकारविरहिते स्थानि-
वद्भावादध्यस्तं स्थानितावच्छेदकमिति नास्ति विप्रतिपत्तिः ॥ स्यादेतत् ॥ अल्मात्र-
वृत्तिधर्मावच्छिन्नस्थानिताकादेशनिष्ठस्थानिवद्भावप्रयोज्यधर्मनिमित्तकत्रिधौ स्थानि-
वद्भावो नेति निष्कर्षे प्रत्ययलक्षणसूत्रस्य नियामकत्वपक्षोपवर्णनपरभाष्यविरोधः ॥
तथाहि । तृणह इमित्यत्र हलीति निवर्त्य नाभ्यस्तस्येति सूत्रादचि नेत्यनु-
वर्त्य पिति सार्वधातुके इमागमो न त्वचीति व्याख्यानादंतरंगत्वाद्द्वहङ्घ्या-
दिलोपेपि हलादित्वानपेक्षणादतृणडित्यत्रेमागममुपपाद्य विशेषणत्वेनालाश्रयणे
विध्यर्थमिति वार्तिककृन्मतमपाकृत्यायं पक्षः प्रवृत्तः ॥ हल्ङ्घ्यादिलो-
पस्य हल्वरूपपाल्मात्रवृत्तिधर्मावच्छिन्नस्थानिताकत्वेनोत्तरीत्या सार्वधातुकत्वस्ये-
डागमनिमित्तस्य दुर्लभतया विधायकत्वसंभवे तदसंगत्या तद्विरोध इति
चेदत्राहुः ॥ हल्ङ्घ्यादिसूत्रे लोपादेशस्थानितावच्छेदकं सुत्वादिकमेव, न तु
हल्वमपृक्तत्वं वा, सुतिसीत्येवंरूपस्य हलो लोपविधानात् ॥ यद्रूपावच्छेदेन यस्य
स्थानिता, तस्यैव तन्निष्ठस्थानितावच्छेदकताया औचित्यात् ॥ एवं वेरपृक्तलोपेपि

वित्वमेव स्थानितावच्छेदकमिति दधिसेचावित्यादौ नित्यत्वादंतरंगत्वाच्च पूर्वमप्युक्त-
लापेपि स्थानिवद्भावार्धधातुकत्वमाश्रित्य विज्जिमित्तो लघूपधगुणो भवत्येवातो
न तदर्थमपि प्रत्ययलक्षणसूत्रस्योपयोग इति युक्तमेव भाष्यकारोक्तं नियामकत्व-
मुक्तनिष्कर्षेपि, तस्मान्नास्ति तद्विरोधशंकावकाश इति । यत्तु धिन्वन्तीत्यादौ यणो
बहिरंगासिद्धत्वादिडागमाभावस्य सुवचतया व्यर्थमेव तदर्थमुपायान्तरान्वेषणमिति
कोस्तुभकारादयस्तद्रभसात् ॥ अङ्गात्परस्य वलादेरार्धधातुकस्येडागम इत्यर्थेनार्ध-
धातुकसंज्ञांगसंज्ञोभयसापेक्षस्येडागमस्य यणमपेक्ष्यांतरंगत्वस्य दुर्वचत्वात् ॥ संज्ञा-
कृतबहिरंगत्वानाश्रयणेपि वर्णद्वयापेक्षस्य यणः प्रकृतिप्रत्ययसंघातसापेक्षादिडागम-
माद्बहिरंगत्वायोगाच्च ॥ पूर्वं पूर्वमन्तरंगं परंपरं बहिरंगमिति प्रवादस्य पूर्वोपस्थिति-
निमित्तकमन्तरंगमित्याशयकतया यणादेशात्प्रागिडागमनिमित्तस्य वलादित्वस्यानु-
पस्थितेर्नास्त्येव संभवः ॥ यदपि कृतेपीडागमे नाजानन्तर्धपरिभाषाया अनित्यत्वेन
वकारस्य बहिरंगासिद्धत्वाद्यणि यलोपे बहिरंगपरिभाषाया अप्रवृत्त्या वलि लोपे
सिद्धमिष्टमिति, तदप्यरिथियादित्येतद्रूपसंपत्तये यलोपे बहिरंगपरिभाषाप्रवृत्त्या-
वश्यकताया अन्यत्र स्पष्टत्वात्सहृदयानामुद्वेगावहत्वाच्च चिन्त्यमेवेत्यास्तां वक्र-
मार्गानुसरणप्रयास इति दिक् ॥

विस्तरस्त्विति ॥ इः इयानित्यादौ अङ्गमन्तरेण प्रत्ययोपलंभाल्लिट्
धुगित्यादौ प्रत्ययमन्तरेणांगोपलंभाच्च तयोः परस्पराक्षेपकत्वायोगादत्रांगेन प्रत्ययाक्षेपो
दुर्लभः ॥ आक्षिप्तस्य वा शाब्दान्वयप्रतियोगित्वमनुपपन्नं वृत्तिजन्यपदार्थोपस्थितेरेव
शाब्दबुद्धिनियामकत्वादत उरदत्त्वस्यांगसंज्ञाद्वारकं परनिमित्तकत्वमेतादृशस्यापि
तस्य स्थानिवद्भावोपयोगित्वमस्मादेव भाष्यादवगम्यत इति उरत्सूत्रे शब्देन्दुशेक्षरे
स्पष्टमिति तत एवावगन्तव्यमित्यर्थः ॥ एतद्भाष्यप्रामाण्यादाक्षिप्तस्यापि शाब्दान्वय-
प्रतियोगित्वमनुकरणस्थले सादृश्याख्यसंबन्धेनोपस्थितानुकार्यवत् आक्षेपोप्यंगसंज्ञया
निमित्तभूतस्य प्रत्ययस्य नापूर्वः ॥ कार्येण कारणाक्षेपस्यानुभधिकत्वादिति तु प्राञ्चः
प्रवदन्ति ॥ स्थानिनि सतीति ॥ नन्वादेश इत्युपमेये प्रथमादर्शनादिह तेन तुल्य-

१. प्रवदन्तीति ॥ इदमयुक्तम् । अनुकार्यानुकरणयोर्भेदविवक्षापक्षस्यैवान्यत्र
सिद्धान्वितत्वेन निरुक्तदृष्टान्तसैधित्यम् । अभेदपक्षाङ्गीकारेऽपि उपस्थितौ वृत्तिजन्यत्वा-
निवेशेऽप्युपस्थितिषयस्य वृत्तिविशिष्टस्य शाब्दे भानमित्यङ्गीकारेण घटपदसमवाये-

मित्येव व्रतिः ॥ ततश्च सप्तम्यन्तत्वेन तद्विवरणं न युक्तमत आह ॥ अजादेश
इत्यादि ॥ लभते न लभते चेति ॥ स्थानिभूताज्वर्णनिमित्तकं कार्यं लभते
तत्प्रतिबद्धन्तु न लभत इति तदर्थः ॥ वाच्योऽर्थ इति ॥ प्रागुक्तार्थस्तु फलित
इत्याशयः ॥ अत्र भवतिक्रियाया एवाध्याहारः ॥ स्थानिभूताजपेक्षया पूर्वत्वेन
दृष्टस्य कार्यं स्थानिवद्जादेशो भवतीति संबन्धे प्रकृतशास्त्रे स्थानिनः कार्यसंपाद-
कस्य तत्प्रतिबन्धकस्य च दृष्टचरत्वात्तत्तल्लक्ष्यानुसारेण स्थानिप्रयुक्तं लभते तत्प्रति-
बद्धं च न लभते इति तदर्थः प्रतीयते ॥ पितृवदधीत इत्यत्र पितृध्ययनतदभावाभ्या-
मधीते नाधीत इति यथा, तद्वदिति निष्कर्षः ॥ वैचित्र्यायेति ॥ यलोपादीत्ये-
तन्मात्रोक्तौ लाघवेन षष्ठीतत्पुरुषमाश्रित्य यलोपप्राग्वर्तिनां ग्रहणमित्यमपि प्रतीयेत ॥
लोहितादिसूत्रे कण्वादिभ्यो गोल इत्येतद्धटककण्वादिपदेनोत्तरीत्या कण्वशब्द-
प्राग्वर्तिनश्शकलशब्दस्यापि ग्रहणमित्यर्थस्याकरे स्पष्टत्वात् ॥ ततश्च वरनिमित्तक-
विधौ भावातिदेशासंभवेपि द्विर्वचने तत्संभवादनुपपत्तिस्स्पष्टैव ॥ दीर्घादिग्रहणे तु
ये दीर्घस्यादिभूता ये च दीर्घादिकास्तथाभूता यलोपादय इत्येव प्रतीयत इति
नास्त्यनुपपत्तिशंकावकाश इत्येवमात्मकतात्पर्यपरिपूर्णत्वादस्यासुक्तौ विचित्रतेति
द्रष्टव्यम् ॥ प्रत्ययविधावेवेति ॥ परिस्वया निर्वृत्तं पारिस्वमित्यादौ चातुरर्थि-
काण्णंतात्तत्र भव इत्यर्थे वृद्धादकेकांतखोपधादिति छप्रत्ययप्रवृत्तौ निमित्तभूतस्य
खोपधत्वस्य प्रतिबन्धकतया यस्येतिलुप्तस्य खकाराकारस्य प्रसक्तं स्थानिवत्त्वं
किलुगुपधात्वेत्यादिना वार्तिककृता वार्यत इत्याशयः ॥ अत एव चङ्परनिर्हासस्य
पृथग्वार्तिके प्रतिपादनमिति द्रष्टव्यम् ॥ स्वरं निषेधादिति ॥ अन्यथा चिकीर्षक
इत्यादौ ककारेकारादेः स्वरप्रवृत्तिविषयस्य स्थानिभूतात् सन्प्रत्ययाकारादव्यवहित-
पूर्वत्वाभावेन स्थानिवत्त्वाप्रसक्त्या निषेधारंभो निरर्थक एव स्यात् ॥ फलं तु कथयति
गणयतीत्यादौ अकारलोपस्य ककाराकारादेरुपधात्वप्रयुक्तार्थां वृद्धौ स्थानिवद्भाव
इति भावः ॥

कर्तव्ये इति ॥ चरमावयवकर्मके विधान इत्येवमर्थे फलितमेतत् ॥
ऊट् स्यादिति ॥ किनिमित्तके विधौ स्थानिवत्त्वनिषेधादियमापत्तिः ॥ ननु मूले
नोपस्थिताकाशस्यान्वयवारणसम्भवात्प्रकृते विषयस्य कारणत्वेन शब्दप्रत्यक्षस्य शब्द-
जन्यत्वेन तद्विषयस्य शब्दस्य वृत्तिविशिष्टत्वेन च तज्ज्ञानस्य भूषणसारे उपपादितत्वेन
तद्दृष्टान्तेनाङ्गसंज्ञानुमितप्रत्ययस्य शाब्दान्बन्धाभ्युपगमो न युक्त इति ।

न च प्रत्ययलक्षणमित्याक्षेपो वार्तिकमते उत भाष्यमते वा ? ॥ नाद्यः ॥ तन्मते प्रत्ययलक्षणसूत्रस्य विशेषणतया वर्णाश्रयणे विध्यर्थतया समाधानग्रन्थविरोधात् ॥ न द्वितीयः ॥ तन्मते तस्यान्यार्थकतया स्थानिवद्भावस्यैवापत्तिविषयत्वात् ॥ अतो नेदं युक्तमित्याशंकां परिहर्तुं प्रत्ययलक्षणपदमन्यार्थकमिह ॥ स्थानिवत्त्वेनेत्यादि ॥ ननु प्राधान्यात्कार्यातिदेशे भत्वमनेनातिदेष्टव्यं, तच्च णिज्मालनिमित्तकमेवेति कथं वर्णाश्रयत्वम्, तत्राह ॥ शास्त्रस्यैवेति ॥ इष्टनि परतो यच्छास्त्रं प्रकृतेः कार्यानुसंधायकत्वेन प्रवर्तते तदिहापीति तदर्थः ॥ शास्त्रेण प्रत्यासत्त्या शास्त्रस्यैवातिदेष्टुमौचित्यमस्मिन्नतिदेशे बीजम् ॥ यदि च प्राधान्यावष्टब्धः कार्यातिदेश एवात्माश्रीयते तथापि वर्णाश्रयता भसंज्ञां न विमुञ्चतीत्याह ॥ कार्यातिदेश इति ॥ अत्र पक्षे कार्याधिनाभावाद्पस्थितानां निमित्तभूतानां धर्माणां यद्धर्मैकल्यात्कार्याप्रवृत्तावतिदेशारंभस्तद्धर्मसंबन्धस्य बाधितत्वेन परित्यागेपि तदितरेषामतिदेशनिमित्ते विशेषणत्वेन संबन्धोपपत्तौ त्यागायोगाद्जादौ णाविष्टनीव भत्वमित्यादिक्रमेणातिदेशवाक्यार्थ इत्याशयः ॥ यत्तु लक्ष्यानुरोधादिह निमित्तातिदेश आश्रयितव्यः । लघुभूतश्च कार्यातिदेशादिह निमित्तातिदेशः । कार्यबाहुल्यस्य निमित्तालपतायाश्च विस्पष्टत्वात् । अन्यथा प्रस्थस्फादय आदेशा अन्येषामपि स्थानिनामापद्येरन् ॥ न च स्थान्यर्थाभिधानसमर्थस्यैवादेशतया पादादीनां पदादय इव स्वसमानार्थकानां स्वसमानवर्णघटितानां प्रियादीनामेव ते आदेशा भविष्यन्तीति वाच्यम् ॥ पदत्र इत्यादेः प्रयोगनियामकतया फलाभावादिको यणचीत्यादौ दोषाच्च स्थानेन्तरतम इत्यत्र सप्तम्यन्तपाठस्य भाष्ये प्रत्याख्यातत्वेनोक्तार्थालाभात् ॥ स्थितस्फीतादीनामपि तदादेशप्रसंगाच्च ॥ यदि तु यस्य यत्कार्यमिष्टनि तस्य तत्कार्यं णावपीति प्रत्यासत्तिगर्भोऽयमतिदेश इत्युच्यते, तर्हि द्रव्यवाचकाणि गुणवचनमात्रविषयस्येष्टनस्तत्राप्रसक्त्या तन्निमित्तकस्य टिलोपादेरप्रवृत्तिप्रसंगः ॥ तस्माण्णाविष्टनि ये धर्मास्ते भवन्तीत्येव तदर्थ इति स्वादि-त्वातिदेशे स्वत एवाजादित्वात्संज्ञाशास्त्रेणैव भत्वप्रवृत्त्या स्पष्टं वर्णाश्रयत्वमित्याकरमतमित्याहुः ॥ तदसत् ॥ निमित्तस्यैवातिदेशे तद्धितत्वातिदेशेन कृदुत्पत्तिमन्तरापि णिजन्तात्प्रातिपदिकत्वनिबन्धनानां स्वादीनामापत्तेः ॥ न च ष्यन्ताभिधेयस्यासत्त्वभूतक्रियारूपत्वेन संख्यासंबन्धाभावात्तदनापत्तिरिति वाच्यम् ॥ एवमप्यौत्सर्गिकैकवचनस्य पचति रूपमित्यादाविव दुर्वारतापत्तेः ॥ पठ्यतीत्यादौ

तद्धितेष्वचामादेरित्यादिवृद्धिप्रसंगाच्च ॥ न च वृद्धिविधौ अित्साहचर्याद्भ्रातुसंज्ञानुपधायकस्यैव तद्धितस्य णितो ग्रहणात्तेदं दूषणमिति वाच्यम् ॥ विनिगमनाविरहात्तत्साहचर्येण प्रकृतिभावानुपधायकस्यापि तादृशस्य णितस्स्वीकारापत्तौ सौत्वन इत्यादौ वृद्धयभावप्रसक्त्या साहचर्यस्येह व्यवस्थापकत्वायोगात् ॥ श्वानमाचष्टे शुनयतीत्यादावतद्धित इति विधीयमानस्य श्वयुवमघोनामिति संप्रसारणस्यानुपपत्तेश्च ॥ प्रत्यासत्त्याश्रयणेपि कार्यातिदेशे तत्तत्कार्यविधायकशास्त्रगृहीतत्वादुपस्थितेन टिस्थानिकत्वादिना तदतिदेशाभ्युपगमेपि अनुपस्थितगुणवचनसंबन्धित्वेन तदभ्युपगमस्यायुक्तत्वाद्भवन्त्येव गुणवचनव्यतिरिक्तस्यापि णौ टिलोपादयः, प्रस्थादयश्च प्रियादीनामेवेत्यनुपपत्तिविरहाच्चेति दिक् ॥ टिलोपस्यापीति ॥ एकस्याप्यतिदेशशास्त्रस्य लक्ष्यभेदाद्द्विद्यमानस्य बाध्यत्वं बाधकत्वं च न विरुद्धमित्याशयः ॥ पदत्वानिवृत्तेरिति ॥ ननु कार्यातिदेशे भत्वस्थानाकडारीयतया सत्यपि स्थानिवत्त्वे कथं तेन पदत्वनिवृत्तिः ॥ आकडारसूत्रारंभेण ह्यन्यत्र संज्ञानां विरोधाभावो बोध्यते ॥ अत एव कृतकृत्यादिसंज्ञानां समावेश इति चेन्न ॥ इष्टवदित्यनेन यादृशमिष्टनि भत्वमाकडारीयत्वोपहितं, तथाविधमेव णिचि प्रकृतेर्भत्वमित्यर्थस्य प्रत्यासत्त्या सुवचत्वात्तत्त्वोपहितस्यैव तस्यातिदेश इति भवत्येव स्थानिवत्त्वेन तदतिदेशे पदत्वनिवृत्तिरित्याशयात् ॥ अत एवात्र पक्षे शुनयतीत्यादौ नलोपाभाव इति बोध्यम् ॥ नन्वेवं वान्ते पदत्वस्यापि कुतो न टिलोपस्थानिवत्त्वेन प्रतिबन्धः । न च निषेधारंभसामर्थ्यात्पदान्तविधिप्रयोजकपदत्वप्रतिबन्धकतया स्थानिवद्भावस्याप्रवृत्तिरिति वाच्यम् ॥ कानि सन्तीत्यादौ स्थानिवद्भावानवरुद्धपदत्वप्रयोज्ये पदान्तविधौ निषेधोपपादनेन कृतार्थतया सामर्थ्यायोगात् ॥ किं च टिलोपापेक्षया णिलोपस्य बहिरंगत्वात्तत्प्रयुक्तस्थानिवद्भावोपि टिलोपप्रयुक्तात्तस्माद्बहिरंग इत्युचितम् ॥ ततश्च णिलोपप्रयुक्तस्थानिवद्भावोपपत्तिस्य वान्तगतभत्वातिदेशस्य स्वापेक्षया बहिरंगासिद्धस्य कथमन्तरंगभूतष्टिलोपस्थानिवद्भावो निवर्तकस्यादत् आह ॥ प्रकल्प्ये-

१ बाधकत्वं चेति ॥ अत्र वान्ते अजादिप्रत्ययाव्यवहितपूर्वस्वरूपोद्देश्यताबच्छेदकानाक्रान्तत्वसम्पादनमेव बाधकत्वमिति बोध्यम् ।

२. नन्विति ॥ अस्य ग्रन्थस्य भत्वं सुलभमिति प्रतीकमुपादाय प्रवृत्तिरचिता । यद्वा भत्रैव समावेश इत्यनन्तरं “ एवं च व्यर्थं एवायं पदत्वानिवृत्तिसम्पादनप्रयासः ” इति पूरयित्वा लेखनमुचितम् ।

त्यादि ॥ अत एव वेतस्वानित्यादौ अनेन निषेधेन स्थानिवत्त्वाप्रवृत्त्या प्रसक्तस्य रुत्वाद्यात्मकस्य पदान्तविधेर्निवर्तनाय सप्तमीसमास आश्रितः प्रकृतसूत्रे भाष्ये ॥ यदि च पदान्तविधिप्रयोजके पदत्वे स्थानिवद्भावेन प्रतिबन्धस्यात्तदा षष्ठीसमासेऽप्युपपत्तौ सप्तमीसमासपर्यन्तानुधावनपरिक्लेशो भाष्यकाराणां विफल एव स्यात् ॥ एतेनाचःपरस्मिन्नित्यस्य भावाभावोभयातिदेशपरतया तन्निषेधस्यापि तथाविधत्वौचित्यात्पदान्तविधौ कर्तव्ये तत्रापकस्तत्प्रतिबन्धकश्च स्थानिवद्भावो न भवतीत्यर्थे पदान्तविधिप्रयोजकपदत्वनिवर्तकटिलोपस्थानिवद्भाव इव पदत्वनिवर्तकभत्वसंपादकणिलोपस्थानिवद्भावोपि पदान्तविधेः प्रतिबन्धक एवेति वृक्षवादौ निषेधशास्त्रेणैव भत्वनिवृत्तिसंभवात् व्यर्थ एवायं प्रयास इत्यपास्तम् ॥ गोचेत्यादौ साक्षात्पदान्तविधेः प्रापकस्य मरुतो यन्त्वित्यादौ साक्षात् तत्प्रतिबन्धकस्य च निवर्तनेन कृतार्थस्य स्थानिवत्त्वनिषेधस्य परंपरया तन्निवर्तकत्वे मानाभावात्, वेतस्वानित्यादौ भत्वप्रतिबन्धकस्थानिवद्भावस्यापि पदान्तविधेः प्रापकतया निषेधे भत्वेन पदत्वनिवृत्त्या रुत्वाप्रसक्तेस्तस्य सप्तमीसमासप्रयोजनत्वोपवर्णनपरभाष्यासंगत्यापत्तेश्चेत्यलम् ॥ न मूत्रवार्तिकेत्यादि ॥ त्रैपादिकेऽन्तरङ्गे बहिरंगपरिभाषाया अप्रवृत्तेः कार्यकालयथोद्देशपक्षोभयसाधारणतया विसर्जनीयसूत्रे भाष्यकारैर्व्यवस्थापनात्पटित इत्यादौ जस्त्वाद्यापत्तिरप्यत्र पक्षे दोषः ॥ पूर्वत्रासिद्धीये न स्थानिवदित्यवष्टभ्य निषेधशास्त्रे त्रैपादिकविधिप्रत्याख्यानमपि भाष्यकृतां पदचरभावयवस्थानिककार्यातिरिक्तपरम् ॥ अत एव वेतस्वानित्यत्र रुत्वं महिष्मानित्यत्र जस्त्वं च न भवति ॥ पिपठीरित्यादौ तु कौ लुप्तं न स्थानिवदिति निषेधेन रुत्वसिद्धिरिति तत्त्वम् ॥ एषो यन्निति ॥ उदाहरणप्रसिद्धिबोधनोपायतया कचिदयं दृश्यते प्रयोग इति सूचयितुं हसतीत्यस्य प्रयोगः ॥ वाक्यसंस्कारपक्षे इति ॥ इदमेषो यन्नित्यत्रापि बोध्यम् ॥ इति दिागति ॥ वरे ग्रहणादेव समुदायधर्मैरवयवानां व्यपदेशः स्थानिवत्त्वनिषेधविषये यातिरित्यादिसिध्यर्थमाश्रयितव्य इति केचित् ॥ बाधादिति ॥ वास्रूपविधिश्चास्त्रियामित्युक्तेः स्यधिकारोक्तप्रत्ययातिरिक्तपरः ॥ इदं तु बोध्यम् ॥ यातिरित्यादौ यलोपे स्थानिवत्त्वनिषेधार्भाद्गर्णमात्राश्रयत्वेनान्तरंगे यलोपे विशिष्टप्रत्ययाश्रयस्य लोपस्य बहिरंगासिद्धत्वं नेत्याहुः ॥ फन्नाभावादिति ॥ ननु मुहुक्त इत्यादौ परसवर्णप्रवृत्तिः फलं, किं च स्थानिवत्सूत्रेणाशालीयधर्मस्यानतिदेशे प्रकृतिप्रत्ययसंघातादेशेषु वसूनसादिषु कार्यकालपक्षे सुबन्त-

त्वातिदेशनिबन्धनं पदत्वमनुपपन्नं स्यात् ॥ नहि यस्माद्विहितस्तदादितदन्तत्वरूपं सुबन्तत्वं शास्त्रीयो धर्मः । किं चैवं प्रत्ययलक्षणसूत्रस्य प्रत्ययमात्रवृत्तिधर्मनिमित्त-
ककार्यमात्रविषयकतया नियामकत्वमिति भाष्यकारीयसिद्धान्तासंगतिः ॥ स्थानि-
वत्त्वेनाशास्त्रीयधर्मानुपपादने स्वःकाम्यतीत्यादावन्तरंगत्वादव्ययादाप्सुप इति
लुगुत्तरं स्थानिवत्त्वेन सुबन्तत्वस्य दुर्वचतया सुप इत्यधिकृत्य विधीयमानस्य
काम्यचः प्रवृत्त्ययोगे विध्यर्थमावश्यकस्य प्रत्ययलक्षणसूत्रस्य नियामकत्वायोगात् ॥
न चैकदेशविकृतन्यायेन स्वरित्यादेस्सुबन्तत्वं सुवचमिति वाच्यम् ॥ विकृतावयव-
घटितधर्मस्य छिन्नपुच्छे शनिपुच्छवत्त्वस्येव तेन न्यायेनातिदेष्टुमशक्यत्वात् ॥ यदि तु
दर्भाणां स्थाने शरैः प्रस्तरितव्यमित्यादिव्यवहारसिद्धस्य तत्स्थानापन्नस्तद्धर्म
लभत इति लोकन्यायस्य स्वं रूपमित्येतच्छास्त्रारंभबलेन तद्विषये शास्त्रे प्रवृत्त्य-
भावेपि तदविषये लौकिकेन तेन न्यायेनाशास्त्रीयधर्मस्याप्यतिदेश इत्युच्यते, तर्हि
प्रकृतेपि समम् ॥ न चात्र शास्त्रे तेन न्यायेनाशास्त्रीयधर्मातिदेशे प्रकृतसूत्रस्थब्राह्मण-
कण्डूतिरित्येवमात्मकभाष्यकारीयप्रयोगविरोधस्तत्र हि कण्डूयतेः क्तिञ्च्यल्लोपयलोप-
योरल्लोपस्य स्थानिवत्त्वादुवडि क्तिञ्जिमित्तके वकारस्योठि सवर्णदीर्घे रूपसिद्धिः ॥
अनेन न्यायेन स्थानिभूतादचः पूर्वत्वस्य अशास्त्रीयधर्मस्यातिदेशे स्थानिवद्भावेन
अकारव्यवधानाद्दूढोऽप्रसक्त्या तदसंगतिरिति वाच्यम् ॥ तेन न्यायेन स्थानिन्युकारे
वर्तमानस्य स्थानिभूतादकारात्पूर्वत्वस्य तदादेशस्योवडो विशिष्टस्यातिदेशतो लाभेऽपि
वकारमात्रस्य दुर्लभतया स्थानिवद्भावेनोठ्यल्लोपस्य प्रतिबन्धकत्वायोगात् प्रयोगस्य
निर्वाधत्वेन भाष्यविरोधाभावात् ॥ किंचैतादृशभाष्यस्वारस्यादिह तन्न्यायस्याप्रवृत्ता-
वपि प्रागुपदर्शितप्रमाणबलादत्र शास्त्रे तत्प्रवृत्तिरौत्सर्गिकीति युक्तमेव मूलोक्तमत
आह ॥ तद्धटितसन्निवेशेत्यादि ॥ स्थानिभूताज्घटितो यस्सन्निवेशो वर्णानुपूर्वी
तदपेक्षस्येत्यर्थः ॥ अयं भावः ॥ ततः पूर्वत्वं च तदधिकरणक्षणप्रागभावाधिकरण-
क्षणवृत्तित्वम् ॥ तच्च परवर्णोच्चारणसमनियतत्वात्तदभावे दुर्लभम् । विशिष्टानुपूर्वी तु
नातिदेशतो लभ्या, स्थानिधर्मत्वाभावात् ॥ अतः स्थानिभूतादचः पूर्वत्वं नाति-
देशसाध्यमिति ॥ ननु अतिदेशोऽयमाहार्यारोपः । स च बाधितस्यापि भवति ॥
यथा हृदो वह्निमानिति ॥ कार्यप्रवृत्तिनियामकत्वं च तस्य शास्त्रे वचनारंभादवसीयते ।
तथा च परवर्णाभावेऽपि तद्धटितानुपूर्वीप्रयुक्तस्य तदधिकपूर्वत्वस्यातिदेशे बाधका-
भावः ॥ अन्यथा तद्धटितोभयसन्निवेशापेक्षं तदादित्वं रामाभ्यामित्यादौ प्रकृते-

रंगत्वे व्यपदेशिवद्भावेन केवले तस्मिन् कथमतिदिष्टं स्यात् ॥ किंचातिदेशविषये पूर्वत्वादिकं वास्तविकवर्णान्तरसत्तानपेक्षमेवार्थसमाजप्रस्तया विशिष्टानुपूर्वीबुद्ध्या लभ्यते, यथा यातिरित्यादावल्लोपस्य स्थानिवद्भावादच्चे ततः पूर्वत्वमातो लोपप्रयोजकमाकारे, ततो नायं दोष इत्यत आह ॥ भोभगो इत्यादि ॥ ननु भोभगो इति सूत्रस्थं भाष्यं न सिद्धान्तिसम्मतमिति मूलकृन्मतमतस्तदवलंबेन तन्मते दूषणापादनं न समंजसमत आह ॥ विशेषणतयेति ॥ स्थानिभूताजवधिकपूर्वत्वे विशेषणत्वेनाच्चवमुपनिबद्धमिति भावः ॥ यदि तु स्थान्यवधिकपूर्वत्वेन दृष्टस्येत्येवात्र विवक्षितोऽर्थः स्थानी च अर्थादत्राजेव संपद्यत इति स्थानिभूतादचः पूर्वत्वेन दृष्टस्येत्युल्लेख इत्यतो नात्र विशेषणत्वेनालाश्रयणमित्युच्यते, तदा नेदं दूषणमित्यरुचेराह ॥ भाष्ये पूर्वत्रासिद्धे इत्यादि ॥ पूर्वत्रासिद्धे न स्थानिवदित्यस्याश्रयणेनेत्यर्थः ॥ स्वरभिन्नानामिति ॥ यद्यपि भाष्ये वरेयलोपस्वरवर्जं द्विर्वचनादीनि न कर्तव्यानीत्येवोक्तम्, तथापि तत्र दीर्घोप्युपलक्षणीयः ॥ अन्यथा शंशम्यतिप्रभृतिभ्यो यडन्तेभ्यो णिच्चिणोरशंशामीत्यादौ चिण्णमुलोरिति दीर्घविकल्पे स्थानिवत्त्वनिषेधानुपपत्तेः ॥ न च णिज्यवेतानां यङ्लोपे चोपसंख्यानमिति चिण्णमुलोरिति सूत्रस्थवार्तिकेन निर्वाह इति वाच्यम् ॥ अपूर्ववचनारंभेण सिद्धवचनप्रत्याख्यानस्यानौचित्यात् ॥ कमेर्णिङितिसूत्रे तत्सूत्रे च दीर्घविधौ स्थानिवत्त्वनिषेधमवष्टभ्य भाष्ये तादृशवार्तिकप्रत्याख्यानदर्शनाच्च ॥ तस्मादिह न पदान्तवरेयलोपस्वरदीर्घविधिष्विति सूत्रन्यासे भगवदाशय इत्याहुः ॥

केचित्तु ष्यन्ताण्यौ णिज्यवधाने ष्याकृतिनिर्देशेन दीर्घविधौ निर्वाहः ॥ यडन्तप्रकृतिकण्यन्ताण्यौ णमुलि स्थानिवत्त्वेन व्यवधानाद्दीर्घप्रवृत्तावपि यङ्लुगन्तप्रकृतिकण्यन्तात्तयोर्दीर्घो भवत्येवेति न वार्तिकस्योपयोगो नापि स्थानिवत्त्वनिषेधे दीर्घग्रहणस्य यडन्ताद्यङ्लुगन्ताद्वा णिचि चिण्णमुलोर्नास्ति कश्चित् स्वरादिकृतो विशेष इति तदाशयाद्यथाश्रुतमेव भाष्यं रमणीयम्, न तु स्थानिवत्त्वनिषेधस्य दीर्घोपलक्षकत्वमिति वदन्ति ॥

१. यदन्ताति ॥ परे तु ष्याकृतिनिर्देशस्य हेतुभाष्यन्तप्रकरणे शेखरे वृषितत्वेन न तेन निर्वाहः । आशंभायां यङ्लुगन्तास्तिद्धिरिति तु न युक्तम् । यङ्लुकः छान्दसत्वात् । लोके कश्चित्तस्याङ्गीकारोऽपि बेभिदि चेच्छिबीस्युवाहरणद्वयविषय एवेति

प्रतिप्रसवनेनेति ॥ बाधकविषयेसामान्यशास्त्रबोधितकार्यप्रवृत्त्यभ्यनुज्ञा-
प्रतिप्रसवः ॥ परसवर्णाभावस्यैवेति ॥ सूत्रमते स्थानिवत्त्वनिषेधेन शिण्डी-
त्यादौ परसवर्णात्मकणत्वप्रवृत्तौ प्रत्याख्याने तदभावे चारंभप्रत्याख्यानयोः फल-
भेदात्प्रत्याख्यानमयुक्तमेव स्यादतस्सूत्रे सवर्णशब्देन गत्वातिरिक्तस्यैव ग्रहणेन सूत्र-
कृन्मतेप्यत्र स्थानिवत्त्वेन परसवर्णाप्रवृत्तिरेवोचितेत्याशयः ॥ ननु प्रत्याख्यानपर-
भाष्यप्रामाण्यात् प्रतिप्रसववार्तिके प्रतिपदोक्तपरिभाषया रषाभ्यामिति गत्वस्यैव
ग्रहणमिति किं न स्यादत आह ॥ गत्वग्रहणे चेति ॥ उपपादयिष्यत इति ॥
अष्टाभ्य औशितिसूत्रे प्रियाष्ट् न इतिप्रतीकमुपादाय मूलकृतैव वार्तिके प्रतिपदोक्त-
परिभाषाया अप्रवृत्तेरुपपादयिष्यमाणत्वात्तद्विरोधेन प्रकृते स्थानिवत्त्वनिषेधोपपादन-
मयुक्तमित्यशयः ॥ वस्तुतोऽत्र सत्यपि स्थानिवत्त्वनिषेधे परसवर्णो दुर्लभ
इत्याशयेनाह ॥ किंचेति ॥ भाष्यसंमताष्टाध्यायीपाठ इति ॥ भाष्ये
उदस्थास्तम्भोरिति सूत्रव्याख्यानोत्तरमभ्यासे चर्चेतिसूत्रस्य व्याख्यानादत्र पाठे
भाष्यसंमतिरनुमीयते ॥ यद्यपि तयोरेव सूत्रयोर्द्वयोर्व्यत्यासे भाष्यमुपपद्यते, तथा-
प्यनुवृत्त्यनुरोधत्सूत्रगणस्य व्यत्यास इति बोध्यम् ॥ यत्परत्वाभावादिति ॥
षकारपरत्वादिति भावः ।

केचित्तु प्रतिप्रसववार्तिके संयोगादिलोपलत्वयोस्साहचर्यादच्त्वानुपहि-
तवर्णस्थानिकस्यैव गत्वस्य ग्रहणमनुस्वारस्थानिकः परसवर्णस्तु न
तथाभूत इति प्रत्याख्यानेपि स्थानिवत्त्वनिषेधः ॥ किं च अभ्यासे
चर्चेत्यस्योदस्थादितिसूत्रोत्तरं व्याख्यानमात्रेणानादिवैदिकसंप्रदायसिद्धस्याष्टाध्या-
यीपाठस्यान्यथात्वकल्पनमनुचितम् ॥ सिंहावलोकनन्यायेनापि भाष्यसामं-
जस्यात् ॥ इत्थं च श्ललां जशित्यस्यासिद्धत्वमपि दुर्वचम् ॥ न च यथा-
श्रुताष्टाध्यायीपाठे उदस्कन्दे रोगे उपसंख्यानमित्युदस्थास्तम्भोरितिसूत्रस्थवार्तिक-
निष्पन्ने उत्कंदशब्दे सकारस्थानिकस्य पूर्वसवर्णधकारस्य त्रैपादिकासिद्धत्वेन
चत्वनुपपत्तिरिति वाच्यम् ॥ न मुन इत्यत्र नेति योगं विभज्य क्वचिदसिद्धत्वा-

हुशुवोरितिसूत्रभाष्यस्वरस इति यद्भ्रूलुगन्तशेखरे स्पष्टम् । एवं च वज्र्यंकोटौ दीर्घग्रह-
णमुपलक्षणीयमित्याहुः ।

भावोपपादनेनादोषात् ॥ अन्यत्र लोपाभावे थकारश्रवणमभीष्टमेवेति दीक्षिताशय-
मुत्प्रेक्षमाणा उपाध्यायोक्तं नातीवादिर्यन्ते ॥

विषय एव नेति ॥ पूर्वोदाहरणं कौ लुप्तं न स्थानिवदित्य-
स्यासार्वत्रिकत्वमभ्युपगम्योपन्यस्तम् ॥ इह तु किनिमित्तकत्वाभावादल्लोपस्य
तदप्रवृत्तिरेवेति विशेषान्नैतदुदाहरणोपन्यासवैफल्यमित्याशयः ॥ पञ्चमीसमा-
सपक्षमनंगीकुर्वतामपि प्रयोजनमस्तीत्याह ॥ हरिन्नभतीति ॥ इदन्तु
चिन्त्यम् ॥ न पदान्तसूत्रघटकद्विर्वचनादिग्रहणप्रत्याख्यानसाधकत्वेन स्वीकृतस्य
पूर्वत्रासिद्धीये न स्थानिवदित्यस्य वेतस्वान् महिष्मानित्यादौ रुत्वाद्यभावाय पदचर-
मावयवविधायकातिरिक्तपरताया आवश्यकत्वस्योद्योतादौ स्पष्टत्वादिह स्थानि-
वत्त्वेनानुनासिकाभावस्यैव न्याय्यत्वात् ॥ तस्मान्निरुक्तहरिच्छब्दस्य लकार-
योगे हरिल्लुनातीत्यादौ तोर्लीति परसवर्णः पञ्चमीसमासाभावपक्षे सवर्णविधौ
स्थानिवद्भावनिषेधस्य प्रयोजनम् ॥ नहि तोर्लीत्यस्य पूर्वत्रासिद्धीये न स्थानिवदित्येत-
न्निषेधाप्रवृत्तिविषयभूतपदचरमावयवविधायकत्वं वक्तुं शक्यम् ॥ पदान्तत्वप्रयुक्तपद-
चरमावयवविधायकस्यैव तथाविधनिषेधाप्रवृत्तिविषयत्वात् ॥ न च प्रत्याख्यानपक्षे
प्रतिप्रसववार्तिकेन लत्वे स्थानिवद्भावाभ्यनुज्ञानात्तदप्रवृत्त्या सूत्रमतेपि तत्र तदभाव
एवोचितः, अन्यथा ह्यारंभप्रत्याख्यानयोः समफलकता न सिद्धेदिति वाच्यम् ॥
तद्वार्तिकघटकगत्वांशे भाष्यप्रामाण्यात् प्रतिपदोक्तपरिभाषाया अप्रवृत्तावप्यन्यत्र
तदप्रवृत्तौ मानाभावेन लत्वस्य प्रतिपदोक्तस्य ग्रहणे परसवर्णनिष्पन्नलकारस्य
लाक्षणिकतया निषेधाप्रवृत्तेर्बाधकाभावादित्याहुः ॥ सहस्य सादेश इति ॥ सहस्य
सस्संज्ञायामित्यत्र सहस्य स इति योगविभागानभ्युपगमे छान्दसत्वमेवात्र शरणम् ॥
धिचेति सूत्रे भाष्ये इति ॥ तत्र हि धिसकारे सिचो लोपश्चकाद्धीति प्रयोजन-

१. नातीवादिर्यन्ते इति ॥ वस्तुतः सिंहावलोकनन्यायेन परित्यक्तसूत्रव्या-
ख्यानस्य काप्यदृष्टचरत्वेन सूत्रपाठन्यत्यास एव भाष्यतात्पर्यकल्पनमुचितम् । तत्र तत्र
पाणिनीयन्यासस्यादृष्टमात्रफलकतायाः सर्वसम्मतत्वेन प्रकृतेऽप्यनादिवैदिकसग्रदाय-
सिद्धपाठस्याप्यदृष्टमात्रफलकत्वमेव युक्तम् । लक्ष्यनिर्वाहस्तु भाष्योन्नीतपाठादेव । अत
एवोत्कन्दसिद्धिः । योगविभागेन तत्साधनं त्वयुक्तम् । भाष्यानुक्तयोगविधायगानाम-
प्रामाणिकत्वस्यान्यत्र प्रतिपादनात् । एवं चाप्रसिद्धसाहचर्यानुसरणप्रयासो विफल
एव । अत उपाध्यायोक्तमेवादरणीयमिति सुधियो विभावयन्तु ॥

मित्युक्तमित्याशयः ॥ असाध्वेवेति ॥ षघ हिंसायामित्यस्य स्वादौ पठितस्य धातू-
नामनेकार्थत्वेन स्त्रीसाहित्यविशिष्टभोजनवृत्तित्वमाश्रित्य क्तिन् प्रत्यये सग्विरिति
भाष्योक्तपक्षान्तररीत्या सत्यभिधाने लोकेपि साध्वेति बोध्यम् ॥

अक्षरस्वारस्यविरोधेनेति ॥ अयं भावः ॥ लोके गर्गाश्रितं दण्ड्यन्ता-
मित्यादौ दण्डनादिक्रियाकर्मत्वं समुदाये पर्याप्नोति, ब्राह्मणा भोज्यन्तामित्यादौ
भोजनादिक्रियाकर्मत्वं तु प्रत्येकमेवेत्युभयथा वाक्यार्थबोधीयोद्देश्यतापरिसमाप्ति-
र्द्दश्यते ॥ शास्त्रे च सह सुपेत्यादौ समुदाये वाक्यार्थबोधीयोद्देश्यतापरिसमाप्तये
सहग्रहणादिरूपप्रयत्नाचरणात् ब्राह्मणभोजनन्यायेन प्रत्येकपर्याप्तिरौत्सर्गिकीति
संभवन्नपि प्रत्येकसंयोगसंज्ञापक्षो नाभ्युपगन्तुं शक्यः ॥ संज्ञानिमित्तत्वेन गृही-
तस्यानन्तर्यस्य विशेषणत्वे संभवत्युपलक्षणताया अनौचित्यात् ॥ आनन्तर्यं हि
प्रकृते मध्यगतविजातीयवर्णनिष्ठपूर्वत्वपरत्वोभयनिरूपकतानवच्छेदकीभूतो व्यासज्य-
वृत्तिधर्मः ॥ ततश्च समुदायसंयोगसंज्ञापक्ष एव स्थित इति ॥ महासंज्ञाकरणेन
संयुज्यन्ते वर्णा यत्नेति व्युत्पत्त्या समुदायप्रतीतेस्समुदितस्यैव संयोगसंज्ञा न तु
प्रत्येकमिति कैयटः ॥ भाष्ये ध्वनिततयेति ॥ तत्र हि वृद्ध्यादिसंज्ञानां प्रत्येक-
मित्यनुक्तावपि ब्राह्मणभोजनन्यायेन यथा प्रत्येकं प्रवृत्तिस्तथा विनापि सहग्रहणं
गर्गदण्डनन्यायात्समुदाये संयोगसंज्ञा प्रवर्तत इति संयोगसंज्ञायां सहवचनमिति वार्तिकं
प्रत्याख्यातमिति भावः ॥ लक्ष्याभावादिति ॥ संयोगान्तस्य सतः पदान्तस्ये-
त्येवमात्मकव्याख्यानैकसाध्यस्य प्रयोगस्यादर्शनादित्यर्थः ॥ ननु कशब्दादाचार-
क्विबन्तात्कर्तृक्पि निष्पन्नस्य क् इत्येतस्य हलन्तपदान्तरसमवहितस्य वाक्ये लोप-
प्रवृत्तिरेतद्व्याख्यानप्रयोजनं स्यात्तत्राह ॥ अत एवेति ॥ लोपश्चेति द्विशकारको
निर्देश इत्यलोन्त्यात्सूत्रे भाष्योक्तेरिदं व्याख्यानमयुक्तम् ॥ सत्यभिधाने लोपस्या-
प्रवृत्तिरेव निरुक्तोदाहरणे ॥ पारायणप्रयुक्तधर्मसंपादकमेवान्तग्रहणमिति नि-
ष्कर्षः ॥ मद्रयात्मकमिति ॥ शित्त्वं हि सर्वादेशत्वसंपत्तये, तदनेकाल्त्वेनैव
सिद्धयति ॥ उच्चारणार्थकवर्णस्येत्संज्ञालोपयोश्चानपेक्षणाह्लाघवमित्याशयः ॥ सं-
योगान्तलोप इति ॥ शास्त्रे वधीमित्यादौ तदुदाहरणे चेत्यर्थः ॥ अत्र यद्वक्तव्यं
तदतोमित्यत्र वक्ष्यते ॥ व्यावर्त्यत इति ॥ तत्र यदि नाजानन्तर्यपरिभाषया बहि-
रङ्गासिद्धत्वं निषिध्येत तदा यणादेशस्य दुर्वारत्वात् स एव निर्देशोऽस्याः परिभाषा-

या अनित्यत्वं ज्ञापयतीति भावः ॥ ननु जातवहिरङ्गस्यासिद्धत्वोपपादकवहिरङ्गपरिभाषाविषयणी नाजानन्तर्यपरिभाषा केण इत्यत्र तु समकालप्राप्तान्तरङ्गस्य बहिरङ्गापेक्षया प्रथमप्रवृत्तिप्रयोजकप्रावलयबोधकेन परिभाषान्तरेण यणादेशनिवृत्तिरिति कथमयं निर्देशस्तदनित्यत्वे प्रमाणं स्यात्तत्राह ॥ परिभाषान्तरं नास्त्येवेति ॥ अन्तरङ्गे कर्तव्यं जातं समकालप्राप्तं च बहिरङ्गमसिद्धमित्यर्थेन बहिरङ्गपरिभाषयैव तदर्थः क्रोडीक्रियते ॥ अत एवान्तादिवत्सूत्रे भाष्ये बहिरङ्गपरिभाषामाश्रित्य परिभाषान्तरमन्तरङ्गं बहिरङ्गात्बलीय इत्येतत्प्रत्याख्यातमिति भावः ॥ शास्त्रनिर्देशानुपपत्त्यपेक्षया शास्त्रस्यैवानुपपत्तिरधिकं प्रमाणं, निर्देशस्य सौत्रत्वेनाप्युपपत्तेः अत आह ॥ वस्तुत इति ॥ परिभाषायामुत्तरकालप्रवृत्तिकेऽन्तरङ्गे इत्यप्यनित्यत्वबललब्धमेवेति तात्पर्यम् ॥ परिभाषैवेयमन्तरङ्गपरिभाषानित्यत्वेन सिद्धा नातिरिक्तेत्यन्यत्र विस्तरः ॥ न च भाष्यसम्मत इति ॥ ननु कर्तृा हर्त्या इत्यादौ प्रथमं पूर्वयणादेशप्रवृत्तेरन्तरङ्गत्वोपपादनेनाचः परस्मिन्निति सूत्रे भाष्ये स्वीकृत एवायमर्थ इति कुतो न भाष्यसम्मत इति चेन्न ॥ पूर्वोपस्थितनिमित्तकमन्तरङ्गं परोपस्थितनिमित्तकं बहिरङ्गमित्याशयकतयैवैतादृशभाष्यसामञ्जस्ये निरुक्तार्थकल्पनाया निर्मूलत्वात् ॥ अस्ति हि कर्तृेत्यादौ प्रयोगक्रमाधीनपूर्वोपस्थितनिमित्तकत्वं पूर्वयणादेशस्य ॥ अत एव स्रजिष्ठ इत्यादौ टिलोपवारणाय प्रकृत्यैकाजित्यस्य प्रत्याख्याने विन्मतोर्लुक्प्रित्वजातिलोपापवादत्वमित्युपाय उपपादितः ॥ पूर्वस्थानिकस्यान्तरङ्गत्वे तु तदभंगतिरेव ॥ किं च पूर्वं पूर्वमन्तरङ्गं परंपरं बहिरङ्गमिति लोकन्यायसिद्धम् ॥ तदुक्तं भाष्ये, मनुष्योऽयं प्रातरुत्थाय प्रथमं शरीरकार्याणि करोति ततस्सुहृदां ततस्संबन्धिनामिति ॥ ततश्च युगपत्प्राप्तौ प्रथमप्रवृत्तिनियामकत्वमेवैतादृशान्तरङ्गत्वस्य, न तु जातवहिरङ्गस्यासिद्धत्वसंपादकत्वमित्याद्यन्यत्र प्रपञ्चितमिति भावः ॥ ननु अस्तु वा त्वदुक्तरीत्या संयोगान्तलोपस्यान्तरङ्गत्वं बहिर्भूतमुव्निमित्तकत्वेन बहिरङ्गत्वमप्यस्तीति विनिगमनाविरहेण नेह परिभाषा व्यवस्थापिका स्यादित्याशयेनाह ॥ किंचेति ॥ कौ स्थानिवत्त्वनिषेधादिति ॥ किनिमित्तके कार्ये कर्तव्यं कार्यान्तरं प्रत्यपि स्थानिवत्त्वनिषेध

१. क्वौ स्थानिवत्त्वनिषेधादिति ॥ काव्ये क्वौ स्थानिवत्त्वनिषेधादिति क्वचिदुस्तके दृश्यते, तत्पाठानुरोधेनेदं प्रतीकम् । अयं तु पाठ इदानीन्तनपुस्तकेषु न दृश्यते, परन्तु काव्ये यलोपे स्थानिवत्त्वनिषेधादित्येव पाठस्सदृश्यते ।

इत्याशयः ॥ यलोपे स्थानिवत्त्वनिषेधाच्चेत्यपि बोध्यम् ॥ कृते वान्तत्त्वमिति ॥ ऊडादेशो वलोपविषय एव लोपोव्योर्वलीत्यस्यापवादो न तु यलोपविषयेपीति भावः ॥ इति शेष इति ॥ संयोगान्तलोपाप्रवृत्तिप्रतिपादनमात्रे तात्पर्यमत्र मूलव्याख्याकारयोः, न तु परिनिष्ठितरूपापादने, मोनो धातोरित्यस्य प्रवृत्त्या नान्तमेव हि परिनिष्ठितं स्यादिति बोध्यम् ॥ संयोगान्तलोपो झलो लोप इति ॥ प्रत्याख्यानस्योभयलोपविषयकत्वे हि झलन्तस्य संयोगस्य लोप इत्येव ब्रूयादिति तात्पर्यम् ॥ व्याख्यानेनेति ॥ यत्र यणादेशस्य बहिरङ्गत्वाभावस्तथाभूतोदाहरणानामभिधाने तृतीयवार्तिकस्योक्तव्याख्यानेन प्रवृत्त्ययोगात्पक्षयोः फलभेदेन प्रत्याख्यानमसंबद्धं स्यात् ॥ तत ईदृशानामभिधानमित्याशयः ॥ सभ्रवमात्रेणेति ॥ एवं च लोपविकल्पोपपादनं स्वरूपगणनावसरे निष्फलमित्याशयः ॥

एकवाक्यतयैवेत्यादि ॥ पूलयोरित्येकशेषनिर्देशात्साहित्यावच्छेदेनैव पदान्तरान्वयस्य न्याय्यतया पूलकद्वयपर्याप्तसाहित्यरूपैकधर्माविच्छिन्नोद्देश्यताकत्वेन बोधाद्विनापि प्रकरणमेकस्यैव कटस्य यथा विधेयत्वेन प्रतीतिस्तथा पूर्वपरयोरित्यत्रापि द्वन्द्वनिर्देशस्वारस्यात् पूर्वपरोभयपर्याप्तैकधर्मेण साहित्येन विधेयभूतगुणादिसंबन्धस्यावश्यकत्वादेकस्यैव विनाप्येकग्रहणं विधेयत्वेन संप्रत्ययो भविष्यत्यतो नास्ति पूर्वपरयोः पृथग्विधेयप्रसङ्ग इति तदर्थः ॥ तदुक्तं भाष्ये ॥ एकवाक्यभावात् द्वयोरैकस्याभिनिवृत्तिर्भवतीति ॥ तत्रैकवाक्यभावादित्यस्यैकधर्माविच्छिन्नोद्देश्यताकत्वादित्यर्थः ॥ तन्मूलकत्वादेकवाक्यतायाः कार्यत्वेन कारणस्य व्यपदेश, आयुर्धृतं इन्द्रियं दधीतिवत् ॥ यद्वा एकवाक्यं भावयत्युत्पादयतीति कर्मण्यण् ॥ सहविवक्षायामेव द्वन्द्वैकशेषयोस्साधुत्वं, सहविवक्षा चानेकस्यैकस्मिन्धर्मिणि साहित्येन योन्वयस्तद्विषयिणी प्रयोक्तुरिच्छा, साहित्यं पुनरेकमनेकपर्याप्तम् ॥ एवं चोद्देश्यतावच्छेदकभेदप्रयुक्तस्य वाक्यभेदस्य दुर्वचतया कथं विधेयभेदस्स्यात् ॥ यत्र तद्देश्यतावच्छेदकभेदो रदाभ्यां निष्ठातो न इत्यादौ भवत्येव तत्र विधेयभेदप्रापको वाक्यभेदः ॥ न चैवं ज्वरत्वरेत्यत्रापि उद्देश्यभेदप्रयुक्तेन वाक्यभेदेन द्वावूठौ स्यातामिति वाच्यम् ॥ द्वयोरप्यूठोस्सवर्णादीर्घेणाभीष्टरूपसिद्धेः ॥ ननु सहविवक्षाविषयेऽपि साहित्यावच्छेदेन साहित्यावच्छिन्नानेकविधेयसंबन्धाद्विधेयनानात्वं दृश्यते ॥ सुदृत्तिथोस्तुह्योस्तातडाशिष्य-

न्यतरस्यामित्यादौ लोकेष्यनयोस्मुवर्णपिण्डयोः कर्णकुण्डलाभरणं कुर्वित्यादौ वि-
धेयनानात्वमानुभविकम् । तस्मान्न केवलं सहविवक्षैव विधेयभेदनिवर्तनोपायः
किन्तु प्रकरणादिकं तात्पर्यग्राहकमपीति प्रकृते तात्पर्यग्रहजनकत्वेनैकग्रहणस्याव-
श्यकतया कथमुत्तरीत्या भाष्यकृतस्तत्प्रत्याख्यानमिति चेत्तर्हि एकवाक्यभावादित्य-
स्य भाष्ये एकविधेयबोधकवाक्यत्वादित्यप्यर्थ इत्याशयेनाह ॥ एकत्वसंख्या-
विवक्षणाच्चेति ॥ अत एव पशुनायजेतेत्यत्र प्रमाणान्तरसिद्धे यागे करणत्वेन
विधीयमानस्य पशोरेकत्वविवक्षणान्नानेकपशुकरणकयागादपूर्वोत्पत्तिरिति जैमिनी-
याः ॥ सूत्रे लिङ्गवचनमतन्त्रमिति त्वनुवादविषय एवेति निष्कर्षः ॥ तुद्योस्तातडि-
त्यादावादेशानां स्थानिसदेशत्वनियमादेकस्योभयदेशवृत्तित्वविरोधेन सुट्तिथोरित्या-
दावेकस्यानेकावयवत्वविरोधेन च तद्विवक्षाया असम्भवः ॥ अस्जो रोपधयोरित्यत्र तु
मित्त्वसामर्थ्येन स्थानिसदेशत्वबाधादेकत्वविवक्षायां न क्षतिः । पूर्वपरयोरित्यत्राप्येक
एव द्वयोस्स्थानिनोरुच्चारणावकाश इति विरोधाभावेनैकत्वविवक्षयैव निर्वाहान्मास्त्वेक-
ग्रहणमिति प्रत्याख्यातुराशयः ॥ व्याकरणशास्त्रस्येत्यादि ॥ लोके संस्कार-
बोधकानि शब्दान्युभयथा दृश्यन्ते, सकृत्प्रवर्तकानि पुनःपुनः प्रवर्तकानि च ॥ तत्र
वसन्ते ब्राह्मणोऽग्नीनादधीत गर्भाष्टमेषु ब्राह्मणमुपनयीतेत्यादीनि सकृत्प्रवर्त्य पुनर्न
प्रवर्तयन्ति ॥ वसन्ते ज्योतिषा यजेत, सन्ध्यामुपासीतेत्यादीनि पुनःपुनः प्रवर्तय-
न्ति, तत्रेयं व्यवस्था । अवान्तरसंस्कारकाणां सकृत्प्रवर्तकत्वं, प्रधानसंस्कारकाणां च
पुनःपुनः प्रवर्तकत्वम् ॥ आधानसंस्कारेण ह्यग्निषु यज्ञकर्माधिकारस्साध्यते, एवमुप-
नयनसंस्कारेण वटोर्वेदाध्ययनाधिकारः, स च सकृत्कृतेनैव निष्पद्यत इति युक्तमवा-
न्तरसंस्कारकाणां सकृत्प्रवर्तकत्वम् ॥ प्रधानभूतज्योतिष्टोमादिसंस्कारेण स्वर्गकामो
यजेतेति फलवाक्यबलात्पुरुषस्य रम्भासंभोगाद्यात्मकसुखविशेषाधिगमस्साध्यस्तदवि-
च्छित्तये तदाधिक्याय च नवै कामानां तृप्तिरस्तीति पुनःपुनः प्रवृत्तिः ॥
तथा सन्ध्योपासनादिकमपि दैनंदिनदुरितक्षयार्थम्, तद्यदा नानुष्ठीयते तदा दुरित-
क्षयो न भवेदिति प्रतिदिनमनुष्ठानम् ॥ एवं प्रधानसंस्कारकाणां पुनःप्रवर्तकत्व-
मिति ॥ व्याकरणस्मृतेश्च वाच्यवृत्त्या लक्ष्यसंस्कारकत्वेनावान्तरसंस्कारक-
तया पुनःपुनराधानादिवदप्रवृत्तौ तच्छेषभूतस्य प्रयोगविधेरपि तदनुसारितया

१. एकत्वसंख्याविवक्षणाच्चेतीति ॥ विनाप्येकग्रहणमेकत्वसंख्याविवक्षणा-
च्चेति शब्दरत्नपाठाभिप्रयेण्डं प्रतीकम् । इदानीन्तनपुस्तकेष्वन्यथा दृश्यते ।

तत्तच्छास्त्रविषयस्य प्रयोगस्य यस्य कस्य चिदेकैकस्य प्रयोगविधिविषयत्वमितरे-
 षां च तथाविधानां तदभाव इत्यनिष्टप्रसक्तौ तत्तल्लक्ष्यविषयकलक्षणोपप्लवेन
 यावल्लक्ष्यसंस्कारकत्वेन तत्तच्छास्त्रविषयाणां सर्वेषामपि लक्ष्याणां प्रयोगवि-
 धिविषयत्वज्ञापकतया सार्थकमेकग्रहणमिति कथं प्रत्याख्यानमित्याशङ्काभिप्रायः ॥
 ततस्सिद्धान्तितमिति ॥ अयं भावः ॥ इह च शास्त्रतात्पर्यविषयः प्रयोग-
 विधिः प्रधानभूतो नित्यकाम्यः, तस्य च प्रत्यवायपरिहाराय फलाय च वाक्योप-
 प्लवेन पुनःपुनः प्रवृत्तिस्वाभाविकी ॥ तदनुसारी च लक्ष्यसंस्कारस्तदङ्गत्वात्,
 अतो व्यर्थमेकग्रहणमिति ॥ ननु कथमस्य नित्यकाम्यत्वमत आह ॥ प्रत्यवा-
 यश्रवणादिति ॥ न म्लेच्छित वै नापभाषित वै म्लेच्छोह वा एष यदपशब्द इति
 वाजसनेये पठ्यते, तत्र न म्लेच्छित वा इत्यस्य नापभाषित वा इति विवरणं, नापभा-
 षितव्यमिति तदर्थः ॥ इत्थं च सुरापानादिवद्वेदनिषिद्धत्वादपशब्दोच्चारणं
 प्रत्यवायोत्पादकमिति तात्पर्यम् ॥ नित्यसमत्वमिति ॥ न केवलं नित्यत्वं
 नित्यकाम्यत्वादिति भावः ॥ काम्यत्वं चेति ॥ ततश्चायं प्रयोगविधिर्न केवलं
 संध्योपासनादिवच्छुद्धनित्यो नापि कारीर्यादिवत्केवलकाम्यः, किन्तु ज्यो-
 तिष्टोमादिवन्नित्यकाम्यत्वोपहित इत्यर्थः ॥ शुद्धसंस्कारकत्वमिति ॥ गुणी-
 भूतसंस्कारकत्वमित्यर्थः ॥ ननु प्रयोगैक्येपि लक्ष्यभेदे लक्षणोपप्लवेन लक्ष्य-
 संस्कारकाणां पृथग्विधेयसमर्पकता दृश्यते, यथा भवेतामेधेयातामित्यादौ लिङ्सस-
 लोपोऽनन्त्यस्येत्यस्य लक्षणभेदेन सकारद्वयनिवर्तकता । एवं च स्वट्टेन्द्र इत्यादावपि
 पूर्वपरयोः पृथग्लक्षणोपप्लवेन गुणादिकार्यप्रवृत्तिर्दुर्वारिति चेत्सत्यम्; लक्ष्यभेदे
 लक्षणभेदः, द्वन्द्वनिर्देशबलात् प्रकृते साहित्यस्य लक्ष्यतावच्छेदकत्वात्पूर्वपरोभय-
 संघात एकं लक्ष्यम् ॥ यत्र सहविवक्षाविषये प्रतीयमानस्य साहित्यस्य लक्ष्यता-
 वच्छेदकत्वे तुह्योस्तातडस्थिदधीत्यादौ आदेशानां स्थानिसदेशत्वविरोधस्तत्र भवतु
 साहित्यस्योपलक्षणता प्रत्येकवृत्तिधर्माणां च लक्ष्यतावच्छेदकता, अन्यत्र तथा
 स्वीकारे मानाभावः ॥ ततश्च लक्ष्यभेदाभावाल्लक्षणभेदाभावस्संस्कारकशास्त्राणाम् ॥
 न ह्येकस्मिन् लक्ष्ये लक्षणभेदेन तेषामसकृत्प्रवृत्तिर्भवति, लक्ष्ये लक्षणस्येतिन्याय-
 विरोधात्, या पूर्वपरयोरपि पृथग्विधेयलाभमापादयेदतो व्यर्थमेवैकग्रहणमिति सिद्धान्त-
 न्तिनो भाष्यकारस्याशयः, तदाह ॥ नावृत्तिरिति । पूर्वपक्षसिद्धान्तयोरिति ॥
 मालेन्द्रादिप्रयोगो न स्यादित्यनेन लक्षणस्यावृत्तेरनभ्युपगमात्पूर्वपक्षिणोप्यभीष्ट एवायं

न्याय इति निष्कर्षः ॥ संप्रसारणाच्चेति मूत्रे भाष्ये इति ॥ तत्र हि शकहर्षमित्यादौ संप्रसारणाच्चेति पूर्वरूपवारणार्थमारब्धस्य संप्रसारणपूर्वत्वे समानाङ्गग्रहणमिति वार्तिकमनेन न्यायेन प्रत्याख्यातमित्याशयः ॥

अप्रवृत्तेत्यादि ॥ तिङ्तिङ् इति निघातोत्तरमप्युद्देश्यतावच्छेदकान्तत्वेन तिङन्तस्य निहतस्य परिनिष्ठितत्वं न स्यादित्यप्रवृत्तत्वम् ॥ षिधूप्रभृतीनां वैकल्पिकेटकानामिडागमाभावे सेद्धेत्यादेः परिनिष्ठितत्वं न स्यादिति नित्यत्वं च विधिविशेषणमिति द्रष्टव्यम् ॥ मर्यादाभङ्गापत्तेरिति ॥ नव रूपाणीति नियमतस्त्रित्वाधिकसंख्याविशिष्टधकारादिघटितदशमादिरूपव्यवच्छेदः खल्वभीष्टः ॥ स च पञ्चमादिरूपोपपत्तये द्वित्वानामसकृत्प्रवृत्तिमभ्युपगच्छतस्तस्य कथं न भज्येतेत्याशयः ॥ नन्वानन्त्यापत्तिप्रयुक्तः परिनिष्ठितत्वाभावः प्रकृतन्यायबीजं, प्रकृते च द्वित्वस्य वैकल्पिकतया यत्किञ्चिद्द्वित्वघटितस्य पाक्षिकस्य परिनिष्ठितत्वसंभवात्कथं न्यायप्रवृत्तिरत आह ॥ एतन्न्यायबीजमिति तु न युक्तमिति ॥ पुनर्द्विर्नेति ॥ सिचि वृद्धिरित्यनेन तु न तत्प्रवृत्तिः ढलोपस्यासिद्धत्वादिति बोध्यम् ॥ तत्राभावादिति ॥ यद्यपि पुनः पुनर्द्विप्रवृत्तौ तत्राप्यस्त्येवानन्त्यापत्तिस्तथापि फलाभावेन वृद्धेरोकारस्य प्रवृत्त्युत्तरं पुनरप्रवृत्तिरिति नास्त्यानन्त्यापत्तिरिति भावः ॥ नन्वेवमपि सुद्ध्युपास्य इत्यत्र द्वित्वोत्तरं प्राथमिकधकारस्य पूर्वत्रासिद्धीयमद्विर्वचन इतिन्यायेन जश्त्वे कृते लक्ष्यभेदात्पुनर्द्वित्वे रूपद्वयाधिक्यमपरिहार्यमिति चेत्तत्राह ॥ एतद्भाष्यप्रामाण्यादिति ॥ विकार आदेशः ॥ न लक्ष्यभेदाश्रयणमिति ॥ किंतु तल्लक्ष्यमेवेत्यर्थः ॥ तल्लक्ष्यत्वं च स्वप्रथमप्राप्तावुद्देश्यत्वेन गृहीतसमुद्रायघटकवर्णविधीयमानैतदुभयव्यतिरिक्ताघटितत्वे सति, स्वप्रथमप्राप्तिकालिकप्राप्तिश्रेयताराहित्यम् ॥ एषेतेत्यादौ सार्वधातुकलिङ्प्रत्ययावयवयोर्द्वयोस्सकारयोरैकस्य लोपे द्वितीयस्य तल्लक्ष्यत्वेन लोपो न स्यादिति विशेष्यदलम् ॥ राजपुरुष इत्यादौ समासान्तोदात्ते कृते पदान्तरेण समासे परमराजपुरुष इत्यादौ पुनस्समासान्तोदात्तत्वं तल्लक्ष्यत्वेन न स्यादिति सत्यन्तं विशेषणदलम् ॥ उदबोढामित्यादावादेशघटितस्य तल्लक्ष्यत्वेनोक्तन्यायविषयतासंपत्तये विशेषणदले विधीयमानव्यतिरिक्तत्वम् ॥ सर्वत्रैव विधीयमानातिरिक्तोद्देश्यतावच्छेदकीभूतानुपूर्वीघटकवर्णघटितत्वात्संभव इति प्रथमप्राप्तावुद्देश्य-

त्वेन गृहीतसमुदायघटकवर्णव्यतिरिक्तत्वं तत्रेत्यादि स्वयमूहम् ॥ तद्वैयर्थ्यमिति ॥ न च सूत्रकारो वार्तिकं न जानातीति कथं वैयर्थ्यमिति वाच्यम् ॥ सूत्रेष्वेव हि तत्सर्वं यद्गृत्तौ यच्च वार्तिक इत्यभियुक्तव्यवहारबलेन वार्तिकस्यापि सूत्रकारतात्पर्यविषयत्वाव-
 गत्या वैयर्थ्यस्य सुवचत्वेन ज्ञापनोपपत्तेः ॥ यत्तु इरयोरे इति सूत्रस्थं द्विवचनमेत-
 द्ध्यायज्ञापकं, तद्धि दध्न इत्यादौ क्रादिनियमादिरेचो रेभावस्येडागमे पुनश्च रेभावा-
 र्थम् ॥ न्यायानभ्युपगमे द्विवचनमन्तरैव रेभावस्य पुनःप्रवृत्तेरानन्त्यापत्तिवशात्पुन-
 रिडागमाप्रवृत्तेश्च रूपसिद्धौ तद्वैयर्थ्यं स्पष्टमेव ॥ न च विधानसामर्थ्यादेव रेभावो-
 त्तरमिडागमाप्रवृत्त्या ज्ञापितेपि चारितार्थ्याभाव इति वाच्यम् ॥ क्रादिसूत्रगृहीतेषु
 स्वैव एवेडागमाप्रवृत्त्या रेभावस्य चारितार्थ्येन सामर्थ्यायोगादतो युक्तमेव द्विवचनस्य
 ज्ञापकत्वमिति वदन्ति, तन्निराकर्तुमाह ॥ इरयोर इत्यादि ॥ उद्देश्यत्वा-
 प्राप्त्येति ॥ सतो हि कार्यिणः कार्येण भवितव्यमिति वृद्धिसूत्रस्थभाष्यबलात्सि-
 द्धस्योद्देश्यत्वं साध्यस्य च विधेयत्वमिति तु निर्विवादम् ॥ न चायं रेभाव इडागम-
 विशिष्टस्तच्छास्त्रीयवाक्यार्थबोधकाले सिद्धः ॥ ततो नास्ति तस्योद्देश्यताप्रसक्तिरतो
 वाक्यभेदादेकेन विहितस्यापरेणोद्देश्यत्वमिति बोधनाय द्विवचनमावश्यकम् ॥ यद्वा
 द्विवचनाभवे प्रथममिरेचो रेभावे तस्येडागमे पुनश्च रेभावे तस्येडागमो न भवत्यान-
 न्त्यापत्तेरानन्त्यापत्तौ हि शास्त्राणि न प्रवर्तन्ते व्यवस्थाकारिणा शास्त्रेण भवितव्य-
 मिति तत्र तत्राकरे निरूपितत्वादित्यवश्यमभ्युपेयम् । तथा च 'अन्ते रण्डाविवाहश्चेदा-
 दावेव कुतो न स' इति प्रथममिरेचो रेभाव एव न स्यात् ॥ शास्त्रं तु चक्र इत्यादौ
 चरितार्थमेव । द्विवचने तु इरेचस्तत्स्थानिकस्येडागमविशिष्टरेभावस्य च रेभावे पुनरिडा-
 गमो न भवत्यानन्त्यापत्तेरित्यभीष्टं सिद्धयतीत्यावश्यकं द्विवचनम् ॥ अथवा रेभावस्ये-
 डागमो लाक्षणिकत्वादिरेग्रहणेन ग्रहणायोगादावश्यकं द्विवचनमित्याशयः ॥ एते-
 नेत्यस्य विकारकृतलक्ष्यभेदानाश्रयणेनेत्यर्थः ॥ इत्थं च विकारान्यानुपूर्वीप्रयुक्त एव
 भेदः प्रकृतन्यायप्रवृत्तिविरोधी स चेह दुर्निरूप इत्युपसंहरति ॥ विकारान्येति ॥ इति
 दिगिति ॥ दिगर्भस्तु सिचि वृद्धिरितिसूत्रस्थभाष्यप्रामाण्यात् तत्स्थानिकविकार-
 विशिष्टस्य तल्लक्ष्यत्वेपि तस्य तदन्यस्य च स्थाने यो विकारस्तद्विशिष्टस्यापि तल्ल-
 क्ष्यत्वे मानाभावः ॥ यदि च शकह्वर्थमित्यादावनेन न्यायेन पूर्वनिष्पन्नस्योकारादेः
 पुनरन्येन पूर्वरूपं नेति संप्रसारणाच्चेति सूत्रस्थभाष्यप्रामाण्यादेवंविधस्यापि तल्ल-
 क्ष्यत्वमभ्युपेयते, तदा चिकीर्षन्तीत्यादौ शबकारेण पररूपोत्तरमन्त्यकारेण तन्न

स्यात् । तस्मात् ऊकालोजिति निर्देशादनित्यत्वेन क्वचिन्न्यायाप्रवृत्त्या सकलेष्ट-
सिद्धिरिति नव्यानां निष्कर्ष इति ॥

आष्टमिकद्वित्वमिति ॥ वर्णद्वित्वं पदद्वित्वं चेश्थर्थः ॥ अभ्यासप्रति-
षेधानर्थक्यमिति ॥ नोनावेत्यत्र सन्यङोरिति द्वित्वोत्तरं लिटि धातोरिति
द्वित्वं छन्दसि सर्वविधीनां वैकल्पिकत्वान्न भवति ॥ लोके तु तथा-
विधादाम्प्रत्यय एव मन्त्रत्वाच्च नायमाम् प्रत्ययविषयः ॥ कृष्णो नोनाव वृषभो
यदीदमिति हि मन्त्रकाण्डे पठ्यते ॥ पिपठिषतीत्यादौ पुनःपुनरेकेनैव लक्षणेन
द्वित्वप्रवृत्तिस्तूक्तन्यायेन वार्थते, ततो व्यर्थमनभ्यासग्रहणमिति प्रत्याख्यातुराशयः ॥
ननु पिपठिषतीत्यादौ पिशब्दादेस्तल्लक्ष्यत्वेऽपि उत्तरखण्डीयव्यञ्जनान्तरोपहितस्य
पिप् इत्यादेर्विकारान्यानुपूर्वीघटिततया तल्लक्ष्यत्वे मानाभावेन प्रसक्तस्य द्वित्वस्य
व्यावृत्तये आवश्यकत्वात्कथमभ्यासग्रहणस्य प्रत्याख्यानमत आह ॥ एकस्यैकाच
इत्यादि ॥ अचो द्विरुक्तत्वादिति ॥ यत्र तल्लक्ष्यस्य कार्यानुभवस्तत्र तद्धटित-
स्यापि तल्लक्ष्यत्वम्, अत एव शकहर्थमित्यादावनेन न्यायेन संप्रसारणस्थानिकस्य
पूर्वरूपस्य वर्णान्तरेण सह पूर्वरूपं नेत्युपपादितं भाष्ये, ततोत्र न किञ्चिद्वैलक्षण्यमिति
भावः ॥ सूत्रमतेऽप्यनभ्यासस्येत्यस्य न विद्यते अभ्यासो यस्येत्यर्थकस्य धातुविशे-
षणत्वाददोषः ॥

आहुरिति ॥ केचित्तु लिटि धातोरित्यत्रानभ्यासग्रहणमनावश्यकमुत्तरत्र
सन्यङोरित्यादौ च तदावश्यकमेवेत्येवं कैयटाद्युत्प्रेक्षितमेव प्रत्याख्या-

१. अभ्यासप्रतिषेधानर्थक्यमितीति ॥ अयं तु पाठः क्वचित्पुस्तके दृश्यते ।
इदानीन्तनपुस्तकेषु “ अनभ्यासप्रतिषेधोऽनर्थकः छन्दसि वा वचनादित्येव दृश्यते ॥

२. केचिच्चिति ॥ परे तु अनभ्यासग्रहणप्रत्याख्यानस्य लिटि धातोरिति सूत्र-
मालविषयकत्वकथनमनुचितम् । तस्यप्रत्याख्यानोपायस्य छन्दसि वा वचनादित्यस्य प्रक-
रणमालविषयकतया प्रत्याख्यानस्यापि प्रकरणमालविषयकताया एवौचित्यात् । छन्दसि
वा वचनादितिपरिहारस्य यद्वन्तप्रकृतिकसञ्जन्ते सोषुपिपत इत्यत्र द्वित्वाप्रवृत्तिं फलत्वे-
नाप्रदर्श्य नोनावेत्यत्र द्वित्वाप्रवृत्तेरेव प्रयोजनत्वकथनं लिटि धातोरिति सूत्रमात्रविषयकत्वे
नियामकमिति हेतुकथनमप्यसङ्गतम् । न चोदाहरणमादरणीयमिति न्यायविरोधात् ।
नोनावेत्यस्यैव तन्नोपक्रमाच्च । सन्यत इति तपरकरणमपि प्रत्याख्यानस्य सूत्रमालविष-

तृभाष्यकृत्तात्पर्यं युक्तम् ॥ अत एव छन्दसि वा वचनादिति परिहारस्य नोनावेत्यत्र यडन्तप्रकृतिकलिडन्ते लिटि धातोरित्यस्याप्रवृत्तिरेव प्रयोजनत्वेनोपदर्शिता भाष्ये, न तु सोषुप्यतेः सोषुपिषत इत्यत्र यडन्तप्रकृतिकसन्नन्ते सन्धोरित्यस्याप्रवृत्तिः ॥ प्रत्याख्यानस्य प्रकरणमात्रविषयकत्वे सोषुपिषत इति प्रयोगस्य छान्दसत्वे च इयमेव तत्प्रयोजनत्वेनोपदर्शिता स्यात् ॥ किञ्च अनभिधानब्रह्मास्त्रमाश्रित्य प्रत्याख्यानस्य प्रकरणमात्रपरत्वकल्पनापेक्षया तत्रत्योपक्रमोपसंहारस्वारस्येन तस्य सङ्कोचकल्पनैव न्याय्यत्वेन प्रतीयते ॥ अत एव सन्यत इति सूत्रस्थं तपरकरणं संगच्छते ॥ तद्धि यडन्तात्सनि पापचिषत इत्यादावभ्यासीयदीर्घाकारस्येत्त्ववारणाय कृतद्वित्वप्रकृतिकद्वित्वोपपादकप्रत्ययान्तानामनभिधाने च तदसंगतिरेव ॥ न च प्रत्यासत्त्या सन्प्रत्ययनिमित्तकद्वित्वप्रयुक्ताभ्याससंबन्धकारस्येत्त्वमित्यर्थान्नैतादृशेषु तत्प्रवृत्तिरिति वाच्यम् ॥ तथासति प्रतीषिषतीत्यादौ नहि कार्यं निमित्तत्वेनाश्रीयत इति न्यायेन द्वित्वस्य सन्प्रत्ययनिमित्तकत्वाभावादित्त्वानापत्तेः ॥ न च सन्प्रत्ययपरकस्याभ्यासस्येत्त्वमित्यर्थे प्रतीषिषतीत्यादावव्यवहितस्य तस्य संभवात् पिपठिषतीत्यादौ तदनापत्त्या सन इत्येव सन्नरूपाभ्यासस्येत्त्वमित्यर्थेन सिद्धे सन्यत इति गुरुनिर्देशेन द्वित्वप्रयोजकातिरिक्तकृतव्यवधानेपि तस्य प्रवृत्तिरित्यर्थस्य कल्पनया पापचिषत इत्यादौ यडो-

यकत्वं कल्पयितुं नेष्टे । पापचिषत इत्यादेरङ्गीकारेऽपि प्रत्यासत्त्या सन्प्रत्ययनिमित्तकद्वित्वप्रयुक्ताभ्याससंबन्धकारस्यैवेत्त्वप्रवृत्त्या अन्तत उच्चारणार्थताया एव तस्यौचित्यात् । कार्यमनुभवन्निति न्यायेन निमित्तकारणत्वस्य बाधेपि द्वित्वहेतुताया बाधाभावेन प्रतीषिषतीत्यादौ दोषाभावेन प्रत्यासत्त्याश्रयणे बाधकाभावात् । किञ्च सन इत्येव सिद्धे सन्यत इति सूत्रकरणेन व्यवहितेऽपि इत्त्वप्रवृत्त्यङ्गीकारेऽपि येन नाव्यवधानमिति न्यायेन अभ्यासोत्तरखण्डमालव्यवधान एवेत्त्वप्रवृत्तिलाभेन पापचिषत इत्यत्र यडोऽहोपस्य स्थानवत्त्वेनातिरिक्तवर्णेन व्यवधानादित्वाप्रसक्त्या तपरकरणफलं दुर्वचमेव । एवं च यडन्तात्सनोऽङ्गीकारेऽपि जर्ज्वपिषत इत्यादावित्वाप्रसक्त्या गडुभूतेर्वाङ्गीकारोऽपि मुच्येव । अतो भाष्ये ऽस्याख्यानं प्रकरणमात्रविषयकमित्येव युक्तम् । अत एव भाष्येऽनभ्यासग्रहणवद्भातुग्रहणमपि प्रत्याख्याय धातुग्रहणस्य सान्यासिकत्वमिवावस्य तन्नोक्तम् । सान्यासिकत्वं नाम उत्तरार्थत्वमिति भागवृत्तिरिति हरदत्तग्रन्थे स्पष्टम् । किञ्च ग्रन्थकृता स्वसिद्धान्तप्रदर्शनाद्योद्योते परेत्त्वत्वादिना सिद्धान्तितस्यैवार्थस्यात्र लेखनेन एतदग्रन्थस्थस्याहुरित्यस्यारुचिबोधकत्ववर्णनं ग्रन्थकर्तृमूलग्रन्थस्यान्यासायकृतया नयनचातुरीमेव प्रकटयतीत्याहुः ।

ऽल्लोपस्य स्थानिवद्भावेन द्वित्वप्रयोजकव्यवधानान्नास्ति तत्प्रवृत्तिरिति वाच्यम् ॥ निर्दिष्टपरिभाषाधीनस्याव्यवहितत्वांशस्य बाधापूर्वकं व्यवधानेऽपि प्रवृत्तिरित्यर्थस्य कल्पनेनोपपत्तौ व्यवधायकविशेषविवक्षायां प्रमाणाभावात् ॥ न चैवमभ्यासस्येत्यस्य चिच्छादधिषतीत्यादौ तुगागमोत्तरमित्त्वसिद्धयर्थमावश्यक्येन वैयधिकरण्येन जञ्जपिषतीत्यादावपि तदापत्तिरिति वाच्यम् ॥ इत्त्वविरहितप्रामाणिकप्रयोगस्यानुपलम्भेन तत्प्रवृत्तेरभीष्टत्वे बाधकाभावात् ॥ तदेतदाहुरित्यनेन सूचिताया अरुचे-निदानमिति वदन्ति ॥

यत्त्वावच्छिन्नमिति ॥ लक्ष्यतावच्छेदकीभूतयत्त्वोपहितासु सकलव्यक्तिषु प्रत्येकं लक्ष्यताविश्रान्तिरिति तदर्थः ॥ स्थाने जातस्येति ॥ संप्रसारणस्थानिक-पूर्वरूपस्थाने जातस्य हल इति दीर्घस्येत्यर्थः ॥ पूर्वरूपादेरिति ॥ अत्रादिग्रहण-प्रयोजनं मृग्यम् । साक्षात्संप्रसारणस्थानिकस्य पूर्वरूपातिरिक्तस्य दीर्घस्थानिनः प्रसिद्धिविरहात् ॥ आरम्भसामर्थ्यादिति ॥ संप्रसारणस्थानिकमात्रस्थानिककार्य-प्रयोजकस्थानिवद्भावप्रयोज्यसंप्रसारणत्वस्यानल्लिखाविति प्रतिषेधो न प्रतिबन्धकः ॥ यद्वा संप्रसारणस्थानिकस्य स्थानिवद्भावेन संप्रसारणत्वमाश्रित्य तस्यान्यस्य वा पूर्वरूपातिरिक्तकार्यकर्तव्यतायामनल्लिखाविति निषेधो न प्रवर्तते ॥ अथवा संप्रसारणस्थानिकस्य तत्स्थानिकस्य वा स्थानिवद्भावेन संप्रसारणत्वमादाय पूर्वरूपातिरिक्ते यत्किञ्चित्कार्यं कर्तव्ये नास्त्यनल्लिखाविति प्रतिषेध इत्येवमनेकधात्र ज्ञाप्यांशः ॥ तत्राद्ये शकहूरित्यादौ संप्रसारणस्थानिकस्य पूर्वरूपस्य स्थानिवद्भावेन संप्रसारणतया हल इति दीर्घः ॥ द्वितीये यून इत्यादौ संप्रसारणस्थानिकपूर्वरूपे संप्रसारणत्वातिदेशेन न संप्रसारण इति निषेधसिद्धेर्निषेधारम्भसामर्थ्यानुसरणं निष्फलम् ॥ तृतीये संप्रसारणस्थानिकपूर्वरूपस्थानिकस्योरदत्त्वस्य स्थानिवत्त्वेन संप्रसारणत्वस्य सुवचतया वव्रश्चेत्यादौ वस्य संप्रसारणनिषेधो निर्वाध इत्यचः परस्मिन्निति स्थानिवद्भावानुसरणप्रयासो नापेक्ष्यत इत्याहुः ॥ अत्रोक्तरीत्या-

१. आहुरिति ॥ अलाहचिबीजन्तु एकेन ज्ञापकेन त्रिविधार्थज्ञापनमुचितम् । एकार्थज्ञापनेन चरितार्थस्यान्यार्थज्ञापकत्वायोगात् । त्रिनिगमनाविरहादर्थतयज्ञापनन्तु न युक्तम् । ज्ञाप्यांशो लाघवस्य त्रिनिगमकत्वात् । विभ्रव येन र्थेन ज्ञापितेन चारितार्थ्यं तस्यार्थस्यैव ज्ञापनमुचितम् । स चार्थः सामान्यधर्मावच्छिन्नो भवतु, विशेषधर्मावच्छिन्नो

शकह्वर्थमित्यादौ पूर्वरूपवारणं युक्तम् ॥ दीर्घारम्भबलेन सामान्यतस्संप्रसारणत्वातिदेशे स्थानिवत्त्वनिषेधाप्रवृत्तिकल्पनया संप्रसारणपूर्वत्वे समानाङ्गग्रहणमिति वार्तिकारम्भे च यजेर्लिटि ईजतुरित्यादौ पूर्वरूपं दुर्वारं, समानाङ्गत्वं हि संप्रसारणप्रयोजकप्रत्यय-
निरूपिताङ्गत्वानवरुद्धसमुदायघटकवर्णाघटितत्वमिति बोध्यम् ॥ **सवर्णानं सन्तीति** ॥
यरोनुनासिक इत्यत्रापि सवर्णग्रहणापकर्षणादनुनासिकपरसवर्णयोर्द्वयोरप्ययं परि-
हारः ॥ **अन्यथा** नेमौरहाविति भाष्यबोधितरेफगतद्वित्वकार्यित्वमात्रबाधकत्वाभावे ।
विशेषशब्दबोधितेनेत्यस्य व्याप्यधर्मबोधकशब्दबोधितेनेत्यर्थः ॥ **सामान्यत एवेति** ॥
यद्यप्यपाद् उत्सर्गस्य स्वविषये निवर्तको न तु स्वविषयादन्यत्र, मानाभावात् ॥
निरवकाशत्वमेव हि तन्मानम् ॥ ततश्च हर्यनुभव इत्यादौ यत्र रेफस्य निमित्तता
भवतु तत्र कार्यित्वस्य निवृत्तिः, धात्रंश इत्यादौ च तदप्राप्त्या कार्यित्वनिवृत्ते-
रयोगः, तथापि मद्रहृद् इत्यादौ निमित्तत्वाप्राप्तविषये कार्यित्वनिवर्तनपरभाष्य-
प्रामाण्याद्रहाभ्यामित्यस्य जातिपरत्वाभ्युपगमेन रत्वजातेस्सर्वत्र निरवकाशेन निमित्त-
त्वेन द्वित्वकार्यित्वं बाध्यत इत्याशयः ॥ ननु जातिपक्षे निरवकाशयणादेशकार्यित्वो-
पहिताया एवेत्तजातेस्सुद्वयुपास्य इत्याद्युकारादौ सामान्यभूतनिमित्तत्वाक्रान्ताच्च-
जात्याश्रयेऽपि सुवचतया संभवेत्कार्यित्वेन निमित्तत्वबाधः, व्यक्तिपक्षे तु यस्यां
व्यक्तौ निमित्तत्वं तत्र कार्यित्वाप्राप्त्या कथं निमित्तत्वनिवृत्तिः, व्यवस्थितौ चेमौ
पक्षावतो निर्देशाश्रयणं निष्फलमित्याशङ्क्याह ॥ **इदं चेति** ॥ निर्देशेन निमित्त-
त्वाभावकल्पनं चेत्यर्थः ॥ **संग्राहकवाक्ये** इति ॥ लक्ष्यसंस्कारकमहावाक्ये
निरवकाशेन स्थानित्वेन इकारादीनां निमित्तत्वबाधे तदनुरोधेन तत्तल्लक्ष्यविषयक-
तया कल्पितेषु लक्षणेषु कथं तेषां निमित्तत्वं स्थादित्याशयः ॥ **चारितार्थ्या-**
दिति ॥ नहि रेफस्य निमित्तत्ववदिकः स्थानित्वं निरवकाशमिति भावः ॥ **तद-**

वा, न तु तच्चारितार्थ्याप्रयोजकार्थान्तरघटितस्य, अन्यथा उदासीनार्थान्तरघटितस्य
तत्तत्ज्ञाप्यांशस्यापि तत्र तत्र ज्ञापनप्रसङ्गात् । एवं च तृतीयार्थे तत्स्थानिकस्येत्यंशस्य
चारितार्थ्याप्रयोजकतया तदंशज्ञापनमयुक्तम् । अत एव चत्रञ्चेति सिद्धये आसप्तमपरि-
समाप्तेरङ्गाधिकार इति पक्षाश्रयणं भाष्यकृतस्सङ्गच्छते । तदंशस्यापि ज्ञापने तदसङ्गति-
स्स्पष्टैव । किञ्च द्वितीयार्थज्ञापनस्य फलाभावः । निरुक्तज्ञापनेन सवर्णदीर्घे संप्रसार-
णत्वानतिदेशादचःपरस्मिन्नित्यस्यैवाश्रयणीयतया तेनोकारव्यवधानस्य गले पतितत्वेन
तत्रव्यवधानेऽपि प्रवृत्त्यर्थं निषेधारम्भसामर्थ्यस्याश्रयणीयतया भक्षितेऽपि लघुने इति
भ्यायावतारादित्यलं भाष्यविरुद्धकल्पनयेति ॥

प्राप्तियोग्येति ॥ तच्चोत्सर्गप्राप्तिविषयस्वप्रथमप्राप्तिकालिकप्राप्तियोग्यलक्ष्यशून्य-
त्वं, तेनोत्सर्गप्रवृत्त्युत्तरं चारितार्थ्येपि न क्षतिः ॥ सर्वथा निरवकाशत्वमेव तु नाप-
वादस्य बाधकताप्रयोजकम् । तत्रकौण्डिन्यायोपपादनपरभाष्यस्वारस्यभङ्गापत्तेरिति
ध्येयम् ॥ न हि निमित्तवदिति ॥ निमित्तानि वर्णास्ते चाक्षरसमाम्नायाल्लोकतो वा
निर्जातुं शक्याः लोके दण्डादेर्घटादिकं प्रति निमित्तत्वमन्वयव्यतिरेकाभ्यामवगम्यते,
शास्त्रे तु तदसंभवादपूर्वबोध्यं निमित्तत्वमिति परमार्थः ॥ इति दिगिति ॥

अत्र केचित् ॥ रेफस्य द्वित्वनिमित्तत्वेन कार्यित्वं बाध्यत इत्ययुक्तं, हर्यनु-
भव इत्यादौ रेफस्यानचीति द्वित्वविधेर्वैकल्पिकतया पक्षे तदीयकार्यित्वाभावे
निमित्तत्वस्य चारितार्थ्यात् ॥ न च पाक्षिकीं नाप्राप्तिमाश्रित्य निमित्तत्वस्य निर-
वकाशत्वमिति वाच्यम् ॥ कपो वैकल्पिकत्वेन पक्षे सावकाशतया विशेषविहितानां
समासान्तानां नापवादत्वमिति शेषाद्विभाषेति सूत्रस्थभाष्यासांगत्यप्रसङ्गात् ॥
पादोऽन्यतरस्यामिति ङीपो वैकल्पिकतया पक्षे सावकाशस्य टावृचीत्यस्य नापवा-
दत्वमिति स्त्रीप्रत्ययप्रकरणस्थशेखरविरोधाच्च ॥ किंच शास्त्रेण शब्दतः प्रतिपाद्यते
कार्यित्वं, निमित्तत्वं तु तद्भावभावित्वेन पार्ष्णिकमनुमीयते, ततश्चान्तरङ्गस्य कार्यि-
त्वस्य कथं बहिरङ्गेण निमित्तत्वेन बाधः ॥ न चोपजनिष्यमाणन्यायेन भविष्यत्का-
लिकबुद्धिगोचरेणापि निमित्तत्वेन कार्यित्वबाध इति वाच्यम् ॥ अपवादत्वनिर्णया-
भावात् ॥ किं चोक्तन्यायेन घटे गुणवत्तया ज्ञातस्य द्रव्यत्वस्य कम्बुप्रीवादिमत्तया
ज्ञातेन घटत्वेन बाधापत्तौ घटो न द्रव्यमित्यापत्तेः, तस्मादनचीत्यत्र रहाभ्यामित्य-
नुवर्त्य नादिचीत्यतो नेत्यपकृष्य षष्ठ्या विपरिणम्य रहयोर्द्वित्वं नेति व्याख्येयमिति
भाष्यतात्पर्यम् ॥ तत्र रेफांशे द्वित्वस्यापूर्वो निषेधो, हकारांशे त्वनुवादः ॥ अत एव
नेमौ रहौ कार्यिणाविति भाष्यं स्वरसत उपपद्यते ॥ अन्यथा हकारस्य केनापि
द्वित्वबोधकशास्त्रेण कार्यित्वस्याप्राप्ततया बाधानौचित्येन नायं रेफः कार्यित्वेव
ब्रूयादिति वैदन्ति ॥

१. वदन्तीति ॥ इदमयुक्तम् । अनचि चेत्यादीनां विकल्पः न वाग्रहणानुवृत्ति-
भ्यः । किन्तु शाकल्यमते सर्वत्र द्वित्वनिषेधलभ्यः । विवेचितं चेदमन्यत्र गुरप्रसादे ।
एवञ्च निषेधविषये प्राप्तियोग्यतानपहारस्य हलन्तनपुंसकप्रकरणे शेखरे प्रतिपादितत्वे-
नाज्ञापवादत्वं सुस्थम् । एवञ्च कार्यित्वस्यान्तरङ्गत्ववर्णनप्रयासो विफल एव । घटत्वेन

लणुसूत्रस्थभाष्यविरोधेनेति ॥ तत्र हि भाष्ये “ अनुनासिकविधावण् — ग्रहणं पूर्वेण न परेण नहि पदान्ताः परेऽणस्सन्ती”ति सिद्धान्त्युक्तिः, तदुत्तरमाशयानभिज्ञस्यैकदेशिनो ‘ ननु चायमस्ति कर्तृ हर्तृ, इत्याक्षेपे ’ “ एवं तर्हि सामर्थ्यात् पूर्वेण न परेण यदि हि पूर्वेण न स्यात् अण्ग्रहणमनर्थकं स्यात् ॥ अचोऽप्रगृह्यस्यानुनासिक इत्येव ब्रूयात् ॥ अथवा एतदपि न ब्रूयात् ॥ अच एव हि प्रगृह्या भवन्ती” ति सिद्धान्ती स्वाभिप्रायमाविश्रकार ॥ ततश्च पदान्ता हलोऽणो न सन्तीति स्पष्टमेव प्रतीयत इति लाकृतिरिति प्रयोगे लृकारस्थानिकपदान्तलृकारसद्भावाच्चद्विरोध इति भावः ॥ नन्वेवं सुद्ध्युपास्यो मध्वरिरित्यादावपि यकारवकारयोः पदान्तत्वाविशेषादनभिधानप्रसक्त्या दध्यत्रेत्याष्टमिकभाष्यप्रयोगासङ्गत्या चानुनासिकप्रवृत्तियोग्यानामावसानिकानां तेषामनभिधानमित्यर्थस्यावश्यकतया कथमस्य भाष्यविरुद्धत्वमिति चेत्तर्हि लृकारस्य स्वरूपबोधकस्य प्रकृतसमासानुरोधेन विभक्त्यन्तस्य प्रयोगाभ्युपगमे पृथक् प्रयोगदशायां षष्ठीपञ्चम्येकवचनयोस्समभिव्याहारे ऋत उदित्युत्वे लपरत्वे चानुनासिकप्रवृत्तियोग्य आवसानिको लृकारस्संभवतीति भाष्यविरोधस्स्यादतो विभक्त्यन्ततया लृकारस्याप्रयोगो न्याय्य इत्याशयाददोषः ॥

द्रव्यत्वबाधापत्तिकथनन्तु न सम्यक्, तत्र तयोरविधेयत्वेन विधेयविषयकस्यैतद्वयायस्याप्रवृत्तेः । एतच्च मूलेत्करीत्या निर्वाहे रेफस्य द्वित्ववारणप्रयासस्सर्वोऽपि विफल एव । भाष्ये नेमौ रहावित्यत्र हकारोपादानं दृष्टान्तार्थम् । दृष्टान्ते कार्यित्वाभावः स्वतस्सिद्धः । दार्ष्टान्तिके तु तत्रकौण्डिन्यन्यायमूलक इति न भाष्यस्वारस्यभङ्गः । किञ्च भवन्मत एव भज्येत भाष्यस्वारस्यम् । हकारांशोऽनुवादत्वेऽप्यनूद्यमाननिषेधस्यापि प्रतिपूर्वकत्वेन प्राप्तेर्दुर्वैचित्र्यादित्याहुः ।

२. अनुनासिकविधाविति ॥ अत्रेदं बोध्यम् । नेदं भाष्यं मूलकाराभिप्रेतम् । किन्तूरणपर इत्यत्र विचारपरमेव भाष्यमभिप्रेतम् । तत्र हि “ अत्राण् पूर्वेण परेण वेति सन्दिग्ध फलाभवाच्च परेणेत्यभिधाय कर्त्तृमित्यादौ यणो रपरत्वं फलत्वेनाशङ्क्य रोरीति लोपेन फलाभावस्समर्थितः । यदीदृशानामभिधानं तदाऽत्र लद्वयश्रुतेः फलस्य सत्त्वात्फलाभवकथनमसङ्गतमेव स्यात् । तथा चानभिधानं भाष्यसम्मतमेवेति स्पष्टमेव तद्विदाम् । एवञ्चाणोऽप्रगृह्यस्येत्येतत्सूत्रविषयकविचारपरतया मूलग्रन्थयोजनं केचिद्वित्यादिना तत्खण्डनं च ग्रन्थकृतो निमित्तादपराद्धेषोर्धानुष्कस्य वक्षिगतमनुकरोतीति ॥

केचित्तु यादृशविभक्त्यन्तत्वेन प्रयोगे लृकारस्य भाष्यविरोधस्तदंशे प्रयोगा-
भावकल्पनेप्यन्यत्र तदभावकल्पने मानाभावः ॥ प्रकृते च लाकृतिरिति बहुव्रीहिः
प्रथमान्तश्च, तत्र लृकार इति युक्त एवायं प्रयोगः ॥ तथा च आकुञ्चितैकशरणो
हस्ताभ्यां कुतुकमुद्रहन् व्रज स्त्रीणाम् । यश्चरति नन्दभवने लाकृतिरवने सनोस्तु
भुवनपतिरिति केषांचित् श्लोकोप्युपपद्यत इत्याहुः ॥

नकाररहितः पाठ इति ॥ अत्र पाठे आङ्पूर्वादस्मादिगुपधात्किदि-
त्यौणादिक इन् ॥ वाचनिकत्वमिति ॥ वाचनिकीयं परिभाषा भाष्यकारेणोप-
दर्शिता न तु कात्यायनोक्तं वचनं, तद्धि वक्तव्यमित्यादिशब्दचिह्नितमित्याशयः ॥
यत्तु रथवदयोश्चेति सूत्रमस्यां परिभाषायां ज्ञापकम् ॥ अन्यथा कोः कत्तत्पुरुषे-
ऽचीत्यजन्ते विधीयमानस्य कदादेशस्य स्वत एव सिद्धौ तदसङ्गतिरेवेति तत्र ॥
रथवदशब्दाभ्यामाचक्षणणिजन्ताभ्यां किप्येकदेशविकृतन्यायेन रथादिशब्दात्मके
हलन्ते कदादेशाय तत्सार्थक्यात् ॥ न च स्थानिवद्भावेनाजन्तत्वमिति वाच्यम् ॥
रथेनाटति रथाद्, एवं वदेनाटति वदाद्, आभ्यामाचक्षणण्यन्ताभ्यां किपि णिलो-
पटिलोपयोर्हलन्ते तदादेशस्य प्रकारान्तरेण साध्यितुमशक्यत्वादित्याहुः ॥

तत्रैवास्या इति ॥ यत्र रूपवैजात्यप्रयुक्तः प्रयोगस्यानियमस्तलैकविध-
प्रयोगस्य कस्य चित् साधुत्वसंपादनाय परिभाषाप्रवृत्तिराश्रयितव्या, परिभाषाणाम-
नियमे नियमकारिणीत्वात् ॥ इह तु पूर्वं पश्चाद्वा जश्त्वे प्रयोगस्यैकविधस्यैव
संपत्तेरनियमाभावान्नास्ति परिभाषाप्रवृत्तिरित्याशयः, तदाह ॥ परिभाषात्वे-
नेति ॥ ननु शास्त्रप्रक्रियास्मरणपूर्वकप्रयोग एव धर्मोत्पत्त्या स्मर्थमाणप्रक्रियाक्रम-
वैजात्यप्रयुक्तः प्रयोगानियमः प्रकृतेऽप्यक्षतः ॥ किं च जश्त्वोत्तरं द्वित्वे सकृदेव
जश्त्वप्रवृत्तिरिति लाघवं, द्वित्वोत्तरं जश्त्वे तु द्विवारं जश्त्वशास्त्रप्रवृत्तिरिति गौरव-
मतोलाघवसंपत्तये परिभाषाप्रवृत्तिराश्रयितुं युक्ता, अनियमे नियमकारिणी परिभाषेति
च प्रायोवादः ॥ उभयगतिरिह भवतीत्यस्य कृत्रिमाकृत्रिमन्यायेन नियतविषयेऽपि
प्रवृत्तिदर्शनात् ॥ तस्माद्वेषेर्धस्येति प्रकृतपरिभाषाया अप्रवृत्त्यभिप्रायको मूलग्रन्थ-
श्चिन्त्य एवेत्यत आह ॥ यद्वेति ॥

सूत्रशेषे चेति ॥ तत्र हि भाष्ये यवलानामण्ग्रहणेन ग्रहणे प्रयोजनोप-
पादनावसरे संख्यन्तेत्यादौ परसवर्णस्यानुस्वारस्थानिकस्यानुनासिकस्य यकारादेर्मा-

हकशास्त्रबलाद्यग्रहणेन ग्रहाणाद्द्विर्वचनप्रवृत्तौ यकारत्रयादिघटितप्रयोगसिद्धिः प्रयोजनमित्युक्तवा नास्ति भेदः सत्यपि द्विर्वचने द्वियकारकमेव, कथं, हलो यमां यमि लोप इत्येवमेकस्य लोपेन भवितव्यमित्येकदेशिन आक्षेपस्य सिद्धान्तिना “ एवमपि भेदः सति द्विर्वचने कदाचिद्द्वियकारकं कदाचित्त्रियकारकम् असति द्विर्वचने द्वियकारकमेव स एष कथं भेदो न स्यात् ॥ यदि नित्यो लोपस्स्यात् विभाषा च स लोप ” इति परिहारः प्रदर्शितः ॥ एतेन हलो यमामित्यत्र विभाषानुवृत्तिस्पष्टमेवाभिहिता । नाज्जलाविति सूत्रस्थे भाष्ये तु परश्शतानीत्यत्र पारस्करादित्वप्रयुक्तसुट्स्थानिकश्चुत्वनिष्पन्नशवर्णस्यानचीति द्वित्वोत्तरं शरो शरीति लोपकृतद्विशकाररूपसिद्धिप्रयोजकसवर्णसंज्ञोपपत्त्यर्थमारब्धस्याज्जलोः प्रतिषेधे शकारप्रतिषेधोऽज्जलत्वात् सिद्धमनच्त्वाद्वाक्यापरिसमाप्तेर्वेति वार्तिकस्य व्याख्याने स्वराणामूमणां च प्रयत्नभेदात्सावर्ण्याभावेनेकारस्य शकाराग्राहकत्वाद्वाक्यापरिसमाप्त्या ग्राहकशास्त्रस्य नाज्जलावित्यत्राप्रवृत्तेश्च शकारस्याच्त्वाभाव इत्येवं विभिन्नहेतुकपक्षमुपपाद्य वाक्यापरिसमाप्तिहेतुकादनच्त्वादित्येकहेतुकपक्षप्रतिपादनावसरे वाग्रहणस्य प्रयोजनसमर्थनायोक्तम् ॥ “ माभूल्लोपः, ननु च भेदो भवति सति लोपे द्विशकारकमसति लोपे त्रिशकारकं नास्ति भेदः असत्यपि लोपे द्विशकारकमेव, कथं विभाषा द्विर्वचनम्, एवमपि भेदः असति लोपे कदाचिद्द्विशकारकं कदाचित्त्रिशकारकं सति लोपे द्विशकारकमेव, स एष कथं भेदो न स्याद्यदि नित्यो लोपस्स्यात् विभाषा तु स लोप ” इति । तेन शरो शरीत्यत्र विभाषानुवृत्तिस्पष्टमुक्तेत्यत्र मूलव्याख्यानकृतोराशयः ॥ अणग्रहणमिति ॥ तद्धि संय्यन्तेत्यादौ परसवर्णनिष्पन्नानुनासिकयकारादेर्यत्वेन द्वित्वे त्रियकारादिरूपसिद्धयर्थं, हलो यमामिति लोपस्य नित्यत्वे तद्वैयर्थ्यं स्पष्टमेवेति भावः ॥ विशेषापेक्षत्वे इति ॥ कमलशब्दप्रकृतिकादाचक्षणणिजन्तात् किपि निष्पन्नस्यानुनासिकयोगे कमलनयतीत्यादौ यरोनुनासिक इत्यनुनासिके लकारे यत्वेन तस्य ग्रहणे द्वित्वेन द्विलकाररूपसंपत्त्यर्थमणग्रहणस्य सार्थक्यकल्पनायां चेत्यपि बोध्यम् ॥

सिद्धं कृत्वेति । इदन्तु चिन्त्यम् ॥ उत्तरीत्या ग्राहकसूत्रस्थस्याण्ग्रहणस्य विकल्पानुवृत्तिज्ञापकत्वायोगात् ॥ न च न हि पदान्ताः परेऽणस्सन्तीति

१. इदं तु चिन्त्यमिति ॥ अक्षेयं चिन्ता । निरुक्तभाष्यप्रामाण्येन कमलित्यस्य

लण् सूत्रस्थभाष्यप्रामाण्येन पदान्तलकारवतामनभिधानान्नास्ति चारितार्थसंभव इति वाच्यम् ॥ उपक्रमोपसंहारस्वारस्येन तद्भाष्यवलादावसानिकानुनासिकप्रवृत्तिविषयाणां तेषामनभिधानेप्यन्येषां तथात्वे मानाभावात् । अन्यथा तल्लुनातीत्यादौ तथाविधलकारादिमतामुपलम्भात्तदसांगत्यमेव स्यात् ॥ संयोगान्तलोपे यणः प्रतिषेधो वाच्य इति वार्तिकमप्यसंबद्धं स्यात् ॥ अत एव लण् सूत्रशेषे भाष्ये प्रकृतसूत्रद्वयेऽपि विकल्पानुवृत्तौ कैश्चिदुद्भावितस्य शरोऽचीति ज्ञापकस्य विघटना-नन्तरं, तदेतदत्यन्तं संदिग्धं वर्तते “ आचार्याणां विभाषाग्रहणमनुवर्तते न वे ” त्युपसंहृतम् ॥ तस्य च विकल्पानुवृत्तावाचार्योपदेशपारम्पर्यमेव शरणं नत्वत्र ज्ञापकसंभव इत्येव हि स्वारसिकोऽर्थस्तथा च व्याख्यानमेव शरणमिति मूलकारोत्प्रेक्षितमेव युक्तमित्याहुः ॥

अनभिधानादिति ॥ आवश्यकं चेदमनभिधानमन्यथा एकः पूर्वपरयोरिति सूत्रस्थभाष्यसंमते प्रत्येकमुपधावकारयोरूठिति पक्षे प्राथमिकस्योठ आडा सहान्तरङ्गत्वाद्वाहुणे अवादेशे सवर्णदीर्घे जनावूरिति स्यात् ॥ यथाश्रुते च जनौरिति फलवैलक्षण्यापत्तेः ॥ नन्वेव ऊठंशे संबन्धे ओमाडोरित्यस्य बाधः, तदसंबन्धे चाहुणे इत्यस्य, तत्र वृद्धेर्गुणबाधकत्वं कृप्तं गङ्गौघ इत्यादौ पररूपबाधकत्वं चाकृप्तम् ॥ तस्मादकृप्तबाधकल्पनापेक्षया कृप्तबाधकल्पनैव न्याय्येत्याशयेनाह ॥ किं चेति ॥ नन्वेवमेत्येधत्वंशेषि तदसंबन्धस्यादुक्तयुक्तेरत आह ॥ लक्ष्यानुरोधेन चेति ॥ भाष्ये च योगविभागादूठंशे तदसंबन्ध उक्तः ॥ पूर्वस्यैव हीति ॥ हिशब्दादयमर्थोऽत्राब्भ-

केवलस्यानभिधाने सिद्धे संस्कृत्य संस्कृत्य पदान्युत्पद्यन्ते तेषां यथेष्टमभिसम्बन्धो भवतीति रीत्या कमलित्यस्यैवाभावेन पदान्तरसम्बन्धो न घटत इति कमल् नयतीति समभिव्याहारो दुर्लभ एव । ध्वनिता चेयं रीतिः “ काष्ठशगेव नास्ति कुतः काष्ठशक्स्थानेति ” भाष्यग्रन्थेन । तल्लुनातीत्यादौ तु तदः स्वातन्त्र्येण प्रयोगस्य निर्बाधत्वेन तत्समभिव्याहारस्य सुलभतया नैतद्दृष्टान्तेन तद्वनभिधानप्रसङ्गः । दध्यत्वेत्यादौ यणन्त पदं न कमलसदृशम् । अतो न “ यणः प्रतिषेधो वाच्य ” इति वार्तिकस्वारस्यभङ्गः । एवञ्च न तदर्थमण्ग्रहणमिति ज्ञापकत्वं सुस्थमेव । सूत्रशेषे विभाषानुवृत्तेः सन्दिग्धत्वेनोपसंहारश्च शरोऽचीत्यस्य ज्ञापकत्ववर्णनाय प्रवृत्तवार्तिककृद्गीत्या, तन्मतेऽण्ग्रहणस्यैवाभावात् । अतस्सूत्रकृन्मतेऽण्ग्रहणस्य ज्ञापकत्वे नैतद्भाष्यं विरुणद्धि । एवं च सूत्रकृद्गीत्या शब्दरत्नग्रन्थः, वार्तिकरीत्या मनोरमाग्रन्थः । तदेतत्सकलं ध्वनयज्ञाह मूले । परन्त्वित्यादीति ॥

क्षन्यायलब्ध इति सूचितम् ॥ एतत्फलमारतुरित्यादावृच्छत्युतामित्युत्तरखण्डीय-
गुणस्य सवर्णदीर्घे स्थानिवत्त्वाभावः ॥ ण्यन्तस्याङ्गस्येति ॥ न च ल्यपि लघुपूर्वा-
दित्यत्रावश्यमाश्रयितव्येन वैयधिकरण्येन प्रकृतेप्यङ्गस्य णेरित्येवार्थः किं न स्यादिति
वाच्यम् ॥ संभवति सामानाधिकरण्ये वैयधिकरण्यस्यायुक्तत्वाद्गत्या तत्र तथा स्वी-
कारेपि प्रकृते वैयधिकरण्याश्रयणे मानाभाव इत्याशयात् ॥ अल्पपदार्थापेक्षत्वा-
दिति ॥ ननु बह्वपेक्ष बहिरङ्गमल्पापेक्षमन्तरङ्गमित्यर्थस्य बहुशो दूषितत्वात्कथं
द्वित्वस्यान्तरङ्गत्वमित्यत आह ॥ भाष्ये त्विति ॥ षत्वाप्राप्तेरिति । त्वद्वीत्या ण्यन्त-
घटकस्य स्वतन्त्रधातुग्रहणेनाग्रहणादित्याशयः ॥ नन्वक्षौहिणीशब्दस्य परिमाण-
विशेषविशिष्टसेनायां संज्ञाभूततया वाक्येन संज्ञिनोऽनवगमादविग्रहकेण नित्यसमा-
सेन भवितव्यमित्यतो न युक्तं विग्रहप्रदर्शनं तत्राह ॥ समस्यमानेत्यादि ॥

फणादेरेवेति ॥ नन्वस्यामवस्थायामनर्थकस्य फणादिव्यतिरिक्तब्राजन्त-
र्गतराजेरपि राजिग्रहणेन ग्रहणसंभवात्तत्र फणादित्वनिश्चयाभावेन कथं तत्साहचर्येण
आजौ फणादित्वप्रतिपत्तिरिति चेन्न ॥ विपराभ्यां जेरित्यत्र परस्परसाहचर्येणोपसर्ग-
योरिव प्रकृते फणाद्योरेव राजिआज्योर्ग्रहणमित्याशयात् ॥ जृधातोः क्विविति ॥
ननु राशब्दघटितसंघातसापेक्षह्रस्वापेक्षया जृधातुमात्रसापेक्षस्य ऋत इतीत्वस्यान्त-
रङ्गतया प्रथमं प्रवृत्तेर्नैतादृशरूपसंभव इति चेत्सत्यम् ॥ केवलादेव जृधातोः किप्यर्थ-
कृतबहिरङ्गत्वानाश्रयणाद्धातोः कार्यमुच्यमानमिति परिभाषया ऋत इतीत्वस्य पर-
निमित्तकत्वाच्च प्रथममेव ह्रस्वे राधातुप्रकृतिकक्विबन्तराशब्दस्य पश्चात्समासे निरु-
क्तरूपसंभव इत्याशयोऽत्र द्रष्टव्यः ॥ धातुसंज्ञकराजेरिति ॥ ननु साहचर्येण
दादेरिति सूत्रादनुवर्तनेन वा, धातुसंज्ञकानामेव ब्रश्वादीनां ग्रहणे निर्दिश्यमान-
परिभाषया धातुसंज्ञावतो निर्दिश्यमानस्य ब्रश्वादेरित्यर्थे लावस्थायामडिति भाष्य-
कारीयसिद्धान्ते ब्रश्वादिभ्यो लुङि अत्राष्टामयाष्टामित्यादौ निर्दिश्यमानस्यागमसम-
वधाने धातुत्वाभावेन षत्वानापत्तिर्धात्ववयवस्य निर्दिश्यमानस्येति वैयधिकरण्येन
संबन्धे तु ब्राजन्तर्गतस्यापि तथात्वेन व्यर्थतया युक्तमेव ज्ञापकत्वमत आह ॥
किं चेति ॥ समुदायानुबन्धत्वादिति ॥ प्रयोगे कापि राजृ इत्येतादृशरूपानुप-
लम्बेन ऋकारानुबन्धवैशिष्ट्येन यस्योपदेशस्तद्ग्रहणस्य विज्ञेयतया पाणिनेश्च सर्वत्र
हलन्त्यसूत्रोक्तभाष्यरीत्या समुदायोपदेश एव तात्पर्याद्विभ्राद्धित्यादिप्रयोगान्तर्गतस्य

भ्राजवयवराजेर्ऋकाररूपानुबन्धवैशिष्ट्येनोपदेशाभावाद्भ्राजृग्रहणेनाग्रहणात् षत्वार्थं पृथग्भ्राजिग्रहणस्यावश्यकत्वेन न ज्ञापकत्वसंभव इत्याशयः ॥

केचित्तु धातुपाठे भ्राजृ इति ऋकारानुबन्धोच्चारणसामर्थ्यादवयवेप्युपदेशतात्पर्यकल्पनया राजृ इत्यनेन भवत्येव भ्राजन्तर्गतस्यापि राजेर्ग्रहणं, भ्राजभासेत्यनेन ह्रस्वविकल्पस्य वाचनिकत्वादकारानुबन्धोच्चारणेनाप्यात्मनेपदप्रवृत्तेस्सुलभतया तस्य षत्वमालफलकत्वादतस्मुस्थमेव ज्ञापकत्वं, परं तु न्यायसिद्धेऽर्थे ज्ञापकान्वेषणं नातीवोपयुज्यत इत्येवारुचिरित्यन्यत्र विस्तर ईत्याहुः ॥

प्रत्येकं स्थानित्वादिति ॥ अत एव विध्यतीत्यादौ स्थानिवत्त्वेन संप्रसारणत्वमाश्रित्य न संप्रसारण इति निषेधः, पूर्वपरोभयसंघातस्यैव स्थानित्वे तु संप्रसारणत्वस्य तद्दृष्टित्वाभावादानुपपत्तिस्स्पष्टैव ॥ स्थानिधर्मत्वाभावादिति ॥ एकादेशस्थानिनोरकारकारयोः पदत्वाभावादिति तदर्थः ॥ प्राञ्छादेशे त्विति ॥ श्रौतानुरोधादानुमानिकेपि स्थान्यादेशभावे श्रौतैकादेशघटितपूर्वपरोभयसंघातात्मक एक एवादेशः, स्थानित्वं तु श्रौतैकादेशस्थानिघटितपूर्वपरसंघातयोः पृथग्वेत्याशयः, तदाह ॥ समुदाये प्रशब्दधर्माणामिति ॥ पदत्वादीनामित्यर्थः ॥ ईदन्तु चिन्त्यम् ॥

१. आहुरिति ॥ परे तु अस्य ज्ञापकत्वं नैव घटते । आशतेःषत्वेन विभ्राडिति भ्राजतेः कुत्वेन विभ्रागिति च रूपसिद्ध्या स्वांशे चारितार्थ्यस्य दुर्निरूपत्वात् । न च भ्राजाः श्लोकाः, तानाचष्टे भ्राडिति सिद्ध्यर्थं तदावश्यकमिति वाच्यम् । साहचर्येणाफणादेः कुत्वं वदतः एकत्रकारानुबन्धकरणेन कुत्वं समर्धयतश्च तत्र पश्वस्यानिष्टत्वात् । यदि तत्र पश्वमिष्टं तथाप्युकारानुबन्धकरणेन ज्ञापकत्वसमर्धनं दुर्घटम् । तत्र पश्वार्थं भ्राजिग्रहणस्यावश्यकत्वात् । यदि तत्र पश्वार्थं द्विवारं राजिग्रहणं कृत्वा ज्ञापकत्वं समर्थ्येत, तदा पुनः स्वांशे चारितार्थ्यं दुर्निरूपम् । न च ज्ञापनोत्तरं तत्रत्यराजेरनर्थकत्वेन राजानमाचष्टे राडित्यसार्थवत्स्सम्भवेन चानया तद्भाष्येणैव तत्र पश्वार्थं भ्राजिग्रहणमावश्यकमिति वाच्यम् । ऋकारानुबन्धपरिस्थानेनैकेन राजिग्रहणेन सर्वसार्थवतोऽपरेणानर्थकस्य च ग्रहणसम्भवेन चारितार्थ्यस्य दुर्निरूपत्वादिति दिगित्याहुः ।

२. इदं तु चिन्त्यमिति ॥ अलेदे तत्त्वम् । भियो हेतुभये इति सूत्रे ईकारप्रश्लेषसज्जावेन तत्क्षेयङ्निर्देशेन श्रौतस्थान्यादेशभावादानुरोधेन प्रत्येकं स्थानित्वं विशिष्टस्यादेशत्वमिति वदतां प्राचामनुरोधेन यथाकथंचिरसमुदाये पदान्तत्वप्रतिपादकोऽयं मूलग्रन्थः, न तु भिय इत्यादौ सौलत्वेन सिद्धिमभिप्रयतां नवीनानामनुरोधीति चिन्त्यतोक्तिरनुचितैवेति बोध्यमिति ।

श्रौतस्थान्यादेशभावे प्रत्येकं स्थानित्वबोधनेन कृतार्थस्य द्विवचननिर्देशस्य कल्पिते तस्मिन् पृथक्स्थानित्वसंपादकत्वे मानाभावात् ॥ स्पष्टं चेदमदादिप्रकरणे शेखरे ॥ अत एवेन्द्रस्य वज्रोसीत्यादौ पूर्वरूपात्मकैकादेशघटितसुप्तिडन्तसंघातस्य तिडन्त-त्वातिदेशेन तिडतिड इति निघातस्याप्रवृत्तिः, स्वाश्वशब्दे सवर्णदीर्घविशिष्टे स्व-शब्दत्वमाश्रित्य स्वाश्वेरीत्यादौ स्वादीरेरिणोरिति वृद्धेरप्रवृत्तिश्च, अन्यथा विशिष्टे स्थानिभूतस्वावयवधर्मातिदेशेनोपदर्शितप्रदेशे विमतप्रसङ्गो दुर्वार एव स्यादित्याहुः ॥ दुर्लभत्वादिति ॥

केचित्तु सर्वे सर्वपदादेशा इत्येतद्वचनमूलकेनार्थवतोरेव स्थान्यादेशभाव इत्येतत्सिद्धान्तेन कल्प्यमानस्य स्थान्यादेशभावस्यार्थवत्ताप्रयुक्ततया प्राञ्छतीत्यादौ श्रौतस्थानिघटितयोःपूर्वपरसंघातयोरपि कल्पितार्थवत्त्वाव्यभिचारेण प्रत्येकमेव स्थानित्वं, परं तु श्रौतादेशस्य पूर्वपरोभयनिवर्तकस्यैकत्वबोधनेनैकग्रहणस्य कृतार्थत्वात्सूत्रघटकपदजन्यलक्षणाधीनबोधविषयस्यैकादेशघटितादेशस्यानुमानिकस्यैकत्वसमर्थने गमकाभावात् । प्रशब्दस्य प्रार् ऋच्छतेश्च आर्इ इत्येवमुभयविधादेशकल्पनाया आवश्यकत्वेन रेफान्ते पदत्वं दुर्वारम् । अत एव स्थानिवत्सूत्रेण गतार्थत्वं, अन्यथा हे ज्ञानेत्यादावमि पूर्वं इति पूर्वरूपोत्तरमङ्गत्वस्य स्थानिवत्त्वेन ह्रस्वान्ते प्रतिपादयितुमशक्यतया संबुद्धिलोपाप्राप्तेस्तदुपपत्त्यर्थमावश्यकत्वादन्तादि-वत्सूत्रस्य कथं गतार्थता स्यात् ॥ तस्मादिह विसर्गवारणे निर्देश एव सर्वथा शरणमिति चिन्त्य एवायं ग्रन्थ इत्याहुः ॥

ताद्रूप्यस्येति ॥ तस्य वर्णस्य यद्रूपमसाधारणो धर्मस्तदेव ताद्रूप्यम्, स्वार्थे ष्यञ् तस्य योऽतिदेशस्तस्याभाव इत्येवं नञा सहार्थाभावेऽव्ययीभावस्तदाह ॥ अतिदेशाभाव इति ॥ उक्तार्थस्योपपत्तिमाह ॥ पूर्वस्य परस्य चेति ॥ अनुवर्तमानं च पूर्वपरयोरिति समुदायपरम्, अन्तादिवदिति तृतीयान्ताद्वृत्तिः, उपमेये प्रथमादर्शनात् ॥ ततश्च एकादेशस्थानिघटितयोः पूर्वपरसंघातयोरेकादेशो-

१. आहुरिति ॥ परे तु आनुमानिकस्थान्यादेशभावस्य विशिष्ट एव विश्रान्तेः गुरुप्रसादे विस्तरतो निरूपितत्वेन स्थानिवद्भावेन गतार्थत्ववादिनामल विसर्गवारणाय ज्ञापकाश्रयणं न कार्यमित्येव मूलकाराशयः । गतार्थता तु न घटत इति निरूपितं शब्देन्दुशेखरे । विस्तरस्तु गुरुप्रसादतोऽवसेय इत्याहुः ।

ऽन्तादिभ्यां तुल्यं भवतीत्यक्षरार्थः ॥ ताद्रूप्यानतिदेशश्च प्रमाणान्तरसिद्धो नत्व-
पूर्व इत्याह ॥ अत एव तुक्क्यसिद्धवचनमिति ॥ एकादेशापेक्षया पूर्वमेव तु न
तुगागमः । अधीत्येत्यादौ ल्यबुत्पत्तये त्वान्तेन समासे तत्र संहिताया नित्यत्वा-
द्विशिष्टसमाससापेक्षं ल्यवादेशमपेक्ष्यान्तरङ्गत्वाच्च प्रथममेकादेशस्य दुर्वारत्वादिति
वक्ष्यते ॥ तुग्रहणं ज्ञापकमिति ॥ षत्वग्रहणं तु न ज्ञापकं, तस्य त्रैपादिकान्तर-
रङ्गत्वेन तदंशे बहिरङ्गपरिभाषाया अप्रवृत्तेः ॥

अपपाठ इति ॥ पूर्वत्र उच्यपदान्तादित्यत्रापि प्रयोजनसत्त्वेनातो गुण
इत्येतदर्थत्वप्रतिपादनस्यायुक्तत्वादिति भावः ॥ यादृशं रूपमिति ॥ रूपमवयव-
संस्थानं तद्यादृशं परस्य तादृशं यस्य स यथा स्यादिति तदर्थः ॥ न ह्यन्यदीय-
मवयवसंस्थानमन्यस्य भवतीत्याहुः ॥ रूपशब्देनेति ॥ रूपवदर्थकेनेत्यर्थः ॥
न हि स्वर इति ॥ उदात्तत्वादिगुणविशेषविशिष्टो वर्णस्तेन गुणेन न रूपवानिति
तदर्थः ॥ वर्णरूपावयवसंस्थानमिति ॥ वर्णरूपा येऽवयवास्तेषां क्रमविशेष-
विशिष्टसंदर्भसंस्थानम्, आनुपूर्वीति यावत् ॥ अयं भावः ॥ रूपमत्पाकारः ।
स च सकलपदार्थसाधारणो जातिगुणकर्मभ्यस्तत्तत्पदार्थगतेभ्यो विलक्षणो भिन्न-
भिन्नः, यथा घटादौ । ततश्च शब्दगतानां शब्दत्वादिजातीनामानुनासिक्या-
दिगुणानां च न शब्दाकारता, किन्तु संदर्भविशेषविशिष्टानामवयवानामेव,
निरवयवत्वे च तत्तद्व्यक्तिरेकैवाकाराकारभेदेन व्यपदिश्यते, यथा गगनादौ, ततो
नैकवर्णेऽपि तद्व्यवहारविरोध इति ॥ ननु गुणानां रूपत्वाभावे निरुक्तीत्या
तन्निवारणायोगादेकस्थान्यन्तरतमत्वात्पाक्षिकी सानुनासिकप्रवृत्तिर्दुर्वारित्यत आह ॥
परः किं गुणक इत्यादि ॥ तस्यैव सिद्धेरिति ॥ ननु गुणानामभेदकत्वात्कथमुक्ता-
र्थलामस्तत्त्वाह ॥ परशब्देनेत्यादि ॥ न तु प्रयोगे इति ॥ अन्यथा गुणविधाय-
कशास्त्रवैफल्यमेव स्यात् । अत एव य उदात्ते कर्तव्ये अनुदात्तं करोति खण्डिको-
पाध्यायस्तस्मै चपेटां ददातीति वृद्ध्याद्विके भाष्यकारेणोक्तमित्याशयः ॥

१. आह्वेति ॥ ताद्रूप्यानतिदेशश्च यथा सूत्रेण न भवति तथा सूत्रार्थस्य गुरु-
प्रसादे प्रतिपादितत्वेन ताद्रूप्यानतिदेशस्यार्थसिद्धत्वेन प्रमाणान्तरसिद्धत्वकथनासङ्गते-
रिदमवतरणमयुक्तं, किन्तु “उक्तमर्थं प्रमाणेन द्रव्यती” ति युक्तमवतरणम् । ताद्रूप्यान-
तिदेशशब्दोक्तसूत्रार्थसिद्ध इति लेखने तु मूलोक्तमपि साधित्त्याहुः ।

दोषमाशङ्क्येति ॥ एष इत्यादौ वृद्धिवारणेन कृतार्थत्वात्पररूपविधानस्य पचन्ती-
त्यत्र दोषप्रसङ्गः ॥ यादृशं रूपमिति ॥ अत एतीति सिद्धे गुण इत्युक्तेरकारे
पररूपेण दीर्घाप्रवृत्तिरित्यपि युज्यते वक्तुम् ॥ सूचितमिति ॥ सिद्धान्ते
तस्योक्तार्थकताया आवश्यकत्वे अवश्यं चैतदेवं विज्ञेयमित्यपि तत्र वदेदिति भावः ॥

इति द्विगिति ॥ दिगर्थस्तु आवसानिकानुनासिकोपहितस्य शिवायेत्यादे-
रोमित्यनेन संबन्धे निमित्तापाये नैमित्तिकस्याप्यपाय इति तदनुनासिकत्वं निवर्तेत,
यद्यनुकरणस्वरूपभङ्गभयात्तदनिवृत्तिरित्युच्यते तर्हि तेनैव निमित्तेन संहिताकार्य-
मपि तत्र न स्यात् । निमित्तापायपरिभाषाया अनाश्रयणे तु युक्तमीदृशानामनभि-
धानमेव । अन्यथा विसर्जनीयस्य स इति सूत्रस्थभाष्यविरोधः, तत्र हि खरीत्यस्यानु-
वृत्त्यभावेपि खर्येव विसर्जनीयस्य सत्वमिति प्रतिपादनाय खरवसानयोर्विसर्जनीयं
विधाय तस्यानेन सत्वविधानादन्यतरस्मिन्सत्त्वं, यदि च खरवसानयोरुभयोरप्य-
नेन सत्त्वं स्यात्तर्हि विसर्गविधानं व्यर्थं स्यादित्युपक्रम्य शर्परे विसर्जनीय इति
ज्ञापकात्खर्येव विसर्गस्य सत्वप्रवृत्तिर्विपर्यये तु खरि विसर्जनीयस्य सिद्धतया
पुनर्विधानमनुपयुक्तं स्यादित्युक्तम् । आवसानिककार्यस्य भाविन्यवसानभङ्गेपि
पूर्वं प्रवृत्तिः, प्रवृत्तस्य वा निमित्तविनाशे निवृत्त्यभावः, तदा क इत्यादेर्विसर्गा-
न्तस्यानुकरणे त्सरुशब्दयोगे कः त्सरुरित्यादौ सत्वनिवृत्तये विसर्गविधानेन
सार्थकस्य शर्परे इत्यस्य भाष्यकारोक्तज्ञापकताया अनुपपत्तेरित्यन्यत्र विस्तरः ॥

ननु देशविशेषशब्दस्य लुप्तचातुरर्थिकाणन्तशकविशेषणत्वेपि जातिवाचक-
तया विशेषणानां चाजातेरिति पर्युदासाद्युक्तवद्भावाप्रसक्त्या बहुवचनान्तत्वमयुक्त-
मत आह ॥ यौगिकत्वेनेति ॥ समस्तत्वेनेत्यर्थः ॥ अयं भावः ॥ अजातेरिति
जातिप्रवृत्तिनिमित्तकानां पर्युदासस्समासश्च समस्थमानपदार्थसंसर्गप्रवृत्तिनिमित्तकः ॥
कृत्तद्धितसमासेभ्यः संबन्धाभिधानं भावप्रत्ययेनेत्यनुशासनानुरोधात् कर्मधारयेऽपि
तादात्म्यमेव प्रवृत्तिनिमित्तम् ॥ तादात्म्यस्य संसर्गत्वमनिच्छूनां तु विशेषणविशेष्य-

१. युज्यते वक्तुमिति ॥ वस्तुतः तितउ शब्दास्सम्बुद्धौ तितथो इति जाते पर-
रूपस्य एतीति न्यासेऽसिद्धेरिदं चिन्त्यम् । निपातनन्तु गुणस्यैव निवर्तकं न तु पररूपस्येति
बोध्यम् ।

भाव एव तदित्यन्यत् ॥ ततश्च युक्तवद्भावविरोधिनो जातिप्रवृत्तिनिमित्तकत्वस्या-
भावाद्युक्तवद्भावस्यात्र प्रसङ्ग इति, तद्राह ॥ जातिवाचकत्वाभावादिति ॥

केचित्तु प्राधान्येन जात्युपहितद्रव्यवाचकस्यायं पर्युदासः ॥ अत एव
भोगदेशश्चोला रोगदेशो वङ्गा इत्यादिव्यवहारोपपत्तिस्तस्मात्प्राधानवाचिनो विशेष-
शब्दस्य जातिवाचकत्वाभावात्प्रकृते नोक्तपर्युदासप्रवृत्तिरिति युक्तमत्रोत्तरमिति
वैदन्ति ॥

अत्र शकशब्दो देशविशेषे कर्कशब्दो राजविशेषे च प्रसिद्ध इति भेदेनार्थ-
विवरणमिति तत्त्वम् ॥

नन्वव्यक्तस्येत्युक्तावपि ध्रुनावच्छब्दाभावेन शास्त्रप्रवृत्त्ययोगेन सामर्थ्यादनु-
करणे परिस्फुटाकारादिवर्णघटिते प्रवर्तत इति किमनुरणोपादानेनेत्यत आह ॥
तदभावे हीति ॥ जश्त्वेपीति ॥ सपादसप्ताध्यायीस्थकार्यप्रवृत्तियोग्यतायां लैपादि-
कस्य पूर्वमप्रवृत्त्या तस्मिन् प्रसक्तेपीत्यर्थः ॥ अत एवेति ॥ अच्छब्दस्यैवेत्यर्थः ॥
वृत्त्यादिस्थस्येति ॥ पुनरद्ग्रहणाज्जश्त्वासिद्धत्वबोधनेन तद्विषये पररूपाप्रसक्तौ
निषेधोदाहरणत्वं तस्य दुर्वचमित्याशयः ॥ उभयतःपाशेति ॥ पटत् + इति = पटि-
तीति पूर्वग्रन्थे जश्त्वाभावसमर्थनार्थमभेदविवक्षाश्रयणे अतः किं ? दान्ते माभूदित्य-
ग्रिमग्रन्थस्यासंगतिस्तत्समर्थनाय भेदविवक्षाश्रयणे च पूर्वग्रन्थासंगतिरिति तदर्थः ॥
अपास्तमिति ॥ अपदान्तग्रहणानुवृत्तिशब्दाधिकाराभ्यामन्यथासिद्धत्वान्नेदमद्ग्र-
हणस्य सौलस्य प्रयोजनमित्यभिप्रायः ॥ ननु सूत्राक्षराणां कथंचित्सार्थक्यसंभवे
सुतरां वैयर्थ्यापादनमनुचितं तत्राह ॥ ज्ञापनार्थमिति ॥ ननु नाग्नेडितस्यान्त्य-
स्य तु वेति ज्ञापकादत्रार्थाधिकारो न युक्तः । न ह्यकारस्यान्त्यः कश्चन वर्णोऽस्ति
येन विकल्पविधानमुपपन्नं स्यात् ॥ न चाग्नेडितान्त्यस्यैव विकल्पविधानमिति
युक्तम् । नञो वैयर्थ्यादन्यग्रहणस्यापि निष्फलत्वाच्च ॥ तथा च कथं शब्दाधि-
कारानित्यत्वज्ञापनेन वा सौलस्याद्ग्रहणस्य सार्थक्यं स्यात्, स्वांशे चारितार्थस्य

१. वदन्तीति ॥ मूले जातिवाचकत्वाभावादित्यस्य प्राधान्येन जातिवाचकत्वा-
भावादित्यस्याप्यर्थस्य वक्तुं शक्यतया उक्तार्थस्य मूलोक्तार्थातिरिक्तत्वाभावात्तान्त-
रपरतया लेखनमनुषितमिति बोध्यम् ।

दुर्लभत्वादिति चेदत्र केचित् ॥ अत इत्यस्यानुवृत्तावपदान्तादित्यस्यापि संबन्ध-
स्यात् ॥ पूर्वत्र तयोस्सहसंबद्धत्वात्, ततश्च पदान्तविषये न स्यात् । अतो
भेदविवक्षायां पदान्ते तदविवक्षायामपदान्ते च प्रवृत्त्यर्थं पुनरद्ग्रहणमिति सर्व-
मनवद्यमित्याहुः ॥

अन्यथासिद्धिरिति ॥ ईषत्स्पृष्टयोरप्यूकारलृकारयोर्द्विमात्रकत्वाद्दृक्-
सूत्रे पाठेनाच्चाच्च दीर्घतया होतृ ऋकार इत्यादौ रेफद्वयवत्तासाम्यात्कदाचिदीषत्-
स्पृष्टदीर्घः कदाचिद्विवृतत्वसाम्याद्विवृतदीर्घः, तथा होतृ+लृकार इत्यादौ हृद्वय-
वत्तासाम्यादुत्तरवार्तिकविधेय ईषत्स्पृष्टः पक्षे चोभयस्थान्यन्तरतमस्य परस्यान्तरत-
मस्य चाप्रसिद्धत्वात् पूर्वस्थान्यन्तरतम एव विवृतो दीर्घ इत्येवं तदुद्भावनमित्यन्यत्र-
विस्तरः ॥

विभक्तौ चेदिति ॥ हरयो विष्णव इत्यादौ जसि पूर्वरूपाभावो नियमफलं
स्यादिति भावः ॥ नियमशङ्कावारणार्थमिति ॥ भवतेर इत्यादिनिर्देशरूपोपाया-
न्वेषणपरिक्लेशमन्तरेण तन्निवारणबोधनार्थमित्यर्थः ॥

आवृत्त्येति ॥ यथा दादेर्घातोरित्यत्र दादिपदावृत्त्या विशेषार्थावगमस्तद्व-
दिहापीति भावः ॥ इदं प्राचामनुरोधेन ॥ तन्मते हि लक्षणप्रतिपदोक्तपरिभाषा वर्ण-
ग्रहणेषु न प्रवर्तते, स्वमतेनाह ॥ परिभाषया वेति ॥ ननु आदेच इति सूत्रस्थमुप-
देशग्रहणं चेता स्तोतेत्यादौ लाक्षणिकस्यैच आत्ववारणार्थं सद्गर्णग्रहणे प्रकृतपरिभा-
षाया अप्रवृत्तौ ज्ञापकमिति तत्सार्थक्यम् ॥ यदि तु वर्णग्रहणेष्वेतत्परिभाषाप्रवृत्ति-
स्यात्तर्हि लाक्षणिकत्वादेवात्त्ववारणसंभवात्तदानर्थक्यमनिवार्यं स्यादत आह ॥ वर्ण-
ग्रहण इत्यादि ॥ अनित्यतामात्रज्ञापकत्वमिति ॥ वर्णग्रहणेष्वप्रवृत्तिरित्येवमात्म-
कव्यवस्थानुपहितसमुदायग्रहणसाधारणकाचित्काप्रवृत्तिरूपानित्यताया एव ज्ञापक-
मित्यर्थः ॥ ननु प्राचीनोक्तमनुगमोपहितमनित्यत्वमपहाय वर्णग्रहणसमुदायग्रहण-
साधारणमननुगतमनित्यत्वं ज्ञापनियमिति कोऽसौ दुराग्रहस्तत्राह ॥ ध्वनितमिति ॥
भाष्ये इति ॥ तत्र हि ओतश्चिव प्रतिषेध इत्येतद्वार्तिकप्रयोजनभूतयोरदोभवत्पुरोभव-
दित्यनयोरोकारस्य लाक्षणिकत्वात्प्रकृतपरिभाषाबलेनान्यथासिद्धिरुक्ता, वर्णग्रहणेष्वे-
तदप्रवृत्तौ तदसंगतिरेवेति भावः ॥ किं च वर्णग्रहणेष्वप्रवृत्तिज्ञापनेन न निर्वाहः ॥

समुदायग्रहणेऽपि कचिदप्रवृत्तेरभीष्टत्वात् ॥ अत एव भोभगो इति सूत्रे प्रतिपदोक्त-
निपातवद्विभाषा भवदिति वार्तिकनिष्पन्नानां लाक्षणिकानामपि ग्रहणमुपपद्यते ॥
अपि च तिष्ठतु तावत्सान्यासिकं धातुग्रहणमिति भाष्ये धातुग्रहणानुवृत्तेर्निराकृतत्वात्
गोभ्यां नौभ्यामित्यादावात्त्वाभावार्थमादेच इत्यत्र उपदेशग्रहणस्यावश्यकतया
निरुक्तज्ञापनासंभवः ॥ एशिरेचोस्तु सामर्थ्यादेवात्त्वात्त्वाप्रवृत्तिः तस्माद्भुवश्च महाव्या-
हृतेरिति सूत्रस्थेन महाव्याहृतिग्रहणेन सामान्यत एवोक्तपरिभाषाया अनित्यत्वं
ज्ञाप्यत इति न काप्यनुपपत्तिस्तदाह ॥ अन्यत्र विस्तर इति ॥ अत्रादेशोऽपि नेति ॥
पाठयोः फलैकतालाभार्थमनन्तरस्थेति न्यायोऽत्र नाश्रीयत इत्याशयः ॥

औचित्यमिति । यद्यपि बहुव्रीहौ गवाग्रशब्दादौ गोशब्दसंबन्धिन ओका-
रस्य पूर्वपदप्रकृतिस्वरेणोदात्तगुणतया व्यपदेशिवद्भावेनान्तोदात्तत्वाद्युदात्तत्वरूपो-
भयधर्मवत्त्वात्तस्य स्थाने जायमानस्यावडादेशस्य कदाचिदन्तोदात्तत्वं स्यादिति
तन्निवृत्तये गोरम्बचनं स्वरसिद्धयर्थमिति वार्तिककृद्दारब्धवचनसूचितोऽसौ न्यास आ-
देशस्याद्युदात्तत्वनिपातनात्तत्पुरुषे गवाग्रशब्दादौ समासान्तोदात्तत्वस्य सति शिष्टता-
लाभार्थमुपदेशिवद्भावाभ्युपगमाच्च भगवता भाष्यकारेण निराकृतः, तथापि तत्सू-
त्रकारतात्पर्यवर्णनपरं, न तु वार्तिकप्रत्याख्यानपरं गौरवपराहृतत्वादिति भावः ॥ नन्व-
मिति न्यासे गवाग्रमित्यादौ सवर्णदीर्घोत्तरं वकारस्य पदान्तत्वाद्भोपशकल्यस्ये-
त्यस्य प्रसङ्गः ॥ न च सवर्णदीर्घस्याचः परस्मिन्निति स्थानिवद्भावादागमसन्निधानेन
वान्तस्य पदत्वाभावात्तदप्राप्तिरिति वाच्यम् ॥ पूर्वत्रासिद्धये न स्थानिवदिति तन्नि-
षेधोदिति चेत्सत्यम् ॥ यदा तु कार्यकालतावल्भवेन लोपविध्यैकवाक्यतापन्नस्यासि-
द्धत्वापन्नस्य पदत्वस्यातिदेशापेक्षा, यथा संयोगान्तलोपोपपादकस्य तक्षिरक्षिभ्यां
प्यन्ताभ्यां किपि तग्रगित्यादौ, तदा स्यादयं स्थानिवद्भावनिषेधः ॥ यदि तु यथो-
द्देशमाश्रित्य कार्यविशेषासंबलितस्यागमविशिष्टे विद्यमानस्य सवर्णदीर्घोत्तरमेकदेश-
विकृतन्यायेन शाकललोपार्थं वान्ते पदत्वातिदेशस्तदा स्थानिवद्भावेन तत्प्रतिबन्धो
दुर्वारः ॥ पक्षयोश्च लक्ष्यानुरोधाद्भवस्था स्पष्टैव ॥ अत एव नेतस्वानित्यत्र सका-
रान्ते रुत्वसमर्पकपदत्वनिवृत्तये स्थानिवत्त्वोपवर्णनं भाष्यकाराणामुपपद्यते । अत

१. नन्वगिति न्यासे इति ॥ अवङ्गन्यासेऽपि शङ्कासमाधानयोस्तुल्यत्वेन पृथ-
क्कृत्यनिर्देशः किमर्थं इति चिन्त्यमिवम् ।

एव च जनार्दन इत्यादौ नान्तस्योक्तन्यायेन पदत्वादिकमास्थाय नलोपाभाव इत्यन्यत्र विस्तरः ॥ ननु सर्वत्र विभाषा गोरित्यस्य प्रकृतिभावविधायकत्वात्पूर्वत्वं प्राप्नोतीत्ययुक्तमत आह ॥ अत्र पूर्वत्वशब्देनेति ॥ लक्षणयेति भावः ॥ एवमपि सर्वत्रेत्यनेन प्रकृतिभावावडोरुभयोरपि प्राप्तिरयुक्तैवेत्यत आह ॥ अवडित्यस्याप्युपलक्षणमिति ॥ नाञ्जसमिति ॥ अनिष्टशब्दोल्लेखस्य ग्रन्थकारशैलीविरुद्धत्वादित्यभिमानः ॥

असत्यप्याह्वाने इति ॥ नक्षत्रं दृष्ट्वा वाचं विसृजेदित्यत्र नक्षत्रशब्दस्य तद्दर्शनयोग्यकालोपलक्षकतया घनघटावृते गगनमण्डले नक्षत्रदर्शनाभावेऽपि तद्दर्शनयोग्यकाले यथा वाग्विसर्गस्तद्वदिति भावः ॥ अत्रेदं बोध्यम् ॥ सूत्रे हूतशब्दो भावनिष्ठान्तः ॥ तस्य चाभिमुखीभवनविषयकज्ञानजनकशब्दप्रयोगात्मकव्यापारोऽर्थः । द्वेञ् स्पर्धायां शब्दे चेतिपाठात् । पराभिमुखीभवनं च स्वाभिप्रेतार्थविषयकप्रतिपत्त्यर्थम् ॥ सा च सन्निहितदेशवर्तित्वे संभवतीति दूरस्थितपुरुषविषयके तस्मिन्नेहीत्यादिपदप्रयोगो नियतः ॥ तथा च एहि देवदत्तेत्यादावेव प्लुतस्स्यात्, न तु सक्तून् पिब देवदत्तेत्यादौ । तत उपलक्षणमाश्रीयते संबोधनस्य, तच्च यथा कथंचित् स्वाभिप्रेतार्थबोधनं, न तु संबोधनविभक्त्यन्तपदप्रयोगाधीनमित्याग्रहः ॥ अत एवाकडारसूत्रे दाक्षीबन्धुरित्यत्र पूर्वपदसम्बन्धिन ईकारस्य गुरोरनृत इति प्लुतोपवर्णनं भाष्यकाराणामुपपद्यत इत्याहुः ॥

अवयुत्यानुवाद इति ॥ प्राचामिति योगविभागेन सिद्धस्य महाविकल्पस्यायमेकदेशं गृहीत्वानुवाद इत्यर्थः ॥ भाष्ये तु विभाषा पृष्ठप्रतिवचन इत्यत्र विभाषेति योगविभागो दृश्यते, तेनैवास्य महाविकल्पस्य सिद्धौ प्राचामित्येवायमवयुत्यानुवाद इति प्रतिभाति ॥ ननु पस्पशायां व्याकरणाध्ययनफलप्रतिपादनावसरे प्रत्यभिवादवाक्यान्तर्गतनामगोत्रान्यतरावयवाज्वर्णान् प्लुवितुमजानतां स्मृतिनिवेदितं स्त्रीसाम्यं स्यादिति तन्निवृत्तये प्लुतपरिज्ञानपूर्वकप्लुतोच्चारणस्य आवश्यकत्वप्रति-

१. अभिमान इति ॥ इति स्यादिति प्राप्नोतीत्यादिशब्दविरहितस्यानिष्टशब्दप्रयोगस्य प्रमितग्रन्थेषु क्वाप्यदर्शनाच्छैलीविरुद्धत्वस्य स्फुटत्वाद्भिमानस्वोक्तिरयुक्तैवेत्याहुः ।

पादनपरेण भाष्येणायं महाविकल्पो विरुद्धयतीत्यत आह ॥ अविद्वांस इत्यादि ॥ “अविद्वांसः प्रत्यभिवादे नाम्नो ये न प्लुतिं विदुः । कामं तेषु च विप्रोष्य स्त्रीष्विवायमहं वदेत् ॥ अत्र नाम्न इति गोत्रस्याप्युपलक्षणम् ॥ शास्त्रपरिज्ञानविहीनाः प्रत्यभिवादवाक्ये नाम्नो गोत्रस्य वा ये प्लुतं कर्तुं न जानन्ति तान् वञ्चयित्वा स्त्रीष्विव तेषु अयमभिवादयते अहमभिवादये इत्येव वदेन्न तु नामगोत्रे समुच्चारयेत् ॥ तदुच्चारणस्य प्लुतफलकत्वादिति तदर्थः ॥ एवं च शास्त्राज्ञानविशिष्टप्लुतप्रयोगाभावो निन्दाहेतुर्न तु तत्प्रयोगाभावमात्रमिति प्रतीयते, अतो न विरोधस्तदाह, शास्त्राज्ञाननिन्दापरमिति । दूरात्सम्बोधकत्वाभावादिति ॥ शुक्रयोगिनस्सन्निहितत्वेनानुकार्ये तत्त्वाभावात्प्लुताप्रवृत्तावनुकरणे कथं तत्प्रसङ्ग इत्याशयः । अस्याभावेन तत्त्वमिति ॥ प्रकृतिभावाभावरूपस्याप्लुतवद्भावस्य वैकल्पिकत्वे प्रकृतिभावविकल्प एव पर्यवसानमिति भावः ॥

यद्विवचनमिति ॥ ननु द्विवचनपदस्य तदन्तपरत्वं लक्षणाधीनं, येन विधिरित्यस्याप्ययमेवाशयः ॥ अपूर्वशक्तिकल्पनायां क्लेशात् ॥ एवं च लक्षितार्थघटके द्विवचने विशेषणभाव ईदूदेतामयुक्तः, पदार्थैकदेशत्वात् ॥ न च ईदूदेतामन्वयोत्तरमेव द्विवचनपदस्य तदन्तपरत्वमिति वाच्यम् ॥ विशिष्टस्य तत्पदशक्तिविषयत्वाभावेन शक्यसम्बन्धरूपलक्षणया दुर्वचत्वादिति चेत् ; सत्यम् । गभीरायां नद्यां घोष इत्यत्र यथा गाम्भीर्यावच्छिन्ननदीतीरे नदीपदस्य लक्षणा गभीरपदं च तात्पर्यग्राहकं तद्वत्प्रकृतेपीदूदेदन्तद्विवचनान्ते द्विवचनपदस्य लक्षणा, तात्पर्यग्राहकत्वमेवेदूदेदित्यस्येति ग्रन्थकृदाशय इत्यदोषः ॥ एतेन ह्रस्वात्परो यो डम् तदन्तं यत्पदमिति डमो ह्रस्वादितिसूत्रस्थमूलकारोक्तमपि व्याख्यातम् ॥ अखण्डपदे इति ॥ यद्यपि किरातार्जुनीयव्याख्यायां मल्लिनाथेन तवाभिधानादित्यस्य नामैकदेशे नामग्रहणमिति न्यायात् तश्च + वाश्च=तवौ=तक्षकवासुकी तयोरभिधानं यस्मिन्पदे तस्मादित्यर्थ इति व्याख्यातम्, तथापि तत्र अभिधानपदस्य नामपरत्वात्तशब्दवाश-

१. अस्याभावेन तत्त्वमितीति ॥ क्वचित्पुस्तके “अस्याप्लुतवद्भावस्य वैकल्पिकत्वेन तत्पक्षेऽस्याभावेन तत्त्वमित्यर्थ” इत्येवं पाठो दृश्यते । तदनुरोधेनेदं प्रतीकम् । इदानीन्तनपुस्तकेषु तु “अस्याप्लुतवद्भावस्य वैकल्पिकत्वेन तत्त्वमित्यर्थ” इत्येव पाठ उपलभ्यते ॥

ब्दघटिते अभिधाने यस्मिन् मन्त्रपदे तस्मादिति मध्यमपदलोपिसमासाश्रयणेनोप-
पत्तौ निरुक्तकल्पना निर्मूलेत्याशयः, तदाह ॥ मानाभावादिति ॥

चारितार्थमिति ॥ ननु कार्यकालपक्षेऽप्यनुनासिकविध्यैकवाक्यतायाः
पूर्वमेव मुत्वविध्येकवाक्यतापन्नपूर्वत्रासिद्धशास्त्रेण संज्ञादृष्ट्या मुत्वस्यासिद्धत्वे
पश्चादनुनासिकविधौ संज्ञाशास्त्रस्योपस्थितावपि संज्ञाया दुर्लभतया कथमनुना-
सिकप्रतिषेधेन चारितार्थमत आह ॥ तत्र पक्षे हीति ॥ वाक्यार्थबोधकत्वमिति ॥
ननु प्रदेशोपस्थित्यनन्तरं वाक्यार्थबोधात्पूर्वमेव मुत्वविध्येकवाक्यतापन्नपूर्वत्रासिद्ध-
शास्त्रेण संज्ञादृष्ट्या मुत्वस्यासिद्धत्वं किं न स्यादत आह ॥ कार्यार्थ इति ॥
वाक्यार्थबोधोत्तरमिति ॥ अनुनासिकशास्त्रीयविशिष्टवाक्यार्थबोधोत्तरमित्यर्थः ॥
ननु संज्ञैकवाक्यतया तच्छास्त्रीयवाक्यार्थबोधोत्तरं कार्यज्ञानेप्यष्टाध्यायीपाठकृत-
पूर्वत्वानपायात्संज्ञादृष्ट्या मुत्वस्यासिद्धत्वं दुर्वारमित्यत आह ॥ तद्देशीयत्वमेवेति ॥
संज्ञानां कार्यकालपक्षे विधिदेशीयत्वमेवेत्यर्थः ॥ ननु तत्पक्षे कार्यज्ञानाय संज्ञानामुप-
स्थितिदेशीयत्वाभ्युपगमेऽपि अष्टाध्यायीपाठकृतोपस्थापकदेशीयतायास्त्यक्तुमशक्य-
त्वादुपस्थाप्योपस्थापकयोरैक्याभ्युपगमेनोपस्थाप्यान्तर्भावेण कार्यज्ञानमुपस्थापकदेश-
गतं पूर्वत्वं चाश्रित्य मुत्वविध्येकवाक्यतापन्नपूर्वत्रासिद्धशास्त्रेण संज्ञादृष्ट्या
मुत्वस्यासिद्धत्वमपरिहार्यमत आह ॥ किं चाधिकार इति ॥ कार्यज्ञानोपपादकानुना-
सिकशास्त्रीयविशिष्टवाक्यार्थबोधसमनन्तरमेवाधिकारत्वेन तदेकवाक्यतापन्नपूर्वत्वा-
सिद्धशास्त्रेण मुत्वदृष्ट्या अनुनासिकविधेस्तदेकवाक्यतापन्नसंज्ञायाश्चासिद्धत्वं
प्रतिपाद्यते, ततो नास्त्युपस्थापकदेशान्तर्भावेण पूर्वत्वमादाय संज्ञां प्रति मुत्व-
स्यासिद्धत्वसंभवः, तदाह ॥ एवं चेति ॥ उपस्थाप्याभेदेनोपस्थापके कार्यज्ञाने
सम्पादनीये तदभेदेनोपस्थापकस्यासिद्धत्वमप्यापततीति भावः ॥ ननु प्रगृह्यसंज्ञैक-
वाक्यतापन्नानुनासिकशास्त्रीयविशिष्टवाक्यार्थबोधप्रयुक्तकार्यज्ञानसहकारेण तच्छा-
स्त्वानुवृत्तपूर्वत्वासिद्धशास्त्रेण प्रथमतो मुत्वदृष्ट्या संज्ञाया असिद्धत्वं, न तु संज्ञाविष-
यसमर्पकत्वेन प्रसक्तमुत्वशास्त्रानुवृत्तपूर्वत्रासिद्धशास्त्रेण संज्ञादृष्ट्या मुत्वस्येत्यत्र
विनिगमनाविरहादिदमयुक्तमिति चेत् ; सत्यम् । अनुनासिकविध्येकवाक्यतापन्न-
पूर्वत्रासिद्धशास्त्रविधेयमसिद्धत्वं नित्यम् । मुत्वविध्येकवाक्यतापन्नपूर्वत्रासिद्धशास्त्रेण
संज्ञादृष्ट्या मुत्वस्यासिद्धत्वे प्रतिपादितेपि अनुनासिकशास्त्रैकवाक्यतापन्नपूर्वत्रा-

सिद्धशास्त्रेण मुत्वदृष्ट्या तदेकवाक्यतापन्नसंज्ञाया असिद्धत्वस्य सुवचत्वात् ॥
मुत्वविध्येकवाक्यतापन्नपूर्वत्रासिद्धशास्त्रविधेयं तु न तथा, अनुनासिकविध्येकवाक्य-
तापन्नपूर्वत्रासिद्धशास्त्रेण मुत्वदृष्ट्या संज्ञाया असिद्धत्वे प्रतिपादिते पुनर्मुत्व-
विध्येकवाक्यतापन्नपूर्वत्रासिद्धशास्त्रेणोक्तरीत्या संज्ञादृष्ट्या मुत्वस्यासिद्धत्वप्रति-
पादनासम्भवादतो नित्यत्वमेव मुत्वदृष्ट्या संज्ञायाः प्रथममसिद्धत्वबोधने विनिग-
मकमिति विभावनीयमित्याहुः ॥

केचित्तु यद्देशावच्छेदेन कार्यज्ञानं प्रत्यासत्त्या तद्देशगतमेव पूर्वत्वं परत्वं वा
शास्त्रव्यवस्थापकमतसंज्ञाया उपस्थापकदेशगतपूर्वत्वमादाय तद्दृष्ट्या मुत्वस्यासिद्ध-
त्वमुपपादयितुमशक्यमित्याहुः ॥

उपदेशप्रवृत्तिरेवेति ॥ इदं च कार्यकालपक्षे ; यथोद्देशे तु भविष्यति
किंचित्प्रयोजनमित्यभिसंधिमात्रेण कार्यविशेषानुसन्धानमन्तरेणैव अनुकार्ये संज्ञा-
प्रवृत्तेरव्याहतत्वादानुकरणे प्रगृह्यत्वस्यातिदेशेनैव सुवचत्वादुपदेशप्रवृत्तेरनुपयोग
इति वदन्ति ॥

परत्वेन विकल्पप्रवृत्ताविति ॥ यद्यपि निपातपदाननुवृत्तौ शाकल्यस्येता-
वनार्थ इत्यस्य निपातानिपातसाधारणतया उभयत्र विभाषात्वेन नवेति विभाषेत्यस्यो-
पस्थापनात्प्रथमतो निषेधेन निपातविषये प्राप्तसामान्यप्रवृत्तेर्वारणात् सर्वस्मिन्
विषये समीकृते पश्चात्स्वतस्सिद्धमभावांशमादाय पाक्षिकस्य भावांशस्यैव विधेय-
तया पुनरुत्सर्गस्य प्रसक्त्ययोगात्प्रकृतविषये तदापादनं, विप्रतिषेधशास्त्रबोधित-

१. आहुरिति ॥ परे तु परिभाषाविषये कार्यकालेऽपि सूत्रपाठदेशीयत्वस्यावश्य-
कताया अन्यत्र प्रतिपादितत्वेन तदैकरूप्याय संज्ञानामपि स्वदेशीयत्वमेवोचितम् ।
अत एव संज्ञाशास्त्राणां परिभाषेन्दुशेखरे विधिदेशीयत्वप्रतिपादनस्य केचित्त्वित्यादिनाऽ-
रुचिप्रस्तवसूचनं संगच्छते । परिभाषेन्दुशेखरग्रन्थव्याख्यानवासरे संज्ञासु कार्यकालपक्षा-
श्रयणे फलाभावं सिद्धान्तयतोऽस्य ग्रन्थकृतोऽपि तत्र स्वदेशीयत्वस्थापन एव तात्पर्यावग-
मात्तद्विरोधेनात्र विपरीतलेखनमनुचितम् । न चायादिभ्यः परैव प्रगृह्यसंज्ञेतिप्रकृतसूत्रस्थ-
भाष्यविरोध इति वाच्यम् । प्रगृह्यसंज्ञाप्रयुक्तप्रकृतिभावस्य परत्वप्रतिपादने तात्पर्येणा-
विरोधात् । स्फुटीकृतश्चायमर्थः स्वसिद्धान्तसूचकेन परेत्वित्यादिना तत्रैवोद्योते
इत्याहुः ॥

बलवत्त्वोपहितस्य प्रकृतशास्त्रगतपरत्वस्य तन्निवर्तनोपायत्वप्रतिपादनं च न युक्तम्, तथापि तत्प्रत्याख्याने वाक्यभेदेन निपातविषये भावांशस्य सिद्धतया तदनुवादेनाभावांशस्यैव विधेयतया तदंशे पुनरुत्सर्गप्रसक्तिः परबलीयस्त्वेन तन्निवृत्तिश्च संभवतीत्याशयेनायं ग्रन्थ इत्यदोषः ॥ अन्तरङ्गत्वमिति ॥ नन्वेवमहो इतीत्यादौ निपातविषयेऽन्तरङ्गेण नित्यप्रगृह्यत्वेन बाधाद्विकल्पाप्रसक्त्या संबुद्धिग्रहणमनर्थकमत आह ॥ संबुद्धाविति ॥ वैचित्र्यार्थमिति ॥ गोभ्यां गोयानमिति प्रयोगघटकपदत्वोपहितगोशब्दानुकरणे गवित्ययमाहेत्यादौ विष्णो इतीत्यादाविव प्रकृतिवदनुकरणमित्यतिदेशलब्धपदत्वनिमित्तकप्रकृतिभावफलकप्रगृह्यत्वस्य प्रकृतसूत्रप्राप्तस्य लक्ष्यानुसारिणा तदतिदेशानित्यत्वेन वारणे क्लेशात्सौगम्येन तन्निवारणार्थमिह संबुद्धिग्रहणमित्यर्थः ॥ ननु इतिहरिशब्देनाव्ययीभावेन समासे गवितिहरीत्यत्र प्रसक्तस्य प्रगृह्यत्वस्य वारणाय संबुद्धिग्रहणस्यावश्यकत्वात्कथं वैचित्र्यमिति चेन्न ॥ वैदिके इतिशब्दस्य स्वसमभिव्याहृतौदन्तस्वरूपबोधकस्यैव प्रसिद्धतया तद्विन्नस्यापि तथाभूतस्यैव ग्रहणमित्याशयात् ॥ लिङ्गसर्वनामेति ॥ लिङ्गसामान्यमित्यर्थः ॥ स्त्रीत्वपुंस्त्वोभयाभावरूपस्य तस्य मृदु पचति प्रातः-कमनीयमित्यादौ प्रसिद्धिर्द्रष्टव्या ॥ अत्र भेदविवक्षायामपीति शेषः ॥ सामर्थ्यस्य दुरुपपादादिति ॥ गोशब्दस्य शब्दविषयकप्रकाशबोधकेनेतिशब्देनाव्ययीभावे तु पूर्वनिपात इतिशब्दस्यैव स्यादित्यपि बोध्यम् ॥

नकारापत्तिवारणायेति ॥ नन्विदमयुक्तं, चतुर्मुख इत्यादौ प्रकृतशास्त्रप्रसक्तस्यानुनासिकस्य व्यावृत्त्यर्थमनुस्वारस्य ययीत्यत एकदेशे स्वरितत्वप्रतिज्ञाबलात्समासघटकसवर्णपदानुवृत्तेराकरसम्मतत्वात्प्रकृतन्यासेपि तत्संबन्धस्य न्याय्यतया सावर्ण्याभावादेव लकारस्य नकारापत्त्यसंभवादिति चेन्न ॥ अत्र न्यासे सवर्णपदसंबन्धे स्पर्शंतरवर्णसंग्राहकस्य यर्ग्रहणस्य वैयर्थ्यापत्त्या सवर्णपदसंबन्धस्य दुर्वचत्वेन कमलांश्चिनोतीत्यादौ नकार एवापद्येत, चतुर्मुख इत्यादौ च रेफस्य द्विर्वचनानुनासिकपरसवर्णप्रतिषेध इति वचनेनैवानुनासिको निवर्तनीयस्यादित्याशयात् ॥

अनित्यत्वस्यापीति ॥ ननु सन्निपातनिमित्तकविधित्वरूपलिङ्गेनोपस्थितया प्रकृतपरिभाषया तत्तच्छास्त्रीयविशिष्टवाक्यार्थबोधोत्तरं वाक्यैकवाक्यतया

स्वनिमित्तभूतसन्निपातविघातकविधिं प्रतीदं निमित्तं न भवतीति बोधनात् सन्निपातनिमित्तकविधेस्स्वनिमित्तविघातकविध्यन्तरनिरूपितनिमित्ततासमर्पकत्वाभाव इति निरूढः पन्थाः ॥ एवं च निमित्ततासमर्पकत्वाभावस्य विध्यन्तरगतविघातकत्वप्रतिपत्त्यधीनत्वादिको यणचीत्यनन्तरपठितसापादिकत्वविध्यपेक्षया पूर्वत्रासिद्धशास्त्रेणाविद्यमानवद्भावबोधनेन तद्गतविघातकत्वस्य दुर्ज्ञेयतया सन्निपातनिमित्तकविधिप्रयोज्यविघातकविधिनिरूपितनिमित्ततासमर्पकत्वाभावस्य वक्तुमशक्यत्वेन परिभाषाप्रवृत्त्यसंभवादयुक्तमेवेदमनित्यत्वज्ञापनम् ॥ न च पूर्वशास्त्रीयकर्तव्यतादशायामेव पूर्वत्रासिद्धमित्यनेन परशास्त्रस्यासिद्धत्वबोधनेन प्रकृते लक्ष्यसमवेतत्वोपहितसापादिकविध्यपेक्षया सन्निपातविघातकानुस्वारविधेरसिद्धत्वायोगात्परिभाषाप्रवृत्तिरव्याहृतैवेति वाच्यम् ॥ शास्त्रे चेतनत्वारोपस्याकरसम्मततया विनिगमनाविरहात् कर्तव्ये कृते च पूर्वस्मिन् तद्दृष्ट्या परस्यासिद्धत्वबोधनेन जातसमकालप्राप्तयोरिव पूर्वशास्त्रदृष्ट्या जनिष्यमाणस्यापि परस्यासिद्धताया दुर्वारत्वात् ॥ न च लिङ्गवत्तया स्वोपस्थापकेन सन्निपातनिमित्तकशास्त्रेणैकवाक्यतया प्रकृतपरिभाषायास्सन्निपातविघातकविध्यन्तरनिरूपिततन्निमित्तकविधिनिष्ठनिमित्तत्वाभावबोधकत्वेऽपि तथाविधनिमित्तत्वाभावस्य सन्निपातनिमित्तकविध्यंशे विघातकविधेः प्रवृत्त्यभावप्रयोजनकतया प्राधान्यात्स एव परिभाषाविषयस्तत्र च विघातकविधेरैव स्वातन्त्र्यात्तद्दृष्ट्या प्रकृते सन्निपातनिमित्तकविधेरसिद्धत्वाभावेन परिभाषाप्रवृत्तिर्दुर्वारैवेति वाच्यम् ॥ परिभाषादृष्ट्या विघातविधेरसिद्धत्वेन तदीयप्रवृत्त्यभावप्रयोजनकतन्निरूपितसन्निपातनिमित्तकविधिगतनिमित्तत्वाभावस्य बोधयितुमशक्यत्वेन परिभाषाप्रवृत्तेरभावादिति चेन्न ॥ अस्याः परिभाषाया उपजीव्यविरोधमूलकलोकन्यायतया सूत्रपाठगतसन्निवेशापेक्षपूर्वत्वोपहितशास्त्रसमर्पकेण मोऽनुस्वार इत्येतच्छास्त्रैकवाक्यतापन्नपूर्वत्रासिद्धशास्त्रघटकपूर्वग्रहणेन प्रकृतपरिभाषाया ग्रहीतुमशक्यत्वेन परिभाषादृष्ट्या विघातकविधेरसिद्धत्वाभावेन परिभाषाप्रवृत्तेर्निर्विवादत्वादित्याहुः ॥

केचित्तु ज्ञापकसिद्धापीयं परिभाषा, न तु लोकन्यायैकसाध्या ॥ अन्यथा पुरुषारम्भसहायेनैव लोकन्यायानां तत्र तत्र भाष्यकारैश्शास्त्रव्यवस्थापकत्वोपवर्णनेनास्याऽशास्त्रविषयत्वमेव न स्यात् ॥ धर्मिग्राहकसाजात्येनाभ्युप-

गन्तव्या विशेषविषयतापि परिभाषायाः शास्त्रसिद्धत्वमन्तरा दुर्लभा स्यात् ॥ अत
 आवश्यकं ज्ञापकसिद्धत्वमस्याः परिभाषायाः ॥ ज्ञापकं चात्र न तिसृचतसृ इति
 दीर्घनिषेधवचनम् ॥ तद्धि तिसृणां चतसृणामित्यत्र दीर्घाभावाय, तत्र ऋदन्त-
 लक्षणे ङीपि दीर्घस्यानुपयोगादेवाप्राप्तौ तद्वैयर्थ्यं स्पष्टमेव ॥ ज्ञापितायां तु परि-
 भाषायां विभक्त्यानन्तर्यनिमित्तकस्य तिसृचतसृभावस्य तद्विघातकं ङीपं प्रत्य-
 निमित्तत्वात्तदप्राप्तावृकारान्तयोर्दीर्घवारणार्थं निषेधवचनमर्थवत् ॥ न च तिसृचत-
 सृशब्दयोस्स्वस्त्रादिपाठेन न षट्स्वस्त्रादिभ्य इति निषेधेन ङीपोऽप्राप्त्या वचन-
 सार्थक्येन कथं परिभाषाज्ञापकत्वमिति वाच्यम् ॥ कृन्मेजन्त इति सूत्रस्थभाष्य-
 प्रामाण्येन तयोस्स्वस्त्रादिपाठस्यानार्थत्वात् ॥ तत्र हि तिस्रश्चतस्र इत्यादौ ङीप्
 प्रत्ययाभावस्य सन्निपातपरिभाषाप्रयोजनत्वनिरासाय आचार्यप्रवृत्तिर्ज्ञापयति न
 तिसृचतसृभावे ङीप् भवतीति, यदयं न तिसृचतसृ इति नामि दीर्घत्वस्य
 प्रतिषेधं शास्त्रीत्युक्तम् ॥ तयोस्स्वस्त्रादिपाठस्य प्रामाणिकत्वे तदसङ्गतिस्स्पष्टैव ॥
 न चोक्तस्थले ङीबभावमनेन ज्ञापकेनाश्रित्य परिभाषोदाहरणत्वखण्डनपरनिरुक्त-
 भाष्यविरोधाद्युक्तमेवेदमुक्तनिषेधस्य परिभाषाज्ञापकत्वमिति वाच्यम् ॥ तिसृच-
 तसृभावे ङीबभावमात्रप्रयोजनकतया परिभाषारम्भमपेक्ष्य ज्ञापकेनैव तत्फलोप-
 पादनस्य न्याय्यतया तथा प्रतिपादनेऽपि सिद्धान्ते साक्षाच्छास्त्रबाधकरूपनापेक्षया
 संभवदनेकप्रयोजनकप्रकृतपरिभाषाज्ञापनद्वारैवोक्तस्थले ङीबभाव इति तद्भाष्यता-
 त्पर्यपर्यवसानेन विरोधस्य दुर्बलत्वात् ॥ न च तिसृचतसृशब्दाभ्यां ङीपि अत्यादय
 इत्यतिशब्देन समासे गोस्त्रियोरिति ह्रस्वे नामि प्रसक्तस्य दीर्घस्य वारणाय निषेधस्य
 सार्थक्यात्कथं ज्ञापकत्वमिति वाच्यम् ॥ अन्तरङ्गानपीति न्यायेन सामासिकविभक्ति-
 निमित्तकत्वेन तिसृचतसृभावस्य प्रथमतः प्रवृत्त्ययोगात् ॥ न च समासोत्तरमवयव-
 स्त्रीत्वमादाय तत्प्रवृत्त्या तत्सार्थक्यसंभव इति वाच्यम् ॥ उक्तनिषेधस्य ङीबभाव-
 साधकज्ञापकत्वोपवर्णनपरभाष्यप्रामाण्येन तादृशप्रयोगाणामनभिधानात् ॥ इत्थं च ज्ञा-
 पकसिद्धानां वचनानां ज्ञापकदेशीयताया निर्विवादत्वेन प्रकृतपरिभाषादृष्ट्या विघात-
 कविधेरसिद्धतया प्रवृत्त्ययोगाद्युक्तमेवेदमनित्यत्वज्ञापनम् ॥ आवश्यकश्च त्रिपाद्या-
 मस्याः परिभाषायाः प्रवृत्त्यभावः ॥ अत एव सञ्छुम्भुरित्यादौ शवर्णानन्तर्यनि-
 मित्तकत्वेन प्रवृत्तस्य तुगागमस्य तद्विघातकछादेशनिमित्तत्वसंभवः ॥ नद्ध इत्या-
 दौ झषस्तथोरिति धत्वस्य पूर्वधकारस्य जश्त्वप्रवृत्तिनिमित्तत्वसंभवः ॥ परिभाषाया

अनित्यत्वेन तत्समर्थनं तु न ससञ्जसम् ॥ परिभाषादोषेष्वेवंविधानां भाष्ये परिगण-
नाभावात् ॥ दोषाः खल्वपि साकल्येन परिगणिता इति भाष्यकारैरुपपादित-
त्वाच्चेति सुधीभिराकलनीयमित्याहुः ॥

अचसन्धिरिति ॥ नन्वत्र कुत्वाभावादसाधुत्वमिति चेन्न । अल्पात्त-
रमिति निर्देशेन स्वघटितवृत्तिघटकयत्किञ्चिन्निरूपितपूर्वत्वविशिष्टाचपदीयचकारगत-
चुत्वप्रयुक्तप्रकृतशास्त्रीयकार्यसमर्पकत्वाभावज्ञापनेनाभीष्टसिद्धेरिति शिवम् ॥

॥ इति स्वरसन्धिः ॥



१. आहुरिति ॥ परे तु अस्याः परिभाषायाः ज्ञापकसम्भवेऽपि न ज्ञापकदेश-
स्थत्वं युक्तम् । न्यायसिद्धानामपि परिभाषाणां ज्ञापकसिद्धत्वोपवर्णने निवर्तकपुरुषा-
रम्भोल्लङ्घनेन शास्त्रे प्रवृत्त्यभ्यनुज्ञानार्थमेव, न तु तद्देशस्थत्वादिसम्पादनार्थमपि ।
अत एव तत्स्थानापन्न इति न्यायस्य स्वं रूपमितिशास्त्राविषये अशास्त्रीयेऽप्यतिदेशप्रा-
पकत्वोक्तिर्ग्रन्थकृतां संगच्छते । एवं च त्रिपाद्यामपि पर्जन्यवत्परिभाषाप्रवृत्तिर्दुर्गारा ।
सन्धश्चुरित्यादि तु परिभाषानित्यत्वेनैव साधनीयम् । न च दोषाणां साकल्येन
परिगणनस्य भाष्योक्ततया अनित्यत्वेनाप्रवृत्तौ मानाभाव इति वाच्यम् । हल्लोऽनन्तरा
इत्यादिनिर्देशैर्गवाक्ष इत्यादि भाष्योदाहरणैरितोऽन्यत्र प्रवृत्तिरेवेति नागेशनिर्देशेन च
संहिताकार्यविषये परिभाषाया अप्रवृत्तेरवश्याभ्युपेयत्वात् । उक्तानित्यत्वज्ञापनमप्युक्ता-
र्थपरमेवेत्यपि सुवचत्वाच्च । परिगणितातिरिक्तविषये नियमेन परिभाषायाः प्रवृत्तिमभ्यु-
पगच्छतां गवाक्ष इत्याद्यसिद्धिर्दुर्गारैवेत्याहुः ।

अथ हल्सन्धिः ।



योगक्रियायामिति ॥ तन्निरूपितमेवेह निमित्तनिमित्तिनोस्साहित्यम् ॥
एतदर्थमेव योग इत्यस्याध्याहारः ॥ अन्यथा प्रधानक्रियानिरूपितस्यैव तस्य
परिग्रहापत्तौ साहित्यावच्छेदेनैव विधेयसंबन्धादादेशस्योभयनिवर्तकत्वप्रसङ्ग इति
तत्त्वम् ॥ ननु योगस्समभिव्याहारस्स च पूर्वपरसाधारण इव व्यवहिताव्यवहितसाधार-
णोपीत्यनिष्टप्रसङ्ग इत्यत आह ॥ संयोग इति ॥ स च सम्यक्तवविशिष्टस्समभिव्याहारः
सम्यक्तत्वं च नैरन्तर्येणैवेत्यभिप्रेत्याह ॥ अव्यवहितयोरेवेति ॥ ननु समसंख्याक-
त्वेन सन्निविष्टानामुपस्थितिक्रमानुरोधी विशिष्टवाक्यार्थबोधविषयसंबन्ध इति
यथासंख्यसूत्रस्य निष्कर्षः ॥ तत्र सन्निवेशक्रमापेक्षश्चोपस्थितिक्रमः ॥ प्रकृते च
तथदधनेत्यादिक्रमिकसन्निवेशस्य वर्णसमाम्नाये विधिशास्त्रे वा नास्त्युपलम्भ इति
कथमिह तथाविधोपस्थितिक्रमप्रयुक्ता विधेयसम्बन्धव्यवस्था स्यादत आह ॥
तथदधनेत्यादि ॥ क्रमिकसन्निवेशप्रसिद्धिर्यथासंख्यसूत्रप्रवृत्तौ बीजं, सा च प्रसिद्धि-
वर्णसमाम्नायवदनादितया व्यवहियमाणे मातृकान्यासे वर्तत एवेति नास्तीह
यथासंख्यसूत्रप्रवृत्तेर्विरोध इत्याशयः ॥

षत्वस्यासिद्धत्वेनेति ॥ न च सकारस्यैव षत्वप्रवृत्तिवेलयां षत्वासिद्धत्वेन
जश्त्वं किन्न स्यादिति वाच्यम् ॥ विसर्जनीयस्य स इति विहितस्य तस्याप्यसिद्धत्वात् ॥
प्राथमिकसकारबुद्ध्या तु न तत्प्रवृत्तिः ॥ स्वापवादभूतेन रुत्वेन बाधात् ॥ न च
षत्वं रुत्वापवाद इति तदंशे रुत्वाप्रवृत्त्या षत्वासिद्धत्वेन जश्त्वं दुर्वारमिति
वाच्यम् ॥ रुत्वविसर्गयोर्विसर्जनीयस्य स इति विहितस्य सकारस्य षत्वसम्पादनेन
कृतार्थस्य षत्वविधेस्तदपवादत्वायोगात् ॥ न च तक्रकौण्डिन्यन्यायप्रयुक्तचारि-
तार्थविशिष्टस्वप्रथमप्रासिकालिकोत्सर्गप्राप्तियोग्यताविरहविशिष्टस्वप्रवृत्तियोग्यलक्ष्य-
शून्यत्वरूपनिरवकाशत्वेन रुत्वापवादषत्वमिति वाच्यम् ॥ तथा सति रुत्वापवाद-
त्वात्षत्वं षत्वासिद्धत्वेन जश्त्वं तदपवादत्वाद्बुत्वमित्येवं चक्रकापत्त्या रूपासिद्धि-
प्रसङ्गेनानित्यस्य तक्रकौण्डिन्यन्यायस्येहाप्रवृत्तेरवश्याभ्युपेयतया तदपवादत्वासंभव
इत्याशयात् ॥

केचित्तु तक्रकौण्डिन्यन्यायप्रवृत्त्या षत्वस्य रुत्वापवादत्वेपि चक्रकेष्विष्टतो व्यवस्थेति षत्वप्रवृत्त्या परिनिष्ठितत्वाभ्युपगमेनाभीष्टसिद्ध्या लक्ष्यापेक्षन्यायाप्रवृत्ति- तात्पर्यकं षत्वासिद्धत्वोपवर्णनं नातीव रमणीयम् ॥ परं तु चतुष्टुमित्यादौ रेफसंबन्धिविसर्गस्थानिकसकारस्य षत्वसंपादनेन कृतार्थस्य षत्वशास्त्रस्य रुत्वापवादत्वं न संभवतीति युक्तमित्याहुः ॥

तात्पर्यमिति ॥ इदमेव युक्तम् ॥ यवादिगणे ककुद्भानिति विशिष्टपाठे मानामावात् ॥ तं विना दकारनिपातनकल्पनाया अयोगात् ॥ अपपाठ इति ॥ मूले समाधातुं शक्यमित्युत्तरमिति केचिदित्यादिग्रन्थ इत्यर्थः ॥

अधिकमिति ॥ तत्संबन्धोपायानुपलम्भादित्याशयः ॥ पकारमात्रे इति ॥ परसवर्णपदे इति शेषः ॥ चयोऽभावादिति ॥ उदस्थेति थादेशस्यासिद्धत्वादप्रवृत्त्या धातौ प्रवृत्तस्यासिद्धत्वेन वा शर्परत्वेऽपि चर्त्वासिद्धत्वेनोपसर्गे चयोऽभाव इत्याशयः ॥ प्रसिद्धाष्टाध्यायीपाठानुरोधादसिद्धत्वेन थस्य चर्त्वाभावाच्चयोऽभाव इति मूलकाराशय- मुखेक्ष्याह ॥ षट्सूत्रीपाठोत्तरमिति ॥ ननु पूर्वत्रासिद्धीयमद्वित्व इत्युपसर्ग- दकारस्य चर्त्वोत्तरं द्वित्वे वाक् वाक् इति भाष्योदाहरणप्रामाण्येन द्वित्वाश्रयस्य कार्य- विशेषकर्तव्यतायामप्यसिद्धत्वाभावस्यावश्यमभ्युपगन्तव्यत्वान्नादिन्याक्रोश इत्येत- त्सूत्रपठितद्वितीयादेशबोधकवचनदृष्ट्या परस्योदस्थेत्यस्य त्रैपादिकसिद्धत्वस्य नि- र्विवादतया शर्परत्वसौलभ्येन द्वितीयादेशप्रवृत्तिविषयकः प्राचीनोद्धोषो युक्त एवे- ति चेन्न ; शिक्षायां ऊष्मोदयं प्रथमं स्पर्शमेके द्वितीयमाहुरपदान्तभाजमित्येतद्वचन- घटकस्यापदान्तभाजमित्यस्य प्राङ्ख् षष्ठ इत्यादिप्रयोगोपपत्त्यर्थमचर्त्वंभाजमित्यर्थ- कतया तदेकवाक्यतासंपत्त्ये प्रकृतवचनस्यापि चर्त्वंनिष्पन्नातिरिक्तविषयकताया औचित्येनोच्छब्दसंबन्धिनस्तकारस्य द्विरुच्चारणात्मकद्वित्वप्रवृत्त्युत्तरमपि चर्त्वंनि- ष्पन्नत्वानपायाद्द्वितीयादेशप्रवृत्त्यसंभव इत्याशयात् ॥

१. आहुरिति ॥ परे तु चक्रकेष्विष्टतो व्यवस्थाया अपि लक्ष्यानुरोधादेवाश्रय- णीयतया न्यायाप्रवृत्ततात्पर्यकत्वस्य लक्ष्यापेक्षत्वेन हेतुना अरमणीयत्वोक्तिररमणीयैव । यस्तुभयोस्समो दोष इति न्यायान् । परन्त्वित्यादिनोक्तस्याशयस्यापि मूलकारस्य वक्तुं शक्यतया मतान्तरत्वेन मूलकारानभिप्रेतत्वसूचकतया केचिदित्यादिग्रन्थघटकतया पतद्ग्रन्थलेखनं मूलकारेऽविद्यमानन्यूनत्वज्ञापनाग्रहमूलकमित्याहुः ।

केचित्तु द्वित्वशास्त्रेण चर्त्वनिष्पन्नसजातीयोऽन्य एव प्रादुर्भाव्यत इति नायं चर्त्वनिष्पन्नः ॥ वाक्क् वाक् इति भाष्यस्याप्ययमेवाशयः ॥ अत एवैत्स-
न्त्रित्यादौ पूर्वत्रासिद्धीयमद्विर्वचन इति चर्त्वोत्तरं द्वित्वे द्विरुक्तकारस्योत्तरख-
ण्डीयस्य सन्संबन्धिसकारात्मकशर्परत्वनिमित्तको द्वितीयादेश इति सार्वजनीनः
सिद्धान्तः ॥ तत्सवितुरित्यादावपि द्वित्वोत्तरमेव द्वितीयादेश इति न किञ्चिद-
नुपपन्नम् ॥ परं तु द्वित्वानुपन्यासेनोत्थानमित्यादौ द्वितीयादेशोपपादनं प्राचीनाना-
मयुक्तमित्याहुः ॥

शर्परत्वाभावश्चेति ॥ धातुत्कारस्येति भावः ॥

उत्तरीतेरिति ॥ अपवादभूतावसानिकचर्त्वप्रवृत्त्युत्तरं जश्त्वप्रवृत्तिरीते-
रित्यर्थः ॥ अत्रायं निष्कर्षः ॥ विशेषशास्त्रेण सामान्यशास्त्रस्य बाधनं द्वेषा ॥
सर्वथा निरवकाशत्वेन, उत्सर्गप्राप्तिकालिकतदप्राप्तियोग्यलक्ष्यशून्यत्वेन च ॥ तत्र
सर्वे ब्राह्मणा भोज्यन्तां माठरकौण्डिन्यौ परिवेविष्टामित्यत्र भोजनकाले भोजनोत्तरं
चानुपपन्नतया सर्वथा निरवकाशेन परिवेषणेन भोजनस्येव यत्र बाधः, यथा डेराम्न-
द्याम्नीभ्य इत्यनेन याडाप इत्यस्य, न हि कृते याट्यामः प्रवृत्तिसंभवः ॥
निर्दिश्यमानस्य याटा व्यवधानात्, प्रवृत्तिकालेऽप्यनुपपत्तिरेव, यौगपद्यासंभवात्तत्र
परिवेषणोत्तरं भोजनवत् सर्वथा निरवकाशेन बाधितस्य याटो बाधकप्रवृत्त्युत्तरमुत्स-
र्गस्य सति संभवे भवत्येव प्रवृत्तिः ॥ यत्र तु सर्वेभ्यो ब्राह्मणेभ्यो दधि दीयतां तक्रं कौ-
ण्डिन्यायेत्यत्र दधिदानोत्तरं प्राप्तियोग्यतया चरितार्थेनापि तक्रदानेन दधिदान-
स्येवोत्सर्गप्रवृत्त्युत्तरकालिकचारितार्थोपहितेन तत्प्रवृत्तिकालिकतदप्रवृत्तियोग्य-
लक्ष्यशून्यत्वेन बाधः ॥ यथा दयतेर्दिगि लिटीत्यनेन लिटि धातोरनभ्यासस्येत्यस्य,
तत्र हि द्वित्वोत्तरमुत्तरखण्डे प्रवृत्त्या सत्यपि चारितार्थे द्वित्वप्रवृत्तिकालिक-
द्वित्वाप्रवृत्तियोग्यस्वप्रवृत्तिविषयलक्ष्यशून्यतया दिग्यादेशेन द्वित्वस्य बाधः ॥ तत्र
तक्रदानोत्तरं दधिदानस्येव बाधकप्रवृत्त्युत्तरं पुनरुत्सर्गस्याप्रवृत्तिः ॥ एवं च तक्रकौ-
ण्डिन्यायप्रयुक्तचारितार्थमूलकबाधकत्वोपहितेनावसानिकचर्त्वेन बाधितस्य जश्त्व-
स्य पुनः प्रवृत्तिर्न संभवतीति ॥ तदेतत्सूचयन्नाह ॥ एतदेवाभिप्रेत्येति ॥
वाक्यसंस्कारपक्षेणैवेति ॥ पक्षयोर्लक्ष्यानुरोधेन व्यवस्थितत्वात्पदसंस्कारपक्षोऽत्र

न दोषाधायक इत्याशयः ॥ अन्ये त्त्रिति ॥ अत्रारुचिबीजं तु प्रागुपदर्शितविस-
र्जनीयस्य स इति सूत्रस्थभाष्यविरोधः ॥

ननु यथासंख्यमित्यस्य क्रियाविशेषणत्वात्तद्विशिष्टविधिप्रवृत्तिनियामकशास्त्र-
प्रवृत्तेरिष्टत्वादिति वक्तव्ये यथासंख्यस्येष्टत्वादित्ययुक्तमत आह ॥ ख्यान्तैकदेशेनेति ॥
एवं चानुवाद्ययोरपि यथासंख्यमनुदेशस्समानामित्येतच्छास्त्रस्य व्यवस्थापकत्वेना-
भीष्टत्वादित्यर्थ इत्यदोषः ॥

परत्वादिति ॥ ननु विप्रतिषेधशास्त्रप्रयोज्यव्यवस्थायां न केवलं शास्त्रगतं
परत्वमेव बीजमपि तु तुल्यबलविरोधोऽपीति कथमिह तत्प्रयोज्यव्यवस्था स्यादत
आह ॥ इकारात्सकार इत्यादि ॥ परत्वेन व्यवस्थेति ॥ ननु पञ्चमीनिर्देश-
सप्तमीनिर्देशयोरुभयोरप्यचारितार्थ्ये तद्व्यदादीनामिव पर्यायतैव प्राप्नोति ॥
यदि च सप्तमीनिर्देशस्य लाघवार्थत्वेन चारितार्थ्यमभिसंधीयते तर्हि पञ्चमीनिर्देशस्य
निरवकाशत्वेनैव व्यवस्था भविष्यति ॥ अत एव तस्मिन्नितिसूत्रे भाष्ये उभयनिर्देश-
प्रदेशानुदाहृत्य विप्रतिषेधमुपपाद्य विभक्तिविशेषानवकाशत्वाद्विप्रतिषेधः ॥ सर्व-
त्रैवात्र कृतसामर्थ्या सप्तमी, अकृतसामर्थ्या पञ्चमीति कृत्वा पञ्चमीनिर्देशो भविष्य-
तीत्युक्तम् ॥ एवं च पञ्चमीनिर्देशस्य परत्वेन व्यवस्थापनमयुक्तमेवेति चेत् ; सत्यम् ।
निरवकाशयोस्सप्तमीपञ्चमीनिर्देशयोस्तुल्यबलत्वविरोधाभ्यां विप्रतिषेधशास्त्रसहायेन
पञ्चमीनिर्देशस्य परत्वप्रयुक्तायां व्यवस्थायामुपस्थितस्योत्तरस्येत्यंशस्य सामानाधि-
करण्याय सीत्यस्य षष्ठ्यर्थत्वनिश्चये सप्तमीनिर्देशस्य कथंचित्सार्थक्यसंपादनाय
लाघवार्थत्वानुसंधानं, न तु व्यवस्थायाःपूर्वं, तत्काले हि निर्देशयोःपरिभाषाप्रवर्तक-
त्वाप्रवर्तकत्वाभ्यामेव सावकाशनिरवकाशभावो विचारविषयः ॥ सजातीयविषयताया
औचित्यात् ॥ प्रकृते च द्वयोरपि पञ्चमीनिर्देशसप्तमीनिर्देशयोरन्यत्र परिभाषाप्रवर्त-
कत्वरूपसावकाशताया दुर्लभत्वाच्चिरवकाशत्वस्योभयसाधारण्ये तद्व्यदादिषु विधे-
यत्वपुरस्कृतप्राधान्योपहितप्रत्ययानुरोधेन गुणभूतप्रकृतिरूपधातोरवृत्त्याश्रयणेन
पर्यायतायास्संभवेऽपि गुणभूतनिमित्तानुरोधेन प्रधानभूतधुडागमावृत्तेरनौचित्येन
पर्यायताया असंभवाच्चरितार्थयोरिवाचरितार्थयोरपि तुल्यबलत्वविरोधाभ्यां विप्रति-
षेधशास्त्रविषयत्वे बाधकाभावेन पञ्चमीनिर्देशस्य परत्वेनैव व्यवस्थापनं युक्तम् ॥
तस्मिन्निति सूत्रस्थं तु भाष्यं डमो ह्रस्वादचीत्यादिसावकाशसप्तमीनिर्देशविषयम् ।

अत एव नश्चेतिसूत्रे कृतार्थाया न इति पञ्चम्यादिश तुगित्यत्र शीतिसप्तम्या निरवकाशया बाध इति सर्वाभिप्रेतमुपपद्यत इत्याशयोऽत्र विभावनीय इत्याहुः । अत एव तुडिति ॥ द्वितीयादेशाप्रवृत्त्यर्थं धुट आवश्यकत्वादेव तुडिति नोक्तमित्यर्थः ॥ श्रुत्वं धुटि सिद्धं वाच्यमिति वार्तिके कार्यविशेषोपादानफलं दर्शयितुमाह ॥ श्रुत्वस्य धुटि सिद्धत्वेपीत्यादि ॥ तुग्नेति बोध्यमिति ॥ एतेन तुगिति वक्तव्ये धुट्करणं घृत्वनिषेधमात्रप्रयोजनकमित्यपास्तम् ॥

द्वयोरचरितार्थयोरिति ॥ उभयोरपि परिभाषाप्रवर्तकत्वरूपचारितार्थ्याभावे विप्रतिषेधशास्त्रसहायेन विरोधसमबलत्वोपपन्नस्य पञ्चमीनिर्देशस्य प्राबल्ये सप्तमीनिर्देशस्य लाघवार्थत्वम् । इह तु पञ्चमीनिर्देशस्य सावकाशतया निरवकाशेन सप्तमीनिर्देशेन बाध एवोचित इत्याशयः ॥ षष्ठ्यर्थे इति ॥ डःसीति सीत्येतत्साहचर्येणेत्याशयः ॥ ननु विरप्शमित्यस्य छान्दसत्वात्तत्र वर्णव्यत्ययेनाप्युपपत्तौ तदर्थं पदान्तादित्यनुवृत्तिपरिक्लेशो व्यर्थ इत्यत आह ॥ छान्दसार्थमपीति ॥ सत्यामुपपत्तौ बाहुलकाश्रयणमयुक्तमित्याशयः ॥ ननु छत्वस्य वैकल्पिकत्वाच्छन्दस्यापाद्यमानरूपाभावाच्च निर्वाहे निरुक्तक्लेशो व्यर्थ एवेत्यत आह ॥ लौकिकविरप्शस्येति ॥ अनुकरणात्मकस्येत्यर्थः ॥

केचित्तु अनुकरणभूते विरप्शमित्यत्रानुकरणस्वरूपभङ्गभयेनापि छत्वनिवृत्तेस्सुवचतया नेदमुदाहरणं युक्तम् ॥ परं तु चक्षिडःख्याजादेशस्य रूशादित्वात् शस्य यो वेति विहितयादेशस्य वैकल्पिकत्वाच्च यादेशाभावपक्षे चक्ष्शावित्यादौ छत्वाभावार्थमाकरे तदनुवृत्तिसमारम्भ इति सुधीभिराकलनीयमित्याहुः ॥

१. लौकिकविरप्शस्येतीति ॥ यत्नदर्शनादिति भावः इत्यनन्तरं “ इत्यादाविस्थादिना लौकिकविरप्शस्य संग्रहः ” इत्येवं पाठः क्वचिद्दृश्यते । तदनुसारेणेदं प्रतीकम् । सोऽयं पाठो नेदानीन्तनपुस्तकेषु परिलक्ष्यते ।

१. आहुरिति ॥ रूशादेशे प्रक्रियालाघवार्थं छकार एवोच्चारणीये शकारोच्चारणेन छत्वस्य वारयितुं शक्यत्वेन नेदमनुवृत्तेरसाधारणं फलम् । अत एव छान्दसोदाहरणपर्यन्तानुधावनं मनोरमाकृतस्संगच्छते । लौकिकविरप्शेत्यादिग्रन्थस्येदानीन्तनपुस्तकेष्वनुपलम्भेन तं पाठं सिद्धवत्कृत्य मूलकृतो न्यूनत्वापदनमनुचितम् । यदि तस्यैव पाठस्य प्रमितत्वं तदाप्यनुकरणे स्वरूपभङ्गभियां छत्ववारणस्यागतिकगतितया अनुकरणेषु पटदि-

ननु कुर्वन्च्छेते इत्यत्र तुक्स्थानिकश्चुत्वनिष्पन्नचकारमाश्रित्य गत्वनिषेधो मूलोक्तयोगविभागेन साध्यः । तत्र श्चुत्वस्य निषेधापेक्षया परत्वेनासिद्धतया कथं निषेधोपपत्तिरत आह ॥ श्चुत्वस्यासिद्धत्वं तु नेति ॥ वचनसामर्थ्यादिति ॥ ननु हे प्राण् चरसीत्यादौ अन्त इति सूत्रेणानितेः प्रवर्तमानस्य गत्वस्य निषेधार्थं वचनं स्यादिति कथं सामर्थ्यम् ॥ न च श्चुनेत्यनेन श्चुशब्देन भावितस्यैव ग्रहणं न तु स्वतस्सिद्धचकारादेरिति वाच्यम् ॥ श्चोततेरुपदेशे सादित्वेन श्चुत्वनिष्पन्न-शकारघटिते प्राण् श्चोततीत्यादौ दोषभ्रौव्यादिति चेत् सत्यम् ॥ योगविभागा-दिष्टसिद्धिरिति न्याय एवात्र शरणमिष्टसिद्धिरेव न त्वनिष्ठापादनमिति हि तदर्थं इत्याहुः ॥ नव्यमते कार्यकालयथोद्देशपक्षयोरुभयोरपि त्रिपाद्यां बहिरङ्गपरिभाषाया अप्रवृत्तेराह ॥ सर्वथेति ॥ इदमेवेति ॥ योगविभागेन गत्ववारणमेवेत्यर्थः ॥ असिद्धत्वादित्यस्य बहिरङ्गासिद्धत्वादित्यर्थः ॥

ङमिति प्रत्याहाररूपायामिति ॥ ननु हलन्त्यमित्यनेनाज्ञातस्वस्वरूपज्ञा-पनतात्पर्यप्रयुक्तोच्चारणविषयसमुदायचरमावयवस्य हल इत्संज्ञा बोध्यते । प्रत्याहा-रात्मकोऽयं ङम्शब्दश्च आदिरन्त्येनेत्येतच्छास्त्रेण स्वरूपातिरिक्ते सङ्केतितो न तु स्वरूपबोधक इति तत्रानुबध्यमानस्य टकारस्य कथमित्संज्ञाप्रवृत्तिरिति चेन्मैवम् ॥ अज्ञातस्वस्वरूपज्ञापनं च नाज्ञातस्वस्वरूपबोधनं, परं तु तदुपस्थापनं, तच्च स्वं रूपमि-त्येतच्छास्त्रबलादन्यत्रेव ङमुट्शब्देप्यस्त्येव । बोधविषयता तु टकारस्येत्संज्ञालोपा-भ्यामपगमे मान्तस्य प्रत्याहाररूपत्वादादिरन्त्येनेत्येतच्छास्त्रबोधितसङ्केतवशादाक्षरस-माज्ञायिकङकारप्रभृतिमकारपर्यन्तवर्णानामेवेत्यन्यत् ॥ ततश्च प्राथमिकोपस्थितिविष-यसमुदायचरमावयवस्य टकारस्य हलन्त्यमित्येतद्विषयताया निर्बाधत्वेनेत्संज्ञाया अव्याघातात् ॥ विभाषामध्ये इति ॥ विकल्पविषयविधिद्वयमध्ये इत्यर्थः ॥ पूङः त्वा चेति ॥ तत्र हि उदुपधाद्वादादिकर्मणोरन्यतरस्यामित्यतो विकल्पानुवृत्तिमा-शङ्क्य नित्यमकित्वमिडाघोरिति भारद्वाजीयमतमनुसृत्य उदुपधाद्वादादिकर्मणोरन्य-तरस्यां नोपधात्थफान्ताद्वेति विभाषाद्वयमध्ये पाठादन्यतरस्यामित्यस्यासंबन्धो विभाषामध्ये च ये विधयस्ते नित्यास्तेन पूङःपरौ सेटौ त्वानिष्ठाप्रत्ययौ नित्यमेव

त्वादौ जङ्वादिप्रवृत्तेरन्यत्र दर्शनेन तत्र तत्र छिष्टकल्पनामपेक्षानुवृत्त्यैव तद्वारणं युक्त-मिति बोध्यम् ।

कितौ नेत्युक्तमिति बोध्यम् ॥ ननु डम इति पञ्चम्या निरवकाशया मय उञ्
इत्यत्र संबन्धेन कृतार्थाया अचीति सप्तम्याषष्ठीत्वकल्पनाया औचित्येन पूर्वादित्व-
स्यासंभवादेव परादित्वमिति न तत्र फलान्वेषणोपयोग इत्यत आह ॥ डम
इत्यस्येति ॥ पूर्वसूत्रे न इत्यस्य षष्ठ्यन्ततामाश्रित्य तुकः पूर्वावयवत्वकल्पनात्त-
दनुरोधेनात्रापि डम इत्यस्य षष्ठ्यन्तत्वानुसन्धानेन डमुटः पूर्वावयवत्वसंभव इत्या-
शयः ॥ ननु पदस्येत्यधिकारात्तद्विशेषणत्वेन डम इत्यस्य षष्ठ्यन्तत्वे तदन्तविधौ
ह्रस्वावधिकपरत्वविशिष्टमन्तपदस्य डमुडित्यर्थे विशिष्टस्य डमुडागमप्रवृत्त्या पूर्वा-
दित्वस्य वक्तुमशक्यत्वादेव परादित्वमिति तस्य कुर्वन्नास्त इत्यादिस्थलीयणत्व-
निवृत्तिमात्रप्रयोजनकत्वोपवर्णनमनुचितमत आह ॥ अत्रयत्रषष्ठीति ॥ न लोपः
प्रातिपदिकान्तस्येति सूत्रस्थान्तग्रहणेन पदाधिकारस्य कचिद्वैयधिकरण्यस्यापि ज्ञाप-
नादिति भावः ॥ अत एव तटित्वानित्यादौ वत्वसिद्धिः ॥ अन्यथा ज्ञय इत्यत्र
ज्ञयन्तात्पदादित्यर्थे तान्तसान्तयोर्भसंज्ञकतया तदनुपपत्तिस्पष्टैव ॥ यद्येवं पदाव-
यवस्य ह्रस्वात्परस्य डमो डमुडित्यर्थस्य पर्यवसानात् धनं वनमित्यादावपि तत्प्रसङ्गः ॥
न च पदस्येत्यस्य संबन्धमहिम्ना डम्पदावृत्त्या डमन्तपदावयवस्य डमो डमु-
डित्यर्थ इति वाच्यम् । एवमपि खनत्यादिभ्यश्शतरि खनन्नास्त इत्यादौ अनन्त्य-
स्यापि डमुडापत्तिरत आह ॥ अजादौ पदे इति ॥ कार्यकालपक्षसंबन्धीति ॥
इदं प्राचीनाभिप्रायवर्णनं, न तु सिद्धान्त इत्याह ॥ दिगर्थ इति ॥ अभाव एवेति ॥
पक्षद्वयेऽपि तत्परिभाषायास्त्रिपाद्यामप्रवृत्तेर्विसर्जनीयसूत्रे भाष्यकृता व्यवस्थापितत्वा-
दिति भावः ॥ आगमानामागमिधर्मवैशिष्ट्यमिति ॥ वाक्यशेषाध्याहारस्य बोद्ध-
धीनत्वाद्यदागमपरिभाषायां गृह्यन्त इत्यस्य कर्मतया सागमा आगमाश्च संबध्यन्ते,
प्रकृतसूत्रस्थं भाष्यमेवात्र प्रमाणम् ॥ तत्र हि डमो डमुडितिपक्षे कुर्वन्नास्ते इत्यत्रा-
द्यनकारस्यापदान्तस्य णत्वनिषेधोपायतया पदान्तभक्तः पदान्तग्रहणेन ग्राहीष्यत
इत्युक्तमित्याशयः ॥ ननु लोकन्यायसिद्धमिदं यदागमा इति, लोके चाङ्गाधिक्ये
तद्विशिष्टस्यैव देवदत्तादिग्रहणेन ग्रहणाद्युक्तमागमविशिष्टस्यागमिग्रहणेन ग्रहणम् ॥
देवदत्तादिग्रहणेनाधिकाङ्गग्रहणस्य सर्वानुभवविरुद्धत्वात्कथमागमानामागमिधर्मवैशि-
ष्ट्यमिति चेन्न ॥ अङ्गुल्याकारस्याङ्गुल्यवयवस्य षष्ठाङ्गुलित्वेन व्यवहारस्य सकल-
सुप्रसिद्धतया परिभाषायामागमानामागमिधर्मव्यपदेशोऽपि लोकन्यायसिद्ध एवेत्या-
शयात् ॥ यत्तु मिदचोऽन्त्यात्पर इति सूत्रस्थभाष्यविरोधादिदमयुक्तं, तत्र ह्याद्यन्तौ

टकितावित्यत आदिपदानुवृत्त्या मितः परादित्वे द्विषन्तप इत्यत्र द्विषच्छब्दावयव-
 तकारात् पूर्वं तदीयाद्यवयवत्वेन प्रवर्तमानस्य मुमः पदान्तत्वाभावान्मोनुस्वारो न स्या-
 दित्युक्तम्, पदान्तभक्तस्य पदान्तग्रहणेन ग्रहणे हि तदसङ्गतिरेवेति, तदविचारविल-
 सितम् ॥ द्विषन्तप इत्यत्र तकाराद्यवयवत्वेन प्रवृत्तस्य मकारस्य संयोगान्तलोपोत्तरं
 पदान्तत्वप्रयुक्तस्यानुस्वारस्य निर्बाधतया तदनापत्तिप्रतिसन्धानस्यैकदेश्युक्तित्वेन
 तद्भाष्यविरोधस्याकिञ्चित्करत्वादिति दिक् ॥ इत्येवार्थ इति ॥ पूर्वसूत्रे न
 इत्यस्य षष्ठ्यन्तत्वात् प्रकरणानुरोधेनात्र डम इत्यस्य षष्ठ्यन्तत्वनिश्चये तदनुरोधात्सा-
 मानाधिकरणयान्वयोऽपि प्रसज्येत, ह्रस्वादिति च पदस्येत्यनेनैव संबध्येत न तु तदन्त-
 विधिना डमन्तबोधकडम्शब्दार्थैकदेशेन डमा, “पदार्थः पदार्थेनान्वेति न तु
 पदार्थैकदेशेने” ति व्युत्पत्तिविरोधात् ॥ किं च पदाधिकारसंबन्धस्योत्तरत्र संबन्धा-
 विच्छिन्नये राजनित्याहेत्यादौ डमुटोऽप्रवृत्तये च सार्थकतया न तद्वैयर्थ्यशङ्काव-
 काश इत्याशयस्तदाह ॥ न प्रागुक्त इति ॥ महदनिष्टमिति ॥ विशिष्टपदस्यैवा-
 द्यवयवत्वेन डमुट्प्रवृत्तिरूपमित्यर्थः ॥ एतदनिष्टवारणाय डमुगागमविधाने
 कुर्वन्नास्त इत्यादौ प्राथमिकनकारस्य णत्ववारणं दुष्करमेव, तस्मादिह ह्रस्वात्परीभू-
 तपदावयवडमः परस्याजादेः पदस्य डमुडित्यर्थोऽवश्यमभ्युपेय इति तात्पर्यम् ॥
स निषेध इति ॥ अत्र दीक्षितादयः, उत्तरपदत्वे चेत्यत्रापदादिविधाविति
 प्रसज्यप्रतिषेधः, सत्या भामेतिवन्नामैकदेशे नामग्रहणात् । उत्तरेत्युत्तरपदार्थिकं, तच्च
 लुप्तपष्ठीकं पृथक्पदं, तथा च उत्तरपदसम्बन्धिपदत्वे संपादनीये प्रत्ययलक्षणस्य
 प्रतिषेधः । पदादिविधिप्रयोजकपदत्वे तु नायं निषेध इत्यर्थः ॥ परमवाचावित्या-
 दावन्तर्वर्तिविभक्तिनिमित्तके पदत्वे प्रत्ययलक्षणप्रतिषेधात्तत्प्रयुक्तानां कुत्वादीना-
 मभावः ॥ पदादिविधौ निषेधाभावाच्च दध्नस्सेचौ दधिसेचावित्यत्रान्तर्वर्तिसामासिक-
 सुब्निमित्तकपदत्वप्रयुक्तसात्पदाद्योरिति षत्वनिषेधः ॥ पदादिविधिश्च प्रतिपदोक्त
 एव ॥ तेन तत्त्वबुधावित्यादौ सामासिकसुब्निमित्तकपदत्वे प्रत्ययलक्षणप्रतिषेधात्
 पदान्तत्वप्रयुक्तस्य वस्तुतः पदादिकार्यस्य भष्भावस्याभावः ॥ डमन्तपदात्पर-
 स्याचो डमुडित्येव प्रकृतसूत्रस्यार्थः ॥ अधिकारतः प्राप्तस्य पदस्येत्यस्य वैयधिकर-
 ण्येन संबन्धापेक्षया डम इति समानाधिकरणविशेषणानुरोधात्पञ्चम्या विपरिणामस्यैव
 सुगमत्वात् ॥ उञ्चि च पदे इत्यतः पदे इत्यस्यानुवृत्तिषष्ठीविपरिणामौ च फलाभावाद्-
 पेक्ष्यौ ॥ एवं स्थिते परमदण्डिनावित्यादौ निरुक्तरीत्या प्रत्ययलक्षणनिषेधान्डमुडभावः ॥

स्पष्टं चेदं प्रकृतसूत्रे भाष्ये इत्याहुः ॥ तत्र लक्ष्यविसंवादादसाङ्गत्यं मन्यमान आह ॥
 पर्युदासेनेति ॥ प्रसज्यप्रतिषेधाश्रयणे वाक्यभेदासमर्थसमासकल्पनाभ्यां परिक्लेशः
 प्रसिद्ध एव ॥ पदत्वे इति च तत्प्रयुक्तविधिपरम् ॥ इत्थं च पदादिविधिभिन्ने
 तत्सदृशे पदान्तविधौ प्रत्ययलक्षणस्य प्रतिषेध इत्यर्थः ॥ अत एव पूर्वसुगण्णीश
 इत्यत्र त्रिपदे बहुव्रीहावुत्तरपदनिमित्तकावान्तरतत्पुरुषगर्भे ङमुणिर्बाधः ॥ नन्वेवं
 पञ्चगोराङ्घन इत्यत्र निरुक्तबहुव्रीहिघटकावान्तरतत्पुरुषीयोत्तरपदभूतगोराट्छब्द-
 राट्छब्दान्यतरनिष्ठपदत्वप्रयुक्तो न पदान्तादिति घृत्वनिषेधो दुर्लभः, तस्यापि पदा-
 न्तविधित्वाविशेषादत आह ॥ किं चेति ॥ उत्तरपदस्येत्यर्थकस्य उत्तरेत्यस्य
 पदत्वप्रयुक्तेन विधिना संबन्धो न तु पदत्वेनेत्याशयः ॥ माषकुम्भवापेनेति ॥
 कार्थित्वनिवेशादेव कुम्भशब्दगतपदत्वनिमित्तकस्य पदव्यवायेपीत्यस्य प्रवृत्तिरित्य-
 र्थः ॥ ननु कार्थित्वनिवेशो पूर्वदण्डिप्रिय इत्यादौ त्रिपदे बहुव्रीहाववान्तरतत्पुरुषीयोत्तर-
 पदभूतस्य दण्डिन्शब्दादेः षदत्वप्रयुक्तनलोपप्रवृत्तिर्दुर्लभा, तस्योत्तरपदस्य कार्थि-
 तया निरुक्तनिषेधेन प्रत्ययलक्षणायोगात् ॥ तस्मात् प्रकृतवार्तिकस्थशब्देन्दुशेखररी-
 त्या मध्यमत्वानाक्रान्तस्यैवोत्तरपदस्य प्रकृतनिषेधविषयताया आवश्यकतया तेनैव
 माषकुम्भवापेनेत्यादावुपपत्तेस्तत्र णत्वनिषेधस्य कार्थित्वनिवेशप्रयोजनत्वोपवर्णनम-
 युक्तमिति चेन्न ॥ स्वनिष्ठसुबन्तत्वप्रयोज्यसमासीयपूर्वोत्तरपदनिरूपितमेवेह मध्यमत्वं,
 प्रत्यासत्त्यनुरोधात् ॥ तच्च त्रिपदबहुव्रीहावेव संभवति ॥ माषकुम्भवापेनेत्यादौ तु
 तत्पुरुषगर्भस्तत्पुरुष इति कुम्भादेर्निरुक्तमध्यमत्वानाक्रान्तत्वेन निषेधविषयत्वापत्त्या
 णत्वनिषेधप्रयोजकपदत्वसमर्थनाय कार्थित्वनिवेशस्यावश्यकत्वात् ॥ अत एव व्युत्प-
 त्तिपक्षे परमसर्पिः कुण्डिकेत्यादौ विशिष्टस्य इसुसन्तत्वाभावात् पूर्वसमासीयोत्तरपद-
 भूतसर्पिरादीनामनेन निषेधेन पदत्वाभावादिसुसन्तपदावयवविसर्गस्य स्थाने प्रवर्त-
 मानस्य षादेशस्य प्रवृत्त्ययोगाद्बन्धमनुत्तरपदस्थग्रहणमित्याशङ्क्य परमसर्पिष्करोती-
 त्यादौ षत्वप्रवृत्तिफलकतया तदन्तविधिद्वयज्ञापनेन सार्थक्योपवर्णनपर नित्यं समास
 इति सूत्रस्थशब्देन्दुशेखरादिग्रन्थसङ्गतिः ॥ यथाकथंचित् मध्यमत्वग्रहणे तु
 सर्पिरादीनामपि मध्यमत्वाक्रान्तत्वेन प्रत्ययलक्षणनिषेधविषयत्वाभावात्तदसङ्गतिरेव ।
 तस्मात्स्वनिष्ठसुबन्तत्वप्रयोज्यसमासघटकपूर्वोत्तरपदावधिकमध्यभागवृत्तित्वाभाववदु-
 त्तरपदोद्देश्यकपदादिविधिभिन्नपदत्वप्रयोज्यविधिप्रयोजकप्रत्ययलक्षणस्याभाव इति
 निष्कर्षः ॥ तथा च परमदण्डिनावित्यादौ प्रकृतकार्योद्देश्यत्वानुपहितस्य दण्डिनित्या-

देरुत्तरपदस्य प्रत्ययलक्षणनिषेधविषयत्वाभावेन पदत्वस्य सुस्थतया डमन्तपदात्पर-
स्याचो डमुडिति व्याख्यानं न तत्र डमुणिवारणोपाय इत्याशयः, तदाह ॥
इत्युच्यते तदेति ॥ अजादेः पदस्येति ॥ उञि च पदे इत्यतः पदे इत्यस्यानुवृत्ति-
रवश्यमाश्रयितव्या ॥ पदावयवडमः परस्याजादेः पदस्य डमुडित्येव तदर्थं इत्याशयः ॥
नन्वेवमिण्गतावित्यस्माल्लङ्मध्यमपुरुषैकवचने ऐरित्यस्य तिङश्चेति अकचि राज-
न्नकैरित्यत्र विशिष्टस्याकचो वा पदत्वाभावान्डमुडनापत्तिरिति चेन्न ॥ तत्राप्यर्थवत्सू-
त्रेण विशिष्टस्य प्रातिपदिकत्वस्य निर्बाधत्वाद्दौत्सर्गिकैकवचनेन पदत्वाक्षतेः ॥ अन्यथा
तस्यापदं न प्रयुञ्जीतेति निषेधविषयतैव स्यात् ॥ न च सुगण्णीश इत्यत्रोत्तरपदस्य
निरुक्तरीत्या पदत्वाभावान्डमुडनापत्तिरिति वाच्यम् ॥ वाक्ये डमुटो निर्बाधत्वेन वृत्ति-
काराद्युदाहरणोपपत्त्या समासे तस्यानिष्टत्वे क्षत्यभावात् ॥ अत एव वृषणश्च इत्यत्र
डमुडभावः ॥ सनन्तप्रक्रियायडन्तप्रक्रियेत्यादावपि प्रागुक्तरीत्या प्रत्ययलक्षणनि-
षेधविषयत्वाद्दन्तशब्दस्य डमुट्प्रवृत्त्यभावादुपपत्तिः ॥ इको यणचितीत्यादिस्तु संहि-
ताया अविवक्षया निर्बाधः ॥ नन्वेवं सुगण्शब्दोपपदकात् अयधातोः कर्मण्यणि
सुगण्णाय इत्यत्र डमुट्प्रवृत्त्ययोगान्निरुक्तव्याख्यानमयुक्तमत आह ॥ स्पष्ट चेदमि-
त्यादि ॥ तथा चैवं व्याख्यानपरभाष्यप्रामाण्याद्दीदृशानामनभिधानमभीष्टो वा तत्र
डमुडभाव इति गूढाशय इति दिक् ॥

इदमेव ज्ञापकमिति ॥ समस्तुटीति सूत्रमेवेत्यर्थः ॥ अन्यथा समो मलोपमेक
इति लोपे लोपस्यापि रूपकरणविधेयत्वाद्नुस्वारानुनासिकयोः सकृद्द्वित्वेन द्विसकार-
कस्य पुनर्द्वित्वेन त्रिसकारकस्यापि सिद्धौ सूत्रं व्यर्थमेव स्यादिति भावः ॥ ननु सूत्र-
सत्त्वे त्रिसकारकरूपसम्पत्तये सकृदेव द्वित्वशास्त्रस्य प्रवृत्तिः ॥ सूत्राभावे द्विवारं

१. दिगिति ॥ दिगर्थस्तु यदि त्वाङ्गोमयेणेत्यादौ निषेधाप्रवृत्तये क्रियमाणस्य
अतद्धिते इति वक्तव्यमिति वार्तिकस्य प्रत्याख्यानानायाश्रिते “पदे व्यवाये नेति” व्या-
ख्याने पदपदस्य पदत्वयोग्योपलक्षणत्वस्याश्रयणवन्माषपवापेनेत्यादौ णत्वव्यावृत्तये अरा-
म्भपक्षेऽपि पदपदस्य पदत्वयोग्योपलक्षणत्वाश्रयणस्यावश्यकतया कार्थित्वनिवेशे फलाभाव
इत्युच्यते, तदा राजपुरुषशब्दादाचारकिपि लोण्मध्यपुरुषैकवचने निष्पन्नात्परत्वं भवती-
त्यस्य प्रयोगे तिङ्तिङ् इति निघातार्थं कार्थित्वनिवेश आवश्यकः । तत्रोत्तरपदभूतपु-
रुषशब्दस्यान्तर्वर्तिनीं विभक्तिमाश्रित्य पदत्वात्तिङ् इत्यस्य पर्युदासत्वेन तिङन्वभिन्न-
त्वाच्च तत्र निघात इष्ट एवेति बोध्यमिति ॥

द्वित्वशास्त्रप्रवृत्तिरिति प्रक्रियालाघवार्थं सूत्रमावश्यकम् ॥ न च सूत्रसत्त्वे द्विसकारक-
सम्पत्त्यर्थं खरवसानयोरित्यादिप्रवृत्त्याश्रयणप्रयुक्तं गौरवमधिकमिति वाच्यम् ॥
सम्पुङ्गानामिति वार्तिकबलेन समस्सुटीत्यत्र सकारं प्रक्षिप्य मकारस्यैव सकारविधा-
नेन विसर्गाद्यनपेक्षणादिति चेन्न ॥ समस्सुटीत्यस्य सत्त्वे तत्प्रवृत्त्या द्विसकारकं
द्वित्वप्रवृत्त्या त्रिसकारकं, सूत्राभावे च द्विवारं द्वित्वशास्त्रप्रवृत्त्या द्विसकारकत्रिस-
कारकयोस्सिद्धिरिति शास्त्रप्रवृत्त्यप्रवृत्तिकृतलघुगुरुभावस्य दुर्वचत्वादित्याहुः ॥

नन्वधिकारपक्षवद्विधिपक्षेऽपि रूपकरणपाठादेव तल्लाभादत्रग्रहणं व्यर्थमेवे-
त्यधिकारपक्षमात्रपरतया तद्वैयर्थ्योपपादनं मूलकारस्यायुक्तमित्यत आह ॥
विधिपक्षे इति ॥ अत्र रूपकरणे इति ॥ तेन ससज्जुषोरिति विहितरुत्वविषये
नास्य प्रवृत्तिरिति भावः ॥ विधित्वे त्विति ॥ यद्यपि मतुवसोरु इत्यतः प्रागेव पठि-
तव्ये तदुत्तरं पाठादेव तद्विषयेऽस्य प्रवृत्त्यभाव इति वक्तुं शक्यं, तथापि तत्र
क्लेश इति भावः ॥

ननु पूर्वशब्देनागमत्वबोधनस्य दृष्टान्ततया प्रतिपादनादवधारणार्थक एव-
कारो न युक्त इत्याह ॥ प्रसिद्धाविति ॥ तत्प्रसिद्धिश्च उरण् रपर इत्यलेति
बोध्यम् ॥

अवसाने न स इति ॥ खरवसानयोरुभयोरपि सत्वप्रवृत्तौ विसर्गविधान-
वैयर्थ्यादन्यतरस्मिन् तद्विधाने खरीत्यस्याननुवृत्तौ विनिगमकाभावादवसान एव
तत्प्रवृत्तिस्संभाव्येत्याशयः ॥ यद्यपि भाष्ये खरीत्यस्यानुवृत्त्यभावेऽपि शर्परे विस-
र्जनीय इतिज्ञापकात् खर्येव विसर्गस्य स इत्युक्तम्, तथापि ज्ञापकेनापूर्वतया तत्सं-
बन्धकल्पनापेक्षया मण्डूकानुवृत्त्या तत्संबन्धकल्पनैव लघीयसीत्याशयः । नन्वस्य सं-
हिताधिकारीयत्वान्निमित्तनिमित्तिनोरतिशयितसामीप्येनोच्चारणे सत्वप्रवृत्तिरित्यर्थस्य
पर्यवसन्नत्वाद्भावात्मकस्यावसानस्य संहिताविषयत्वासंभवात् खर्येव पर्यवस्यतीति
व्यर्था खर्पदानुवृत्तिरत आह ॥ पूर्वेणेति ॥ अयं भावः ॥ वर्णानामुच्चारणे
स्वाभाविकोऽर्धमात्राकालव्यवायः । तदधिककालकृतव्यवधानराहित्यं चातिशयित-
सामीप्यं, तदेव संहितापदाभिधेयं, परस्सन्निकर्षस्संहितेत्यनुशासनात् ॥ लोकेप्येषा
संहिता प्रसिद्धा । तादृशी च संहिता परेणेव पूर्वेणापि सुवचा, निमित्तानुपादाने

संहितयोच्चार्यमाणस्य विसर्गस्य स इत्यर्थेनावसाने तत्प्रवृत्तिर्दुर्वारा ॥ संबन्धेऽप्यवसान-
इत्यस्य निरुक्तरीत्या वाक्यार्थे स्यादेवावसानेऽपि तत्प्रवृत्तिः ॥ निरवकाशयावसान-
संज्ञया परसत्त्वे सावकाशयासंहितासंज्ञयास्सत्यपि संभवे बाधनं भवतीति बाधनं तु
न युक्तम् । आकडारसूत्रेणैतच्छास्त्रीयसंज्ञानामेव बाध्यबाधकभावबोधनात् ॥ संहिता-
वसानसंज्ञयोर्लोकसिद्धत्वेन शास्त्रमात्रविषयत्वाभावात् ॥ न हि परेणैव संहिता ग्राह्या
न पूर्वेणेत्यत्र प्रमाणमस्ति इति ॥ ननु निमित्तनिमित्तिनोरुभयोरनुपादाने भवतु
पूर्वेण संहिता, तदुपादाने च प्रत्यासत्त्या तदुभयसंहिताया एव ग्रहीतुमौचित्येन
तत्संबन्धकल्पनायामावसानिककार्याणामप्रवृत्तिरेव स्यादित्यत आह ॥ अत एवेति ॥
आवसानिककार्यविधायकेषु अनुवर्तमानसंहिताधिकारस्य पूर्वसन्निकर्षपरत्वादेवेत्यर्थः ॥
यद्यपि विसर्जनीयादेरजाश्रयतया पूर्वसन्निकर्षस्य नियतत्वेन संहिताधिकारसंबन्धस्य
व्यावर्त्यालामः, तथाप्युत्तरत्र संबन्धाविच्छित्यर्थमेव तत्संबन्धः, मण्डूकानुवर्तनं तु ना-
तस्समञ्जसमिति तत्त्वम् ॥ वर्णसमाम्नाये पठ्यमानानामयोगवाहानामिकारात्पूर्वं पाठे
प्रमाणं दर्शयति ॥ अत एवेति ॥ झलां जश् झशीति ॥ झलां जशोऽन्त इति तु नापा-
दनीयम् ॥ तद्दृष्ट्या मोनुस्वारस्यासिद्धत्वादित्याशयः ॥ कश्चिदिति ॥ अत्रारुचिबीजं
तु नुमुग्रहणस्यानुस्वारोपलक्षकस्याट्कुप्वाडितिसूत्रे भाष्ये प्रत्याख्यानात्तेनानित्यत्व-
ज्ञापनानुपपत्तिः ॥ वाच्यमपुरंदरौ चेति निर्देशादनुस्वारस्य जश्त्वाभावः ॥ कटं करो-
तीत्यादौ खरि चेत्यनेन प्रकृतिचरां प्रकृतिचर इति न्यायादनुस्वारस्यानुस्वार एव
भवतीति सामान्यतोऽयोगवाहपाठस्यानित्यत्वज्ञापनेनास्त्युपयोग इति ॥ परस्य द्विती-
योच्चारणस्येति ॥ ननु विरोधाभावात् पौर्वापर्ये विनिगमकाभावाच्च द्वाभ्यामपि
वचनाभ्यामेकस्यैव द्विरुच्चारणस्य साधुत्वमुपपद्यत इति पौर्वापर्येण तद्व्यवस्थापनमनु-
चितमिति चेतसत्यम् ; प्रकरणे प्रकरणमसिद्धं न योगे योग इत्यस्य सिद्धान्तिसम्म-
तत्वाभावादचो रहाभ्यामिति सूत्रापेक्षया त्रिपाद्यां परत्रानचि चेति सूत्रे पठितस्य
यणो मय इत्यस्यासिद्धतया यौगपद्यासंभवेनाचो रहाभ्यामित्यस्य प्रवृत्त्युत्तरं यणो
मय इत्यस्य प्रवृत्तौ न किञ्चिद्बाधकं, तदेतदचो रहाभ्यामिति कृते यणो मय इति
भवत्येवेति वदता मूलकृता सूचितमेवेत्याहुः ॥

व्याख्यादर्शरीत्येति ॥ अप्रत्यय इति पर्युदासो लाघवात्, तच्च
समानाधिकरणं विसर्गविशेषणं, सामानाधिकरण्ये संभवति वैयधिकरण्यायोगात् ॥

पदस्येति व्यधिकरणमेव ॥ तथा च इकारोकारोपधकपदस्याप्रत्ययो यो विसर्गस्त-
स्य ष इति हि तदीयो ग्रन्थः ॥ षत्वापत्तेरिति ॥ यदि तु समुदाये दृष्टाशब्दा
अवयवेऽपि दृश्यन्ते पूर्वे पञ्चालास्तैलं मुक्तं वृत्तं मुक्तमित्यादिव्यवहारबला-
दिति भाष्यकारोक्तिमनुसृत्येह भिसो विसर्गस्य प्रत्ययत्वमित्यभ्युपगम्यते, तद्वादिशा-
वयवस्यापि आदेशतया तिसृभिरित्यत्र सकारस्यादेशप्रत्यययोरिति षत्वं प्रसज्येत ॥
तत्रादेशे सकारोच्चारणसामर्थ्यादेव षत्वाभाव इति वक्तुमशक्यम् ॥ तिस्र इत्यादौ
न रपरेति निषेधेन षत्वाप्रवृत्त्या चारिताथ्यात् ॥ यदि च इदुञ्चामप्रत्ययस्येत्येव
सिद्धावुपधाग्रहणादिकारोपधकस्यैव पदस्य योविसर्गः प्रत्ययभिन्नस्तस्यैवेह ग्रहणम् ॥
भिसो विसर्गस्तु रामैरित्यादावैकारोपधकपदावयवत्वेनापि दृष्ट इति न तस्य प्रकृते
षत्वप्रवृत्तिरित्युच्यते, तर्हि चतुष्कपाल इत्यत्राव्याप्तिस्तस्य विसर्गस्य प्रियचत्वा
इत्यादावाकारोपधकपदावयवत्वेन दृष्टतया षत्वप्रवृत्तिविषयत्वाभावात् ॥ किं चाग्निः
करोतीत्यादावपि सुप्रत्ययविसर्गस्य राम इत्यादावकारोपधकपदावयवत्वेन षत्वा-
विषयतया व्यर्थ एवाप्रत्यय इति पर्युदासस्स्यात् ॥ अपि च प्रत्याहाराहिके भाष्ये
उपधाग्रहणं न करिष्यते इदुञ्चां परं विसर्जनीयं विशेषयिष्याम इत्युपधाग्रहणस्य
तत्र प्रत्याख्यानात्तेन फलान्तरकल्पनाभिनिवेशोप्ययुक्त इत्यास्ताम् ॥ एतच्चेति ॥
व्याख्यादर्शकारीयग्रन्थासाङ्गत्यं चेत्यर्थः ॥ व्याख्यादर्शरीत्येति ॥ एतेन परेषां-
रीत्याप्यत्र सामानाधिकरण्यमेव, परं तु प्रत्ययपदं प्रत्ययावयवपरमुपचारात् ॥
इत्थं च प्रत्ययसंबन्धिभिन्नस्य विसर्गस्येत्येवं संबन्धो न तु प्रत्ययसंबन्धिनो विसर्ग-
स्य नेति वैयधिकरण्येन, प्रसज्यप्रतिषेधमूलकगौरवपराहत्त्वादिति सूचितम् ॥
पातेर्दुमुनिति ॥ पूजो डुमुनिति पाठः कौमुद्यामुणादिषु च प्रायेण
दृश्यते ॥ सस्थानशब्द उच्यत इति ॥

अत्रेदं बोध्यम् ॥ तस्य भाव इति सूत्रे भवत्यनेन शब्दस्य प्रवृत्तिरिति व्यु-
त्पत्त्या भावशब्देन करणसाधनेन प्रवृत्तिनिमित्तमुच्यते ॥ चतुर्विधाश्च भावप्रत्ययविष-
याशब्दाः, जातिशब्दा गुणशब्दाः क्रियाशब्दा यदृच्छाशब्दाश्च ॥ तत्र जाति-
गुणक्रियाभिरर्थविशेषे प्रवर्तमानेभ्यो जातिगुणक्रियाशब्देभ्यो विधीयमानानां भाव-
प्रत्ययानां प्रवृत्तिनिमित्तभूता जात्यादय एव वाच्याः ॥ यदृच्छाशब्दानां तु
जात्यादिविलक्षणं सङ्केतसहकृतं स्वरूपमेव तत्तदर्थविशेषे प्रवृत्तौ निमित्तमतस्तदेव तत्र

भावप्रत्ययार्थः ॥ नन्वेवं गोत्वमित्यादौ गोत्वविशिष्टनिष्ठं गोत्वमित्यादिरर्थस्स्यात्, स चायुक्तः ॥ तद्धर्मविशिष्टे तद्धर्मान्वयवत् तद्धर्मविशिष्टस्य तद्धर्मान्वयस्याप्यव्युत्पन्नत्वात् ॥ अत एव कर्म गच्छतीत्यादिको न प्रयोग इति चेन्नैवम् ॥ गोत्वादिशब्देषु भावप्रत्ययेन प्रतीयमानो जात्यादिर्न तद्रूपेणाभिधाविषयः ॥ किंतु जातित्वादिना धर्मत्वेन वा, प्रकृत्यर्थस्य च तत्र स्वेतरावृत्तित्वावच्छिन्नसकलस्ववृत्तित्वसंबन्धेनान्वयः ॥ तथा च गोत्वमित्यादितो गवेतरावृत्तित्वावच्छिन्नसकलगवीनिरूपितवृत्तित्ववती जातिः तथाभूतसकलगवीनिरूपितवृत्तित्वविशिष्टो धर्म इत्येवंरीत्या वा बोधे फलविधया विशेषरूपेण जातीनां भानमित्यभ्युपगमात् ॥ इत्थं च संज्ञाशब्दानां तत्तच्छब्दस्वरूपप्रकारकस्वार्थपरत्वस्य निर्विवादतया सस्थानशब्दोत्तरभावप्रत्ययेन सस्थानशब्दस्य स्वरूपेण प्रतिपादनासंभवेऽपि शब्दत्वेन तत्प्रतिपाद्ये स्वेतरासङ्केतितत्वविशिष्टस्वसङ्केतितत्वसंबन्धेन प्रकृतिभूतसस्थानशब्दार्थान्वये सस्थानशब्द एव फलविधया पर्यवस्यतीति ॥

नन्वेवं सस्थानत्वशब्दार्थतया पर्यवसन्नस्य सस्थानशब्दस्य प्रकृतवाक्यार्थाननुगुणत्वात् वार्तिकासाङ्गत्यमत आह ॥ लक्ष्यत इति ॥

केचित्तु भावप्रत्ययविषये प्रकृतीनां शब्दपरत्वं भावप्रत्ययासमभिव्याहृतप्रकृत्यर्थे प्रकारतया भासमानो धर्मो भाव इति स एव त्वतलाद्यर्थः ॥ तत्र च प्रकृत्यर्थशब्दस्य स्वजन्यबोधीयप्रकारतासंबन्धेनान्वयः ॥ कृत्तद्धितसमासेभ्यः संबन्धाभिधानं भावप्रत्ययेनेति सिद्धान्तात्, पाचकत्वमौपगवत्वं राजपुरुषत्वमित्यादौ प्रकृत्यर्थशब्दानां त्वतलाद्यर्थे संबन्धे स्वजन्यबोधीयसंसर्गत्वेनान्वयः ॥ संज्ञाशब्देषु सङ्केतितार्थस्यैकस्यैव विषयताद्वयेन भानमित्यर्थ एव त्वतलाद्यर्थः ॥ प्रकृत्यर्थस्य शब्दस्य स्वजन्यबोधीयप्रकारत्वेनैवान्वयः ॥ स्पष्टं चेदं भाष्ये ॥ एवं च वाच्यवृत्त्यैव सस्थानत्वशब्देन जिह्वामूलीयरूपार्थप्रतिपत्तौ लक्षणाश्रयणं नोपयुज्यत ईत्याहुः ॥

१. आहुरिति ॥ इदं प्राचामनुरोधेन । मूलग्रन्थोऽपि दीक्षितानुरोधेन । तेषां प्रकृतिजन्यबोधे प्रकारतया भासमानः प्रवृत्तिनिमित्तभूतो यः स एव भावप्रत्ययार्थ इत्यभिमानः ।

नेष्टापत्तिमिति ॥ आर्धधातुकेष्वेव रशादिप्रयोग इति प्रतिपादनेनान्यत्र तत्प्रयोगस्यानिष्टत्वं मन्यमानो माधवस्सार्धधातुके रशादिप्रयोगस्य कथमिष्टापत्तिं कुर्यादित्याशयः ॥ रुत्वमिति ॥ गणेषु प्रातिपदिकपाठस्यैव शैलीसिद्धत्वादेकवचनान्तत्वेन पाठस्य विवक्षार्थत्वात्तत्प्राप्तिसम्पादकोऽत्र कवभाव इत्याशयः ॥ नमःख्यातिनिःख्यातीति ॥ सार्धधातुके रशादित्वाभावाच्छर्परे इत्यस्याप्राप्त्या नमःख्यातीत्यादौ जिह्वामूलीयो निःख्यातीत्यादौ इदुदुपधस्येति सर्पिः ख्यातीत्यादाविसुसोः सामर्थ्यं इति षत्वं च स्यादिति भावः ॥

अभिधान इति ॥ औपदेशिकं ङित्वमात्मनेपदप्रवृत्तौ निमित्तं, तच्च नामधातुत्वेपि आनुपूर्व्यन्तराघटितत्वादक्षतमेवेत्याचारक्रिवन्तादात्मनेपदाभावे बीजं त्राहीति प्रयोगं परिकल्प्य आत्मनेपदिभ्योऽपि परस्मैपदं साधयामीति काचित्कत्राहीतिप्रयोगावष्टब्धो दुराग्रह एवेति तदर्थः ॥ वस्तुतः पुराणस्थमुनि-

उपाध्यायानुयायिनस्तु संज्ञाशब्देभ्यो भावप्रत्ययोपपादकस्य “यद्वा सर्वे भावाः स्वेनार्थेन भवन्ति, स तेषां भावः” इति भाष्यग्रन्थस्य पर्यालोचनायां पूर्वोक्तमसंगतमेव । तथाहि ॥ अनेन भाष्येण अत्रत्यभावशब्दः करणसाधन इति प्रतीयते । शब्दप्रयोगकारणं चार्थ एव । स च द्विविधः वाच्यः प्रवृत्तिनिमित्तभूतश्चेति । गवादिशब्देभ्योऽर्थपरेभ्य एव प्रवृत्तिनिमित्तभूतार्थे भावप्रत्ययः । संज्ञाशब्देषु आनन्त्यादिदोषाभावेनातिरिक्तप्रवृत्तिनिमित्ताभावेन व्यक्तिरेव वाच्येति सैव भावप्रत्ययार्थः । तत्र प्रकृत्यर्थातिरिक्तार्थस्यासम्भवाद्नुपपत्त्या प्रकृतेर्लक्षणया शब्दपरता । तादृशशब्दस्य स्वजन्मबोधविषयत्वसम्बन्धेन भावप्रत्ययार्थेऽन्वयः । एवं च कुशब्दकुत्वशब्दौ पर्यायौ । अनयोः पर्यायता च वृद्धिसूत्रे भाष्ये “कुत्वं कस्मान्न भवति, चोः कुः पदस्ये” त्यनेन सूचिता । अनियतार्थबोधकभपदादिशब्देषु व्यक्तिमात्रस्य वाच्यतायामानन्त्यादिदोषप्रसक्त्या तन्ना-नुगमार्थं शब्दरूपं प्रवृत्तिनिमित्तमाश्रयणीयमिति तत्र तदेव भावप्रत्ययार्थः । अत एव तन्नैव भाष्ये भत्वात्, कथं भसंज्ञा इति संज्ञाशब्दघटितनिर्देशः संगच्छते । अनेन भाष्येण भत्वभसंज्ञापदयोः पर्यायत्वं स्फुटमेव । स्वष्टं चेदं “ऋत्क्” सूत्रे भाष्यप्रदीपो द्योते । तद्धितार्थवादादौ मञ्जूषायां च स्फुटीकृतं चेदं परेखित्यादिना । नामार्थवादे मञ्जूषायां प्राचीनमतमुपन्यस्य यद्वेत्यादिना एतदर्थस्य प्रतिपादनेन “यद्वा सर्वे भावाः” इत्यादिभाष्याभिप्रेतार्थोऽयमेवेति सूचितम् । तत्र यद्वाशब्दस्तसूचनप्रयोजनकोऽपि । अन्यथा अन्यत्वेव परेखित्यादि ब्रूयात् । एवं च सस्थानत्वादिशब्देऽप्यनुपपत्त्या प्रकृतेः शब्दलक्षकत्वाङ्गीकारेऽपि सर्वत्र तथाङ्गीकारोऽनुचितः । मानाभावदित्यप्य-यत्र विस्तर इत्याहुः ।

प्रयोगोप्ययमन्यथासिद्ध इति निर्वीज एवायमभिमान इत्याह ॥ आर्षं तदिति ॥ युक्तं चैतत् । रक्षणविषयकप्रार्थनामपेक्ष्य रक्षकतुल्याचारप्रार्थनायां स्वारस्यविरहात् ॥ नान्तत्वासम्भवादिति ॥ ननु न ङिसम्बुध्योरिति निषेधेन नलोपाभावे हे प्रशान् तनोषीत्यादौ शानधातुप्रकृतिकस्यापि क्विबन्तस्य संभवत्येव नान्तत्वमित्ययुक्तमेवेद- मिति चेन्नैवम् ॥ सूत्रे अप्रशानित्यनेन शाम्यतिप्रकृतिकक्विबन्तपर्युदासे तद्धिन्नस्य लाक्षणिकनान्तस्यैव ग्रहणं स्यादित्यलाक्षणिकनान्तस्यापि संग्रहाय न इत्यावश्यकं, शानधातुप्रकृतिकस्यापि प्रशानशब्दस्य सत्त्वे तु तन्त्रेण द्वयोरपि ग्रहणप्रसक्त्या तद्धिन्नस्य लाक्षणिकालाक्षणिकसाधारण्येन नान्तग्रहणस्योपपन्नतया न इत्यस्य वैयर्थ्यापत्त्या शानधातुप्रकृतिकस्य तस्यानभिधानमित्याशयात् ॥ न च शाम्यति- प्रकृतिकस्य तस्य ग्रहणे पर्युदासेन लाक्षणिकनकारान्तस्यैव ग्रहणप्रसक्तिवारणाय यथा न इत्यस्य सार्थक्यं तथा शानधातुप्रकृतिकस्य तस्य ग्रहणे निरुक्तरीत्या लक्षणानधीनस्यैव तस्य ग्रहणप्रसक्तिवारणाय न इत्यस्य सार्थकत्वाच्छाम्यतिप्रकृति- कस्यैव तस्यानभिधानं किं न स्यादिति वाच्यम् ॥ व्याससमासादिसाधारणतया बहुप्रयोगविषयस्य शाम्यतिप्रकृतिकस्य तस्यानभिधानकल्पनापेक्षया सम्बोधनवि- भक्त्यन्तमात्रविषयस्य शानधातुप्रकृतिकस्यैव तस्यानभिधानकल्पनं श्रेय इत्याशयात् । तदेतत्सर्वमभिप्रेत्य शङ्कते ॥ न चेति ॥

न तु तयोर्विधेयत्वमिति ॥ अकारयोरित्संज्ञया निवृत्तावपि ककारपकार- योर्विधेयघटकत्वे क-स्वनति क-फलतीत्यादिषु नित्यं द्वित्वश्रवणापत्तावनिष्टप्रसङ्ग इति भावः ॥ लक्षणेति ॥ यद्यपि न विधौ परश्शब्दार्थ इति विधेयबोधके पदे लक्षणाया अनौचित्यादिदमयुक्तं, तथापि जिह्वामूलीयोपध्मानीययोर्वर्णान्तरस- हायमन्तरेणोच्चारणासंभवात्तदुपपत्तये परिगृहीतयोस्तयोर्भङ्ग्यन्तरेण निवृत्त्ययोगादग- त्या लक्षणा विधेयविषयेऽपि स्वीक्रियते, शक्त्यधीनस्य स्वरूपविधेर्बाधितात्वादित्या- शयः, तदाह ॥ व्याख्यानादिति ॥

ननु जिह्वामूलीयोपध्मानीययोर्विकल्पेन विधाने पक्षे विसर्ग एव तिष्ठतीति कोऽसौ वकवन्धनप्रयास इत्याशङ्क्य मूले जिह्वामूलीयोपध्मानीययोरभावपक्षे विसर्जनीयस्य स इति सत्वप्रसङ्गादयं परिक्लेश इत्युक्तम् ॥ तत्रानेन विसर्गे

कुतो न तत्प्रवृत्तिरित्युद्भाव्य समाधत्ते ॥ चानुकृष्ट इति ॥ अपवाद इति ॥
अतो नासिद्धत्वमिति भावः ॥

सा प्रवर्तत एवेति ॥ अत्र यद्वक्तव्यं तदन्यत्र प्रपञ्चितम् ॥ ननु
पदान्ताद्वेत्यस्य वैकल्पिकत्वात्तुगभावघटित एवायं सूत्रप्रयोग इति कुतो न कल्प्यते
तत्राह ॥ वैकल्पिकेष्विति ॥ समानेष्वर्थप्रत्यये परमधार्मिको भगवान् पाणिनिरधि-
कफलसम्पादकं सतुक्प्रयोगमपहाय कथं तुग्रहितं प्रयुञ्जीतेत्याशय इत्यलम् ॥

॥ इति हल्सन्धिः ॥



अथ विसर्गसन्धिः ।

ननु शर्परे नेति न्यासे कुप्वोरिति सूत्रे चकारबलेन प्रार्थ्यमानस्य पाक्षिकविसर्गस्य दौर्लभ्यापत्तिरत आह ॥ नेत्येवानुक्रष्टव्यमिति ॥ विसर्गस्य कवर्गपवर्गयोः परतो जिह्वामूलीयोपध्मानीयौ भवतस्सकारश्च नेत्यर्थे सामर्थ्यात्ताभ्यां पर्यायेण सत्वनिषेधे पाक्षिको विसर्गः फलतीत्याशयः ॥ सत्वनिषेधे इति ॥ शर्परे नेत्यनेन कुप्वोरित्यस्यासिद्धत्वात् सत्वस्यैव निषेधे इत्यर्थः ॥ नन्वत्रापि न्यासे कुप्वोरित्यत्र चकारानुकृष्टनिषेधारम्भसामर्थ्यात् सत्वनिषेधविषये जिह्वामूलीयोपध्मानीययोः प्रवृत्त्ययोगात्कथं वासः क्षौमद्भिः प्सातमित्यादौ तत्प्रवृत्त्यापत्तिरिति चेन्मैवम् ॥ अशर्परकवर्गपवर्गपरत्वे कः करोतीत्यादौ चरितार्थस्य कुप्वोरिति सूत्रबोधितनिषेधस्य कवर्गपवर्गातिरिक्तशर्परत्वे कः त्सरुरित्यादौ कृतार्थस्य शर्परे नेत्यस्य च वासः क्षौमद्भिः प्सातमित्यादौ प्रसङ्गे कुप्वोरित्यस्यासिद्धत्वेन शर्पर इत्यस्यैव प्रवृत्त्या स्वसन्नियुक्तनिषेधविषयप्रवृत्त्यभावस्वभावयोः जिह्वामूलीयोपध्मानीययोः प्रकृतविषये प्रवृत्तौ प्रतिबन्धकाभाव इत्याशयात् ॥ एतेनेत्यस्य सामर्थ्यप्रतिपादनेनेत्यर्थः ॥ असिद्धत्वादिति ॥ शर्पर इति सूत्रविहितविसर्जनीयस्य स्थाने प्रवृत्तौ चारितार्थादपवादत्वासम्भव इति भावः ॥ ननु विसर्जनीयविधानसामर्थ्यादसिद्धत्वबाधापूर्वकं जिह्वामूलीयोपध्मानीययोः निवृत्तिकल्पनापेक्षया लाघवात्तदसिद्धत्वबाधाराहित्येन विसर्जनीयस्य स इत्येतदपवादत्वाभावकल्पनैव ज्यायसीत्यत आह ॥ अर्थाधिकारेति ॥ अत एव सोपदादावित्यादि चरितार्थम्, अन्यथा तद्विषये विसर्जनीयस्य स इत्यस्य निर्वाधतया तदारम्भैवफल्यं स्पष्टमेव ॥ यत्तु सत्वविधावशर्पर इति पठित्वा कुप्वोरित्यत्र तत्संबन्धादेव वासः क्षौममद्भिःप्सातमित्यादौ जिह्वामूलीयोपध्मानीययोर्वारणसंभवाद्विसर्जनीयप्रत्यापत्तिविधानं विफलमिति वदन्ति, तदयुक्तमिति ध्वनयन्नाह ॥ विसर्जनीयस्य सोऽशर्पर इति ॥ लाभानापत्तेरिति ॥ यदि तु कुप्वोरिति सूत्रे चकारस्थाने नञं पठित्वा स इत्यनुवर्त्य जिह्वामूलीयोपध्मानीयाभ्यां पर्यायेण सत्वनिषेध इत्युच्यते तदा फलत्वेव पाक्षिको विसर्गलाभः ॥ परं तु पुरःक्षुतं पुरः प्सातमित्यादौ नमस्पुरसोरित्यादिना सत्ववारणाय सर्पिः प्साति धनुःक्षिणोतीत्यादौ इसुसोस्सामर्थ्यं इत्या-

दिना षत्ववारणाय च तत्र तत्राशर्पर इत्यस्य मण्डूकानुवृत्त्या बहुषु प्रदेशेषु संबन्ध-
कल्पनायां परिक्लेशः ॥ ततो विसर्जनीयप्रत्यापत्त्या विकारमात्रनिवारणमेव समञ्ज-
समिति भगवतस्सूत्रकारस्याभिप्राय इत्याहुः ॥

पूस्तरेति ॥ यद्यपि ह्रस्वात्तादाविति ह्रस्वग्रहणादपीह षत्ववारणं सुकरं
तथापि गीश्रुञ्चुर्गांश्चण इत्यादौ षत्ववारणं तत्फलमिति बोध्यम् ॥ ननु सुबुत्पत्तेः
पूर्वं समासे कवर्गपवर्गादीनामनेकेषामपदानां संभवाद्संभवाभिधानमनुचितमत
आह ॥ अयं भाव इति ॥ आदिग्रहणसामर्थ्येन तल्लुब्धावधारणेन चेति ॥
पदस्यादिः पदादिर्न पदादिरपदादिरिति विग्रहो यद्याश्रीयते तर्ह्यादिग्रहणसा-
मर्थ्यात् पदत्वयोग्यतावदाद्यवयवभिन्न इत्यर्थः ॥ न पदमपदं तस्यैव य आदिरिति
सामर्थ्यमूलकसाधारणविग्रहो यदि तदा पदत्वयोग्यतावद्विन्नाद्यवयव इत्युभयथा
सामर्थ्योपयोगात् द्वेषा हेतूलेखः ॥ परं तु चकारो वाशब्दार्थे, निपातानामनेकार्थ
त्वान्न तु समुच्चये, तस्यासंभवादिति बोध्यम् ॥ यस्तु विस्तारे पटजिति वार्तिकेन
पशुनामभ्यो विहितः पटच्प्रत्ययः, नासावुच्चैश्श्रवश्शब्दाद्भवति, एकव्यक्तिवा-
चकत्वात् ॥ विस्तारो हि तत्र न कायवैशाल्यमपि तु व्यक्तिबाहुल्यं, भाष्यस्वार-
स्यात् ॥ अत एव सङ्घाते कटजिति कटच्प्रत्ययोपि नास्माद्भवति ॥ अश्ववृष-
शब्दप्रकृतिकासुग्विशिष्टक्यजन्ताभ्यां क्रिपि निष्पन्नसकारान्तयोस्तु रूढ्या पशु-
वाचकत्वाभावात् पशुनामत्वम् ॥ यद्यपि सहो धश्चेति उणादिसूत्रनिष्पन्नः सधिश-
ब्दो रूढिवशेनानडुद्धाची प्रसिद्धस्तस्मादनयोः प्रत्यययोः सौलभ्यात् संभवत्येव
प्रत्ययान्तरं, तथापि तस्योत्तरसूत्रविषयत्वात् सोपदादावित्येतत्सूत्रविषये तदसंभवाभि-
धानमिति बोध्यम् ॥ ननु अव्ययमिति महासंज्ञाबलादसत्त्वभूतार्थबोधकेष्वेवाव्यय-
संज्ञापवृत्त्या प्रातः कल्पमित्यादौ कल्पवाद्युपपत्तये लिङ्गाद्यन्वितशक्तिमत्परत्वेन
सत्त्वभूतार्थकतया प्रातश्शब्दस्याव्ययत्वायोगादनव्ययस्येति प्रतिषेधानुपपत्तिरत
आह ॥ अव्ययत्व त्विति ॥ भूतपूर्वगत्येति ॥ इयं च दोषामन्यमहः
दिवामन्या रात्रिरित्यादौ खित्यनव्ययस्येति ह्रस्वपर्युदासार्थमवश्याभ्युपगन्तव्यत्वेन
प्रसिद्धा ॥

समुदायनिरूपितत्वादिति ॥ समुदायनिरूपितचरमावयवत्वविशिष्टा-
रत्वावच्छिन्नावधितानिरूपकपूर्वत्वोपहितवर्णत्वरूपोपधात्वस्य तन्निरूपितचरमाव-

यवत्वघटितत्वात् ससुदायनिरूपितत्वमिति बोध्यम् ॥ अन्ये इति ॥ अत्रारुचि-
हेतुः प्रत्याहाराहिकस्थभाष्यस्वरसभङ्गप्रसङ्गः ॥ तत्र ह्ययोगवाहानामलत्वस्योपधा-
संज्ञायां प्रयोजनाभावोपपादनायेदुदुपधस्येति सूत्रे न इदुदुपधग्रहणेन विसर्जनीयं
विशेषयिष्यामः, किं तर्हि सकारमित्युक्तमिति बोध्यम् ॥ को विशेष इति ॥
पुनरित्यत्रापि स्थानिवद्भावाधीनमेव विसर्गविधानमित्यग्निरित्यादितो विशेषाभावा-
च्चारितार्थयोग इत्याशयः ॥ एकदेशविकृतन्यायेनेति ॥ अस्य लोकदृष्टान्त-
सिद्धतया लौकिकत्वात्त्रिपाद्यां प्रवृत्तौ प्रतिबन्धकाभाव इत्याशयः ॥ अर्किचित्-
करत्वादिति ॥ एवं च पुनरित्यादौ विसर्गविधेश्चारितार्थोपपत्तये लोकन्यायेन
पदत्वातिदेशकल्पनायामग्निरित्यादावपि तथैवोपपत्तौ तत्स्थलीयविसर्गस्य त्रिपाद्यां
स्थानिवत्सूत्रप्रवृत्तिप्रयोजनत्वोपवर्णनमयुक्तमेवेत्याक्षेपः ॥ नन्वनेन न्यायेन पदत्वा-
तिदेशो न युक्तः, अन्यथा दधिसेचावित्यादावुत्तरपदस्यानेन न्यायेन पदत्वमाश्रित्य
कुत्वाद्यापत्तेः ॥ उत्तरपदत्वे चेति निषेधस्तु प्रत्ययलक्षणस्य, न तु लोकन्यायस्य,
किं च पदत्वस्य प्रकृते सुबन्तत्वप्रयुक्ततया विकृतावयवनिबन्धनत्वाच्छिन्नपुच्छे शुनि
पुच्छवत्त्वस्येव तेन न्यायेनातिदेशासंभवः, किं तु प्रत्ययलक्षणं पुनरित्यादौ
पदत्वं, तत्तु त्रिपाद्यामपि प्रवर्तत एव । तिप्यनस्तेरित्यादीनामारम्भात् ॥ किं च पुन-
स्तरामित्यादौ स्वादिष्वितिपदत्वावलम्बेन विसर्गप्रवृत्तिसौलभ्यादतिदेशानपेक्षणाच्चा-
रितार्थमपि सुवचम् ॥ तस्मादग्निरित्यादीनामेव विसर्गस्य स्थानिवद्भावैकसाध्य-
त्वात्तत्त्वयोजनत्वाभिधानं युक्तमेवेत्यत आह ॥ किं चेति ॥ असिद्धत्वेनेति ॥
रान्ते सान्तत्वबुद्धयेत्याशयः ॥ नन्विदं यथोद्देशे कार्यकाले वा, नाद्यः ॥ तत्पक्षे
कार्यविशेषानुद्देशेन रूत्वात्पूर्वं प्रवृत्तायाः पदसंज्ञाया अतिदेशमन्तरेण रेफान्ते दुर्ल-
भत्वेन यथाकथंचिद्रेफान्ते पदत्वमन्तरा विसर्गप्रवृत्तेरशक्यत्वेन च रूत्वासिद्धत्वस्य
विसर्गसंपादकत्वायोगात् ॥ नान्त्यः । कार्यकाले संज्ञानां विधिदेशीयतया विस-
र्गविधेकवाक्यतापन्नपदसंज्ञादृष्ट्या रूत्वासिद्धत्वस्य दुर्वचत्वात् ॥ तस्मादिदमयुक्त-
मेवासिद्धत्वोपवर्णनमत आह ॥ किं चेति ॥ स्थान्यलभ्यत्वमेनेति ॥ एकत्व-
मात्रावच्छिन्नाल्लवावच्छिन्नपर्याप्तिकाधारतानिरूपकधर्मावच्छिन्नस्थानिताकादेशवृ-
त्तिः स्थानिसंबन्धवृत्तिर्वा स्थानिवद्भावप्रयोज्यो यो धर्मस्तद्धर्मावच्छिन्ननिमित्त-
ताकविधौ स्थानिवद्भावो नेत्यनल्लिखावित्यस्यार्थः । इत्थं च सामानाधिकरण्यवादिभि-
रप्रत्ययस्येति पर्युदासलभ्यनिषेधोपपत्त्यर्थमग्निरित्यादौ सकारगतस्य रेफे रेफगतस्य

विसर्गे च स्थानिवत्त्वेन संपादनीये प्रत्ययत्वे रुत्वविधौ विसर्गविधौ च स्थानिनोऽल्लत्वेन ग्रहणादनल्विधाविति निषेधवशादतिदेशानापत्तिरिति तदर्थः ॥ ननु अनल्विधा-
वित्यस्य निरुक्तरतीत्या व्याख्याने प्रमाणाभावादल्मात्रवृत्तिरल्मात्रवृत्तिधर्मघटितो वा
स्थानिवद्भावप्रयोज्यो यो धर्मस्तद्धर्मावच्छिन्ननिमित्तताकविधौ स्थानिवद्भावो नेत्यर्थ
एव स्यादतो न प्रकृतातिदेशविरोध इत्यत आह ॥ स्पष्टा चैयमिति ॥ नन्विदं
प्यल्लोपावित्येतद्वार्तिकविषयकसाप्तमिकभाष्यविसंवादाद्विप्रतिपत्तिग्रस्तमत आह ॥
किं चेति ॥ व्यर्थं स्यादिति ॥ ननु सुषिरमधुरशब्दाभ्यां मत्वर्थीयरप्रत्यया-
न्ताभ्यामाचक्ष्वाणणिजन्ताभ्यां क्विपि सुषिः करोति मधुः करोतीत्यादौ प्रकृतनिषेध-
विषयस्तुप्रत्ययातिरिक्तोऽपि संभवतीति कथं वैयर्थ्यमत आह ॥ किं चेति ॥
अनुत्तरपदस्थस्येत्यस्य वैयर्थ्यमिति ॥ ननु वैयधिकरण्यवादिनामव्युत्पत्तिपक्षे
तत्सार्थक्यसमर्थनोपायः कश्चिद् (न्वेष्टव्य) पेक्षितः, स एवास्माकं पक्षद्वयेऽपि भविष्य-
तीति न किञ्चिदनुपपन्नं तत्राह ॥ किं चैवं नित्यं समास इत्यादि ॥ तदसङ्गतिरिति ॥
एवं चैतद्भाष्यविरोध एव निरुक्तसामानाधिकरण्ये दुष्परिहरो दोष इति तत्त्वम् ॥ ननु
प्रत्ययसंबन्धिनो विसर्गस्य नेति वैयधिकरण्याश्रयणेऽप्यसमर्थसमासवाक्यभेदवैयधि-
करण्यरूपदोषत्रयस्य गले पतितत्वात्तौल्यमेवानयोऽसामानाधिकरण्यवैयधिकरण्यपक्ष-
योरित्यत आह ॥ प्रत्ययपदमिति ॥ लक्षणया प्रत्ययपदस्य तत्संबन्धिपरत्वे सामा-
नाधिकरण्यमेव संभवतीति नोक्तदोषत्रयावकाश इत्याशयः ॥ न केवलं
भाष्यविरोध एव दोषः, किंतु लक्ष्यविसंवादोऽपि व्याख्यादर्शिकारीयव्या-
ख्याने इत्याह ॥ कविभिः कृतमिति ॥ आदिना पेषुः काष्ठैरित्यादिसङ्ग्रहः ।
एतेन प्रत्ययपदस्य तत्संबन्धिपरत्वे लक्षणाश्रयणमपि दोष एवेत्यपास्तम् ॥ इष्टानु-
रोधेनेति ॥ ज्ञापकस्य विशेषापेक्षत्वेन अचः परस्मिन्नित्येतद्विषयकतया कल्प्य-
मानाया अप्रवृत्तेस्संयोगादिलोपलत्वणत्वपरत्वमित्याशयः ॥ नन्विदुदुपधस्येत्यस्य
प्रत्ययसंबन्धिभिन्नविसर्गस्येति व्याख्यायास्सिद्धान्तितत्वात् मातुः कार्यमित्यादि-
स्थलीयविसर्गस्य कथंचित् प्रत्ययसंबन्धित्वसंभवेन षत्वाप्रवृत्त्या ज्ञापकेन तन्निवारण-
परभाष्यासङ्गतिरत आह ॥ सिद्धान्तव्याख्यानेऽपीति ॥ तत्संबन्धित्वाभावा-
दिति ॥ ननु प्रत्ययसंबन्ध्यकारस्थानिकादेशसंबन्धिरेफस्थानिकविसर्गस्य परम्परया
प्रत्ययसंबन्धित्वमस्त्येवेति निषेधप्रवृत्तिर्दुर्वारा ॥ न च साक्षात्संबन्धेन संबन्धिनि
कविभिः कृतमित्यादौ चरितार्थस्य प्रत्ययसंबन्धिपर्युदासस्य परम्परासंबन्धेन

संबन्धिनि प्रवृत्तौ मानाभाव इति वाच्यम् ॥ अग्निः करोतीत्यादावनल्विधाविति निषेधप्रयुक्तस्थानिवद्वावाप्रवृत्तिविषये सुप्रत्ययस्थानिकरेफस्थानिकविसर्गस्य परम्परा-सम्बन्धेनैव तत्संबन्धितया निषेधानापत्तेरिति चेत् सत्यम् ; प्रत्ययसंबन्धित्वं च प्रत्ययावयवत्वप्रत्ययस्थानिकत्वान्यतररूपं, भाष्यप्रामाण्यादावश्यकत्वाच्च । तच्च स्थानिद्वारकं विसर्गे आश्रीयमाणं प्रकृतपर्युदासनिमित्तं कविभिः कृतमित्यादावति-देशेन प्रत्ययत्वापन्नस्य भिस्प्रत्ययादेशस्य रेफान्तस्यावयवे रेफे विद्यमानं प्रत्ययावय-वत्वं स्थानिद्वारा तत्स्थानिके विसर्गे निर्बाधम् । एवमग्निः करोतीत्यादावपि सुप्रत्यय-स्थानिकत्वं रेफे तच्च स्थानिद्वारकं तत्स्थानिके विसर्गेप्यक्षतमेवेति नानुपपत्तिः ॥ मातुः करोतीत्यादौ तु प्रत्ययघटकीभूताकारगतं प्रत्ययावयवत्वं न विसर्गे संभवति ॥ विसर्गस्य तत्स्थानिकत्वाभावादित्याशय इत्याहुः ॥ उरित्यस्येति ॥ तदवयवीभूतरेफस्था-निकविसर्गे स्थानिद्वारकं प्रत्ययावयवत्वं सुलभमिति भावः ॥ स्थानिवत्त्वेनेति ॥ स्थानिवत्सूत्रविषयमेतत् ॥ पूर्वत्रासिद्धीये न स्थानिवदिति निषेधेनाचः परस्मिन्नित्यस्य त्रिपाद्यामप्रवृत्तेः ॥ प्रत्ययत्वाभावादिति ॥ अतिदिदिक्षितधर्माभावादेवाति-देशाप्रवृत्तावनल्विधाविति निषेधोपन्यसनं नोपयुक्तमिति तदनुल्लेखः ॥ प्रत्ययस-म्बन्धित्वमिति ॥ प्रत्ययावयवीभूताकारस्थानिकस्योरित्यस्य प्रत्ययावयवत्वे रेफ-स्यापि तदवयवस्य प्रत्ययावयवत्वमवयवावयवस्समुदायावयव इति न्यायेनेत्यभिमा-नः ॥ अशास्त्रीयत्वादिति ॥ अत्वेनगृहीतस्थानिताकत्वेनाल्विधित्वाच्चेत्यपि बोध्यम् ॥ प्रत्ययत्वमलभ्यमिति ॥ पूर्वपरयोरिति द्विवचननिर्देशस्य तु श्रौता-देशस्य प्रत्येकं स्थानित्वकल्पनेन कृतार्थत्वादानुमानिके तत्कल्पनायां मानाभाव एवात्रार्थे कारणमिति बोध्यम् ॥ ननु भाष्ये लुप्यते प्रत्ययविसर्गो रात्सस्येत्युच्यते रात्सस्येत्यनेन हि सकारो लुप्यते न तु विसर्ग इति कोऽसौ भाष्याशयस्तत्राह ॥ लुप्यत इत्यादेरिति ॥ अन्तादिवत्त्वज्ञापनद्वारेति ॥ इदं सिद्धान्तानुसारेण ॥ प्रत्ययभिन्नस्य विसर्गस्येत्येवं सामानाधिकरण्येन व्याख्यातवतां व्याख्यादर्शकृतां तु ङसिङसोरत उकारात्परस्य विसर्गस्य षत्वं नेत्येतावान् यथाश्रुत एव ज्ञाप्योऽंशः ॥ अन्यथा परादिवद्वावादुरसू इत्यस्य प्रत्ययत्वे सकारलोपोत्तरसुर इत्यस्य एकदेशविकृ-तन्यायेन तत्त्वेऽपि तदवयवरेफस्थानिकविसर्गस्य प्रत्ययभिन्नत्वात्षत्वस्य दुर्वारतया ज्ञाप्यांशवैफल्यं चारिताथर्याऽसंभवश्च ॥ किं चैतन्मते सस्युःकार्यं पत्युःप्रीतिरित्यादा-वप्यनेनैव ज्ञापकेन षत्वस्य वारणीयतया साक्षादेव षत्वाप्रवृत्तिस्सामान्येन ज्ञाप्यत

इत्येव तदभिप्रायः ॥ परं तु इदमपि वक्ष्यमाणभाष्यकारीयज्ञाप्यांशविरुद्धमिति सूचयितुमेवं प्रतिपादितमिति दिक् ॥ पे इत्यस्येति ॥ एकदेशविकृतन्यायेन तु न निर्वाहः, तदेकदेशमात्रविकाराभावात् । अर्धविकारसत्त्वाच्च ॥ पञ्चमीसमासपक्षे स्थानिवत्त्वेनाप्येतत्सिध्यतीति निरूपितमन्यत्र ॥ उक्तव्याख्याया इति ॥ लक्षणा मूलकसामानाधिकरणव्याख्याया इत्यर्थः ॥ ओषधीस्कृधीति ॥ अत्र ओषधिश्चोषधिश्च सुपां सुलुगिति पूर्वसवर्णदीर्घ एकादेशः ॥ विसर्गस्तु तस्मात्परो न तु तन्निमित्तक इति भावः ॥ ननु एतत्फलानुरोधात् पञ्चम्यन्तपाठस्यावश्यकतया कथं मूलकारोक्तषष्ठ्यन्तपाठोपपत्तिरत आह ॥ मूले त्विति ॥ ओषधीस्कृधीत्यत्र प्रकारान्तरेणैव षत्वनिवृत्तेर्न तत्र ज्ञापकान्तरप्रयुक्तनिषेधावश्यकतेत्याशयः ॥

अभिधानियामकत्वं, शक्तिसङ्कोचकत्वं, तदुक्तमभियुक्तैः “संयोगो विप्रयोगश्च साहचर्यं विरोधिता । अर्थः प्रकरणं लिङ्गं शब्दस्यान्यस्य सन्निधिः ॥ सामर्थ्यमौचित्ती देशः कालो व्यक्तिस्वरदायः ॥ शब्दार्थस्यानवच्छेदे विशेषस्मृतिहेतवः” इति ॥ एतन्मूलकमेव सहचरितासहचरितयोस्सहचरितस्य ग्रहणमिति परिभाषाशास्त्रमपि ॥ तत्र साहचर्यं साहित्यावच्छिन्ना प्रसिद्धिविषयीभूता प्रवृत्तिः ॥ सा च लोके रामलक्ष्मणावित्यादावर्थपरत्वात्तदर्थसम्बन्धिनी सहयात्रादिः ॥ शास्त्रे तु शब्दपरत्वात्तत्संबन्धी कचिदन्यत्र प्रसिद्धसहप्रयोग एव ॥ इत्थं च द्वित्रिश्चतुरित्येषां काप्यन्यत्र सहप्रयोगाभावात्कथमिह सहचरितन्यायविषयतेत्याशङ्कामिप्रायः ॥ सादृश्यमुच्यत इति ॥ लक्षणयेति शेषः ॥ भाष्यप्रामाण्यादभियुक्तवचनस्याप्ययमेवाशयः ॥ एवं च क्रियाभ्यावृत्तिगणनाभिलाषकत्वेन सुजन्तत्वेन वा सादृश्यादेवाभीष्टार्थसिद्धौ युक्तमेव सहचरितन्यायानित्यत्वज्ञापकत्वं कृत्वोर्थग्रहणस्येति सिद्धान्ताशयः ॥ इति दिगिति ॥ अत्रेदं विचार्यते ॥ कृत्वोर्थे इत्येव कुतो न सूत्रितम् ॥ न च कृत्वोर्थे वर्तमानस्य विसर्गस्येत्यर्थे रात्सस्येति लुप्तकृत्वोर्थप्रत्ययके चतुर्शब्दे षत्वानापत्तिरिति वाच्यम् ॥ पदस्येत्यधिकारात् कृत्वोर्थे वर्तमानस्य पदस्य यो विसर्गस्तस्येत्यर्थेनादोषात् ॥ न चैवं पञ्चकृत्वः करोतीत्यादावपि षत्वापत्तिरिति वाच्यम् ॥ इण इत्यनुवर्त्य इण उत्तरस्य कृत्वोर्थे वर्तमानपदावयवस्य विसर्गस्येत्यर्थेनादोषात् ॥ न च सूत्रान्तरादनुवर्तमानस्यापि वा नपुंसकस्येत्यादौ

श्रुतत्वेन व्यवहाराच्छ्रुतसंबन्धस्य बलीयस्त्वाच्च इण उत्तरस्य कृत्वोर्थे वर्तमानस्य पदावयवस्य विसर्गस्येत्यर्थे चतुश्शब्दे दोषस्तदवस्थ एवेति वाच्यम् ॥ कृत्वोर्थे वर्तमानत्वं च कृत्वसुचप्रत्ययद्योत्यक्रियाभ्यावृत्तिसंख्यारूपार्थवाचकत्वं, तच्च केवल-विसर्गस्य न संभवतीति निरुक्तकृत्वोर्थवाचकपदावयवस्येणः परस्य विसर्गस्येत्यर्थेन सामानाधिकरण्यानुरोधादिणः परीभूतविसर्गान्तस्य कृत्वोर्थवाचक-पदस्येत्यर्थेन वा चतुष्करोतीत्यादौ षत्वस्य निर्बाधत्वेन दोषाभावात् । न च द्विस्त्रिश्चतुरित्युक्तौ कृत्वोर्थ इत्यत्र सप्तम्यर्थो वाचकत्वमेव, न तु द्योतकत्वमिति वक्तुं शक्यते । द्विरित्यादिषु द्योतकत्वानुपपत्तेः, तदनुक्तौ च द्योतकत्वमेव सप्तम्यर्थः स्यादतो विसर्गविशेषणत्वे प्रागुक्तरीत्या चतुश्शब्दे दोषो दुरूद्धर एवेति वाच्यम् । तदनुक्तावपि सप्तमीविभक्तेर्वा-चकत्वार्थकत्वेन विसर्गविशेषणत्वे प्रतिबन्धकाभावादिति चेत्तर्हि द्विस्त्रिश्चतुरित्युक्तौ विसर्गापेक्षया श्रुतत्वात्सामानाधिकरण्यान्यस्य न्याय्यत्वेन प्राधान्याच्च द्विरादीना-मेव विशेषणं कृत्वोर्थ इति सम्पद्यते, वाचकत्वं च सप्तम्यर्थः, न तु विसर्गस्य विशेषणं, न वा द्योतकत्वमर्थ इति चतुश्शब्दे दोषशङ्काकलङ्काभावः । तदनुक्तौ तु विसर्गविशेषणत्वं श्रुतत्वात् । द्योतकत्वार्थकत्वं च सामर्थ्यात्सम्पद्येतेति चतु-श्शब्दांशे दोषो दुर्वार इति भगवतस्सूत्रकारस्याशयः । एवं सुच इत्यपि सूत्रयितु-मशक्यम् । विसर्गविशेषणत्वे चतुश्शब्दांशे दोषस्य दुर्वारत्वादित्याहुः ॥ प्रति-पदोक्तस्येति ॥ तत्त्वं च इसुसन्तयोर्द्रिष्टव्यम् । एतेन सर्पिरादीनां भाष्यकारोप-वर्णिताव्युत्पत्तिपक्षे प्रत्ययत्वमर्थवत्त्वं च इसुसोरसम्भवीति चिन्त्यमिदमित्यपास्तम् ॥

१. दुरूद्धर एवेति वाच्यमिति ॥ एतदुत्तरं तदनुक्तावपीत्यादिचेत्तर्हित्यन्तग्र-न्थस्य स्थाने “ तदनुक्तावपि सप्तमीविभक्तेर्वाचकत्वार्थकताया इदृत्तौ च सप्तम्यर्थे इत्यादौ दृष्टत्वेन प्रकृतेऽपि तथैवौचित्येन तस्य विसर्गविशेषणत्वायोगापदविशेषणत्वे प्रतिबन्धकाभावादिति चेदत्रोच्यते ” इत्येतदर्थकस्य ग्रन्थस्य स्थितिः पूर्वोत्तरग्रन्थपर्या-लोचनया युक्तैवेति प्रतिभाति ॥

२. दोषस्य दुर्वारत्वादिति ॥ सुच इत्युक्तौ सुचः प्रत्ययत्वेन प्रत्ययग्रहणपरि-भाषामहिम्ना सुजन्तदादेरित्यर्थसम्पत्त्या तस्य विसर्गविशेषणत्वायोगेन पदविशेषणत्वे सुजन्तपदावयवविसर्गस्येत्यर्थान्न चतुश्शब्दे दोषः । अत एव सुच इति सूत्रयितुमुचित-मित्युक्तं शब्देन्दुशेखरे इति बोध्यम् ।

ननु व्युत्पत्तिपक्षे चतुश्शब्दस्यौणादिकोरन्प्रत्ययान्ततया चतुष्कपाल इत्यत्र रेफ-
स्थानिकविसर्गस्य प्रत्ययसम्बन्धितया षत्वानुपपत्त्या पक्षभेदेन षत्वविकल्पे कृत्वोर्थ-
ग्रहणेन निरुक्तार्थज्ञापकत्वासम्भवः, स्वांशे चारितार्थ्यायोगादत आह ॥ भाष्य-
प्रामाण्येनेत्यादि ॥ चतुष्पाद्ग्रह इति ॥ चतुःपञ्चाशदित्यत्रापि षत्वं न्याय्य-
मित्याशयः ॥

मूले पारायणिका इति ॥ तेषामयमाशयः । इदुदुपधस्येत्यत्र प्रत्यय-
भिन्नस्य विसर्गस्येति सामानाधिकरण्येनान्वये सर्पिष्करोतीत्यादौ नित्यषत्वप्राप्ता-
विसुसोस्सामर्थ्य इति तदपवादतया विकल्पविधानार्थम् । नित्यं समास इति तु
समासे चेदनुत्तरपदस्थस्यैवेति नियमार्थम् । इत्थं च कस्कादिषु सर्पिष्कुण्डिका-
शब्दपाठः सन्निहितत्वाद्विध्यपेक्षया दुर्बलत्वाच्च अनुत्तरपदस्थस्येति निषेधमेव बाधते
न तु व्यपेक्षायामिसुसोस्सामर्थ्य इति विकल्पविधिमिति ॥ इत्यर्थ इति ॥
भाष्यप्रामाण्यादप्रत्ययस्येति प्रत्ययसम्बन्धिभिन्नपरम् । इत्थं च व्यपेक्षाभावे
षत्वसम्पादकत्वेन व्यपेक्षायामपि पाक्षिकषत्वाभावनिवर्तकतया च कृतार्थस्य
तत्पाठस्यानुत्तरपदस्थस्येत्येतन्निषेधबाधकत्वे मानाभाव इति तत्त्वम् ॥

स्फुटप्रतिपत्तये इति ॥ एतेन कुशेति टाबन्तनिर्देशेनैव विकारार्थकत्वा-
भावस्य स्पष्टत्वादयस्सहिता कुशेति मध्यमपदलोपिसमासप्रदर्शनेन तदभावबोधनं
व्यर्थमित्यपास्तमिति दिक् ॥

॥ इति विसर्गसन्धिः ॥



॥ अथ स्वादिसन्धिः ॥

श्रीः ॥ ननु स्वस्वरूपोपस्थापकप्रातिपदिकांशे विषयविशेषासंवलनेन प्रवृत्तस्य तदन्तविधिनिषेधस्य विना प्रमाणं विशेषपरतया सङ्कोचस्या-
युक्तत्वात्कथमस्य प्रत्ययविधिविषयत्वं तत्राह ॥ अत एवेत्यादि ॥ भाष्ये
इति ॥ तत्र हि महदप्स्वसुनप्तृणां दीर्घविधाविति प्रत्ययविधिभिन्नविधौ
तदन्तविधेः प्रयोजनतया महानपरममहानित्याद्युपपादितम् ॥ तथा विधीयते
विधिरिति व्युत्पत्त्या प्रतिषेधस्यापि विधित्वमित्यभ्युपेत्य प्रतिषेधे स्वस्वादीनामित्यु-
पक्रम्य न षडिति निषेधविषये तदन्तविधिप्रयोजनत्वेन स्वसा परमस्वसेत्युदाहृतम् ॥
इत्थं च निरुक्तनिषेधस्य प्रत्ययविधिविषयत्वं स्पष्टमेव भाष्यकारस्सूचितवानित्या-
शयः ॥ ननु ग्रहणवतेत्यस्य प्रत्ययविधावेव तदन्तविधिनिषेधकत्वे तद्विषये
येन विधिरित्यत्र समासप्रत्ययविधाविति कात्यायनीयः पृथक्निषेधारम्भो व्यर्थस्स्या-
दित्यत आह ॥ अस्य समासप्रत्ययविधाविति ॥ युक्तत्वादिति ॥ अपूर्व-
त्वकल्पनामपेक्ष्यानुवादकत्वकल्पनाया लाघवोपहितत्वादित्याशयः ॥ नन्वेवमपि
सपूर्वाच्चैत्येनापूर्वतया ग्रहणवतेत्येतन्निषेधज्ञापनपरभाष्यासङ्गतिर्दुर्वारित्यत आह ॥
यन्विति ॥ कात्यायनवचनघटकप्रत्ययांशनिषेधस्य गृह्यमाणप्रातिपदिकविषयता-
संपत्त्यर्थमत्र भाष्यकारीयो ज्ञापनोद्योग इत्याशयः ॥ तदन्तविधिनैवेति ॥ ननु
पूर्वादिनिरित्यत्र तदन्तविधौ बहुचूर्पूर्वकादपीनिप्रत्ययः प्रसज्येत, सपूर्वाच्चैत्युक्तौ तु
विद्यमानपूर्वपदकात्पूर्वशब्दान्तादित्यर्थस्य पर्यवसानाददोष इति फलवैजात्यात्क-
थं ज्ञापकत्वमिति चेन्न ॥ ज्ञापनपरभाष्यप्रामाण्यात् बहुचूर्पूर्वकस्य तस्यानभिधा-
नेनादोषात् ॥ केवलैकशब्दगोशब्दयोरिति ॥ पूर्वग्रहणमपहायैकशब्दगो-
शब्दयोः पञ्चम्या निर्देशे ताभ्यां परं यत्तदन्तादित्यर्थो यदि लभ्येत तदा पूर्वग्रहणं
व्यर्थमिति सामर्थ्याद्यपदेशिवद्भावाप्रवृत्तिसाधकमिति वक्तुं शक्यते । स चार्थो
दुर्लभः । सामानाधिकरण्येनैकशब्दगोशब्दरूपप्रातिपदिकादित्यर्थस्तैव सौगम्ये-
नौचित्यादित्याशयः ॥ ननु शतसहस्रान्ताच्च निष्कादित्युत्तरसूत्रे निष्कशब्दस्य
सामानाधिकरण्येन प्रातिपदिकसंबन्धाभावात्तत्साहचर्यादिहाप्येकशब्दगोशब्दाभ्यां
परं यत्तदन्तादित्यर्थस्सुलभ एवेति पूर्वग्रहणमभीष्टार्थसाधकं किं न स्यादत आह ॥

सूत्रान्तात् ठगित्यादि ॥ विशेषणविशेष्यभावव्यत्यासेनेति ॥ समास-
 प्रत्ययविधाविति गृह्यमाणस्य विशेष्यतायामधिकारतः प्राप्तस्य विशेषणत्वे च
 सिद्धस्य तदन्तविध्यभावस्यानुवादकं, न त्वपूर्वतया तदन्तविधिनिषेधकं, लाघवात् ॥
 यत्र तदन्तविधिरिष्टः तत्र भवत्येव उपात्तस्य विशेषणत्वम् ॥ उपपदविधौ यथा
 भयाढ्यादीनाम् ॥ तथा च प्रकृतेऽपि सूत्रशब्ददशनशब्दयोरपि प्रातिपदिक-
 विशेषणत्वेन लब्धं तदन्तांशमादाय सिद्धावन्तग्रहणं सामर्थ्याध्यपदेशिवद्भावा-
 प्रवृत्तिसाधकमित्याशङ्काभिप्रायः ॥ अशक्यत्वादिति ॥ भयाढ्यादिग्रहण-
 मुपपदविधावित्यादितदन्तविधिप्रयोजनप्रतिपादनपरभाष्यप्रामाण्यादुपात्तस्य तथावि-
 धे विषये तदन्तविध्युपयोगाय विशेषणत्वाम्युपगमेप्यन्यत्र तथा स्वीकारे समा-
 सप्रत्ययविधाविति तदन्तविध्यभावबोधककाल्यायनवचनविरोध इत्याशयः ॥
 ननु गृह्यमाणप्रातिपदिकविषयकव्यपदेशिवद्भावाभावस्य प्रमाणसिद्धत्वे तत्प्रवृत्त्या
 सजूस्सजूभ्यामित्यादौ रुत्वप्रवृत्तिर्व्याह्रन्येत, प्रमाणाभावे च कथं तदापत्त्या
 प्रकृते रुत्वप्रवृत्तिविघात इत्याशयेन शङ्कते ॥ न चेति ॥ पृथग्योगकर-
 णस्येति ॥ ननु पूर्वात्सपूर्वादित्येकयोगकरणे विद्यमानपूर्वावयवकपूर्वशब्दान्तप्राति-
 पदिकादनेनेत्यर्थे प्रत्यय इत्युक्ताविदंशब्देन निर्दिष्टस्य कर्तुः प्रत्यासत्त्या प्रकृत्युपात्त-
 क्रियानिरूपितस्यैव ग्रहणेन कृतपूर्वात्त्यादावेव तत्प्रवृत्तिः, न तु केवलपूर्वीत्यत्र
 तथाभूतस्य कर्तुरभावात् ॥ पृथग्योगकरणे तु पूर्वादित्यत्र प्रकृत्युपात्तक्रियानिरूपि-
 तस्य कर्तुरसंभवात् सामर्थ्याद्ग्रह्यमानस्थित्यादिक्रियानिरूपिते तस्मिन् प्रत्ययविधा-
 नादभीष्टसिद्धिः ॥ न चैकयोगकरणेऽपि प्रत्यासत्तिमनादृत्य व्याप्तिन्यायाद्यत्किंचि-
 त्क्रियानिरूपितस्य कर्तुः परिग्रहात् पूर्वात्त्यादिकमपि निर्बाधमेवेति वाच्यम् ॥ तथा
 सति मासपूर्वादिप्रातिपदिकेभ्योपि पूर्वशब्दान्तेभ्यो यत्किंचित्क्रियानिरूपितकर्तार-
 मुपादाय प्रत्ययोत्पत्तिप्रसङ्गात् ॥ इत्थं च पृथग्योगकरणस्यावश्यकतया कथं ज्ञापकत्व-
 मिति चेन्न ॥ केवलपूर्वशब्दस्य पूर्वकालिकक्रियाबोधकस्यैव वृत्तिघटकत्वाम्युपगमेन
 तत्रापि प्रकृत्युपात्तक्रियानिरूपितस्यैव कर्तुस्संभवेनादोषात् ॥ यत्तु पूर्वात्सपूर्वाच्चिति
 एकयोगकरणेपि चकारबललब्धसूत्रोपात्तप्रकृतिसमुच्चयोपहितप्रत्ययविधानवशादेव
 केवलात् पूर्वशब्दान्ताच्च प्रत्ययस्य निर्बाधतया पृथग्योगकरणस्य चारितार्थ्यायोगात्
 ज्ञापनानुपपत्तिरिति, तदयुक्तम् ॥ पूर्वसूत्रोपात्तप्रकृतिसमुच्चायकतया तत्रत्ययोः प्रत्य-
 यतदर्थयोरनुवृत्तिसमर्पकत्वेन कृतार्थेन चकारेणाधिकारप्राप्तप्रातिपदिकपदस्य सूत्र-

घटकपूर्वशब्दस्य चावृत्तिकल्पनाद्वारेण सूत्रघटकप्रकृतिद्वयसमुच्चयसमर्पकत्वे मानाभावादिति दिक् ॥ अनिष्टत्वादिति ॥ ननूत्तरत्र संबन्धाभावे पूर्वात्तदन्ताच्चेत्येव सिद्धे सपूर्वाच्चेत्यनर्थकमेव स्यात् ॥ तच्चेष्टादिभ्य इत्यत्र विद्यमानपूर्वावयवकादिष्टाद्यन्तादित्यर्थबोधकत्वेनैव हि सार्थकमत आह ॥ एकयोगेऽपीति ॥ स्वरितत्वप्रतिज्ञाबलादनुवृत्तिकल्पनायामेकसूत्रत्वे सूत्रभेदे वा नास्ति विशेष इति अस्मादेव भाष्यादवगम्यत इत्याशयः ॥ असमासे निष्कादिभ्य इति ॥ तत्र हि भाष्ये असमासेग्रहणेन निषेधविषये प्रतिप्रसवतया तदन्तविधिज्ञापनप्रशंसायामार्हादगोपुच्छसंख्यापरिमाणादित्यत्र पर्युदस्यमानसमर्पकगोपुच्छादिविषये तदन्तविधौ परमगोपुच्छेन क्रीतं पारमगोपुच्छिकमित्यत्र ठको निवृत्तिः ठजःप्रवृत्तिश्च प्रयोजनमित्युपक्रम्य नैतदस्ति प्रयोजनं विधौ प्रतिषेधः प्रतिषेधश्चायमित्युक्तम् ॥ कैयटे च पूर्वात्सपूर्वाच्चेति प्रत्ययविधौ ग्रहणवतेत्यस्याः परिभाषाया ज्ञापितत्वाद्यत्रैव प्रत्ययो विधीयते तत्रैवायं तदन्तविधिः प्रतिषिध्यते ॥ अगोपुच्छसंख्यापरिमाणादित्यनेन तु ठक् प्रतिषिध्यत इति न तदन्तविधिप्रतिषेधः ॥ नापि व्यपदेशिवद्भावप्रतिषेध इत्युक्तमिति द्रष्टव्यम् ॥ ननु ग्रहणवतेति व्यपदेशिवद्भावोऽप्रातिपदिकेनेति च परिभाषाद्वयस्यापि प्रकृतविषये प्रमाणबलात् प्रवृत्त्यभावस्य प्रतिपादितत्वाद्दुभयविषयेपि प्रयोजनोपपादनस्य न्याय्यतया तदन्तविधिनिषेधाप्रवृत्तिप्रयोजनमात्रोपपादनमयुक्तमत आह ॥ आदिना सज्जर्भ्यामिति ॥

ग्रहणं न स्यादिति ॥ सकारान्तानां त्रयाणामपि निपातानामङ्गीकारे विभाषा भवदिति वार्तिकमेव नेति तु न युक्तम् ॥ भो इत्यादिसमभिव्याहारदशायामभीष्टस्यामन्तितकार्यस्य निर्वाहाय वार्तिकावश्यकताया वक्ष्यमाणत्वात् ॥ अनभिधानादिति ॥ ननु भो राजन्यविशां वेति वार्तिकविरोधादनभिधानमयुक्तमत आह ॥ तेषामभिधाने इति ॥ एषां रोरिति ॥ सामानाधिकरण्येन र्वन्तानां भो इत्यादीनां यःस्यादपूर्वस्य च रोरिति व्याख्यानेनापि न दोषः ॥ एकदेशविकृतन्यायेन रोरीति लोपोत्तरं र्वन्तत्वस्य विकृतावयवनिबन्धनधर्मतया दुर्लभत्वात् ॥ आनुमानिक-

१. अनभिधानादिति ॥ क्वचित्पुस्तके इति वाच्यमित्यनन्तरं “ अनभिधाना” इत्यधिकः पाठो दृश्यते । तदनुसारेणेदम् । इदानीन्तनपुस्तकेषु तु नैव दृश्यते ॥

स्थानिवद्भावेनापि वर्न्तत्वं दुर्लभमेव ॥ बलादित्ववदस्यापि स्थानिसंबन्धल्लवृत्ति-
धर्मघटितत्वात्, तथापि मूलानुसारादेवमुक्तम् ॥ तन्मते ह्यल्मात्रवृत्तिरल्मा-
त्रवृत्तिधर्मघटितो वा स्थानिवद्भावप्रयोज्यो यो धर्मस्तस्यैव निषेधविषयतया सामानाधि-
करण्येन संबन्धे रोरिति लोपोत्तरं भो इत्यादिष्वानुमानिकेन स्थानिवत्त्वेन वर्न्तत्वबुद्ध्या
प्रवर्तमानो यकार ओकारनिवर्तकस्यादित्यनिष्टप्रसङ्गः ॥ वैयधिकरण्ये तु लोपे स्थानि-
वत्त्वेन रुत्वबुद्ध्यावप्युच्चारणप्रसङ्गात्मकस्थानशब्दार्थनिरूपितनिवर्त्यनिवर्तकभावरूप-
स्थानषष्ठ्यर्थस्य दुर्वचत्वादादेशाप्रवृत्तिः ॥ प्रवृत्तौ वा रुत्वबुद्ध्या रेफलोपप्रदेशे
हलि सर्वेषामिति लोपेन निवृत्त्या क्षत्यभाव इति बोध्यम् ॥ ननु भो इत्यादीनां रोरपूर्व-
स्य च रोरिति व्याख्याने सहविवक्षाया अभावात् द्वन्द्वनिर्देशानुपपत्तिरित्यत आह ॥
षष्ठ्यास्सौत्रो लुगिति ॥ भो भगो अघोरिति पृथक्पदमिति भावः ॥ स्थान्यल्लवृत्ति-
धर्माश्रये इत्यादि ॥ प्रकृतसूलस्थभाष्यबलादनल्लिखित्यस्यावृत्तिवशादेकत्वमात्रा-
वच्छिन्नत्वावच्छिन्नपर्याप्तिकाधारतानिरूपकधर्मावच्छिन्नस्थानितावद्वृत्तिः स्थानिसं-
बन्धल्लवृत्तिर्वा स्थानिवद्भावप्रयोज्यो यो धर्मस्तद्धर्मावच्छिन्नमिततताकविधौ च स्थानि-
वद्भावो नेत्यर्थोऽवश्यमाश्रीयत इति भावः ॥ अत्र यद्वक्तव्यं तत्स्थानिवत्सूत्रे उक्तम् ॥
विधिमुख्येनेति ॥ सप्तमीबहुवचने परे रोर्विसर्गविधानसामर्थ्येन तदंशे खरवसानयो-
रित्यस्याप्रवृत्त्या रुत्वानुपहितस्य रेफस्य विसर्गाभाव आर्थिक इत्येवंरीत्या रोस्था-
नित्वमिति भावः ॥ उत्तरार्थमिति ॥ हलि सर्वेषामित्यत्राश्रूपे हलीति व्याख्यानेन
सत्यभिधाने वृक्षवृकरोतीत्यादौ लोपनिवारणार्थमित्यर्थः ॥ भो इत्यादिप्रयोगाणा-
मिति ॥ भो हरिहरावित्यादिप्रयोगाणामित्यर्थः ॥ ननु वार्तिकानभ्युपगमे भो
इत्यादिनिपातानामामन्त्रितत्वाभावादाामन्त्रितत्वप्रयुक्तकार्यानुपपत्तिस्तथा तत्समभि-
व्याहारदशायामितराभ्योऽपि दृश्यन्त इति भवदादियोगे प्रवर्तमानयोस्त्वतसिलोश्चा-
नुपपत्तिरत आह ॥ निपातानामपीत्यादि ॥ सोर्लुक्का लुप्तत्वेनेति ॥ भो हरिहरा-
वित्यत्र द्विवचनस्य संबुद्धित्वाभावेनेत्यपि बोध्यम् ॥ लिङ्गविशिष्टाग्रहणादिति ॥
तद्ग्रहणेऽपि ङीबन्तस्य रुत्वप्रवृत्तावभीष्टरूपासिद्धिश्चेत्यपि बोध्यम् ॥ सहप्रयोगसंभव
इति ॥ व्यतिलुनीते इत्यादौ व्यतीहारविशिष्टक्रियावाचकस्य लृञ्जातोर्घोतकस्यात्मने-
पदस्योपसर्गस्य च यथा सहप्रयोगस्तद्वदेव संबोधनवाचकस्य भोश्शब्दस्य तद्धो-
तकस्य हेशब्दादेश्च सहप्रयोग इत्यर्थः ॥ शक्तौ मानाभावेनेति ॥ भोश्शब्दस्यैव
विभाषा भवदिति वार्तिकसिद्धविभक्त्यन्तप्रतिरूपकत्वमुक्तं भाष्यकैयटयोर्न त्वनयोरिति

भावः ॥ एकान्तरतेति ॥ आमःपरस्यैकपदव्यवहितस्यामन्वितस्य निघातैक-
 श्रुत्यप्लुतोदात्तत्वप्रतिषेधप्रयुक्तमामन्विताद्युदात्तत्वमित्यर्थः ॥ अनन्तिके इत्यनेन
 तत्र दूरे विहितस्य प्लुतोदात्तत्वस्य असन्निहिते विहितस्यैकश्रुत्यस्य प्रकरणप्राप्तस्य
 निघातस्य च प्रतिषिध्यमानतया भाष्यकाराभिमतत्वादित्यन्यत्र विस्तरः ॥ न प्रा-
 माणिकाविति ॥ ननु कथमप्रामाणिकत्वं तत्राह ॥ अत एवेति ॥ एष भोश्शब्द
 इत्यनेन तदितरयोरव्ययत्वाभावो भाष्यकृता ध्वनित इति भावः ॥ उभयोर्ग्र-
 हणसिद्धिरिति ॥ ननु भगो अधो इत्यनयोर्निपातयोरनभ्युपगमात् तत्साहचर्या-
 द्वार्तिकनिष्पन्नस्यैव भोश्शब्दस्य ग्रहणं स्यान्न तु निपातस्येत्यत आह ॥ विभाषा
 भवदिति ॥ भाष्यप्रामाण्यात् भो ब्राह्मणा इत्यादिप्रयोगोपपत्तये निपातस्यापि
 भोश्शब्दस्य स्तुवनिष्पन्नरेफान्तस्य ग्रहणमुपपन्नमिति भावः ॥ अर्थवतामेवेति ॥
 अर्थवत्त्वेन साहचर्यं न तु वार्तिकनिष्पन्नत्वेन निपातत्वेन वेति भावः ॥ ननु सान्तानु-
 करणे निपातस्य भोश्शब्दस्य सान्तत्वेऽपि वार्तिकनिष्पन्नानामन्येषामतथात्वात्
 सूत्रासङ्गतिरत आह ॥ अत्रेदमिति ॥ असन्धिन्याय्य एवेति ॥ ओकारान्ता-
 नुकरणस्य सौत्रत्वं प्रभोरित्यादिघटकभोइत्यादिव्यावृत्तेः पक्षान्तरैकरूप्यातिरिक्त-
 प्रमाणराहित्यं चेति भावः ॥

एकदेश्युक्तिरेवेति ॥ ननु विना प्रमाणमृषिवचनानामेकदेश्युक्तित्वक-
 र्पनाप्रयुक्तमप्रवर्तकत्वमयुक्तमत आह ॥ भाष्यविरोधादिति ॥

केचित्तु पदान्तत्वोपहितयणन्तप्रयोगाणामविशेषेणानभिधानकल्पनायां यणः
 प्रतिषेधो वाच्य इति संयोगान्तलोपविषयकप्रतिषेधवार्तिकासङ्गतिः ॥ यदि तु
 लक्षणानधीनपदान्तयणन्तानामनभिधानमित्युच्यते तर्हि गमुल्लशकुल्लइत्यादेरनभिधा-
 नस्य शेखरोद्योताद्युपपादितस्यासङ्गत्यापत्तिः ॥ यदि च आवसानिककार्यप्रवृत्तियो-
 म्यानां तेषामनभिधानमित्युच्यते तदा कविकमलादिशब्देभ्योप्याचक्षणणिजन्तेभ्यो
 विजादौ स्वोत्तरत्वेन पदान्तरसमभिव्याहाराभावदशायां तद्वदकथणामप्या-
 वसानिककार्यप्रवृत्तियोभ्यतया पूर्वमपि तेषामप्रयोगप्रसङ्गः ॥ तस्मादुपक्रमोप-
 संहारस्वारस्यात्तद्भाष्यस्यावसानिककार्यप्रवृत्तिविषयाणामेव यणामनभिधानमित्येवा-
 भिप्राय इति युक्तम् ॥ किं चाणोऽप्रगृह्यस्येत्यत्र पूर्वेणाणग्रहणमिति समर्थनार्थं

भाष्यकारीयोऽयमुद्योगः ॥ तत्राप्रगृह्यस्येत्यस्याष्विशेषणत्वेन प्रगृह्यत्वस्याज्धर्मतया तद्विन्नस्याजरूपस्यैवाणो ग्रहणात्पदान्ता हलो अणःकार्यभाजो न भवन्तीत्यर्थकमेव न हि पदान्ताः परेऽणःसन्तीति भाष्यं, स्पष्टं चेदं कैयटे ॥ तस्मात्तद्वाष्यावष्टम्भेन वृक्षवृकरोतीत्यादावशा हलो विशेषणेन लोपनिवारणपरहलि सर्वेषामित्येतत्सूत्रविषय-भाष्यस्यैकदेश्युक्तिकल्पनं न समञ्जसम्, वृक्षवृहसतीत्यादीनामनभिधानमेव युक्तिमदित्याहुः ॥

ननु दहेरिदितो निष्ठाया इडभावस्य हकारस्थाने धकारस्य च निपातनमात्रेण सस्त्वपि धत्वष्टुत्वढलोपेषु कथं दृढ इत्यस्य सिद्धिरत आह ॥ चेन नलोपसङ्ग्रह इति ॥ ननु ष्टुत्वस्य ढलोपदृष्ट्या लिपाद्यां परत्वेनासिद्धत्वात्कथं ढलोप इत्यत आह ॥ नासिद्धत्वमिति ॥ सामर्थ्यादिति ॥ ष्टुत्वनिष्पन्नव्यतिरिक्तस्य ढलोपविषयस्य दौर्लभ्यात्तच्छास्त्रैकवाक्यतापन्नपूर्वत्रासिद्धशास्त्रघटकपूर्वग्रहणेन ढलोपशास्त्रस्याग्रहणबोधनद्वारा सामर्थ्यात्त्रैपादिकासिद्धत्वबाध इत्याशयः ॥ ननु तत्सामर्थ्यात् लिङ् ढौकत इत्यादौ जश्त्वनिरूपितढलोपासिद्धत्वबाधनेन ढलोप-प्रवृत्त्या सूत्रसार्थक्यं किं न स्यादिति चेन्न ॥ जश्त्वनिरूपितासिद्धत्वपूर्वकजश्त्व-बाधकल्पनापेक्षया ष्टुत्वगतासिद्धत्वमात्रबाधायां लघुत्वेन न्याय्यत्वात् ॥ न च ढलो-पविध्येकवाक्यतापन्नपूर्वत्रासिद्धशास्त्रघटकपूर्वग्रहणेन जश्त्वशास्त्राग्रहणबोधन-द्वारा जश्त्वशास्त्रनिरूपितढलोपशास्त्रगतासिद्धत्वमात्रबाधनमेव कल्प्यम् ॥ जश्त्व-बाधनं तु विप्रतिषेधशास्त्राधीनमिति नास्ति गौरवावकाश इति वाच्यम् ॥ विप्रति-षेधशास्त्रस्य यथोद्देशताया एव भाष्यारूढत्वात्तन्निरूपितढलोपशास्त्रगतासिद्धत्व-निवृत्तये जश्त्वशास्त्रनिरूपिततद्गतासिद्धत्वनिवृत्तये च ढलोपशास्त्रैकवाक्यतापन्न-पूर्वत्रासिद्धशास्त्रघटकपूर्वग्रहणेन जश्त्वशास्त्रविप्रतिषेधशास्त्रयोरुभयोरग्रहणकल्पना-पेक्षया ष्टुत्वशास्त्रैकवाक्यतापन्नतथाविधपूर्वग्रहणेन ढलोपशास्त्रमात्राग्रहणकल्पना-या लघुत्वस्य निर्विवादत्वात् ॥ णेर्यभावे चेति ॥ र ऋतो हलादेर्लघोरिति रभावोपि द्रढीयानित्यत्र भवत्येव, ढलोपासिद्धत्वस्य तत्प्रतिबन्धकत्वाभावात् ॥ तत्र हि हलादेरित्यस्य अङ्गविशेषणत्वे न पृथुरपृथुस्सोऽस्यास्तीति अपृथुमान् अतिशयेना-

श्रुमानप्रधीयानित्यत्र रभावानापत्तिर्लघुविशेषणत्वे च न सन्ति ऋचोऽत्रेत्यनृक् तद-
स्यास्तीति अनृग्मान्, अतिशयेनानृग्मान् अनृचीयानित्यत्र रभावापत्तिरिति
भाष्ये ह्लादेर्लघोरिति प्रत्याख्याय पृथुमृदुकृशभृशहृढपरिबृढानामेव रपरत्वमिति
परिगणनाभ्युपगमात् ॥ रूढिस्तूभयसाधारणीत्याशयः ॥ लोपार्थमिति । परस्य
च ढत्वार्थमित्यपि तत्रोक्तमिति द्रष्टव्यम् ॥ भाष्यविरोध इति ॥ ननु भाष्यमिद-
मुभयसाधारणं नकारलोपस्त्वन्वाच्यशिष्ट इति नास्ति भाष्यविरोधो वामनस्येत्यत
आह ॥ कैयटविरोधश्चेति ॥ ननु मास्तूभयसाधारणं निपातनं योगविभाग-
प्रयुक्तढत्वसंपत्त्या बहुतरप्रयोगनिर्वाहकागमशास्त्रीयानित्यत्वमूलकेडागमाप्रवृत्त्या च
प्राचीनपरिकल्पितं दृढ इति प्रत्युदाहरणं किं नाद्रीयते तत्राह ॥
किं चेति ॥ व्यर्थत्वमिति ॥ अनित्यत्वेनैवेडागमाभावसिद्धौ नलोपादीनामेव
निपातनीयतया तत्प्रकरणे पाठमुपेक्ष्य इण्णिषेधप्रकरणे पाठो व्यर्थस्यादतोऽत्राग-
मशास्त्रानित्यत्वमिडागमाप्रवृत्तिसाधकमिति वक्तुमयुक्तमित्याशयः ॥ अलमिति ॥
एतेन वा दृहेत्यत्र योगविभागस्य भाष्यकाराननुगृहीतत्वादप्रामाणिकत्वमित्यपि
सूचितम् ॥

तद्वैयर्थ्यमिति ॥ एषको रूढ इत्यादौ सुप्रत्ययस्यैतच्छब्दाद्विहितत्वाभावा-
देवाप्राप्तेस्तद्वैयर्थ्यमित्याशयः ॥ एतच्छब्दतच्छब्दाभ्यामनन्तरो यस्सुस्तस्य लोप
इत्युचितम् ॥ एतत्तदर्थगतसंख्याभिधायिन इत्युक्तौ तु तत्कल्पो भवतीत्यादावपि
लोपापत्तिः ॥ कल्पवादेर्घोतकतया तदर्थस्येषदूनत्वस्य विशेषणतया प्रकृत्यर्थस्यैव
प्राधान्यात् । अत एव त्वत्कल्पो भवसीत्यादौ लबोध्यार्थसमानाधिकरणप्रधान-
भूतयुष्मदर्थबोधकशब्दे उपपदे विधीयमानस्य मध्यमपुरुषस्योपत्तिरिति स्पष्टमुद्यो-
तशेखरयोः ॥

प्रातिशाख्येनेति ॥ ईदृशेषु प्रातिस्विकतया तत्र प्रकृतिभावप्रतिप्रसवाभिधा-
नादिति भावः ॥ अवधारणपरतयेति ॥ निपातानामनेकार्थत्वमाश्रित्य बहुलग्रह-
णस्य अवधारणार्थकत्वमयुक्तमुक्तवैदिकप्रयोगविरोधादित्याशयः ॥ सोऽहमा-
जन्मेति ॥ पादपूर्तिनिमित्तको लोपविधिः ॥ स च यत्र नेष्यते तत्र बहुलग्रहण-

प्रयुक्तलोपप्रवृत्तिपरिहारेण निर्वाहः ॥ तदुक्तमभियुक्तैः ॥ क्वचित्प्रवृत्तिः क्वचिद-
प्रवृत्तिः क्वचिद्विभाषा क्वचिदन्यदेव । विधेर्विधानं बहुधा समीक्ष्य चतुर्विधं बाहुल्यकं
वदन्तीति ॥ तस्मादनवधारित एवायं विधिरविरोधेन लक्ष्यसमर्थनायोपयोक्ष्यत इति
सकलेष्टसिद्धिरित्याहुः ॥

॥ इति स्वादिसन्धिः पञ्चसन्धयस्समाप्तमगमन् ॥



॥ अथाजन्तपुंलिङ्गाः ॥

श्री गणपतये नमः ॥ अर्थवदधातुः ॥ निषेधबाधनेनेति ॥ कार्यकालपक्षे तत्तद्विध्यैकवाक्यतया कार्यविशेषोद्देशेन संज्ञाप्रवृत्तेरावश्यकतया प्रकृते नित्यस्य यस्येतिलोपस्य प्रवृत्त्युत्तरमवशिष्टात्स्वाद्युत्पत्तये तद्विध्यैकवाक्यतया प्रातिपदिक-संज्ञापेक्षायामेतन्निषेधप्रसङ्ग इति भावः ॥ प्रवृत्ताया इति ॥ अस्य यथोद्देशे इत्यादिः । तत्पक्षे हि विध्यैकवाक्यतां विनैव कार्यसामान्योद्देशेन सकृत्प्रवृत्तयैव संज्ञया सर्वकार्यनिवाहः, पक्षयोर्व्यवस्थितत्वाच्च न कार्यकालपक्षो दोषापादन-हेतुरित्याशयः । न च कार्यकालपक्षेऽप्यनाकडारीयत्वेन विरोधाभावाल्लुक्प्रवृत्ति-सुबुत्पत्तिप्रयोजकयोर्द्वयोरपि संज्ञयोर्योगपद्येन प्रवृत्तौ तस्यामेवावस्थायां स्वाद्युत्प-त्त्या निर्वाह इति वाच्यम् । अनितरनिमित्तकत्वप्रयुक्तादन्तरङ्गत्वाल्लुका परत्वाद्य-स्येति लोपेन च बाधाद्दहिर्भूतसंख्याकारकयोस्तत्त्वानभिव्यक्त्या निमित्ताभावाच्च तदुभयप्रवृत्त्युत्तरमेव स्वादीनां प्रवर्तनीयतया कार्यप्रवृत्तिसमानकालिकत्वेनैव तत्पक्षे संज्ञाप्रवृत्तेः स्वाभाविकतया च निरुक्तनिषेधो दुर्वार इत्याशयात् । एवं च तद्वि-त्तग्रहणस्य प्रत्ययान्तपर्युदाससमर्पकत्वं मूलकारोक्तं यथोद्देशाभिप्रायकमिति वस्तु-स्थितिः । न चैतत्पक्षे लिहू किञ्चित्पाद्यवस्थायां कार्यविशेषानुद्देशेन प्रवृत्तायासंज्ञाया उक्तन्यायेन किञ्चलोत्तरं सुलभत्वात्कृद्ग्रहणस्यापि व्यर्थतया तदनुक्तेरन्यूनतेति वाच्यम् । अन्तरङ्गेण वेरपृक्तलोपेन बाधात्तत्काले संज्ञाया अप्रवृत्त्या लोपोत्तरं प्रसक्तस्य धातुपर्युदासस्य बाधनेन कृतार्थतया वैयर्थ्याभाव इत्याशयात् ।

केचित्तु लिङ्गादौ धातुपर्युदासबाधनस्य किञ्चिज्जादिसाधारणतया विग्रहणे-नैव सिद्धौ सामान्यग्रहणस्य व्यर्थतया कृद्ग्रहणमप्युक्तार्थे ज्ञापकम् । अत एव भाष्ये प्रत्ययान्तपर्युदासखण्डनाय कृत्तद्धितग्रहणं नियमार्थमित्युक्तं, न तु तद्धितग्रहण-मेवेत्युक्तमित्याहुः ॥

१. आहुरिति ॥ अत्रेदं तत्त्वम् । विग्रहणे तत्त्वेकारस्यानुनासिक्यज्ञानार्थं व्याख्यानस्यैव शरणीकर्तव्यतया ज्ञानगौरवसत्त्वेन तदपेक्षया कृद्ग्रहणे गौरवाभावेन तस्य ज्ञापकत्वं दुर्लभमिति मनोरमाकारस्याशयः । भाष्यन्तु धातोः प्रत्ययान्तस्य च चेत्कृत्तद्धितान्तानामेवेति नियममाश्रित्य प्रत्ययान्तपर्युदासखण्डनायेच धातुपर्युदासखण्ड-

तन्मात्रवृत्तिरेवेति ॥ एवं च स्वपर्याप्तैकार्थीभावप्रयोज्यलौकिकार्थविषय-
कबोधजनकत्वमुत्तरसूत्रघटकमर्थवत्त्वमिति निष्कर्षः ॥ न प्र तिपदिकत्वमिति ॥
सति तु तस्मिन् टित्वलक्षणस्य द्विगुलक्षणस्य वा डोप्प्रत्ययस्यानुपसर्जनाधिकारेण
बाधेऽपि टाप् दुर्वारः । पुंवद्भावस्तु प्रियादौ निषिद्धः । गोस्त्रियोरिति ह्रस्वोऽपि
न भवति । विशिष्टस्यैव टाबन्तत्वेनोपसर्जनीभूतस्त्रीप्रत्ययान्तोत्तरपदकसमासरूप-
प्रातिपदिकत्वाभावात् । स्त्रीप्रत्ययान्तस्य ह्रस्वप्रवृत्तिविषयसमासनिरूपितोपसर्ज-
नत्वाभावाच्चेति भावः । यदि तु यस्मात् स्त्रीप्रत्ययो विधित्सितस्तन्निरूपितोपस-
र्जनत्वाभाव एवानुपसर्जनाधिकारस्य विषयः, अन्यथा पदावधिकेऽन्वाख्याने
पञ्चपूलीप्रिय इत्यादावपि स्त्रीप्रत्ययानुपपत्तिप्रसङ्ग इत्युच्यते, तदा डीप एवापत्तिरत्र
न्याय्या ।

यत्तु सन्निपातपरिभाषयात्र न स्त्रीप्रत्ययप्रवृत्तिः, उत्तरपदानन्तर्यनिमित्त-
कस्य समासस्य प्रातिपदिकत्वेन स्त्रीप्रत्ययोत्पत्त्या तद्विघातकत्वायोगात् । टचा
तु न तद्विघातस्तस्य समासावयवत्वादित्याहुस्तदसत् । परम्परया सन्निपातनि-
मित्तकत्वग्रहणे मानाभावेन तद्विधान्तत्वनिबन्धनप्रातिपदिकसंज्ञाप्रयुक्तस्त्रीप्रत्यया-
पादने परिभाषाविरोधस्य दुर्वचत्वात् । अतो युक्त एवैकार्थीभावे तन्मात्रवृत्तित्व-
निवेश इति दिक् ॥

नायापि प्रवृत्तम् । स्पष्टं चेदमुद्योते । मनोरमाकारस्तु धातुपर्युदासं वदतस्सूत्रकारस्य
प्रत्ययान्तपर्युदासेऽपि तात्पर्यमस्तीति बोधनार्थं ज्ञापकत्वं वदति । एवञ्च भिन्नविषयक-
स्वाङ्गाभ्योक्तयनुसरणं नावश्यकं सूत्रकाराशयमुपवर्णयतो मनोरमाकारस्येति ॥

१. डीप एवापत्तिरत्र न्याय्येति ॥ वस्तुतस्तु प्रातिपदिकत्वस्यार्थवत्त्वनिब-
न्धनतया यस्मात्प्रातिपदिकान्डीप्रत्ययो विधित्सितस्तन्निरूपितप्रकारतराराहित्यमनुपसर्जनत्व-
मिति विवक्षणेन पञ्चमूलशब्दस्य समाहारद्विगुप्रयोजकैकार्थीभावप्रयोज्यार्थवत्त्वेनैव
प्रातिपदिकत्वेन तन्निरूपितोपसर्जनत्वाभावान्डीप् सुलभः । प्रवृत्ते तु टजन्ते प्रातिपदि-
कत्वनिबन्धनस्यार्थवत्त्वस्य समुदायवृत्त्येकार्थीभावप्रयोज्यतया तन्निरूपितोपसर्जनत्वस्य
टजन्ते सस्वान्न डीपः प्रसक्तिः । अत एव टाबेवापादितश्शब्देन्दुशेखरे । अतो
डीवापादनमयुक्तमेवेति ध्येयम् ।

न तु तन्मात्रे इति ॥ उत्तरपदनिमित्तको द्विगुस्सामथ्यात्समुदायपर्याप्तमेवैकार्थीभावमाश्रित्य प्रवर्तत इति सिद्धान्तः ॥ कलितैकार्थीभावस्येति ॥ कृद्चित्त्वसंपत्तये तस्यामवस्थायां तत्कल्पनेनि भावः । नन्वर्थवत्त्वांशे लौकिकार्थविषयकबोधजनकत्वनिवेशो व्यर्थः । न ह्यलौकिकवाक्यव्यावृत्त्यर्थस्तन्निवेशः । तत्रापि प्रातिपदिकसंज्ञाया अभीष्टत्वात्, कथमन्यथा तत्र सुपो धात्वित्यस्य प्रवृत्तिः स्यात् । तस्मात्पर्याप्त्याख्यसंबन्धेनैकार्थीभावरूपशक्तिमत्त्वमेवार्थवत्त्वमिति परिष्क्रियताम्, प्रकृतिप्रत्यययोरन्यतरलोपे तदारोपस्योभयवादिसम्मतत्वेऽप्यन्यत्र तदनपेक्षणाह्लाघवमिति चेत्सत्यम् । लौकिकस्य विशिष्टार्थबोधस्योपायतया कल्प्यमानस्यैकार्थीभावस्य यत् लिङ् धुगित्यादावसम्भवस्तत्तागत्या तदीयालौकिकवाक्ये तस्वीकारेऽप्यन्यत्र तथाविधबोधानौपयिके प्रक्रियावाक्ये तत्कल्पनायां मानाभावेनातिदेश एव तत्राभ्युपगन्तव्य इति सर्वथाप्यतिदेशस्यावश्यकतया तादृशबोधप्रयोजकस्यैकार्थीभावस्य वा तत्प्रयोज्यतथाविधबोधजनकत्वस्यैव वा प्रातिपदिकसंज्ञाप्रवर्तकतया तत्रातिदेशे नास्ति विशेष इति विभावनीयमित्याहुः ॥ प्रातिपदिकत्वे हीति ॥ सातिरत्र प्रत्यय एव, न तु सौत्रो हेतुमण्यन्तः । षोपदेशविरहितत्वेन वैयर्थ्यात् । ननु धनवनादिषु चरमवर्णपर्यन्तानां भवतु तन्मध्यपतितन्यायेन विशिष्टप्रातिपदिकावयवत्वम् । चरमवर्णप्रकृतिकस्य तु तदवयवत्वाभावाल्लुकोऽप्राप्त्या श्रवणापत्तिरित्यत आह ॥ समुदायसंज्ञा चेति ॥ इत्यञ्च तथाविधसुब्विशिष्टस्यैव समुदायसंज्ञेति न कस्यापि श्रवणापत्तिरित्याशयः । एकाज्जिद्वर्चनन्यायस्य तु नात्र विषयः । समुदायसंज्ञाया अवप्रकार्यनिर्वाहकत्वाभावात् । यत्र समुदाये प्रवर्तमानेन कार्यविशेषेणावयवानामप्यनुग्रहस्तत्रैव हि तादृशो न्यायो धर्मिग्राहकसाधर्म्यात् । अत एव यत्र बहवा हलसंश्लिष्टास्तत्र द्वयोर्बहूनां चाविशेषेण संयोगसंज्ञेति सिद्धान्तः । नन्वेवमपि प्रत्ययान्तावयवभ्यः प्रातिपदिकसंज्ञाप्रयुक्ते सुपि समुदायप्रातिपदिकसंज्ञामाश्रित्य लुको दौर्लभ्यात्तत्र तच्छ्रवणापत्तिः । न च चरमवर्णप्रकृतिके सुपि तमादाय विशिष्टस्य प्रत्ययान्तत्वानुपपादनात्तद्विशिष्टस्य प्रकृतसंज्ञायां लुक्प्रवृत्तिस्सुलभैवेति वाच्यम् । तावतापि तदवयवानां पदत्वप्रयुक्तस्य नलोपाद्यापादनस्य परिहारासम्भवात् । तथा धात्ववयवत्वेन तदवयवभ्यः प्रवृत्तस्य सुपो निवृत्तिसम्भवेऽपि निरुक्तदोषो दुर्वार इत्यत आह ॥ पचति ध्वनतीत्यदि ॥ तदवयवपरत्वेनेति ॥ लक्षणयेति

शेषः । धातुप्रत्ययान्तयोस्तदवयवत्वं व्यपदेशिवद्भावेनेति भावः । यदि तु धातुप्रत्ययपदयोरेव तदवयवपरत्वमाश्रीयेत तदा बभूवेत्यादावभ्यासस्य धातुप्रत्ययो-
भयभिन्नत्वेन तदवयवानां संज्ञाप्रवृत्तिर्दुर्वारा स्यात् । धातुपदस्य तदवयवपरत्वं तु अहन्नित्यादाववयवानां संज्ञाप्रवृत्तिपरिहागयेति द्रष्टव्यम् ॥ अव्युत्पन्नप्राति-
पदिकावयवभ्य इति ॥ तत्रान्तरङ्गत्वादवयवप्रातिपदिकत्वतन्निमित्तकौत्सर्गिकै-
कवचनयोः प्रवृत्त्युत्तरमेव समुदायप्रातिपदिकतन्निमित्तकसुपौ प्रवर्तते इति न
प्रत्ययान्तावयवपर्युदासेन निर्वाह इत्याशयः ॥ व्युत्पत्तिपक्षे त्विति ॥ व्युत्पत्तिरियं
पङ्क्तिर्विंशतीति सूत्रे भाष्ये । तुशब्देन पाणिनेरव्युत्पत्तिपक्ष एवेति सिद्धान्तोपि
सूचितः ॥ ध्वनितमिति ॥ उक्तोदाहरणे यत्किञ्चित्त्वण्डस्य सुब्विशिष्टस्य
प्रातिपदिकत्वमाश्रित्य सुपो धात्वित्यस्य प्रवृत्तेरनुद्भावेन धातुप्रत्ययान्तपदयो-
स्तदवयवपरत्वं भाष्यकैयटयोर्ध्वनितमिति तदर्थः ॥ नलोपाद्यापत्तिरिति ॥ लुका
श्रवणापत्तेर्वारणादयमेव दोष इति भावः । वस्तुत एषोऽप्यत्र न दोष इत्याशये-
नाह ॥ इदमव्ययेभ्य इत्यादि ॥ एकवचनं, द्विबहोर्द्विवचनबहुवचने, इति न्यासेन
द्वित्वबहुत्वयोरविषये संख्यानपेक्षमेकवचनमव्ययेभ्यो यथा प्रवर्तते तथा प्रकृतेऽपी-
त्यापादनतात्पर्यम् ॥ महासंज्ञाकरणादिति ॥ एकग्रहणराहित्येन पृथग्योगा-
रभ्मेऽप्येकं वक्तीत्यर्थकमहासंज्ञावैयर्थ्यान्न सार्वत्रिकं संख्यानपेक्षमेकवचनं, किन्तु
गमकाधीनमिति भावः । नन्विदं महासंज्ञाकरणं प्रथमैकवचनस्यैव संख्यानपेक्षत्वं
न तु द्वितीयाद्येकवचनस्येत्यर्थकल्पकतया कृतार्थम् । अत एव पञ्चतिरूपमित्यादौ
रूपपूसूत्रस्थभाष्यसम्मते न प्रथमातिरिक्तविभक्तेरेकवचनम् । उत्तरसूत्रे द्विषहुग्रह-
णादिह महासंज्ञाकरणं प्राचामनुरोधीत्यपि वक्तुं युक्तम् । न च द्वितीयाद्येकवचन-
स्य संख्यानपेक्षत्वेऽपि कर्माद्यपेक्षणादप्रसङ्ग एवेति वाच्यम् । प्रथमैकवचनस्यापि
प्रातिपदिकार्थापेक्षणादनर्थकेभ्यो हुं फडादिभ्यः प्रवृत्त्यनापत्त्या तस्य विभक्त्यर्थ-
मात्रानपेक्षत्वस्यैव कल्पनीयत्वादतो नोक्तार्थलाभ इत्यत आह ॥ अत एवेति ॥
दुर्वारमेवेति ॥ एवञ्च तत्रौत्सर्गिकैकवचनानापादनाद्भाष्यकारस्य न्यूनतापत्त्या
तस्य गमकाधीनत्वमावश्यकमिति भावः । नन्वेवं धनवनादिषु नलोपाद्यापादनपरं
भाष्यं विरुध्येतेत्यत आह ॥ एकदेश्युक्तिरिति ॥ वैपरीत्यमाशङ्क्याह ॥ अत

एवेति ॥ मुख्यं व्यावर्त्यमिति ॥ न च धातुसाहचर्यादर्शवत्येव प्रातिपदिके सुपो धात्विति लुक्ः प्रवृत्त्या कथमेतद्व्यावर्तनेनार्थवद्ग्रहणसार्थक्यं स्यादिति वाच्यम् । साहचर्यपरिभाषाया अनित्यत्वज्ञापनेन तद्व्यावृत्त्या तत्सार्थक्यमित्याशयात् । नन्वेतावदेव न, किन्त्वन्यदपि तस्यैकदेश्युक्तित्वे साधकमस्तीत्याह ॥ अत एवेति ॥ एवञ्च प्रमाणबाहुल्यादौत्सर्गिकैकवचनस्य गमकाधीनत्वसिध्या धनवनाद्यवयवानां न तद्व्यावर्त्यत्वमित्यभिमानः ॥ रूपम्भूत्रस्थमिति ॥ तत्र हि भाष्ये पचतिरूप-मित्यादितिङन्तप्रकृतिकस्वाधिकप्रत्ययान्तेषु क्रियाया निरसंख्यात्वात्साधनगतसंख्या-याश्च तिङ्प्रत्ययेनाभिधानादेकवचनानुत्पत्तिः । न केवला प्रकृतिरिति नियमेन तत्कल्पने तु सर्वेषामेव वचनानां प्रवृत्तिप्रसङ्ग इत्याशङ्कायामेवं तर्ह्येकवचनमुत्सर्गः करिष्यत इत्युक्तम् । अर्थवत्समुदायविषयक इत्यस्यार्थवदवयवको योऽर्थवान्समुदा-यस्तद्विषयक इत्यर्थः ॥ इति दिगिति ॥

केचित्तु काण्डे इत्यादौ प्रवृत्तावप्यौत्सर्गिकैकवचनस्य लिङ्गसर्वनामन-पुंसकत्वाश्रये लुकि रूपे विशेषाभावाद्भाष्यकृतस्तदनापादनमित्यपि वक्तुं शक्यत्वान्नै-तद्भाष्यं तस्य गमकापेक्षत्वे प्रमाणम् । ङ्याप्सूत्रस्थमपि भाष्यं न प्रकृतार्थसाधकं, प्रातिपदिकाधिकारस्यानारम्भे शब्दमात्रादौत्सर्गिकैकवचनप्रवृत्त्या तदन्तादपि तत्प्रवृत्त्या चानवस्था स्यादिति सामर्थ्यादपदं न प्रयुञ्जीतेत्येतन्निषेधपरिपालनमेव तत्प्रयोजनमित्यभ्युपगन्तव्यत्वात्तिङन्तेभ्यस्तदनुत्पत्त्या भाष्योपपत्तेः । तदारम्भे च सामर्थ्यमूलकस्य सङ्कोचस्य दुर्बलत्वाद्द्वित्वबहुत्वयोरविषये प्रातिपदिकत्वमात्र-पुरस्कारेण प्रवर्तमानस्य तादृशवचनस्य धनवनाद्यवयवेष्वो वर्णेष्वोऽपि प्रवृत्ते-र्दुर्वारत्वात्तद्व्यावृत्तिरेव मुख्यमर्थवद्ग्रहणस्य प्रयोजनं, दशदाडिमादौ च साहचर्य-परिभाषया लुङ्निवृत्त्या प्रयोजनाभावादेव संज्ञाया अप्रवृत्तिः । तदनित्यत्वज्ञाप-नार्थत्वे तु कृत्वोर्थग्रहणादीनामन्यत्र तत्साधकानां प्रमाणानां प्रत्याख्यानमेव

“ प्रकृतसूत्रस्थमिदं भाष्यं त्वेकदेश्युक्तिः ” इत्यधिकः पाठः क्वचिद्दृश्यते । तद्रीत्येदम् इदानीन्तनपुस्तकेषु नैवोपलभ्यतेऽयं पाठः ।

१. अत एवेतीति ॥ मुख्यं व्यावर्त्यमित्यनन्तरं “ अत एवैतत्सूत्रशेषे भाष्ये काण्डे इत्यादौ पूर्वान्तत्वेन प्रातिपदिकत्वाद्भूस्व एवापादितो न तु सुबुत्पत्तिः ” इत्यधिकः शब्दरत्नपाठः क्वचिद्दृश्यते तद्रीत्येदम् ।

भाष्यकृता प्रदर्शितं स्यात् । किञ्च दशदाडिमादिपदकदम्बस्य स्वावयवार्थवत्तामूलक-
मर्थवत्त्वमुपादाय कृतेऽप्यर्थवद्ग्रहणे दोष इत्याशयेनार्थवत्यनेकपदप्रसङ्ग इत्येक-
देशिना प्रातिपदिकसंज्ञायामापादितायामापत्तिसाधकत्वेन त्वद्भिप्रेतं समुदायार्थ-
वत्त्वं लोकदृष्टान्तबलाच्च सिध्यत्यतस्संज्ञायाः प्रसङ्ग एव नास्तीति सिद्धान्तिना
परिहार उक्तो न तु फलाभावादिति । फलविचारस्य प्रसक्तिपूर्वकत्वादतो
नानयोर्भाष्ययोः परस्परविरोधः । अपि च रूपसूत्रस्थभाष्यस्यासङ्कोचेनोपपत्तौ
तत्कल्पना न न्याय्येति सुधीभिराकलनीयमित्याहुः ॥

व्याख्यानादिति ॥ शब्दत्वस्याव्यावर्तकत्वमन्येषामन्तभवश्चात्र
बीजम् ॥ अन्तग्रहणमिति ॥ तत्सूत्रस्थान्तग्रहणेन संज्ञाविधाविति परिभाषयां
ज्ञापितायामत्र सूत्रे वार्तिककृता कर्तव्यत्वेन प्रतिपादितं तदिति बोध्यम् । एक-
शेषविषयतया द्वन्द्वस्यानुपपत्तिरित्यालोच्याह ॥ कृतद्वित्रचनेनेति ॥ ननु द्विप्प-
योगपक्षे विशिष्टस्य सुबन्तत्वादिकमादाय समासप्रवृत्तावपि स्थाने द्वित्रचनपक्षे
वस्त्रसादिवत्प्रकृतिप्रत्ययविभागसम्मोहेन विशिष्टस्य तदनुपपत्त्या समासो दुर्लभः ।
न च स्थानिवत्त्वेन विशिष्टे सुबन्तत्वादिक्ं सुलभमिति वाच्यम् । यस्माद्विहितस्त-
दादित्वघटितस्य तस्याशास्त्रीयतया तेनातिदेशायोगात् । अतिदेशोऽपि तदवयवेषु

१. आहुरिति वस्तुनस्तु औत्सर्गिकैकवचनस्य गमकसापेक्षत्वेनार्थवद्ग्रहणा-
भावे धनवनादौ न दोषः, किन्तु प्रत्ययस्य प्रातिपदिकत्वापत्तिः पञ्चगवधन इत्यादौ
टजन्ताष्टात्रात्तिश्च दोषः । एवञ्च तेनैव दश दाडिमानीत्याद्यनर्थकसमुदायस्य प्राति-
पदिकत्ववारणमभवे तत्र प्रातिपदिकत्वमभ्युपगम्यानित्यया सहचरितपरिभाषया लुग्वार-
णमनुचितमित्याशयेन मूले तस्य फलत्वकथनम् । तस्य मुख्यत्वोक्तिस्तु भाष्योक्तफल-
योरस्य मुख्यत्वाभिप्रायेण । औत्सर्गिकैकवचनस्य गमकसापेक्षत्वे मानन्तु मूलोक्तं
प्रकृतसूत्रस्य भाष्यमेव । न च काण्डे इत्यादौ सुबनापादनं सोर्नपुंसकलुका निर्वाहादि-
त्याशयकमिति न तद्गमकमिति वाच्यम् । एकवचनमित्युत्सर्गेण सर्वेषामेकवचनानां
प्रवृत्तिरित्युद्योतशेखरादौ स्पष्टत्वेन स्वमोर्लक्ष्यपीतरेषां श्रवणस्य दुर्वारत्वेन तदनापादनस्य
गमकसापेक्षत्वे प्रमाणत्वसम्भवात् । पचितकल्पमित्यादौ तु न सर्वैकवचनानि, किन्तु
प्रथमैकवचनमेवेति स्पष्टमुद्योतशेखरयोः । ल्याप्सूत्रस्थभाष्यस्य चान्याशयकत्वकथ-
नमनुचितम् । अपदं न प्रयुञ्जीतेत्यत्रापरिनिष्ठितमित्यर्थस्य अन्यत्र स्पष्टतया तिङन्तस्य
प्रातिपदिकत्वे औत्सर्गिकैकवचनोत्पत्तिमन्तरा परिनिष्ठतत्वस्य दुर्वचत्वेन तत्रैकवचनप्रवृत्ते-
र्दुर्वचत्वात् । अतो गमकसापेक्षत्वाशयकत्वमेव युक्तं निरुक्तभाष्यस्येति बोध्यम् ॥

सुप्त्वस्य दुर्लभतया लुगप्रवृत्तावनुपपत्तिरेव । तस्मादेवंविधेषु भाष्यसम्मतफलैक्या-
नुपपत्त्या समासाप्रवृत्तिरेव युक्तेत्यत आह । सुबंतत्वमपीत्यादि ॥

अयं भावः, द्वित्वविधौ द्विरित्येव सिद्धे द्विवचनान्तनिर्देशेनानस्त-
मितावयवधर्मविशिष्टयोरेव स्थान्यनुरूपयोर्द्वयोश्शब्दयोरादेशत्वस्य तत्पक्षे व्यवस्था-
पनादिह सुप्त्वादिकं सूपादम् । अत एवात्र पक्षे पटुःपटुरित्यादा-
विदुदुपधस्येति षत्वाभावस्तौस्तानित्यादौ नश्छवीति रुभावश्च निर्बाधः । स्पष्टा
चेयं रीतिस्सर्वस्य द्वे इत्यत्रोद्योतशेखरयोः । न चैवं धातुद्विर्वचनेष्वाटिटदित्यादा-
वप्युक्तीत्या टकारेकारादौ णित्वबुद्धेस्सुलभतया तत्पक्षे तादृशेषु णिलोपानापत्ति-
प्रतिपादनमेकाचो द्वे इति सूत्रस्थं भाष्यकृतामसंबद्धं स्यादिति वाच्यम् । तद्विषये
द्वे इत्यस्योभे अभ्यस्तमित्यत्र सामर्थ्यमूलकसमुदायसंज्ञासंपत्त्यर्थमावश्यकतया निरु-
क्तार्थसाधकत्वायोगात् । किञ्च स्थानित्वेन गृहीतटिशब्दादावनर्थके पूर्वत्र प्रकृति-
त्वज्ञानाभावेन परत्र तत्प्रकृतिकप्रत्ययत्वस्य दुर्ज्ञेयत्वात्तद्देशेऽपि तद्द्विर्दुर्लभा ।
आनुमानिको वा स्थानिवद्भावस्समुदाये ण्य-तत्वमापादयेन्न त्विकारे णित्त्वमतो
नास्ति तद्भाष्यानुपपत्तिरिति । एतेनात्रोपमानोपमेयभाववैपरीत्येन व्याचक्षणा
उपेक्षया इति बोध्यम् ॥

स्फोट इति ॥ स्फुटत्यस्मादर्थ इति विग्रहः । अकर्तरि च कारके संज्ञाया-
मित्यपादाने घञ् । स च वर्णपदवाक्यभेदेन त्रैविध्यमापन्नो जातिव्यक्तिपक्षाभ्यां
द्विधा । पदवाक्यरूपावत्खण्डाविति पक्षान्तरमेवमष्टधा स्फोटः । अयं च मनो-
मालसंवेद्यनादात्मकोऽपि वर्णपदाद्यनुस्यूतस्तत्तद्भ्रमैर्व्यवह्रियते, देहधर्मैर्देहीवेति
निष्कर्षः ॥ वाक्यरूपो वेति ॥ प्रकृतिप्रत्ययात्मको वर्णस्फोटस्तु शास्त्रप्रक्रिया-
मालनिर्वाहक इति भावः ॥ तत्रैवेति ॥ पदरूपे वाक्यरूपे वेत्यर्थः । तत्राप्य-
खण्डो वाक्यस्फोटो मुख्य इति सिद्धान्तः । नन्वेवं शास्त्रस्यावास्तविकपदार्थप्रतिपा-
दकत्वादानुपादेयता स्यादित्यत आह ॥ शास्त्रेणेति ॥ पदे इत्युपलक्षणं वाक्य-
स्यापि । समीहत इत्यस्य बुध्या प्राप्नोतीत्यर्थः ॥ अनावश्यकत्वमेवेति ॥
भाष्यसम्मतफलाभावोऽस्यानावश्यकत्वे हेतुः । वेस्कन्देरनिष्ठायामित्यस्य तिङन्तेपि
प्रवृत्तिन्यायानित्यत्वे प्रयोजनमिति वृत्तिकृता प्रतिपादितं, न तु भाष्यकृता ।

द्वित्वस्यावसानेपि प्रवृत्त्यर्थमनचीत्यत्र प्रसज्यप्रतिषेध एवाश्रितो न तु न्याया-
 नित्यत्वं भाष्यकृतेति भावः ॥ भूवादय इत्यादि ॥ भूवादिसूत्रबोधितधातुपदी-
 यशक्तिस्मरणादित्यर्थः । इदं धातुसंज्ञायाः प्रातिपदिकसंज्ञाव्याप्यत्वबोधनाय ।
 एवञ्च धात्वधातुसाधारणीभूतप्रातिपदिकसंज्ञावच्छिन्नोद्देश्यकस्वाद्यपेक्षया व्याप्य-
 भूतधातुसंज्ञावच्छिन्नोद्देश्यकानां तिवादीनां निरवकाशत्वमिति भावः । पर्युदासे
 इत्यस्य प्रत्ययलक्षणेन प्रत्ययान्तपर्युदासे सत्यपीत्यर्थः ॥ सम्बन्धादिति ॥ ननु
 मास्तु कृत्तद्धितेति सूत्रे तत्संबन्धः । सप्तम्यधिकरणे चेत्यादिनिर्देशबलादनति-
 दिष्टसुप्त्वविशिष्ट एव लुक्प्रवृत्त्या वक्ष्यमाणरीत्या वा दाक्षी दिष्टक्षू इत्यादौ न
 दोषः । न च न डिंसंबुध्योरित्यस्योक्तार्थज्ञापकत्वोपपत्तये तत्र तत्संबन्धः ।
 अन्यथा हे राजन्नित्यत्र कृदन्ततया प्रातिपदिकत्वेन प्रसक्तस्य नलोपस्य व्यावृत्त्या
 चारितार्थ्येन तदनुपपत्तिरेवेति वाच्यम् । प्रत्ययलक्षणेनापि प्रत्ययान्तपर्युदा-
 साभ्युपगमे क्षत्यभावेनोक्तार्थज्ञापनानुयोगात् । किञ्चैवं कार्यकालपक्षे प्रत्ययान्त-
 पर्युदासेनाहन्नित्यादौ प्रातिपदिकत्वनिबन्धनस्य नलोपस्याप्रसक्त्या धातुपर्युदा-
 सस्याकर्तव्यत्वात्परमनुकूलमिति चेन्नैवम् । ईषदूनो राजा बहुराजेत्यादेः कृदन्त-
 त्वाभावेनोत्तरसूत्रस्याविषयतया नलोपोपपत्तये पूर्वसूत्रेणापेक्षितायाः प्रातिपदि-
 कसंज्ञायाः प्रत्ययान्तपर्युदासो विधातुको माभूदिति प्रागुक्तार्थस्यावश्यकत्वेन
 तज्ज्ञापनोपपत्तये तत्संबन्ध उत्तरसूत्रे आवश्यक इत्याशयात् ॥ इयमिति ॥
 सामान्ये पक्षपातरूपेत्यर्थः ॥ सामर्थ्यादिति ॥ तल्लक्ष्यविषयकलक्षणे संज्ञाविधान-
 सामर्थ्यादित्यर्थः ॥ स्वरूपायोग्यत्वे इति ॥ विभक्त्यर्थकारकशक्तिर्लिङ्गसंख्या-
 संबन्धाभावात्मकमसत्त्वभूतत्वं स्वरूपं लिङ्गसंबन्धाभ्युपगमे तदयुक्तं स्यादिति
 भावः ॥ तद्योग्यत्वे इति ॥ स्तोत्रं पचति प्रातः कमनीयमित्यादावसत्त्वभू-
 तार्थविशेषणे नपुंसकत्वैकत्वयोर्दर्शनेन भेदघटितसंख्यायाः पुंस्त्वादिरूपलिङ्गवि-
 शेषस्य च संबन्धाभाव एवेहासत्त्वरूपता, ततश्च भेदघटितसंख्यासामान्याभावा-
 त्मकस्यैकत्वस्य लिङ्गविशेषाभावात्मकस्य नपुंसकत्वस्य च संबन्धेपि न तत्स्वरूप-
 हानिरिति भावः ॥ षत्वनिषेधापत्तिरिति ॥ यद्यपि निषेधे सातिग्रहणेन
 प्रत्ययसकारस्य नायं निषेध इति ज्ञापने व्यतिसे इत्यादौ षत्वनिषेधा-
 प्रवृत्तावपि प्रकृतिसंबन्धीण्कवर्गनिमित्तकस्य प्रत्ययावयवसकारस्थानिकस्य तस्य
 निषेधो नेति ज्ञापने न कोपि दोषस्तथापि तत्र क्लेश इत्यभिमानः ॥ लुगापत्ति-

रिति ॥ हरिष्वित्यादाविति बोध्यम् ॥ न त्वतिदेशेनेत्यत्रेति ॥ नन्वत्र पक्षे विध्याक्षिप्तानां गुणशास्त्राणां प्रदेशेषूपस्थितौ विध्येकवाक्यत्वेनोपकारः । आक्षेपश्च स्वघटकप्रातिपदिकार्थनिर्णयाय तद्धटितमुपदेशं प्रति संभवेदतिदेशस्य चातथात्वेनाक्षेपायोगात्कथमुपस्थितिप्रयुक्ता विध्येकवाक्यता स्यादिति चेन्मैवम् । अतिदेशस्य कार्यार्थत्वादतिदिदिक्षितधर्मावच्छिन्नोद्देश्यकार्यसमर्पकेषु विधिषु तैरनाक्षिप्तानामपि स्वकीयाकाङ्क्षाबलादेवातिदेशानामुपस्थितावेकवाक्यत्वम्, अथवा तत्र पक्षे स्वघटकवृद्ध्यादिपदप्रतिपाद्यनिर्णायकं किमिति सामान्यरूपैवाकाङ्क्षा, न तु तत्तत्पदीयशक्तिनिर्णायकं किमिति विशेषरूपा, ततश्च शक्तिग्राहकत्वेन मुख्यार्थप्रतिपत्तिसमर्पकस्योपदेशस्येव गौणार्थप्रतिपत्तिसमर्पकस्यातिदेशस्यापि तादृशाकाङ्क्षाबलेनोपस्थितौ बाधकाभावाद्धिध्येकवाक्यत्वमित्याशयात् ।

केचित्तु कार्यकालपक्षे कार्यविशेषसंवलनेनैव तत्तद्धिध्येकवाक्यतया संज्ञाप्रवृत्तिरित्यावश्यकम् । अन्यथा पक्षयोरवैलक्षण्यमेव स्यात् । ततश्च स्वाद्युत्पत्तिप्रयोजकत्वेन तद्धिध्येकवाक्यतया प्रवृत्तायाः संज्ञायाः कार्यान्तरोपयोगार्थमारोपो न न्याय्यः । किञ्चातिदेशस्याप्यत्र पक्षे कार्यविशेषसंवलनेनैव प्रवृत्तेर्न्याय्यतया सुबुत्पत्तिप्रयोजकत्वेन प्रवृत्तायास्संज्ञाया अतिदिदिक्षायामुपस्थिततदीयकार्यपर्यालोचनेन कार्यान्तरविषयकाकाङ्क्षाया अनुदयात्तदुपहिताया एवातिदेष्टव्यतया कार्यान्तरोपहितस्य तादृशातिदेशस्य ह्रस्वविधायकशास्त्रेणाक्षेपायोगाद्वात्वादिभिन्नमर्थवच्छब्दस्वरूपं प्रातिपदिकं तस्य ह्रस्व इत्येवमुपदेशवत्प्रातिपदिकाप्रातिपदिकसंबन्धिनोः पूर्वपरयोरेकदेशस्तद्विशिष्टं पूर्वं प्रातिपदिकं तस्य ह्रस्व इत्येवमतिदेशशास्त्रस्य तदेकवाक्यता दुर्लभा । अत एव भाष्ये अप्रत्ययः किं, काण्डे कुड्ये इति प्रत्ययान्तपर्युदासस्य प्रयोजनमुपपाद्योत्तरसूत्रस्थस्य तद्धितग्रहणस्य नियमार्थत्वेन परिहृतम् । यथोद्देशकार्यकालयोरुभयोरपि पक्षयोरतिदेशेन विभक्त्यन्ते प्रातिपदिकसंज्ञायाः प्रवृत्तौ च प्रत्ययान्तपर्युदासेन व्यावर्तयितुमशक्यत्वात्तदसङ्गतिः । कार्यकाले प्रातिपदिकत्वातिदेशस्य प्रवृत्त्यभावे च तत्पक्षाभिप्रायेण भाष्यं सूपादमित्यन्यत्र विस्तरः । एवञ्चात्र पक्षे कार्यविशेषोद्देशेन प्रवृत्तायास्संज्ञाया अतिदेशेन कार्यान्तरापादनस्यायुक्तत्वाद्यथोद्देशाभिप्रायेणैवात्र ज्ञापकानुसरणं मूलकारस्येति युक्तमित्याहुः ॥

१. आहुरिति ॥ वस्तुतस्तु कार्यकालपक्षे कार्यविशेषसंवलनेनैव तत्तद्धिध्येक-

स्वाद्युत्पत्तिश्चितीति ॥ औत्सर्गिकैकवचनोत्पत्तिरित्यर्थः । यद्यपि लिङ्ग-
सर्वनामानपुंसकत्वाश्रयेण लुका तच्चिवृत्तिस्संभूयति, तथापि तिष्ठतु काण्डे मे
स्वमित्यादावन्वादेशे सपूर्वायाः प्रथमाया इति विकल्पः प्रसज्येतेति भावः ॥
सस्वप्रधानप्रातिपदिकग्रहणार्थमिति ॥ काण्डे इत्यादौ नपुंसकह्रस्ववारणाय
ह्रस्वो नपुंसके यत्तस्येति न्यासमुपदर्शयता भाष्यकृता सूत्रस्थस्य प्रातिपदिकपद-
स्योक्तार्थकत्वं सूचितमित्याशयः ॥ तेनात्रेति ॥ काण्डे इत्यादिविभक्त्यन्तेन कार-
कशक्तिरेव प्राधान्येनाभिधीयते, न द्रव्यमिति भावः । न च विभक्त्यन्तस्य पूर्वा-
न्तत्वेन द्रव्यवाचकत्वं किं न स्यादिति वाच्यम् । अर्थनिमित्तयोरेकेन युग-
पदतिदेष्टुमशक्यत्वात् । अर्थमालन्तु नान्तादिवद्भावेनातिदेष्टुमिष्यते । सर्वस्या
इत्यादौ पूर्वान्तवद्भावेन सर्वार्थवाचकत्वातिदेशेपि टावन्ते सर्वनामत्वस्य दुर्वचतया
स्याडाद्यनुपपत्तेः । न च काण्डशब्दस्यानुमानिके काण्डे इत्यादेशे स्थान्यर्थाभि-
धानसमर्थस्यैवादेशतया द्रव्यवाचकत्वं सूत्रपादमिति वाच्यम् । अन्तादिवच्छास्त्र-
बलेनैकादेशविशिष्टयोः पूर्वपरयोरेकादेशस्थानिघटितपूर्वपरसंघातनिष्ठप्रत्येकधर्माति-
देशाभ्युपगमेपि पूर्वपरघटितसमुदायस्थाने कल्प्यमानस्यादेशस्योभयसंबन्धिविशि-
ष्टार्थबोधकताया औचित्येन प्राधान्येन द्रव्यवाचकत्वायोगात् ।

ननु काण्डे तिष्ठत इत्यादौ प्रथमान्ते प्रकृत्यर्थद्रव्यव्यतिरिक्तस्य कस्य
चिदन्यस्यार्थस्य प्राधान्येन प्रतीत्यभावाद्भ्रस्वो दुर्वार इति चेदत्र केचित् । एका-

वाक्यतया संज्ञाप्रवृत्तेरभ्युपगमेऽपि काण्डे इत्यादौ विभक्त्युत्पत्तेः पूर्वं पर्जन्यवल्लक्षण-
प्रवृत्त्या ह्रस्वप्रवृत्तिप्रयोजकत्वेन ह्रस्वविधेकवाक्यतया प्रवृत्तायास्संज्ञायाः कृतैकादेशे
ह्रस्वप्रवृत्त्युपयोगार्थमारोपो न्याय्य एव । किञ्चान्तादिवत्सूत्रस्य प्रकृते प्रातिपदिकसंज्ञा-
तिदेशरूपतया तस्यापि संज्ञासूत्रत्वेन तत्र यन्निमित्तवैकल्यप्रयुक्तेति न्यायेन धातुभेदादे-
र्निमित्तत्वेऽपि प्रत्ययान्तभेदस्यानिमित्ततया कार्यकालपक्षेऽप्यतिदेशेन तदानींप्राप्तप्राति-
पदिकसंज्ञाप्रयुक्तह्रस्ववारणार्थं विभक्त्यैकादेशो नान्तवदिति ज्ञापनं पक्षद्वयेऽप्यावश्यकमेव ।
भाष्यन्तु प्रत्ययान्तपर्युदासाभावे उपदेशप्रयोज्यप्रातिपदिकसंज्ञामादाय प्राप्तह्रस्ववारणायैव
प्रवृत्तम् । सूत्रशेषेऽन्तवद्भावेन प्रातिपदिकसंज्ञायाः पुनराशङ्कितत्वाच्च तदसङ्कतिः । अतः
परममूलस्य मूलकारोक्तरीत्यैवाशयवर्णनमुचितम् । न त्वन्यथेत्यादि स्वयमूहनीयमित्याहुः ।

१. सम्भवतीति ॥ उत्सर्गतस्सवैकवचनानां प्रवृत्तेस्तद्धितश्चासर्वविभक्तिरिति
सूत्रोद्योतशेखरयोः प्रतिपादितत्वेन अत्र स्वमोलुका निवृत्तिसम्भवेऽपि टादीनां श्रवण-
प्रसङ्गेऽप्यापत्तिविषय एवेति बोध्यम् ॥

देशात्पूर्वमन्तरङ्गत्वात्सकृत्प्रवृत्ततया ह्रस्वस्य पुनरप्रवृत्त्या निर्वाहः । प्राथमिक-
प्रवृत्तिकालिकोद्देश्यघटकेतराघटितत्वे सति तद्धटकमालसंबन्धिविधेयाघटितत्वं तल्ल-
क्ष्यत्वमिति परिष्कारे तृखतुरित्यादावङ्गरूपसमुदायघटकमालसंबन्धित्वात्पूर्वपरैका-
देशघटितस्य तल्लक्ष्यत्वोपपत्तावप्यनु ऊखतुरनूखतुरित्यादावुपसर्गैकादेशविषये
तदनुपपत्त्या ह्रस्वापत्तिः । बहिरङ्गत्वन्तु काण्डे इत्यादावप्यविशिष्टम् । अत एव
खट्टामतिक्रान्तोऽतिखट्टस्तस्मिन्नतिखट्टे इत्यत्र गोस्त्रियोरिति ह्रस्वो नेति युक्तम् ।
भाष्यन्तु सप्तम्याद्यन्तेषु ह्रस्ववारणाय न्यायमनादृत्य कारकशक्तिनिरूपिताप्राधा-
न्यरूपमुपायान्तरमुपादाय प्रवृत्तमिति न तद्विरोधः । प्रथमान्तेषु तिङ्गद्यभिहित-
कारकशक्तेः प्राधान्यमिति तु न समञ्जसम् । ग्रामणि तिष्ठतीत्यादौ नपुंसक-
ह्रस्वात्पूर्वमन्तरङ्गानपीति न्यायेन लुकि ह्रस्वानुपपत्तेः । अनभिधानेन भाष्यसमर्थ-
नन्तु न युक्तिमदिति सुधीभिराकलनीयमित्याहुः ॥

१. आहुरिति ॥ परे तु काण्डे इत्यत्र लक्ष्ये लक्षणस्येति न्यायेन ह्रस्ववारण-
मनुचितम् । एकादेशस्य तन्मात्रोद्देश्यकविकारत्वाभावेन तल्लक्ष्यत्वाभावात् । न चाल
विकारस्य तन्मात्रोद्देश्यकत्वस्वीकारेऽनूखतुरित्यादावुपसर्गैकादेशस्य तन्मात्रोद्देश्यकत्वा-
भावेन तल्लक्ष्यत्वानापत्या ह्रस्वापत्तिरिति वाच्यम् । एकादेशस्य बहिरङ्गतया असिद्धत्वेन
ह्रस्वाप्रवृत्तेः । अनूखतुरित्यादावभ्यासोत्तरखण्डयोरेकादेशोत्तरं स्थानिन्यभ्याससंज्ञायाः
फलाभावेनाप्रवृत्त्या परादिवद्भावेनैकादेशविशिष्टेऽभ्यासत्वस्यातिदेष्टुमशक्यत्वेन च तद-
प्रवृत्तेः । अत्र मात्रपदेन लब्धे तदितरानुद्देश्यकत्वे इतरद्विभक्तिरूपमेव गृह्यत इति
विवक्षणेन दोषानवकाशाच्च । अतिखट्टे इत्यत्रैकादेशपूर्वस्थानिघटितखट्टेत्यस्य स्त्रीप्रत्य-
यान्तत्वाभावेनैकादेशविशिष्टे तस्यातिदेष्टुमशक्यतया ह्रस्वस्य प्रसक्तिरेव नास्तीति
तदर्थं मात्रपदनिराकरणं व्यर्थमेव । एवञ्च काण्डे इत्यादौ ह्रस्ववारणपरभाष्यस्य
न्यायानादरेण प्रवृत्तत्वकल्पनामन्तरापि समाञ्जस्यं घटते । अतः काण्डे इत्यादौ ह्रस्वो
भाष्यानुगृहीतमूलोक्तसरण्यैव वारणीयः । न च सप्तम्यन्ते तथा वारणसम्भवेऽपि
काण्डे तिष्ठत इत्यादौ ह्रस्वो दुर्वार एवेति वाच्यम् । “ अभिहिते प्रथमा ” “ तिङ्समा-
नाधिकरणे प्रथमा ” इति वार्तिकबलेन प्रथमाया अपि कारकविभक्तित्वेन सप्तम्यन्ताद-
विशेषात् । न चैवं ग्रामणि तिष्ठतीत्यादौ नपुंसकह्रस्वात्पूर्वमन्तरङ्गानपीति न्यायेन लुकि
ह्रस्वानुपपत्तिरिति वाच्यम् । तत्र सुबुत्पत्तेः पूर्वमेव ह्रस्वप्रवृत्त्या दोषाभावात् ।
अन्तरङ्गानपीति न्यायस्य लुक्प्रयोजकसमासादीनां प्राबल्यबोधकत्वेऽपि सुपोऽपि
प्राबल्यबोधकत्वे मानाभावेन न तेन ह्रस्वात्पूर्वं सुबुत्पत्तिस्सम्पादयितुं शक्या । एवञ्च
मूलोक्तसरणौ बाधकाभावेन व्यर्थं एवायं भाष्यविरुद्धकल्पनाप्रयास इति सुधियो
विभावयन्स्वित्याहुः ।

सर्वतस्सोरित्यादि ॥ प्रत्ययान्तपर्युदासाभावे इत्यादिः ॥ सुप्तिङ्घि-
तरेत्यादि ॥ इतरशब्देन च प्रकृतिभिन्नं विवक्षितम् । तेन काण्डे इत्यादौ
प्रकृतिसमभिव्याहारोपि न क्षतिः । समभिव्याहारश्च व्यवहितसाधारणः । तेन
समासे चरमसुपः पूर्वपदसमभिव्याहारमादाय लुक्प्रवृत्तिरित्यूह्यम् ॥ नकारोच्चा-
रणसामर्थ्येनेति ॥ न च पचेरन् भृज्जेरन्निति यस्यां क्रियायामित्याख्यातामाख्या-
तेनेति समासे ऋञ्जेभ्य इति ङीबर्थं तच्चरितार्थमिति वाच्यम् । एहीडादय इति
साहचर्याल्लोपमध्यमपुरुषान्तानामेव समास इत्याशयात् । यद्वा ऋञ्जेभ्य इति
ऋकारसाहचर्यान्नकारोपि तिङ्भिन्नावयव एव गृह्यत इत्यदोषः ॥ अशास्त्री-
यत्वेनेति ॥ विशेषणविशेष्यभावस्य लोकाश्रयत्वाच्छास्वानधीनत्वेन तद्धटितो न
शास्त्रीयः । तथाभूतश्च न शास्त्रेणातिदिश्यते, प्रत्यासत्तिविरोधादिति भावः । ननु
विशिष्टधर्मस्याशास्त्रीयतया न्यायविषयत्वाभावे कथमियायेत्यादावेकाच्त्वनिबन्धन-
द्वित्वसिद्धिरित्याशयेन मूलकृतात्पर्यमन्यथा करोति ॥ यद्यपीत्यादि ॥ अङ्गत्व-
सिद्धिरिति ॥ तदभावे सार्धधातुकार्धधातुकयोरिति भवतेऽशान्निमित्तक इगन्ताङ्ग-
त्वनिबन्धनो गुणो न स्यादिति भावः । नन्वङ्गावयवस्येको गुणस्सार्धधातुकार्ध-
धातुकयोरिति वैयधिकरण्येन संबन्धे भवतेरसत्यप्यङ्गत्वे गुणो निर्बाधः । यदि तु
प्रत्ययस्याङ्गांशे उत्थिताकाङ्क्षतया सामानाधिकरण्ये संभवति वैयधिकरण्यस्या-
युक्तत्वाच्च नायमर्थो लभ्यत इत्युच्यते तर्हि अङ्गसंज्ञासूत्रे तदादीति कर्मधारय-
बहुव्रीह्योस्तन्त्वेण निर्देशाभ्युपगमादतिदेशस्यानुपयोग एवेत्यत आह ॥ व्यतिसे
इति ॥ पदत्वसिद्धिरित्यस्य तिङन्तत्वातिदेशप्रयुक्ता पदत्वसिद्धिरित्यर्थः ।
सात्पदाद्योरिति षत्वनिषेधश्चैतत्प्रयोजनमिति भावः । ननु दधिसेचावित्यादौ
सोपपदात्सिजादेर्विचि गतिकारकोपपदानामिति सुबुत्पत्तेः पूर्वं समासे षत्ववार-
णाय पदादादिरिति पञ्चमीसमासस्थाकरसम्मतत्वाच्चात्र षत्वनिवारणाय पदत्वो-
पयोगः । किञ्च यथोद्देशे प्राक् प्रवृत्तायाः पदसंज्ञाया इदानीमानुमानिकेन स्थानि-
वद्भावेनातिदेशोपि सुलभः । तत्पक्षे हि भविष्यति किञ्चित्प्रयोजनमित्यभिसंधि-

१. सर्वतस्सोरित्यादीति ॥ सूत्रे औत्सर्गिकैकवचनमपि नेत्यनन्तरं “ तथा
सति सर्वतस्सोरूपस्या स्वन्तं पदमित्येव सिद्धे तिङादिग्रहणेन विभक्त्यन्तेभ्यस्तदनुत्पत्तेः ।
गमकं विना तदनुत्पत्तेश्च ” इति काचित्कः पाठः । तदनुसारेणायसुद्धैः ।
इदानीन्तनपुस्तकेष्वर्थ पाठो न दृश्यते ॥

मात्रेण संज्ञानां प्रवृत्तिरित्यर्थः प्रगृह्यसंज्ञाप्रकरणे भाष्यकैयटयोर्व्यवस्थापितः । कार्यकालपक्षश्च भपदसंज्ञादिष्वर्वाचीनानामनिष्ट एव । तस्मादिदमपि न प्रयोजनमत आह ॥ इरियानिति ॥ कार्यकालपक्षे इति ॥ यथोद्देशपक्षे तु सुब्लुगर्थमलौकिके वाक्ये प्रवृत्तायास्संज्ञाया आनुमानिकेन स्थानिवद्भावेन विशिष्टेऽतिदेशसंभव इति सुबुत्पत्तेर्नानुपपत्तिरतः कार्यकालपक्षोद्धाटनमिति द्रष्टव्यम् । ननु लक्ष्यानुरोधेन व्यवस्थितयोः पक्षयोरन्यतरपक्षेण लक्ष्ये सिद्धे पक्षान्तरेणानिष्टापादनस्यायुक्तत्वाद्यथोद्देशपक्षमाश्रित्य निर्वाहोऽस्तु, कार्यकालेपि प्रत्ययपर्युदासस्याग्रे निराकरिष्यमाणत्वात्सुलभमेव तत्र प्रातिपदिकत्वमतो नैतदपि प्रयोजनमित्यत आह ॥ तत इवन्तत्वनिबन्धन इति ॥ तत्त्वञ्च न स्थानिवद्भावलभ्यमशास्त्रीयत्वात् । नाप्येकदेशविकृतन्यायलभ्यमर्धविकारे तदधिकविकारे च तादृशन्यायस्याप्रवृत्तेः ॥ फक्सिद्धिरिति ॥ व्यतिसे इत्यादौ तिङ्तिङ् इति तिङन्तत्वनिबन्धननिघातसिद्धिश्चेत्यपि बोध्यम् ॥ असहाय एवेति ॥ ईदृशार्थकत्वादेव चैकस्मिन्निति सार्थकम् । अन्यथा विशिष्टव्यवहारस्योभयसत्तामूलकस्यान्यतरस्मिन्नेकत्वातिदेश इत्यर्थस्य स्वत एव लाभसंभवात्तदसङ्गतिः स्पष्टैव ॥ असहायत्वञ्चातिदिदिक्षितधर्मावच्छिन्नद्वितीयशून्यत्वम् ॥ कैयटे इति ॥ तत्र ह्युपदिश्यमानस्यैजन्तस्यात्त्वमित्यर्थे नान्तरीयकत्वादुपदिष्टस्य ढौकत इत्याद्यवयवस्य व्यपदेशिवद्भावेनैजन्तत्वादात्त्वमुद्भाव्यासहायत्वाभावादाद्यन्तवदित्यतिदेशो न प्रवर्तत इत्युक्तम् ॥ आकारस्य नादित्वमिति ॥ असहाय इत्यस्याभावे यो यादृशधर्माभाववांस्तत्र तादृशधर्मस्यातिदेश इत्यर्थस्य पर्यवसानादिति भावः । लोकन्यायेनाप्यसहायविषयत्वं युक्तमित्याह ॥ लोकेपीति ॥ ज्येष्ठत्वमधिकसूर्यपरिस्पन्दवत्त्वम् । न्यूनसूर्यपरिस्पन्दवत्त्वञ्च कनिष्ठत्वम् । तदुभयवत्त्वन्तु मध्यमत्वमिति विवेकः । ननु न्यायस्यासहायविषयत्वे भवतेः शन्निरूपितमङ्गत्वं दुर्बलं, मुख्यतदादित्वविशिष्टस्य शबन्तस्य सत्त्वेन ससहायतया तत्र तदतिदेशाप्रवृत्तेरत आह ॥ विजातीयेति ॥ शबन्तस्य तिङ्धिधानावध्याद्यवयवकत्वरूपतदादित्वसत्त्वेऽपि शब्धिधानावध्याद्यवयवकत्वरूपस्य तस्याभावेन विजातीयतया तेन शन्नहितस्य ससहायत्वाभावः । सजातीयेनैव हि साहाय्यमतो न तादृशेष्वतिदेशप्रवृत्तेर्विरोध इति भावः ॥ अत एव हरिष्वित्यादि ॥ न्यायस्यासहायविषयत्वादेवेति तदर्थः । न तु शास्त्रीयविषयत्वादिति ॥

एकदेश्युक्तिरिति ॥ केचित्तु परस्परनिरूप्यनिरूपकभावापन्नयोर्विभिन्नाधिष्ठानावस्थितिस्वभावयोर्धर्मयोरैकस्मिन्धर्मिण्यारोपेणावस्थानमनया परिभाषया बोध्यते । लोकन्यायेनाप्येतावदेवाश्रयणीयं सामान्ये पक्षपातात् । न त्वसहायपरत्वमतः परिभाषायामेकग्रहणं संख्यापरमेव स्पष्टार्थम् । एवञ्च स्वस्यैव स्वनिरूपितमवयवत्वमवयवित्वञ्चेतीयायेत्यादौ द्वित्वमाभ्यामित्यादौ दीर्घश्च सिद्धः । नन्वेवं सभासन्नयने भकाराकारस्य स्वनिरूपितमादित्वं दरिद्राताविकारस्य स्वनिरूपितमन्यत्वञ्च प्रकृतन्यायेनातिदिश्येतेति चेदस्तु, तथापि न क्षतिः । तादृशधर्मस्य तद्विधावुद्देश्यत्वेन गृहीतसद्युदायनिरूपितत्वाभावात् । तथाभूतमेव ह्यादित्वं वृद्धसंज्ञायामन्तत्वमचप्रत्यये च प्रयोजकम् । किञ्च स्वं रूपमित्येतच्छास्त्रस्याविषये दर्भाणां स्थाने शरैः प्रस्तरितव्यमित्यादिदृष्टान्तसिद्धेन तत्स्थानापन्नन्यायेनाशास्त्रीयस्याप्यतिदेशस्याभीष्टत्वात् व्यतिसे इरित्यादौ तिङन्तत्वेऽन्तत्वादिकम् । अस्तु वा तथाभूतस्य स्वनिष्ठविधानावधित्वविशिष्टस्वनिरूपितप्रथमावयवत्वस्य स्वावधिकविधानाश्रयत्वविशिष्टस्वनिरूपितचरमावयवत्वस्य चानेनैवारोपः । हरिषु विभेषीत्यादौ प्रत्ययमात्रस्योक्तन्यायेन न सुबन्तत्वादिप्रयुक्तं पदत्वम् । षत्वनिषेधे पञ्चमीसमासाश्रयणेन फलाभावात् । न चोक्तन्यायेन प्रकृतौ प्रत्ययत्वातिदेशात्पदत्वमाश्रित्य पञ्चमीसमासेपि तत्र दोषो दुर्वार इति वाच्यम् । प्रत्ययत्वस्य कथंचित्प्रकृतिनिरूपितत्वेऽपि सुप्त्वतिङ्त्वयोरतथाभूततया प्रकृतावतिदेशासंभवेन तदन्यतरप्रयुक्तस्य पदत्वस्य तत्र दुर्वचत्वात् । हरिष्वित्यादौ स्वादिष्विति पदत्व-

१. केचिरिति ॥ परे तु परस्परनिरूप्यनिरूपकभावापन्नयोर्विभिन्नाधिष्ठानावस्थितिस्वभावयोर्धर्मयोरैकस्मिन्धर्मिणि आरोपेणावस्थानमनया परिभाषया बोध्यत इति तु न युक्तम् । भवदुक्तीत्या तिङ्त्वादेः प्रकृत्या निरूप्यनिरूपकभावस्यासत्त्वेऽपि प्रत्ययत्वस्य प्रकृत्या तत्सत्त्वेन सर्वत्र प्रकृतौ प्रत्ययान्तत्वातिदेशप्रवृत्त्या धातुमात्राङ्गवे स्थित्या “अप्रत्ययात्” इत्यकारप्रत्ययापत्तेः । तत्र प्रत्ययादित्यनेनानतिदिष्टप्रत्ययान्तस्यैव ग्रहणमित्यर्थकल्पने तु आचारक्लिबन्तेभ्यस्तदनापत्तिर्दोषः । सङ्कोचस्यातिदेशविशेषविषयकत्वकल्पने तु क्लेशः । एवं सर्वेषां प्रातिपदिकानामुक्तीत्या प्रत्ययान्तत्वेनार्थवत्सूत्रस्यैव निर्दिषयत्वप्रसङ्गः । सूत्रसामर्थ्येनार्थान्तरकल्पनायां क्लेशः । किञ्च सभासन्नयनेऽकारेऽन्समुदायत्वतदादित्वयोरनयाऽतिदेशे वृद्धिसंज्ञकाद्यवयवकात्समुदायत्वस्याकारेऽतिदेशतः सिद्धतया तादृशसमुदायघटितत्वस्य सभासन्नयने सत्त्वेन वृद्धिसंज्ञकाद्यवयवकात्समुदायघटितस्य विधीयमानाया वृद्धसंज्ञायाः प्रवृत्त्या छप्रत्ययो दुर्वार एव । अतो मूलोक्तीत्या एकस्मिन्नित्यस्यासहायार्थकत्वमेवोचितमित्याहुः ।

प्रयुक्तोऽपि षत्वनिषेधो मूल एव निराकरिष्यते । एवञ्च निजाविकारस्यापि स्वनि-
रूपितावयवत्वावयवित्वयोरारोपेणैकाचत्वसिद्ध्या चतुर्णामेकाचामुपपत्तौ भाष्यसाम-
ञ्जस्ये परिभाषाया विलक्षणार्थकल्पनेनैकदेश्युक्तित्वापादनमयुक्तं न्यायविरोधात्फ-
लाभावाच्च । असहायार्थकत्वाभावादेव ह्येकग्रहणस्य प्रयोजनविचारो भाष्यकृता न
कृत इति सुधीभिराकलनीयमित्याहुः ॥

नन्वर्थवत्सूत्रे शक्तिलक्षणान्यतररूपेणार्थबोधकत्वमर्थवत्त्वमुत्तरसूत्रे चान्या-
दृशमिति वैरूप्यमयुक्तम् । निरर्थकार्थाधिकारबाधापत्तेः । किञ्च कृतद्धितेति
सूत्रस्यैकार्थीभावेन लौकिके प्रयोगे प्रसिद्धो योऽर्थस्तादृशार्थवत्त्वविषयकतायामङ्ग-
संज्ञासूत्रस्थभाष्यविरोधः । तत्र हि देवदत्तो गार्ग्येयस्य तद्धितान्तत्वनिबन्धन-
प्रातिपदिकत्वाभावः प्रत्ययग्रहणपरिभाषायाः प्रयोजनमित्युक्तम् । तद्धितान्तत्वेपि
निरुक्तार्थवत्त्वाभावेन प्रातिपदिकत्वाप्रसक्त्या तदसङ्गतिरेव । अपि चार्थवत्पदस्यो-
त्तरसूत्रे निरुक्तार्थकत्वे कृतद्धितान्तयोरतथाभूतयोरप्रसिद्ध्या व्यावर्त्यालाभाद्विशेषण-
त्वानुपपत्तिः । इत्थमनेकदोषदृषितत्वान्मूलकारोक्तमयुक्तमित्याशयेनाह ॥ वस्तुत
इति ॥

विभक्तीतरसमभिव्याहारानपेक्षयेत्यादि ॥ विभक्तिसमभिव्याहारापेक्ष-
येति तु नोक्तं दधि मध्वित्यादावन्तरेणापि तत्समभिव्याहारं विभक्तिलुक्क्यर्थ-
बोधदर्शनात्पारिष्कारिकार्थवत्ताविरहेण प्रातिपदिकत्वानापत्तेः । विभक्तिरत्र प्रत्या-
सक्त्या चिकीर्षितप्रातिपदिकसंज्ञाफलभूता विवक्षिता, तेन जजागरतुरित्यादावा-
ख्यातप्राग्वर्तिनि साम्यासे नातिप्रसङ्गः । प्रातिपदिकत्वे च लघावन्ते द्वयोश्च
बहुषो गुरुरिति मध्योदात्तत्वमापद्येत । न च धातुपर्युदासेनैव तद्व्यावृत्तिरिति
वाच्यम् । अभ्यासविशिष्टस्य धातुत्वाभावात् । नन्वेवं धातुपर्युदासो व्यर्थः,
निरुक्तविशेषणविशिष्टार्थवत्त्वाभावेनैवोर्णुवतुरित्यादौ प्रातिपदिकत्वव्यावृत्तेः । न
चाहन्नित्यत्र प्रातिपदिकत्वनिबन्धनस्य नलोपस्य व्यावृत्तिरेतत्प्रयोजनमिति वाच्यम् ।
नलोपोऽतिङ् इति न्यासेनापि तत्र नलोपव्यावृत्तिरिति चेन्न । चकास्त्यादीनामने-
काचां धातूनां प्रातिपदिकत्वे तत्प्रयुक्ते धात्वर्थे णिचि टिलोपे चाकयतीत्यादेर-
निष्टस्य निवर्तनेन तत्सार्थक्यात् । किञ्च वासुदेववाचकाकारस्याचारकिवन्तस्य
ऋणोतेश्च लोपमध्यमपुरुषैकवचनान्तयोराख्यातमाख्यातेनेति समासे तत आच-

क्षणणिजन्तात्क्वपि निष्पन्ने अर्णु इत्यत्र रात्सस्येति नियमेन संयोगान्तलोप-
स्याप्रवृत्तावप्यभीष्टो नलोपः परादिवद्भावेन तिङन्तत्वादतिङ् इति न्यासे दुर्वच
इत्यहन्नित्येतदर्थमपि तत्पर्युदास आवश्यक ऐवेति दिक् । न च खट्वा गौरीत्यादौ
प्रकृतिभागस्य विभक्तीतरटावादिसापेक्षत्वेन प्रातिपदिकत्वानापत्तिरिति वाच्यम् ।
विभक्तिपदस्य प्रत्ययमात्रोपलक्षकत्वेनादोषात् । एतेन पटमाचष्टे पटयतीत्यादौ
प्रकृतसंज्ञया विभक्त्यनुत्पादाणिचप्रकृतेः प्रातिपदिकत्वानुपपत्तिरित्यपि निरस्तम् ।
न च तादृशसंज्ञाफलभूतणिचप्रत्ययेतरतिवादिसापेक्षत्वेन तत्र प्रातिपदिकत्वानुप-
पत्तिरेवेति वाच्यम् । साक्षात्परम्परया वा प्रत्ययस्य प्रकृतसंज्ञाप्रयोज्यत्वविवक्षणेना-
दोषात् । अत एव कृत्रिमं सांराविणमित्यादौ कृदन्तस्य प्रातिपदिकत्वसिद्धिः ।
नन्वेवं मूलकेनोपदंशं माषवापिणावेधाञ्चकारेत्याद्यन्तर्गतणमुलन्तादेरर्थबोधने मूल-
केनेत्यादितथाविधप्रत्ययेतरस्यापेक्षणादर्थवत्त्वाभावेन प्रातिपदिकत्वानुपपत्तिः । न च
विभक्तीतरस्मिन् स्वोत्तरवर्तित्वं विशेषणं, स्वशब्देन च प्रकृतसंज्ञोद्देश्यं विवक्ष्यत
इति नायं दोष इति वाच्यम् । असमासे मूलकेनेत्यादेः प्रागेव णमुलन्तात्प्रयोक्तव्य-
मिति नियमाभावेन परप्रयोगावस्थायामेधाञ्चकारेत्यादौ च दोषध्रौव्यात् । न च
तत्रोपपदानुप्रयोगातिरिक्तत्वविशेषणाददोष इति वाच्यम् । उदगात्कठकालापमजर्थं
सङ्गतं मालीभवतीत्याद्यन्तर्गतलुङन्तादिसहप्रयोगसापेक्षचरणद्वन्द्वादावव्याप्तेः परि-
हारासंभवात् । न च तत्र प्रकृतिप्रत्ययान्यतरत्वनिनेशेन निर्वाह इति वाच्यम् ।
मालीभवत्येधाञ्चकारेत्यादौ च्यन्तामन्ताभ्यामपेक्ष्यमाणस्य धातोस्तिङ्प्रकृतित्वा-
नपायेन व्यतिसे इत्यकारिणावित्यादावपेक्ष्यमाणस्य प्रत्ययत्वेन च दोषस्य
दुर्वारत्वात् । यदि विभक्तीतरस्मिन्विशेषणतया स्वप्रकृतित्वं निवेश्यते, तदा
विशेष्यांशवैयर्थ्यम् । स्वप्रकृतिप्रत्ययैतदन्यतरत्वनिवेशे तु व्यतिसे इत्यत्रोपसर्गस्य
प्रातिपदिकत्वानापत्तिः । पञ्चनावप्रिय इत्यादाववान्तरतत्पुरुषस्य प्रातिपदिकत्वा-
पत्तिश्चेति चेन्मैवम् । तत्रैव स्वादिष्विति पदत्ववद्विन्नस्वनिष्ठसंज्ञासमर्पकत्वानव-
रुद्धस्वाघटितपदघटकेतरत्वविशेषणेनादोषात् । स्वाघटितपदे स्वादिष्विति पदत्व-
वद्विन्नत्वविशेषणात्पयस्कल्पमित्याद्यन्तर्गतकल्पवादेः प्रातिपदिकत्वव्यावृत्तिः ।
स्वनिष्ठसंज्ञासमर्पकत्वानवरुद्धत्वविशेषणात्पञ्चनावप्रिय इत्यादाववान्तरतत्पुरुषस्य
प्रातिपदिकत्वनिवृत्तिः । उत्तरपदत्वानाक्रान्तत्वविशेषणेन तु न निर्वाहः । मह-
द्भूत इत्यादौ च्यन्तस्य प्रातिपदिकत्वानुपपत्तेरित्यादि स्वयमूहनीयम् । इत्थञ्च

चिकीर्षितप्रातिपदिकसंज्ञाफलभूतप्रत्ययेतर स्वादिष्वितिपदत्ववद्भिन्न स्वनिष्ठसंज्ञा-
समर्पकत्वानवरुद्ध स्वाघटितपदघटकेतरानपेक्षया लोके अर्थविषयकबोधजन-
कत्वमर्थवत्त्वमिति निष्कर्षः । डिथ इत्यादौ चिकीर्षितप्रातिपदिकसंज्ञाफलभूत-
प्रत्ययव्यतिरिक्तं यत्स्वादिष्विति पदत्ववद्भिन्न स्वनिष्ठसंज्ञासमर्पकत्वानवरुद्ध स्वाघ-
टितभवतीत्यादिपदघटकेतरत्तसमभिव्याहारानपेक्षया लोके अर्थविषयकबोधजन-
कत्वमक्षतमेवेति लक्षणसङ्गतिः । देवदत्तो गार्ग्येत्यस्य स्वाघटितगार्ग्य इत्यात्मक-
पदघटकसुप्रत्ययसमभिव्याहारापेक्षणेऽपि तदितरानपेक्षणात्तान्नाङ्गसंज्ञासूत्रस्थभाष्य-
विरोधः । न चैवं देवदत्तः पुत्रीयति राज्ञः पुरुषस्येत्यादौ तिङ्स्यप्रत्ययादिविनि-
मुक्तस्य तदितरानपेक्षणात्प्रातिपदिकत्वं दुर्वारमेवेति वाच्यम् । समासकृतनियमेन
व्यावृत्तेः । देवदत्तो गार्ग्येत्यस्य तु न तेन व्यावृत्तिस्तस्यामवस्थायां राजपुरुष
इत्यादेः प्रत्ययान्तत्वेनाप्राप्तायास्समर्थनेन कृतार्थस्य समासग्रहणस्य निया-
मकत्वायोगात् । यद्वा विभक्तीतरस्मिन् स्वनिष्ठसंज्ञासमर्पक स्वनिमित्तक-
संज्ञाश्रयैतदन्यतरत्वं निवेश्यते, पञ्चनावप्रिय इत्यादाववान्तरतःपुरुषस्य स्वनिष्ठसमा-
ससंज्ञासमर्पकोत्तरपदापेक्षणात्केवलप्रत्ययस्य च स्वनिमित्तकाङ्गसंज्ञाश्रयप्रकृत्यपेक्ष-
णाच्च न प्रातिपदिकत्वमन्यत्र प्रातिपदिकत्वमक्षतम् । गत्युपसर्गसंज्ञयोश्च
क्रियायोगो निमित्तं, न तु धातुः । क्रिया तु न समभिव्याहारमर्हतीति तदपेक्ष-
णेऽपि तदीयसमभिव्याहारानपेक्षणात्त मालीभवतीत्यादौ च्यन्तादेः प्रातिपदि-
कत्वविरोधः । किञ्च सप्तम्यन्तेन गृहीतमिह निमित्तं विवक्षितम् । तेन राजपुरुष
इत्यादौ स्वनिमित्तकसमाससंज्ञाश्रयसमुदायसापेक्षत्वेऽपि पूर्वोत्तरपदयोः प्रातिपदि-
कत्वं सिद्धम् । तदेतदर्थवत्त्वं किमादीनामारोपितमस्त्येवेति प्रागादेशात्प्रातिपदि-
कत्वं निर्बाधमतो न काप्यनुपपत्तिरिति दिक् १ ॥

१. इति दिगिति ॥ परे तु देवदत्तो गार्ग्य इत्यत्र चरमसुपः प्राग्वर्तिनो
देवदत्तो गार्ग्येति समुदायस्यार्थवत्त्वसम्पादनप्रयासो विफल एव । तस्य कल्पितार्थेना-
प्यर्थवत्त्वस्याभावात् । अर्थो हि प्रकृतौ प्रत्यये प्रकृतिप्रत्ययसमुदाये परस्परकाङ्क्षितत-
त्समुदाये च शास्त्रप्रक्रियानिर्वाहार्थं कल्प्यते । न तु परस्परानाकाङ्क्षितानामर्थवतामपि
समुदाये । अत एव दश दाडिमान्तीत्यादिवाक्यस्यार्थवतां समुदायात्मकस्थानार्थकत्व-
कथनं भाष्यकृतस्सङ्गच्छते । प्रकृते च देवदत्त इति सुबन्तस्य यजन्तेन नैराकाङ्क्ष्यात्त-
दुभयमात्रघटितसमुदायस्य कल्पितार्थोऽपि नास्तीत्येव युक्तम् । अत एवाङ्गसंज्ञासूत्रे
उद्योते प्रकृतोदाहरणस्य नियमेनान्यथासिद्धिमाशङ्क्य समुदायस्यार्थवत्त्वाभावाच्च नियम-

आरोपितमस्तीति ॥ लोके इत्यस्याभावे प्रक्रियादशायां प्रत्ययमाल-
स्यापि स्वप्रतिपाद्यकल्पितार्थविषयकखण्डबोधजनकता शास्त्रज्ञानामनुभवसिद्धेति

कोटावन्तर्भाव इति समाहितम् । अत्रार्थवत्त्वनिर्वचनं कल्पितार्थवतां केषाञ्चिदसङ्गहार्थं
न तु कल्पितार्थरहितानामपि निरर्थकानां सङ्गहार्थम् । तथा सत्यर्थवत्पदस्यात्यन्तरूढ-
त्वकल्पनाप्रसङ्गः । मनुक्तरीत्या तु योगरूढेर्लाभेनार्थवद्गूहणं योगरूढं, न तु केवल्यौ-
गिकमिति प्रदर्शनाय परिष्कारोपयोग इति स्पष्टमेव । न च देवदत्तो गार्भ्यैत्यस्यार्थव-
त्त्वानङ्गीकारे प्रत्ययग्रहणपरिभाषाभावे तत्र तद्धितान्तत्वप्रयुक्तप्रातिपदिकत्वापादनपरे-
णाङ्गसंज्ञासूत्रस्थेन भाष्येण विरोधः । उत्तरसूत्रेऽप्यर्थवद्गूहणानुवृत्तेरिति वाच्यम् ।
उत्तरसूत्रेऽर्थवत्पदानुवृत्तावप्यर्थवदन्तं यत्कृतद्धितान्तमिति व्याख्यानेन तत्र
प्रतिपदिकत्वापादनसम्भवात् । प्राचीननयेऽप्युत्तरसूत्रे एकार्थीभावप्रयोज्यलौकि-
कार्थविषयकबोधजनकत्वमर्थवद्वमित्यभ्युपगमेन निरुक्तभाष्यस्योभयोरप्येवमेवोपपाद-
नीयत्वाच्च । न च कृतद्धितान्तयोरर्थवद्वत्त्वाव्यभिचारार्थवदित्यस्य व्यावर्तकत्वरूपविशे-
षणत्वासम्भवेन तेन तदन्तविधिर्दुर्लभ इति वाच्यम् । पञ्चनावप्रिय
इत्यादौ पञ्चनावेत्यस्यानर्थकस्यापि तद्धितान्तस्य सम्भवेनार्थवदित्यस्य विशेषणत्वे
बाधकाभावात् । न चार्थवदित्येतन्निरूपितविशेषणत्वमन्तरा कृतद्धितग्रहणेन तदन्तवि-
धिर्दुर्लभपादः । संज्ञाविधावितिनिषेधादिति वाच्यम् । कृतद्धितेति सूत्रेऽन्तग्रहणं कर्तव्य-
मिति वार्तिकनये तदन्तविधेरनपेक्षितत्वात् । वृत्तिभूतसमाससाहचर्याद्वृत्तिभूतयोरैव
ग्रहणेन केवलकृतद्धितयोर्वृत्तित्वाभावेन तदन्तविधेस्सुलभत्वाच्च । न चार्थवद्गूहणानुवृत्ति-
सामर्थ्यात्तदन्तविध्युपपादनपरभाष्यविरोध इति वाच्यम् । सिद्धान्तेऽर्थवद्गूहणानुवृत्त्यैव
तदन्तविधेस्सम्पादनीयत्वेन सहचरितपरिभाषानादरेण तन्नाप्यं प्रवृत्तमित्यपि वक्तुं
शक्यत्वात् । एवञ्च देवदत्तो गार्भ्यैत्यस्यार्थवत्त्वसम्पादनप्रयासो विफल एव ।
अतोऽन्यादृशमेवार्थवत्त्वमिह नागोशसम्मतम् । तच्च एतत्संज्ञाप्रयोज्यप्रत्ययेतरप्रत्ययप्र-
कृत्येतदन्यतरसमभिव्याहारानपेक्षया लोकेऽर्थविषयकबोधजनकत्वरूपम् । केवलप्र-
त्ययस्य प्रकृतिसमभिव्याहारापेक्षणान्नार्थवत्त्वम् । अनुप्रयोगोपपदादीनां प्रत्ययत्वा-
भावेन तदपेक्षावतामेधामित्यादीनामर्थवत्त्वं निर्बाधम् । तन्निभ इत्यादौ
पूर्वपदापेक्षत्वेऽपि तस्याप्रत्ययत्वेन निभादीनामर्थवत्त्वम् । समासोत्तरसुपः प्रत्ययत्वेऽपि
तस्य परम्परया निभशब्दनिष्ठप्रातिपदिकसंज्ञाप्रयोज्यत्वेन तादृशप्रत्ययेतराभावान्नार्थ-
वत्त्वविघटकता । पञ्चनावप्रिय इत्यादौ समासोत्तरसुपः पञ्चनावेति तद्धितान्तनिष्ठप्राति-
पदिकसंज्ञाप्रयोज्यत्वाभावेन तादृशप्रत्ययेतरप्रत्ययत्वेन तदपेक्षयैवार्थबोधकत्वेन न पञ्चनाव-
वेत्यस्य प्रातिपदिकत्वम् । पक्विन्नमित्यादौ स्यन्तादेर्मपुसुबादिसापेक्षत्वेऽपि तेषां स्य-
न्तादिनिष्ठप्रातिपदिकसंज्ञाप्रयोज्यत्वात्तदपेक्षणं नार्थवत्त्वं विघटयति । न चैवं सति
व्यतिसे इत्यन्तोपसर्गयोः से इत्येतत्समभिव्याहारापेक्षयैवार्थबोधकत्वात्तस्य च निरुक्त-
प्रत्ययेतरप्रत्ययत्वाच्च तयोरर्थवत्त्वानापत्तिरिति वाच्यम् । तल प्रत्ययपदेन पर्युदासन्यायेन
पदसंज्ञानवरूढस्यैव प्रत्ययस्य ग्रहणेनादोषादित्यादि स्वयमूहनीयमित्याहुः ॥

तामाश्रित्य प्रसक्तस्य प्रातिपदिकत्वस्य व्यावृत्तये प्रत्ययपर्युदासोऽपि भाष्यानभि-
 प्रेतः स्वीकर्तव्यस्स्यादुत्तरसूत्रे च तदन्तविधिर्दुरूपपादस्स्यादतस्तन्निवेशः ।
 तद्ध्वनयन्नाह ॥ प्राप्तिरेव नैति ॥ लौकिके विशिष्टबोधे प्रकृत्यपेक्षणादिति भावः ।
 नन्वेवं सुप्तिङन्तमिति सूत्रकैयटसूचितभाष्यतात्पर्यविरोध इत्यत आह ॥ अत्रैव
 तात्पर्यमिति ॥ कैयटस्तु दीक्षितवदुषेक्ष्य एवेति भावः । यत्त्वेतादृशमर्थवत्त्वनि-
 र्वचनमनुपसर्जनादिति सूत्रस्थशेखरविरुद्धम् । तत्र हि कुम्भकारशब्दान्तर्गतस्यो-
 पपदसापेक्षस्योत्तरपदस्यार्थवत्सूत्रोक्तार्थवत्त्वाभावात्प्रातिपदिकत्वाभाव इत्युक्तमिति
 तदसत् । तद्ग्रन्थस्य प्राचीनावहेलनपरत्वात् । तन्मते हि तत्पर्याप्त्यैकार्थीभावेन
 लौकिकार्थविषयकबोधजनकत्वरूपस्यार्थवत्त्वस्याभावस्स्पष्ट एव । ननु तथाभूतस्य
 प्रातिपदिकत्वाभाव एव किञ्चेष्ट इति चेत्तर्हि पुंयोगादाख्यायामनुपसर्जनादिति
 सूत्रस्थभाष्यविरोधः । तत्राथे कृद्ग्रहणपरिभाषया गतिकारकसमभिव्याहारे तद्वि-
 शिष्टस्यैव कृदन्तत्वमित्युपक्रम्य कुम्भकारशब्दस्याणन्ततया ततो ङीप्यपत्ये ढकि
 कौम्भकारेयस्सिद्धयति, अन्यथा कारशब्दस्याप्यणन्ततया ततोऽपि कदाचिन्डीपि
 तद्धिते कुम्भकारेयोप्यापद्येतेत्युक्तम् । अन्त्येप्यनुपसर्जनाधिकाराभावे द्वितीयस्य
 तदन्तविधेरभावात्कुम्भकारशब्दान्तर्गतस्य कारेत्यस्यैवाणन्ततया ततो ङीपि ढकि
 कुम्भकारेय इत्येव स्यात्, न तु कदाचित्कौम्भकारेय इत्युक्तम् । किञ्च
 भाषवापिणावित्यादावुत्तरपदात्मकप्रातिपदिकान्तत्वनिबन्धनं गत्वं न सिद्धयेदित्य-
 लम् ॥ मूले इत्याद्यर्थमिति ॥ आदिनोर्ध्वमौहूर्तिकपरमगार्ग्यायणयोः संग्रहः ।
 तत्र हि समासतद्धितयोरेकेनैवैकार्थीभावेन युगपत्प्रवृत्तिरिति विशिष्टस्य समासत्व-
 तद्धितान्तत्वयोरभाव इति स्पष्टमेव ॥ भिन्नस्वरश्रवणमिति ॥ उपदंशमित्यय-
 मादिर्णमुल्यन्यतरस्यामित्याद्युदात्तः, पक्षे लिट्स्वरेण वाप्युपान्त्योदात्तः । समासे
 कृत्स्वरेण तस्यावशेषाच्छेदनिघातेन मूलकशब्दोऽस्वरकः । समासाभावे लघवान्त
 इति नब्विषयस्येति वा मूलकशब्दोप्याद्युदात्त इति विशेषः । फिट्स्वरश्चाखण्ड-
 प्रातिपदिकविषय इति भावः ।

क्रियावाचकत्वाक्षत्येति ॥ प्रधानाप्रधानयोरिति न्यायो न धातुसंज्ञायां
 प्रवर्तते । धातुसंज्ञानुवादेन भसंज्ञायामातो लोपारम्भात् । आदन्तप्रकृतिको भाव-
 किबन्तस्त्वप्रसिद्धः । वाशब्दस्य प्रयोगस्थस्य प्राधान्येनैव क्रियावाचकत्वमिति

नियमाभावेन तत्सादृश्यलभ्ये क्रियावाचकत्वे प्राधान्यनिवेशायोगाच्च ॥ तद-
स्तीति ॥ ननु लिङ्गबोधकप्रत्ययविनिर्मुक्ते विशिष्टे तद्घटके वा दृष्टानां प्राति-
पदिकत्वतद्व्याप्यधर्माणां लिङ्गबोधकप्रत्ययविशिष्टेष्वतिदेश इत्यवश्यमभ्युपेयम् ।
अत एव कर्णांशब्दात्मकोत्तरपदनिमित्तकत्वेन विधीयमानमतः कृकमीति सत्त्वं
पाककर्णेति विहितङीप्प्रत्ययान्तेऽपि भवति । ततश्च राजकुमारीत्येतद्घटककुमार-
शब्दगतप्रातिपदिकत्वातिदेशो विशिष्टे सुलभ एवेति चेन्न । यादृशस्त्रीप्रत्यय-
विशिष्टे धर्मविशेषस्यातिदेशचिकीर्षा तादृशस्त्रीप्रत्ययमात्रविनिर्मुक्ते तद्घटके दृष्टस्यैव
तादृशस्त्रीप्रत्ययविशिष्टे समुदाये प्रकृतिगतस्य वान्यगतस्य वा धर्मस्यातिदेशो, नान्य-
स्य, प्रत्यासत्तेः । अत एव पयस्कुम्भीशब्दे कुम्भशब्दत्वमाश्रित्यायः पयस्कुम्भीत्य-
त्रातः कृकमीति सत्त्वाभावः । एवञ्च राजकुमारीत्येतद्घटके स्त्रीप्रत्ययमात्रविनिर्मुक्ते
राजकुमारेत्यत्र कदाप्यदृष्टस्य प्रातिपदिकत्वस्यातिदेशो विशिष्टे दुर्लभः । कुमार-
शब्दगतन्तु कुमारीशब्देऽतिदेशुं शक्यते न तु विशिष्टे इत्याशयात् ॥ उत्तरय-
तीति ॥ अन्तरङ्गानपि विधीन् बहिरङ्गो लुक् बाधत इति न्यायेनेति शेषः ।
एतेन द्वन्द्वघटकतया समासांशेऽप्यप्रत्यय इत्यस्य सम्बन्धाद्राजकुमारीत्यस्योक्त-
रीत्या प्रत्ययान्तत्वेन सूत्रद्वयाविषयत्वाद्विभक्तयुत्पत्तौ इ्याव्यग्रहणमेव शरणमिति
निरस्तम् ॥ उगितश्चेति सूत्रे इति ॥ तत्र हि भाष्ये निर्यवमतीत्यादौ प्रत्यय-
ग्रहणपरिभाषया ङीपोऽप्रवृत्तिमाशङ्क्य प्रत्ययग्रहण इत्युच्यते न चेदं प्रत्ययग्रहणं
वर्णोप्युगित प्रत्ययोऽप्युगितित्युक्तम् ॥ बोद्धे इति ॥ बाह्यसत्तया बहिरिन्द्रियगो-
चरत्वाभावेऽपि बुद्धिकल्पितं मानसिकज्ञानविषयीभूतमस्त्येव शशीयत्वविशिष्टशृङ्गा-
दिकमिति भावः ।

केचित्तु आरोपितशशीयत्वविशिष्टशृङ्गादिवोधकत्वाच्छशशृङ्गादिपदानामर्थ-
वत्त्वमित्याहुः ॥

१. आहु रिति ॥ इदमयुक्तम् । सर्वेषां शब्दानां बौद्ध एवार्थे शक्तिरिति
मञ्जूषायां विस्तरतो निरूप्य शशशृङ्गादिपदानामर्थवत्त्वस्योपपादितत्वेनात्वारोपाश्रयणस्य
वैयाकरणसिद्धान्तानारूढत्वात् । आरोपमूलस्य सादृश्यादेः सम्बन्धस्य दुर्वचत्वेनारोपस्य
वक्तुमशक्यत्वाच्च । यथाकथञ्चिदारोपस्याङ्गीकारेऽपि शृङ्गे शशीयत्वारोपे शशशृङ्गधनुर्धर
इत्यादौ शृङ्गे शशीयत्वाभावबोधनेऽपि धनुर्धरेऽभीष्टस्यालीकत्वस्याप्रतीतेः ।

पदत्वाभावादिति ॥ अनुकार्यानुकरणयोरभेदविवक्षायामर्थवत्त्वाभावेन प्रातिपदिकत्वाभावात्तदभावः । अत एवात्र वलोपाभावः । ननु वान्तस्येदमनुकरणं, भेदविवक्षायां स्यादेवात्र पाक्षिको वलोपः । लक्ष्यानुरोधित्वाच्च विवक्षाविवक्षयोर्भेदपक्ष एवात्र कल्प्यत इति वितण्डामालोच्याह ॥ वृषण्वसुरित्यादि ॥

पूर्वभागस्य भत्वेनेति ॥ नन्वलौकिके सुब्लुकः पूर्वं वृषण्शब्दस्याव्यवहितवस्वशब्दपरत्वाभावेन भत्वं दुर्लभम् । सुब्विशिष्टस्य च पदत्वमक्षतमेव, ततश्च निरुक्तसाजात्यस्य कथमनुपपत्तिः । न च लुकः पूर्वं वस्वशब्दपरत्वाभावेऽपि तदुत्तरं वृषण्वसुरित्यादौ तत्परत्वस्य सुवचतया भत्वस्य निर्बाधत्वात्तस्यापि समासत्वाविशेषाच्च समासत्वावच्छेदेन स्वीकर्तव्यस्य साजात्यस्यानुपपत्तिरेवेति वाच्यम् । समासः प्रातिपदिकमित्येतद्वाक्यीयोद्देश्यतावच्छेदकीभूतसमासत्वस्य प्रक्रियावाक्यमालविश्रान्ततया प्रातिपदिकसंज्ञाप्रयुक्तसुब्लुगुत्तरकालिकतदतिरिक्तसमासीयपूर्वखण्डगतभत्वस्य निरुक्तसाजात्यविघटकत्वासंभवात् । न च सामर्थ्यात्सुब्व्यवधानेऽप्यलौकिके वाक्ये भत्वमनेन विधीयत इति वाच्यम् । सुब्लोपोत्तरं नलोपनिवृत्तये णत्वलाभाय चाव्यवहितवस्वशब्दपरस्य भत्वसंपादनेन चरितार्थतया सामर्थ्योपक्षयात् । अत एवोपजनिष्यमाणन्यायस्याप्यविषयस्तस्य सर्वथा विधिवैयर्थ्यमूलकत्वात् । अत्र वदन्ति । सुबित्यनुत्त्ये वृषण्शब्दप्रकृतिकस्य सुबन्तस्यालौकिके वाक्ये भत्वमनेन विधीयते, सुब्लुगुत्तरमेकदेशविकृतन्यायेन वृषण्शब्दस्य भविष्यति । अन्यथा जातसंस्कारनिवृत्त्ययोगेनाकडारीयेनापि भत्वेन पूर्वं प्रवृत्तस्य पदत्वस्यानिवृत्तौ सामर्थ्यात्संज्ञाद्वयप्रयुक्तकार्याणां पर्यायताप्रसङ्गः । तस्मादलौकिकेऽपि पदत्वाभावः । किञ्च कार्यकालपक्षे विशिष्टात्वाद्युत्पत्तये पुनर्संज्ञाविधानस्य न्याय्यतया समासः प्रातिपदिकमित्येतद्वाक्यीयोद्देश्यतावच्छेदकस्य लौकिकालौकिकोभयविधसमाससाधारणस्यैवावश्यकत्वेन तद्धर्माक्रान्तसुब्लुगुत्तरलौकिकसमासीयपूर्वखण्डगतभत्वस्यापि समाससामान्यपुरस्कारेण स्वीकर्तव्यस्य पदत्ववत्पूर्वखण्डघटितत्वरूपसाजात्यस्य विघटकत्वमापततीत्याशय इति ॥

शृङ्गे शशीयत्वाभावमात्रस्यैव प्रतीत्याऽन्यदीयशृङ्गधनुर्भवप्रतीतेर्बाधकाभावादिति तिक्ति ।

प्रकृतिप्रत्ययभावानापन्नसंघातविषयक इत्यस्य परस्परनिरूपितप्रकृति-
प्रत्ययभावापन्नसंघातातिरिक्तसंघातविषयक इत्यर्थः । तेन राजा इयानित्यादौ
प्रकृतनियमेन प्रातिपदिकत्वव्यावृत्तिसिद्धिः । इत्थञ्च भाष्यानारूढत्वमेवात्र पक्षे
दोषो, नान्य इति ध्वनयन्नाह ॥ भाष्ये त्विति ॥

स्वातन्त्र्येणापीति ॥ ननु शब्दानां स्वातन्त्र्यमन्याविनाभूतत्वाभावः ।
ततश्चान्याविनाभूतत्वाभावहेतुकप्रयोगयोग्यपूर्वोत्तरावयवकार्थवत्समुदायत्वं नियमो-
द्देश्यतावच्छेदकं पर्यवस्यतीत्यत्रापि पक्षे साजात्यभङ्ग एव । प्रादिसमासे पूर्व-
खण्डस्योपपदसमासे चरमखण्डस्य च स्वातन्त्र्याभावात् । न च तथाभूतान्य-
तरावयवकसमुदायत्वमेव नियमोद्देश्यतावच्छेदकमाश्रीयते, प्राचार्य इत्यादिप्रादिस-
मासे चरमखण्डस्य स्तम्बेरम इत्याद्युपपदसमासे पूर्वखण्डस्य च स्वातन्त्र्यानपायान्न
साजात्यभङ्ग इति वाच्यम् । जन्मवानित्यादौ पूर्वखण्डगतस्वातन्त्र्यमुपादाय
प्रकृतनियमेन प्रातिपदिकत्वव्यावृत्त्यापत्तेः । न च तद्धितग्रहणसामर्थ्यात्तदंशे
नियमाप्रवृत्त्या निर्वाह इति वाच्यम् । नभ्यं वैरङ्गिक इत्यादौ तद्धितसन्नियोगेन
विधीयमानादेशरूपस्य प्रकृतिखण्डस्यापि स्वातन्त्र्याभावेन नियमाप्रवृत्त्या तादृशेषु
प्रातिपदिकत्वसंपत्तये तद्धितग्रहणस्यावश्यकत्वेन सामर्थ्योपक्षयात् । बहुपटव
इत्यादावुत्तरखण्डात्मकप्रकृतिनिष्ठस्वातन्त्र्यमुपादाय नियमेन प्रातिपदिकत्वव्या-
वृत्त्यापत्तेश्चेति चेत्सत्यम् । समभिव्याहृतस्वनिष्ठप्रत्ययत्वनिरूपकानधीनत्वं स्वात-
न्त्र्यम् । जन्मवान् बहुपटव इत्यादौ मतुबादेः स्वनिष्ठप्रत्ययत्वनिरूपकप्रकृत्यधीन-
तामादाय स्वातन्त्र्याभावाच्च स्वतन्त्रावयवकसमुदायविषयकस्य प्रकृतनियमस्य
प्रसङ्गः । प्रकृत्यनधीनत्वमेव स्वातन्त्र्यमिति तु नोक्तम् । इयान् राजेत्यादौ राजेत्या-
देर्यत्किञ्चिन्निरूपितप्रकृतित्वोपहितत्वेन तदधीनतामाश्रित्य तदितरखण्डस्य प्रकृतनि-
यमप्रयोजकस्वातन्त्र्यानुपपत्तेः । किञ्च तत्रैव मतुबादेरुत्पत्तिकालिकस्वनिष्ठप्रत्ययत्वनि-
रूपकदेशशब्दाद्यधीनतामादाय स्वातन्त्र्यभङ्ग इति स्वनिष्ठप्रत्ययत्वनिरूपके समभि-
व्याहृतत्वम् । प्राचार्यस्तम्बेरम इत्यादौ तु पूर्वोत्तरखण्डयोर्द्वयोरपि प्रत्ययत्वा-
भावेन स्वनिष्ठप्रत्ययत्वनिरूपकेतरखण्डानधीनत्वात्स्वातन्त्र्यमविप्रतिपन्नमिति वदन्ति ।

यत्तु प्रधानेतरानधीनत्वं स्वातन्त्र्यमिति तदसत् । स्तम्बेरमः कुम्भकार
इत्यादौ प्रधानान्तराभावादुत्तरखण्डस्य विशेषणाभावप्रयुक्तविशिष्टाभावविधया

प्राचार्यः कुपुरुष इत्यादौ स्वव्यतिरिक्तप्रधानेतराभावात्पूर्वखण्डस्य विशेष्याभाव-
प्रयुक्तविशिष्टाभावविधया च प्रधानेतराधीनत्वाभावात्मकस्वातन्त्र्यसंपादनेन साजा-
त्योपपादनेऽपि जन्मवान् बहुपटव इत्यादौ मनुवादरेक्तरीत्या स्वातन्त्र्यसंभवेन
प्रकृतनियमबलात्प्रातिपदिकत्वव्यावृत्त्यापत्तेः । अजर्य संगतमित्यादौ प्रधानेतर-
नञधीनत्वेन स्वातन्त्र्यानापत्त्या साजात्यभङ्गापत्तेश्च ।

यदपि “ विभक्तीतरानधीनत्वमेव स्वातन्त्र्यं स्तम्बेरमकुम्भकारादाविदानीं
विभक्तीतराधीनभेदात्मकस्य स्वातन्त्र्यस्याभावेऽपि विनापि प्रत्ययं पूर्वोत्तरपदयोर्लोप
इति वार्तिकेन पूर्वपदलोपे स्वातन्त्र्येण प्रयोगार्हतायास्तुवचत्वान्न साजात्यभङ्गः ।
एतदर्थमेव हि तत्रार्हपदम् । अन्यथा स्वातन्त्र्येण प्रयुज्यमानार्थवत्त्वमित्येव वदेत् ।
दृश्यते च वेदव्यासादिषूपपदसमासेषु पूर्वपदलोपो यथा व्यास इति, प्रत्ययमात्रस्य
तथा क्वचिदपि न प्रयोगार्हत्वमतो जन्मवानित्यादौ नास्ति प्रकृतनियमेन प्राति-
पदिकत्वव्यावृत्तिरिति ” तदप्ययुक्तम् । लोपस्य प्रसिद्धप्रयोगानुरोधित्वेनासार्धत्रि-
कत्वात् । अन्यथा राजपुरुष इत्यादावपि तत्प्रसङ्गात् । गतिसमासेषु प्रादीनां
प्रत्ययवत्स्वतन्त्रप्रयोगानर्हत्वेन स्वातन्त्र्यस्य व्यभिचरिततया साजात्यभङ्गापत्तेश्च ।

यदपि “ किञ्चिदुद्देश्यकोपपदसंज्ञाविधायकशास्त्रविधेयप्रत्यायान्तघटित-
समुदायावयवत्वपूर्वोत्तराभावसमानकालिकार्थबोधजनकतावच्छेदकानुपूर्वीमत्त्वैतदन्य-
तररूपमिह स्वातन्त्र्येण प्रयोगार्हत्वमिति ” तदप्ययुक्तम् । देवदत्तः पुत्रीयति
राज्ञः पुरुषस्येत्यादौ विभक्तिविनिर्मुक्तोत्तरखण्डघटितसंघातावयवीभूतपुत्रीयपुरुषादे-
र्निरुक्तान्यतररूपं यत्स्वातन्त्र्येण प्रयोगार्हत्वं तदनवरुद्धत्वेन नियमाप्रवृत्त्या तथा-
विधसंघातस्य प्रातिपदिकत्वापत्तेर्दुर्वारत्वात् । गतिसंज्ञोपहितानामेवंविधस्य स्वा-
तन्त्र्येण प्रयोगार्हत्वस्य दुरूपपादतया तत्समासेषु स्वातन्त्र्येण प्रयोगार्हार्थवदवय-
वकसमुदायत्वस्य व्यभिचरिततया साजात्यभङ्गापत्तेश्चेति दिक् ।

केचित्तु प्रत्ययत्वानुपहितसमासप्रवृत्तिप्रयोजकतावच्छेदकधर्मावच्छिन्नावय-
वकसमुदायावयवत्वमिह स्वातन्त्र्येण प्रयोगार्हत्वं विवक्षितम् । प्राचार्यः स्तम्बेरम

१. प्रातिपदिकत्वापत्तेर्दुर्वारत्वादिति ॥ देवदत्तः पुत्रीयतीत्यत्र तिप्रत्यय-
प्राग्वर्तिनः प्रागुपदर्शितदिशा अर्थवत्त्वाभावेन प्रातिपदिकत्वाप्रसक्तेरिदं चिन्त्यम् ।

इत्यादौ समासप्रवृत्तिप्रयोजकतावच्छेदकीभूतसुबन्तत्वकृदन्तत्वादिरूपतत्तद्धर्मावच्छिन्नावयवकसमुदायावयवत्वं पूर्वोत्तरखण्डयोर्द्वयोरप्युपपन्नमेवेति न साजात्यमङ्गः । देवदत्तः पुत्रीयति राज्ञः पुरुषस्येत्यादौ विभक्तिविनिर्मुक्तोत्तरखण्डघटितसंघातस्यापि निरुक्तधर्मावच्छिन्नावयवकत्वाविशेषात्तदीयोत्तरखण्डात्मकधातुप्रातिपदिकादेरप्युत्तरीत्या स्वातन्त्र्येण प्रयोगार्हतया प्रकृतनियमप्रवृत्तेर्न प्रातिपदिकत्वप्रसङ्गः । अत एव देवदत्तो गार्ग्य इत्येतद्धटके विभक्तिविनिर्मुक्तोत्तरखण्डोपहिते प्रातिपदिकत्वाभावस्य प्रत्ययग्रहणपरिभाषाप्रयोजनत्वोपवर्णनपरमङ्गसंज्ञासूत्रस्थं भाष्यमुपपद्यते । अन्यथा तदीयोत्तरखण्डस्य प्रातिपदिकतया स्वातन्त्र्येण प्रयोगानर्हत्वात्सिद्धान्ते नियमाप्रवृत्तौ प्रातिपदिकत्वस्य दुर्वारत्वात्तदसङ्गतिरेव । एवञ्च समुदायादेकविभक्तावेकशेष इति पक्षे राम राम औ इत्यादौ प्रकृतिभागस्याभीष्टप्रातिपदिकत्वनिवर्तकनियमव्यावृत्तये तत्पूर्वभागस्य स्वातन्त्र्येण प्रयोगार्हत्वाभावोपपादनपरवक्ष्यमाणग्रन्थविरोधोऽपि न संजाघटीति । तादृशसंघातस्य समासप्रवृत्तिप्रयोजकतावच्छेदकीभूतसुबन्तत्वादिरूपतत्तद्धर्मावच्छिन्नावयवकत्वाभावात् । जन्मवान् बहुपटव इत्यादौ मनुबादेस्समासप्रवृत्तिप्रयोजकतावच्छेदकीभूतसुबन्तत्वावच्छिन्नप्रकृत्यवयवकसमुदायावयवत्वात्प्रसक्तं स्वातन्त्र्येण प्रयोगार्हत्वं वारयितुमवयवे प्रत्ययत्वानुपहितत्वनिवेशः । यद्यपि कुगतिप्रादय इत्यत्र सुपेत्यस्य गत्यंशे निवृत्तावपि प्रथमान्तस्य सुबित्यस्यानुवृत्तेरव्याघातात्खाट्कृत्येत्यादौ गतिसंज्ञोपहितस्यानुकरणस्य भेदविवक्षामूलकेन सुबन्तत्वेनैव समासस्य न्याय्यत्वात्प्रत्ययत्वानुपहितसुबन्तत्वावच्छिन्नावयवकसमुदायावयवत्वमेव स्वातन्त्र्येण प्रयोगार्हत्वमित्युक्तावपि न क्षतिस्तथापि पिबतभृज्जता खादतमोदतेत्यादिमयूरव्यंसकादिसमासेषु सुबन्ताभावेन निरुक्तस्य स्वातन्त्र्येण प्रयोगार्हत्वस्य साजात्यसंपादकत्वानुपपत्तिरिति समुदाये समासप्रवृत्तिप्रयोजकतावच्छेदकधर्मावच्छिन्नावयवकत्वनिवेशः । तिङन्तस्याप्याख्यातमाख्यातेन क्रियासातत्य इति मयूरव्यंसकान्तर्गतसूत्रेण समासविधानात्समासप्रवृत्तिप्रयोजकतावच्छेदकत्वं स्पष्टमेव । यदि तु निरुक्तरीत्या स्वातन्त्र्येण प्रयोगार्हत्वनिर्वचने प्रागुपदर्शिते देवदत्तो गार्ग्येत्यत्र तद्धितान्तत्वप्रयुक्तप्रातिपदिकत्वाभावस्य प्रत्ययग्रहणपरिभाषाप्रयोजनत्वोपपादनपरभाष्यसामरस्याय तदंशे प्रकृतनियमाप्रवृत्तिप्रतिपादनपरप्रकृतसूत्रस्थशेखरग्रन्थविरोधः । तद्धटकस्यापि गार्ग्येत्यस्य निरुक्तस्य स्वातन्त्र्येण प्रयोगार्हत्वस्यानपायात् ।

न च तस्यामवस्थायां प्रत्ययग्रहणपरिभाषाया अभावेन समासविषये प्रत्ययान्तत्वे-
नाप्राप्तप्रातिपदिकसंज्ञाविधानार्थस्य समासग्रहणस्य नियामकत्वायोगात्कथं नियम-
प्रवृत्तिसंभव इति वाच्यम् । तस्यामप्यवस्थायां देवदत्तमहन् सुन्दरं दधीत्यादि-
वाक्येषु प्रत्ययलक्षणेन प्रत्ययान्तपर्युदासाप्रवृत्त्या कार्यकालपक्षे पूर्वसूत्रप्राप्तसंज्ञाया
निवृत्त्युपायाभावेन चकारबलाल्लक्ष्यानुरोधाद्वा समासग्रहणस्यावृत्त्या नियमोपव-
श्यमभ्युपगन्तव्य इत्याशयात् । यत्तु तादृशभाष्यस्य प्रत्ययसामान्यग्रहणे परि-
भाषाप्रवृत्तिमभ्युपगम्य प्रत्ययविशेषग्रहणे प्रवृत्तौ प्रयोजनप्रतिपादनाभिप्रायेण देव-
दत्तो गार्ग्येत्येतद्विषयकतद्धितान्तत्वप्रयुक्तप्रातिपदिकत्वाभावस्य तत्प्रयोजनत्वोप-
पादकतया विनैवावृत्तिं समासग्रहणस्य नियामकत्वसंभव इति शेषरकाराशयमुद्भाव-
यन्ति । तदसत् । तथा सति देवदत्तो गार्ग्येत्यत्र प्रत्ययान्तपर्युदासाप्रसक्त्या
पूर्वसूत्रेण प्रातिपदिकसंज्ञाया दुर्वारतया तद्धितान्तत्वेन तदापादनपरभाष्यासंगतेः ।
ततश्च नेदं प्रागुपदर्शितं स्वातन्त्र्येण प्रयोगार्हत्वनिर्वचनं युक्तमिति मन्यते, तर्हि
समासप्रवृत्तिप्रयोजकतानवच्छेदकीभूतप्रत्ययत्वोपहिताद्यन्तावयवकसमुदायातिरिक्त-
तत्प्रवृत्तिप्रयोजकतावच्छेदकधर्मावच्छिन्नावयवकसमुदायावयवत्वं स्वातन्त्र्येण प्रयो-
गार्हत्वमिति निष्कर्षः । तद्धितस्य सुप्तिङ्कृतामिव कापि समासप्रवृत्तौ निमित्त-
त्वाभावेन तत्प्रवृत्तिप्रयोजकतानवच्छेदकतया परिभाषाभावदशायां विशिष्टस्यैव
देवदत्तो गार्ग्येत्यस्य तद्धितान्ततया तद्धटकस्य गार्ग्येत्यस्य न स्वातन्त्र्येण प्रयो-
गार्हत्वम् । तदन्तभिन्नसमुदायघटकस्यैव स्वातन्त्र्येण प्रयोगार्हत्वनिष्कर्षात् ।
सिद्धान्ते तु विशिष्टस्य तद्धितान्तत्वाभावात् । तद्धिन्नसमुदायघटकत्वेन गार्ग्येत्य-
स्यापि स्वातन्त्र्येण प्रयोगार्हतया नियमप्रवृत्त्या न प्रातिपदिकत्वप्रसङ्गः । बहुज्वि-
षये जन्मवानित्यादौ च दोषवारणाय पर्युदस्यमानकोटावाद्यन्तपदोपादानम् ।
अतो न कोऽपि दोषः । यदि च प्रकृतोदाहरणविषयकतद्धितान्तत्वप्रयुक्तप्राति-
पदिकत्वापादनपरभाष्यस्य सुन्दरं दधि देवदत्तमहच्चित्यादिवाक्यविषयकनियमा-
भावप्रयोज्यप्रातिपदिकत्वापादनोपलक्षकत्वे तस्यामवस्थायां नियमाभावादेव प्र-
कृतभाष्यसामञ्जस्यादावृत्तिपूर्वकनियमकल्पनायां मानाभावः । चकारस्त्वनर्थक-
निपातानां संज्ञासंपत्त्यर्थ इति स्पष्टमाकरे । न्यायबलादर्थसिद्धौ ग्रन्थान्तरविरोधो

न किञ्चित्कर इति मन्यते, तदा प्रागुक्तमेव युक्तम् ॥ दश दाडिमानीत्यादौ संघाते विशिष्टार्थविषयकबोधजनकत्वाभावादेव प्रातिपदिकत्ववन्नियमस्याप्यप्रवृत्तिरिति सर्वमनवद्यमित्याहुः ॥

नन्वनुकरणेष्विति शब्दविशिष्टेनैवार्थप्रतीत्या केवलस्यानर्थक्यात्कथं स्वातन्त्र्येण प्रयोगार्थवत्त्वमत आह ॥ गवित्ययमाहेति ॥ आनितिपरस्यापीति ॥ व्यतिरेकव्यभिचारात्केवलस्यैवार्थवत्त्वं, न विशिष्टस्येत्याशयः ॥ तत्त्वमस्त्येवेति ॥

१. आहुरिति ॥ परे त्वेवंविधस्वातन्त्र्याङ्गीकारे देवदत्तो गार्ग्येति सङ्घातघटकयोः पूर्वोत्तरखण्डयोर्निरुक्तस्वातन्त्र्येण प्रयोगार्थवत्त्वेन समुदायस्यापि ग्रन्थकारोक्तदिशाऽर्थवत्त्वाच्च नियमेन व्यावृत्तावङ्गसंज्ञासूत्रस्थभाष्यविरोधः । अतस्समासप्रवृत्तिप्रयोजकतावच्छेदकरूपावच्छिन्नत्वमेव स्वातन्त्र्यमिह विवक्षणीयम् । तच्च स्वातन्त्र्यं पूर्वोत्तरभागयोरुभयोरप्यपेक्षितम् । एवञ्च गार्ग्येत्यस्य सुबिनिर्मुक्तस्य समासप्रवृत्तिप्रयोजकतावच्छेदकीभूतसुबन्तत्वाद्यनाक्रान्तत्वेन स्वातन्त्र्याभावाद्द्विशिष्टस्य नियम्यकोटावनन्तभावेण न भाष्यविरोधः । अस्माकं पुनस्समुदायस्यार्थत्वाभावादपि नियम्यकोटावनन्तभावे इति त्वन्यदेतत् । एवञ्च जन्मवानित्यादावुत्तरखण्डस्य निरुक्तस्वातन्त्र्याभावादेव नियम्यकोटावनन्तभावे सिद्धावन्न स्वातन्त्र्यनिर्वचने तदर्थं समुदायावयवे प्रत्ययत्वानुपहितत्वविशेषणं व्यर्थम् । न चैवं गवित्यादेर्निरुक्तस्वातन्त्र्याभावाद्गवित्ययमाहेति विशिष्टस्य नियम्यकोटावनन्तभावेण प्रातिपदिकत्वापत्तिः । तत्र स्वातन्त्र्यप्रतिपादनपरमूलग्रन्थासङ्गतिश्चेति वाच्यम् । गवित्यस्यानितिपरस्य गतित्वेन कुगतिप्रादय इति समासप्रवृत्तिप्रयोजकतावच्छेदकीभूतगतित्वावच्छिन्नत्वेन स्वातन्त्र्यस्याव्याघातात् । एवमुपपदत्वकृदन्तत्वादेरप्युपपदमतिङित्यादिसमासप्रवृत्तिप्रयोजकतावच्छेदकत्वेनोपपदादेर्निरुक्तं स्वातन्त्र्यमस्तीति प्राचार्यस्तम्बेरम इत्यादौ न साजात्यभङ्गः । देवदत्तेन कृतमित्यादौ चरमसुप्राग्वर्तिनो नियम्यकोटावनन्तभावंश्च सिद्धः । एवञ्च समासप्रवृत्तिप्रयोजकतावच्छेदकरूपावच्छिन्नत्वं, देवदत्तो गार्ग्येति समुदायस्यार्थवत्त्वानभ्युपगन्तुमते पूर्वोक्तं समभिव्याहृतस्वनिष्ठप्रत्ययत्वनिरूपकानधीनत्वमपि वा स्वातन्त्र्यं विवक्षणीयम् ॥

वस्तुतस्तु स्वनिष्ठप्रकृतित्वनिरूपकप्रत्ययप्रकृत्यन्यतरसमभिव्याहरानपेक्षया प्रयोगार्थार्थवत्त्वं स्वातन्त्र्येण प्रयोगार्थवत्त्वं विवक्षितम् । तच्च पूर्वोत्तरखण्डयोर्द्वयोरपि विवक्षणीयम् । देवदत्तो गार्ग्येति समुदायस्यार्थवत्त्वाभावादेव न नियमव्यावर्त्यता । अत एव सरूपसूत्रे “ स्वातन्त्र्येण प्रयोगार्थत्वेन साजात्येऽपि न दोषः । एतत्पूर्वभागस्य विभक्त्युत्पत्तिमनपेक्ष्य स्वातन्त्र्येण प्रयोगानर्हत्वात् ” इति ग्रन्थेन राम राम औ इत्यत्र रामरामेत्यस्य नियमव्यावर्त्यत्वाभावकथनं शब्दरत्नकृतः स्वरसत उपपद्यते । पूर्वोक्तरीतिद्वयाश्रयणे तु विभक्त्युत्पत्तिमनपेक्ष्येत्यक्षरस्वारस्यं भज्येत्याहुः ।

अवयवगतमर्थवत्त्वं कथञ्चिदर्थोपस्थापकत्वं सादृश्याख्यसंबन्धेनानुकार्योपस्थापकत्वा-
दभेदविवक्षायामप्यर्थवत्त्वं सुवचम् । यद्वा स्वातन्त्र्येण प्रयोगार्हत्वमेवावयवगत-
मर्थवत्त्वम् । अत एवासूर्यपश्येत्यादौ पूर्वखण्डस्यासमर्थसमासस्य सुतरामानर्थ-
क्येऽपि न साजात्यभङ्ग इति बोध्यम् ॥ कर्मत्वेनाप्यन्वय इति ॥ आर्थिकोय-
मन्वय इति भावः । एतावतैव सामर्थ्येन तत्र कृद्गुत्तिस्समासश्च शास्त्रारम्भ-
बलादिति भावः ॥ बन्धवत्त्वाच्चेति ॥ नियमलभ्यस्यार्थिकस्यापि निषेधस्य निषे-
धाश्च बलीयांस इत्यत्र ग्रहणमिति भावः ॥ विशेषणविशेष्यभावांश इति ॥
एषां पदानां सामान्ये वर्तमानानां यद्विशेषेऽवस्थानं स वाक्यार्थ इत्यर्थवत्सूत्रे
भाष्ये उक्तम् । पूर्ववर्तित्वोत्तरवर्तित्वाभ्यामेव तद्वैशिष्ट्यमिति दुराग्रहेऽपि न
निर्वाह इत्याह ॥ किञ्चेति ॥ तदसंबन्धादिति ॥ तन्मते विशिष्टशक्तेर-
भावादौपगवप्रभृतीनामप्यर्थवत्ताविरहेण बाधितत्वादिति बोध्यम् । परिनिष्ठित-
त्वमिति ॥ अप्रवृत्तनित्यविध्युद्देश्यतावच्छेदकानाक्रान्तत्वमिह परिनिष्ठितत्वम् ।
निहते तिङन्तादावव्याप्तिवारणायामप्रवृत्तत्वम् । वैकल्पिकेडागमाद्युद्देश्यतावच्छेद-
काक्रान्ते सेद्धेत्यादावव्याप्तिवारणाय नित्यत्वं विधिविशेषणमित्यन्यत्र प्रपञ्चितम् ।

बहुव्रीहेरुधस इति ॥ तत्र हि भाष्ये कुण्डोष्नीत्यत्र नद्यन्ताद्बहुव्रीहे-
रित्यर्थेन नद्यत इति कपमापाद्य नद्यन्तप्रकृतिकसुबन्तोत्तरपदकाद्बहुव्रीहेरित्यर्थेन
परिहृतः । प्रातिपदिकत्वतद्ब्याप्यधर्माणामतिदेशभावे नद्यन्तस्य बहुव्रीहित्वाभा-
वात्तदसंगतिरेव । ननु धर्मिग्राहकसाजात्यात्प्रातिपदिकविशेषग्रहणे परिभाषा-

१. यद्वा स्वातन्त्र्येणेत्यादि ॥ इदमयुक्तम् । केचिच्चित्यादिना “ प्रत्यय-
त्वानुपहितसमासप्रवृत्तिप्रयोजकतावच्छेदकधर्मावच्छिन्नावयवकसमुदायावयवत्वं ” खलु
स्वातन्त्र्येण प्रयोगार्हत्वं भवता प्रतिपादितम् । तदेव यद्यवयवगतमर्थवत्त्वं, तदा
पुलकाम्या पचतितरामित्यादौ काम्या तरामित्यादेः प्रत्ययसमुदायस्य निरुक्तार्थवत्त्वात्स-
मुदायस्याप्यर्थवत्त्वेन समासग्रहणकृतनियमेन तादृशानां प्रातिपदिकत्वानापत्तेः । असूर्य-
पश्येत्यादौ पूर्वखण्डस्य सुतरामानर्थक्यप्रतिपादनमपि न सम्यक् । तस्य सर्वथाऽनर्थकत्वे
तस्यापि समासत्वेन समाससाजात्यादर्थवत्त्वसमुदायस्य नियम्यकोटौ प्रवेश इति कथ-
नस्यासाङ्गत्यापत्तेः । समुदायस्यार्थवत्त्वं तत्र नापेक्ष्यत इति चेद्दश दाडिमानीत्यादि-
समुदायस्यापि नियमव्यावर्त्यत्वापत्तावर्थवद्ग्रहणस्य तद्ब्यावृत्तिफलकत्वप्रतिपादनपर-
भाष्यासङ्गतिः । अतोऽसमर्थसमासस्यापि यथाकथञ्चित्कल्पितमर्थवत्त्वं ज्ञापकादङ्गीक्रियत
इत्येव युक्तमिति सुधियो विभावयन्तु ॥

प्रवृत्तिरस्तु । सामान्यग्रहणे तत्प्रवृत्तौ किं प्रमाणमत आह ॥ अत एवेति ॥ एकान्तरतापत्तिरिति ॥ एकपदव्यवधानवत्ताप्रयुक्तकार्यप्रसङ्ग इत्यर्थः । आमः परमेकपदान्तरितं दूरासंबोध्यमानार्थकमामन्त्रितं नानुदात्तमित्याम एकान्तरमामन्त्रितमनन्तिके इत्यस्यार्थः । अनेनैकश्रुतेरपि सामर्थ्यान्निवृत्तिः । अन्यथा तथा बाधादनुदात्ताप्रवृत्त्या किमनेन सूत्रेण । एवञ्च प्लुतपक्षे प्लुतोदात्तत्वं तदभावे षाष्ठमाद्युदात्तत्वं चात्र प्रसज्येतेति भावः । ननु सामर्थ्यात्सहचरितपरिभाषा बाध्यताम् । भाष्यन्तु निर्युक्तिकत्वादानुपादेयमेवेत्युच्छृङ्खलतया विप्रतिपद्यमानं प्रत्याह ॥ प्रत्येकमपीत्यादि ॥ नियमार्थमिति ॥ स्त्रीप्रत्ययान्ताच्चेत् इ्याबन्तादेवेति नियमाकारः । यदि तु डित्पिदन्यतरस्त्रीप्रत्ययान्ताच्चेन्ड्याबन्तादेवेति विशेषतो नियमस्तदा तिप्रत्ययान्ते न दोषः ॥ भाष्योक्तरीत्येति ॥ स्वार्थे परिपूर्णं पदमर्थान्तरेण संबध्यत इति लिङ्गाद्यन्वितस्य सुबन्तार्थस्य बहिर्भूततद्धितप्रतिपाद्यकुत्साद्यर्थसंबन्ध इति हि तत्रत्या रीतिः । इत्यञ्चान्तरङ्गत्वादेव लिङ्गसंबन्धप्रयुक्तयोर्द्व्यार्योः प्रथमं प्रवृत्तिरिति न तदर्थं प्रकृतनियमोपयोग इत्याशयः ॥ अत्यन्तस्वार्थिकत्वेनेति ॥ अन्तं स्वार्थपरिपूर्तेरवसानमतिक्रान्तस्तदनपेक्षोऽत्यन्तस्स चासौ स्वार्थिकश्चेति तथोक्तः । एवञ्च प्रवृत्तिनिमित्तमात्रबोधकत्वमत्यन्तस्वार्थिकत्वं, तद्व्यतिरिक्तप्रकृत्यर्थनिष्ठविशेषबोधकत्वं स्वार्थिकत्वमिति निष्कर्षः । अनुपयुक्तार्थकथनमभ्युच्चयः ॥ न वक्तव्यमिति ॥ अन्तरङ्गतरत्वात्कनस्सिद्धान्ते वचनारम्भः ।

ताच्छब्दमिति ॥ उपचारात्तेन शब्देन व्यवहार इति भावः । समासान्तानामुत्तरपदावयवत्वं विरुद्धमित्यन्यथा व्याचष्टे ॥ अन्वय इत्यादि ॥ यतोयं समासान्तः, अतः प्रक्रियावाक्यस्यावयवीभूयोत्तरपदस्यानन्तरं प्रवर्तत इति तदर्थ इति भावः ॥ इच्वानापत्तिरिति ॥ ननु सुब्लुक्तः पूर्वमेव टापि नायं दोष इत्यत आह ॥ तत्र विभक्त्यन्त इत्यादि ॥ तदन्तेऽसत्त्वादिति ॥ न च कबन्ते एव तदारोपोऽस्त्विति वाच्यम् । समाससंज्ञाप्रवृत्तये प्रक्रियावाक्ये

१. अत एवेतीति ॥ सामान्यग्रहणे प्रवृत्तेरेवेति मूलग्रन्थस्य स्थाने अत एवेति काचित्कं पाठमनुसृत्येदम्.

स्वीक्रियमाणस्य तदारोपस्य तदीयोद्देश्यतापर्याप्त्यधिकरण एव न्याय्यत्वात् ।
अत एवेत्यस्य सुपः परस्तात्प्रवृत्तेरेवेत्यर्थः ॥

तत्पूर्वभागस्येति ॥ इदं तु चिन्त्यम् । अन्यपदार्थबोधकसुबन्तसंघात-
त्वरूपस्य तथाविधसमासीयोद्देश्यतावच्छेदकस्य यदागमन्यायविरोधेन समासान्त-
विनिर्मुक्ते दुर्वचत्वात् । न्यायानित्यत्वेन तदुपपादनमनुपयुक्तमिति वदन्ति ॥

आर्यकेत्यस्य साधनेनेति ॥ ङ्याबन्तात्तद्धितोत्पत्तिर्यथा स्यादिति
भाष्यकारोक्तनियमस्याबन्तांशे फलावश्यंभावादिदमभीष्टमिति भावः । अचः
परस्मिन्नित्यत्वेति ॥ तत्र हि भाष्ये लोकदृष्टान्तेन शास्त्रीयकार्याणामन्तरङ्गबहि-
रङ्गभावमुपक्रम्य प्रातिपदिकं चाप्युपदिष्टं सामान्यभूतेऽर्थे, सामान्ये वर्तमानस्य
व्यक्तिरूपजायते, व्यक्तस्य सतो लिङ्गसंख्याभ्यामन्वितस्य बाह्येनार्थेन योगो भवति ।
यथैव चानुपूर्व्यार्थानां प्रादुर्भावस्तथैव शब्दानामपि तत्कार्यैर्भवेत्तद्व्यमित्युक्तमिति
भावः । उक्तन्यायविषयस्य बाह्यस्य तद्धितार्थस्याभावात् ङ्याब्रह्मणनिवृत्तेरिति
संबन्धः । सूत्रशेषे भाष्ये इति ॥ तत्र हि ङ्याब्रह्मणं प्रत्याख्याय प्रकृतवचनेन
लोहिनिकेत्यस्य सिद्धिसुपपाद्यार्थकेत्यस्य साधनाय न कश्चिद्यत्न आश्रितस्त-
तोऽस्यानभिधानमेव युक्तम् । पुरस्तान्नियमकोटावाप्प्रहणन्तु प्रसङ्गोच्चारितं, अत
एव तदंशे फलानुपन्यासो भाष्यकृत इति भावः ॥ घेस्सुपि गुण इति ॥
घेरित्येव सूत्रमस्तु, मास्तु ङिद्ग्रहणं, सुपीति गुण इति चानुवर्तत इति भावः ॥
बहिरङ्गतयेति ॥ लौकिकोयमन्तरङ्गबहिरङ्गभावः ॥ सहस्रदक्षिणा इति ॥
दत्तगोसहस्रदक्षिणा इत्यर्थः ॥ संबोधनसस्वेनेति ॥ संख्यावाचिन एवेदं संबो-

१. वदन्तीति ॥ अत्रेयं चिन्ता । यदि पूर्वभागस्य समाससंज्ञां यदागमन्यायः
प्रतिबन्धीयात्तदा तस्यालौकिकवाक्यस्य कदाचिदपि समाससंज्ञाया अप्रवृत्त्या समासार्था-
लौकिकवाक्यत्वमेव न स्यात् । अतस्समासान्तत्वोपजीव्यत्वाद्यदा कदा वा समास-
संज्ञाऽवश्यमभ्युपेया । सा च संज्ञा कदेत्याकाङ्क्षायां तद्धितान्तत्वनिमित्तकप्रातिपदि-
कसंज्ञासमकालमेवेत्याशयकोऽयं ग्रन्थः । यदागमन्यायस्तूपजीव्यविरोधादेतादृशविषयेऽ-
नित्यत्वात् प्रवर्तत इत्येव युक्तः पन्थाः । यद्वा क्वचिदागममाले आगमिधर्मवैशिष्ट्या-
ङ्गीकारवदागमसमभिव्याहृते केवले आगमिनि तद्धर्मवैशिष्ट्यमीदृशे विषयेऽभ्युपेयत
इति वा वक्तुमुचितमिति । अत्र युक्तमुत्पद्यन्तु सुधियः ।

धनमित्युचितम् । सहस्रमृषयः प्रत्येकमेकया कपिलया सहस्रदक्षिणासंपन्नाः किं पुनस्त्वमेक इति कैमुत्येन स्वारस्यलाभादित्याहुः ॥ गौण्यपीति ॥ दान-क्रियागणनप्रयुक्ता हि कपिलगवीनिष्ठा सहस्रसंख्या न तु वास्तवीति भावः ।

एकशेषारम्भफलमिति ॥ तदनारम्भे तन्त्ववशादेकेनानेकार्थबोधसिद्धावपि पाक्षिको द्वन्द्वो दुर्वारस्स्यादिति तन्निवृत्तिरेवासाधारणं फलमिति भावः ॥ अनुप्रयोगविरोधादिति ॥ अस्मादेव हेतोर्मातृमातृरेकशेषाप्रवृत्तिरिति वार्तिकारम्भो व्यर्थ इति तदाशयः ॥ अथ मतमिति ॥ प्रातिपदिकैकशेषे प्रतिषेधमारभमाणस्य वार्तिककारस्य विभक्त्यन्तानामेकशेषे मातृभ्यामित्यादावभीष्ट एवैकशेष इत्यर्थः । ईदृशविरुद्धमिति ॥ एकस्यैव प्रयोगस्य पक्षभेदेन साधुत्वासाधुत्वप्रयुक्तं विरोधमित्यर्थः ॥ उपलक्षणमिति ॥ तेन पथिकवाचकभर्तृभ्रातृभार्यावाचकयोर्यातृशब्दयोरेकशेषप्रतिषेधस्सिद्धयति । ननु एकविभक्तौ परतस्सरूपाणामेकशेष इत्यर्थे विभक्तिपरत्वस्यानुपयुक्तत्वेन सामर्थ्यात्सर्वस्यामपि विभक्तौ येषां सारूप्यं तेषामेवैकशेष इत्यर्थस्य सुलभतया मातृभ्यामित्यादावेकशेषाप्रसक्तेः कथमुक्तिसंभवः प्रतिषेधस्येत्यत आह ॥ अयं चेति ॥ प्रातिपदिकानामेकशेष इति पक्षो हि प्रकान्तस्स च विभक्त्युत्पत्तेः प्रागपि समर्थयितुं शक्य इत्येकविभक्तावित्यस्यानादरो वार्तिकैकदेशिन इति भावः ।

केचित्तु प्रातिपदिकानामेकशेष इति पक्षस्योपष्टम्भकमेवैकविभक्ताविति, कथमन्यथा द्वन्द्वे प्रसक्ते विधीयमानस्य सुबन्तेषु प्रवृत्तियोग्यस्य प्रातिपदिकेषु प्रवृत्तिः स्यात्तस्माच्चत्र विभक्तौ सारूप्यं तत्रैकशेष इति प्रत्यासत्तिमभ्युपेत्य वार्तिकारम्भ इत्यौहुः ॥

१. उचितमिति ॥ मूलोक्तप्रधानार्थकत्वेऽप्यृषिसहस्रेऽन्यतमस्य प्राधान्यस्य दुर्निरूपतया तादृशस्यापि सहस्रदक्षिणत्वसम्पत्तौ प्रधानभूतस्य तव सहस्रदक्षिणत्वसम्पत्तिः कैमुतिकन्यायसिद्धा । यद्यन्यतमस्य तत्र प्रधानत्वं प्रमितं तदा तस्यैव सम्बोधनेन प्रधानस्य तव सा कैमुतिकन्यायसिद्धेति स्वारस्यलाभेन मूलोक्तव्याख्यापरित्यागेनान्यथा व्याख्यानकरणमनुचितम् । मूलोक्तव्याख्याने सम्बोधनविभक्तिरपि स्वरसत् उपपद्यत इत्यपरमनुकूलम् । संख्यार्थकत्वे त्यदादीनामुत्सर्गतः सम्बोधनविभक्त्यभावेन क्वाचित्कतप्रयोगाश्रयणे स्वारस्यभङ्गः स्पष्ट एवेति बोध्यम् ।

२. आहुरिति ॥ इदमयुक्तम् । एकविभक्ताविति पदस्यालोपष्टम्भकत्वा-

प्रतिषेधवार्तिकस्योपलक्षणत्वे प्रमाणमाह ॥ अत एवेति ॥ अन्यथा प्रत्याख्यानस्यारम्भसमफलकता न सिद्धयेत् । न च सहविवक्षायामुपदर्शितार्थ-योर्थातृशब्दयोरनभिधानमिति वाच्यम् । जननीपरिच्छेतृवाचकयोर्मातृशब्दयोरपि तुल्यतया वार्तिकारम्भवैफल्यात् । अतस्तस्योपलक्षणत्वमेव युक्तमिति भावः ॥ तदभावस्येति ॥ अस्य प्रतिषेधारम्भे इत्यादिः । इत्थञ्च प्रत्याख्यानेऽपि फलैक्याय तदभाव एवोचित इति भावः ॥ अनवकाश इति ॥ एकशेषस्य सहविवक्षाविषयत्वे तद्विषयसरूपासरूपसाधारणद्वन्द्वापेक्षया सरूपमात्रविषयकस्य तस्यानवकाशत्वं युज्यते, न त्वन्यथेत्याशयः ॥ एकरूपेणेत्यादि ॥ तथाविधान्व-यबोधप्रयोजकसाहित्यविषयिणी वक्तुरिच्छा सहविवक्षा । साहित्यं च पृथगर्थेषु व्यासज्यवृत्तिस्समुदायादविलक्षणो धर्मः । तस्यैकशेषेतेतरयोगद्वन्द्वयोः प्रकारतया भानमावश्यकम् । अत एव रामौ रामकृष्णावित्यादौ विभक्तिवाच्यद्वित्वादेः प्रकृत्यर्थान्वयः । अन्यथा प्रकृत्यर्थावच्छेदकव्याप्यत्वविशिष्टपर्याप्तिसंबन्धेनान्वय-नियमात्तथाभूतसंख्यायाः प्रकृते तदनापत्तिः । नियमानभ्युपगमे च प्रत्येकं द्वित्वा-दितात्पर्येणापि धवस्वदिरावित्याद्यापत्तिः । रामलक्ष्मणौ गच्छत इत्यादौ सुब्वि-भक्तिवाच्यसंख्याया अविबक्षितत्वेऽपि तिङ्वाच्यायास्तस्या अन्वयितावच्छेदकलाभाय च तद्भानं, पुष्पवत्पदेऽप्येवम् । कोशबलात्साहित्यविशिष्टयोरेव सूर्याचन्द्रमसोस्त-त्पदीयशक्तिनिर्णयात् । वृषाकपिशब्दे तु न तथा । ततो हरविष्ण्वन्यतरमा-त्रविषयकबोधस्याप्यानुभविकत्वात् । एवञ्च रामौ पश्येत्यादौ साहित्यावच्छिन्नद्वि-त्वविशिष्टभार्गवदाशरथिकर्मकं दर्शनमित्यादिक्रमेण बोध इति प्राञ्चः ।

नव्यास्तु चार्थे द्वन्द्व इत्यनेन समूहात्मकचार्थप्राधान्य एव द्वन्द्वसमासस्य साधुत्वं बोध्यते । अनेकमन्यपदार्थ इत्यनेन अन्यपदार्थप्राधान्ये यथा बहुव्रीहि-स्तद्वत् । अत एव गोस्त्रियोरिति सूत्रे भाष्ये कुक्कुटमयूर्यावित्यादौ द्वन्द्वे ह्रस्वप्रति-

भावात् । तत्त्वे चैकविभक्तौ परतः सरूपाणामेकशेष इति पक्षादस्य पक्षस्याविशेषेण भाष्ये पृथगपक्षत्वकथनासङ्गतेः । अत्र पक्षे सहविवक्षाविषयत्वस्य परममूलेऽन्यथैवोपपाद-नेन द्वन्द्वे इत्यनुवृत्तेरनपेक्षणात् । तदनुवृत्तावपि वा द्वन्द्वे प्रसङ्गक्ष्यमाण इति व्या-ख्यानेनापि सहविवक्षाविषयत्वं सगपादयितुं शक्यम् । एवञ्चास्य पक्षस्यैकविभक्ताविति पदाभाव एवोपपत्तिरिति युक्तमिति बोध्यम् ।

षेध आरब्धः । कैयटेन च समासार्थसमुदायं प्रत्ययवयवार्थस्याप्राधान्यादनेकमित्य-
स्यानुवृत्तेश्चोपसर्जनतया ह्रस्वप्राप्तिरित्युक्तम् । तत्र तिरोहितावयवभेदस्समुदायस्स-
माहारद्वन्द्वार्थः । उद्भूतावयवभेदोऽवयवानतिरिक्त इतरेतरयोगद्वन्द्वैकशेषयोः ॥
अत्र समुदायत्वञ्च सकलावयवात्मकसमुदायपर्याप्तं प्रकृत्यर्थतावच्छेदकमिति न
विभक्तिवाच्यद्वित्वाद्यन्वयविरोधः । समासान्तविधायके समाहारशब्देन तिरो-
हितावयवभेदस्यावयवातिरिक्तस्य समुदायस्य ग्रहणम्, अथवा तत्रैव समाहारशब्द-
स्य शक्तिः । इतरेतरयोगशब्दस्य तूद्भूतावयवभेदे तस्मिन् । अतो नेतरेतरयोग-
द्वन्द्वान्दृष्टप्रसङ्गः । एवञ्च रामौ रामकृष्णावित्यादौ समुदायविशेष्यक एव बोधः ।
किञ्चैकशेषे लुप्तपदार्थानामवशिष्टपदीयशक्यतावच्छेदकानाक्रान्तानामपि तदारो-
पेण तत्पदवृत्तैव बोध इत्येकशेषसूत्रप्रत्याख्यानभाष्यस्वरस इत्याहुः ॥

तदेतत्सकलमभिप्रेत्याह ॥ पुष्पवत्पदे इवेति ॥ इदमव्युत्पन्नमदन्तं
तकारान्तं वेति कोशव्याख्यातारः ॥ उद्भूतःवयवभेदविवक्षयेति ॥ तिरो-
हितावयवभेदसमूहगतद्वित्वबहुत्वान्यतरबोधयिषा हि सर्वशब्दस्यैकशेषविषयत्वे
हेतुरित्याशयः ॥ द्वन्द्वोच्छेद इति ॥ ननु मास्तु द्वन्द्वविधौ सुबित्यस्य संबन्धः ।
ततश्च द्वन्द्वैकशेषयोः बाध्यबाधकभावोऽपि युक्तमुपपद्यते तत्राह ॥ नलोपाद्यना-
पत्तिरिति ॥ पूर्वपदे इति शेषः ॥ अनुमानादिति ॥ तद्धीजमविशेषेण वा-
तिकप्रवृत्तिरिति बोध्यम् ॥ समुदायादिति ॥ क्षीरनीरवाचकयोः पयश्शब्द-
योस्संघातादुभयगतविरुद्धकर्तृत्वकर्मत्वरूपशक्तिद्वयाभिलापकैकविभक्तेरसंभव इत्या-
शयः । नन्वेकग्रहणस्य भाष्याननुगृहीतत्वात्प्रत्येकं प्रवृत्तया विभक्त्या तत्परत्व-
माश्रित्यैकशेषो दुर्वार इति चेन्न । समुदायादेकवित्काविति पक्षे निरुक्तरीत्या
तदापादनायोगात् । किञ्च तत्राप्युपयोगो विभक्तिपरत्वस्यास्त्येवेत्याह ॥ लुक्का
लुप्तत्वाच्चेति ॥ एककारकावेश इत्यस्य तच्छक्त्यावेश इत्यर्थः ॥
अत्रापि लुकीति ॥ ननु पयश्शब्दसमुदायादुभयविधकर्मगतद्वित्वाभिधानाय
द्विवचनस्य न्याय्यतया कथं तस्य लुक्प्रवृत्तिः, एकवचनस्यैव नपुंसकलुग्विषयत्वा-
दिति चेत्सत्यम् । प्रकृत्यर्थतावच्छेदकीभूतक्षीरत्वनीरत्वान्यतरव्याप्यताविरोधेन
द्वित्वस्यानन्वयादेकत्वाभिधायकवचनमेव प्रवर्तत इत्याशयमुद्भावयन्ति ॥ समुदा-
यादेकविभक्तेरिति ॥ देवदेव इति समासप्रकृतिकविभक्तेरित्यर्थः । असहवि-

वक्षाविषयस्य तन्त्रस्यापि नात्र प्रसक्तिः । गिलगिले चेत्यादिनिर्देशस्वारस्येन तथाभूतस्य तन्त्रस्योच्चार्यमाणविभक्त्यन्तसारूप्यनिबन्धनत्वौचित्यात् । विभक्त्यन्तस्य देव इत्यस्य हि न देवेति देवानामिति वा सरूपमिति भावः ॥ दीर्घश्रवणं स्यादिति ॥ अयमिन्नन्तत्वप्रयुक्तस्सौ चेति दीर्घः । अकृतपरिभाषावदन्तरङ्गानपीति न्यायोऽपि समर्थाधिकारेण बाध्यत इत्यभिमानः । यदि तु शब्दस्वरूपपरादधिनशब्दान्पुंसकान्मत्वर्थीय इत्युच्यते, तदा नास्ति दीर्घस्य प्रसक्तिरिति बोध्यम् ॥ शास्त्रैः यद्विधित्वाभावः इति ॥ स्वरे निषेधारम्भाच्चाशास्त्रीयकार्यस्य प्रवृत्तिनिवृत्त्यन्यतरप्रयोजकस्याशास्त्रीयस्यापि धर्मस्यातिदेशोऽभ्युपगम्यते । यदा यातिरित्यत्र पूर्वखण्डीयाकारलोपनिवर्तकं तदुत्तरखण्डीयाकारलोपे स्थानिवद्भावकृतं व्यवधायकत्वं, न त्वशास्त्रीये कार्ये तत्प्रवृत्तिरित्याशयः ॥ अनग पि रीत्येति ॥ अपिरवधारणे, अशास्त्रीयकार्यत्वेनैवेत्यर्थः । उभयत आश्रयणे नान्तादिवदिति त्वयुक्तम् । पूर्वान्तवत्त्वपरादिवत्त्वयोर्योगपधेन स्त्रीकारेऽपि पौर्वापर्यलक्षणस्य व्यपवर्गस्याशास्त्रीयतया शास्त्रेणातिदेष्टुमशक्यत्वान्निषेधानुपपत्तेः । अत एव ह्युपसर्गस्यायतादिति सूत्रे भाष्ये प्लायत इत्यादावयतिपरस्योपसर्गस्य यो रेफस्तस्य लत्वमित्यर्थे सवर्गदीर्घोत्तरमुभयत आश्रयणेऽपि व्यपवर्गदौर्लभ्येन लत्वाप्राप्तिमुद्भाव्याचः परस्मिन्निति स्थानिवद्भाववाच्यपवर्ग इत्युक्तम् । किञ्चैकादेशस्थानिभूतपूर्वपरघटितसंघातयोर्व्यपवर्गो यत्र नाश्रीयते, इष्यत एव तत्रोभयत आश्रयणम् । यथा हे ज्ञानेत्यादौ ह्रस्वात्ताङ्गात्परस्य संबुद्धवयवहलो लोपे पूर्वान्तत्वेनाङ्गत्वस्य परादित्वेन संबुद्धित्वस्य च लाभार्थम् । अपि च द्वयोरेकः प्रेष्यो भवतीत्यादिलोकदृष्टान्तमूलकेनानेन न्यायेन शास्त्रबाधोऽप्यनुचित एवेत्यन्यत्र विस्तरः ॥ भाष्यप्राभाष्यादिति ॥ तत्र हि छिन्नपुच्छश्चदृष्टान्तसिद्धस्यास्य न्यायस्य प्राग्दीव्यत इति विकृतनिर्देशः प्रकृतशास्त्रेऽप्याश्रयणे प्रमाणमित्युक्तम् । तेन दीव्यतीति सूत्रस्थस्यार्थनिर्देशस्यैकदेशभूतो दीव्यच्छब्द ऐच्छिकेन लोपेनानुकृतो, न तु स्थानषष्ठीप्रयुक्तेन । तथाविधस्यानुकरणन्त्वर्थस्यावधित्वे साजात्यादर्थानामेवावधिमत्त्वलाभादर्थनिर्देशघटितेषु तस्यापत्यमित्यादिष्वेवाण्प्रत्ययाधिकारो यथा स्यान्नान्यत्र । अन्यथा ह्यत इजित्यादावपि तत्प्रवृत्त्या विकल्पप्रसङ्ग इति स्पष्टं भाष्ये । इत्थञ्चाशास्त्रीयस्यापि विकारस्य न्यायविषयत्वं सिद्धमिति भावः ॥ अशास्त्रीयस्येति ॥ अतिदेशस्य लौकिकतया शास्त्रीयस्यैवेति प्रत्यासत्तेर्दुर्वचत्वा-

दित्याशयः ॥ पदत्वसिद्धिरिति ॥ अत्र कार्यकालपक्षे इति शेषः । यथोद्देशे सन्धिकार्यात्पूर्वं प्रवृत्तया संज्ञया निर्वाहात् । न चाकडारीयसंज्ञासु यथोद्देश एवेति सिद्धान्तव्याहृतिरिति वाच्यम् । यत्र भपदसंज्ञादीनां यौगपद्येन प्रवृत्तौ विरोधस्तत्रैव तादृशसिद्धान्तः । प्रकृते तु न तथाः भसंज्ञाया अप्राप्त्या विरोधाभाव इत्याशयात् । (ननु सादृश्यमूलकात्प्रत्यभिज्ञानाद्विक्रान्तेष्वविकृतधर्माध्यास इति प्रकृतन्यायस्य प्रतिपाद्यांशः । मान्ते च तथाविधप्रत्यभिज्ञाहेतोः प्रत्ययपूर्वत्वस्य दुर्लभतया कथं प्रकृतित्वम् । अनेनैव न्यायेन परत्र प्रत्ययत्वमपीत्ययुक्तमेव, विशिष्टविकारे तदयोगात् । न च परादिवद्भावेन तत्त्वमिति वाच्यम् । अशास्त्रीयप्रकृतन्यायगम्यप्रकृतित्वोपपादकतया तदप्रवृत्तेरत आह ॥ विकारविशिष्टे इति ॥ विशिष्टे प्रत्ययान्तत्वप्रत्यभिज्ञाने तदीयपूर्वोत्तरखण्डयोः प्रकृतित्वप्रत्ययत्वप्रत्यभिज्ञा सुलभेति भावः) ॥ श्रायसाविति ॥ श्रेयस इमौ श्रायसौ देविकादिसूत्रेणाकारः । यथा तत्र सान्तस्याङ्गत्वमवशिष्टस्य सर्वनामस्थानत्वं तद्वदिहापीत्याशयः ॥ तत्साधने त्विति ॥ विभक्तयुत्पत्तिप्राक्कालिकमेव वैरूप्यमाश्रीयत इत्यत्र न मानमिति बोध्यम् ॥ युगादधिकरणानामित्यदि ॥ अयं पक्षश्चार्थे द्वन्द्व इति सूत्रे भाष्ये । तत्र हि चार्थे प्रतीयमाने द्वन्द्व इत्यर्थे गामश्चं पुरुषं पशुं, इन्द्रस्त्वष्टा वरुणो वायुरादित्यः । एवमादावपि चार्थसंप्रत्ययादनिष्टप्रसङ्ग इत्यापाद्य सिद्धं तु युगपदधिकरणे द्वन्द्ववचनादित्युक्तम् । अवयवसुबन्तैः प्रत्येकं स्वसमभिव्याहृतसकलावयवप्रतिपाद्यसमुदायात्मके द्वये प्रतिपादनीये द्वन्द्वो वक्तव्य इति तदर्थः । गामश्चमित्यादौ च स्वार्थमात्रवर्तिनो गवादयश्शब्दाः । न तु स्वार्थविशिष्टसमुदायवर्तिनो, यत एकवचनमेव श्रूयते, ततो न द्वन्द्वः ॥ तत्कल्पनादिति ॥ अलौकिक एव तत्कल्पनं न तु लौकिके । अन्यथा द्वन्द्वैकशेषयोलौकिकविग्रहवाक्येष्वेकवचनान्तप्रयोगस्याभीष्टस्य प्रवेशानापत्तेः ॥ प्राक्कालिकस्यैवेति ॥ पुंवद्भावशास्त्रे सामानाधिकरण्यमप्येवंभूतमेव । तेन पट्टीमृद्यादित्यादौ पूर्वपदस्य पुंवत्त्वाभावोऽपि सिद्धः ॥ मानाभाव इति ॥ अकृतव्यूहपरिभाषा त्वनित्या नास्त्येव वेति तत्त्वम् ॥ दृश्यत इति ॥ शक्ति-

१. विकारविशिष्टे इतीति ॥ तस्य पदत्वसिद्धिरित्यनन्तरं “ विकारविशिष्टे प्रत्ययान्तत्वस्यैव प्रत्यभिज्ञानेन तत्पूर्वभागे प्रकृतित्वप्रत्यभिज्ञ सम्भवान् ” इति क्वाचित्कं शब्दरत्नपाठमनुसृत्याय ग्रन्थः । इदानीन्तनपुस्तकेष्वयं पाठो न दृश्यते ॥

ग्राहकशिरोमणेर्व्यवहारस्यादर्शनात्कथं पृक्षन्यग्रोधावित्यादौ प्रत्येकमनेकवाचकत्वम् । अतो दुर्ज्ञेयत्वाद्दुःखकरी युगपदधिकरणवचनता । दुःखाशब्दश्च सुखदुःखतत्क्रियायामिति ष्यन्तात्पचाद्यचि द्रष्टव्यः । दुरुपपादेत्यत्र दुष्ट उपपादो यस्या इति बहुव्रीहिः । निष्प्रमाणोपपादनेति तदर्थः ॥ समास-स्येति ॥ इतरेतरयोगद्वन्द्वसमासोत्तरमारोपितावयवसंख्याकसमूहात्मकसमासार्थ-समवेतद्वित्वाद्यभिधायकमेव द्विवचनादिकमुत्पद्यत इति न तदर्थं युगपदधिकरण-ताया उपयोग इत्याशयः ॥ एतदुपपादिकेति ॥ न च द्यावाचिदस्यै पृथिवी-त्यादावसमासे द्विवचनप्रवृत्तिरेतदुपपादिकेति वाच्यम् । असमासे लोके धवौ खदिरावित्यादितथाविधप्रयोगवारणाय वृत्तिविषयतायास्तस्या आवश्यकत्वेन छान्द-सत्वादेव तत्र निर्वाह इति प्रकृतानुपयोगात् । भाष्येऽपि चेन कृतोऽर्थश्चार्थ इति व्युत्पत्तिमवलम्ब्य यत्र चशब्देन साहित्यं प्रतीयते तत्रैव द्वन्द्वो नान्यत्र गामश्चमित्यादौ, अहरहर्नयमान इतीन्द्रस्त्वष्टेत्यादौ लोकपाला इति चपदमहिम्ना तत्प्रतीयते, न तु चशब्देनेति नात्र द्वन्द्वप्रसक्तिरित्युपेक्षितोऽयं पक्षः ॥ वैयर्थ्या-पत्तेरिति ॥ नन्वेकशेषानारम्भे द्वन्द्वप्रवृत्त्यापत्तिरत एकशेषविषये युगपदधिकरण-वचनतायां न तद्वैयर्थ्यमत आह ॥ भैक्षसिद्धिरिति ॥ ननु तावेव सुप्तिडौ यौ ततः परौ, सैव च प्रकृतिराद्या, आदिग्रहणं च कृतम् । समुदायपदत्वमेतेनेति सर्वस्य द्वे इति सूत्रभाष्योक्तरीत्या भिक्षाशब्दप्रकृतिकामन्तत्रयस्य षष्ठ्यन्तताया-स्सुवचतया विशिष्टात्सामूहिके तद्धिते कुतो भैक्षसिद्धिरित्येवं विप्रतिपद्यमानं प्रत्याह ॥ भिक्षा आमित्यादि ॥ प्रातिपदिकत्वपर्याप्त्यधिकरणेति ॥ तत्प्रकृतिकसुबन्ताभावादिति तदर्थः ।

अयं भावः । तद्धितविधौ प्रातिपदिकाधिकारात्प्रातिपदिकादेव परत्वेन विधीयन्ते तद्धिताः । ते च घकालतनेष्विति ज्ञापकात्सुबन्धवधाने प्रवर्तन्ते ।

१. भैक्षसिद्धिरित्यादीति ॥ न दोष इति शब्दरत्नग्रन्थानन्तरं “ अन्ना-पि पक्षे भैक्षसिद्धिरेव । भिक्षा + आमिल्यतः समुदायादण् । यद्यपि प्रातिपदिकत्व-पर्याप्त्यधिकरणसुबन्ताभावान्न प्राप्नोति, तथापि तदवयवादेकस्मात्तस्य दुर्वारत्वेन तत्र कृते परत्वादादिवृद्धौ वैरूप्यादेकशेषाप्रवृत्तेर्विरूपाणामपीत्यनेन तत्सिद्धावपि विनिगमना-विरहात्प्रत्येकमणप्रत्यये कदाचित्पूर्वयोर्निवृत्तावण्त्नयश्रवणापत्तिरिति दिक् ” इत्येवमधिकः पाठः क्वचिद्दृश्यते । तन्मूलकोऽयं ग्रन्थः । इदानीन्तनपुस्तकेष्वयं न दृश्यते ॥

प्रातिपदिकपदं प्रातिपदिकत्वपर्याप्त्यधिकरणपरम् । ततश्च भिक्षादिरूपसमर्थ-
प्रातिपदिकत्वपर्याप्त्यधिकरणात्समूहे षष्ठीमात्रव्यवहितोऽणप्रत्यय इत्यर्थे भिक्षाशब्द-
प्रकृतिकषष्ठ्यन्तघटकस्य चरमषष्ठीप्राग्वर्तिनो भिक्षाशब्दान्तस्य तथात्वाभावाद्भिशि-
ष्टात्सामूहिकप्रत्ययाभावः । अत एव देवस्य देवस्य भक्त इति वीप्साद्विरुक्ति-
विषये वाक्यमेव, न कदाचिच्चैषिकः । पौनःपुन्यमित्यादौ च गणपाठादेव
प्रत्यय इति ॥

प्रत्येकमित्यादेः प्रत्येकमुत्पत्तावणप्रत्यये सतीत्यर्थः ॥ पूर्वयोर्निवृत्ताविति ॥
परनिवृत्तावतो गुण इति त्रयाणां पररूपे नास्ति विशेषः । पूर्वनिवृत्तौ तु पररूपे-
ऽपि भैक्षशब्दात्पूर्वमकारश्रवणप्रसक्त्या दोष इत्याशयः । यदि चावशिष्टयो-
रणोर्व्यभिदेशिवद्भावेन तद्धितान्तत्वाद्भिक्षासमूहवाचकत्वेनार्थवत्त्वाच्च प्रातिपदिकत्वेन
सुबुत्पत्तावतो गुण इत्यस्याप्रवृत्तिरित्युच्यते, तदा पूर्वत्रावशेषे परत्र वा तुल्य एव
दोषः । पूर्वपरोभयनिमित्तकात्पररूपाल्सुबुत्पत्तेरन्तरङ्गत्वमक्षतम् । वस्तुतस्तत्र
विरूपाणामपीत्येकशेषे कदाचिदमित्यस्यैव भैक्षार्थे प्रयोगापत्तिर्दोष इति बोध्यम् ॥

केचित्तु यस्मिन्नर्थे सकृदेकस्मात्प्रत्ययः प्रवृत्तस्तत्रैवार्थे तस्मात्पुनस्तदुत्पत्ता-
वृत्तार्थानामिति न्यायविरोधः । अतो विनिगमनाविरहेण पर्यायतः प्रकृते
तदुत्पत्तिः प्रसज्येतेति युक्तमापादयितुम् । किञ्चैकशेषविषये सर्वेषामपि प्रत्येकं
सर्वार्थवाचकत्वम् । तदीयप्रक्रियावाक्ये परस्परसमभिव्याहारोत्तरमेव, न तु ततः
प्राक् । कल्पकाभावादेकवचनविलयापत्तेश्च । ततश्चान्तरङ्गत्वेन प्रथमप्रवृत्तैक-
वचनविशिष्टसमूहस्यैव तद्विषयतया समूहिपर्याप्तसंख्याभिधायकविभक्तिव्यवधानेन
विधीयमानस्य तद्धितस्य तदा प्राप्तिविरहादेकशेषोत्तरमेकवचनात्पूर्वं बहुवचने तद्धि-
तोत्पत्त्या भैक्षसिद्धावपि तदुत्तरं भिक्षाशब्दप्रकृतिकस्य प्रथमप्रवृत्तस्यैकवचनस्य
श्रवणापत्तिरित्येव दोष इत्याहुः ॥

१. आहुरिति ॥ परे तु पदस्य विभक्त्यान्वाख्यानेऽणप्रत्ययप्रकृतेर्विभक्तव्यत्वा-
या तस्या अनेकभिक्षार्थत्वात् नुरोधेनैकशेषनिष्पन्नत्वाभ्युपगमात्तदीयप्रक्रियावाक्यस्थस्य
परस्परसमभिव्याहारानपायात्तदानीं प्रत्येकं सर्वार्थवाचकत्वेन बहुवचनस्यैव प्रत्येकमुत्प-
त्त्या तत्र भिक्षाशब्दप्रकृतिकप्रथमप्रवृत्तैकवचनस्यैवाभावेन कथं तच्छ्रवणापादनं युज्यते ।
अतो मूलोक्त एव दोषः सुस्थ इति विभावयन्त्वित्याहुः ॥

इत्थं विभक्त्यन्तानामेकशेषः प्रातिपदिकानां वा विभक्तौ परत इति पक्ष-
द्वयस्यापि निराकृतत्वाद्विभक्त्युत्पत्तेः पूर्वमनैमित्तिकः प्रातिपदिकानामेकशेष इति
पक्षःस्थितः ॥ ब्रह्मणशब्देनेवेति ॥ इवशब्दघटित एव पाठो नत्वेवकार-
घटितः । विरोधःद्वधारणस्येति भावः । दृष्टान्तस्य व्यक्तिपक्षे तन्त्रैकशरणां
स्फुटयति ॥ न हीत्यादि ॥ तावद्ब्राह्मणेत्यत्र तावच्छब्दस्साकल्ये ॥ आर्ष-
मिति ॥ अयमुपायस्तन्त्रपक्षे । तत्पक्षे ह्युपस्थितानेकव्यक्तिसमवेतसंख्यानु-
रोधिनी विभक्तिः । जातिपक्षे तु जात्याख्यायामित्येकवचनमपि साध्वेवेति
द्रष्टव्यम् । ननु सकृदुच्चरितशब्दस्सकृदेवार्थं गमयतीति सकलतन्त्रसम्मतो न्यायः ।
तदुक्तं भाष्ये । प्रत्यर्थं शब्दाभिनिवेश इति । एकैकमर्थं बोधयितुमेकैकस्य
शब्दस्य प्रयोग इति तदर्थः । ततश्च कथमेकशेषारम्भमन्तरेणैकेन शब्देनानेकेषा-
मर्थानां प्रत्ययः स्यादत आह ॥ अयं भाव इति ॥ एवञ्च सकृदुच्चारिताना-
मप्यनेकार्थप्रत्यायनशक्तिः स्वाभाविकी, न तु शास्त्रैकसाध्येति तन्त्रव्यवहारोप-
पत्तावनर्थक एवैकशेषारम्भः । सकृदुच्चरितन्यायस्य त्वेकवारमुच्चरितशब्द एक-
मनेकं वा स्वार्थमेकवारमेव बोधयतीत्यर्थः । एकमर्थं बोधयतीत्यर्थे तु सकृच्छब्द-
स्यैकस्य सकृच्चेति क्रियाभ्यावृत्तिगणने व्युत्पादितस्य साधुत्वानापत्तिः । अन्त-
रेणाप्येकशेषं पुष्पवन्तावित्यादौ युगपदनेकार्थोपस्थितिः प्रसिद्धैवेति सर्वमुपपद्यत
इति द्रष्टव्यम् ॥

अर्थतन्त्रमिति ॥ अत्र प्राञ्चः । अनेकेषां शब्दानामेकत्वानुसन्धानं
तन्त्रम् । तस्य सकृदुच्चारणप्रयुक्तत्वात्सकृदुच्चारणमेव तन्त्रमित्यौपचारिको व्यव-
हारः । अन्यथा तन्त्रेणोच्चरितमित्यादावन्वयानुपपत्तेः । तच्च द्विधा, शब्द-
तन्त्रमर्थतन्त्रं चेति । अर्थभेदाच्च शब्दभेद इति मते रूपसादृश्यादपह्नुतभेदानाम-
नेकेषां शब्दानां सकृदेव कण्ठताल्वोष्ठपुटव्यापारेण प्रकाशनाच्छब्दतन्त्रम् । अर्थ-
भेदेऽपि शब्दैक्यमिति मते तु सकृदुच्चारणेनाभिव्यक्तैकैकैव शब्देनैकनालावल-
म्बितानेकफलवदनेकेषामर्थानामेकदा संप्रत्ययादर्थतन्त्रम् । स चायं तन्त्रव्यव-
हारस्सहविवक्षाविषयोऽसहविवक्षाविषयश्च । ब्राह्मणान्भोजय धटान्पश्येत्यादावाद्यः ।
तत्र ब्राह्मणादिपदप्रतिपाद्यानामनेकव्यक्तीनामेकधर्माविच्छेदेन समभिव्याहृतभोजना-
दिरूपैकक्रियान्वयात् । इदञ्च तन्त्रं प्रातिपदिकानामेव । अत एव तन्त्रानु-

सन्धीयमानानेकार्थव्यत्तद्यनुगतसंख्यानुरोधिनी विभक्तिः । अक्षा भज्यन्तां भुज्यन्तां
 दीव्यन्तामित्यादौ द्वितीयः । तत्र रथाङ्गविभीतकदेवनसाधनानामक्षपदप्रतिपाद्यानां
 भिन्नधर्मावच्छेदेन नानाक्रियान्वयात् । इदं च तन्त्रं विभक्त्यन्तानामेव । अत्र
 सर्वत्र बोद्धुरावृत्त्यैव बोधः । आवृत्तिश्च तत्तदर्थानुरोधेन पृथगनुसन्धानम् ।
 तथैव हि बोद्धुस्तदर्थानुभव इति वदन्ति ॥ तदसत् । उक्तरीत्या शब्दार्थ-
 तन्त्रयोर्व्यवस्थापने घटान्पश्येत्यादौ शब्दतन्त्रस्याक्षा भज्यन्तामित्यादावर्थतन्त्रस्य
 चानिष्टस्य प्रसङ्गात् । न हि घटान्पश्येत्यादावनेकव्यक्तिबोधने पृथक् शब्दानु-
 सन्धानं जात्वपि कस्य चिदनुभवसिद्धम् । न वा अक्षा भज्यन्तामित्यादौ विजा-
 तीयानेकव्यक्तिबोधने तदभावः । येन तलेष्टापत्तिः स्यात् । तस्मादिह शब्दानां
 पर्यायपरिवृत्तिसहत्वेऽर्थतन्त्रमन्यत्नान्यदिति व्यवस्थापयितुं युक्तम् । पर्यायपरिवृत्ति-
 सहत्वञ्च स्वप्रतिपाद्ययावदर्थभिधायकपर्यायशब्दवत्त्वम् । घटान्पश्येत्यादावर्थ-
 तन्त्रम् । तत्र घटादिपदवाच्ययावदर्थभिधायककलशादिरूपपर्यायप्रसिद्धेः ।
 अक्षा भज्यन्तामित्यादौ च रथाङ्गविभीतकदेवनसाधनादिरूपानेकविजातीयपदार्थ-
 वाचकस्य पर्यायान्तरस्याप्रसिद्ध्या शब्दतन्त्रमेव । एवमक्षान्पश्येत्यादावपि ।
 किञ्च बोद्धुरावृत्तिरपि न सर्वत्र, किन्त्वसहविवक्षाविषये विभक्त्यन्त एव । तत्र
 नानाक्रियान्वयानुरोधेन पृथगुपस्थितये प्रत्येकं शब्दानुसन्धानस्यावश्यकत्वात् ।
 सहविवक्षाविषये तु प्रातिपदिकतन्त्रे सकृदुपस्थितानामनेकेषामप्यर्थानामेकधर्माव-
 च्छेदेनैकस्मिन्धर्मिण्यन्वय इति न तत्रावृत्तिः । तत्र पृथक्शब्दानुसन्धाने
 सकृदेकधर्मावच्छेदेनोपस्थितिविरोधादिति व्यवस्थापयन्ति ॥

तदेतत्सर्वं पर्यालोच्याह ॥ शब्दस्य पर्यायपरिवृत्तीत्यादि ॥ पर्यायस्य
 स्वप्रतिपाद्ययावदर्थभिधायकस्य शब्दान्तरस्य या परिवृत्तिः पाक्षिकप्रयोगस्तस्य
 सहस्तथोक्तः पचाद्यञ्च, तद्भावस्तत्ता, तयेत्यर्थः ॥ आवश्यकमिति ॥ अस्य
 स्यादिति शेषः, एवञ्च जातिपक्षे भिन्नजातीयानेकबोधने व्यक्तिपक्षे चासहविवक्षायां
 तन्त्रेण निर्वाहे तथैवान्यत्राप्यस्तु किं जातिपक्षाश्रयेण सूत्रारम्भेण वेति भावः ।
 अनभिधानाज्ञाने इत्यस्य भाष्यकारसूचितानभिधानापरिज्ञाने इत्यर्थः ॥ अनूद्यत
 इति ॥ तत्सामर्थ्यादेतद्विषये द्वन्द्वप्राप्तिरिति तद्भावः । प्राचीनोक्तस्य प्रयुक्ता-
 नामित्यादेरुक्तिसम्भवं दर्शयितुमाह ॥ अयं भाव इति ॥ सन्दर्भेत्यर्थ इति ॥

एकस्यैव प्रयोगो यथा स्यादित्यनेन नानेनैकशेषो विधीयत इत्येतद्विरुद्धम् । समुदायादेकविभक्ताविति पक्षः प्रत्याख्यात इत्यनेन राम राम औ इति स्थिते इत्येतद्विरुद्धमिति विवेकः ॥ अलमिति ॥ प्रमाणविरुद्धानां प्राचीनोक्तीनामुपपत्तिपरिक्लेशादुपेक्षैव श्रेयसीति भावः ॥

अवयवावयविभावस्सप्तम्या न प्रतीयत इत्यत आह ॥ अवयविन इत्यादि ॥ अजेव गृह्यत इति ॥ श्रुतोऽप्यम् न गृह्यते, अजग्रहणानुवृत्तिवैयर्थ्यात् ॥ विशेष्यत्वे चेति ॥ चकारेण तस्य पूर्वपरयोरिति परग्रहणेन ग्रहणं समुच्चीयते ॥ प्रत्ययलक्षणसूत्रे इति ॥ तत्र हि भाष्ये गामिच्छति गव्यतीत्यत्र गोरजादावमि विधीयमानमात्वं प्रत्ययलक्षणेन प्रसज्येतेत्यापाद्य नैवं विज्ञायतेऽजादावमीति, किं तर्ह्यमि विद्यमानेऽचीत्यर्थकमुक्तम् । एवञ्च यस्मिन्विधिस्तदादावल्ग्रहण इति परिभाषा नाश्रयणीयेत्युक्तप्रायम् । न चैतत्परिभाषाया अभावे निदेर्गुण इत्यादेरित्संज्ञकशवर्णे प्रत्ययस्थे परे गुण इत्येवं वाक्यार्थस्य वर्णनीयतया मेघत इत्यादावित्संज्ञकशवर्णस्य लुप्तत्वात्तत्परत्वाभावेन गुणाधनापत्तिरिति वाच्यम् । अनुबन्धकार्येषु न ल्यपीति लिङ्गादनल्विधावित्यस्याप्रवृत्त्या लोपेऽपीत्संज्ञकशवर्णपरत्वस्य स्थानिवत्त्वेन सुवचतया दोषाभावात् । कथमन्यथा तदादिविधावपि विशेषणतया वर्णमात्राश्रयणादित्संज्ञकशवर्णादित्वं प्रत्यये स्यात् । यदि च विधानात्पूर्वमेव प्रत्ययत्वयोग्यतामात्रेणेत्संज्ञायां लोपे च तद्विनिर्मुक्तस्यैव लक्ष्ये प्रवृत्तिस्तत्र चेत्संज्ञकशवर्णादित्वं स्थानिवत्त्वादिना सुलभम् । तत्रत्यस्तथाभूतो धातूत्तरवर्ती शवर्णस्तु दुर्लभ इत्युच्यते, तर्हि भवतु तावन्मात्रफलिका परिभाषा । विनापि परिभाषामिको झलित्यादाविव तदादिलक्षणा वेति युक्तमुत्पश्यन्तु सुधियः । यद्यप्यादेः परस्येत्यनेन परस्य विधीयमानं पूर्वरूपमादेरेव स्यान्न तु विशिष्टस्येति निरर्थक एवायमजग्रहणादिपरिक्लेशः, तथापि गव्यति गोप्राप्त इत्यादावनङ्कार्यतया प्रत्ययलक्षणेन प्रसक्तमात्वं वारयितुमौतोऽम्शसोरित्यत्रावश्यमाश्रयितव्योऽसावनुवृत्तिसौकर्यार्थं, यस्मिन्विधिरिति परिभाषायाः प्रयोजनाभावप्रदर्शनार्थं च प्रकृतेऽप्याश्रित इति द्रष्टव्यम् ।

अवयवावयविभावसंबन्धेति ॥ स च संबन्धोऽध्याहियमाणवर्णान्वयी,

निर्दिष्टपरिभाषोपस्थापितपरस्येत्यंशे तु न तदन्वयः । तस्योत्सर्गत उपात्तविशेष-
णतायाः क्लृप्तत्वात् ।

नुम्ग्रहणाच्चेति ॥ न ह्यनुस्वारःस्वरसहायमन्तरेण प्रयुज्यत इत्याशयः ॥
प्रत्याहाराह्निके इति ॥ ऋलृक्सूत्रे इत्यर्थः ॥ वार्तिककृतेति ॥ तेन ह्यङ्गव्यवाये
णत्वेऽन्यव्यवाये प्रतिषेध इत्युपक्रम्य न वान्येन व्यवेतत्वादिति प्रत्याख्यातम् ।
ततश्चाडतिरिक्तव्यवायो निर्दिष्टपरिभाषया निवर्तिष्यत इति स्पष्टमेव प्रतीयते
तदाशय इति भावः ।

वृद्धचनापत्तेरिति ॥ आमुष्यायण इत्यत्र तु न दोषः । औपगवादाविव
धकालतनेष्विति ज्ञापकात्सुव्यवधाने प्रवृत्तावपि प्रातिपदिकादेव फग्विधानात् ।
नडादावमुष्येति पाठो लुगभावसूचनार्थो न तु विष्टात्प्रत्ययविधानार्थो
मानाभावादिति भावः । राजायत इत्यादौ सुबन्ताद्विहिते क्यञि प्रकृतेरङ्गत्वेना-
कृत्सार्तेति दीर्घलाभोऽपि प्रयोजनमिति द्रष्टव्यम् ।

उत्तरार्थमिति ॥ बहुलं छन्दसीत्यत्रानुवृत्त्यर्थमिति भावः ।

ध्वनितमिति ॥ तत्र हि भाष्ये नान्नलोप इति न्यासे यज्ञानामित्यादौ
दीर्घात्परत्वान्नलोपप्रसङ्ग इत्युक्तम् । नामीत्यस्य नित्यत्वाभावे लोपात्परत्वात्सुपि
चेत्यस्य प्रवृत्तेर्दुर्वारतया तदसङ्गतिरेवेति भावः ।

वस्तुतो नित्यत्वतात्पर्यकत्वे नामीति दीर्घात्परत्वान्नलोपस्ततः परत्वात्सुपि
चेति दीर्घस्ततो नित्यत्वान्नामीति दीर्घ इत्येवं चक्रकप्रसङ्गे चक्रकेष्विष्टतो व्यवस्थेति
नान्नलोप इति न्यासेऽपि स्यादेवोपपत्तिरिति भाष्यमसङ्गतं स्यात् । तस्मात्सुपि
चेत्यंशे सन्निपातपरिभाषाविरोध एव मूलकारोक्तो भाष्यतात्पर्यविषय इति
वदन्ति ॥

१. वदन्तीति ॥ पूरणगुणेति सूत्रे कौमुद्यां गोर्धेनोरित्यत्र षष्ठीसमासस्य
निषेधे षष्ठीसमासेन परत्वाद्वाधितस्य विशेषणसमासस्याप्रवृत्तिरित्याशयकमुक्तम् । तद्वी-
तिपर्यालोचने तु नामीत्यस्य नित्यत्वाङ्गीकारे सुपि चेत्येतद्वाधकतया प्रसक्तस्य नामीत्य-
स्य परत्वाह्योपो बाधकः स्यात् । न च लोपस्य सुपि चेत्येतत्परत्वाद्वाधकं भवितुमर्हति ।
तत्र विशेषणसमासस्येव सुपि चेति दीर्घस्य स्वबाध्यबाधितत्वेन तद्विषये पुनः प्रवृत्त्य-

ननु कथमेकया षष्ठ्या सकृदनेकसंबन्धाभिधानमनुशासनविरोधात्तत्राह ॥ तन्त्रेणेति ॥ ओसस्तन्त्रेण निर्देश इति भावः । यद्यपि द्विवचनतन्त्रे द्वित्वद्वयमपि प्रतीयेत, तथापि सूत्रेषु लिङ्गसंख्ययोरविवक्षणाददोषः ॥ अभिमान इति ॥ लोके विभक्त्यन्तस्य प्रातिपदिकस्य वा तन्त्रं प्रसिद्धम् । न तु विभक्तिमात्रस्य, तदभ्युपगमे राज्ञ इत्यादावपि सकृदनेकसंबन्धप्रतीतिप्रसङ्गः । तस्मात्सूत्रशेषभाष्योक्तरीत्या प्रत्ययपदस्य तदवयवपरत्वमित्येव युक्तः पन्थाः ॥ प्रमाणाभावादिति ॥ यथासंख्यसूत्रमाद्यन्तौ टकितावित्यादौ स्वप्रवृत्तिविषये कथञ्चिद्वृन्द्वस्य साधुत्वं बोधयेन्न तु तदप्रवृत्तिविषयेऽपीति भावः । तद्धितार्थोत्तरपदसमाहारे चेत्यत्र वैषयिके आधारे सप्तमी, विषयत्वं चानेकधा तेनाभीष्टसिद्धिरित्यन्यत्र विस्तरः । अन्वाचयशिष्टा आनुषङ्गिकत्वेन विहिता । तेन राज्ञ इत्यादौ केवलस्य भत्वसिद्धिः ॥

षष्ठीतत्पुरुषेऽपीति ॥ निरुपपदात्सिचेर्विचीत्यादिः ॥ इदमपीति ॥ उत्तरपदत्वे चापदादिविधाविति वचनमुत्तरपदस्य कार्यित्वे पदान्तत्वप्रयुक्तविधावेव च यथा प्रवर्तते तद्वदिदमप्युत्तरपदस्य पदान्तत्वप्रयुक्तविधावेव प्रवर्तत इत्यर्थः । अत्र पक्षे कार्यित्वनिवेशस्यानुपयोगः । तथाविधोदाहरणानुपलम्भात् । परमबुधावित्यादौ भष्भावोऽपि पदान्तत्वप्रयुक्त एवेति पदत्वनिषेधस्फुलभः । ननु सुगण ईशौ सुगण्णीशावित्यत्र पदान्तत्वविधित्वाभावेन निषेधाप्रवृत्तावीशशब्दस्याजादिपदत्वनिबन्धनस्य ङमुडागमस्य प्रवृत्तावपि सुगण्णीशयोरित्यत्र समासस्याजाद्यसर्वनामस्थानस्वादिपरत्वेनोत्तरपदस्यापि भसंज्ञकतया पदस्याजादेर्विधीयमानो ङमुट् दुर्लभ इति चेन्न । पदत्वनिषेधसाहचर्यादवान्तरसुबन्तस्य भत्वमपि पदान्तत्वप्रयुक्तकार्यप्रतिबन्धकत्वेनैव प्रवर्तते, न त्वन्यथेत्यभ्युपगमेनादोषात् । अत

योगात् । एवञ्च तल्लयकौमुदीप्रदर्शितमतानुरोधेनायं शब्दरत्नग्रन्थ इत्येतन्मते चक्रकस्य प्रसक्त्यभावाद्नामीत्यस्य नित्यत्वध्वननं सम्यगेवेति बोध्यम् ॥

१. प्रमाणाभावादिति ॥ मूले चरितार्थमिति भावः इत्यनन्तरं “सौ-
लत्वादिति ॥ न च द्वन्द्वसाधुत्वायादेशप्रत्ययसम्बन्धिसस्य स्थाने ष इति प्राथमिक-
बोधे सम्बन्धत्वेन षष्ठ्या जनिते पश्चात्तत्तद्भक्ष्यविषयकलक्षणकल्पनायां तत्तदुत्तरभिन्ना
षष्ठी तेन तेन रूपेण सम्बन्धं बोधयिष्यतीति किं सौलत्वाश्रयणेनेति वाच्यम् । एवंरीत्या
द्वन्द्वस्य साधुत्वे प्रमाण.भावादित्य.शयात् ।” इत्यधिकः पाठः । परन्विवदानीन्तन-
पुस्तकेषु न दृश्यते ॥

एवोत्तरपदत्वे चापदादिविधाविति वचनारम्भतत्प्रत्याख्यानयोर्न फलविशेषप्रयुक्तो विरोधः । एवं च निरूपपदात्सिचेर्विचि दधिसेचावित्यादौ षष्ठीसमासेऽपि षत्व-निषेधसिद्धिरिति न पञ्चमीसमासस्य प्रयोजनम् । भाष्यन्तु न प्रत्यासत्तेष्व-निषेधः प्रधानं प्रयोजनमित्यभिप्रायः कृतः कैयटोक्तमनभिधानमपि नातीव विरुद्धम् । बहुज्विषये षत्वनिषेधवचनमपि नाश्रयणीयमिति दिक् ॥ व्यतीहार-सम्भवादिति ॥ व्यतीहारो विनिमयः । स च क्रियाया युगपदनेककर्तृकत्व इव पर्यायेणानेककर्तृकत्वेऽपि निर्वाध इति भावः ॥ पैदत्वसिद्धिरिति ॥ कार्यकालपक्षे इति शेषः । इदमेव युक्तम् । एकदेशविकृतन्यायेन यथोद्देशपक्षमा-श्रित्य पदत्वसमर्थने ह्यधिकविकारसत्त्वेन कावित्यादेस्तदसिद्धिः ।

संविज्ञायन्त इति ॥ सं वि पूर्वाज्जानातेः कर्मणि ल्युट्, तद्गुणास्सं-विज्ञाना यत्रेति बहुव्रीहिः । संविज्ञानशब्दस्य क्रियाशब्दत्वेन विशेषणत्वेऽपि पूर्वनिपातप्रकरणस्यानित्यत्वात्परनिपात इति कश्चित्तत्र । अधिकरणल्युडन्ततामा-श्रित्य तत्पुरुषेणैवोपपत्तौ बाहुलककर्मल्युडन्तेन बहुव्रीह्याश्रयणस्यायुक्तत्वात् । पूर्वनिपातप्रकरणमात्रस्यानित्यत्वे मानाभावाच्चेत्याहुः ॥

कार्यान्वयित्वादिनेति ॥ आदिपदेन तत्सन्निहितत्वम् । एवञ्च प्रकृतकार्यान्वयित्वेन तत्सन्निहितत्वेन वा यो ज्ञायते तद्विशिष्टान्यपदार्थबोधकस्तद्गुण-संविज्ञानस्तदन्यस्त्वतद्गुणसंविज्ञान इति भावः ॥ नागयज्ञोपवीतीति ॥ इदं बहुव्रीहिमत्वर्थीयोभयसाधारणमेकार्थत्वादिति बोध्यम् । एतेन कार्यान्वयवन्नियत-सन्निधानमपि तद्गुणसंविज्ञानहेतुरित्युक्तम् । तद्गुण एवेत्यस्य तद्गुणसंविज्ञान एवेत्यर्थः । विनापि प्रत्ययं पूर्वोत्तरपदयोर्लोप इत्युत्तरपदभूतस्य संविज्ञानशब्दस्य लोपो द्रष्टव्यः ॥ प्रत्ययान्तरत्वमिति ॥ एवञ्च तयप्स्थानिकत्वाभावेन स्थानिवद्भावप्रयुक्तस्य प्रथमचरमेति विकल्पस्य प्राप्तिश्चैव नेति भावः । यत्तु प्रत्ययान्तरत्वे महाविभाषानिवर्तकं नित्यग्रहणं स्यादित्यहेतुको योगविभागः ।

१. पदत्वसिद्धिरिति । पुस्तकान्तरे एवमत्रिकः शब्दरत्नपाठः । “ औ इत्यस्य परादिवद्भावेन सुप्त्वात्तदन्तत्वेन पदत्वसिद्धिरिति सिद्धान्तान्तरमपि सूचितम् । इदं चान्तादिवत्सूत्रे भाष्ये स्पष्टम् । तत्र हि दृक्षे इत्यादौ परादिवस्वेनैकारस्य सुप्त्व-माश्रित्य पदत्वं साधितम् ” इति ॥ इदं नन्तनपुस्तकेष्वयं पाठो न दृश्यते ॥

तयत्रादेशत्वे तु सामर्थ्यविकल्पबोधकस्य विभाषाधिकारस्यादेशविधायप्रवृत्त्यैव नित्यत्वसिद्धावतिरिच्यमानं नित्यग्रहणं योगविभागे प्रमाणं स्यादिति तत्र । द्वित्रिभ्यामित्यत्रायच्छिद्युक्तस्य विकल्पस्य निवृत्तये नित्यग्रहणस्यादेशपक्षेऽप्यावश्यकतया योगविभागस्य सर्वथा व्याख्यैकसमधिगम्यत्वात् ॥ उभघटितादिति ॥ लुकृतापहारविषयादन्यद्द्विवचनं यस्माद्विहितं तदादेः परं यत्रेत्यर्थे मूलकृदापादितदोषानुद्धारात्तत्कृतापहारविषयद्विवचनाभावो यत्रेत्याद्यर्थस्यावश्यकतायां तादृशद्विवचनस्य वृत्तावेव सम्भन्नाद्वृत्तौ च सुबुत्पत्तेः पूर्वमयच्छप्रवृत्तेरुभशब्दप्रकृतिकत्वं द्विवचनस्य न संभवतीत्याशयः ॥ अयजिष्यत इति ॥ उभयतीत्यादावित्यर्थः ॥ लुकृतापहारसम्भावनेत्यादि ॥ लुकृतापहारसम्भावनाविषयद्विवचनाभाववदन्यत्वमयच्छप्रवृत्तेर्निमित्तमिति निष्कर्षः ॥ अर्थानुवादकत्वमिति ॥ उभयगतिरिह भवतीत्यकृत्रिमस्याप्यत्र प्रायेण ग्रहणादीदृशस्य द्विवचनस्य परिग्रहे क्षत्यभावः । लुकृतापहारविषयत्वमपि कप्रत्ययस्य कथञ्चित्साम्भावनिकं संपादयितुं शक्यमिति तात्पर्यम् । नन्वेवं कल्पवादेः स्वार्थिकत्वेन द्विवचनतया तदंशे कथमयच्छप्रवृत्तिरत आह ॥ न भवत्येवेति ॥ उभशब्दपाठप्रत्याख्यानपरं प्रकृतभाष्यमेवात्र प्रमाणम् ॥ अप्रवृत्तये इति ॥ अवयव्यर्थकायजिषये स्वार्थिकायच्छप्रत्ययाप्रवृत्तये इत्यर्थः ॥ अनित्यत्वावश्यकत्वादिति ॥ एतेन पञ्चकपक्षे त्रतसिलोरिव कप्रत्ययस्याप्यधिकबोधकत्वेन द्विवचनत्वानुपपत्त्या स्यादेवायच्छप्रत्यय इत्यपास्तम् ॥ अलमिति ॥ सर्वस्वतन्त्रस्य भगवतो भाष्यकारस्य वचनेष्वस्मदादिभिर्दोषापादनमज्ञानविलसितमेव । न हि प्रमाणमूर्धन्येषु तेषु दोषस्स्यादिति भावः ॥ उभयो मणिरिति ॥ अवयवद्वयारब्धसमुदायात्मको मणिरित्यर्थः ॥ तादृशार्थस्येति ॥ उपस्थितार्थस्य विना प्रमाणं परित्यागायोगादित्याशयः । सूत्रे लिङ्गवचनमतन्त्रमिति तु विभक्तिबोध्यलिङ्गसंख्याविषय एवेति भावः । अथवा तदर्थमेव प्रमाणप्रदर्शनमत एवेति ॥ स्त्रियामिति ॥ अन्यथा ह्यन्तरा निगमा इति पुंस्येवोदाहरेदिति भावः ॥ पर्वताश्चेति ॥ उदयो मलयाचलोऽस्ताचलो हिमवानिति चत्वारो दिग्ब्यवस्थापकाः पर्वताः ॥ संज्ञात्वं मत्वेति ॥ अधरशब्दस्याथोभागवर्तिन्योष्ठे प्राकृतसंज्ञेत इत्यत्र प्रमाणाभाव इति केचित् ॥ भाष्ये ध्वनितमिति ॥ तत्र हि विकारावयवप्रत्ययान्ताद्विहितयोर्विकारावयवप्रत्यययोर्लुगिति पक्षमुपक्रम्य पलाशादिभ्यो वेत्यजन्तात्पालाशशब्दाच्चित्यं वृद्धशरादिभ्य इति

विहितस्य मयटो लुकि पालाशीत्यत्रानुपसर्जनलक्षण ईकारो न प्राप्नोतीत्यापत्तौ
माभूदेव मञ् योऽनुपसर्जनमिति, अजन्तादनुपसर्जनादित्येवं भविष्यतीत्युक्तम् ।
अनेन च स्वर्थविशेषणकान्यार्थबोधकत्वमुपसर्जनत्वम् । न तु विशिष्टार्थबोधक-
तामात्रमिति स्पष्टमेव प्रतीयत इति भावः ॥ आत्मानमित्यर्थकेति ॥ स्वश-
ब्दोऽसावात्मीयत्वेन स्वरूपवाचको न त्वात्मवाचक इति मूलकाराशयं केचित् ॥

एकवचन्यतरा इति ॥ एकत्वद्वित्वोभयधर्मप्रकारकसंशयविषयीभूता
इत्यर्थेऽप्युपसर्जनत्वमेव । अन्यतरत्वञ्च भेदावच्छिन्नप्रतियोगिताकभेदवत्त्वम् ।
सर्वथैवान्यपदार्थप्रधानोऽयं बहुव्रीहिः । पूर्वसूत्रेण सिद्धमिति भाष्योक्तेः संशयवि-
षयत्वेनान्यतरत्वेन वा बहूनामेवोपस्थितिरिति बहुवचनम् ॥ उपसर्जनत्वाभावा-
दिति ॥ न ह्यलौकिकवाक्यप्रविष्टाल्लौकिको बोधो भवति ॥ येन तथाविधबोधजन-
कत्वलक्षणमुपसर्जनत्वं स्यादिति भावः ॥ भाष्ये स्पष्टमिति ॥ तत्र हि
वाञ्छतेरप्रत्यये वान्, वाञ्छौ, वाञ्छ इति प्राप्नोति, वांशौ, वांश इति चेद्यते,
यथालक्षणमप्रयुक्ते इत्युक्तम् । ननु वर्णमालनिमित्तकत्वेनान्तरङ्गस्तुगागमो नुमपेक्षया
पूर्वं प्रवर्तत इति कृतेऽपि सतुग्रहणे वाञ्छतौ शादेशस्य सुवचत्वादनभिधानस्वी-
कारो न युक्त इति चेत्सत्यम् । नुम्बिधौ धातुग्रहणसामर्थ्यान्नुमागमस्योपदेशिव-
द्भावस्तावदवश्यं वाच्यः । अन्यथा कुडि दाह इत्यादिभ्यः क्तिन्प्रत्यये सति
नुमागमे कुण्टिरित्याद्यनिष्टप्रसङ्गः । इष्यते तु गुरोश्च हल इत्यकारप्रत्यये
कुण्डेत्यादि ॥ न च धातुग्रहणस्य सिच इदित्त्वमादायाभैत्सीदित्यादौ नुम्बिवार-
णार्थमावश्यकत्वात्कथमुक्तार्थलाभ इति वाच्यम् । सच्चरणेनापि निर्वाहात् । न
च सिच इदित्त्वाभावे सममंस्तेत्यादावनिदितामिति नलोपप्रसङ्ग इति वाच्यम् ।
हनस्सिजित्यनेन हन्तेर्नलोपार्थक्त्विध्वविधानाज्ज्ञापकत्सार्वाधातुः संबन्धिङ्क्त्विनिमि-
त्तकत्वेनानिदितामित्यस्याप्रवृत्तेः । एवञ्च मन्ता हन्तेत्यादावपि नलोपो न प्रवर्तते ।
टिलोपस्याभीयत्वेनासिद्धत्वाद्धेति तासिरपि तास एव कर्तुं शक्यः । तथा च
धातूपदेशकाले प्रवर्तमानोऽसावन्तरङ्गतरो नुमागमस्तुगपेक्षयापि पूर्वं प्रवर्तत इति
सतुङ्गिर्देशेनादेशाप्रवृत्तेर्न्याय्यमेवानभिधानमित्याहुः । तदप्रवृत्तिरेवेत्यस्य तुगागमा-
प्रवृत्तिरेवेत्यर्थः ॥ राजा ऐनेय इति ॥ यथा राजेत्यत्र प्रत्ययलक्षणेन पदत्वनि-
मित्तको नलोपो यथा ऐनेय इत्यत्र यस्येतिलोपस्य स्थानिवद्भावेन डीप्सन्त्रियुक्तस्य

नकारस्यावस्थानं तद्वत्कंसं घातयतीत्यत्रापि कृलुकि प्रत्ययलक्षणेन कृन्निमित्तकस्य
 वधादेशस्यावस्थानसम्भवान्निमित्तविनाशाभावेन प्रकृतपरिभाषाया अप्रवृत्त्या
 प्रत्यापत्तिवचनस्य तन्निमित्तकत्वेनावश्यकत्वादनित्यत्वज्ञापकता न सम्भवतीति
 भावः ॥ पूर्वकार्य एवेति ॥ लुमच्छब्दप्रयोज्यलोपविषयस्य प्रत्ययस्य प्रकृतिभूतो
 यो लब्धाङ्गसंज्ञस्तदुद्देश्यकं प्रत्यये परतो जायमानं कार्यं नेति तदर्थः । अत
 एव पञ्चेत्यत्र पदत्वप्रयुक्तो नलोप इत्याद्यन्यत्र विस्तरः ॥ पुष्ययोगे ज्ञीति ॥
 पुष्ययोगशब्दे प्रकृतिभूते जानात्यर्थे णिच् कृलुक् प्रकृतिप्रत्यापत्तिश्चेत्यादि
 तदर्थः ॥ अक्चस्वराविति ॥ प्रत्ययवयवं संशयविनिर्मुक्तावकचस्वरौ कर्तव्यावेवे-
 त्यर्थः ॥ दिगिति ॥ बहुव्रीहिविषयता परस्परसमभिव्याहारोत्तरमलौकिके वाक्ये,
 ततः प्रागेवान्तरङ्गत्वादकचस्वरयोः प्रवृत्तेर्निषेधारम्भो व्यर्थः । सामर्थ्यात्परस्परसम-
 भिव्याहारात्प्रागपि तयोरप्रवृत्तिरिति चेत्सर्भेषामेव सर्वादीनां बहुव्रीहियोग्यत्वादव्य-
 वस्था स्यादतो वचनप्रत्याख्यानमेव वरमिति दिगर्थः ॥ ननु शब्दशक्त्या सूत्रार्-
 थवर्षने न्यासग्रन्थविरोधेन किं कृतं स्यात्तत्राह ॥ न्यासकारस्यापीति ॥ संवाद-
 माहेति ॥ प्राचीन इति शेषः ॥ उपस्थितिविषयत्वस्यैवेति ॥ न तु बोध-
 विषयस्य तथात्वं मानाभावादिति भावः ॥ पदद्वयेऽपीति ॥ पर्यायेणेति भावः ।
 अन्यथा बोधावृत्तिप्रसङ्गात् ॥ न प्रवृत्तिरिति ॥ एकार्थिभावारेपेण समाससंज्ञायां
 सामासिके लुकि समुदायान्ङेप्रत्यये तत्प्रवृत्तेरिति भावः ॥ अभिमान इति ॥
 सूत्रस्य तन्निवर्तकत्वासम्भवोऽत्र बोजम् ॥ तद्विशेषणत्वमिति ॥ अन्यपदार्थविशे-
 षणत्वमित्यर्थः । प्रियसर्वशब्दो हि प्रीतिविषयसर्वसंबन्धीत्यर्थकः । न तु सर्वश-
 ब्दमात्रमिति तदाशयः । जहत्स्वार्थायामनर्थक एव सर्वशब्दः । पक्षान्तरे
 चावयवोऽपि विशिष्टार्थे वर्तत इत्ययुक्तमेतत् । तदाह ॥ अभिमान इति ॥ मासेन
 कृतायेत्यादि ॥ तृतीया तत्कृतेत्यादिना समासः । गुणशब्दो हि तत्र धर्ममा-
 त्रवाचीत्याशयः ॥ मानाभावादिति ॥ वर्णाश्रमेतरशब्देन साहित्यविशिष्टानां
 वर्णानामाश्रमाणामितरेषां च बोधनेऽपि प्राधान्येन कस्य चिदन्यस्यार्थस्यानुपपा-
 दनात्परमसर्वशब्दघटकसर्वशब्दस्यैव प्राधान्येन स्वीयसर्वार्थवाचकत्वरूपं सर्वा-
 र्थवाचकत्वमितरशब्दस्याक्षतमिति भावः । ननु जहत्स्वार्थायां वृत्तिघटकानामान-
 र्थक्यात्कथं परमसर्वादीनां सर्वनामत्वं, भूतपूर्वगत्या सर्वार्थवाचकत्वमादाय तदुप-
 पादने त्वतिसर्वादावपि तदापत्तेरुपसर्जननिषेधवैयर्थ्यम् । न च सर्वाद्यन्तस्य सर्वार्थ-

वाचकत्वेन संज्ञाविधानान्न दोष इति वाच्यम् । अत्यन्याससर्वे इत्यत्रापि तदापत्तेरिति चेत्सत्यम् । ईदृशेषु जहत्स्वार्थाया अभावः । “जहत्स्वार्था तु तत्रैव रूढिर्यत्र विरोधिनी” त्यभियुक्तव्यवहारात् । यद्वा प्रयोजनं सर्वनामाव्ययसंज्ञायामिति तदन्तस्य संज्ञाप्रतिपादनपरभाष्यप्रामण्यादाश्रीयमाणा भूतपूर्वगतिरूपसर्जनप्रतिषेधप्रत्याख्यानभाष्यबलाद्ब्रह्मनुपसर्जनविषय एव, ततो न दोष इत्याहुः ॥ स्मृत्यन्तरेणेति ॥ न बहुव्रीहावित्यस्य समुदायनिषेधकत्वे खल्वकच्स्वरावित्यस्योपपत्तिः समुदायनिषेधश्च प्रथमार्थे सप्तमीं विना न सम्भवतीत्येतत्प्रकरणविषयकं प्रथमार्थे सप्तमीबोधकमनुशासनमनुमीयत इति भावः । ननु बहुव्रीहावित्येतद्विषयकभाष्योक्त्या प्रकरणमात्रविषयकस्मृत्यन्तरप्रयुक्तकल्पनमयुक्तं तत्राह ॥ साहचर्येणेति ॥ ननु साहचर्यं न शक्तिबोधकं, किन्तु बहुष्वर्थेषु प्रसृतायाश्शक्तेरेकत्र नियामकं, यथा रामलक्ष्मणावित्यत्र लक्ष्मणसाहचर्यमनेकेषु विद्यमानाया रामपदशक्तेर्दशरथापत्यमात्रबोधकतासम्पादकम् । ततश्च कथमिह साहचर्येण सप्तम्याः प्रथमार्थकत्वं स्यात् । लक्षणा तु सुब्विभक्तौ निषिद्धैव । तेन तथापि प्रकृते नोक्तार्थलाभ इत्यत आह ॥ किञ्चेति ॥ फडाभावादिति ॥ एवञ्च तत्रागत्या सौत्रत्वात्प्रथमार्थिका सप्तमीत्याश्रयणीयत्वादत्राप्यर्थाधिकारसहचरितपरिभाषयोरनुग्रहाय तथैवाश्रयितव्यमित्याशयः ॥ अपास्तमिति ॥ उक्तरीत्या समुदायनिषेधकताया एव सूत्राक्षरैर्लाभेनावयवनिषेधकत्वायोगादिति भावः ।

ननु महता प्रयासेनेकारप्रत्याख्यानमनुचितं, किञ्च महतो वंशस्तम्बाल्लट्टानुक्लृप्यत इति प्रत्याहाराङ्घ्रिकस्थकात्यायनावहेलनपरभाष्यविरुद्धं चेत्यत आह ॥ प्रत्याख्यानानेत्यादि ॥

तदवयवस्येत्यदि " आक्षेपो ह्यनुपपत्त्या भवति ॥ ततश्च यत्राक्षिप्यमाणस्य सम्बन्धेनानुपपत्तिपरिहारस्यात्तलैव तत्संबन्धो नान्यत्वेति भावः । नन्वाक्षिप्यमाणस्य यत्राद्यंशस्यावयवविशेषणत्वेऽपि समुदायस्य यत्रादिपरताया अव्याघातात्सिद्ध एवानुपपत्तिपरिहारस्तत्राह ॥ किञ्चेति ॥ विधौ परिभाषेति ॥ उदीचामातः स्थाने इति सूत्रस्येन षष्ठी स्थान इति परिभाषोपस्थित्या सिद्धेन स्थानेग्रहणेनेयमिरीक्ता परिभाषा ज्ञाप्यत इति भावः ॥ इको गुणवृद्धी अचश्चेति ॥ तत्र सूत्रद्वये विधीयत इत्यध्याहारमूलकत्वादस्याः परिभाषाया

अन्यत्र न प्रवृत्तिरित्यर्थः । प्रत्युत प्रवृत्तौ दोषश्चेत्याह ॥ उदात्तस्वरितयो-
रित्यादि ॥ अन्नन्तभसंज्ञकाङ्गावयवस्यातो लोप इत्येव सूत्रार्थः । अनन्त्यविकार-
परिभाषया च तक्षणेत्यादौ न प्राथमिकाकारस्य लोपः । भाष्यं चेदमेकदेश्युक्ति-
राकडारीयसंज्ञासु कार्यकालत्वायोगादित्यन्यत्र प्रपञ्चितम् ॥

तेनेति ॥ निमित्तवत्पदभिन्नपदाघटितत्वमखण्डपदत्वमिति प्राचीन-
परिष्कारे तु भोगशब्दस्यान्तर्वर्तिनीं विभक्तिमाश्रित्य पदत्वाद्द्वेषकारान्यतररूपनि-
मित्तविहीनत्वाच्च तद्धटितस्य समानपदत्वाभावेन गत्वानुपपत्तिरिति भावः ॥
निमित्तानधिकरणेत्यादि विशेषणभूतसमानशब्दार्थपरिष्कारः । पद इत्यवशिष्टो
विशेष्यांशः । तत्कलं रामनामेत्यादौ चरमवर्णविहीनस्य कस्य चित्खण्डस्वाखण्डत्वे-
ऽपि गत्वाभावः । न चैवं वृषण्वसुवृषणश्च इत्यत्र पूर्वपदस्य भसंज्ञकतया पदत्वा-
भावादखण्डत्वेऽपि गत्वानापत्तिरिति वाच्यम् । वस्वश्चशब्दयोः पदत्वेऽपि
निमित्त्यनधिकरणतया विशिष्टस्यैवाखण्डत्वलाभेनादोषात् ॥ गन्धर्वगानमिति ॥
न च गन्धर्वगानरूप्येणेत्यादौ तद्धितविशिष्टस्यापि निरुक्तपदघटितत्वादखण्डत्वानु-
पपत्त्या गत्वासिद्धिरिति वाच्यम् । अखण्डत्वघटकयोर्निमित्तनिमित्तिनोश्चिकीर्षित-
णत्वसम्बन्धिनोर्विवक्षणेन निर्वाहात् । इत्थं च चिकीर्षितणत्वनिमित्तानधिकरणतथा-
भूतनिमित्त्यधिकरणस्वतन्त्रप्रयोगार्हघटितत्वे सति पदत्वं समानपदत्वमिति
निष्कर्षः । नन्वेवं कारकषष्ट्या समासेऽपि नृनमनशब्दान्तर्गतस्य नमनशब्दस्य
पारिष्कारिकपदत्वाव्याघातेन विशिष्टस्याखण्डत्वाभावादेव गत्वाप्राप्त्या चारि-
ताथर्यासम्भवेन गत्वनिषेधार्थस्य तदीयक्षुभ्नादिपाठस्य ऋवर्णात्परस्य नस्य गत्व-
मित्यर्थे ज्ञापकता भाष्यकारोक्ता न युक्ता स्यादत आह ॥ क्षुभ्नादिष्वित्यादि ॥
संज्ञाभूत इति ॥ आधुनिकसङ्केतेन वस्तुविशेषे स्वरूपं निमित्तीकृत्य विनि-
युज्यमानोऽसाववयवार्थविहीनत्वादखण्डः । तत्र चोक्तार्थज्ञापनपरं भाष्यमेव मानम् ।
अन्यथा छन्दस्यृदवग्रहादिति प्राप्तणत्वनिवारकतया सार्थकत्वात् क्षुभ्नादिपाठस्य
तदसङ्गतिरेव । सिद्धान्ते तु यदृच्छाशब्दान्तर्गतो नृशब्दो नावगृह्यत इत्यदोषः ।
नारायणशब्दान्तर्गतस्यायनशब्दस्य मन्वाद्युक्तनिरुक्तबलात्स्वातन्त्र्येण प्रयोगार्हत्व-
विशिष्टस्याखण्डत्वानुपपादनेऽपि पूर्वपदात्संज्ञायामग इति गत्वं, योगरूढत्वादेव-
मन्यत्रापीत्याहुः ।

कादेशजुमोरिति ॥ माथितिक इत्यत्र यस्येति लोपस्य कादेशे स्थानि-
 धत्वमपीपचन्नित्यत्र जुसि णिलोपस्य चङन्त्यकारयोरैकादेशस्य वा स्थानिवत्वमिति
 भावः ॥ उपदेशग्रहणासम्बन्ध इति ॥ नन्वेकाजंशे तदसम्बन्धे विहितविशेषणे-
 ऽप्यावधिषीष्टेत्यत्र इणिणषेधप्रसङ्गः । लिङ् उपदेशेऽनुदात्ताद्दन्तैरेकाचो विहितत्वान-
 पायात्सिद्धान्ते तु वधेरदन्तत्वेनोपदेशमालावच्छेदेनैकाच्चाभावाददोष इति चेन्मै-
 वम् । वधिविधौ लिङ्गीत्यस्य विषयसप्तमीत्वेन तत्र वधेरनेकाच एव लिङ्गिधानात् ।
 किञ्च वधेरुदात्तत्वेनोपदेशमात्रे तस्यानुदात्ताभावाददन्तत्वाभावेऽपि ततो विहि-
 तस्य निषेधाप्रसक्तिरिति न दोषः । न च लावस्थायामडिति भाष्यकारीय-
 व्यवस्थायामभैत्सीदित्यादावडागमविशिष्टादनेकाच एव सिञ्जिधानादिणिणषेधाना-
 पत्तिरिति वाच्यम् । बहिर्भूतलुङ्गिनिमित्तकस्याडागमस्य निषेधापेक्षया बहिरङ्गत्वेन तस्य
 सुवचत्वादिति दिक् ॥ सर्वत्राकारो न विवक्षित इति ॥ स्थानिन्यकारविशिष्टस्य
 तद्वहिते लक्षणया निवृत्तिः । प्रत्ययेषु न विधौ परशब्दार्थ इति निषेधेन तदयो-
 गादित्संज्ञया तन्निवृत्तिरित्याशयः । ननु ठकारमात्रस्यैव स्थानित्वे तदादेशस्यैका-
 देशस्याल्ट्वेन गृहीतस्थानिकत्वादनल्विधाविति निषेधेन तत्र स्थानिवद्भावप्रयुक्त-
 प्रत्ययत्वादिकं दुर्लभं स्यादित्यपाय एवायमुपायस्तत्राह ॥ इदमुपलक्षणमिति ॥
 सन्निपातपरिभाषयेति ॥ इकादेशनिमित्तकमसंज्ञाप्रयुक्तो यस्येति लोपो माथिति-
 केकादेशं प्रत्यनिमित्तमनया परिभाषयेति भावः ॥ शास्त्रीयस्यैवेति ॥ पूर्वपर-
 शास्त्रबोधितयोः कार्ययोर्विरोधेनैकत्र प्रसक्तौ परशास्त्रबोधितं कार्यं भवतीति हि
 तदर्थः । ननु विप्रतिषेधे परमित्यत्र परशब्दश्चेष्टवाची । अत एव पूर्वविप्रतिषेध-
 कूटसंग्रहः । ततश्च व्याप्तिन्यायाल्लौकिकशास्त्रीयोभयकार्यग्रहणे बाधकाभाव इत्यत
 आह ॥ नित्यः पर्यणादेश इत्यादि ॥ व्यवस्थात्र प्रयोगक्रमः ॥ अन्तरङ्गत्वे-
 नेति ॥ तत्र भाष्ये प्रयोगक्रमाधीनपूर्वोपस्थितनिमित्तकत्वरूपमन्तरङ्गत्वं पूर्व्यणा-
 देशस्योक्तमिति तद्वीत्या पूर्वसाहचर्यस्यापि पूर्वोपस्थितनिमित्तकत्वरूपमन्तरङ्गत्वं
 सुवचमिति भावः । नन्वेवं विभाषा गमहनेत्यत्र विन्दतेर्ग्रहणाय परीभूतविशि-
 साहचर्यस्य स्वीक्रियमाणं सकलग्रन्थकारसम्मतं प्राबल्यमनुपपन्नं स्यात्तत्राह ॥
 विभाषा गमहनेति ॥ पूर्वभूतहनसाहचर्याश्रयणे लुङ्विकरणपरिभाषाया
 बाधः । परसाहचर्याश्रयणे च बहिरङ्गपरिभाषायाः तत्र कूटानित्यत्ववती बहि-
 रङ्गपरिभाषेत्यकूटानित्यत्ववती लुङ्विकरणपरिभाषैवाश्रीयत इत्याशयः ॥

नुदविदेति ॥ तत्र हि परेणोन्दिना साहचर्याद्विनत्तेर्ग्रहणमिष्टं न तु पूर्वेण नुदिना साहचर्याद्विन्दतेरिति स्पष्टमाकरे ॥ व्याख्यानेनेति ॥ इदं हेत्वन्तरम् । विनापि चकारमत्र समुच्चयो गामश्वमित्यादिवत् । विद विचारण इति प्रतिपदोक्तधातुपाठपठिताकारविशिष्टग्रहणलाभसम्भवमूलकेन व्याख्यानेन चेति तदर्थः । ननु सिजभ्यस्तेत्यत्रापि बहिरङ्गपरिभाषाया अनित्यत्वमाश्रित्य परसाहचर्यमाश्रित्यां, पञ्चमीसमासपक्षानवलम्बाच्च लाघवमित्यत आह ॥ प्रत्यै-
 षिषन्ति ॥ प्रतिपूर्वस्येणस्सन्नन्तस्य रूपम् । तत्र शबन्त्यकारयोरैकादेशस्य पञ्चमीसमासेन स्थानिवत्त्वमाश्रित्य जुसादेशाभावस्साध्य इति तदेतत्पञ्चमीसमा-
 सपक्षस्यासाधारणं प्रयोजनमित्याशयः । ननु जुस्विधावपि झेरिकारो न विवक्ष्य-
 तामितश्चेत्यनेन प्रत्ययसम्बन्धिन इकारस्य लोपो भविष्यति, ततश्च झकारनि-
 मित्तक एवायमदादेशवदिति स्थानिवद्भावेन झकारबुद्धेरहिवधित्वेन प्रतिषेध-
 विषयत्वान्नोक्तदोषावकाश इति चेन्न । व्यत्यविद्व्रतेत्यादावात्मनेपदे प्रतिपदोक्तस्य
 जुसादेशस्य वारणाय स्थानिगतेकारस्यावश्यविवक्षणीयतया निरुक्तरीत्या दोषनि-
 वर्तनायोगात् ॥ क्लिष्टमिति । यद्यपि पूर्वविधिशब्दे पञ्चमीसमासोऽपि क्लिष्टस्त-
 थाप्यप्रसिद्धधर्मपुरस्कारेण सादृश्यकल्पनापेक्षया विधिग्रहणसामर्थ्येन सुप्सुपेति-
 समासोपपादनं युक्तमिति तात्पर्यम् । तदाह ॥ ततो वरमिति ॥ ईषज्ज्याय
 इत्यर्थः ॥ वक्तुं शक्य इति ॥ नन्वेवमपरविधाविति व्यर्थम् । पूर्वपरयोः स्वस्य
 च विधौ स्थानिवत्त्वस्येष्टत्वात् । किञ्च यथाश्रुते पञ्चमीसमासेन सिद्धयोर्धिन्वन्ति
 कृण्वन्तीत्यनयोरेतन्न्यासोदाहरणत्वोपपादनपरभाष्यबलेन तदनादर एव तात्पर्याव-
 गमादिदमयुक्तमिति चेत्सत्यम् । अपरविधावित्यस्याभावे प्रत्यासत्त्या स्वविधावेव
 स्थानिवत्त्वं स्यात् । तदुक्तौ तु प्रत्यासत्तेरयोगात्सर्वत्रैव स्थानिवत्त्वं सिद्धयति ॥
 धिन्वन्तीत्यादेरेतन्न्यासोदाहरणत्वन्तु तत्पक्षस्यासार्वत्रिकत्वबोधनार्थमत एवैतन्न्यास-
 प्रत्याख्याने भावसाधनविधिशब्दमाश्रित्य पूर्वस्य विधाने स्थानिवद्भवतीत्यर्थेना-
 यन्नासन्नित्यादावाडागमो धिन्वन्ति कृण्वन्तीत्यादाविडागमाभावश्च साधितो
 भाष्ये । किञ्चापरस्येत्येव सिद्धौ विधिग्रहणस्य यथाश्रुत इव पञ्चमीसमासमन्तरा
 सार्थक्यालाभ इति विपश्चितो विभावयन्तु ॥ अतिप्रसङ्ग इति ॥ हे गौरि-
 त्यादावेङ्गुह्रस्वादिति सम्बुद्धिलोपादिरितिप्रसङ्गो द्रष्टव्यः । अनित्यत्वेनेति ॥
 तद्गीजन्तु प्रविगणय्येति भाष्योदाहरणमन्यथा गणेरकारस्य पञ्चमीसमासपक्षेण

स्थानिवत्त्वेन लघुपूर्वाद्धलः परत्वाभावे णेरयादेशो दुर्लभ इति स्पष्टमेवेत्यन्यत्र विस्तरः । यणः प्रतिषेधो वाच्य इति वचनं संयोगान्तलोपसंयोगादिलोपोभय-विषयकं, न वा झलो लोपादिति तत्प्रत्याख्यानवार्तिकस्य संयोगान्तलोपो झलो लोप इति भाष्यकारीयव्याख्यानस्वारस्यादित्यन्यत्रोक्तम् । अतश्चक्रघत्रेति न स्थानिवत्त्वप्रयोजनमित्याशयेन फलान्तरमाह ॥ तक्षिरक्षिभ्यामिति ॥ उपसर्गविशेषणत्वे फलमिति ॥ रेफविशेषणत्वे तु पल्ययत इत्याद्यसिद्धिः । अन्तादिवद्भावेन तु न निर्वाहः । उभयत आश्रयणे तन्निषेधात् । सत्त्वे वा पौर्वापर्यलक्षणस्य व्यपवर्गस्याशास्त्रीयतया तेनातिदेष्टुमशक्यत्वात् । अचः परस्मिन्नित्यनेन त्वशास्त्रीयस्याप्यतिदेशः, स्वरे निषेधादित्याहुः ॥ ङीबुत्पत्तेः प्रागिति ॥ गतिकारकोपपदानां कृद्धिस्सह समासवचनं प्राक्सुबुत्पत्तेरिति नियमादित्याशयः ।

विशेषणविशेष्यभावसम्बन्धेनेति ॥ अमेदस्तु न संसर्गः । नीलो घट इत्यादौ षष्ठीप्रसङ्गात् । ब्रह्मण आनन्दो राहोश्शिर इत्यादौ तु व्यपदेशिवद्भावमूलको भवति भेदसंसर्ग इत्यन्यत्र विस्तरः ॥ वैयधिकरण्येनेति ॥ तत्फलं ज्ञय इत्यस्य पदावयवाऽज्ञयः परस्य मतोर्मस्य वत्वमित्यर्थे तटित्वानित्यादौ वत्वं, सामानाधिकरण्ये तु तसौ मत्वर्थ इति भत्वात्तदसिद्धिः स्पष्टैव ॥

पूर्वनिपातापत्तेरिति ॥ मध्यमपदलोपिसमासाश्रयणे नायं दोष इत्यभिप्रेत्याह ॥ किञ्चेति ॥ विशेष्यासन्निधानादिति ॥ ननु पदादिभिरादेशैराक्षिप्तानां पादादीनां शस्प्रभृतिभिः प्रत्ययैराक्षिप्तो विशेष्यं तदाद्यंश इति कुतस्तत्सन्निधानाभाव इति चेन्न । शस्प्रभृतिभिरादेशानुरूपानां पादादीनां प्रकृतिविशेषाणामाक्षेपेणैवोपपत्तौ पृथगाक्षेपे मानाभाव इत्याशयात् ॥ भ्रमव्यारणायेति ॥ तं दोर्दक्षिणमुद्यम्य निशाचर उपाद्रवदिति पाठे तु नायं भ्रम इति बोध्यम् । इत्यदन्ताः ॥

शोकव्यञ्जकमिति ॥ देवयोनितया शोकविहीनत्वात्तद्व्यञ्जकशब्दविहीन इत्यर्थः । पाणिनीयैस्तु रागाभिव्यञ्जकमनुरणनात्मकं हा इति शब्दं जिहीते

१. पाणिनीयैस्त्विति ॥ अत्रेदं बोध्यम् । पाणिनेरव्युत्पत्तिपक्षस्यैव सिद्धान्तिसिद्धत्वेन तस्मत्तेऽस्य क्रियाशब्दत्वाभावेन व्युत्पत्तिप्रदर्शनस्यैवाप्रसक्ततया पाणिनीयानां कीदृशी व्युत्पत्तिर्योग्येति विचारः काकदन्तपरीक्षातुल्य इति ॥

प्राप्नोतीति व्युत्पत्तिरुपदर्शनीया । युक्तं चैतत् । ईत्वमवकारादाविति वार्तिकतत्प्रत्याख्यानयोः फलैक्याय जहातेः क्विपोऽनभिधानावश्यकत्वात् । विच्प्रत्ययस्तु छान्दसः । कीलालप इति हेतुमनुष्येभ्य इति सूत्रस्थभाष्यबलाल्लोके तत्प्रवृत्तिस्तु कल्प्यमाना काचित्कत्वाद्गतिक्रगतिः । न च जहातेः क्विप्यपृक्तलोपस्यान्तरङ्गत्वादीत्वाप्रवृत्तिः प्रत्ययलक्षणसूत्रन्तु नियमार्थमतः कथमनभिधानमिति वाच्यम् । धीर्ध्यायतेर्दधातेर्वेति जनसनेति सूत्रस्थभाष्यस्वरसादीत्वप्रवृत्तावनित्याया अन्तरङ्गपरिभाषायाः प्रवृत्त्ययोगात् । यदि च तद्भाष्यबलादीदृशेषु क्विबीत्वयोरभीष्टत्वात्कथमनभिधानं, वार्तिकप्रत्याख्यानमपि फलान्तरसंग्रहार्थमेव । न तु फलामेदायेत्युच्यते, अस्तु तावतापि जहातेः क्विपि हाहाशब्दासिद्धिस्तदवस्थैव, दुर्निवारत्वादीत्वस्येत्याहुः ॥ इत्यादन्ताः ।

तन्त्रेणेति ॥ अत्र विभक्त्यन्तयोरेव तन्त्रम्, न तु प्रातिपदिकयोर्ननाशब्दयोरसारूप्याद्बिद्वचनपत्तेश्च । एतेनेत्यस्यान्यं प्रत्यसिद्धत्वनिषेधेनेत्यर्थः । कृते कार्यान्तरं प्रत्यसिद्धत्वनिषेधस्त्वमुना घटेनेत्यादौ सुपि चेति दीर्घनिवृत्त्यर्थः ॥ असिद्धत्वेऽपि वेति ॥ वाशब्दो भिन्नक्रमः । परत्वेनेत्यनन्तरं द्रष्टव्यः । मुत्वात्पूर्वं निषेधारम्भात्स्मायादेशाभावः । नुमागमोत्तरमदन्तत्वाभावेन स्मैभावस्य नित्यत्वाभावेऽपि प्रतिपदोक्तत्वलक्षणमन्तरङ्गत्वमक्षतमेवेति चिन्त्यमेतत् । अमू इत्यत्र निषेधारम्भात्पूर्वमाहुण इत्यस्याप्रवृत्तौ नुम्यमुनी इति स्यादमुयोरित्यत्र पूर्वमेत्वाभावे नुम्यमुनोरिति स्यादित्याशयः ।

उच्चारणार्थानामपीति ॥ उच्चारणार्थवर्णविशिष्टस्य तद्रहिते लक्षणया निर्वाहादनुवादे नेत्संज्ञाया उपयोगः । विधौ तु “ न विधौ परश्शब्दार्थ ” इति लक्षणाया निषेधादुच्चारणार्थवर्णनिवृत्तावित्संज्ञैव शरणमिति भाष्याशयः ॥ अनुवर्तितत्वादिति ॥ वस्तुतस्तदनुवृत्त्यभावेऽपि नोदात्तत्वप्रसक्तिरित्याह ॥ शेषनिघातेनेति ॥ अनुदात्तं पदमेकवर्जमित्यत्र पदग्रहणाद्यावतः पदत्वं तावत्सर्वमनुदात्तमित्यर्थस्याकरसम्मतत्वादित्याशयः ॥ नात्रेति ॥ ननु तिति प्रत्ययग्रहणमिति वार्तिकं भगवता प्रत्याख्यातमेव । किञ्च प्रत्ययाप्रत्यययोरिति परिभाषापि सिद्धान्ते नास्त्येव, तस्मात्कथमीदृशार्थलाभ इत्यत आह ॥ आदेशोऽस्त्वित्यादि ॥ अनभिधानादिति ॥ नस्तद्धित इत्यत्र तिर्विशतेर्द्वितीयनुवर्त्य

वाक्यभेदेन विंशतेस्तिशब्दलोपस्तद्धित एव डितीति नियमाश्रयणे तु सत्यप्य-
भिधाने न दोष इत्याहुः ॥

लाघवाभाव इति ॥ पदद्वयस्य मालाणां च तुल्यत्वादित्याशयः ।
ननु मास्तु शब्दलाघवं, प्रक्रियालाघवप्रयुक्तं ज्ञानलाघवमस्त्येवेति चेत्त्राह ॥
डिच्वसामर्थ्यादिति ॥ एवञ्च नास्ति लाघवगौरवकृतो विशेष इति सामर्थ्यवर्णन-
मयुक्तमिति भावः ॥ उशनसोऽनङ्घिति ॥ सम्बुद्धाविति शेषः । यत्तु सोर्देति
न्यासे विभक्तिनिमित्तकप्रकृत्युद्देश्यकार्यविषयस्य विभक्तौ लिङ्गविशिष्टाग्रहण-
मित्यस्याप्रवृत्त्या लिङ्गविशिष्टपरिभाषया सखीशब्दादपि डादेशप्रसङ्ग इति तन्न ।
शुन्येत्यादौ विभक्तिस्वरस्य लिङ्गविशिष्टपरिभाषया प्रसक्ते न गोश्चन्निति प्रतिषेधे
विभक्तौ लिङ्गविशिष्टाग्रहणमिति निषेधोपपादनपरयुवोरनाकाविति सूत्रस्थभाष्य-
प्रामाण्येन विभक्त्युद्देश्यकार्येऽपि निषेधप्रवृत्तेर्निर्विवादत्वादिति बोध्यम् ॥

उचितमिति ॥ ननु षष्ठीनिर्देशस्य ह्यादेशा उच्यन्त इति स्थानि-
वत्सूत्रभाष्यादादेशविधौ षष्ठ्या एव न्याय्यत्वात्कथमौचित्यमिति चेन्न । नाभिनभं
च विरागविरङ्गं चेत्यादाविव पाश्चात्यबोधे कल्प्यमानषष्ठ्यन्ततामादाय तदुपपत्तेः ।
न च प्रथममेव षष्ठ्यन्तत्वकल्पनायां पाश्चात्यबोधानुपयोगालाघवं, प्रथमान्तत्वे
तु तदभ्युपगमे गौरवमिति वाच्यम् । प्रथमतो बहुषु पदेषु षष्ठ्यन्तत्वेन
विपरिणामाभावप्रयुक्तलाघवसद्भावेन पाश्चात्यगौरवस्य फलमुखतया दोषाधायक-
त्वायोगात् । अतः प्रथमान्तता युज्यत एवेति दिक् ॥ तदादिनियमसत्त्वादिति ॥
स्त्रीप्रत्यये चानुपसर्जनेनेत्युक्तिरुपसर्जनानुपसर्जनसाधारण्येन गृह्यमाणे स्त्रीप्रत्यये
तदाद्यंशस्योपसर्जनविषये प्रवृत्तिरनुपसर्जने तु नेति परिभाषार्थः । इत्थं च
प्रदेशेषु वाक्यभेद एव । प्रकृते च सुतिस्याक्षिततदाद्यंशं विशेष्यमादाय
ङ्यापोरेक एव तदन्तविधिः । ततश्चोपसर्जनीभूतङ्यावाक्षिततदादिरूपो यस्सु-
तिस्याक्षिततदादिरुपसर्जनीभूतङ्यावन्तस्ततः परस्येत्यर्थस्य पर्यवसानादतिखट्ट

१. आहुरिति ॥ वस्तुतस्तु मण्डूकानुवृत्तिवाक्यभेदनियमानामाश्रयणन्तु
गौरवपराहतमत औकारस्य डिच्वमाश्रित्याद्ग्रहणप्रत्याख्यानं सप्तम्यन्तविंशतौ शङ्कासमा-
धानयोरकरणेनानभिधानाश्रयणमेव युक्तमिति बोध्यम् ॥

इत्यादौ न दोष इत्याशङ्काभिप्रायः । गङ्गेव मनुष्यो गङ्गा, नदीव मनुष्यो नदीत्या-
दावुपसर्जनवाक्यप्रयोजनं द्रष्टव्यम् ॥ एतत्सिद्धयर्थमिति ॥ बहुश्रेयसीसिद्धयर्थ-
मित्यर्थः । प्रत्ययग्रहणपरिभाषया ङ्यावाक्षिसतदादेशशब्दस्वरूपं विशेष्यमादाय
ङ्यापोस्तदन्तविधौ सुतिस्याक्षिसतदादेशशब्दस्वरूपं विशेष्यमादाय येन विधिरिति-
परिभाषया पुनस्तदन्तविधौ ङ्याबन्तान्तादित्यर्थस्यावश्यकत्वेनेति व्युत्क्रमेण
सम्बन्धः ॥ व्यपदेशिवद्भावेनेति ॥ तदन्तविधिद्वये स्वीक्रियमाणे स्त्रीप्रत्यये
चानुपसर्जनेनेति परिभाषाप्रावृत्तिप्रयुक्तवाक्यभेदस्यानुपयोगादेकमेव ङ्याबन्तादिवा-
क्यमुपसर्जनानुपसर्जनसाधारणतया लोपसम्पादकमित्यभिसन्धिः । तदन्तविधिद्वय-
मन्तरापि दीर्घग्रहणव्यावर्त्यं सुलभम् । तदन्तविधिद्वयन्तु बहुश्रेयस्यर्थमेव लक्ष्यानु-
रोधीत्याशयेनाह ॥ श्रविष्ठासु जातश्श्रुविष्ट इति ॥ दीर्घाबन्तत्वन्तु न स्थानिवत्त्वल-
भ्यम् । विशेषणतया वर्णमात्राश्रयणात् । नाप्यत्रः परस्मिन्नित्यनेन पञ्चमीसमासप-
क्षमाश्रित्य तल्लभः । पञ्चमीसमासपक्षस्यानित्यत्वाल्लुकि प्रतिषेधाच्च । प्रत्ययलक्षणसू-
त्रन्तु नियमार्थं न तु विशेषणतया वर्णाश्रयणे विध्यर्थमिति भावः । एवं फल्गुन्यां
जातः फल्गुन इति ङ्यन्तस्योद्गाहरणं द्रष्टव्यम् ॥ देवदत्तेरिति ॥ मूलोक्ते पञ्चमी-
समासेन स्थानिवत्त्वशङ्का स्यात् । कौ लुप्तमित्यस्यासार्वत्रिकत्वात् । इह तु न
कोऽपि प्रतिबन्ध इत्याशयः ॥ उपस्थितत्वादिति ॥ अतिव्याप्तिवारणे केवलं प्रश्ले-
षेण दीर्घग्रहणप्रत्याख्यानमेव नोपायः । किन्तु यथाश्रुते प्रत्यासत्तिरपि । अत एव
प्रत्याख्यानस्यारम्भसमानफलकत्वमिति मन्यते ॥ भाष्यप्रामाण्येनेति ॥ तत्र हि
नाग्लोपीति सूत्रे प्रत्याहारग्रहणाद्वृद्धेर्लोपो बलीयान् वृद्धचुत्तरं लोपे सत्याकारव्य-
तिरिक्त एतत्प्रत्याहारघटको न सम्भवतीति व्यर्थं प्रत्याहारग्रहणमित्युक्तम् ।
इगुपधेभ्यो धात्वर्थणिचि प्रत्याहारग्रहणस्य सार्थकतया कथमुक्तार्थलाभ इति
तेषामनभिधानमावश्यकमिति भावः ॥ अनुनासिकोकारपाठादिति ॥ न च
गुणानामभेदकत्वेन सानुनासिकोच्चारणेऽपि निरनुनासिकोकारविशिष्टस्य सुनोते-
र्ग्रहणमिति वाच्यम् । शुद्धस्यैवोच्चारणेन सिद्धावनुनासिकोच्चारणात्मकेन यत्नेन
तद्विवक्षया निर्वाह इत्याशयात् ॥ विभक्तिसंयोगान्तलोपस्येति ॥ एतेन सावपि
पदमिति पक्षे गोमानित्यादौ तकारस्य संयोगान्तलोपे नकारविभक्तयोरानन्तर्यादुक्त-
ज्ञापकेन तकारस्थानिकसंयोगान्तलोपस्यासिद्धत्वाभावाद्वाजेत्यादाविव नलोपप्रसङ्ग
इत्यापास्तम् । तद्वानासामिति निर्देशश्च प्रकृतार्थे प्रमाणमिति बोध्यम् ॥

वारं वारमिति ॥ लक्ष्यभेदाल्लिङ्गस्वत्यादौ चर्त्वमिव पुनः पुनः प्रवर्तत
इत्याशयः ॥ अत्र पाठेनेति ॥ इकोचीत्यच्चरणेनोत्तरार्थेनापि न लुमतेति
निषेधानित्यत्वं यथा ज्ञाप्यते तद्वदिति द्रष्टव्यम् ॥ प्रत्याख्यानेऽपीति ॥
सम्बोधनविभक्त्यन्तस्य विवेकभूतक्रियान्वयनैयत्येन समासघटकत्वायोगात्सम्बुद्ध्य-
न्तस्योत्तरपदपरत्वासम्भवस्तद्दीजम् ॥ अनाप इत्युक्तमिति ॥ भाष्यकृता च
योगविभागमाश्रित्य प्रत्याख्यातम् । यद्याबन्तादाचारकिप्स्यात्तर्हि तत्प्रकृतिककर्तृ-
क्विबन्ताच्छसादावाबन्तत्वाद्द्वार्तिकमतेनाप्रवर्तमानोऽप्यातो लोपः प्रत्याख्याने धातु-
त्वाविशेषात्स्यादेवेति तदारम्भप्रत्याख्यानयोः फलभेद इत्याशयः ॥ यङ्लुक्
नास्त्येवेति ॥ क्रियासमभिहारस्य धात्वेकसमधिगम्यत्वादाक्षेपेणैवोपपत्तावतिरिच्य-
मानं धातुग्रहणमौपदेशिकप्रतिपत्त्यर्थमिति नामधातुभ्यो यङ एवाभावात्कःप्रसङ्गस्तत्र
लुक् इति तात्पर्यम् । यङ्लुकश्छान्दसत्वेन लोके यल्लभ्यत्वाद्भाष्योदाहृतव्यतिरिक्त
औपदेशिकधातुप्रकृतिक एव नास्ति, नामधातुप्रकृतिकस्तु सुतरां, वेदे तु सति
प्रयोगे बाहुलकादेव सकलार्थसिद्धिरित्याशयमन्ये । अचेकेदित्यत्र सूत्रकारमते
लोपप्रसङ्गः । प्रश्लेषेण दीर्घग्रहणं प्रत्याचक्षणस्य भगवतो भाष्यकारस्य मते
तत्प्रसक्तिरेव नेत्याशयेनाह ॥ ईकाररूपत्वाभावादिति ॥ एवं च ड्याबन्तात्ति-
स्योरसम्भव इति प्राचीनोक्तं युक्तमेवेति तत्त्वम् । कृते चेति ॥ इदं पूर्वरूपार्थम् ।

ननु नलोपात्प्रागेव संयोगान्तलोपः किं न स्यादत आह ॥ संयोगान्त-
लोपस्यासिद्धत्वादिति ॥ नलोपविषये इति ॥ नलोपे कर्तव्ये कृते चेत्यर्थः ॥
कः इति ॥ कर्तृ ई आ इति स्थिते पूर्व पूर्वयणादेशे तस्यान्तोदात्तकर्तृशब्दसम्ब-
न्ध्यकारस्थानिकत्वेनोदात्तयणो हल्पूर्वादिति ङीप उदात्तत्वे तत्स्थानिकं यणमादाय
टायाम् उदात्तसाधनार्थमयं विचारो भाष्यकैयटयोः । पक्षान्तरेऽपि न दोष
इत्याह ॥ आरोपे मानाभावादिति ॥ विषयगतं पौर्वापर्यमारोप्य पूर्वपक्षिण-
शशङ्का, न त्वसौ सिद्धान्त इति तदवलम्बात्प्रकृते तदारोपो न युक्त इति तात्प-
र्यम् ॥ दत्वस्त्वविधायकाभ्यामिति ॥ ईदृशस्य सकारस्य संयोगादिलोपप्रवृत्तौ
तिप्सम्बन्धिनं तकारमादाय सिद्धमचकादित्यादिरूपमिति व्यर्थं तिप्यनस्तेरिति
सूत्रम् । तथा संयोगादिलोपे धातुसकाराभावेन तद्दोध्यविकल्पस्य प्रवृत्त्ययो-
गात्तिप्सम्बन्धिनस्सकारस्य ससजुषोरिति स्त्वेनैकमेव विसर्गान्तमचकादित्यादि

रूपं स्यादिति व्यर्थं सिपि धातोरुर्वेति सूत्रमपीत्याभ्यां वक्ष्यमाणोऽर्थां ज्ञाप्यत इत्याशयः । ननु संयोगादिलोपापवादतया दत्वपक्षे “सलिलं सर्वमा इद” मित्यत्वानस्तेरिति पर्युदासबलात्संयोगादिलोपस्य निवृत्तिरिति युज्यते वक्तुम् । तदभावे पर्युदासस्याप्यभावात्संयोगादिलोपप्रवृत्तावनिष्टप्रसङ्ग इति चेन्न । स्कोरित्यत्र तिप्यनस्तेरिति पर्युदासेनैवोपपत्तौ दत्वविधिवैयर्थ्यस्य दुर्वारत्वात् । न च सामर्थ्यात्सान्तस्य धातोर्यस्सिप् तदन्तस्य रुर्वेत्यर्थेन सिप्सम्बन्धिनस्सकारस्य पक्षे ससजुषोरिति रुत्वनिवृत्तिकल्पनया सिपि धातोरुर्वेत्यावश्यकमिति वाच्यम् । प्रकरणाद्भातुसम्बन्धिनस्सकारस्य रुत्वविकल्पविधायकस्य सामर्थ्येन प्रत्ययसम्बन्धिनस्सकारस्य रुत्वविकल्पबोधकत्वकल्पनापेक्षया वक्ष्यमाणांशज्ञापनस्यैव लघुत्वात् ॥ कसाहचर्येण चेति ॥ प्रकृतिप्रत्ययोभयसम्बन्धिपदान्तसंयोगादिः ककारस्तु दुर्लभः । सङ्गीति वक्तव्यमिति वार्तिकप्रयोजनप्रत्याख्यानप्रशंसायामष्टमद्वितीये काष्ठशगेव नास्ति कुतोऽयं काष्ठशम्भातेति भाष्योक्त्या ककारान्तेभ्यो धातुभ्यः क्विविचोरनभिधानबोधनादित्याशयः ॥ न किञ्चिद्वाच्यमिति ॥ राजेत्यादौ संयोगान्तलोपात्पूर्वं नलोपाभावाय न ङिसम्बुद्धयोरित्यस्य ज्ञापकत्वाश्रयणं, सुपीरित्यादौ संयोगादिलोपाप्रवृत्तये चायं प्रयत्न इति नास्ति लाघवमिति भावः । ज्ञानगौरवाच्छब्दगौरवमधिकमित्यभिमन्यमानं प्रत्याह ॥ किञ्चेति ॥ सप्तम्येव युक्तेति ॥ षष्ठ्यन्तत्वपक्षे वा नपुंसकानामिति विकल्पो वाचनिकः, सप्तम्यन्तत्वे तु न लुप्ततेतिनिषेधानित्यत्वमूलकतया यौक्तिक इति युक्तत्वमस्य पक्षस्य, तदाह ॥ ङिग्रहणाच्चेति ॥ ननु वा नपुंसकानामित्यस्य वाचनिकत्वमभ्युपेत्य हलग्रहणमेव प्रत्याख्यायतां तत्राह ॥ अपूर्ववचनकरणेनेति ॥ इति सूत्रमस्तिवति ॥ विभक्तिं विभर्षीत्यादौ तिस्योर्हलरूपत्वाभावादेव लोपाप्राप्तावपृक्तग्रहणं न कर्तव्यम् । सुतिस्यवयवो हलित्यर्थस्तु दुर्लभषष्ठ्या अभावाल्लक्षणायां मानाभावाच्चेत्याशयः । ननु तिस्योर्ग्रहणं व्यर्थमभिनेऽत्रेत्यादौ संयोगान्तलोपो रोस्त्व इति वचनेन निर्वाहादत आह ॥ अविभा राज्यमिति ॥ यदि तु न मु न इत्यत्र नेति योगं विभज्य योगविभागस्येष्टसिद्धयर्थत्वात् हलोपदीर्घे सामान्यतः त्रिपाद्या असिद्धत्वं नेति व्याख्येयम् । अत एव लणसूत्रस्थमजर्घा इति भाष्योदाहरणं संगच्छते, अन्यथा दश्चेति रुत्वस्यासिद्धत्वाद्द्रेफलोपप्रयोजकरेफपरत्वाभावेन दीर्घाप्रवृत्तौ तदसङ्गतिरेव । एवञ्चाविभा राज्यमित्यादौ दीर्घो निर्वाधः ।

कथमन्यथा पितृ राज्यमित्यादौ रात्सस्येति लोपे तत्प्रवृत्तिस्स्यादित्युच्यते, तदा ह्रड्यापस्त्ोरिति मूलोक्तं युक्तमेवेत्युपलक्षणप्रयोजनं मृग्यमित्पाहुः ॥

प्रथमान्ततःया इति ॥ णलुत्तमो वेति सूत्रस्वरसाण्डिति तृतीयान्ता-
द्वृतौ योर्थस्तदर्थकमित्याशयः ॥ अभिमान इति ॥ एतेन प्रकृते सर्वनामस्थान-
पदसम्बन्धसूचकः परत्र स्वसम्बन्धसूचकश्चायं सप्तमीनिर्देश इत्युक्तप्रायम् ॥

इदं सर्वमिति ॥ सुसख्यादेर्धित्वप्रतिपादनमित्यर्थः । सिद्धान्ते तु पशु-
दाससमर्पकस्य सखिशब्दस्यावयवलक्षण्या सख्यवयवभिन्नाविदुतौ तदन्तौ वा
धिसंज्ञावित्यर्थात्रैतादृशेषु धित्वप्रसङ्गः । अत एव यस्येति सूत्रे भाष्ये सख्यशि-
श्रीतिविहितशीघ्रन्तोत्तरपदस्यस्यसिखिशब्दस्य धिसंज्ञासम्पत्तिरीकारे परत इकार-
लोपप्रयोजनमित्युक्तम् । सखिमिन्नावयवाविदुतौ सखिमिन्नाविदुदन्तौ वा धिसंज्ञा-
वित्यर्थे हि लोपाभावेऽपि समुदायस्य सखिमिन्नत्वेन धित्वप्रवृत्तेरव्याहततया
तदसङ्गतिरेव । किञ्च वर्णसंज्ञापक्षे सखिमिन्नावयवाविदुतावित्यर्थे सखिमिन्नस्य
तत्सदृशस्य प्रातिपदिकस्य ग्रहणात्कृतं सख्येत्यादौ दोषाभावेऽपि षष्ठ्या आक्रोशे
इत्यलुकि सख्युः कुलमित्यादौ समुदायमाश्रित्य सखिमिन्नावयवत्वात्धिसंज्ञा-
प्रवृत्तिर्दुर्वारा । तदन्तपक्षैकफलतासम्पत्तये तथाभूतानामनभिधानमिति तु सत्या-
मुपपत्तावयुक्तम् । न च लिङ्गविशिष्टपरिभाषया लोपेऽपि सखिशब्दत्वमाश्रित्य
समुदायस्य सख्यवयवभिन्नेकारान्तत्वाभावाद्धित्वानुपपत्तिरेवेति वाच्यम् । अनित्या-
यास्तस्याः परिभाषायाः प्रकृते भाष्यकारैरनादरणात् । लोपे तु सखिशब्दस्य
लाक्षणिकत्वाच्च तत्र धित्वपर्युदासप्रसक्तिः । तस्मात्सुसख्यतिसख्यादेस्सखिशब्दा-
न्तस्य धित्वमयुक्तमेव । किम्बहुना लक्ष्मोवाचकेकारेण समस्तस्य सखिशब्दस्या-
त्यादय इति समासे निष्पन्नस्यातिसखीशब्दस्यापि सत्यभिधाने धित्वमनिष्टमेवेति
सुधियो विभावयन्तु ॥

नियतविपयेत्यादि ॥ तित्वादीनामवान्तरधर्मप्रकारकसंशयानुत्थापकत्वं
नियतम् । बहुत्वस्य तु बहवो गताः कतीति न ज्ञायन्त इति प्रतीतेस्तद-
भावात्संख्यात्वाभाव इत्याशयः ॥

उभयमपीति ॥ लक्षणया षट्छब्दषट्संज्ञकशब्दप्रतिपाद्यपरः । तत्र विशेषणतया षट्संज्ञकशब्दः, प्राधान्येन तत्प्रतिपाद्यश्चोभयं विवक्षितमिति भावः । ननु शब्दात्मकयोर्जिज्ञासोः कथमर्थतः परत्वं तत्राह ॥ स्वगतसंख्या-
 नुवादकेत्यादि ॥ अयं भावः । विभक्तिगतपरत्वावधित्वस्य षट्संज्ञकश-
 ब्दगतस्य तदर्थे स्वाश्रयनिष्ठशक्तिनिरूप्यत्वसम्बन्धादारोपः । एवंभूतस्याप्यव-
 धित्वस्य प्रकृतसूत्रस्थाह्ववचनात्पञ्चम्यनुशासने द्विच्छब्दार्थनिरूपितावधित्वसम्ब-
 न्धाभिधायकदिग्योगशब्देन ग्रहणं कल्प्यते । अर्थश्चायं प्रधानभूत एव ॥
 प्रधानाप्रधानयोरिति न्यायात् । ततश्च तथाभूतार्थनिष्ठावधित्वनिरूपकस्य विभ-
 क्तिगतपरत्वस्य तद्गुणसंख्यानुवादकत्वसमनैयत्यात्तद्रूपतया पर्यवस्यतीति, तत्राह ॥
 गौणमिति ॥ प्राचामनुरोपेनेति ॥ प्रायः प्राचीनानां प्रमाणविरहितस्वतन्त्र-
 कल्पनाभिनिवेशादियमपि तथाविधैवेत्यर्थः । ननु प्रकृतसूत्रस्थवहुवचनात्मक-
 प्रमाणसहकृतत्वात्कथमस्याः कल्पनायाः प्राचीनसम्मतस्वतन्त्रकल्पनात्वं तत्राह ॥
 बहुवचनमिति ॥ तिसृभ्य इति ॥ ननु तिसृभ्यो जस इति जसो विधीयमान-
 स्यान्तोदात्तस्य प्रियतिस्र इत्यादौ गौणे प्रसक्तस्य निरुक्तीत्या व्यावृत्त्यर्थमेव तत्र
 बहुवचनम् । तदुक्तं कात्यायनेन 'जस्रहणानर्थक्यमन्यत्राभावादिति' ॥
 बहुवचनत्रलातिसृस्वरः प्रधान एव प्रवर्तते । प्रधाने च तिसृशब्दो नित्यवहुव-
 चनान्तः । तत्र श्लादौ श्लरयुगोत्तममिति प्रवर्तते । नामि षट्त्रिचतुर्भ्यो
 हलादिरिति शस्युदात्तयणो हलपूर्वादिति च सिद्धमन्तोदात्तत्वम् । सर्वनाम-
 स्थानत्वाज्जस्युदात्त यण इत्यस्याप्रवृत्तःवारभ्यमाणस्तिस्वरः विनापि जस्रहणं
 तत्रैव प्रवर्तत इत्यनुपयुक्तं जस्रहणमिति हि तदाशयः । न च तदुत्तरमुपस-
 मस्तार्थमेक इत्यतिस्रावित्यादिगौणद्विवचनव्यावृत्त्या तस्य भाष्यकृता सार्थक्य-
 समर्थनादुत्तरमुनेः प्रामाण्याच्चाभीष्टमेव गौणे तिसृस्वर इति नेदं युक्तमिति
 वाच्यम् । एकेत्युक्त्या तस्यैकदेश्युक्तित्वात् । न चास्य स्वरसूत्रस्याङ्गपदा-
 धिःकारीत्याभावाच्चतन्तविधेर्दुरूपपादतया कथं गौणे प्रसक्तिरिति वाच्यम् ।
 जस्रत्ययाक्षिततदाद्यंशमादाय तदन्तविधेस्तुवचत्वात् । तदन्तविध्यभावेऽपि समासे
 जसस्तिस्त्रशब्दात्परत्वस्याव्याघाताच्च । तस्मात्कथमिह बहुवचनत्रैयर्थ्यमित्याग्रहेऽ-
 प्याह ॥ षट्पंज्ञ क.न.मिति ॥ ननु बहुत्वेऽपि षट्संज्ञकानां जातिनिर्देशेनैवो-
 पपत्तौ बहुवचनमुपयुक्तं तत्राह ॥ न हीत्यादि ॥ उचित इति ॥ लाघवमौ-

चित्ये हेतुमुद्भाव्य प्रकारान्तरमाह ॥ आचार्यशैली वेति ॥ ननु धातौरेकाच
उपसर्गे घोः किरिति वर्तत एवाचार्यशैलीत्याशयेनाह ॥ बहुवचनान्तस्यैवेति ॥
नन्वात्रार्थे फलाभाव इत्यत आह ॥ चेति ॥ तेनारोपितावधित्वरूपगौणसम्बन्धे
पञ्चम्यनुपपत्तिस्समुच्चीयते । न हि गौणेप्वर्थेषु विभक्त्यनुशासनानि प्रवर्तन्ते ।
अत एव गङ्गायां घोष इत्यत्र भगीरथरथखातावच्छिन्नप्रवाहरूपगङ्गापदार्थे
तीरगतघोषाधिकरणत्वारोप इति मते सप्तम्यधिकरणे चेत्यत्र स्वरितत्वप्रतिज्ञाना-
त्सप्तमी समर्थिता भाष्ये । ननु प्रकृतसूत्रस्थाद्बहुवचनादिहापि गौणावधित्वे
पञ्चमीति चेत्, जातिनिर्देशोऽपि पैक्षान्तरेणोपपन्नेन बहुवचनेन भाष्यविरुद्धापूर्वक-
ल्पनाभिनिवेशो न युक्तः । न च रामेति व्यक्षरं नाम मानभङ्गः पिनाकिनः
इत्यादिव्यवहारोपपत्तये स्वीकर्तव्येन शब्दार्थयोस्तादात्म्येन यदेव शब्दगतं विभ-
क्तिनिष्ठपरत्वावधित्वं तदेवार्थगतमित्यारोपानपेक्षणाङ्गौणत्वाभाव इति वाच्यम् ।
तत्तादात्म्यस्य यश्शब्दस्सोऽयमर्थो योऽर्थस्स शब्द इत्येवमात्मकानादिसिद्धव्यव-
हारमूलकाध्यात्मैकसाध्यत्वेन तन्मूलकस्याप्यर्थगतावधित्वस्य गौणत्वानपायात् ।
किञ्च तादात्म्यं भेदे सति तद्भावः । तत्र द्वयोरप्यंशयोर्वास्तविकयोः परस्पर-
विरोधेनैकत्र समावेशासम्भवाद्भेदाभावोऽध्यासविषयः, भेद एव तु न तथा ।
तस्य यत्किञ्चिद्धर्मपुरस्कारेण सिद्धत्वात् । अत्यन्ताभिन्ने तादात्म्यव्यवहारस्यानि-
ष्टत्वाच्च । अपि च प्रक्रियानिर्वाहार्थमेतादृशार्थगतावधित्वस्वीकारे स्वं रूपमित्येत-
त्सूत्रस्थाकरविरोधः । तत्र ह्यभेदगित्यादौ ढगादिगतपरत्वावधित्वस्याग्निशब्दार्था-
ङ्गारादौ बाधात्सामर्थ्येन तादृशार्थप्रतिपादकोपस्थिताग्निशब्दादेरेव ढगादिप्रवृ-
त्तिरिति व्यर्थं सूत्रमित्युक्तम् । उक्तरीत्या तदुपपत्तौ सामर्थ्यवर्णनमयुक्तमेव ।
ततश्चात्र प्रकारान्तरमेव गौणव्यावृत्तये परिग्रहीतुं न्याय्यमित्याह ॥ तस्मादिति ॥
विहितविशेषणमिति ॥ षट्संज्ञकेभ्यो विहितयोरङ्गसंज्ञानिमित्तयोर्जशसोर्लुगिति
तदर्थं इत्याशयः ॥ न मानमिति ॥ नन्वेवमेकत्विनो द्वित्विन इत्यादावपि मत्वर्थी-
यविषये षट्संज्ञाप्रवृत्त्या लुक्प्रसङ्ग इति चेन्न । षान्तसाहचर्येण नान्तस्थापि
तद्विदान्तत्वनिबन्धनान्तव्यतिरिक्तस्यैव ग्रहणमित्याशयात् ॥ सर्वादीनीति सूत्रे
इति ॥ तत्र हि भाष्येऽङ्गाधिकारे यदुच्यते गृह्यमाणविभक्तेस्तद्भवति । यथेवं

परमसञ्च परमतसत् षड्भ्यो लुगिति लुग्न प्रामोति, नैव दौषः । षट्प्रधान एष समास इत्युक्तम् ॥

ननु विशेषणतया वर्णाश्रयणे विभ्यर्थत्वसम्भवे कथं प्रत्ययलक्षणसूत्रस्य नियमार्थत्वमित्याशङ्कां परिहरति ॥ तृणह इत्यादि ॥ तृणह इमागमः स्याद्ध-
लादौ पिति सार्वधातुक इत्यतृणहमित्यादिव्यावृत्त्यर्थो यथाश्रुते वाक्यार्थः ।
एवञ्चातृण्डित्यत्र नित्यत्वाद्ब्रह्मड्यादिलोपे स्थानिवत्त्वेन तत्प्रवृत्तौ विशेषणतया
वर्णाश्रयणमित्याशयः ॥ अचि नेत्यनुवृत्त्येति ॥ नाभ्यस्तस्याचीत्यतस्तदनुवृत्तिः,
प्रागुक्तार्थे तु हल्ग्रहणानुवृत्तिरुतोवृद्धिरित्यत इति द्रष्टव्यम् ॥ नियमेनेति ॥
अजादौ डिति चेदङ्घेवेति तु न नियमस्सामान्ये पक्षपातादित्याशयः ॥
मित्रशारिति ॥ आङ्शशास इच्छायामिति पठितस्त्वस्मादतिरिक्तः, प्रकृते चाङी-
त्येतत्साहचर्यात्परस्मैपदिन एव ग्रहणमिति वदतामाशासः कावुपसंख्यानमिति
वार्तिकबलाद्वाशीरित्यस्य सिद्धिः । अस्यैव धातोराङ्ः परस्येच्छायामात्मनेपदार्थ-
मन्यत्रानुवाद इति मते तस्य वार्तिकस्याशास्त इत्यादावित्त्वाभावाय नियाम-
कत्वेऽपि नियमशास्त्राणां विधिसुखेन प्रवृत्त्या नास्ति तत्र वर्णाश्रयणमिति भावः ।
अत्राद्यपक्ष एव ज्यायान् । अनूद्यमानानामुपसर्गन्तरसमभिव्याहारे तदतिरिक्तार्थे
च प्रवृत्त्यभावस्य स्वभावसिद्धतया नमोवाकं प्रशास्मह इत्यादेरनुवादपक्षे साधु-
त्वस्य दुर्बलत्वात् ॥ अन्यत्रापीति ॥ ईत्वमवकारादाविति वार्तिकस्यादिग्रहण-
बलेन व्यपदेशिवद्भावानधीनतदादित्ववत्येव निषेधपरतया वार्तिकनये क्विपि वात-
प्रमीरित्यादावीत्वस्याभीष्टत्वेन तत्प्रत्याख्याने बहिरङ्गपरिभाषाया अनित्यत्वात्परत्वे-
नापृक्तलोपात्पूर्वमीत्वप्रवृत्तिः । अनभिधानं तु न युक्तम् । अत एव धार्ध्यायतेर्द-
धातेर्वेति जनसनेतिसूत्रस्थं भाष्यमुपपद्यत इत्याशयः ॥ द्वितीयप्रत्ययग्रहणा-
दिति ॥ अन्यथा तल्लक्षणमित्येव न्यादित्याशयः । सूत्रं तु प्रत्ययनिमित्तकमेव
प्रत्ययलोपे, न तु प्रत्ययस्थानिकमित्यर्थेन नञ्भिन्न इत्यादौ भिन्नादीनां लुकः स्थानि-
वत्त्वेनैसाद्यभावाथमिति बोध्यम् ॥ तदन्तिप्रत्यस्यापीति ॥ यद्यपि भाष्ये सोर्मनसी
अलोमोषसी इत्यनेनोत्तरपद्माद्युदात्तत्वमापादितम् । सिद्धान्ते तु नञ्भ्यामित्यु-
त्तरपदान्तोदात्तत्वमभीष्टम्, तथापि मन्साहचर्याच्छून्यमाणासन्तस्यैव ग्रहणे दोषा-
भावेन परिभाषानित्यत्वेनैव भाष्यस्य योजनीयतया तुल्यत्वेन दीर्घापादनमित्याहुः ।

केचित्तु निर्दिश्यमानस्यासन्ताङ्गावयवस्यास उपवाया दीर्घ इत्यर्थस्य न्याय्यतया सुदृषच्छब्दस्य स्थानिवत्त्वेनासन्तत्वेऽपि तदवयवस्यास उपवाया दुर्लभत्वेन दीर्घप्राप्तेर्भाष्योक्तमेव युक्तमित्थाहुः ।

स्थानिवदित्यनुवृत्त्यैवेति ॥ यद्यप्यत्र प्रत्ययलोपे स्थानिवदित्यर्थे नखभिन्न इत्यादवैसाद्यादेशप्रसङ्गो दुर्वारस्सिद्धान्ते तु प्रत्ययवदित्येव सिद्धे लक्षणपदोपादानात्प्रत्ययनिमित्तकमेव न तु तत्स्थानिकमित्यर्थाद्दोषः । ततश्च तल्लक्षणमित्येव सिद्धे प्रत्ययग्रहणादुक्तार्थलाभ इति वक्तुं युक्तम् । तथापि प्रत्ययलोप इत्युपमेये सप्तमीदर्शनात्सामर्थ्याच्छब्दाधिकारेणानुवर्तमाने स्थानिवत्पदे सप्तम्यन्तादेव वतिरिति निमित्तनिमित्तिभावावगत्या कथञ्चिदिष्टार्थलाभ इत्याशयादेवमुक्तमिति बोध्यम् । ननु यत्किञ्चिन्निष्ठप्रकारतानिरूपितविशेष्यत्वमुतान्यनिष्ठविशेष्यतानिरूपितप्रकारतानापन्नत्वं वा वर्णगतं प्राधान्यम् । उभयथापि गवे हितं गोहितमित्यत्र प्रत्ययलक्षणेनावदेशो दुर्वारः । एचोऽयवायाव इत्यत्राजुर्पाश्चस्यैचोऽयवायाव आदेश इत्यर्थे न ह्यन्यनिष्ठविशेष्यगतानिरूपितं विशेष्यत्वं निमित्तभूतेऽच्यस्ति, विशेषणान्तराभावात् । नाप्यन्यनिष्ठविशेष्यतानिरूपितविशेषणत्वाभावः, स्थानिभूतस्यैचो विशेषणत्वात् । तस्मात्किं तत्प्राधान्यं तत्राह ॥ वर्णस्य तत्त्वमिति ॥ इतराविशेषणत्वमिति ॥ भेदसंसर्गानवच्छिन्नविशेषणत्वाभाव इति तदर्थः । तेनैचोऽयवायाव इत्यत्र निमित्तस्याचो भेदसंसर्गैर्गौव स्थानिविशेषणत्वमित्यदोषः ॥ उक्तामेति ॥ उत्पूर्वात्क्रमेलोटो हेर्लुकि रूपम् ॥ दीर्घसिद्धिरिति ॥ अन्यथा पूर्वोपस्थितनिमित्तकत्वेनान्तरङ्गत्वात्प्रथमं प्रसक्तो दीर्घोऽन्तरङ्गानपीति न्यायेन लुका बाधितो लुगुत्तरमुक्तनिषेधेन न स्यादित्याशयः । उतश्च प्रत्ययादिति हेर्लुकि कुर्वित्यत्रात् उत्सार्वधातुक इति करोतेरुत्वं प्रयोजनम् । सार्वधातुकपरकोप्रत्ययनिरूपिताङ्गत्ववतस्तद्विधानादिति नोक्तम् । आभीयासिद्धत्वेन निर्वाहात् । तत्प्रत्याख्याने तूक्तीतिरेव शरणमिति बोध्यम् ॥ अव्यवहितप्रकृत्युद्देश्यकार्ये इति ॥ निर्दिष्टपरिभाषयेति शेषः ॥

१. आहुरिति ॥ परे त्वल्ल सूत्रे निर्दिश्यमानपरिभाषाप्रवृत्तौ निर्दिश्यमानस्यासो दीर्घ इत्यर्थेऽचश्चेति परिभाषयाऽकारस्यैव दीर्घसिद्धानुपधाग्रहणानुवृत्तेः फलाभावेनोपधाग्रहणमनुवर्तयतामल्ल सूत्रे निर्दिश्यमानपरिभाषाया अप्रवृत्तादेव तात्पर्यस्य कल्पनीयतया प्रकृते दीर्घापादनमपि सम्यगेवेति मूलकाराशयमुदाहरन्ति ॥

इति दिगिति ॥ यद्यपि वार्तिकमते सुदृषदित्यत्र स्वरदोषप्रसक्ति साह-
 चर्यमेव वारयति । बोभवीतीत्यादौ यङ्लुकि ङित्त्वनिबन्धनमात्मनेपदमपि न
 भवति । चर्करीतं चेत्यदादौ परस्मैपदेषु विशिष्य पाठाच्छान्दसत्वाच्च । किञ्च
 प्रत्ययलक्षणस्यानल्विधावित्येतदपवादतया तस्य प्रसज्यप्रतिषेधपरत्वादपवादविषय-
 परिहारेणोत्सर्गस्य वाक्यार्थनिर्णयस्यौचित्याच्च निषेध्यसमर्पकस्यादेशशब्दस्य प्रत्य-
 यलोपातिरिक्तपरतया तदनुरोधादर्थाधिकाराच्च विधिकोटावप्यादेशस्तथाभूत एवेति
 प्रत्ययलोपे स्थानिवत्त्वाप्रवृत्तिरिति न काप्यनुपपत्तिस्तथापि वार्तिकमते प्रत्ययगतं
 प्राधान्यं यदि सर्वदा विशेषणताराहित्यं तदा प्रत्ययनिमित्तकस्यैवानेनापेक्षितत्वाद-
 प्रसिद्धिः । तादात्म्यानवच्छिन्नविशेषणताराहित्यं तदिति चेद्राजेत्यादौ हल्ङ्यादि-
 लोपोत्तरमपेक्षितं सुबन्तत्वनिबन्धनपदत्वं दुर्वचम् । ततश्च वर्णनिरूपितविशेषण-
 ताराहित्यं तदिति विवक्षायां क्लेशः । यदि तु विशेषणतया वर्णाश्रयणे विध्यर्थत्वा-
 दस्य सूत्रस्य तदतिरिक्ते स्थानिवत्त्वेनैव तत्तत्कार्यलाभ इत्युच्यते, तर्हि भुवं प्राप्ते
 भूप्राप्त इत्यादावुवडादिप्रापकस्य प्रत्ययलक्षणस्यानन्तरस्येतिन्यायेन निवारकतया
 कृतार्थस्य न लुमतेत्यस्य स्थानिवद्भावविषये प्रवृत्त्यनौचित्यात्कतीत्यादौ स्थानि-
 वत्त्वेन गुणाद्यापत्तिः । अनन्तरस्येति न्यायस्य लक्ष्यानुरोधादनाश्रयणे तु सुरूपा
 ब्राह्मणीत्यादौ स्थानिवत्त्वेनान्तर्वर्तिनस्सोरुगित्त्वमाश्रित्य डीबापत्तावनुबन्धकार्येष्व-
 नल्विधाविति प्रतिषेधः क्वचिदाश्रयणीय इति क्लेशः । किञ्चाण्योऽकारस्तद-
 न्तादित्यर्थेऽपि तथाभूतस्याकारत्वस्य प्रत्ययत्वव्याप्यतया प्रत्ययस्यैव प्राधान्याच्चि-
 त्त्रायां जाता चित्रेत्यादौ दोषवारणाय प्रत्ययत्वव्याप्यधर्मो वर्णत्वव्याप्यधर्मानवरुद्धो
 विवक्षणीय इत्यपि क्लेश इति मतान्तराभिनिवेशो भाष्यकृत इत्याहुः ॥

उपलक्षणमिति ॥ बहुवचनस्यार्थप्राधान्यबोधकताया अधुनैव निराकृत-
 त्वादन्यथा व्याख्यायते । विहितविशेषणाश्रयणे न मानमित्याशयः । गौण-
 मुख्यन्यायोऽपि नोपसर्जने त्रयादेशं व्यावर्तयतीत्याह ॥ गौणमुख्यन्यायस्त्विति ॥
 पदकार्यविषय एवेति ॥ नन्वत्रार्थे किं प्रमाणं तत्राह ॥ अप्रमिद्धत्वरूपस्येति ॥
 अप्रसिद्धत्वमाधुनिकसङ्केतविषयत्वम् । गौणलाक्षणिकत्वं च सादृश्यमूलकलक्षणा-
 प्रयोज्यत्वम् । इत्थं च सूत्रकृता पूर्वादीनां सर्वनामत्वे संज्ञापर्युदासोपक्रमात्परिनि-
 ष्ठितस्य पदान्तरसम्बन्ध एवान्वयानुपपत्तिप्रयुक्तलक्षणाप्रसक्तेश्च पदकार्यविषयत्वमस्य

न्यायस्येति तत्त्वम् । अत एव गौर्नाम कश्चिद्गौर्वाहीक इत्यादयः प्रयोगाः । अन्यथा हि णित्त्वमत्र दुर्वचं स्यात् । अत्र विभक्त्यनिमित्तकत्वे सति स्त्रीत्वा-
निमित्तकत्वं पदकार्यत्वम् । गौतो णिदित्यादेर्विभक्तिनिमित्तकस्य पदकार्यत्वाभा-
वाय सत्यन्तम् । स्थौल्यगुणयोगादन्यत्र प्रयुज्यमानान्नागशब्दाज्जानपदादिसूत्रेण
विधीयमानस्य डीषः पदकार्यत्वाभावाय विशेष्यदलमिति बोध्यम् ॥ एतद्भवनि-
वृत्त्यर्थमिति ॥ औडुलोमिशब्दस्यैव कथं चिदकारोन्तादेशो वृद्धयभावश्चेत्येवंरूप-
भ्रमनिवृत्त्यर्थमित्यर्थः ॥ इति इदन्ताः ॥

प्रत्याख्यातमिति ॥ अधिकफलसंग्रहार्थमत्र प्रत्याख्यानम् । न तु
वार्तिकप्रयोजनानामन्यथासिद्धिमात्रेणेत्याशयः । किञ्च वार्तिकसत्त्वेऽप्यादिग्रहणाद-
नतिदिष्टतदादित्ववत् एव प्रतिषेधविषयतया किलोपोत्तरं भवत्येवेत्वमतो नास्त्या-
रम्भप्रत्याख्यानयोः फलविशेष इति प्रागुक्तं न विस्मर्तव्यम् ॥ असिद्धत्वादिति ॥
आभीयत्वेनेति शेषः ॥

ननु ड्यादिष्विति बहुवचनमयुक्तमूळ एवैकस्यादिपदग्राह्यत्वादत अह ॥
प्रयोगाभिप्रायेणेति ॥ तदवयवे लक्षणेति ॥ एतेन विद्वत्पत्नीतरेत्यादौ तदन्त-
संज्ञायामुगितश्चेति ह्रस्वविकल्पापत्तिर्विशिष्टस्य नदीसंज्ञकस्योगिदन्तात्परत्वात् ।
वर्णसंज्ञायां तु नदीसंज्ञकस्येकारस्य ततः परत्वाभावात् तत्प्रवृत्तिरिति पक्षयोः
फलविशेष इत्यपास्तम् । तदन्तसंज्ञापक्षेऽपि नद्यवयवस्य ह्रस्वभाविनस्ततःपरत्वा-
भावात् । किञ्च ह्रस्वविधौ विहितविशेषणमाश्रयितव्यमिषुमच्छब्दादिप्रकृति-
काणन्तत्वप्रयुक्ते डीप्यैषुमतितरेत्यादौ ह्रस्वविकल्पवारणार्थमिति स्पष्टं युवोरनाका-
वित्यत्र भाष्ये । ततश्च नदीसंज्ञकस्योगिदन्ताद्विशिष्टस्य विधानासम्भव एव तत्र
लक्षणायां गमकम् । प्रतिपदोक्तपरिभाषया तु न ह्रस्वविकल्पो व्यवस्थापयितुं
शक्यः । विशिष्टस्य प्रतिपदोक्तत्वासम्भवात् । वर्णसंज्ञापक्षेऽपि भोगवद्गौरिमतोः
संज्ञायामिति शार्डरवादिपाठप्रयुक्ते डीनि भोगवतितरेत्यादावभीष्टस्य विकल्पस्य
दौर्लभ्यापत्तेः । स्थानिवद्भावोऽप्यैषुमतितरेत्यादौ दुर्लभः । बहिर्भूततरबादिनि-
मित्तकस्य तस्य बहिरङ्गत्वेनासिद्धतया तथाभूते कार्ये स्थानिवत्त्वायोगात् ।
नदीबन्धुनीत्यादौ लक्षणाया अनुपयोग एव । अयं च पक्षो लक्षणापेक्षितत्वा-
च्छिष्टः । वर्णयोरेव नदीसंज्ञेति पक्षे तु वर्णग्रहणे कृप्तेन तदन्तविधिनैव निर्वाहा-

न्नद्युत इत्यादौ नास्ति परिक्लेशः । जाग्रदीश्वरीत्यादौ समासीयोत्तरपदाद्यवयवस्य
 शतुरनुमोनद्यजादीत्युदात्तत्वव्यावृत्तये पक्षद्वयेऽपि विभक्तिसाहचर्यमेव शरणमथवा
 विहितविशेषणम् । अत एव जाग्रत् ई लक्ष्मीर्जाग्रदीत्यत्र न दोष इति दिक्
 ॥ संगच्छत इति ॥ घिसंज्ञा तु वर्णयोस्तदन्तयोर्वा, तत्र नास्ति कश्चित्परिक्लेशः ।
 परं तु वर्णसंज्ञायामेव भाष्यवार्तिककारयोनिर्भरः । उपदर्शितवार्तिकस्वरसादा-
 कडारसूत्रस्थभाष्यस्वरसाच्च । तत्र हि भाष्ये विश्व ना च विनरौ तयोर्भावो
 वैत्रमित्यत्र द्वन्द्वे घीति पूर्वनिपाताच्च इगन्ताच्च लघुपूर्वादित्यप्रत्ययश्च घिसंज्ञा-
 लघुसंज्ञोभयसमावेशप्रयोजनमाकडारसूत्रारम्भाच्च न सिद्धयेदित्याशङ्क्य घिसंज्ञानु-
 वादेन लघुसंज्ञा विधीयत इति समाहितम् । तदन्तसंज्ञापक्षे तु भिन्नविषय-
 तया सूत्रारम्भेऽपि समावेशस्य सुगमत्वात्तदसङ्गतिरेवेति ध्येयम् । अकृतव्यूह-
 परिभाषाया अनित्यत्वाद्नाश्रयणं, शास्त्रे वा तदनाश्रयणमित्याशयेनाह ॥ अन्त-
 रङ्गत्वादिति ॥ अभिमानेन वेति ॥ प्रकृतशास्त्रप्रवर्तकाचार्यतात्पर्यविरोध एवा-
 स्यार्थस्याभिमानविषयत्वे हेतुरित्याशयस्तदाह ॥ भाष्यकृता त्विति ॥ तस्य
 संज्ञायामिति ॥ वृत्तेः पूर्वं तदुत्तरं वा नदीसंज्ञायां प्रवृत्तायामित्यर्थः । कुमारी
 शब्दे क्यजन्तात्किप् । खरकुटीशब्दे त्विवे प्रतिकृताविति कनो लुम्भनुप्य
 इति लुक् । प्रत्याख्यातमिति ॥ यथोद्देशकार्यकालयोरुभयोरपि पक्षयो-
 रित्यर्थः । कथं प्रत्याख्यातं तत्राह ॥ अवयवस्त्रीविषयत्वादिति ॥ अभा-
 वश्चेति ॥ अत एव राजकुमारीत्यादौ नदीत्वम् । अन्यथोत्तरपदस्यानर्थक्या-
 द्विशिष्टस्य तन्मात्रबोधकत्वाभावाच्च तदनुपपत्तिरेवेति भावः । नन्ववयवत्वस्य
 समुदायसापेक्षत्वात्समासीयोत्तरखण्डस्य भवतु समासात्मकसमुदायनिरूपितम-
 वयवत्वम् । किञ्चुब्बिषये तु प्रकृत्यतिरिक्तस्य समुदायस्य विनष्टत्वात्कथमनेन
 तदंशे प्रत्याख्यानसम्भव इत्यत आह ॥ अवयवशब्देनेति ॥ इच्छादिविशेष-
 णतयेति ॥ ननु प्रधानाप्रधानयोरिति न्यायेन प्राधान्यतो नित्यस्त्रीत्वाभिधायकस्यैव
 नदीत्वं युक्तम् । अन्यथा वर्षाभूशब्दस्य दर्दुरवाचकत्वे पुंसि वर्तमानस्यापि
 विशेषणतया नित्यस्त्रीत्वबोधकत्वेन नदीत्वप्रयुक्तकार्यप्रसङ्गः । इत्थञ्च कार्यकाल-
 पक्षे बहुश्रेयस्यादौ किञ्चुब्बिषये च वृत्तिप्रतिपाद्यान्यपदार्थविशेषणतया नित्यस्त्रीत्वा-
 भिधायकस्य श्रेयस्यादेर्नदीत्वस्याप्राप्तस्य समर्थनाय वार्तिकमारब्धव्यमेवेति कथं
 प्रत्याख्यानमिति चेत्सत्यम् । नित्यस्त्रीत्वं च प्राधान्येन लिङ्गान्तरानभिधाय-

कत्वम् । लिङ्गस्य प्राधान्यमाश्रयद्वारकम्, न तु स्वतः, तस्य द्रव्यविशेषण-
तायाः क्लृप्तत्वात् । अभिधायकत्वं च शक्तिमत्त्वमेव । इत्थञ्च यत्किञ्चिन्निरू-
पितप्रकारताव्यधिकरणस्त्रीत्वातिरिक्तलिङ्गनिरूपितविशेष्यतानवरुद्धस्त्रीत्वनिरूपित -
स्वार्थनिष्ठविशेष्यतावगाहिशक्तिमत्त्वं नित्यस्त्रीत्वमिति पर्यवसन्नम् । बहुश्रेयस्यादौ
वृत्त्युत्तरमपि तथाभूतशक्तिमत्त्वमवयवस्यास्त्येव । बोधश्च समुदायशक्तिजन्य-
पदार्थोपस्थितिप्रयुक्तो विशिष्टार्थविषयक एव । समुदायशक्तिजन्यपदार्थोपस्थिते-
रवयवशक्तिजन्यां पदार्थोपस्थितिं प्रति प्रतिबन्धकत्वात् । तदुच्यते ॥ अवयव-
प्रसिद्धेस्समुदायप्रसिद्धिर्बलीयसीति ॥ जहत्स्वार्था तु यत्रावयवशक्तिसमुदायशक्त्योः
परस्परविरुद्धपदार्थोपस्थापकता तत्रैव । ‘जहत्स्वार्था तु तत्रैव रूढिर्यत्र विरोधि-
नी,त्युक्तेः । भवतु वा सार्वत्रिकी । उत्तरपदे तदभाव इति सम्प्रदायः ।
तथा च पक्षद्वयेऽपि वृत्तावयववस्य नदीत्वं निर्विवादमेवेति प्रत्याख्यानां कार्यकाल-
यथोद्देशपक्षोभयसाधारणम् । अत एव भाष्येऽवयवस्त्रीविषयत्वात्सिद्धमवयवोऽत्र
स्त्रीविषयः । तदाश्रया नदीसंज्ञा भविष्यतीत्युक्तम् । यथोद्देशमात्राभिप्रायकत्वे
तदाश्रया नदीसंज्ञा वर्तत एवेति वदेत् । पक्षविशेषमप्युपन्यस्येत् । वर्षाभूः
प्रभृतिष्ववयवस्य समुदायस्य वा निरुक्तशक्तिमत्त्वरूपस्य नित्यस्त्रीत्वस्या-
भावेन नदीसंज्ञाया अप्रवृत्तेर्नास्ति प्रधानाप्रधानन्यायोपयोग इत्याशयो विभावनीय
इत्याहुः ।

केचित्तु आकडारीयसंज्ञासु कार्यकालपक्षाभावस्य परमसिद्धान्ततया तद-
नुरोधेन वचनारम्भः, प्रत्याख्यानां चोक्तयुक्त्या न युक्तम् । नदीसंज्ञा भविष्यतीति
भाष्यन्तु कार्यविशेषसंपत्त्यर्थमित्यध्याहारेण सुयोजम् । अतोऽत्र भाष्यवार्ति-
कयोर्यथोद्देश एवाभिप्राय इति न काप्यनुपपत्तिरित्याहुः ।

१. आहुरिति ॥ परे त्वाकडारीयसंज्ञासु कार्यकालपक्षाभावस्य परमसिद्धान्त-
त्वोक्तिरयुक्तैव । प्यलस्सम्प्रसारणमिति सूत्रे भसंज्ञाविषये कार्यकालपक्षस्य प्रदर्शितत्वात् ।
न च संज्ञाशास्त्राणां पदैकवाक्यताया असम्भवेन तत्प्रतिपादकस्यैतद्भाष्यस्यैकदेश्युक्ति-
त्वमावश्यकमिति तद्भाष्यबलेन संज्ञासु कार्यकालपक्षाश्रयणमयुक्तमिति वाच्यम् । पदै-
कवाक्यताप्रयुक्तस्याप्रामाण्यस्यांशतः कल्पनेऽपि सर्वस्याप्रामाण्यकल्पने मानाभावात् ।
अत एव नदीसंज्ञासूत्रे शेखरे क्यजन्तात्किपि निष्पन्ने कुमारीशब्दे कार्यकालपक्षे प्रकृति-
भूतकुमारीशब्दस्य नित्यस्त्रीत्वेन नदीसंज्ञा समर्थिता । अत एव “अवयवस्त्रीविषय-

भिन्नवचनत्वेऽपीति ॥ विशेष्यवाचकप्रकृतिकविभक्तिप्रतिपाद्यसंख्या-
विरुद्धसंख्याया यत्र विवक्षा तत्रेति शेषः । वेदाः प्रमाणमित्यत्र हि यावद्वेदगतं
प्रमितिकरणतावच्छेदकं वेदत्वसामान्यमेकमिति बोधनाय विशेषणे तद्विवक्षा ।
य्वोरित्यत्राप्यस्त्येव सा प्रत्येकान्वयलाभाय । यत्र तादृशविवक्षाया अभावः,
तत्र समानवचनकत्वमेव नीलो घट इति न तु कदाचिन्नीलौ नीला वा घट इति
विभिन्नवचनकत्वमिति तत्त्वम् ।

असिद्धत्वादिति ॥ बहिरङ्गत्वेनेति शेषः । वलि लोपेऽन्तरङ्गपरिभाषा
न प्रवर्तते इति त्वयुक्तमेव । उपदेशसामर्थ्येन ब्रश्चन इत्यादौ लोपातिप्रसङ्गवारण-
प्रशंसायां वृश्चतीत्यादौ बहिरङ्गसंप्रसारणादेरसिद्धतया वलि लोपोपपादनपरभाष्या-
सङ्गत्यपत्तेः । अरिथ्रियादित्यादौ यलोपापत्तेश्च । अचः परस्मिन्निति स्थानि-
वत्त्वेन तु न निर्वाहः । समुदायभूतस्य रीडस्तेनातिदेशेनाच्त्वेऽपि तदवयवस्य
वस्तुत्वानपायात् । स्पष्टा चेयं रीतिरचः परस्मिन्नित्यत्र भाष्ये इत्यन्यत्र विस्तरः ॥

स्वास्तिद्धम् । अवयवो यः स्त्रीप्रत्ययस्तदाश्रया नदीसंज्ञा भविष्यति ” इति भाष्यं स्वर-
सतस्सङ्गच्छते । यथोद्देशेनेदमिति कैयटस्तु चिन्त्य एव । भविष्यतीत्यक्षरस्वारस्यभङ्गा-
पत्तेः । । कार्यविशेषसम्पत्त्यर्थमित्यध्याहारेण योजने तु क्लेशः । उत्तरत्राकडारीयसंज्ञानां
कार्यकालत्वाभावादिति शेषरोक्तिस्तु केचिदित्युक्तया स्वानभिप्रेतत्वसूचनेन कैयटाशय-
वर्णनपरैव । आकडारस्थभपदसंज्ञादिविषये यथोद्देश एवेति परिभाषेन्दुशेषरोक्तिरपि
केचिदित्युपक्रमेणारुचिप्रसक्तैव । किञ्चेयं रीतिरयादिभ्यः परैव प्रगृह्यसंज्ञेति यथाश्रुतभा-
ष्यपर्यालोचनया सिद्धे संज्ञानां विधिदेशीयत्वे प्रसक्तस्य संज्ञानां पौर्वापर्यविपर्ययस्य
वारणाय कैश्चिदाहता । तथा च तेषां मतेऽपि संज्ञानां विधिदेशीयत्वेन यत्र दोषप्रस-
क्तिस्तत्र कार्यकालत्वानङ्गीकारेऽप्यन्यत्र तदनङ्गीकारे मानाभावः । अत एवैकदेश-
विकृतन्यायावतरणे रामावित्यादौ कार्यकालपक्षे कथं पदत्वमिति ग्रन्थ उपपद्यते ।
वस्तुतोऽदसो मादिति सूत्रस्थस्य ‘अयादिभ्यः परैव प्रगृह्यसंज्ञा’ इति भाष्यस्य प्रगृह्य-
संज्ञाप्रयुक्तप्रकृतिभावः पर इत्येवमर्थकतया उद्योते परे त्वित्यादिना नागेशेन स्वसिद्धान्त-
तया योजितत्वेन संज्ञानां विधिदेशीयत्वस्यैवाभावेन तत्पुरस्सरेण प्रवृत्तस्य यथोद्देश
एवेति निष्कर्षस्य सर्वथा नागेशासम्मतत्वं स्फुटमेवेति अस्य परमसिद्धान्तत्वकथनं
केवलं साहसमात्रमेव । किञ्च वाक्यार्थचन्द्रिकायां केचिदित्यादिना यथोद्देशपक्ष एवेति
निष्कर्षं निराकुर्वताऽनेन ग्रन्थकृता अत्र पुनः केचिदित्यादिना तन्निष्कर्षस्य परमसिद्धान्त-
त्वेन कथनं विस्मयमादधाति तत्तद्ग्रन्थपरिशीलनशालिनामित्यलमित्याहुः ।

उत्थिताकाङ्क्षत्वादिति ॥ प्राधान्यप्रयुक्तादप्यन्वयादुत्थिताकाङ्क्षत्वप्रयुक्तः प्रबल इति व्याख्यातारः ॥

लक्ष्यानुसाराच्चेति ॥ लक्ष्यानुसारिहेतुकाद्याख्यानादित्यर्थः । नन्वभीष्ट-
कल्पनया लक्ष्यसमर्थनं लक्षणैकचक्षुष्काणामयुक्तमित्यालोच्याह ॥ अत एवेति ॥
उक्तोपायेनेति ॥ एवञ्चेदं व्याख्यानं भाष्यकारपरिशीलितमेवेत्यत्रत्यक्लेशो
नास्माकं दोषापादनहेतुरिति तात्पर्यम् ॥ विशेषावगतिहेतुत्वेनेति ॥ यथा
सवत्सा धेनुरित्यतस्तदीयगर्भसंभूतवत्सवैशिष्ट्यं प्रतीयते, तद्वदवत्सा धेनुरित्यतोऽपि
तथाविधवत्सराहित्यमेवानुभवसिद्धमित्याशयः ॥ परिमाणाख्यायामिति सूत्रे
इति ॥ तत्र हि भाष्ये सर्वग्रहणप्रयोजनमपवादभूतयोरजपोर्विषये प्रवृत्तिरित्युप-
क्रम्येदमुक्तमित्यत्र तण्डुलनिचायधान्यनिष्पावादेरसंज्ञात्वेन परिमाणाख्यायामित्येव
सिद्धेर्नेदं सर्वग्रहणस्य प्रयोजनमिति भगवदाशयः ॥

येन नाप्राप्त्यभावेनेति ॥ इदं तु चिन्त्यम् । प्रकृतन्यायमूलकतया
संज्ञाविषयत्वसम्पत्तेः । पूर्वमसंज्ञायामपि प्रवर्तमानयोरजपोरकर्तारि चेत्यनेन येन

१. चिन्त्यमिति ॥ अत्रेदं तत्त्वम् । “ परिमाणाख्यायामिति सूत्रे ” इत्यादि-
ग्रन्थो धातुग्रहणस्याङ्गविशेषणत्वाभावे हरिमित्यादौ परममूलोक्तस्य दोषस्य निरासार्थं
प्रवृत्तः खण्डनकारस्य । उत्सर्गसमानदेशा इति न्यायस्यासिद्धवत्सूत्रभाष्यसम्मतत्वं,
युष्माकाद्यादेशज्ञापितत्वं चाप्रदर्श्यं परिमाणाख्यायामिति सूत्रभाष्यमूलकत्वं वदतः
खण्डनकारस्यायमाशयः । अकर्तारि चेत्यत्र संज्ञाग्रहणसत्त्वपक्षेऽजपोरसंज्ञायां चारिता-
र्थेन येन नाप्राप्त्यभावाद्यथाजातीयकश्चोत्सर्गस्तथाजातीयकेनापवादेन भवितव्यमिति
भाष्योक्तेरसाङ्ग्यापत्त्या अत्र न्याये उत्सर्गापवादशब्दौ तत्त्वेनाभिमतपरावित्यवश्या-
भ्युपगन्तव्यतया प्रकृते “ अचिन्तु ” “ एरनेकाच ” इत्यनयोरुत्सर्गापवादत्वेनाभिमता-
वित्यस्येव न्यायविषयतेति तेन न्यायेन हरिमित्यादौ न दोष इति ॥

शब्दरत्नकृतु नैतद्भाष्यमूलकोऽयं न्यायः । भाष्यस्यास्यैकदेश्युक्तित्वेन न्यायमूल-
कत्वायोगात् । किन्त्वसिद्धवत्सूत्रभाष्यमूलको युष्माकाद्यादेशज्ञापितश्चार्यं न्यायः ।
न्यायप्रवृत्तेः पूर्वं ययोर्हत्सर्गापवादभावस्तद्विषयक एवायं न्यायः । अस्ति च न्यायप्र-
वृत्तेः पूर्वमप्येत्वाह्योपयोरुत्सर्गापवादभाव इति एधीत्यत्रानेन न्यायेनैतत्त्वस्याह्योपसमान-
देशत्वं, न तु सकारस्थानिकत्वमिति नैतदर्थमसिद्धवत्सूत्रम् । न्यायप्रवृत्त्युत्तरे यत्रोत्स-
र्गापवादभावः, न्यायस्य तद्विषयत्वाङ्गीकारे न्यायेन समानदेशत्वनिर्णये उत्सर्गापवाद-
भावः, तत्त्वे च न्यायेन समानदेशत्वनिर्णय इत्यन्योन्याश्रयप्रसङ्गः । अतोऽत्रोत्सर्गाप-

नाप्राप्त्यभावस्य तुल्यतया तदंशे न्यायोपपादनपरभाष्यानुपपत्तेः । किञ्च यत्किञ्चिन्निमित्तवैकल्येनातिप्रसक्तस्यापवादस्यातिव्याप्तिपरिहारायोत्सर्गसाजात्येन निमित्तपरिपूर्तिरिति प्रकृतन्यायशरीरम् । ततश्च न्यायप्रवृत्तेः प्रागपवादत्वस्य सर्वत्रैवानुपपन्नत्वादसम्भव एव स्यात्तस्मादुत्सर्गापवादशब्दावत्र न्याये तत्त्वेनाभिमत-
परावित्यस्त्येव प्रकृते न्यायविषयता, यद्यभ्युपगम्यते न्याय इत्याहुः ॥

स्पष्टप्रतिपत्तये इति ॥ अन्यथा प्रत्यासत्तिवशादिकारे धात्ववयवत्वस्येव यत्किञ्चित्संयोगपूर्वकत्वस्यापि प्रसक्तस्य न भूसुधियोरिति ज्ञापकेन निवृत्तिकल्पनायां क्लेश इत्याशयः ॥ पूर्वविप्रतिषेधेनेति ॥ अपरनिमित्तकत्वादपृक्तलोपस्यान्तरङ्गत्वेऽप्यनित्यत्वात्परिभाषाया अनाश्रयणमिति बोध्यम् ॥ घित्वाङ्गत्वेत्यादि ॥ स्वमते संज्ञाकृतबहिरङ्गस्यानाश्रयणेऽपि मूलकारानुरोधादेवमिदमुक्तमिति ध्येयम् ॥ दुर्लभत्वादिति ॥ इको यणच्रीत्यस्य त्वियङ्पवादः ॥ इति ईदन्ताः ।

फलितेति ॥ एतेन नेह प्रयोगनियम आरभ्यत इति वृद्धिसूत्रभाष्येण न

वादभावनिरणयमन्तरा न्यायप्रवृत्तेरयोगात्समानदेशत्वानिर्णये येन नाप्राप्त्यभावाद्धरि-
मित्यादौ दोषो दुर्वार एवेत्यभिप्रेति ।

नन्वेवं परिमाणाख्यायामिति सूत्रस्थभाष्यानुपपत्तिरिति चेन्न । तस्यैकदेश्युक्ति-
त्वेनादोषात् । तथा हि । तत्र हि भाष्येऽकर्तरि चेति सूत्रे संज्ञाग्रहणप्रत्याख्यानादेकः
पाक इत्यादेस्तेनैव सिद्धौ परिमाणाख्यायामिति सूत्रमजपोरपवाद इति सिद्धान्तितम् ।
तत्पक्षेऽजपोरकर्तरि चेति शास्त्रापवादत्वं स्पष्टमेव । संज्ञाग्रहणसत्त्वेऽजपोरसंज्ञायां
चारितार्थं संज्ञाग्रहणस्य दुष्टत्वं चापर्यालोच्य पूर्वस्मिन्पक्षे स्थितमुत्सर्गापवादभावमाल-
मपवादस्योत्सर्गसमानदेशत्वं च मनसि निधाय “अथ संज्ञाग्रहणं क्रियते, एवमपि
न दोषः” इत्यादिभाष्यं प्रवृत्तमित्यस्यैकदेश्युक्तित्वं स्पष्टमेव । एवञ्चैकदेश्युक्तभा-
ष्यबलान्यायस्यान्योन्याश्रयदोषदुष्टविषयव्यवस्थाकल्पना न युक्ता । यत्तु न्यायप्रवृत्तेः
प्रागपवादत्वस्य सर्वत्रैवानुपपन्नत्वादसम्भव एव स्यादिति तत्र । एधीत्यादौ न्यायप्रवृत्तेः
प्रागप्यपवादत्वसम्भवस्य पूर्वमुपपादितत्वात् । प्रत्ययोत्तरपदयोश्चेत्यस्य तवममादिबा-
धकत्वस्य न्यायप्रवृत्तेः प्रागपि सम्भवःचेति सुधियो विभावयन्वित्याहुः ॥

१. घित्वाङ्गत्वेत्यादीति ॥ “तद्विषये प्रकृतिप्रत्ययघित्वाङ्गत्वसापेक्षगुणा-
पेक्षया तदवयवमालापेक्षस्यान्तरङ्गत्वेन” इत्येवं क्वचित् शब्दरत्नपाठो दृश्यते ।
तदनुसारेणैदं प्रतीकम् ।

२. फलितेतोति ॥ नियमार्थमिति प्रतीकानन्तरं “फलितप्रयोगनियमार्थमि-

विरोधः । तस्य वाच्यवृत्त्या प्रयोगनियमाभावप्रतिपादनपरत्वात् । अन्यथा फलविधया साधुरेव प्रयोक्तव्यो न त्वसाधुरित्येवमात्मकप्रयोगनियमोपपादने सर्वत्रैव शास्त्रतात्पर्याद्वचनव्याघातापत्तिः । किञ्च संस्कृत्य संस्कृत्य पदान्युत्सृज्यन्ते तेषां यथेष्टमभिसम्बन्धो भवति । आहर पात्रं पात्रमाहरेत्यग्रिमभाष्यस्वारस्याद्वाक्यप्रयोगीयपौर्वापर्यनियमाभावप्रतिपादनपरं तत् । अतो न काप्यनुपपत्तिः । उपदर्शितार्थसिद्धये न क्रोष्टुः स्त्रियां च क्रोष्टा हलि तृतीयादाविति न्यासे पदलाघवाभावः । प्रियक्रोष्टूनीत्याद्यसिद्धिश्चेति बोध्यम् ॥

आद्यत्रयस्येति ॥ चिकीर्षित इत्यादौ पूर्वत्र सन्प्रकृतौ विद्यमानस्य भिन्नरूपस्यात्मनेपदनिमित्तस्य पूर्ववत्सन इत्यनेन सन्नन्तेऽप्यतिदेशात्क्रियाफलस्य कर्तृगामितायां विशिष्टादात्मनेपदम् । कार्यातिदेशस्त्वसम्भवी, सन्प्रकृतेस्तदभावात्परगामित्वेऽप्यात्मनेपदप्रसक्तेश्च । कर्तव्यमित्यादौ च समुदायावयवयोर्द्वयोरपि सतोरुदात्तत्वस्य सम्पादको य आदित्वव्यवहारस्स औपगवादावसहायेऽप्याद्यन्त-वदित्यनेनातिदिश्यते ॥ यथा शुभस्पतिरित्यत्र शुभ इति षष्ठ्यन्तस्य सुवामन्त्रित इत्यनेनामन्त्रितपतिशब्दाङ्गतादात्म्यातिदेशाच्छवर्णोकारस्य षाष्टिकामन्त्रिताद्युदात्त-त्वलाभः । कालेभ्यो भववत् गोतो णित् स्त्रियाः पुंवदित्यन्त्यत्रयस्य । तत्र काल-वाचकेभ्यो भवार्थे प्रत्ययविधायकं यच्छास्त्रं तदेव तेभ्यस्सास्य देवतेत्यर्थे प्रत्यय-विधानाय कालेभ्यो भववदित्यनेनातिदिश्यते । तेन देवतार्थेऽपि प्रावृष एण्य इत्यादीनां प्रवृत्त्या प्रावृषेण्यादीनां सिद्धिः । कार्यातिदेशे चात्रोपाधिसाङ्ग्यप्रसङ्गः । गोतो णिदित्यनेन गौरित्यादौ णित्कार्यस्य वृद्धेरतिदेशः । निमित्तातिदेशे तु तद्गतकृत्वतद्धितत्वयोरप्यतिदेशप्रसक्तौ विशिष्टस्य प्रातिपदिकत्वापत्तिः । स्त्रियाः पुंवदित्यनेन वातण्डयुवतिर्दारद्वन्द्वारिकेत्यादौ स्त्रीवाचकस्य वतण्डीदरदादेः पुंवाचकशब्दस्वरूपातिदेशः । अतिदेशान्तरैश्चाभीष्टासिद्धिरित्यादि स्वयमूहनीयम् ॥ ज्ञापयितुमिति ॥ कार्यसामान्यप्रवृत्तिकल्पनामपेक्ष्यातिदेशविशेषकल्पनायां लाघवं प्रतिपदोक्तन्यायविरोधानुपहितत्वादित्याशयः ॥ अर्थातिदेशं मुक्तेति ॥ वस्तु-

त्यर्थः' इत्येवं मूलपाठः क्वचिद् दृश्यते । तद्गीत्येदम् । इदानीन्तनपुस्तकेष्वन्यथा दृश्यते ।

१. अर्थातिदेशं मुक्तेवेतीति ॥ "अर्थातिदेशं मुक्त्वेद"मिति शब्दरत्नपाठा-भिप्रायेणेदम् । इदानीन्तनपुस्तकेष्वन्यथा दृश्यते ।

तत्सप्तविधोऽसावतिदेशः । तदुक्तम् । “ कार्यरूपनिमित्तार्थशास्त्रतादात्म्यशब्दिताः । व्यपदेशश्च सप्तैतानतिदेशान्प्रचक्षत ” इति ॥ उत्तम एकवच्च स्त्रीपुंवच्चेत्यर्थातिदेशस्योदाहरणम् । तत्रैकवच्चेत्यनेनोत्तमपुरुषस्यैकत्वातिदेशाद्वयमोदनं भोक्ष्यध्व इति त्वं मन्य इत्यत्र तत्समानाधिकरणाद्युष्मच्छब्दादप्येकवचनलाभः । तथा च गार्गी च गार्ग्यायणौ च गर्गा इत्यत्र पुंस्त्वातिदेशात्तद्विरुद्धस्त्रीत्वनिवृत्त्या बहुत्वे तदभावनिबन्धनाल्लक्षप्रवृत्तिश्चेति बोध्यम् । अतस्मिन्तत्त्वबुद्धिरतिदेशः । आहार्या-रोपोऽप्ययमारम्भसामर्थ्याच्छास्त्रस्य प्रवृत्तौ निवृत्तौ च प्रयोजक इति सिद्धान्तः ॥ युक्त्यन्तरमिति ॥ कार्यार्थत्वादतिदेशानामुद्देश्यतया कार्यस्य प्राधान्यमिति तदतिदेशः प्रधानम् । तस्यापि रूपसिद्धयर्थत्वात्ततोऽपि प्रधानं रूपातिदेश इत्याशयः ॥ सामर्थ्यादिति ॥ रूपमत्र वर्णानुपूर्वी, स्वरस्य वर्णधर्मत्वेऽपि तद्धटकत्वाभावाद्रूपातिदेशेन तदसिद्धावपि चकारबलेनान्तोदात्तत्वगुणविशिष्टमेव रूपमितिदिश्यत इति स्पष्टं भाष्ये ॥ इति शेष इति ॥ ततश्च संज्ञाशब्दानामुणादिनिष्पन्नानामन्येषां तृन्तृजन्तानां नेति नियमाकारः ॥ धातृशब्दस्येति ॥ अवयवार्थस्याप्रतीतेर्ब्रह्मणि केवलरूढोऽयमिति संज्ञात्वे नास्ति विप्रतिपत्तिः ।

ननु तृन्तृचौ शंशिक्षतादिभ्यस्संज्ञायां चानिटावित्युणादिसूत्रे शंशादि-क्षताद्भ्योराकृतिगणतया धातृशब्दस्यापि व्युत्पादनसम्भवात्कथमुणादिव्युत्पन्नानामित्यनेन तद्व्यावृत्तिः । न च पाणिनीये ये न व्युत्पन्नाः किन्तूणादावेव तेषामिति तदर्थः । धातृशब्दस्तु संज्ञातदितरसाधारणेन ण्वुल्तृचावित्यनेन पाणिनीयेऽपि व्युत्पादयितुं शक्यत्वाद्युज्यत एव तद्व्यावृत्तिरिति वाच्यम् । तथा सति नेष्टृप्रभृतीनां पोतृपर्यन्तानां तृन्निति सूत्रे पाणिनीयतन्त्रे कात्यायनेन व्युत्पादिततया साजात्यविरोधेनोक्तनियमानुपपत्तेः । न च नष्टृप्रशास्तृग्रहणमेव नियमार्थं, तत्रोः पाणिनीये व्युत्पादनाभावात् । अन्येषां तु प्रपञ्चार्थमेव ग्रहणमतो नास्त्यनुपपत्तिरिति वाच्यम् । एवमपि बहुलमन्यत्रापीत्यनेनोणादिषु संज्ञामनपेक्ष्य व्युत्पादितानां हन्तृमन्तृप्रभृतीनां पाणिनीयेऽपि तृन्नन्तत्वेन तृजन्तत्वेन च व्युत्पादयितुं शक्यत्वादुक्तविशेषणैव तद्व्यावृत्तिसिद्ध्या नियम्यकोटौ संज्ञाशब्दानामित्यस्य वैयर्थ्यादिति चेदत्राहुः । शास्तृशब्दो बुद्धदेवाभिधायी रूढिशब्दोऽन्यत्र

यौगिकः । तदुक्तं मेदिनीकोशे शास्ता समन्तभद्रे ना शासके पुनरन्यवदिति, ॥ एवञ्च शासकवाचिनः क्रियाशब्दस्य तस्य संज्ञात्वाभावेन निरुक्तनियमविषयतां व्यावर्तयितुं तच्छरीरे संज्ञाशब्दानामित्यस्य निवेशः । न ह्ययं पाणिनीयतन्त्रे व्युत्पादयितुं शक्यः । उदात्तत्वेन शासेरिडागमाभावस्य दुर्वचत्वात् । उणादौ च तृन्तृचावित्येतत्सूत्रघटकस्य संज्ञायां चेति चकारस्य सूत्रानुपात्तसंज्ञेतर-समुच्चायकत्वे बहुलमन्यत्रापीति तस्यैव प्रपञ्चः । सूत्रोदीरितेडागमाभावसमुच्चायकत्वे त्वतिरिक्तम् । उभयथाप्यनिङ्ग्रहणाद्वा तदभावः सिद्धः । ततश्च संज्ञा-शब्दानां पाणिनीयतन्त्रप्रतिपादितव्युत्पत्तिविहीनानामन्येषां तृन्तृजन्तानां नेति नियमो निर्बाधः । यद्वा संज्ञाभूतानामौणादिकशास्त्रविहितविशेषोपहितानां तृन्तृजन्तानामन्येषां नेति नियमः । धातृशब्दस्तु ब्रह्मणि संज्ञाभूतोऽप्यौणादिक-शास्त्रबोधितविशेषानुपहिततया नैतन्नियमविषयः । नेष्टृप्रभृतीनां पाणिनीयत्वेऽप्यौणादिकशास्त्रबोधितविशेषोपहितत्वस्य निर्विवादत्वाच्चैतादृशनियमसम्पादकत्वविरोधः । होतृशब्दस्याप्याद्युदात्ततया निपातनेन तृन्नन्त एवायं न तु कदाचित्तृजन्त इत्येवमात्मको विशेषोऽस्त्येव । भवतु वा तावन्मात्रस्य प्रपञ्चार्थं ग्रहणमतो न काप्यनुपपत्तिरिति ।

नव्यास्तु नास्त्येतादृशनियमोपयोगः । न च मातृपितृभ्रात्रादिषु दीर्घ-व्यावृत्तिस्तदुपयोग इति वाच्यम् । ण्वुल्तृचाविति सूत्रस्थभाष्यप्रामाण्येन तेषां निरनुबन्धकतृप्रत्ययान्तत्वावगमात्तृन्नन्तत्वतृजन्तत्वान्यतरधर्मानाक्रान्तत्वेन दीर्घा-प्रसक्तेः । तत्र हि भाष्ये तृचश्चकारस्य प्रयोजनकथनावसरे तदभावे दीर्घविधावप्तृन्तु इति व्यवहर्तव्यतया मातरौ मातर इत्यत्रापि दीर्घः प्राप्नोतीत्याशङ्क्य नप्तृग्रहणाद-स्यैव योनिसम्बन्धवाचिनो दीर्घो नान्येषामिति परिहृतम् । मातृभ्रात्रादीनां योनि-सम्बन्धवाचिनां तृजन्तत्वे च निरनुबन्धकपरिभाषया दीर्घाप्रवृत्त्या नियमाश्रयण-मसम्बद्धमेव स्यात् । तस्मादयुक्त एवायं नियमः । न च बुद्धदेवाभिधायकस्य शास्तृशब्दस्य संज्ञाभूतस्य तृजन्तस्य, शंस्तृशब्दस्य च तृन्नन्तस्य तथाविधस्य दीर्घव्यावर्तनेन साफल्याद्युक्त एवायं नियम इति वाच्यम् । असितस्कभितेत्यादिना सप्तमे छन्दस्येव तयोरिडभावनिपातनेन भाषायां तथाभूतयोरसाधुत्वप्रतीतेश्छन्दसि बाहुलकेन सकलार्थसिद्धेश्च तदर्थं नियमस्यानावश्यकत्वात् । भाष्येऽपि दीर्घविधौ

तृप्तुचोः स्थाने तृग्रहणे सामान्यग्रहणाविधातार्थस्तृचश्चकार इति व्यवस्थाप्य मातृप्रभृतिष्वतिव्याप्तिवारणाय नप्तृग्रहणाद्योनिःसम्बन्धमात्रविषयको नियम आश्रितो न तु शास्तृशंखोस्तन्निवृत्तये कश्चन यत्न आश्रितः । एवञ्च भाषायां तयोरप्रयोग इति स्पष्टमेव । तस्माद्यथान्यासे प्रशास्तृग्रहणं व्युत्पत्तिपक्षे प्रपञ्चार्थम् । अव्युत्पत्तिपक्षे तु विध्यर्थम् । नप्तृग्रहणन्तु पक्षद्वयेऽपि विध्यर्थम् । व्युत्पत्तिपक्षेऽपि तृप्रत्ययान्ततया दीर्घाप्तेः । नेष्ट्रादीनां तु पोतृपर्यन्तानां पक्षद्वयेऽपि प्रपञ्चार्थं ग्रहणं, पाणिनीयेऽपि तेषां व्युत्पादनेनाव्युत्पन्नत्वायोगादिति निष्कर्ष इत्याहुः ॥

कार्यैक्ये इति ॥ क्रोष्टेत्यादौ सर्वनामस्थाने चासम्बुद्धावप्तृन्नित्याभ्यामुभाभ्यामप्येकस्यैव दीर्घस्य युगपत्साधुत्वेन बोधनसम्भवात्प्रत्ययोद्देश्यकहल्ङ्यादिलोपस्य प्रकृत्युद्देश्यकस्य दीर्घस्य च यौगपद्येन प्रवृत्तौ बाधकाभावाच्च नास्ति विप्रतिषेधशास्त्रप्रवृत्तिप्रयोजको विरोध इत्याशयः ।

केचित्तु हल्ङ्यादिलोपदीर्घयोर्यौगपद्येन प्रवृत्तावस्त्येव विरोधः । सुप्रत्ययस्य लोपस्थानित्वदीर्घनिमित्तत्वयोर्युगपदुपपादयितुमशक्यत्वात् । अत एवेको गुणवृद्धी अलोन्यस्येत्यनयोः परिभाषयोर्विप्रतिषेधविचारे नावश्यं द्विकार्ययोग एव विप्रतिषेधः, किन्तुसम्भवोऽपि, स चास्त्यत्वासम्भव इति मेद्यति मेद्यत इत्यादौ विप्रतिषेधोपपादनपरं भाष्यमुपादाय कैयटेनोक्तम् । मिदेर्गुण इत्यत्र मिदेरित्येका षष्ठी, सा यद्यवयवसम्बन्धे तदेकारस्य गुणेन भाव्यम् । अथ स्थानषष्ठी तदालोन्यस्येति वचनाहकारस्य । न चास्ति सम्भवो युगपदुभयोर्युगणस्येत्यर्थ इति ॥ एवं च यत्र स्थानित्वावयवित्वयोर्युगपदेकस्यासम्भवस्तत्र विप्रतिषेध इति स्पष्टमेवाभिहितम् । ततोऽत्र न किञ्चिद्वैषम्यम् । अत एव शिष्टादित्यत्र हेर्निमित्तत्वकार्यित्वयोर्यौगपद्यासम्भवरूपं विरोधमाश्रित्य तातडा शाभावस्य बाधनमप्युपपद्यते । तस्मादत्र हल्ङ्यादिलोपात्पूर्वं पश्चाद्वा दीर्घप्रवृत्तौ विशेषाभावेनैव परत्वस्य व्यवस्थापकत्वानुपपत्तिर्न तु विप्रतिषेधाभावेनेति वैदन्ति ॥

१. वदन्तीति ॥ अत्रेदं बोध्यम् । मूले परत्वादित्यनेन 'परत्वावप्तृन्निति दीर्घ एव न्याय्य, इति मनोरमाग्रन्थस्थं परत्वादित्यनुक्रियते । न तु 'हल्ङ्यादिलोपात्परत्वावप्तृत्वादीर्घ' इति पूर्वग्रन्थस्थं परत्वादिति । अग्रिमं चेत्यनेन रमाशब्दप्रचङ्-

विशेषविहितत्वादिति ॥ इदमग्रिमपरैत्वांशे द्रष्टव्यम् । तत्र नान्तत्वा-
पेक्षया तृजन्तत्वस्य विशेषधर्मत्वात् । पूर्वत्र तु तृजन्तत्वसुप्रत्ययत्वयोर्द्वयोरपि
विशेषधर्मतया नोक्तयुक्तेरवकाशः ॥ तेनैवेति ॥ अपवादत्वाभावज्ञापनेऽपि
पूर्वविप्रतिषेधकल्पनामन्तरेण न निर्वाहः । नुडागमज्ञापने तु न किञ्चिदन्यत्क-
ल्प्यमिति लाघवमिति तात्पर्यम् ॥ इत्युदन्ताः ॥

सामर्थ्येनैवेति ॥ नन्वनुस्वारस्यैवापूर्वत्वेन निपातने तस्य त्रैपादिकत्वा-
भावादसिद्धत्वाभाव इति तद्गतेनाक्षरसमाम्नायिकपाठप्रयुक्तेनाच्त्वेन प्राप्तस्य यणा-
देशस्याभावोऽपि निपातनीयः । सुब्निपातनपूर्वकमनुस्वारनिपातने तु तस्य
परसवर्णनिमित्तकत्वेनानुवादो नश्चापदान्तस्य झलीत्यनेन प्राप्तस्यैवेत्यसिद्धत्वस्य
सुवचतया तद्गताच्त्वनिमित्तकत्वेनासिद्धकाण्डोपकार्यप्रवृत्त्ययोगान्नास्ति यणादेशा-
भावनिपातनापेक्षा । ततश्च निपातनद्वयस्योभयसाधारणतया लाघवगौरवविचारस्य

कस्यस्यैङ्ह्रस्वादिति लोपस्यैव परत्वेन न्याय्यत्वाति भाव इति ग्रन्थो विवक्षितः ।
अत एव कार्थैक्ये इत्युत्तरग्रन्थस्तज्जच्छते । ह्रस्व्यादिलोपात्परत्वादुपधादीर्घ इत्यस्य
ग्रहणे तु कार्थैक्याभावात्तदसङ्गतिः स्पष्टैव । उत्तरत्र परत्वादुत्कृष्टत्वाद्विशेषविहितत्वेन
शीघ्रोपस्थितिकत्वादिति ग्रन्थोऽप्येवं व्याख्यान एव सङ्गच्छते । सर्वनामस्थाने चेत्यस्य
विशेषविहितत्वाभावात् । एवं स्थिते कार्थैक्ये इति ग्रन्थस्य “ ह्रस्व्यादिलोपात्परत्वा-
दुपधादीर्घ ” इत्येतद्ग्रन्थपरत्वमपि मनसि निधाय प्रत्ययोद्देश्यकह्रस्व्यादिलोपस्य
पङ्क्त्युद्देश्यकस्य दीर्घस्य चेत्याद्याशयमुपवर्ण्य तत्खण्डनाय केचिदित्याद्याहुरित्यन्तग्रन्थो-
पन्यसनं निमित्तादपराद्धेपोर्धानुष्कस्य वल्लिगतमनुकरोतीति ॥

१. अग्रिमपरत्वांशे इति ॥ इदं व्याख्यानं परममूलस्थस्य ह्रस्व्यादिलोपा-
त्परत्वादुपधादीर्घ इति ग्रन्थस्थस्य परत्वादित्यस्य मूलस्थं परत्वादिति प्रति प्रतीकमिति
आन्त्या । अस्मदुक्तदिशा परत्वादपत्त्रित्येव न्याय्य इति परममूलस्थस्य प्रतिकमिति
स्वीकारे उभयांशोऽपि सम्भवति । अत्र नान्तत्वापेक्षया तृजन्तत्वस्य, उत्तरत्र ह्रस्व्यादि-
शास्त्रीयोद्देश्यतावच्छेदकसुप्त्वापेक्षया एङ्ह्रस्वादिति शास्त्रीयोद्देश्यतावच्छेदकसम्बु-
द्धित्वस्य च विशेषधर्मत्वादित्यादि सुधीभिराकलनीयमित्याहुः ॥

२. तेनैवेतीति ॥ “ यद्यपि ‘ न तिस्र ’ इति ज्ञापकेन तदपवादत्वाभावक-
ल्पनया विप्रतिषेध उपपद्यते, तथापि ज्ञापकानुसरणस्यावश्यकत्वे तेनैव तं संसाध्य
दूषयित्वेत्यर्थः ” इत्येवं क्वचिच्छब्दरत्नपाठः, तद्वीत्यायं ग्रन्थः । इदानीन्तनपुस्तकेष्व-
न्यथा दृश्यते ।

दुर्वचत्वेन कथं सामर्थ्यमिति चेत्सत्यम् । इको यणचीत्यत्र निमित्तिसाहचर्यान्निमित्तमप्ययोगवाहव्यतिरिक्तमेव ग्रहीष्यते । न हि तस्याचपरत्वसम्भवः । येन यन्निमित्तित्वं स्यात् । एवञ्च यगादेशाप्रसक्तेस्तदभावनिपातनानपेक्षणात्केवलानुस्वारनिपातने लाघवमिति विभाव्यताम् ॥ यण भाव्यमिति ॥ इको यणचीति शास्त्रविहितोऽयं यण् । ओस्सुपीत्यस्यापि धातुत्वनिबन्धनत्वादिति भावः ॥ माधवश्चिन्त्य इति ॥ अयं माधवो ह्यभी ग्रन्थ इत्यत्र ऊप्रत्ययो नुमागमश्च निपात्यत इति ये व्याचक्षते तन्मतमुपक्रम्य प्रवृत्त इति चिन्त्यताम् । स्वमते तु दृढशब्दस्य दृन्नादेशो भुवः कूप्रत्यय इति प्रतिपादनाच्चास्ति चिन्त्यतेत्याहुः ।

अत्रायं निष्कर्षः । उज्ज्वलदत्तमते पवर्गद्वितीयोपधो वृत्त्यन्तरे तद्दर्शीय-चतुर्थोपधो दशपादीमते स एवानुस्वारमध्यो माधवमते नकारमध्यः । तत्र ह्रस्वधातु-प्रकृतिके तस्मिन्नुज्ज्वलदत्तमते भूशब्दाभावादितरमतयोर्द्विभधातुप्रतिके तस्यानर्थ-क्याच्च दृन्करेत्यस्याप्राप्तिः । माधवमते तु भूधातोः कूप्रत्यये निष्पन्नोऽयमिति पूर्वान्तवत्त्वेन भूधातुतया वार्तिकविषयः । श्रीपतिस्तु भूधातोः किप्प्रत्ययोऽसौ न तु कूप्रत्ययः । निपातनमुणादौ दृनोऽव्ययस्य नलोपाभावार्थमिति मन्यमानो विनैव पूर्वान्तवत्त्वं वार्तिकविषयतामिच्छतीति वदन्ति ॥ इत्युदन्ताः ।

तपरकरणेनेति ॥ तस्य वर्णधर्मत्वात्संघाते कृतमेकदेशस्याविवक्षार्थं सम्पद्यत इति तत्त्वम् ॥

भिन्नलिङ्गानामिति ॥ ‘अर्थोऽभिधेयैरेवस्तुप्रयोजननिवृत्तिष्विति कोशा-द्विभवशब्दस्यावन्तत्वेन घञजपाः पुंसीत्यनुशासनाच्च पूर्वोत्तरपदयोः पुस्त्वं निर्वाध-मिति भावः ॥ अरुचिञ्जीजमिति ॥ विग्रहप्रदर्शनपरं भाष्यमचः परस्मिन्निति सूत्रस्थभाष्यकारीयप्रयोगश्च तद्दीजमित्याशयः ॥ इत्यजन्ताः पुंलिङ्गाः ।



अथाजन्ताः स्त्रीलिङ्गाः ।

ध्वनितं चेदमिति ॥ लिङ्गबोधकप्रत्ययविशिष्टे प्रातिपदिकधर्माणामति-
देशबोधनं कुण्डोष्ठीशब्दस्य बहुव्रीहिव्यतिपादनेन भाष्ये ध्वनितमित्यर्थः ।
ननु परस्परविषयपरिहारेण चरितार्थयोः पूर्वपरयोरेकत्र यौगपद्यासम्भवे परत्वं
व्यवस्थापकम् । इह तु न तथा । एत्वस्य हल्ङ्यादिलोपाप्राप्तिविषये चारि-
तार्थ्याभावात्तत्र कथं प्रकृते परत्वं व्यवस्थापकं स्यादत आह ॥ असम्बुद्धा-
वित्यादि ॥ अभिमान इति ॥ उत्सर्गशास्त्रीयप्रवृत्त्युत्तरं चारितार्थ्येऽपि
तत्प्रवृत्तिकालिकं निरवकाशत्वं केन वार्यताम् । अन्यथा तत्कौण्डिन्यन्याय एव
विलीनस्स्यादिति भावः । तदाह ॥ न्यायविरोध इति ॥ कथमन्यथा द्वितीय-
द्विर्वचनेन प्रथमद्विर्वचनस्य बाधनं स्यात् । उत्सर्गप्राप्त्युत्तरकालिकचारितार्थ्य-
विशिष्टं तत्प्राप्तिकालिकं निरवकाशत्वमेव तद्वीजमित्याशयः ॥ अपवादत्वा-
दिति ॥ प्रतिपदोक्तत्वमत्रापवादत्वे हेतुः । न तु शीघ्रोपस्थितिकत्वप्रयुक्तेऽन्त-
रङ्गत्वे, तस्यापि सर्वथाचारितार्थ्यविषयत्वादिति तत्त्वम् ॥ यौगपद्यसम्भवे-
ऽपीति ॥ युगपदुभाभ्यामप्येकस्यैव लोपस्य साधुत्वबोधने बाधकाभाव
इत्याशयः ॥

समुदायावयवयोरिति ॥ इदं प्राचीनानामुक्तिसम्भवप्रदर्शनम् । न तु
वास्तवार्थ इति स्पष्टमेव ॥ क्तक्तवतू निष्ठेति ॥ तत्र हि सूत्रे भाष्यकारेणोक्तम् ।
प्रयोगे सर्वत्रैवानुबन्धलोपात्तशब्द एवावतिष्ठत इति लूनो गीर्ण इत्येव निष्ठा न तु
लोतो गर्त इत्यत्र विनिगमकाभावादतिप्रसङ्ग इति वार्तिकवृद्धारब्धस्य समान-
शब्दानां प्रतिषेध इत्यस्य प्रत्याख्याने यद्यपि लुप्यते जानाति त्वसौ सानुबन्ध-
कस्येयं संज्ञा कृतेति । तद्यथा इतरत्रापि कतरद्देवदत्तस्य गृहमदो यत्रासौ काक
इति उत्पतिते काके यद्यपि गृहं नष्टमन्ततस्तमुद्देशं जानातीति । तेन सानुबन्ध-
कनिर्देशेषूपदेशमाश्रित्य स्वरूपपरिज्ञानमिति स्पष्टमेवोक्तम् ॥ तस्यैवेति ॥ इदं
च प्रत्यासत्तिलब्धम् ॥ तात्पर्याभावादिति ॥ समुदायोपदेश एवर्षितात्पर्यमवय-
वानां तु नान्तरीयक उपदेश इति हलन्त्यमित्यत्र भाष्ये ॥ आटश्चेत्यसङ्गत-

मिति ॥ स एव निर्देशः प्रकृतार्थे प्रमाणम् । अवयवस्य समुदायानुबन्धप्रयुक्त-
कार्याभावादेव ऋतेरीयङि यङ्निमित्तककार्याभाव इत्याहुः ॥

अन्तरङ्गत्वादिति ॥ यादृपरत्वानुवादेनासुद्धिधानात्ततः पूर्वं याडित्यपि
बोध्यम् ॥ इत्याद्येवेति ॥ अदस्यै इत्यादेरपि पक्षे वक्ष्यमाणरीत्या प्रसक्तेरिति
भावः ॥ पूर्वं मुत्वे इति ॥ इदमभ्युपगम्यवादेन । विभक्तिकार्यापेक्षया त्रैपादि-
कस्य तस्य पूर्वं प्रवृत्त्ययोगात् । यद्वा न मु न इत्यत्र योगं विभज्य तस्येष्ट-
सिद्धयर्थत्वात्कचिदसिद्धत्वाभाव इत्यभ्युपगम्य पूर्वं मुत्वप्रवृत्तावप्यसुडादेशेनोकार-
परिहारे तत्सन्नियुक्तत्वेन मकारनिवृत्तौ लक्ष्ये लक्षणस्येति न्यायेन पुनर्मुत्वाप्रवृत्त्या
रूपासिद्धिरित्यर्थः ॥ व्याख्यानभेदेनेति ॥ सकारान्तभिन्नस्य सकारस्थानिका-
कारवतो वेत्येवमात्मकेनासान्तशब्दव्याख्याभेदेनेत्यर्थः । यद्यप्यदसस्त्यदाद्यकारघा-
बेकादेशेनापहृतस्सोऽप्यसुडादेशेनेति स्थानिवद्भावेनैव तथाभूताकारवत्त्वमदसो
वक्तव्यमल्लिख्यौ च स्थानिवद्भावो निषिद्ध इति प्रकृते द्वितीयव्याख्याया अप्र-
सङ्गस्तथापि यस्यादसस्सकारस्याकारस्तस्येत्यर्थेन स्थानिवद्भावानपेक्षणादस्येव
द्वितीयव्याख्याया अपि प्रवृत्तिरित्याशयः । ननु यस्यादसस्सकारस्याकार इत्यर्थे
मुत्वप्रवृत्तावप्यसुडस्सकारस्यादेशरूपत्वस्य प्रत्ययावयवत्वस्य वा दुर्वचत्वेन षत्वा-
प्राप्त्या कथं रूपसिद्धिरत आह ॥ आप्स्थानिकत्वेनेति ॥ एकादेशस्य परादि-
वद्भावेनाप्वमत्र स्थानिन इति बोध्यम् ॥ ज्ञापकमिति ॥ एतत्फलमदसुयङि-
त्यादिसिद्धिः । वस्तुतोऽत्र मुत्वस्य कथञ्चिद्व्याख्याभेदेन प्रवृत्तावपि रूपासिद्धि-
रसुडितिन्यासे दुर्वास्त्याह ॥ परे त्विति ॥ संज्ञाकृतेति ॥ शब्दशास्त्रे प्राधान्या-
त्सप्तम्याद्यन्ततया परिगृहीतं शब्दरूपमेव निमित्तमङ्गशब्देन परिभाषायामुपादेयम् ।
न त्वर्थसंज्ञा वा । प्रकृते चाबन्तस्य सर्वनाम्नो ङिति सुप्यसुडित्यर्थे सर्वनाम-
संज्ञाकृतमेव बहिरङ्गत्वमसुडादेशस्य प्रतिपादनीयं, तच्च नेप्यत इत्याशयः ॥
नित्यत्वादिति ॥ प्रकृतेरसुड्प्रत्ययस्य याडिति यौगपद्यसम्भवात्परत्वं न व्यव-

१. अभिमान इति ॥ पराङ्गित्यस्य प्रबलत्वेनातुल्यबलतया तत्र विप्रतिषेध-
शास्त्रं न व्यवस्थापकम् । अत एव यत्र भाष्ये परस्वान्तित्वादित्युच्यते, तत्र परस्वा-
दित्यस्य विप्रतिषेधसूत्रकैयटसम्मतेकदेश्युक्तित्वं परिभाषेन्दुशेखरोक्तं सङ्गच्छते । एतदा-
शयेनैवात्र नित्यत्वादित्युक्तम् । अतोऽस्य ग्रन्थस्यान्यथाशयमुपवर्णयाभिमानिकत्वकथन-
मयुक्तमेवेति बोध्यम् ।

स्थापकमित्यभिमानैः ॥ असिद्ध्यापत्तेरिति ॥ चानुकृष्टं नोत्तरत्रेति परिभाषा तु कुलिजाल्लुकखौ चेति सूत्रस्थभाष्यविरुद्धत्वान्नात्र शास्त्रे आश्रयितुं युक्ता । अत एव तृतीया च होरित्यत्र चेनानुवर्तमानाया अपि द्वितीयाया अन्तरान्तरेणेत्यत्र सम्बन्धः । स्वादुमि णमुलिति सूत्रादनुवृत्तिसम्भवादव्यये यथाभिप्रेतेत्यत्र त्वा चेत्येव सिद्धे णमुलग्रहणमुत्तरत्र सम्बन्धाविच्छिद्यर्थं सदुक्तार्थं ज्ञापकमित्यपि न । त्त्वामात्रस्य समानकर्तृकयोरित्येव सिद्धेरारम्भसामर्थ्यादिवोत्तरत्र णमुलनुवृत्तेस्सु-
वचतया स्वांशे चारिताथ्याभावात् । इत्थं द्वितीयातृतीयाशब्दयोर्विकल्पेन पाक्षि-
कस्तयोर्द्वयोरप्यभावो दुर्वार इत्याशयः । ननु सिद्धान्ते तीयस्य डित्सूपसंख्यान-
मिति वार्तिकेन पुत्रपुंसकयोरावश्यकेन स्त्रियामपि निर्वाहमाश्रित्य भाष्ये
प्रत्याख्यातमिदं सूत्रमतो नोक्तदोषावकाशः । यौगपद्यसम्भवेन विरोधाभावादेव
परत्वं न व्यवस्थापकमिति मन्यमानस्य परत्वपरिपन्थितया पूर्वप्रवृत्तिनियामकं
नित्यत्वं कथं वा व्यवस्थापकं स्यात् । अतः पाठक्रमेण प्रथममेव याटः प्रवृत्तौ
नास्त्यनुपपत्तिरत आह ॥ किञ्चेति ॥ ननु विषयभेदेन यौगपद्यसम्भवात्कथमाग-
मादेशयोरपवाद्यापवादकभावस्तत्राह ॥ अचिरान्नुडिति ॥ इष्यत एवेति ॥ अत
एव मिदचोन्त्यात्सूत्रे भाष्ये सत्यपि सम्भवे बाधनं भवतीत्युक्तम् । एतेन भिन्न-
फलत्वादागमादेशयोर्नास्ति बाध्यबाधकभाव इति ह्योरिति सूत्रे कैयटोक्तमयुक्त-
मित्युक्तप्रायम् । अवङ्मूत्रे इति ॥ गोरग्वचनं स्वरसिद्धयर्थमिति वार्तिकव्या-
ख्यावसरे इति शेषः ॥ उदात्तत्वापत्तिरिति ॥ इष्यते तु तत्रोदात्तादनुदात्तस्य
स्वरित इत्यस्य प्रवृत्तिः ॥ व्याख्यानादिति ॥ इदमेवास्यडादेशपक्षेऽपि शरणम् ॥
मण्डूकानुवृत्तिरिति ॥ अयमेवात्र पक्षे दोषः । यद्यप्यसुडादेशपक्षेऽपि याट्ग्रहण-
मनुवर्त्य सप्तम्या विपरिणम्य सर्वनाम्नो याट्यसुडित्यर्थे नास्ति दोषः । तथापि
विभक्तिविपरिणामे प्रमाणाभाव इत्येतावता तदुपेक्षेति बोध्यम् ॥

ननु सामान्यस्योद्देश्यतया विशेष्यत्वं विशेषस्य च विधेयतया विशेषणत्वं
च लोकसिद्धम् । यथा घटो नील इति ॥ प्रकृते च सामान्यभूता, प्रसिद्धा,
पूर्वा दिक् । तत्रोत्तरत्वप्रकारकज्ञानविशेष्यत्वरूपो विशेषो विधेय इत्युत्तराशब्दस्य
विशेषणतया नास्ति पूर्वनिपातवैपरीत्यमत आह ॥ अयं भाव इति ॥ यत्तच्छ-
ब्दाभ्यामिति ॥ यच्छब्दोपात्तस्योद्देश्यत्वं तच्छब्दोपात्तस्य च विधेयत्वमित्यर्थः ।

तदुक्तमभियुक्तैः । यच्छब्दयोगः प्राथम्यमित्याद्युद्देश्यलक्षणमिति ॥ योत्तर-
 त्वेति ॥ यत्तु “ दिग्वाचकस्योत्तराशब्दस्य भाषितपुंस्कत्वाभावान्न सर्वनाम्नो
 वृत्तिमात्रे पुंवत्वमित्यस्य प्रसङ्ग इति ” तन्न । उत्तरत्वविशिष्टं हि दिक्ष्वं
 दिग्वाचकस्य तस्य प्रवृत्तिनिमित्तम् । तत्र दिङ्मात्रवर्तिना दिक्ष्वेन भाषित-
 पुंस्कत्वाभावेऽपि दिग्देशसाधारणेनोत्तरत्वेन भाषितपुंस्कत्वस्य निर्विवादत्वात् ।
 कथमन्यथोत्तरस्याश्च पूर्वस्याश्च दिशोन्तरालं दिगुत्तरपूर्वेत्यादौ तत्प्रवृत्तिस्यात् ।
 अतोऽत्र युक्तमेव पुंवत्वमेवमुत्तरत्रापीत्याहुः ॥ गुणवाचकत्वेनेति ॥ न केवलमत्र
 शास्त्रे विशेष्यं विधेयं, विशेषणमुद्देश्यमिति व्यवस्थापयितुं शक्यमुद्देश्यविधेय-
 भावस्य वैवक्षिकत्वेन पूर्वनिपातनियमानुपपत्तेः । न वा सामान्यविशेषभावेनो-
 द्देश्यविधेयभावस्य व्यवस्था सम्भवति । घटः प्रमेयो देवदत्तो ब्राह्मण इत्यादि-
 व्यवहारदर्शनात् । किन्तु जातितदितरप्रवृत्तिनिमित्तकयोरेकद्रव्यनिष्ठतायां जाति-
 प्रवृत्तिनिमित्तकं विशेष्यमन्यद्विशेषणम् । एवं व्याप्यव्यापकजातिप्रवृत्तिनिमित्त-
 कयोर्व्यापकजातिप्रवृत्तिनिमित्तकं विशेष्यमितरद्विशेषणमिति कृष्णतिलर्शिशपावृक्ष
 इत्यादिप्रयोगनियमोपपत्तये विशेषणं विशेष्येण बहुलमिति सूत्रे भाष्ये व्यवस्था-
 पितमत्रानुसन्धेयम् । इत्थं च यस्य लाक्षणिकत्वं तस्य पूर्वनिपात इत्याशयः ।
 एतेन योत्तरा सा पूर्वेति विग्रहेऽपि प्रसिद्धायामुत्तरस्यां दिश्यप्रसिद्धं पूर्वत्व-
 प्रकारकज्ञानविशेष्यत्वं विधेयमिति केषां चिदुक्तिः प्रत्युक्तेत्याशयेनाह ॥ उत्तर-
 स्यामित्यादि ॥ ननु वैवक्षिकत्वादुद्देश्यविधेयभावस्य पाक्षिको दोषः कथं
 परिहर्तव्य इत्यत आह ॥ न विधाविति ॥ विधेयबोधके पदे शब्दशक्तिगम्या-
 दन्योऽर्थो न विवक्षणीय इत्यर्थः ॥ स्पष्टं चेदमिति ॥ नन्वव्युत्पन्नस्य सहाय-
 वाचिनो द्वितीयशब्दस्य स्त्रियां स्याद्विकल्पार्थभावश्यकं सूत्रमिति कथमकर्तव्यता,
 तत्राह ॥ साहचर्येणेति ॥ तृतीयशब्दस्यार्थान्तरवाचिनः प्रसिद्धयभावात्तीय-
 प्रत्ययान्तयोरेव तयोरुभयोर्ग्रहणमित्याशयः ॥ अनभिधानादिति ॥ सूत्रप्रत्या-
 ख्यानपरं भाष्यमत्र शरणम् ॥ सिद्धमिति ॥ इत्थं चानभिधाने न मानमित्या-
 शङ्काभिप्रायः ॥ नित्यत्वाङ्गीकारादिति ॥ मानपश्वङ्गयोः कन्लुकौ चेति
 सूत्रस्थेन लुग्रहणेनेदं ज्ञाप्यते । तद्धि षष्ठाष्टमाभ्यां जचेति विहितयोर्जानोः
 पक्षे लुगर्थं, महाविभाषासम्बन्धे तु कनश्चकारानुकृष्टयोस्तयोश्च विकल्पे पाक्षिक-
 षष्ठाष्टम इत्यन्तोदात्तप्रयोगो निर्बाध इति तद्वैयर्थ्यं स्पष्टमेव । यद्यपि तत्र

सूत्रे विभाषाधिकारसम्बन्धाभावज्ञापनेनापि लुग्रहणं कृतार्थं, तथापि प्रमाणानां सामान्ये पक्षपाताद्भागार्थं प्रत्ययविधायके सर्वत्र तदसम्बन्धो ज्ञाप्यत इत्याशयः । तदनभ्युपगमेऽप्याह ॥ आद्युदात्तस्येति ॥ अनो निच्वादाद्युदात्तत्वमिति बोध्यम् ।

सापेक्षत्वेऽपीति ॥ चतुर्थी तदर्थेत्यनुशासनादर्थशब्देन समस्यमान-
चतुर्थ्यन्तपुत्रशब्दार्थस्य विशेषणतया समासाघटकार्हेच्छब्दार्थसाकाङ्क्षत्वेऽपी-
त्यर्थः । पुत्रार्थमिति क्रियाविशेषणम् । प्रयुज्यमानस्येत्यध्याहारः । एवञ्चार्ह-
त्पुत्रोपकारकप्रयोगविषयस्य मातृशब्दस्य मातृजादेश इत्यक्षरार्थः । तत्र विशि-
ष्टोपकारकत्वस्य विशेषणोपकारकत्वाधीनतया पुत्रसम्बन्धिश्लाघ्यत्वोपकारकत्वं
प्रयोगे पर्यवस्यति । शिखी ध्वस्त इत्यत्र ध्वंसे शिखाप्रतियोगिकत्वमिवेत्याशयः ।
तदाह ॥ अर्हत्त्वं चेति ॥ मातृद्वारकमेवेति ॥ प्रकरणादिना श्लाघ्यत्वेन
प्रतीतस्य स्वरूपकीर्तनमात्रप्रयोजनकतया मातृशब्दप्रयोगे नायमादेश इति
सूचयितुमेवकारः । इदञ्चार्थशब्दोपादानाल्लभ्यते । तद्वारकत्वाभावतात्पर्यकत्वे
हि पुत्रेऽर्हतीत्येव ब्रूयादिति तात्पर्यम् ॥ नन्वाकारोऽयमिति ॥ न ह्यत्राकारत्व-
मतिदेशतो लभ्यमल्विधित्वात् । किन्त्वाप्त्वमेव, येनोक्तयुक्तेरवकाशस्यादिति
भावः ॥ अभिमान इति ॥ वर्णग्रहणे प्रकृतपरिभाषाया अप्रवृत्तौ प्रमाणाभावः ।
प्रगृह्यसंज्ञाप्रकरणभाष्यविरोधश्चेति । क्रापयतीत्यादौ पुगागमसम्पत्तये तदप्रवृत्ते-
रावश्यकत्वे भुवश्च महाव्याहृतेरिति सूत्रे महाव्याहृतिग्रहणेन सामान्यतस्तद-
नित्यत्वस्यैव ज्ञापनीयत्वादौत्सर्गिकप्रवृत्त्या प्रकृते न दोष इत्युक्तावयुक्तमेव
प्राचीनोक्तमित्याशयः ।

ननु यू स्त्याख्यावित्यत्र ह्रस्वयोरग्रहणे हि प्रकृते नदीत्वस्याप्राप्तिस्तत्रैव
किं प्रमाणमत आह ॥ अत एवेति ॥ नेति निवृत्तमिति ॥ ह्रस्वयोरपि
नदीत्वप्राप्तौ नञो निवृत्तिप्रतिपादनमयुक्तमिति भावः ॥ लाघवानुरोधेनेति ॥
यद्यपि निषेधस्य विधेर्वा विकल्पे नास्ति कश्चित्फलविशेषः । तथापि निषेधस्य
विध्यालिङ्गितस्यैव प्रतीतेस्तद्विकल्पे वाक्यर्थगौरवम् । विधिविकल्पे तु निषेधस्या-
प्रविष्टत्वालाघवमिति भावः ॥ स्वारस्येनेति ॥ भाष्ये विषयशब्दवाच्यस्या-
वधारणस्यैवकारो द्योतकस्तस्य च नित्यशब्दोऽनुवादकः । अवधारणं चात्रायोग-
व्यवच्छेदलक्षणो नियमः । स च प्रकृते स्त्रीत्वबोधकत्वाभावस्य व्यवच्छेदः ।

तादृशाभावस्य लिङ्गान्तरबोधकत्वसमनियतत्वात्तद्व्यवच्छेदे लिङ्गान्तरविशिष्टार्थ-
 बोधकत्वस्यैव व्यवच्छेदः पर्यवस्यतीत्याशयः । तदेतदाह ॥ लिङ्गान्तरेत्यादि ॥
 भिन्नक्रम इति ॥ पाठक्रमाद्भिन्नोऽन्वयक्रमो यस्य तथाभूत इत्यर्थः । स्त्रीविषया-
 वित्यस्य स्त्रीत्वविशिष्टार्थबोधकावित्येवार्थ इत्यपि बोध्यम् । नित्यमिति ॥
 स्त्रीत्वविशिष्टार्थबोधकसमानाधिकरणपदसमभिव्याहाराभावकालिकस्त्रीत्वविशिष्टार्थ -
 बोधकत्वाभावव्यवच्छेदार्थं सर्वदेत्यर्थकमव्ययं, तदर्थानुवादक एवकार इत्याशयः ।
 तदेतदभिप्रेत्याह ॥ पदान्तरं विनापीत्यर्थ इति ॥ असति बाधके क्रमिकान्व-
 यस्य त्यागायोगादत्र कैयटोक्तमेव युक्तम् । न च कैयटोक्तव्याख्यायां विषय-
 शब्दैवकारयोर्नित्यमित्यस्य च तुल्यार्थत्वादन्यतमेनैव निर्वाहे तदित्तरवैयर्थ्य-
 मिति वाच्यम् । समासाच्च तद्विषयादित्यादौ विषयशब्दस्य बोधकमात्रपरत्वे-
 नापि दर्शनादवधारणार्थबोधकतासम्पत्तये निपातस्यैवकारस्य तद्घोत्यार्थान्तरव्य-
 वच्छेदाय तद्विवरणात्मना नित्यमित्यस्य च सार्थक्यात् । स्वोक्तीनामपि विवरणस्य
 भाष्यशैलीसिद्धत्वान्न किञ्चिदपूर्वम् । पक्षान्तरेऽपि कथमन्यथा नित्यमित्यस्यैवकारस्य
 च सार्थक्यमुपपादनीयमित्याहुः ॥ व्यावर्त्याभाव इति ॥ यद्यपि हरदत्तमते
 प्रभुपतिशब्दप्रवृत्तिनिमित्तयोः प्रभुत्वपालकत्वयोर्ग्रामिनयनादिवदुत्सर्गतः पुन्धर्मतया
 पदान्तरं विना स्त्रियां वर्तमानत्वायोगेन तयोश्शब्दयोर्व्यावर्त्यत्वसम्भवस्तथापि
 व्याख्यानादेव पक्षद्वयेऽपि नित्यस्त्रीलिङ्गावित्यर्थकस्य स्त्र्याख्यावित्यस्य ह्रस्वघटि-
 त्वाक्ये सम्बन्धाभाव इति बोध्यम् । नित्यस्त्रीत्वार्थक्रमपहायेति ॥ स्त्र्याख्याविति
 ह्रस्वघटित्वाक्ये सम्बन्धमानं शब्दाधिकारात्स्त्रीवाचकावित्यर्थकं सम्पद्यते, स्त्रीश-
 ब्दमात्रस्याख्यापदव्यतिरेकेण सम्बन्ध इति तु न युक्तमेकदेशे स्वरितत्वप्रतिज्ञा-
 यामत्रैकदेशस्य सम्बन्धः । पूर्वत्र विशिष्टस्येति व्याख्यानेनैव निर्णयतया
 लाघवाच्छब्दाधिकारस्यैव कल्पयितुं युक्तत्वादित्याशयः ॥

केनापीति ॥ रभावविषये सर्वत्रैकस्य कस्याप्यप्राप्तेरिति भावः ॥
 व्यवस्थापकाकाङ्क्षेति ॥ व्यवस्थासन्देहो ह्याकाङ्क्षामूलम् । स च सन्देहः
 प्रकृतेऽप्यस्त्येवेति कुतस्तदाकाङ्क्षया व्यवस्थापकन्यायानां प्रवृत्तिर्न स्यादिति
 भावः । वार्तिकमिति ॥ मध्येपवादन्यायेन दीर्घोत्वयोरपवादो रादेशो न तु
 गुणस्येति वार्तिककृदाशयः । यद्वा रादेशोऽयमनन्तरस्येति न्यायादुत्वस्यापवादो

दीर्घस्य परत्वाद्बाधकस्ततोऽपि परत्वाद्गुणो बाधकस्यादिति तदाशयः ॥ ध्वनितत्वेनेति ॥ तत्र हि भाष्ये नुमचिरेति वार्तिकमुपक्रम्य रादेशांशे सामान्यचिन्तया बाध्येन नुदा विप्रतिषेधायोग इति वार्तिकमनादृत्य न तिष्ठिति ज्ञापकेन नुडागमे रादेशप्रतिषेध इत्युक्तम् । तेन प्रकृतवार्तिकस्यापि तुल्यरीत्या प्रत्याख्यानमनुक्तमपि प्रतीयत इत्याशयः । ननु भाष्ये बाध्यसामान्यचिन्ताश्रयणपूर्वकत्वेनापूर्वरादेशप्रतिषेधवचनकल्पनया पूर्वविप्रतिषेधप्रत्याख्यानमपेक्ष्य विशेषचिन्ताबोधनद्वारेण पूर्वविप्रतिषेधस्यान्यथासिद्धस्य ज्ञापनमेव युक्तमत आह ॥ सामान्यचिन्ताश्रयण एवेति ॥ न तिष्ठित्यनेन विशेषचिन्ताज्ञापनपूर्वकं पूर्वविप्रतिषेधवचनद्वयकल्पनापेक्षया सामान्यचिन्ताज्ञापनपूर्वकं रादेशप्रतिषेधस्यैकस्य कल्पने लाघवमित्याशयः । तदाह ॥ औचित्यादिति ॥ यद्वा तस्येत्यस्य जसि रादेशो वक्तव्य इति वार्तिकस्येत्यर्थः । विशेषचिन्ताश्रयणे परत्वाद्गुणेन बाध्येत, ततस्सामान्यचिन्तामाश्रित्य रादेशो वक्तव्य इत्येवार्थो न त्वन्यथा गौरवपरोहत्त्वादित्याशयः ॥

तात्पर्यग्राहकस्येति ॥ त्रिशब्दस्य विशेष्यनिघ्नतया स्त्रीत्वविशिष्टविशेष्यवाचकपदसमभिव्याहारं प्रकरणं वा विना स्वातन्त्र्येण स्त्रीत्वबोधकतायाः क्वाप्यदर्शनादिति भावः ॥ अन्तरङ्गाभावादिति ॥ इत्थं चान्तरङ्गे चरितार्थस्य बहिरङ्गे तस्मिन्नप्रवृत्तिरित्याशङ्काया अनवकाश एवेत्याशयः । अर्थनिमित्तकत्वेनान्येषां बहिरङ्गत्वमनिच्छतामर्थस्यान्तरङ्गबहिरङ्गविचारो न विरुद्ध इति बोध्यम् ॥ जहत्स्वार्थावृत्तेरभाव इति ॥ “जहत्स्वार्था तु तत्रैव रूढिर्धत्र विरोधिनी”त्यभियुक्तैरावेदितत्वादिति भावः । यदि च तुशब्दैवकारयोस्सम्बन्धव्युत्क्रमेण यत्र तु रूढिर्विरोधिनी तत्र जहत्स्वार्थैवान्यत्र तूभयमित्यभियुक्तवचनार्थ इत्युच्यते तावतापि नेष्टसिद्धिरित्याशयेनाह ॥ किञ्चेति ॥ जहति स्वान्यवयवदानि यं स जहत्स्वस्तथाभूतोऽर्थो यस्यास्ता जहत्स्वार्था, तदन्या त्वजहत्स्वार्थेति तद्व्युत्पत्तिर्दृष्टव्या । अन्त इत्यस्याजहत्स्वार्थापक्षे इत्यर्थः ॥ न चेत्यादि ॥ यतस्तुल्यमतस्तादृशाशय इति न वाच्यमित्यन्वयः । समुदायशक्यत्वादिति तौल्यहेतुः ॥ तुल्यमिति ॥ पक्षद्वयेऽप्येकार्थीभावपर्याप्तेर्विशिष्ट एवाभ्युपगमादित्याशयः । ततश्च समासघटकस्य त्रिशब्दस्य प्रियत्रिरित्यादौ पुन्नपुंसकान्यतरमात्रविषयक-

प्रतीतिजनकतापर्याप्त्यधिकरणत्वं प्राचीनोक्तं युक्तमेव । परं तु जहत्स्वार्थायामारोपितमजहत्स्वार्थायामनारोपितं तदित्यन्यत् । एवमेव वृत्तिषट्कयोस्त्रिचतुर्शब्दयोःस्त्रियां वर्तमानत्वम् । तच्च स्त्रीत्वविशिष्टार्थविषयकप्रतीतिजनकतापर्याप्त्यधिकरणत्वमेवेति पक्षद्वयेऽपि प्रियतिसा ब्राह्मण इत्यादयो निर्वाधकाः प्रयोगाः । स्त्रीनिष्ठसंख्यासमर्पकयोरित्यर्थे जहत्स्वार्थायामारोपेण निर्वाहेऽपि त्रिशब्दस्य तन्निष्ठसंख्यायां लक्षणाश्रयणादन्यो न कश्चिद्विशेष इत्याहुः ॥

पूर्वपदप्रकृतिस्वर इति ॥ इगन्तकालकपालभगालशरारिवेषु द्विगाविति विहित इत्यर्थः ॥ अन्तरङ्गत्वादिति ॥ विशिष्टसमुदायात्मकाङ्गनिमित्तको बहिर्भूतविभक्तिनिमित्तकश्च नुमागमो बहिरङ्ग इत्याशयः । नन्वतिराभ्यामित्यत्र कृते नुमि निर्दिश्यमानस्य व्यवधानादात्वानापत्तिरत आह ॥ अतिराभ्यामिति ॥ वृद्धिशब्देनेति ॥ प्रत्यासत्त्या तथाभूताया एव वृद्धेर्वार्तिके ग्रहणमयं तु न तथेति भावः ॥ न स्वरे विशेष इति ॥ बहूनां कुलानामित्यत्र पूर्वविप्रतिषेधेन नुटि सकृद्गतिन्यायेन नुमोऽप्राप्तेः । षट्त्रिचतुर्भ्यो हलादिरित्यस्याप्यप्राप्तिरिति बोध्यम् । न च शयवासेत्यलुकि वारिषुशयेत्यत्र नलोपस्य संज्ञायामसिद्धत्वेन गुरुसंज्ञायां रेफोत्तरवर्तिन इकारस्य गुरोरनृत इति पूतस्यान्नुमभावे तु नेति विशेष इति वाच्यम् । ज्ञापनपरभाष्यप्रामाण्येनैतादृशानामनभिधानादिति वदन्ति ॥ ननु प्रियतिसृ इत्यत्रानित्यत्वेन न लुमतेत्यस्याप्रवृत्तौ तिस्रादेशवदनडादेशोऽपि किं न स्यादत आह ॥ तथैव भाष्ये इति ॥ इदमनित्यत्वं भाष्यप्रामाण्यात्कार्यविशेषपुरस्कारेण प्रवृत्त्यप्रवृत्तिरूपमपीत्याशयः ॥ चो हेताविति ॥ न तु समुच्चये, तथासति न यासयोरित्यस्य सत्येव परिभाषाविरोधे टाप्रत्ययस्यापूर्वत्वेन ज्ञापकत्वकल्पनायां क्लेश इत्याशयः ।

क्वचिद्दृष्टाविति ॥ इदं च निषेधारम्भसामर्थ्याल्लभ्यते । अन्यथा हि वेयडुवड्स्थानावस्त्रियावित्येव वदेत् । नञं च न ब्रूयादिति बोध्यम् ॥ अप्रयोजकमिति ॥ स्त्रीत्वाविवक्षायां विरहदुःखायोगात् । परं तु नदीसंज्ञानिषेधपरिज्ञाननाशकसीताविरहजशको रामभद्रस्यासीदिति सूचयितुमेतादृशो भङ्गः प्रयोग इति युक्तमत्रोत्तरमित्याशयः ।

के चित्तु साधुशब्दस्वरूपनिरूपणोद्देशेनैव भट्टेः काव्यनिर्माणोद्योगादनुकरण-
रूपेणाप्यसाधुशब्दप्रयोगस्तस्यानुचितस्तस्मादयं लेखकस्य प्रमादस्फुरित्येव तु
पाठः । यद्वा भ्रूशब्दोऽयमूङ् च गमादीनामितिवार्तिकेन क्विबन्ततया भ्रमेश्च डूरित्यौ-
णादिकसूत्रेण डूप्रत्ययान्ततया च शास्त्रे द्विधा निष्पन्नः । डूप्रत्ययान्तस्य धातु-
त्वाभावेऽपि विशिष्य ग्रहणादुभयविधस्याप्युवडादेशो निर्वाधः । नदीत्वनिषेधे च
साहचर्याद्धात्ववयवस्यैवोकारस्य ग्रहणं, न ह्यधात्ववयव इयडादेशस्थानभूत ईकार-
स्सम्भवति । स्त्रीशब्दस्य पर्युदस्तात्तस्मान्नदीत्वनिषेधस्य भ्रूशब्दे पाक्षिकत्वं
पर्यवस्यतीति युक्त एव ह्रस्वान्तप्रयोगो भट्टेरेवमन्यत्रापीत्याहुः ॥

॥ इत्यजन्ताः स्त्रीलिङ्गाः ॥



अथाजन्ता नपुंसकलिङ्गाः ।

एकवाक्यतयेति ॥ तत्पक्षे झलन्तस्य संयोगान्तस्य लोप इत्येक एव वाक्यार्थ इत्यञ्जलि मकारे लोपाप्राप्तेर्ज्ञानमित्यादौ द्वित्वमन्तरापि प्रसक्तं मकारद्वय-श्रवणं वारयितुममादेश इत्याशयः ॥ वाक्यभेदेनेति ॥ अमो मशिति सूत्रस्थं भाष्यं चेह प्रमाणं, तत्र हि मकारद्वयात्मकमादेशमाश्रित्य मशश्शित्त्वं प्रत्याख्यातम् । यदि तदुदाहरणे मद्वयादेशोत्तरं संयोगान्तलोपाप्रवृत्त्या तच्छ्रवणं स्यात्तदा प्रत्याख्यानस्यारम्भसमानफलकता न सिद्धेदिति तदसङ्गतिस्स्पष्टैवेत्याशयः । यद्यपि मद्वयादेशे वधीमित्यादौ संयोगान्तलोपस्यासिद्धत्वादपृक्तत्वलक्षण ईडागमो न प्राप्नोतीत्याशङ्क्य यकारमकारसङ्घातोऽयमादेशो लोपो व्योर्बलीति यकारलोप इति सिद्धान्तितम् । तथापि संयोगान्तलोपानुपपत्तेरनुद्धावनात्पूर्वपक्षस्य प्रकृतार्थे प्रामाण्यं निर्वाधमिति बोध्यम् ॥ अन्तरङ्गत्वादिति ॥ यद्यपि बहिरङ्ग-परिभाषायामङ्गशब्देन सप्तम्याद्यन्तत्वेनोपादीयमानं शब्दस्वरूपमेव निमित्तं गृह्यते शब्दशास्त्रे तस्य प्राधान्यादिति बहुपेक्षत्वलक्षणबहिरङ्गत्वस्य बहुशस्त्वयं निराकृतत्वाद्विभक्तिव्यञ्जानसापेक्षतामात्रेण जरसादेशस्य विभक्त्यादेशेभ्यो बहिरङ्गत्वमयुक्तम् । जराया इति सूत्रस्थं अजरांसीत्यत्र नुम्जरसोर्विप्रतिषेधविचारोऽपि भाष्यकारस्य न प्रकृतोपयोगी, किन्तु शिभावस्य नित्यत्वेन प्रथमप्रवृत्तेर्विघटकः । यतश्शिभावोत्तरं नुमागमं परत्वाज्जरसादेशो बाधते ततश्शिभावजरसोरुभयोरपि नित्यत्वेन परत्वस्यैव व्यवस्थापकतया प्रथमतो जरसादेश इत्यर्थकत्वेन तद्भाष्यस्य सुवचत्वात् । तथापि तत्सूत्र एव नपुंसकप्रथमैकवचने सोरमादेशे सन्निपातपरिभाषया जरसादेशाभाव इति व्यवस्थायां द्वितीयैकवचनेऽप्यमादेशोत्तरं तथा परिभाषया तादृशादेशो न स्यादित्येकदेशिन आक्षेपस्य भाष्ये इष्टमेवैतत्संगृहीतमतिजरमित्येव भवितव्यमिति निराकरणादिह विभक्त्यादेशानां पूर्वविप्रतिषेधेन प्रथमप्रवृत्तिरावश्यकतीति तैत्त्वम् । तदाह ॥ जरसभाव इति ॥ मकारादेशे तु परिभाषाप्रवृत्तिमन्तरैव निमित्ताभावादादेशाप्रवृत्तिरित्यपरमनुकूलमिति भावः ।

१. तत्त्वमिति ॥ वस्तुतो नुम्जरसोर्विप्रतिषेधत्रिचारपरं भाष्यमपि विभक्त्यादेशानां पूर्वं प्रवृत्तिरित्यत्र प्रमाणं भवितुमर्हति । न च शिभावस्य नित्यत्वेन प्रसक्तां

ननु मकारादेशे हे ज्ञानेत्यादावदन्ताङ्गसम्बुद्धिसन्निपातेन जातस्य तस्य तथाविधसन्निपातविघातकत्वायोगादेङ्ह्रस्वादिति सम्बुद्धिलोपानापत्तिरमादेशे तु मकारलोपेऽप्यकारस्यावशेषाच्च तद्विघात इति चेत्तर्हि गुणात्सम्बुद्धेरित्येव सिद्धे लोपविधौ ह्रस्वग्रहणेन सम्बुद्धिलोपे सन्निपातपरिभाषाया अप्रवृत्तिबोधनेन हे नदि हे गौरीत्यादाविव सम्बुद्धिलोपो निर्बाधः । परन्तु भाष्याननुगृहीतत्वादयुक्तोऽयं पक्ष इत्याहुः ॥

व्यावर्त्याप्रसिद्धेरिति ॥ यद्यपि ह्रस्वदीर्घयोरु इति समाहारद्वन्द्व इत्य-
दसोसेरिति सूत्रस्थप्राचीनपक्षपरिहाराय शेखरोत्करीत्या परनिमित्तकत्वाभावप्र-
युक्तनान्तरङ्गत्वेन पर्जन्यवलक्षणप्रवृत्त्या वासुदेववाचकाकारस्याऽऽहा सहाव्ययीभावे
ह्रस्वे कृते सवर्णदीर्घप्रवृत्त्या व्यावर्त्यसम्भवः । न चाव्ययीभावत्वप्रयुक्तनाव्यय-
त्वेनाव्ययादाप्सुप इति लुकि न तत्र स्वमोस्सम्भव इति वाच्यम् । परत्वान्न-
पुंसकत्वप्रयुक्तस्य स्वमोर्लुगित्यस्यैव प्रसक्त्या तदपवादत्वेनामादेशस्य दुर्वारत्वात् ।
न चामादेशोत्तरमव्ययादाप्सुप इत्यस्य प्रवृत्त्या फलाभाव इति वाच्यम् । तप-
रकरणेन सकृद्धितिन्यायाभ्यनुज्ञाबोधनेन तदप्रवृत्तेः । तथापि सामासिकलुकः
पूर्वमेव प्रसक्त्या सवर्णदीर्घस्यापि प्रकृते पूर्वोपस्थितनिमित्तकत्वप्रयुक्तनान्तरङ्गत्वेन
तुल्यतया परत्वस्यैव व्यवस्थापकत्वेन सवर्णदीर्घोत्तरमेव ह्रस्वप्रवृत्तेस्तदप्रसिद्धिरि-
त्याशयः । अत एव निपात एकाजनाडिति सूत्रे शेखरे तत्रत्यानाङ्ग्रहणस्य
पर्युदासपक्षगतदोषपरिहारार्थमा आत् अमित्युदाहरणमुपन्यस्तमिति दिक् ॥

विभक्तित्वाश्रयणेनेति ॥ विभक्तिस्थानिकस्य विभक्तितया शीरूप-
विभक्तावित्यर्थे विशेष्यगतस्त्रीत्वानुरोधेन तथा निर्देश इति भावः ॥

प्रथमप्रवृत्तिं विघटयितुं जरसादेशस्यापि नित्यत्वमुपपादयितुं तद्गार्ह्यं प्रवृत्तमिति
वाच्यम् । उक्तविचारमन्तरापि जरसादेशस्य क्वचित्कृताकृतप्रसङ्गित्वमाहेणापि नित्यते-
त्यनेन नित्यत्वस्य सिद्धतया विप्रतिषेधेन नुम्बाधकत्वोपपादनपूर्वकनित्यत्वोपपादनस्या-
नावश्यकत्वात् । “नुमोऽनङ्जरसौ विप्रतिषेधेन” इति वार्तिकस्यानङ्गविषये तत्प्र-
वृत्तिफलकत्वस्यैव वक्तव्यतया जरसादेशविषयेऽन्यादशफलकत्वस्यार्धजरतीयत्वेनानौ-
चित्याच्च । एवञ्च मूलोक्तभाष्यस्य प्रामाण्यासम्भवाभ्युपगमो नातीवादरणीय इति
बोधयामिति दिक् ।

येनानुबन्धेनेति ॥ धर्मिग्राहकसाजात्यलब्धमेतत् । इयं च परिभाषा ययतोश्चातदर्थ इत्यत्र ग्रहणाभावार्थेन वामदेवाव्यव्याविति सूत्रस्थेन यप्रत्ययस्य डित्त्वेन ज्ञाप्यते ॥

प्रामाण्यज्ञापनमिति ॥ एकदेशानुमत्या प्राक्तनशिष्टोपदिष्टोऽयं मार्गो न त्वपूर्वं इति प्रकृतशास्त्रस्य प्रामाण्यलाभ इति बोध्यम् ॥

आदेशेनुवर्तत इति ॥ परिभाषायां सन्निपातशब्दस्सम्बन्धपरः । स च सम्बन्धो व्यपवर्ग इव विशेषणविशेष्यभावोऽपि, विनिगमनाविरहात् । यादेशविधाववर्णस्य ह्रस्वत्वेनाकारत्वेन च विशेषणविशेष्यभावो निमित्तम् । दीर्घ-प्रवृत्तौ च ह्रस्वत्वप्रतियोगिकविशेषणविशेष्यभावरूपसम्बन्धविनाशेऽप्यवर्णत्वसामान्यप्रतियोगिकस्तथाविधसम्बन्ध आदेशद्वारेणावतिष्ठत इति भावः ॥ गुणेनेति ॥ सार्वधातुकार्धधातुकयोरित्याकारस्यान्तरतम्यादकार एव गुण इति भावः ॥ व्यर्थमिति ॥ आकारनिवृत्त्यर्थमिको गुणवृद्धीति सूत्रस्थमिग्रहणं व्यर्थमित्यर्थः ॥

उक्तभावश्चेति ॥ नन्वेतावता यादेशस्सन्निपातपरिभाषया भसंज्ञाद्वारेणा-त्वसन्निपातविधातकमातोलापं प्रत्यनिमित्तमित्यर्थः पर्यवसन्नस्तत्त्वेदं वक्तव्यम् । जातिपक्षे व्यक्तिविशेषानुपहिताकारत्वादिजातेरेव प्रधानतया व्यक्तिगततदीयविशेषणविशेष्यभावसन्निपातस्य यादेशविधिनिमित्तताया दुर्वचत्वेन तथाविधसन्निपातस्य दीर्घोत्तरमनुवर्तमानस्य लोपेन निवृत्तिमाश्रित्य परिभाषाविरोधप्रतिपादनमनुचितम् । किञ्च दीर्घनिमित्तभूतपौर्वापर्यलक्षणसन्निपातविधातकमातोलापं प्रति दीर्घस्य साक्षान्निमित्तत्वविघटकत्वेन परिभाषाप्रवृत्तेरुपपत्तौ यादेशस्य भसंज्ञाद्वारेण पारम्परिकलोपनिमित्तत्वविघटनेन तत्प्रवृत्तिप्रतिपादनमनुपयुक्तमित्यतः प्रकारान्तरेण परिभाषाविरोधं प्रदर्शयन्ति ॥

परे त्विति ॥ व्याप्यात्वजातिश्चात्र दीर्घपूतान्यत्वविशिष्टाकारत्वजाति-स्तत्र सुपि चेति दीर्घेण वैशिष्ट्यांशविनाशेऽप्यकारत्वजातेरव्याघातात्तदीय यजादि-पौर्वापर्यविधातकस्यातोलापस्य परिभाषाविषयत्वं निर्वाधमिति तात्पर्यम् । ननु प्रकृतशास्त्रे विशिष्टं शुद्धादतिरिच्यते, अत एव तपरसूत्रमत्र पक्षे चरितार्थमन्यथा

प्रदेशेषु सामान्यजातेरप्यभेदेन ग्रहणे तदसङ्गतिरेव । किञ्च तस्यापत्यमिति सूत्रे भाष्यकारैरुक्तमदन्तप्रातिपदिकसम्बन्धिविशिष्टापत्यरूपार्थस्योक्तत्वेऽपि सामान्य-भूतस्यापत्यार्थस्यानुक्तत्वरूपं शेषत्वमिति । तच्च विशिष्टशुद्धयोरनतिरेके न संग-च्छते । अपि च ह्रस्वत्वसमनियता व्यापकजात्यपेक्षया विलक्षणैव काचिदकार-त्वजातिः । पृथिवीत्वव्याप्यघटत्वादिवत् । ततश्च तपरसूत्रस्य जातिपक्षे निया-मकतया दीर्घविधावत इत्यनेन विशेषजातेरेव स्थानित्वेन बोधनात्तस्याश्च स्वाश्रय-द्वारा दीर्घादेशेन निवृत्तौ तदीयसन्निपातस्य दुरुपपादत्वेन तद्विघातकत्वमाश्रित्य लोपस्य परिभाषाविषयत्वमयुक्तमिति चेत्तर्हि दीर्घविधावत इति तपरकरणेन विशेष-जातेरेव बोधनेऽपि तदाश्रयव्यक्तौ वस्तुसती सामान्यजातिरप्युपतिष्ठत एव, सापि दीर्घविधौ तद्भावमावितामात्रेण निमित्तं, परिभाषायां च शब्देनोपात्तस्यैव निमित्तत्व-मिति नाग्रहस्तत्र च गापोष्ठगिति सूत्रस्थमेव भाष्यं प्रमाणमथवा दीर्घाणां दीर्घेण फलाभावात्पूतस्यासिद्धत्वाच्च व्यावर्त्यालाभेन तत्र तपरत्वमविवक्षितम् । सामा-न्यजातिरेव निमित्तत्वेनाश्रीयते ततश्च सामान्यजातेर्दीर्घोत्तरमप्यव्याहृतत्वेन तद्वि-घातकत्वादातोलोपस्य परिभाषाविषयत्वमिति विभावनीयमित्याहुः ।

यत्तु श्रीपायेत्यादौ लाक्षणिकत्वादातोलोपाभावः । ओत्सूत्रभाष्यप्रामा-ण्याच्च वर्णग्रहणेऽपि लक्षणप्रतिपदोक्तपरिभाषाप्रवृत्तेर्निर्विवादत्वादिति वदन्ति । तदसत् । आतो लोपस्य विषये तत्परिभाषाप्रवृत्तौ पशुष इत्यादि वैदिकप्रयोग-विरोधापत्तेः । पशुशब्दोपपदकात्सनोतेर्विष्टिं विड्वनोरित्यात्वे पशुषाशब्दस्तस्मा-दिह सन्निपातपरिभाषैव लोपनिवारणे शरणमिति दिक् ॥

उपलक्षणमिति ॥ अन्तरङ्गानपीति परिभाषायामपिशब्दः परनित्ययो-स्समुच्चायक इति तथा वार्तिकस्य गतार्थता, पूर्वविप्रतिषेधाश्रयणे हि क्लेश इत्याशयः ॥ वार्तिकानुरोधेनेति ॥ इदमुपलक्षणं, तत्रत्यभाष्यानुरोधस्य । त्यदादिभ्यश्चेति ॥ 'स्वमोर्लुक्च त्यदादीनां कृते ह्यत्वे न लुग्भवेदि' ति श्लोकवार्तिकस्यायमर्थतोऽनुवादः ।

केचित्त्वन्तरङ्गानपीति परिभाषायाः प्रत्ययोत्तरपदयोश्चेति सूत्रस्था मपर्य-न्तानुवृत्तिर्ज्ञापिका । सा हि त्वदीयो मदीय इत्यादावन्तरङ्गत्वात्तवममादिप्रवृत्तौ

वैयर्थ्यादिमां परिभाषां ज्ञापयति ॥ ज्ञापितायामस्यां लुक् इव तत्प्रयोजकतद्धि-
तादेरप्यनया प्राबल्यबोधनात्प्रथमतो लुकि तवममादेरप्राप्तौ मपर्यन्तस्यादेशार्था
तदनुवृत्तिर्भविष्यतीति स्पष्टं भाष्ये । इत्थं च धर्मिग्राहकसाजात्यादस्या अन्त-
रङ्गबाधकत्वमेव युक्तम् । परिभाषायामपिशब्दस्तु बहिरङ्गसमुच्चायकः । यथा
बहिरङ्गान्विधीनन्तरङ्गो लुग्बाधते, एवमन्तरङ्गानपि विधीन् बहिरङ्गो लुग्बाधत इति
तदर्थात् । अथान्तरङ्गपरिभाषाया अनित्यत्वेन प्रकृतपरिभाषायास्सिद्धिस्तदा
सुतरामेव परनित्ययोर्बाधकत्वं परिभाषया न लभ्यते । यदि च पूर्वविप्रतिषेध-
सिद्धं लुकः परबाधकत्वं परिभाषायामपिशब्देन क्रोडीक्रियते, नित्यत्वं तु त्यदा-
द्यत्वस्य लुकि कृते न लुमतेतिनिषेधेन प्रवृत्तिविधातादयुक्तमेवेत्युच्यते, तर्हि वार्ति-
कस्यैव तत्सिद्धत्वं न विरुद्धम् । सर्वथा परिभाषाया अपूर्वत्वमनिष्टम् । अत
एव भाष्ये परिभाषामाश्रित्य वार्तिकं न प्रत्याख्यातम् । तस्मादत्र मूलोक्तमपि
नात्यन्तमयुक्तमित्याहुः ॥

नब्विषयस्येत्यस्य नपुंसकत्वविशिष्टार्थबोधकस्येत्यर्थः । नविति नपुंसकस्य
प्राचां संज्ञा । शान्तनवाचार्यकर्तृत्वात्किट्सूत्राणां भिन्नकर्तृकत्वं बोध्यम् । ननु
पुंवदित्यनेन नपुंसकत्वप्रयुक्तकार्याभावोऽत्रातिदिश्यते, स चाभावः प्रकरणान्तरस्थि-
तस्य ह्रस्वस्येव भिन्नकर्तृकस्य स्वरस्याप्यतिदिश्यतां व्याप्तिन्यायादत आह ॥
विषयपदेनेति ॥ नपुंसकत्वेन दृष्टस्य नपुंसकत्वे तदभावे वा इसन्तभिन्नस्या-
दिरुदात्त इत्यर्थान्नपुंसकत्वाभावेऽपि प्रवर्तमानस्य तन्निमित्तकत्वाभावेन स्वराभावो
नातिदेष्टुं शक्य इति तात्पर्यम् ।

१. आहुरिति ॥ परे त्वत्वं धर्मिग्राहकसाजात्यं परबाधकत्वेऽपि समम् ।
किञ्चोक्तव्यवस्थार्यां न किञ्चित्फलम् । प्रत्युत पूर्वविप्रतिषेधवार्तिकमप्यपूर्वतया आश्र-
यणीयमिति गौरवमल पक्षे । अन्तरङ्गपरिभाषानित्यत्वेनान्तरङ्गानपीति परिभाषाप्रत्या-
ख्यानमपि न सम्भ्यक् । अनित्यत्वस्यांशतोऽनुगमरूपत्वाद्स्वाः परिभाषाया अनुगम-
सम्भवे तत्परित्यागस्यानौचित्यात् । अनित्यत्वानुगमभूतस्यापि यत्नानित्यत्वमावश्यकं,
यथा नाजानन्तर्यपरिभाषायाः, तादृशस्यानित्यत्वेन अननुगतस्य प्रत्याख्यानस्य न्याय्य-
त्वेऽप्यनित्यताशून्याया अन्तरङ्गपरिभाषानित्यत्वस्यानुगमभूताया अस्याः परिभाषाया
अनित्यत्वाश्रयणेन प्रत्याख्यानमनुचितमेव । अत उपलक्षणतया व्याख्यानमेवोचित-
मित्याहुः ॥

केचित्तु तथासति त्रिलिङ्गानां पटुमृदुप्रभृतीनां लिङ्गान्तरबोधकतायामप्याद्युदात्तप्रसङ्गः । इष्यते हि तत्रान्तोदात्तत्वम् । तस्मादिह प्रत्यासत्त्या प्रकृतशास्त्रीयनपुंसकत्वप्रयुक्तकार्याभावस्यैवातिदेशो नान्यस्येत्येव युक्तस्समाधिः । आतिदेशिकस्यानित्यत्वमिति वा प्रकृतार्थे शरणमित्याहुः ॥

नार्थ इति ॥ न चैवं बहूनि श्रेयांसि यस्यास्सा बहुश्रेयसी तामतिक्रान्तं कुलमतिबहुश्रेयसीत्यादावपि हूस्वानापत्तिरिति वाच्यम् । ईयसः परस्य स्त्रीप्रत्ययस्य प्रत्यासत्तिवशादीयसन्तप्रकृतिकस्यैव ग्रहणमित्याशयात् ॥ दुर्वारत्वःपत्तेरिति ॥ न च समुदाये विहितं पुंवत्त्वं सामर्थ्यादवयवप्रयुक्तं ह्रस्वं वारयतीति वाच्यम् । बह्वुः श्रेयस्यो यासां ताः बहुश्रेयसीर्ब्राह्मणीरित्यत्र तस्माच्छसो न इत्यनिष्टनत्वसम्पादकतया सामर्थ्योपक्षयात् ॥ ध्वनितत्वः।दिति ॥ अत एव पस्पशायां भाष्ये लोकतोऽर्थप्रयुक्ते शब्दप्रयोगे शास्त्रेण धर्मनियमो यथा लौकिकवैदिकेष्विति वार्तिके लोकवेदयोरिति प्रयोक्तव्ये लौकिकवैदिकेष्विति तद्धितप्रयोगो व्यर्थ इत्यालोच्य प्रियतद्धिता दाक्षिणात्या इत्युक्तम् । तथा व्याकरणशब्दस्य कर्मव्युत्पत्त्या शब्दपरत्वे व्याकरणे भवो वैयाकरणो योगः, पाणिनिना प्रोक्तं पाणिनीयं व्याकरणमित्यादिव्यवहारानुपपत्तिरित्याशयेन प्रवृत्ते भवे प्रोक्तादयश्च तद्धिता इति

१. आहुतिरिति ॥ परे तु नद्विषयस्येति सूत्रे शेखरे हूस्वान्तस्य स्त्रीविषयस्येत्यतो विषयपदानुवृत्तैव सिद्धे पुनर्विषयपदं लिङ्गव्यत्ययप्रत्ययलोपान्यतरेण लिङ्गान्तरोपसङ्गान्तस्य विषयतामात्रेणैतत्प्रवृत्त्यर्थमिति व्याख्यातम् । एवञ्च सर्वनाम्नो वृत्तिमात्रे इत्यत्रैव नपुंसकस्य सतः सम्प्रत्यनपुंसकत्वेऽपि स्वर इष्ट एव । ध्वनितं चेदमी च द्विवचन इति सूत्रे भाष्ये “ ननु च पुंवद्भावातिदेशादेव स्वरो भविष्यति, अशक्यः पुंवद्भावातिदेशस्तत्राश्रयितुम् ” इत्यादिना । स्फुटीकृतं च कैयटे “ तस्माद्यस्यान्यत्वं नपुंसकत्वं इष्टं, तस्यासत्यपि नपुंसकत्वे आद्युदात्तत्वमिष्यत इति पुंवद्भावेऽपि स्वरानिवर्तनात्स्वरार्थे ईकारो विधेय ” इति ग्रन्थेन । एवञ्च तादृशस्य पुंसः स्वरप्रवृत्त्या पुंवदित्यनेन पुंस्त्वविद्यमानस्यैवातिदेश इत्यर्थस्यातिदेशस्वभावलब्धत्वेन प्रकृतातिदेशाविषयत्वाद्युक्तमेव मूलोक्तम् । पटुमृदादिशब्दानां लिङ्गभेदेन शब्दभेद एवेष्ट इति न तत्राद्युदात्तप्रसङ्गः । एवञ्च व्याप्तिन्यायाश्रयणेऽपि न किञ्चिद्वाधकम् । आतिदेशिकमनित्यमित्यस्य भाष्यानुक्तत्वेनाप्रामाणिकत्वस्य परिभाषेन्दुशेखरे निरूपितत्वेन स्वयं च तन्निरूपणस्य युक्तताया वाक्यार्थचन्द्रिकायां प्रतिपादितत्वेन तेनात्र निर्वाह इत्यपि न युक्तमित्याहुः ।

वार्तिके प्रोक्तादय इत्येव सिद्धे भव इत्यनर्थकमित्युद्भाव्य भाष्यकारैरुक्तम् ।
 “ न चेदानीमाचार्याः कृत्वा निवर्तन्त ” इति ॥ न तु तत्र गौरवं दोष इत्युक्तम् ।
 नापि तेनार्थान्तरमुपवर्णितम् । अतो वार्तिकाक्षराणामाधिक्यमकिञ्चत्करमिति
 भावः ॥

तेनास्येति ॥ दीर्घवचनस्य बहुव्रीहिमात्रविषयकत्वमित्यपि तेन लभ्यते ।
 अन्यथा निष्क्रान्तश्रेयस्या निश्रेयसिरित्यादावपि दीर्घसम्पादकस्य तादृशवच-
 नस्य बहुव्रीहिमात्रविषयकेण पुंवद्वचनेन प्रत्याख्याने फलभेदादसङ्गतिस्पष्टैव । केण
 इति ह्रस्वस्तु वचनद्वयस्याप्यविषयः । पुंवत्त्वेन वारणायोगात्प्रत्यासत्तिविरोधाच्च ।
 किञ्च दीर्घवचनप्रत्याख्यानपरभाष्यप्रमाण्येन पुंवद्वचनस्योपसर्जनह्रस्वातिरिक्तह्रस्व-
 बाधकत्वं कल्प्यमानं प्रत्यासत्त्या तत्प्रकरणस्थस्यैव नान्यस्येत्यदोषः । अत एव
 सम्बुद्धिनिमित्तकस्याम्बार्थनघोरिति ह्रस्वस्यापि न बाधकत्वमित्याहुः ॥ सामान्यत
 इति ॥ पुंवद्वचनस्योपसर्जनह्रस्वापवादत्वे दीर्घस्य ह्रस्वमात्रापवादत्वे च फलभेद-
 स्पष्ट एवेत्यर्थः । ततश्च बहुश्रेयसीशब्दस्य स्त्रीपुंसयोरिव नपुंसकेऽपि ह्रस्वाभावो
 निर्विवाद इति भावः ।

ननु पुंवद्वचनस्य नपुंसकह्रस्वापवादत्वे बहुश्रेयसीमतिक्रान्तं कुलमतिबहु-
 श्रेयसीत्यलोपसर्जने स्त्रीप्रत्यये तदादिनियमादुपसर्जनस्त्रीप्रत्ययान्तोत्तरपदकसमा-
 सत्वप्रयुक्तस्य गोस्त्रियोरिति ह्रस्वत्वस्याप्राप्तावपि नपुंसकत्वप्रयुक्तस्य ह्रस्वस्याभी-
 ष्टस्य प्रवृत्तेर्दौर्लभ्यापत्तिः । न च प्रत्यासत्तिवशादीयसन्तप्रकृतिकस्त्रीप्रत्ययान्तो-
 त्तरपदकबहुव्रीह्युद्देश्यकस्यैव नपुंसकह्रस्वस्योपसर्जनह्रस्वस्यैव वा पुंवत्वमपवादो
 नान्यस्य, प्रकृते च बहुव्रीह्युत्तरपदकस्तत्पुरुषो नपुंसकह्रस्वस्योद्देश्यमिति नास्ति
 शङ्कावकाश इति वाच्यम् । तथा सति न बहुश्रेयसी कुलमबहुश्रेयसीत्यत्रापि
 पुंवत्वानापत्तौ ह्रस्वापत्तेः । अत्राहुः । प्रत्यासत्त्या बहुव्रीहिनिरूपितोपसर्ज-
 नत्वप्रयुक्तो यो ह्रस्वो यश्च तदर्थगतनपुंसकत्वप्रयुक्तस्तयोरुभयोरेवेदमपवादः
 पुंवत्वम् । एवञ्च बहुव्रीह्युत्तरपदस्यातिबहुश्रेयसीत्यादेस्तत्पुरुषस्यातिक्रान्ताद्यर्थ-
 प्राधान्यात्तद्गतमेव नपुंसकत्वं ह्रस्वप्रयोजकं, न तु बहुव्रीह्यर्थगतमिति नात्र पुंवत्त्वा-
 तिदेशः । नञ्तत्पुरुषे तूत्तरपदार्थः प्रधानमारोपो नञर्थ इति सिद्धान्ताद्बहुव्री-
 ह्यर्थगतमेव नपुंसकत्वं ह्रस्वप्रयोजकमिति भवत्येव पुंवत्त्वातिदेशः । अत एव

श्रेयसीवाचरति कुलं श्रेयसि तानि बहूनि यस्य सोऽयं बहुश्रेयसिरित्यत्रापि न पुंवत्वमिति, तदेतदाह ॥ इति दिगिति ॥

अत्रेदं बोध्यम् । पुंवदित्यनेन पुंवाचकस्य वातप्रम्यादेरीकारस्य यद्रूपं दीर्घत्वं तद्बहुव्रीहिघटकस्येयसः परस्य स्त्रीप्रत्ययस्य नपुंसकोपसर्जनह्रस्वव्यावृत्त्यर्थ-
मतिदिश्यते, न तु पुमर्थः । स्त्रीत्वनिमित्तकस्य नदीत्वस्य नपुंसकत्वप्रयुक्तानां शिशिलुङ्नुम्बिधीनां चाप्रवृत्तिप्रसङ्गात् । नापि कार्यं, ह्रस्वनिवृत्तेः पुंस्त्वनिमित्त-
कत्वाभावेन तदसिद्ध्या दीर्घवचनप्रत्याख्यानविरोधात्, बहुश्रेयसीब्राह्मणीरित्यत्र तस्माच्छसो न इति नत्वप्रसङ्गाच्च । लिङ्गान्तरप्रयुक्तकार्यसामान्याभावस्यातिदेशे निरुक्तदोषध्रौव्याच्च । अत एव प्रथमलिङ्गग्रहणं चेति वार्तिकस्यावयवस्त्रीविषयत्वा-
त्सिद्धमिति भाष्यकाराणां प्रत्याख्यानमुपपद्यते । अन्यथा बहुश्रेयस्यादौ पुंवत्त्वाति-
देशादप्राप्तनदीत्वसम्पत्त्यर्थमावश्यकस्य तस्य कार्यकालयथोद्देशोभयपक्षसाधारणं प्रत्याख्यानमसम्बद्धमेव स्यात् । कैयटे च यथा पुंविषये ईकारश्च्युते न तु ह्रस्वत्वं प्रतिपद्यते । तथेयसोऽपि पर इत्येवार्थो वर्णितो न तु नुमादयो निवर्तन्त इति । एवञ्च शिशिलुङ्नुम्बिधिनदीत्वानि बहुश्रेयस्यादेः क्लीबे प्रवर्तन्त एव ।
यदि पुंवदिति षष्ठ्यन्ताद्वृत्तिः, पुंवाचकस्येकारस्य स्थाने यच्च भवति लिङ्गान्तर-
प्रयुक्तं कार्यं तद्बहुव्रीहिघटकस्येयसः परस्येकारस्यापीत्यभावातिदेशस्तदा ह्रस्वव्यति-
रिक्तानां तत्तल्लिङ्गकार्याणां प्रवृत्तेरविरोधः । ततश्चैयं प्रक्रिया क्लीबे स्वमोर्लुक् बहुश्रेयसी, न लुमतेति निषेधस्यानित्यत्वादप्रवृत्तौ प्रत्ययलक्षणेन सम्बुद्धावम्बार्थन-
द्योरिति ह्रस्वः । तस्योक्तनिषेधानित्यत्वमूलकस्सम्बुद्धिनिमित्तकः पाक्षिको गुणस्तु न प्रवर्तते । नद्यन्तानां ह्रस्वविधानसामर्थ्यात् । अन्यथा ह्यम्बार्थानां ह्रस्वो नदीह्रस्वयोर्गुण इत्येव ब्रूयादत एव हे गौरीत्यादौ गुणाभाव इत्यन्यत्र विस्तरः ।
हे बहुश्रेयसि, निषेधप्रवृत्तौ तु सम्बुद्धिपरत्वाभावेन ह्रस्वाप्रवृत्त्या दीर्घान्तमेव हे बहुश्रेयसी, औङ्शशीभावे जश्शसोश्शभावे च नुम् । बहुश्रेयसिनी, बहुश्रेयसीनि ।
तृतीयादिषु पुंवद्भावविकल्पात्पाक्षिके नुमभावे बहुश्रेयस्या बहुश्रेयसिनेत्यादि ।
ह्लादादौ नुमागमाप्राप्तेः पुंवदेव । बहुश्रेयसीभ्यामित्यादि । आमि नुमचिरेति नुटि नुमि वा नास्ति विशेषः ।

यत्तु डेप्रभृतावजादौ नदीत्वप्रयुक्तेनाऽडागमेन परत्वाद्धाधितो न प्रवर्तते

नुमागमः । पुनः प्रसङ्गविज्ञानाश्रयणे तु बहुश्रेयस्यामित्यत्र डेरामि नुडपि प्रवर्तेत । तस्मादिह बहुश्रेयस्यै बहुश्रेयस्या इत्याद्येकविधमेव रूपमिति तन्न । नित्यतया नुमागमस्य प्रथमप्रवृत्त्यौचित्यात् । नुमि कृते नदीत्वाभावादाडागम-स्याप्रवृत्तिरिति स्पष्टमेव । यदपि नुम्बिधावुकारादि साहचर्यादिकारोऽपि ह्रस्व एव गृह्यते, ततोऽत्र नुमागमाप्राप्तिस्तृतीयादौ पुंवदेव रूपम् । एवमौडि जश्शसोश्च बहुश्रेयसीत्येव नुग्रहितं रूपमित्याहुः । तदपि न । लक्ष्यानुरोधेन शास्त्रनिवर्त-कतया प्रवर्तमानस्य लोकन्यायस्य प्रामाणिकलक्ष्यविसंवादेन प्रवृत्त्ययोगात् । किञ्च नुम्बिधौ साहचर्यपरिभाषाश्रयणे ऋकारस्य सन्ध्यक्षरस्थानिकस्यासम्भवादि-दुतोरपि तथाभूतयोरग्रहणापत्तौ बहूपल्लवापत्तिरित्यलम् ॥

षष्ठीनिर्देशाभावादिति ॥ स्थानषष्ठ्यन्तपदनिष्ठशक्तिनिरूप्यत्वं निर्दि-श्यमानत्वमिह तु क्रोष्टुशब्दः प्रथमानिर्दिष्ट इति नास्ति निर्दिश्यमानपरिभाषायाः प्रवृत्तिरित्याशयः ॥ सामर्थ्यादिति ॥

केचित्तु स्थान्यादेशभावतात्पर्यविषयीभूतशास्त्रघटकोद्देश्यसमर्पकपदनिष्ठ-शक्तिगम्यत्वं निर्दिश्यमानत्वमित्यवश्यमभ्युपेयम् । अन्यथा प्रकरणप्राप्ताङ्गरूप-विशेष्यमूलकेन तदन्तविधिना प्रसक्तस्य प्रियक्रोष्टुप्रभृतेरपि विशिष्टस्य क्रोष्टुशब्दा-त्मकतृजन्तरूपापत्तेः । न हि विधेयांशे तदन्तविधिरस्ति, विशेष्यासन्निधानात् । न वा प्रियक्रोष्टुप्रभृतेस्तृजन्तत्वं, प्रत्ययग्रहणपरिभाषाविरोधात् । एवमसमासे निष्कादिभ्य इति सूत्रस्थेनासमासेग्रहणेन ज्ञापितात्तदन्तविधेस्सुनभ्यमित्यादौ नाभिनभं चेत्यतो यत्प्रत्ययसन्नियोगेन विधीयमानो नभादेशस्सुशब्दविशिष्टादौ प्रसज्येत । न चैवंविधेषु स्थान्यादेशभावकल्पने षष्ठीनिर्दिष्टस्य ह्यादेशा उच्यन्त इति स्थानिवत्सूत्रस्थभाष्यविरोध इति वाच्यम् । शब्दस्य शब्दान्तरस्वरूपप्राप्तेः स्थान्यादेशभावमन्तरेण दुर्वचतया कल्प्यमानवाक्यगतषष्ठीनिर्देशमाश्रित्य तदु-पपत्तेः । तस्मान्निर्दिश्यमानपरिभाषयैव निर्वाह इति विप्रतिषेधसामर्थ्यवर्णनं विफलम् । किञ्चोक्तरीत्या नुमि कृते तृज्वत्त्वाप्रवृत्तेरनित्यतया कृताकृतप्रसङ्गित्वेन

१. सामर्थ्यवर्णनं विफलमिति ॥ अत्रेदमवधेयम् । अक्षत्यमूलग्रन्थः प्रियक्रोष्टुणीति रूपं वदतां प्राचां ग्रन्थस्य खण्डनाय प्रवृत्तः । यदि नुमः पूर्वं तृज्वद्भावस्तदा पूर्वविप्रतिषेधपरवार्तिकविरोध इति पूर्वं नुम प्राचाप्यवश्यमभ्युपेयः ।

नुमागमस्य नित्यतया च तृज्वत्त्वांशे पूर्वविप्रतिषेधारम्भो नापूर्वं इत्यपरमनु-
कूलमित्याहुः ॥

परत्वात्तृज्वत्त्वे इति ॥ तृज्वद्भावोत्तरं नुमागमस्य प्रसक्तावपि शब्दान्-
न्तरप्राप्त्या न नित्यत्वमित्याशयादेवमुक्तम् । यदि तु कृताकृतप्रसङ्गितामात्रेण
भुवो वुक् इव नित्यत्वमेव, तत्सिद्धार्थानुवाद एव तदंशे पूर्वविप्रतिषेधारम्भ इत्यु-
च्यते, तदा नात्र शङ्कासमाधानयोरवकाश इति बोध्यम् ॥ चतुर्थ्यन्तोदाहर-
णेति ॥ प्रियक्रोष्टुने हितक्रोष्टुन इति हि भाष्योदाहरणमिति भावः ॥ आव-
श्यकत्वद्योतनायेति ॥ वचनारम्भेऽपि शब्दानां नियतविषयताया आवश्यकत्वेन
तामाश्रित्य वचनारम्भ एव लघीयानिति भाष्यकाराशयः प्रकृतोदाहरणस्वारस्या-
त्प्रतीयत इति भावः ॥ सर्वनामस्थानविषयकतापीति ॥ न च प्रथमातिक्रमणे
कारणाभावादिति न्यायेन प्रथमतस्सर्वनामस्थानोदाहरणोपन्यासस्यावश्यकतया तद-
नुपन्यासात्तद्विषयोदाहरणानामनभिधानमित्येव किं न स्यादिति वाच्यम् । णिजां
त्रयाणामिति सूत्रस्यात्त्रयाणामिति ग्रहणादत्र शास्त्रे कपिञ्जलाधिकरणन्यायस्याना-
श्रयणावगमेनादोषात् ॥

उपजीव्यविरोधेनेति ॥ इगन्तत्वमुपजीव्य प्रवृत्तः पुंवद्भावो ह्रस्वनिवृ-
त्तावोकारादिप्रवृत्तौ च स्वोपजीव्येन विरुध्येतेति भावः ॥ अन्तरतमाञ्जूप इति ॥
लृकारात्मक इत्यर्थः ॥ द्व्यच्कत्वविनाश इति ॥ न च लृकारस्य यणादेशे
नास्ति द्व्यच्कत्वविनाश इति वाच्यम् । यणादेशोत्तरं तदभावेऽपि प्रवृत्तिकालिक-

नुमि कृते तृज्वद्भावस्य प्राप्तिरेव न । निर्दिश्यमानस्य नुमा व्यवधानात् । यदि प्राचीनैः
स्वपक्षसिद्धयर्थं निर्दिश्यमानपरिभाषाप्रवृत्तिविघटककुक्कुत्पना मूलप्रदर्शिता क्रियेत,
तदापि पूर्वविप्रतिषेधवचनस्य वैधर्थ्यापत्त्या तत्सामर्थ्यात्सकृद्गतिन्यायप्रसारे न तदभीष्ट-
सिद्धिरिति बोधयितुं प्रवृत्तेऽस्मिन् ग्रन्थे सामर्थ्यवर्णनं सफलमेव । अतस्तस्सर्वोऽपि
ग्रन्थः प्राचीनरीत्यैवेत्यास्थाबोधकेन “व्यवधानमित्यस्याभावेऽपि” इत्यपिना
सूचितमित्यलम् ।

१. नात्र शङ्कासमाधानयोरवकाश इति ॥ नित्यत्वमनाहस्य प्रवृत्तस्य
पूर्वविप्रतिषेधवचनस्य विषयविशेषविषयत्वं वदतां मतस्य विमर्शावसरे नित्यत्वप्रसङ्गस्या-
नुचितत्वेन युक्ते एवात्र शङ्कासमाधाने इति बोध्यम् ।

स्योपजीव्यभूतद्यच्चकत्वविनाशस्य दुर्वारत्वात् ॥ अदूर्षकत्वादिति ॥ यदि तु प्रत्यासत्तिवशादिगन्तपुंवाचकप्रवृत्तिनिमित्तवतो नपुंसकस्य तथाभूतस्य पुंवत्त्वमित्यर्थ आश्रीयते, तदा नास्ति नपुंसके प्रद्युशब्दादौ पुंवत्त्वमिति वदन्ति ॥

इत्यजन्ताः नपुंसकलिङ्गाः ।



१. अदूर्षकत्वादिति ॥ माधवाद्यनुरोधेनास्य ग्रन्थस्य सत्त्वादित्यनन्तरं “पुंवत्त्वेन स्त्रियाः पुंवदित्यादौ स्त्यूर्थकत्वद्वारा उपजीव्यस्यैव स्त्रीप्रत्ययस्य निवृत्तेर्दर्शने-
नैतद्विषये तस्यादूर्षकत्वादिति भावः” इत्यधिकः शब्दरत्नपाठः क्वचिद्दृश्यते । तदनु-
सारेणायं ग्रन्थः । इदानीन्तनपुस्तकेष्वयं न दृश्यते ।

श्रीगणेशाय नमः ॥

अथ हलन्ताः पुंलिङ्गाः ।

ननु धुडिधौ लाघवार्थतया सीति सप्तम्याषष्ठ्यर्थत्वात्पदाङ्गाधिकार इत्यनुशासनेन पदस्येत्यधिकारप्राप्तं विशेष्यमादाय सामानाधिकरण्येन सम्बन्धे सान्तस्य पदस्येत्यर्थात्कथमिह धुडागमप्रसङ्ग इत्यत आह ॥ पदस्येति व्यधिकरणमिति ॥ नलोपसूत्रस्थेनान्तग्रहणेन पदाधिकारस्य क्वचिद्वैयधिकरण्येनापि सम्बन्ध इत्यर्थस्य भाष्यकृता ज्ञापितत्वादिति भावः । एवञ्च पदाधिकारस्योत्तरत्र मण्डूकानुवृत्तिनिरासार्थमेवात्र सम्बन्धो न तु लक्ष्यविशेषे प्रवृत्तिनिरोधाय, सकारस्य पदावयवत्वाव्यभिचारादिति तत्त्वम् ।

अचर्त्वभाजमिति ॥ नन्वीदृशार्थोपलक्षकत्वे वल्सर इति भाष्यकारोपदर्शितप्रकृतवार्तिकोदाहरणासङ्गतिः । तस्य वदेरौणादिके सरप्रत्यये निष्पत्त्या तकारस्य चर्त्वनिष्पन्नत्वादिति चेन्न । उणादीनामव्युत्पन्नत्वपक्षे तत्र चर्त्वनिष्पन्नतकाराभावेनादोषात् । कथमन्यथा यथाश्रुतेऽप्यप्फसरा इति तदुपदर्शिततदीयोदाहरणोपपत्तिः । अप्शब्दपूर्वकात्सर्तेरसुन्यौणादिके तन्निष्पत्त्या पकारस्य पदान्तत्वात्, व्युत्पत्तिपक्षे तु पूर्वत्रासिद्धीयमद्विर्वचने इति परिभाषया द्वित्वे द्वित्वाश्रयस्य कार्ये च कर्तव्ये त्रैपादिकासिद्धत्वाभावबोधनेन द्वित्वनिष्पन्नस्य सिद्धतया वार्तिकरीत्या प्रसक्तस्य द्वितीयादेशस्य प्रापणाय शिक्षावचने त्रैपादिकासिद्धत्वोपहितचर्त्वाभावविशिष्टमित्यर्थस्यावश्यकतया प्रकृतेऽपि चर्त्वनिष्पन्नस्य द्वित्वे तदाश्रयस्य द्वितीयादेशसौलभ्यान्नोक्तदोषावकाशः । अत एव द्वित्वप्रकरणे भाष्यकृदुक्तमावसानिकद्वित्वोदाहरणं वाक् वाग् इति सङ्गच्छते । अन्यथा ज्ञलां जश् ज्ञशीत्येतदपेक्षया वावसान इत्यस्यासिद्धतया चरमककारे गकारबुद्ध्या पूर्वस्य जश्चे प्राथमिकोदाहरणे ककारद्वयानुपपत्तिस्स्पष्टैव । एवञ्च सन्नन्तप्रघट्टके ईर्त्सतीत्यत्रर्धेस्सनि निरुक्तपरिभाषाप्रवृत्त्यभिप्रायकं चर्त्वात्तरं द्वित्वमित्युक्तमप्युपपद्यते । द्वित्वोत्तरं चर्त्वासिद्धत्वे च द्वितीयादेशाप्रवृत्त्या फलाभावेन सफलप्रवृत्ति-

सम्प्रदायस्य परिभाषाशास्त्रस्य प्रवृत्त्ययोगात्तदसङ्गतिरेव । अत एव यक्ष्यमाण इत्यादौ ककारखकाराद्योर्द्वयोर्द्वयोर्वर्णक्रमे पृथगुल्लेखो वैदिकसम्प्रदायप्रसिद्धः । किञ्च द्वित्वशास्त्रेण पूर्ववर्णसजातीयः कश्चनान्यो वर्णः प्रादुर्भाव्यते । न तु स एवायमिति चर्त्वशास्त्रनिष्पन्नत्वाभावस्स च चरम एव न प्रथमः । आगन्तूनामन्ते निवेश इति न्यायात् । तथा च नादिन्याकोश इत्येतत्सूत्रपठितद्वितीयादेशविधायकप्रकृतवार्तिकदृष्ट्या तदुत्तरसूत्रदृष्ट्या च तस्य द्वित्वाश्रयस्यासिद्धत्वाभावोऽपि न्यायसिद्ध एव । द्वित्वप्रकरणस्थं भाष्यमप्यत्रैवार्थे प्रामाण्यमधिरोहतीति मास्तु परिभाषायामर्थान्तरानुसरणक्लेशः । एतदर्थमेव द्वित्वप्रकरणे वार्तिकस्यास्य पाठः । अप्सु तत्सवितुरित्यादौ चर्त्वोत्तरं द्वित्वे द्वितीयादेशः । यथाश्रुते तु शिक्षावचने छान्दसमुक्तोदाहरणेषु भत्वमाश्रयितव्यमतो युक्तमत्र सुधीभिराकलनीयमित्याहुः ।

उपलक्षणमित्यस्य लक्षणया बोधकमित्यर्थः । ननु शक्यसम्बन्धो हि लक्षणा, ततश्च कोऽसौ शक्यलक्ष्ययोः प्रकृते सम्बन्धस्तत्राह ॥ पदान्त इत्यादि ॥ स्वगतपदान्तवृत्तित्वसमानाधिकरणधर्मकत्वमिह लक्ष्यगतशक्यसम्बन्धः । पदान्तभाकशब्दस्यैव लक्षणा, नञा च तत्पुरुषो न तु विशिष्टस्यानुपयोगात् । प्राय इत्युक्तेरुपयोगं सूचयन् लक्षणायाः प्रयोजनमाह ॥ अत एवेति ॥ यथाश्रुते तु लकारणकारान्तयोः कुक्कुटाकवित्यर्थाद्यदागमन्यायेन विशिष्टयोः पदत्वे तयोः पदान्तभाक्तेन द्वितीयादेशानुपपत्तिरित्याशयः ॥ चर्त्वस्याप्यभावादिति ॥ फलाभाव एवात्र हेतुः ॥

उभयं सिद्धयतीति ॥ ननु धातुपदावृत्तावप्युपदेशकाललक्षणया एव मूले स्पष्टतया वचनविपरिणामेन तस्य दादेरित्यनेन सम्बन्धे सिद्धयत्येवाभीष्टमुभयमत आह ॥ उपदेशकालमित्यस्येति ॥ नन्वेवमुपदेशे दादेरिति परममूलोक्तमयुक्तमेव स्यादत आह ॥ फलितार्थ इति ॥ न तु शाब्दोऽर्थः । स एव किं न स्यादत आह ॥ वाच्यार्थत्वे इति ॥ शाब्दार्थत्वे इति तदर्थः ॥ गौरवमिति ॥ ननु दादिपदावृत्तावप्युपदेशकालिकदादित्ववति लक्षणाभ्युपगमे तदितरस्य दादेरित्यस्य वैयर्थ्यम् । उपदेशकालिकमात्रलक्षणायां च दादिपदप्रतिपाद्यदादित्वान्वये पदार्थैकदेशान्वयदोषः । विशिष्टेन धातुना सम्बन्धे प्रागुक्त-

दोषानुद्धारः । तस्मादुपदेशकालमात्रलक्षणाविभक्तिविपरिणामवैयधिकरण्यान्वयानामावश्यकतया नास्ति दादिपदस्य धातुपदस्य वाप्यावृत्तौ लाघवगौरवप्रयुक्तो विशेष इति चेत्सत्यम् । एकविशिष्टेऽपरवैशिष्ट्यमिति न्यायेन दादित्वविशिष्टे धातावुपदेशकालिकत्वसम्बन्धे दादित्वेनोपदेशकालवर्तिनो धातोरित्यर्थः प्रतीयत इत्याशयाददोषः । यद्येवं धातुपदस्याप्यावृत्तिलभ्यस्योक्तार्थलक्षणायामीदृशरीत्या सम्बन्धे च का क्षतिः । एकत्र द्वयमितिन्यायेन सम्बन्धे हि प्रागुक्तो दोषः । न चायं नियमोऽस्ति “ आवृत्तिलभ्यपदजन्यप्रतीतिविषयस्यावर्तमानपदप्रतिपाद्यतावच्छेदकावच्छेदेनैवान्वय इति ” । एरनेकाच इत्यत्राचि श्नुधातुभ्रुवामिति सूत्रादनुवर्तमानस्य धातुपदस्यावृत्तौ परस्परान्वयस्य भाष्यादावदर्शनात् । अतो मूलोक्तरीत्या धातुपदस्यावृत्तावप्युक्तरीत्या सम्बन्धे न दोष इति दर्शयति ॥ धातोरित्यस्यैवेति ॥ वस्तुतो विशेषाभावेऽपि दादिपदावृत्तिरेव युक्ता, समूलत्वात् । न तु धातुपदावृत्तिरित्याह ॥ अत एवेति ॥ ढत्वस्यापीति ॥ निपातानामनेकार्थत्वात्समुच्चयार्थकोऽयं वाशब्दः । तद्वलाच्च ढत्वघत्वयोरुभयोरपि विधानमिति तात्पर्यम् ॥ फलान्तराभावेनेति ॥

केचित्तु भाष्यकारीयन्यासे धातोरित्यत्र दादिपदसम्बन्धेन दादेर्धातोर्धत्वमित्यर्थे पर्युदस्यमानसमर्पकोऽपि पूर्वत्रार्थाधिकाराद्दादिर्धातुपर एवेति समासे दामलिडित्यत्र ढत्वघत्वाभावयोस्सिद्धिः । अन्यथा ह्यर्थाद्दादेरेव धातोर्धत्वेऽपि पूर्वत्र सामान्येन पर्युदासे तदसिद्धिस्त्वैव । ततो न दादिपदानुवृत्तेर्नैष्फल्यम् । किञ्चोक्तार्थे दादिपदस्य लक्षणायां धातुपदानर्थक्यम् । औपदेशिकदादित्ववतो हान्तस्य धातुव्यतिरिक्तस्याप्रसिद्धेः । भाष्यकृता च वैयधिकरण्यान्वयस्योत्तरत्रावश्यकत्वमुक्तम् । न तु धातुग्रहणस्य । किञ्च धातुपदस्योपदेशिकधातुपरत्वकल्पनायां दामलिडादिनामधातावतिव्याप्तिवारणेऽप्यधोगित्यादावक्याप्तेः परिहारासम्भवेन ‘ कथमधोगिति ’ भाष्यकारीयतदुत्तरशङ्कान्ग्रन्थस्योपपत्तौ दादिपदस्य निरुक्तलक्षणामाश्रित्य तादृशभाष्यस्यैकदेश्युक्तिवकल्पनमपि सुतरामयुक्तम् । वैयधिकरण्यान्वयस्योत्तरत्रावश्यकतामुपपादयित्रा भाष्यकृता सूचितमत्रत्यमनावश्यकत्वमपि न दादिपदलक्षणायास्साधकम् । उपदेशकालपरस्योपदेशकालिकपरस्य वा धातुपदस्य दादेरित्यनेन सम्बन्धादपीह निर्वाह इत्याशयकतयापि

तद्भाष्यसौष्ठवात् । किञ्च वैयधिकरण्यान्वयमुपपादयतो भाष्यकारस्य लक्षणया धातुपदेनौपदेशिकधातोर्ग्रहणमावश्यकमन्यथा दोग्धेत्यादाविव दामलिडादावपि नामधातौ व्यपदेशिवद्भावेन प्राप्तस्य घत्वस्य परिहारान्तराप्रदर्शनेन न्यूनताप्रसङ्गः । तस्मादिह मूलोक्तरीत्या धातुपदस्यैवाव्याप्त्यतिव्याप्तिद्वयपरिहारोपायतया लक्षणाश्रयणं न्याय्यम् । न तु दादिपदस्येति सुधीभिराकलनीयमित्याहुः ॥

१. आहुरिति ॥ परे तु अत्र मन्दमध्यमाधिकारिणां धातोरित्यस्यावृत्त्या वा दादेरित्यस्यावृत्त्या वा औपदेशिकालिङ्गत्वं लक्षणीयमिति सर्वसम्मतम् । तत्र कस्यावृत्तिरुचितेत्यंशे विप्रतिपत्तिः । उक्तमाधिकारिणां तु आवृत्तिमन्तरैव यस्य कस्य वा पदस्यौपदेशिकालिकलक्षकत्वमुचितम्, लाघवात् । तत्र कस्य वा तादृशार्थलक्षकत्वमित्यंशे विप्रतिपत्तिश्च । अत्र दादेरित्यस्यैवावृत्तेः तस्यैवौपदेशिकालिकलक्षकत्वस्य वा औचित्यं मन्यते हरिदीक्षितः । तथा हि । यदि दादेरित्यस्यौपदेशिकालिकदादिपरत्व-लक्षणायां धातोरित्यस्य वैयर्थ्यापत्त्या धातोरित्यस्य लक्षकत्वमभ्युपेयते, तदा औपदेशिकालिकधातुत्ववतो दादेरित्येवार्थः स्यात् । शक्यसम्बन्धानुरोधत् । तथाच सति दामलिङ्गित्यादिसिद्धावप्यधोगति न सिद्धयेत् । अदादित्वात् । न च तत्र वैयधिकरण्यान्वयेन निर्वाह इति वाच्यम् । वैयधिकरण्येनान्वयस्य इहानावश्यकतासुचकभाष्य-विरोधापत्तेः । यदि तु “ एकविशिष्टेऽपरवैशिष्टयम् ” इति न्यायेन धातुत्वविशिष्टे दादा-नुपदेशिकालिकत्वसम्बन्धे दादित्वेनोपदेशकालवर्तिनो धातोरित्यर्थः पर्यवस्यतीति नाधो-गित्यत्र दोष इत्युच्यते, तदा धातोरित्यस्य वैयर्थ्यं तवापीति दादिपदलक्षकतावादे धातु-ग्रहणानर्थक्यरूपदोषापादनमयुक्तमेव स्यात् । यस्तुभयोस्समो दोष इति न्यायात् । धातुग्रहणस्यानुवृत्त्यर्थत्वं तुभयोस्समम् । किञ्च धातुपदस्य लक्षकत्वेऽर्थाधिकारे च गर्ध-बित्याद्यसिद्ध्या न्याय्यस्यार्थाधिकारस्य बाधो वक्तव्यः । दादेरिति सूत्रे धातुग्रहणं तु दादिपदस्योक्तार्थलक्षकतायां तात्पर्यग्राहकत्वेनाप्युपयुज्यते । भाष्ये वैयधि-करण्यान्वयस्येव धातुपदस्योत्तरत्वावश्यकत्वानुक्तिस्तु “ इह किञ्चिन्नूपो ” इति न्यायेन तात्पर्यग्राहकत्वेनाप्युपयुज्यत इत्याशयिका । “ दादेर्धातोर्धत्वमित्यर्थे पर्युद-स्यमानसमर्पकोऽपि पूर्वार्थाधिकारादादिधातुपर एवेति समासे दामलिङ्गित्यत्र ढत्वघ-त्वाभावयोः सिद्धिः, अन्यथा ह्यर्थादादेरेव धातोर्धत्वेऽपि पूर्वत्र सामान्येन पर्युदासे तदसिद्धिः स्पष्टैव । ततो न दादिपदानुवृत्तेनैष्फल्यम् ” इति ग्रन्थेन भाष्यकृत्कृत-योगविभागपक्षे उत्तरत्र दादेरित्यनुवृत्तेः फलान्तरसम्पादनमयुक्तमेव । उत्तरत्र दादेरि-त्यस्य धातुपदार्थान्वयेन वस्तुतो दादेर्धातुत्वेऽपि दादेरित्यस्य धात्वर्थकत्वाभावेनार्थाधि-कारेण पूर्वत्र दादिर्धातुरेव गृह्यत इत्युक्तेः शक्यत्वत्वात् । अतो मूलकृद्दूहितं दादिपद-लक्षकत्वमेव ज्याय इत्याहुः ॥

तद्वाडिति ॥ तच्छब्दोपपदाद्बहेर्ष्विन् वाहयतेर्वा क्त्वा । अत्र दकारस्य धात्ववयवैकाज्घटकत्वाभावाद्भ्रष्भावाभावः । ननु वाह ऊट्सूत्रस्थस्योद्ग्रहणस्य बहिरङ्गपरिभाषाज्ञापनपरभाष्यप्रामाण्यादकारान्तोपसर्गोपपदादनकारान्तोपपदाच्च वहेर्वाहेर्वा ष्विन्क्विपोरनभिधानस्यावश्यकतया चिन्त्यमिदं प्रत्युदाहरणमिति चेन्न । यत्रोद्ग्रहणप्रसारणयोर्विशेषो भविष्ये तत्रानभिधानेऽप्यन्यत्र तथात्वे मानाभाव इत्याशयात् । नन्वेवमपि दकारस्य भष्भावोत्तरं जश्त्वे विशेषाभावात्कथमिदं प्रत्युदाहरणमिति चेत्सत्यम् । दद्वाडित्यस्योपलक्षणमेतत् । तत्र हि दद दान इत्यतः क्विपि निष्पन्नो दच्छब्द इति चरमदकारस्य भष्भावे तमादाय पूर्वस्यापि तत्प्रवृत्तावनिष्टप्रसङ्ग इत्याशयोऽत्र विभावनीयः ॥

अलमिति ॥ यत्त्वाहुः । भाष्यकारीयन्यासे धातुग्रहणं दामलिडादौ समासे घत्वाभावाय, दादिपदानुवृत्तिरपि पूर्वत्र धातोरेव दादेर्दत्वपर्युदासेनोक्तस्थले ढत्वलाभाय, ततश्च साफल्यत्तयोरुभयोरपि पदयोर्लक्षणायां मानाभावः । न च वैयधिकरण्यान्वयस्योत्तरत्रावश्यकत्वप्रतिपादनेन भाष्यकृता सूचितमत्रत्यमनावश्यकत्वमेव तन्मानमिति वाच्यम् । दाद्यन्तस्य धातोरिति सामानाधिकरण्येन सम्बन्धेऽप्यधोगित्यादावव्याप्तिपरिहार इत्याशयकतयापि तद्भाष्योपपत्तेः । तस्मादिह लक्षणाकल्पनाभिनिवेशेन प्रवृत्ताः कैयटादिग्रन्थाः प्रामादिकाः । प्रवर्तमाने घत्वे दकारादिषु नामधातुष्वभीष्टमेव संगृहीतम् । इत्थं च परत्र नामधातोरपि धातुपदेन ग्रहीतव्यतया शब्दाधिकाराश्रयणक्लेशोऽपि नेत्यपरमनुकूलमिति तच्चिन्त्यम् । दामलिट्पुत्रीयतेः क्विपि दामलिट्पुत्रीरित्यादौ वैयधिकरण्यान्वयेन प्राप्तस्य घत्वस्य दाद्यन्तस्य धातोरिति सामानाधिकरण्यान्वयेन दुर्लभतया विरोधात्तत्तत्पर्यकतया प्रकृतभाष्यस्योपपादयितुमशक्यत्वात् । किञ्च दादेरित्यस्य बहुव्रीहित्वेनान्यपदार्थाकाङ्क्षायामुपस्थितस्य धातोरेव तथात्वेन कल्पयितुमौचित्याद्वादिपदार्थस्य तदन्तविध्युत्तरं सामानाधिकरण्येन सम्बन्ध्यमानस्य विशेष्यान्तरस्याप्रसिद्ध्या तदन्तविधेरयोगः । अत एवजादेश्च गुरुमत इत्यत्रापि न तदन्तविधिः । अन्यथा वेपतिप्रभृतिभ्योऽप्याम् प्रसज्येत । यदि तु 'अलैवानर्थकेन तदन्तविधिरिति, येन विधिरिति सूत्रस्थवार्तिकबलेन ष्टीहन्नादीनां हन्नन्तत्वादिनेव वेपतिप्रभृतीनामपीजाद्यन्तत्वेन ग्रहण-

मसम्भवीत्युच्यते तर्हि कथमधोगित्यादेर्दाघन्तत्वेन घत्वं स्यात् । आगमसमवधाने केवलस्यानर्थक्यादित्यास्तां तावत् ॥

अङ्गं द्विधेति ॥ यद्यपि भविष्यामीत्यादौ विकरणान्तमामुष्यायण इत्यादौ विभक्तयन्तं चाङ्गमेव तथापि तयोरत्रासम्भवादुक्तद्वैविध्योपपत्तिः । लक्षणया च धातुप्रातिपदिकोभयपरत्वमङ्गशब्दस्येति तेषामाशयः । निर्मूलत्वं भाष्याघनारूढत्वात् । निष्फलत्वं धुग्भ्यामित्यादेः पदान्तत्वादेव सिद्धत्वाच्चेति भावः । ननु फलितार्थोऽयमुपवर्णितो न त्वङ्गपदानुवृत्त्यादिपरिक्लेशे तात्पर्यं तत्राह ॥ अतिव्याप्तेऽप्येति ॥

भाष्यप्रयोगेणेति ॥ यद्यपि गुणो यद्भुक्तोरित्यभ्यासस्य यद्भुक्ति गुणविधानमस्याः परिभाषाया अनित्यत्वे प्रमाणमित्यपि युज्यते वक्तुम् । अन्यथा द्वित्वस्यैकाच इत्यधिकृत्य विधीयमानस्याप्रवृत्तावभ्यासाभावेन तदसङ्गतेः । तथापि विशेषापेक्षत्वे तादृशज्ञापकस्य द्वित्वमात्रविषयकता स्यादित्येवमुक्तमिति बोध्यम् ॥

सम्प्रसारणशब्देनेति ॥ विहितेष्वेव सम्प्रसारणसंज्ञाप्रवृत्त्या विधाने विशेषणत्वायोगादुपलक्षणतया भाविसम्प्रसारणसंज्ञकस्यादित्येवं विधिप्रदेशीयो वाक्यार्थः । संज्ञाशास्त्रस्य तु यण स्थाने सम्प्रसारणशब्देन भावित इक्सम्प्रसारणसंज्ञ इत्येवं तद्भावितपक्षानुसारी वाक्यार्थ इत्याशयः । तद्भावितपक्षाश्रयणप्रयोजनं दर्शयति ॥ तेनेति ॥ न सम्प्रसारणत्वमिति ॥ अन्यथा घुग्भ्यामित्यादौ हल इत्यनेन धुलोक इत्यादावुत्तरपदाधिकारीयेण सम्प्रसारणस्येत्यनेन च दीर्घापत्तिरिति भावः ॥

इत्येतद्विषयमिति ॥ प्रपूर्वाद्गृहतेः क्विपि गुणे वाहेः क्विपि ऊठि वृद्धौ च विशेषसद्भावादिति भावः ॥

विजिति ॥ इदमुपलक्षणं तत्प्रकृतिकण्यन्तात्किपोऽपि । अनभिधानबीजमाह ॥ अत एवेति ॥

वार्तिकेनेति ॥ तत्प्रत्याख्याने तु दकारस्थानिकोऽयं चर्त्वनिष्पन्नस्तकार आदेशेष्वित्यभ्युपगमेन तित्त्वाभावात्तदप्रवृत्तिरिति स्पष्टं भाष्ये ।

के चित्तु व्यञ्जनानां संसनधर्मत्वाद्ब्रकारस्थानिकस्यौकारस्यान्तरतम्याद-
नुदात्तत्वे फिट्स्वरेणोदात्तस्येकारस्य यणि सति शिष्टत्वेनोदात्तस्वरितयोर्यण इत्यस्य
प्रवृत्त्या द्यौरित्यत्नाभीष्टमेव स्वरितत्वम् । पुनरौकारस्य फिट्स्वरस्तु न, सुनिमित्त-
स्यौकारस्य बहिरङ्गत्वादिति वदन्ति ॥

अतद्भावितस्थापीति ॥ ननु द्युभ्यामित्यादावल पक्षे सम्प्रसारणदीर्घो
दुर्वारः । दिव उतस्तपरत्वस्य “भाव्यमानोऽप्युकारस्सवर्णान् गृह्णातीति”
परिभाषाज्ञापनद्वारेण दिव्शब्दादाचारकिबन्तात्कर्तरि क्विपि वकारस्य छोश्शुडि-
त्युठ्यान्तरतम्यादीर्घस्य स्थाने प्रसक्तस्य दीर्घस्य निवर्तनेन चरितार्थतया
निरुक्तदीर्घनिवर्तकत्वायोगात् । न च सामर्थ्यात्सम्प्रसारणदीर्घस्यापि तादृशतपरत्वेन
निवृत्तिरिति वाच्यम् । ऊठ्स्थानिकस्योकारस्य सम्प्रसारणत्वाभावेन प्रकृतदीर्घा-
प्रवृत्तेस्सामर्थ्यायोगात् । न च वकारस्थानिकस्योठस्सम्प्रसारणतया तत्स्थानिक-
स्याप्युकारस्य स्थानिवत्त्वेन तथात्वं सुवचमिति वाच्यम् । अल्विधौ स्थानिव-
त्त्वायोगात्, न च कास्प्रत्ययादिति विधीयमानस्यामो मकारस्य प्रयोजनाभावेनेत्सं-
ज्ञावारणपरे ह्रस्वनद्याप इति सूत्रस्थे भाष्ये प्रत्ययान्तादाम्बिधीयते तत्र नास्ति
विशेषो मिदचोन्यात्परत्वे प्रत्ययपरत्वे वेत्युक्त्या हलन्तेभ्य आचारकिपोऽनभिधा-
नस्य ध्वनितत्वेन दिव उदित्यस्य निरुक्तरीत्या दीर्घस्थाने प्रवृत्त्ययोगे स्वांशे
चारितार्थ्याभावादुक्तपरिभाषाज्ञापकत्वानुपपत्त्या तपरत्वेन सम्प्रसारणदीर्घनिवर्तने
बाधकाभावः । सति प्रयोजने ऋत उदिति विधेयांशे तपरत्वमेवोक्तपरिभाषायां
ज्ञापकमाश्रयितव्यमिति वाच्यम् । एवमप्यदुहितरामित्यादौ लस्थानिकस्येठस्स-
म्प्रसारणतया सम्प्रसारणदीर्घापत्तेः । न च प्रत्यासत्त्या सम्प्रसारणप्रयोजकप्रत्यय-

१. वदन्तीति ॥ परे तु द्योदिवौ द्वे इति कोशाद्विशब्दस्य स्त्रीलिङ्गतया
पुंलिङ्गप्रकरणे दिव औदित्यस्योपन्यासो दिव्शब्दान्तबहुव्रीहिविषयक इति स्फुटमेव ।
तादृशे उदाहरणे औकारस्य स्वरितत्वाभावार्थं तकारस्योच्चारणार्थत्वमङ्गीचकार मनोर-
माकारः । तत्र तकारस्येत्संज्ञामभ्युपेत्य तिस्वरितमिति स्वरिताप्रवृत्त्युपायं विवृणोति
शब्दरत्नकरः । अस्मिन्प्रस्तावे केवलदिव्शब्दस्य प्रसङ्ग एव नेति द्यौरित्यत्नान्यथा-
स्वरितत्वोपपादनप्रयासो विफल एव । प्रस्तुतोदाहरणे बहुव्रीहौ स्वरितत्वस्य सर्वथानिष्ट-
त्वेन तद्वारणोपायस्यावश्यप्रदर्शनीयत्वात् । द्यौरित्यत्न स्वरितत्वोपपादनमपि नैवापूर्वम्,
शेखरग्रन्थ एव तदुपपादनदर्शनात् । अतोऽत्र केचिदित्यादिना कृतस्य प्रयासस्य किं
फलमिति न जानीम इत्याहुः ।

निरूपिताङ्गसंज्ञावदवयवाद्बलः परं यत्सम्प्रसारणं तदन्ताङ्गस्य दीर्घ इत्यर्थस्य निरुत-
मित्यादावतिव्याप्तिवारणार्थमावश्यकतया प्रकृतेऽपि न दोषो लादेशस्येष्टः परनिमित्त-
कत्वाभावादिति वाच्यम् । एवमप्यपाचीत्यादौ च्लिस्थानिकचिण्प्रवृत्तिप्रयोजकतप्र-
त्ययनिरूपिताङ्गसंज्ञावदवयवहलः परत्वेन दोषध्रौव्यादिति चेदत्राहुः । यथा-
संख्यविज्ञानादिकारस्य यकारस्थानिकस्यैव सम्प्रसारणत्वाभ्युपगमेन च्लिलकार-
स्थानिकचिणिकारस्य तथात्वाभावादापादितदीर्घाभावः । “ विधौ परिभाषोपतिष्ठते
नानुवाद ” इति त्विको गुणवृद्धी अचश्चेति सूत्रयोर्विधीयत इत्यध्याहारलब्धतया
तन्मात्रविषयम् । अत एवोदात्तस्वरितयोर्यणस्वरित इत्यत्र षष्ठी स्थान इत्यस्याः
प्रवृत्तिः । प्रकृते च यण स्थाने प्रयुज्यमानो य इगत्यर्थसङ्गतिः । अतोऽत्र
तद्भावितपक्षाश्रयणस्य नोपयोग इति दीक्षितानुसारिणः ।

नव्यास्तु तद्भावितपक्षोऽत्रावश्यकः । अक्षद्युवावक्षद्युव इत्यत्र वकार-
स्थानिकस्योठस्सम्प्रसारणतया सम्प्रसारणाच्चेत्यस्य प्रसङ्गात् । सम्प्रसारणपूर्वत्वे
समानाङ्गग्रहणमिति वार्तिकेन तु न निर्वाहः । तदीयप्रयोजनानां शकह्वर्थमित्या-
दीनां सम्प्रसारणस्थानिकपूर्वरूपादावलमात्रवृत्तिसम्प्रसारणत्वस्य स्थानिवत्त्वेनातिदे-
शासम्भवादेव सिद्धिरित्याश्रित्य भाष्ये तस्य प्रत्याख्यानदित्याहुः ।

अत्रेदं बोध्यम् ॥ यदा यण स्थाने प्रयुक्त इक् सम्प्रसारणसंज्ञ इति
वर्णसंज्ञापक्षस्तदा विधिप्रदेशेष्वन्योन्याश्रयदोषवारणाय सूत्रशाटकवद्भावेन भावि-
संज्ञाश्रयणम् । अनुवादिषु दोषवारणाय संज्ञायां तद्भावितपक्षाश्रयणं चावश्यकम् ।
यदा तु वाक्यस्यैवेग्यण इत्यस्य सम्प्रसारणसंज्ञा, प्रदेशेषु सामर्थ्यादर्थपरत्वं, तदा
विधिप्रदेशेष्वन्योन्याश्रयाप्रसक्त्या न भाविसंज्ञाश्रयणोपयोगः । सम्प्रसारणाच्चे-
त्यादावनुवादे यणत्वावच्छिन्नस्थानिकादिक इत्याद्यर्थसम्भवेन चिणादेरतथात्वाद्दूष-
णाप्रसक्त्या नैव तद्भावितपक्षस्योपयोग इति दिक् ।

शब्दात्परत्वमेवेति ॥ आम्प्रत्ययगतपरत्वावधित्वं शब्दगतमर्थं आरोप्यत
इति भावः ॥ एतत्सामर्थ्येनेति ॥ बहुवचनान्तत्वेन निर्देशसामर्थ्येनेत्यर्थः ।

१. यदा त्विति ॥ वस्तुतस्तु वाक्यसंज्ञापक्षे भाविसंज्ञाश्रयणस्य तद्भावितपक्षस्य
च सम्भवस्यैवाभावेनानेन ग्रन्थेन तयोहपयोगाभावकथनमयुक्तमिति बोध्यम् ।

यद्यपि सामर्थ्यादर्थपरत्वे प्रधानाप्रधानयोरिति न्यायेनैव प्राधान्यलाभस्तथापि प्रकृते सामर्थ्यादेव तल्लाभे न्यायान्वेषणमनुपयुक्तमित्याशयः ॥ प्राचामनुरोधेनेति ॥ वस्तुतो नात्रार्थप्राधान्यसम्भवो निर्मूलत्वादिति भावः । नन्वेवं बहुवचनान्ततया निर्देश एव निरुक्तार्थसाधकस्तत्राह ॥ गौरवादिति ॥ षट्चतुर्भ्यामिति निर्देशे दीर्घघटितत्वादेकमात्राधिक्यमिति भावः । ननु षट्चतुर इति समाहारद्वन्द्वेन निर्देशे सम्भवत्येकमात्रया लाघवमत आह ॥ समाहारेणेति ॥ नन्वितरेतरयोरे द्विवचनं समाहारे त्वेकवचनं वात्रोपपन्नमुभयथापि बहुवचनमनुपपन्नमेवेत्युक्तार्थ-साधकमिति चेदत्राह ॥ षट्संज्ञकानामिति ॥ ननु संज्ञिनां बहुत्वेऽप्येकत्वेन जातिपुरस्कृतसंज्ञाशब्दानामङ्गस्य भस्य धातोस्सर्वनाम्न इत्येवं निर्देशस्सूत्रकारशै-लीसिद्ध इत्येकवचनान्तेन षट्छब्देन द्वन्द्वे कथं बहुवचनोपपत्तिरित्यत आह ॥ किञ्चेति ॥ ननु षट्छब्दस्यैकवचनान्तत्वेऽपि तद्विज्ञस्य स्वस्वादिशब्दस्य बहुव्रीहेरन्यपदार्थगतबहुत्वमादाय बहुवचनान्ततया तयोर्द्वन्द्वे युक्तमेव तत्र बहु-वचनम् । प्रकृते तु न तथेत्यत आह ॥ तिसृभ्यो जस इति ॥ तिसृभ्यः परो जसुदात्त इत्यर्थः । यद्यप्यत्र बहुवचनस्यार्थप्राधान्यसूचकतामाश्रित्य प्राधान्ये नित्यबहुवचनान्तत्वात्तिसृशब्दस्यान्तोदात्तत्वाच्च शस्युदात्तयणो हल्पूर्वा-दिति नामि षट्चतुर्भ्यो हलादिरिति च विभक्त्युदात्तत्वमभीष्टमेवान्यत्र श्ल्यु-पोत्तममित्युपोत्तमोदात्तत्वं परत्वादस्य बाधकम् । अतो जस्येव प्रवर्तत इति वैयर्थ्याज्जस्रहणं प्रत्याख्यातं, “जस्रहणोन्वर्थक्यमन्यत्राभावादिति” कात्यायनेन, तथापि तस्य प्रयोगबाहुल्याभिप्रायकतामाश्रित्य प्रियतिस्रावित्यौडि समासे गौणे स्वरव्यावृत्तिस्तादृशजस्रहणस्य प्रयोजनमुक्तं “मुपसमस्तार्थमेके” इति वदता भाष्य-कृता, यथोत्तरं मुनीनां प्रामाण्यमित्याशयः । नन्वेके इत्युक्तेनार्थं भाष्यकारा-शयः, अन्यथा ह्यवश्यं जस्रहणं कर्तव्यमुपसमस्तार्थमित्येव वदेदिति वितण्डाया-मप्याह ॥ किञ्चेति ॥ प्रियचतसृणामिति ॥ त्रेरित्यनुवृत्तस्य वाक्यभेदेन नुद्धिधायकत्वादेकवचनान्तत्वाच्च गौणेऽपि प्रवृत्तेर्निर्विवादतया न प्रियतिसृणा-मित्यत्र चारितार्थमुद्भावितमिति द्रष्टव्यम् ॥ न भाष्यतात्पर्यमिति ॥ ननु छन्दस्युभयथेति विकल्पाद्दीर्घाभावे “धाता धातृणां पितृणां च मन्वभि” रित्यादौ नुट्प्रवृत्त्यर्थमुपायान्तराप्रदर्शनेन न्यूनताप्रसक्त्या ऋन्नद्योप इति न्यासतात्पर्यकता

भाष्यस्यावश्यकीति चेत्सत्यम् । श्रीग्रामण्योश्छन्दसीत्यत्र छन्दसीति योगो विभज्यते । तेनैतादृशेषु वैदिकप्रयोगेषु नुट्सिद्धिः । योगविभागस्येष्टसिद्धयर्थ-त्वाच्छन्दसि सर्वविधीनां व्यवस्थितत्वाच्च नानिष्टप्रसङ्ग इत्याशयो विभावीयः । विपक्षे बाधकमस्तीत्याह ॥ त्रिशब्दानुवृत्तीति ॥ ननु नेदं भाष्यमसङ्गतं, त्रिशब्दानुवृत्तिप्रतिपादनकाले नृणामित्यादिलक्ष्याणामपर्यालोचनेऽपि पश्चात्तत्पर्यालोचने बाधकाभावात् । यथोक्तं पस्पशायां भाष्यकृता शब्दो व्याकरणं चेद्भवे तद्धितः प्रोक्तादयश्च तद्धिता इति कात्यायनचोदितायामापत्तौ प्रोक्तादयश्च तद्धिता नोपपद्यत इत्येव सिद्धे भवे तद्धित इत्यधिकमित्याक्षेपे पुरस्तादिदमाचार्येण दृष्टं भवे तद्धित इति तदुत्तरकालमिदं दृष्टं प्रोक्तादयश्च तद्धिता इति ॥ “ न चेदानीमाचार्यास्सूत्राणि कृत्वा निवर्तयन्तीति ” प्रकृतेऽपि त्रिशब्दानुवृत्तिपरं च भाष्यं प्राथमिकं, निरुक्तन्यासतात्पर्यकं च पाश्चात्यमतस्ततोऽत्र न किञ्चिद्वैषम्यम् । तस्मात्त्रिशब्दानुवृत्तिपरं भाष्यं न प्रकृतार्थे प्रतिबन्धकमत आह ॥ नैकमुदाहरणमिति ॥ उदाहरणानामनेकत्वादेकमित्यस्यासङ्गतिरिति तात्पर्यम् । नन्वेकशब्दस्यैकजातीयकारान्तपरत्वे ऋकारपरत्वे वा का क्षतिः । ततश्च नुद्धिधौ बहुवचनेन गौणे नुडागमनिवृत्तिकल्पनायां न किञ्चित्प्रतिबन्धकमिति पर्यालोच्याह ॥ गौणे नुट इति ॥ बहुवचननिर्देशप्रयुक्तस्यार्थप्राधान्यस्य भाष्ये काप्यनाश्रयणादव्ययसर्वनाम्नामित्यादौ संज्ञाशब्दयोर्द्वन्द्वस्य प्रयोजनमन्तरापि बहुवचनान्ततया निर्देशदर्शनाच्च नुद्धिधौ नार्थप्राधान्यलाभ इत्याशयः । नन्वङ्गाधिकारे पञ्चम्या यदुच्यते गृह्यमाणविभक्तेस्तद्भवतीति सर्वादिसूत्रभाष्यबलादेव लुक् इव नुटोऽपि गौणे न प्रवृत्तिरिति चेन्न । तद्भाष्यस्याङ्गतरादिभ्यष्ण्ड्भ्यो लुगित्यनयोरेव सूत्रयोर्विहितविशेषणतात्पर्यकतायास्तत्त्वत्योपक्रमोपसंहाराभ्यां प्रतीत्या प्रकृतानुपयोगात् । अन्यथा परमचतुर्णामित्यादावभीष्टस्य नुटः प्रवृत्त्यनापत्तेरिति दिक् ॥

इमावित्यत्रेति ॥ तदन्तविधिस्तु दुर्लभः । ‘ अलैवानर्थकेनेति ’ येन विधिरिति सूत्रस्थभाष्यात् ॥ अङ्गकार्ये इति ॥ एतत्परिभाषामनभ्युपगच्छतामिह टेरित्येव न्यास इति बोध्यम् ॥ अधिकारादिति ॥ ननु प्रातिपदिकाधिकारे सत्यपि कुत्सित इति सूत्रोक्तेन स्वार्थे परिपूर्णमिति न्यायेन सुबुत्पत्त्यनन्तरमेव प्रातिपदिकस्याकचप्रवृत्तेरौचित्याद्युपपत्त्या परेण बाधो दुर्वार एवेत्यत आह ॥

शब्देनेत्यादि ॥ अन्तरङ्गपरिभाषायामङ्गशब्देन सप्तम्याद्यन्तत्वेन गृहीतमेव निमित्तं गृह्यते, न तु वस्तुगत्या स्थितमित्यन्यत्र प्रपञ्चितम् ॥ गौरवमिति ॥ उशितहोरिति न्यासे शिच्चात्सर्वादेशत्वे च नास्त्यत्र नानर्थक इति परिभाषाश्रयण-प्रयुक्तं गौरवमित्यत आह ॥ क्लेश इति ॥ यदि तु वोतीति न्यासेन इमो वशब्दादेशे नास्त्यङ्गवृत्तपरिभाषाश्रयणमित्युच्यते, तदा साकचकात्किम्शब्दात्तू-लादिषु कुत्रेत्यादिसिद्धये कुकादेशौ किमोनुवृत्तिश्चेति निष्कर्षः ॥ वार्तिकमिति ॥ त्यदादेर्भवतस्सम्बोधनाभावे सम्बुद्धिनिमित्तकत्वेन भवच्छब्दस्य रुत्वविधानाय प्रवृत्तं तद्वार्तिकं विरुध्यत इत्याशयः । इदं सर्वमत्र द्विशब्दात्परेषामपि त्यदा-दित्वमित्यभ्युपगमेन । यदि द्विपर्यन्तानामेव त्यदाद्यत्वं, तदा सत्यपि भवतस्सम्बो-धने क्षत्यभावः ।

सकृद्गतिन्यायेनेति ॥ पुनः प्रसङ्गविज्ञाने तु स्मैभावस्य नित्यतया परबाध्यत्वं दुरुपपादमित्याशयः । ननु स्मायादेशोत्तरमनादेशस्य प्रसक्तिरस्त्येव, बाधकेन हलिलोपेन बाध्यत इत्यन्यत् । ततश्च कृताकृतप्रसङ्गित्वरूपनित्यत्वस्योभ-यसाधारणतया कथमिह नित्यत्वं व्यवस्थापकं स्यात्तत्राह ॥ लक्ष्यानुरोधेनेति ॥ नन्वेकस्य द्विकार्ययोगो विप्रतिषेधः । प्रकृते च प्रकृतेरनादेशः प्रत्ययस्य स्मैभाव इति विप्रतिषेधाभावात्कथमिह परबलीयस्त्वप्रसक्तिरत आह ॥ युगपद्सम्भवेनेति ॥ तदुक्तं विप्रतिषेधसूत्रे भाष्ये ॥ “ नावश्यं द्विकार्ययोग एव विप्रतिषेधः । किन्तर्हि युगपदसम्भवोऽपीति ” प्रकृतिप्रत्यययोरिह निमित्तत्वं स्थानित्वं च युगपदसम्भ-वीत्याशयः ॥

न तु प्रवर्तनाविषयत्वमिति ॥ अन्यथाऽनेन व्याकरणमधीतमेनं छन्दो-ऽध्यापयेत्यादौ पूर्ववाक्यीयाध्ययनादेर्लिङ्गोद्भूतव्यप्रत्ययान्तगम्यप्रवर्तनाविषयत्वा-भावेनोत्तरवाक्यीयाध्यापनादेरन्वादेशविषयत्वाभावादेनादेशानुपपत्तिः ॥ सखीवाक्य-मिति ॥ एतेन राधिकां प्रति नन्देन कृष्णसम्बन्धिभीरुत्वमज्ञातमेव बोध्यत इति कथमनुवाद्यतेत्यपास्तम् ॥ आरोपितमिति ॥ सखीराधिकयोस्सङ्केतसिद्ध एवाय-

१. युगपद्सम्भवेनेतीति ॥ नानादेशो नित्य इति भावः, इति शब्दरत्न-ग्रन्थानन्तरं “ युगपद्सम्भवेन विप्रतिषेधोऽत्र ” इत्यधिकः पाठः क्वचिद् दृश्यते । परन्विदानीन्तनग्रन्थेष्वयं नोपलभ्यते ॥

मारोप इति नाज्ञातं राधिकाया भीरुत्वमित्याशयः ॥ नन्दनीयनिदेशादिति ॥
आकृतिगणत्वात्पचादेरजन्तोऽयं यौगिको नन्दशब्द इति मन्यते ।

केचित्तु करिष्यमाणकामुकव्यापारसङ्गोपनाय भूतस्वकीयबाल्याभिव्यञ्जक-
भीरुत्वनटनामनोहरं श्रीकृष्णमालोक्य नन्दस्यैवेत्युक्तिः । त्वमेवेत्यस्य जानासी-
त्यध्याहारेण त्वं जानास्येवेत्यर्थः । इत्थं च राधिकया दृष्टमेव कृष्णभीरुत्वमनुवदन्
गृहप्रापणमाज्ञापयति नन्द इति नान्वादेशविषयत्वं, नापि जयदेवशैलीविरुद्धं नन्द-
शब्दस्य क्लिष्टार्थकत्वमित्यौहुः ॥

भाष्ये ध्वनितत्वादिति ॥ तत्र हि प्यन्ताद्यङन्ताच्च णिचि चिणि
णिलोपाल्लोपयो स्थानिवत्त्वेन चिण्णमुलोरिति दीर्घविकल्पो न प्रवर्ततेत्युद्भाव्य
कात्यायनेनारब्धं णेर्णिच्युपसंख्यानं यङ्लोपे चेति वार्तिकं दीर्घविधौ स्थानिवत्त्व-
निषेधमाश्रित्य भगवता प्रत्याख्यातम् । एवञ्च सपादसप्ताध्यायीस्थदीर्घस्यापि
स्थानिवद्भावनिषेधे निमित्तत्वमेतदर्थमेव चिण्णमुलोरित्यत्र दीर्घग्रहणमन्यथा प्रकृतो
मितां ह्रस्व एव विकल्पितस्स्यादिति तदभिप्रायस्स्पष्ट एव । कमेर्णिङिति सूत्रे-
ऽपि भाष्ये स्फुटमेतत् । तथा च हेडनेर्मित्त्वमनार्थमेतद्भाष्यविरोधात् । न पदा-
न्तसूत्रे पूर्वत्रासिद्धीये न स्थानिवदित्यवष्टभ्य वरेयलोपस्वरवर्जं द्विर्वचनादीनि
प्रत्याख्येयानीति भाष्ये वर्ज्यकोटौ दीर्घोऽप्युपलक्षणीयः । यथाश्रुतं तद्भाष्य-
मुपादाय तद्विरुद्धस्य भाष्यान्तरस्यानेकस्यैकदेश्युक्तित्वकल्पनं नोचितमित्युपाध्याय-
निष्कर्ष इति दिक् ॥

अस्य विधित्वमिति ॥ सामान्यशास्त्रस्योक्तरीत्या सङ्कोचे स्वघटकेषु
नियमशास्त्रस्यैव कार्यसमर्पकत्वादिति भावः ॥ इदमेवेति ॥ सामान्यशास्त्रसङ्को-
चकत्वमेवेत्यर्थः ॥ गुहृत्वमिति ॥ यद्यपि सामान्यविधिसङ्कोचकल्पना सकलवि-

१. आहुरिति ॥ परे तु निरुक्तव्याख्याने जानासीत्यध्याहारे क्लेशः । अध्या-
हारेऽपि युष्मच्छब्दसमभिव्याहृतस्यैवेत्यस्य जानासीत्यनेन योजने सुतरां क्लेशः ।
तदपेक्षया नन्दपदस्य नन्दनीयेत्यर्थकत्वेऽक्लिष्टार्थतैव । किञ्च मूलोक्तव्याख्याने श्लोक-
प्रथमपादस्योद्दीपनविभावबोधनतात्पर्यकतया स्वारस्यमपि घटते । अत्र युक्तमुत्पश्यन्तु
सुधिय इत्याहुः ॥

शेषविधिसाधारणी । तथापि विशेषविधेरुपात्तविशेषविषय एव सामान्यसङ्कोचकल्पना, नियमस्य त्वनुपात्तविषयेऽपीति गुरुत्वमित्याशयः । नन्वेतादृशगौरवपरिहाराय नियमशास्त्राणां निषेधमुखेनैव प्रवृत्तिराश्रयतां तत्राह ॥ निषेधवादिनोऽपीति ॥ निषेधमुखेन प्रवृत्तिमभ्युपगच्छतोऽपीत्यर्थः ॥ विकल्पापत्तेरिति ॥ तत्तल्लक्ष्य-विषयकत्वेनोपपूतयोरुत्सर्गनियमलक्षणयोरनवकाशत्वान्मुनिवचनत्वाविशेषाच्च साम्येन पर्यायताप्रसङ्ग इति भावः । इदमुत्सर्गापवादभावविषये सर्वलैवावश्यकम् । ननु नियमशास्त्राणां विधिमुखेन प्रवृत्त्यभ्युपगमे तेषां निषेधशास्त्रत्वेन भाष्यकृतां व्यवहारो विरुध्येतेत्यत आह ॥ अर्थसिद्धमिति ॥ सिद्धस्य पुनरारम्भबलेन गम्यमानमित्यर्थः । अनुमितस्य श्रौतबाधकत्वमपि शास्त्रारम्भसामर्थ्यादेिवेत्यवधेयम् ॥ अत्रार्थे तन्वा-तरसामरस्यमाह ॥ पञ्च पञ्चनखा इति ॥ “ शशकश्शशली गोधा खङ्गः कूर्मश्च पञ्चमः । पञ्च पञ्चनखा भक्ष्या न भक्ष्यो ब्राम्यकुक्कुट ” इति मानवी स्मृतिः ॥ तेनान्येषामिति ॥ यतस्तेनान्येषां भक्षणनिषेधः प्रायश्चित्तं च गम्यते, ततो रागप्राप्तभक्षणस्य तदितराविषयकत्वकल्पनमित्यर्थः ॥

ननु लौकिकस्य रागप्राप्तमांसभक्षणस्य गम्यमानेनापि शास्त्रारम्भमूलकेन निषेधेन स्मृतौ तत्र सङ्कोचो युक्तः । प्रबलस्य दुर्बलबाधकत्वप्रसिद्धेः । इह तु श्रुतस्य शास्त्रीयविधेः कथमनुमितेनात्यन्तकी निवृत्तिस्स्यात् । शास्त्रारम्भसामर्थ्यं तु पाक्षिकबाधकल्पनेनाप्युपक्षीयत इति चेन्न । पतिस्समास एवेत्यनेन नियमितस्य समासाघटकपतिशब्दधित्वस्य षष्ठीयुक्तश्छन्दसि वेति छन्दसि विकल्पा-रम्भेण नियमशास्त्रानुमितनिषेधस्य स्वविषये सर्वथा सामान्यशास्त्रप्रवृत्तिनिरोधकत्व-कल्पनेनादोषात् । किञ्च नियमशास्त्रेषु तत्समर्पकपदानामुपचारादवधारणविषय-स्वार्थबोधकत्वम् । अवधारणं च स्वातिरिक्तावृत्तित्वेन गृहीतसमभिव्याहृतपदार्थ-प्रकारकज्ञानरूपं, स्वातिरिक्तं च पर्युदासन्यायेन स्वसजातीयमेव, तथा च समास-सजातीयसमासातिरिक्तवाक्यावृत्तित्वेन गृहीतप्रातिपदिकत्वप्राकारकज्ञानविषय-स्समासः ऽतिपदिकसंज्ञक इत्यादिक्रमेणार्थात्सामान्यशास्त्रस्य तदंशे सर्वथा निवृत्ति-रर्थत एव सिद्धा । पञ्च पञ्चनखा भक्ष्या इत्यत्रापि पञ्चत्वसंख्यावच्छिन्नपञ्चनखा-तिरिक्तपञ्चनखावृत्तित्वेन गृहीतभक्षणविषयत्वप्रकारकज्ञानविषयाः पञ्चनखा भक्ष्या इत्यर्थस्य पर्यवसानादन्येषां भक्षणाभावसङ्गतिः । पार्थ एव धनुर्धर इत्यादावपि

निपातानां द्योतकत्वाद्वधारणविषयपार्थादिबोधकत्वं समभिव्याहृतस्य, तत्रैव तात्पर्यग्राहकतामात्रमेवकारस्येत्यादिमञ्जूषायां विस्तरः ॥

ननु पतिस्समास एवेत्यादौ शास्त्रारम्भादेव नियमलाभादेवकारोपादानं व्यर्थमत आह ॥ पतिस्समास एवेत्यादि ॥ मा भूदिति ॥ एवकारस्य स्वसमभिव्याहृतपदार्थानुरोधेन नियमबोधकत्वस्वाभाव्यादित्याशयः । यद्यपि पत्यावैश्वर्ये धात्वादेष्पस्स इत्यादिनिर्देशबलेन विपरीतनियमो न स्यात्तथापि त्वन्मुखं त्वन्मुखेनैव तुल्यं नान्येन केन चिदित्यादावेवकारार्थावधारणानुवादकत्वेन नान्येनेत्यादेरिव प्रकृतेपि शास्त्रारम्भमूलकावधारणानुवादकस्यैवकारस्य प्रयोगः । एवंविधानां प्रयोगे साधुत्वबोधनोपाय एवायं निर्देश इति तत्त्वम् । ननु नियमशास्त्राणां विधिमुखेन प्रवृत्तौ सामान्यशास्त्रसङ्कोचात्मकान्ययोगव्यवच्छेदस्य फलितत्वेपि वाच्यवृत्त्या प्रतीत्यभावाद्द्विशेष्यसङ्गतैवकारस्यान्ययोगव्यवच्छेदार्थकत्वरूपप्राचीनप्रवादविरोधापत्त्या तद्धटितानां निषेधमुखेनैव प्रवृत्तिरुचिता तत्राह ॥ अन्ययोगव्यवच्छेद इत्यादि ॥ नेयमिति ॥ कथं चिदुपपादनीयमित्यर्थः ॥ अनुपराभ्यामिति ॥ तत्र हि क्रियाफलस्य कर्तृगामितायां शेषादित्यस्याप्राप्तौ परस्मैपदस्यानुपरापूर्वात्करोतेरनेन विधानेपि निषेधाभावात्स्वरित जित इत्यनेन पाक्षिकमात्मनेपदं प्रवर्तेतेत्याशङ्क्य, अन्यत्र क्रियाफलस्य कर्तृगामितायां स्वरित जित इत्यात्मनेपदेन यथा परस्मैपदं बाध्यते, एवमिहापि परस्मैपदेनात्मनेपदं बाधिष्यत इत्युक्तम् । स्वरित जित इत्यस्य नियामकतया निषेधमुखेन प्रवृत्तौ तस्य परस्मैपदनिषेधबोधकत्वेऽप्यात्मनेपदविधायकत्वाभावात्तद्विहितेनात्मनेपदेन परस्मैपदं बाध्यत इत्युक्तिरयुक्ता स्यादित्याशयः । इह तु ध्वनितं पस्पशायां तु भाष्ये स्पष्टमेवाभिहितमित्याह ॥ पञ्च पञ्चनखा इत्यादि ॥ निषेधमुखेन प्रवृत्तौ वाच्यवृत्त्यैव निषेधप्रतीत्या भाष्ये गम्यत इत्युक्तिरयुक्ता स्यादिति भावः ॥ असिद्धत्वस्येति ॥ न तु नलोपस्य, प्रकरणोच्छेदापत्तेः । अत एवेत्यस्य लक्षणाबलेनार्थान्तरबोधकत्वादेवेत्यर्थः ॥ अयं व्यवहियत इति ॥ शाब्दिकैर्नियमत्वेन व्यवहियमाणो मीमांसकैः परिसंख्येति व्यवहियत इत्यर्थः । अवङ्स्फोटयनस्येति विहितस्यावडादेशस्य पाक्षिकीं प्राप्तिमनूद्य पक्षान्तरीयाया अप्राप्तेर्निवारणार्थस्य इन्द्रे चेत्यस्य व्रीहीनवहन्तीतिवत्तदीयनियमपदव्यवहार्यत्वमेव । “ विधि-

रत्यन्तमप्राप्ते नियमः पाक्षिके सति । तत्र चान्यत्र च प्राप्तौ परिसंख्येति गीयत ” इति तेषां तन्त्रे परिभाषणादिति बोध्यम् ।

ननु परिसंख्याया विधिमुखेन प्रवृत्तौ लक्षणाप्रयुक्तयोस्स्वार्थहानिपरार्थ-कल्पनयोरभावेन गौरवाधायकस्य दोषत्रयस्य दुर्वचतया नियमापेक्षया गुरुत्वस्य तत्र मीमांसकैर्व्यवहियमाणस्यासङ्गत्यापत्त्या निषेधमुखेनैव प्रवृत्तेरावश्यकतया तत्स्थानीयानां प्रकृतशास्त्रीयनियमशास्त्राणामपि तथैव प्रवृत्तिरुचितेति चेन्न । विधिमुखेन प्रवृत्तावपि सिद्धस्यानुवादबलेन स्वविषये सामान्यशास्त्रसङ्कोचेन स्वघट-कसजातीयव्यवच्छेदे मुख्यतात्पर्यात्स्वार्थे तदभावाच्च तत्प्रयुक्तयोस्स्वार्थहानिपरार्थ-कल्पनयोस्सम्भवेन तद्व्यवहारोपपत्तेः ।

अथात्र पक्षे तन्त्रान्तरीयपरिसंख्यायास्वार्थे तात्पर्याभावात्तत्र शशकादि-पञ्चनखभक्षणस्य विधानतात्पर्यविषयत्वाभावप्रयुक्तापूर्वजनकत्वाभाववत्प्रकृतेः धातो-स्तन्निमित्तस्येत्यादेर्यकारादिप्रत्ययपरकस्य यकारादिप्रत्ययनिमित्तकस्य धात्ववयव-स्यैचो वान्तादेश इत्यर्थस्य शब्दतः प्रतीतावपि तत्र तात्पर्याभावात्सामान्यशास्त्रस्य चैतद्विषये सङ्कोचाच्च लव्यमित्यादेर्विधेयत्वेन शास्त्रतात्पर्यविषयत्वाभावात्साधुत्वं दुर्लभमिति चेदत्राहुः । तन्त्रान्तरीयपरिसंख्याविषये पञ्च पञ्चनखा इत्यत्र राग-प्राप्तभक्षणस्य शास्त्रेऽनुवादबलेनानूद्यमानांशस्याभ्यनुज्ञाद्वारा प्रत्यवायाभावकल्प-कत्वेऽप्यपूर्वजनकताकल्पकत्वे मानाभावः । तस्य लौकिकानुवादरूपत्वात् । प्रकृते च सामान्यशास्त्रसिद्धस्यानुवादः । स च साधुत्वविशिष्टस्यैव । अनुवाद्यानुवाद-कयोस्सजातीयतानियमात् । अन्यथा ह्यनुवादस्वरूपमङ्गापत्तिः । तस्मादेवंविधेष्व-साधुत्वशङ्काया अनवकाश एवेत्युपाध्यायानुयायिनः ॥

गौरवमिति ॥ शक्यार्थबोधे जननीये शक्तिग्रहाधीनपदार्थोपस्थितेरेव कारणत्वालाघवम् । लक्ष्यार्थबोधे तु शक्तिग्रहाधीनपदार्थोपस्थितिमूलकविरोधप्रति-सन्धानप्रयुक्तलक्षणाधीनपदार्थोपस्थितेः कारणत्वाद्गौरवमतो लक्षणा नाश्रयितव्येति भावः । ननु गौरवदोषाल्लक्षणाणाश्रयणे तस्या उच्छेद एव स्यादत आह ॥ फला-भाव इति ॥ अनुपपत्तिपरिहारेण फलवती लक्षणा, यथा गङ्गायां घोष इत्यत्र घोषे भगीरथरथखातावच्छिन्नप्रवाहवृत्तिताया अनुपपत्तिपरिहारार्था तीरलक्षणा, न

तथा प्रकृते प्रयोजनं लक्षणाया इति भावः । ननु न केवलमन्वयानुपपत्तिपरिहार एव लक्षणायाः प्रयोजनं, किन्तु तात्पर्यानुपपत्तिपरिहारोपि, यथा काकेभ्यो दधि रक्ष्यतामित्यत्र दध्युपघाताभावविषयकतात्पर्यानुपपत्तिपरिहारः काकपदस्य दध्युपघातकजन्तुमात्रलक्षणायाः प्रयोजनम् । एवं च प्रकृतेपि लोकसिद्धभक्षणविधानवैयर्थ्योन्नीततात्पर्यानुपपत्तिपरिहारो भवतु लक्षणायाः प्रयोजनमत आह ॥ अनौचित्यं चेति ॥ अस्वारसिकत्वमिति तदर्थः । अत एवेयं विरुद्धलक्षणा जघन्येति व्यवहियते, अतो न युक्ता तदभावलक्षणेति परमार्थः । ननु स्वरविधौ व्यञ्जनमविद्यमानवदिति परिभाषणात्सत्यपि नलोपासिद्धत्वे पञ्चार्ममित्यादावदन्तपूर्वपदत्वप्रयुक्तस्य स्वरस्य दुर्वारत्वाद्बर्थमेव स्वरविधौ नलोपासिद्धत्वोपवर्णनमत आह ॥ स्वरविधाविति ॥ धर्मिग्राहकस्येति ॥ धर्मो व्यञ्जनानामविद्यमानवद्भावः । बोधकतया तद्बद्धमिं प्रकृतपरिभाषाशास्त्रं तस्य ग्राहको यः पृथिव्यादिपर्युदासः तस्य स्वरोद्देश्यकत्वादित्यर्थः । ज्ञाप्यांशे ज्ञापकसाजात्यस्य न्याय्यत्वादिति भावः ॥ अचः कर्तृयकीति ॥ कर्मकर्तृबोधके यक्युपदेशेऽजन्तस्य धातोरादिरुदात्तो वेति तदर्थः । व्यञ्जनानामविद्यमानवद्भावे सर्वेषामेवाजन्तत्वादच इति व्यर्थं सदुक्तपरिभाषायास्वरोद्देश्यकविधिविषयत्वं बोधयतीति भावः । नलोपासिद्धत्वमपीदमुक्तार्थे प्रमाणयितुं युक्तम् ॥ यतो नाव इत्येतत्प्रतिषेधमूलकमिति ॥ यतो नाव इत्येतच्छास्त्रघटकनौशब्दप्रकृतिकयदन्तपर्युदासमूलकमित्यर्थः । यदन्तस्य द्यच्चकस्य नौशब्दप्रकृतिकयदन्तभिन्नस्यादिरुदात्त इति हि तदर्थः । नाव्यमित्यत्र नकारस्यादेर्व्यञ्जनस्योदात्तगुणविधानायोगादनर्थकः पर्युदासो ह्रस्वरप्राप्ताविति परिभाषां ज्ञापयतीति प्रपञ्चितमन्यत् ।

ननु प्रैतिदिवन्शब्दप्रकृतिकादाचारकिबन्तात्कर्तृकिप्यलोपे नान्ते धातुत्वस्य वकारे चोपधात्वस्य सुवचतया प्रतिदीन्न इत्यत्र दीर्घप्रवृत्तये पुराणवैयाकर-

१. नन्वित्यादि ॥ इदानीन्तनपुस्तकेषु “प्रतिदीव्यति, कनिन्, हलि चेति दीर्घः । यत्तूपधायां चेत्युपन्यस्तं तन्न” इति मनोरमापठो दृश्यते । नन्वित्याद्येतद्ग्रन्थपर्यालोचनायामेतन्मूलभूतशब्दरत्नग्रन्थपर्यालोचनायां चायमपपाठः । किन्तु “प्रति दिवेति, कनिन्, हलि चेति दीर्घः । यत्तूपधायां चेत्युपन्यस्तं तन्न” इत्ययं पाठःसाधु-रिति निश्चीयते ॥

गानामुपधायां चेत्यस्योपन्यासो युक्त एव किं न स्यादत आह ॥ प्रतिदिवन्-
शब्दादिति ॥ दुर्लभमिति ॥ प्रतिदिवन् शब्दप्रकृतिकात्साध्वर्थकयदन्तादाचार-
किष्कर्तृकिपोरल्लोपयलोपाभ्यां निष्पन्नेपि तस्मिन्ननुनासिकस्येति दीर्घो दुर्वारः, कौ
विधिं प्रति स्थानिवत्त्वायोगादिति बोध्यम् ॥

असम्बद्धोपधापदानुवृत्तेरिति ॥ सर्वनामस्थानपदसम्बन्धे तु तन्निमित्त-
कस्यैत्रोपधादीर्घस्य नियमापत्तौ वृत्रहणीत्यादावनुनासिकस्येति दीर्घो दुर्वार एव
स्यादिति भावः । स्पष्टं चेदमत्रैव सूत्रे भाष्ये ।

अनित्यत्वादिति ॥ सर्वथा पञ्चमीसमासपक्षानाश्रयणे तु प्रत्यैषिषन्नि-
त्यादौ शबकारसनकारयोरैकादेशोत्तरमानुमानिकस्थानिवत्त्वेनान्तादेशे झित्त्वमाश्रित्य
प्रसक्तस्याभ्यस्तलक्षणस्य जुसः पञ्चमीसमासप्रयुक्तेन स्थानिवद्भावेन प्रार्थ्यमानः
परिहारो दुर्लभस्यादिति भावः ॥ माषवपनीति ॥ माषा उप्यन्तेऽस्यामित्यधि-
करणे ल्युटि ङीपि यस्येति लोपे नान्तस्यैकदेशविकृतन्यायेनोत्तरपदात्मकप्राति-
पदिकत्वमादाय प्रसक्तस्य णत्वस्य स्थानिवद्भावेन वारयितुं प्रतिप्रसववार्तिके
तद्ग्रहणमिति द्रष्टव्यम् ॥ अभिमानेनेति ॥ अन्तरङ्गशास्त्रत्वलिङ्गेन परिभाषाया-
स्त्रिपाद्यामुपस्थितावपि वाक्यैकवाक्यतया त्रैपादिकान्तरङ्गदृष्ट्या बहिरङ्गासिद्धत्व-
बोधनात्पूर्वमेव तदेकवाक्यतापन्नपूर्वत्रासिद्धमित्यनेन प्रत्यक्षसिद्धवचनेन परिभाषा-
दृष्ट्यान्तरङ्गविधेरसिद्धत्वबोधने पश्चादविद्यमानमन्तरङ्गं प्रति बहिरङ्गासिद्धत्वस्य
बोधयितुमशक्यत्वात्फलाभावेन त्रिपाद्यामस्याः परिभाषाया अप्रवृत्तिरित्याशयः ॥
सन्निपातपरिभाषयेति ॥ वृत्रघ्नः प्रघ्न इत्यादौ हो हन्तेरिति नकारनिमित्तकत्वेन
प्रवृत्तं कुत्वमुत्तरपदस्य कवर्गवत्त्वसम्पादनद्वारा तादृशनकारविघातकणत्वविधिं प्रति
निमित्तत्वायोग इति भावः ॥ सर्वणत्वेष्विति ॥ अट्कुप्वाडित्यनेन णत्वावच्छेदेन
कवर्गव्यवायस्य निमित्तत्वबोधनात्तद्विरोधेन कुमतीत्येतच्छास्त्रविषये वृत्रघ्न इत्यादौ
प्रकृतपरिभाषया निमित्तत्वबाधानुपपत्त्या परिभाषाया अनित्यत्वमूलकाप्रवृत्तिरिह
युक्तेत्याशयः ।

ननु बाधकविषयपरिहारणैवोत्सर्गप्रवृत्तिर्युक्ता, अन्यथा तत्तल्लक्ष्यविषयकत्वे-
नोपपत्तयोत्सर्गपवाद्योर्निरवकाशत्वेन तुल्यतया विकल्पापत्तौ लक्ष्यविसंवाद-

स्यात् । इत्थं च कथमेतत्परिभाषाप्रवृत्तिविषये णत्वनिमित्तत्वमटुप्वाडित्यनेन बोध्यते । न च विशेषविहितं कवर्गोशे णत्वनिमित्तत्वं, परिभाषाप्रयुक्तो निमित्तत्व-बाध एव सामान्यविहित इति युक्त एव परिभाषाबाध इति वाच्यम् । स्वतस्सिद्धकवर्गवद्विषये हरिकामेण हरिकामिणावित्यादौ चारिताथ्येन तदयोगात् । न च कवर्गोशे निमित्तत्वं प्रत्यक्षसिद्धवचनबोधितत्वात्प्रबलं, परिभाषाप्रयुक्तो निमित्तत्व-बाधश्चानुमानिको वा लौकिको वा दुर्लभ इति युक्त एव तद्विषये परिभाषाबाध इति वाच्यम् । सर्वत्रैवात्र शास्त्रे निमित्ततायाश्शास्त्रैकसमधिगम्यत्वेन वाचनिक-तया तद्वाधानुपपत्तौ परिभाषाया निर्विषयत्वप्रसङ्गादिति चेत्सत्यम् । कवर्गवदुत्तरपदघटितसमासघटकपूर्वपदस्थरेफषकारान्यतरपरस्याट्कवर्गादिव्यवहितस्य प्रातिप-दिकान्तनुम्बिभक्तिस्थान्यतमस्य नकारस्य ण इत्यर्थेनोभयथा शास्त्रबोधितस्य द्विर्बद्धन्यायविषयस्य कवर्गीयनिमित्तभावस्य क्लृप्तकाचित्कप्रवृत्तिकेन परिभाषाप्रयु-क्तबाधेन निराकरणमसमञ्जसमित्याशयोऽत्र विभावनीय इत्याहुः ।

वस्तुतः कुव्यवाये हादेशप्रतिषेध इति वार्तिकस्य वृत्रन्नः प्रन्न इति भाष्योदाहरणादेतद्विषये सन्निपातपरिभाषाया अनित्याया अप्रवृत्तिः । अन्यथा सर्वस्मिन्नपि णत्वे व्यवायांशे कवर्गस्य निमित्तत्वेनाश्रयणान्नकारनिमित्तकस्य तस्य नकारविघातकणत्वविधिं प्रति प्रकृतपरिभाषया निमित्तत्वाभावे केनापि णत्वा-प्राप्त्या तदसङ्गतिरेवेत्याशयः ॥ प्राधानीत्यत्र दोष इति ॥ प्रपूर्वाद्धन्तेः कर्मणि चिण्युपधावृद्धिरिति पदद्वयसम्बन्धिवर्णद्वयापेक्षणत्वापेक्षया न बहिरङ्ग-मित्याशयः । वस्तुतस्त्रिपाद्यामन्तरङ्गपरिभाषायाः कार्यकालपक्षेपि प्रवृत्त्यभावस्य स्वमतसिद्धतया बहुवृत्रहाणीत्यत्र तथा परिभाषया णत्वसमर्थनमपि प्राचामनुरोधे-नेति द्रष्टव्यम् । भूमार्थबहुव्रीहिणेति ॥ अत एव पूर्वशब्दघटितनिर्देशः । अन्यथा ह्यत इत्येव ब्रूयादिति भावः । उपलक्षणेनेत्यस्य लक्षणया बोधनेनेत्यर्थः ॥ औचित्यादिति ॥ निर्देशबलेनागारैकदेश इति सूत्रस्थयोः प्रघणप्रघाणशब्दयो-

१. भूमार्थबहुव्रीहिणेतीति ॥ अत्पूर्वस्येत्यनेनेत्यतः प्राक् “अत्पूर्वस्येति भूमार्थबहुव्रीहिणा अकारः पूर्वं बाहुल्येन यस्माद्धन्तिनकारादित्यर्थकेन” इत्येवं शब्दरत्नग्रन्थः क्वचिद्दृश्यते । तदनुरोधेयं ग्रन्थः । परन्त्वधुनातनपुस्तकेषु न दृश्यते ।

रुभयोरपि प्रत्येकं णत्वनिपातनकल्पनामपेक्ष्यान्तर्धनो देश इति निर्देशबलादेक-
त्रान्तर्धनशब्दे णत्वाभावनिपातनकल्पनायां लाघवमुक्तार्थस्यौचित्ये हेतुः ॥

नलोपिनोऽञ्चतेरिति ॥ तेन पूजायां नलोपाभावात्प्राडित्यादौ
नुमागमाभावः । स्त्रीत्वे ङीबभावश्चाभीष्टस्सिद्धयतीति भावः ॥ सामान्यापेक्ष
इति ॥ धातोश्चेन्नुमागमस्तर्हि नलोप्यञ्चतेरेवेति विशेषापेक्षनियमाभ्युपगमे
नियम्यकोटावनन्तर्भावादुखास्रदित्यादौ ङीबदुर्वारः । यदि चौपदेशिकधातोश्च-
दुगित्कार्यं तथाविधस्याञ्चतेरेवेति नियमोऽभ्युपगम्यते, तदा नामधातुप्रकृतिके
गोभानित्यादौ ङीब्रुमोरुभयोरनियतत्वात्स्त्रियामनिष्टो ङीप् प्रसज्येत । अधातुग्र-
हणमप्यनर्थकं स्यात् । अतोऽत्र सामान्यापेक्ष एव नियम इति निष्कर्षः ।
नन्वधातुग्रहणवैयर्थ्यान्यथानुपपत्त्या मा भूदौपदेशिकधातुमात्रविषयको नियमः,
प्रत्यासन्ननुमागममात्रविषयकनियमानभ्युपगमे किं प्रमाणमत आह ॥ स्पष्टं चेदं
भाष्ये इति ॥ असति बाधके प्रमाणानां सामान्ये पक्षपात इति तदाशयः ॥
तच्छान्दसमिति ॥ त्रादेशविधातुद्देश्यत्वेनगृहीतमर्वन्मघवन्नित्येतत्प्रातिपदिकद्वयं
छन्दोमात्रविषयकं, छान्दसलक्ष्यसमर्थने च प्रायो बाहुलकमेव सूर्धाभिषिक्तो
हेतुः । अतस्तदर्थं पृथक्शास्त्रारम्भो विफल इत्याशयः ॥ दीर्घमध्ये-
दात्तत्वयोरिति ॥ संयोगान्तलोपस्यासिद्धत्वात्त्रादेशपक्षे दीर्घानुपपत्तिः । कनिप्रत्य-
यान्तस्याव्युत्पन्नस्य वा मघवन् शब्दस्यान्तोदात्ततया त्रादेशेन तत्परावृत्त्ययोगा-
त्स्वरानुपपत्तिरिति बोध्यम् ॥ आवश्यकमिति ॥ सूत्रारम्भे बहुलग्रहणात्संयोगा-
न्तलोपस्यासिद्धत्वाभावमूलकदीर्घत्वं मध्योदात्तत्वं च कल्पनीयम् । मघवानृजीषी-
त्यादिपाठानुरोधादतो वरं छान्दसत्वकल्पनमेवेत्याशयः ॥ नकारस्य तकार इति ॥
त्रादेशविधानेपि दीर्घमध्येदात्तत्वयोश्छान्दसत्वेनैव समर्थनीयतया छान्दसवर्णव्य-
त्ययेनैव धरुणमित्यादाविव तत्कल्पनायाः सूत्रानारम्भणमेव ज्याय इत्याशयः ॥
मतुब्बनिभ्यामिति ॥ छन्दसी वनिपौ चेत्यस्य केशाद्गोऽन्यतरस्यामित्येतच्छा-

१. दीर्घमध्येदात्तत्वयोरिति ॥ एतदादिमतुब्बनिभ्यामित्येतत्पर्यन्तो
ग्रन्थः “ न तदर्थं शास्त्रारम्भः ” इत्यनन्तरं “ छान्दसत्वं च मघवानृजीषीत्यादौ पठ्य-
मानदीर्घमध्येदात्तत्वयोरर्थं तवाप्यावश्यकम् । एवञ्च छन्दसि वनिपावित्येनैव
नकारस्य तकारोऽपि सिद्धः ” इति काचित्कशब्दरत्नपाठानुसारीति बोध्यम् ॥

स्त्रस्थतया वार्तिकेऽप्यन्यतरस्यां ग्रहणसम्बन्धेन वनिपो वैकल्पिकत्वात्पाक्षिक औत्सर्गिको मतुबिति भावः । प्रत्याख्याने लाघवं दर्शयति ॥ दीर्घो घकाराकारोदात्तत्वं चेति ॥ मतुप्यत्वसन्तस्येति दीर्घो ह्रस्वनुङ्भ्यां मतुबिति प्राप्तस्य मतुबुदात्तत्वस्य न गोश्वन्निति निषेधेन मतुपः पित्त्वेनानुदात्ततया फिषोन्त उदात्त इति प्राप्तस्य मघशब्दान्तोदात्तत्वस्यैवावशेषान्मध्योदात्तत्वमतो विनैव परिक्लेशमभीष्टसिद्धिरित्याशयः ॥ वार्तिकाक्षरस्वारस्येनेति ॥ छान्दसत्वमनादृत्य मतुब्बनिभ्यां तत्समर्थनाय प्रवृत्तस्य वार्तिकस्य पुनश्छान्दसत्वमूलकदीर्घाप्रवृत्तितात्पर्यकताकल्पनायां स्वारस्यभङ्गस्पष्ट एव ॥ तज्ज्ञापकस्येति ॥ तद्वानासामुपधानो मन्त्र इतीष्टकासु लुक्च मतोरिति सूत्रनिष्पन्नश्छान्दसो वयस्याशब्दस्सूत्रे प्रयुज्यमानो भाषायामपि छान्दसानां प्रयोगे प्रमाणमिति ज्ञापकतावादिनः ॥ तदाशय इति ॥ भाषायामर्वन्मघवन्शब्दयोरसाधुत्वोपपादनपरकैयटाशय इत्यर्थः ॥

इदं चिन्त्यमिति ॥ केचित्तु सर्वनाम्नामुत्सर्गतः प्रधानपरामर्शित्वाद्यतस्तृ इत्येतच्छान्दसमतस्तन्न विधेयमित्येव वार्तिकाक्षरार्थः । तस्य छान्दसत्वं च तद्विशिष्टत्वेन समर्थनीयस्य वाजमर्वत्स्वित्यादौ पठ्यमानस्य तकारान्तस्यार्वन्शब्दस्य छान्दसमध्योदात्तत्वदीर्घाभ्यां समर्थनीयस्य मघवानृर्जाषीत्यादौ पठ्यमानतथाविधमघवन्शब्दस्य च छान्दसत्वेनेति द्रष्टव्यम् । एवं च तकारान्तार्वन्शब्दस्य तथाविधमध्योदात्तमघवन्शब्दस्य च भाषायामप्रयोग इत्येव युक्तम् । तदुक्तं प्रकृतसूत्रे कैयटे 'भाषायामर्वन्शब्दस्य मघवन्शब्दस्य च नास्ति प्रयोग' इति ॥ मतुब्बन्योर्विधानाच्चेत्यग्रिमग्रन्थश्च वार्तिके नासूया कर्तव्या यत्रानुगमः क्रियते इति पङ्क्तिर्विंशतीति सूत्रस्थभाष्यकारोपदर्शितन्यायविरोधं प्रामाणिकानेकलौकिकप्रयोगविरोधं च पर्यालोच्य प्रवृत्तः । विधानाच्चैति चकारो वनो र चेति सूत्रभाष्यकारोपदर्शितस्याव्युत्पन्नस्य मघवन्शब्दस्य ऋधातुप्रकृतिकवनिबन्तार्वन्शब्दस्य च समुच्चायकः । एवं च छान्दसी वनिपाविति सूत्रबोधितवनिबन्ततया नकारान्तयोर्वन्मघवन्शब्दयोर्मत्वन्तार्वच्छब्दस्य वेदे नकारान्तयोर्वन्मघवन्शब्दयोर्मतुबन्तमघवच्छब्दस्य च लोकवेदयोस्सिद्धत्वात्सूत्रद्वयमिदमनारम्भणीयमिति तदाशयो न्याय्यः । अत एव कैयटे मघशब्दात्प्रत्ययद्वये

यथाविषयं रूपद्वयं सिद्धमित्युक्तम् । विषयशब्दस्य प्रयोगपरतया लौकिकवैदिकप्रयोगानुरूपमित्यर्थ एव हि स्वरसः । मतुबन्तस्यार्वनशब्दस्य तु नैव भाषायां प्रयोगो युक्तः । लोके विचः प्रमाणानुरोधितया ऋधातुप्रकृतिकविजन्तप्रयोगोपादकप्रमाणानुपलम्भात्तत्प्रकृतिकमतुबन्तस्य लोके प्रयोगानर्हत्वात् । तदेतत्केशाद् इति सूत्रे कैयटेनोक्तम् । “ मघवा बहुलमित्येतन्न वक्तव्यं श्वन्क्षत्रिति निपातनान्मघशब्दान्मतुपा च भाषायामपि शब्दद्वयस्य सिद्धत्वादिति ” ॥ इत्थं च न पूर्वापरविरोधः कैयटस्य, नापि मूलकारोपदर्शितन्यासग्रन्थव्याकोपो नैव प्रामाणिकानेकप्रयोगवैगुण्यमतो दीक्षिताद्युत्प्रेक्षितमपि नात्यन्तमयुक्तमिति सुधीभिराकलनीयमित्याहुः ॥

प्रामादिकानामिति ॥ शब्दानुशासनस्य प्रयोगानुसारित्वाद्बुद्धिप्रमुखानेकमहाकविप्रयोगप्राचुर्येण निर्विन्निकित्सनीयप्रामाण्यवतां प्रयोगाणां बुद्धिपरिकल्पितानुशासनिकविरुद्धार्थेन प्रसक्तमसाधुत्वमुपादाय प्रामादिकत्वकल्पनापेक्षया कथंचित्तेषां साधुत्वसमर्थनमेव युक्तमिति सहृदयानां समाचारः ॥ तेषामिति ॥ शब्दानुशासनमाचार्यस्येत्यादिप्रयोगनिर्वाहार्थमुभयप्राप्तौ कर्मणीत्यस्याकाकारात्मकस्त्रीप्रत्ययातिरिक्तकृन्मात्रविषये शेषे विभाषेत्यनेन विकल्पनीयत्वादिह षष्ठ्यास्साधु-

१. आहुरिति ॥ परे तु मघवा बहुलमिति सूत्रे वनिबन्तस्य अव्युत्पन्नप्रातिपदिकस्य च सामान्यतो ग्रहणं, सङ्कोचे मानाभावात् । तच्च ऋदेशस्य छान्दसत्वमभ्युपगम्य प्रत्याख्यानं वार्तिककृता । तन्महिम्ना अन्तोदात्तस्य वा मध्योदात्तस्य वा आदेशेन सम्पादनीयं यन्मघवानिति रूपं, तस्य सर्वस्यापि छान्दसत्वमभिहितं भवति । छान्दसार्थमपि प्रायशः सूत्रकृतः प्रयत्नदर्शनेन छान्दसत्वात्सूत्रप्रत्याख्यानमनुचितम् । अतोऽशिष्यत्वेऽछान्दसत्वं न पर्याप्तो हेतुरित्याशयेन “ मतुबन्त्योर्विधानाच्चेति हेत्वन्तरमुक्तं वार्तिके । तत्र चशब्दः पूर्वोक्तहेतुसमुच्चायकः । तस्समुच्चितं छान्दसत्वमशिष्यत्वे हेतुरिति वार्तिककाराशयः । एवञ्चाव्युत्पन्नस्यापि ऋदेशघटितरूपं छान्दसमिति स्पष्टं प्रतीयते । तथा च तस्मान्फलकमतुबन्तस्यापि छान्दसत्वं स्पष्टमेवोक्तम् । चकारस्यानुक्तसमुच्चायकत्वं न युक्तम् । उक्तसमुच्चायकत्वस्यावश्यकत्वेन तत्त्वस्यायोगात् । किञ्च भवद्रीत्या अव्युत्पन्नसमुच्चायकत्वाभिप्राये तु “ मतुबन्त्योश्च विधानात् ” इत्येव वदेत् । एवञ्च शब्दरत्नोक्तं चिन्त्यत्वमेव युक्तम् । अत एव भवतापि मनोरमोक्तपक्षे किञ्चिदयुक्तत्वाभिप्रायेणैव दीक्षिताद्युत्प्रेक्षितमपि नात्यन्तमयुक्तमित्युक्तमित्याहुः ।

१. साधुत्वमिति ॥ तेषामार्थवचनसङ्कोचे न मानमिति मूलपाठमभिप्रेत्येदम् । तेषामित्यस्य सङ्कोचक्रियायां कर्तृतयान्वयतात्पर्येणोक्तम् । वस्तुतस्तथापिऽप्याथैवचन-

त्वमिति द्रष्टव्यम् ॥ वनो र चेति सूत्रे भाष्ये इति ॥ न केवलं मधवन्शब्द-
स्यान्तोदात्ततायां न्यासकार एव प्रमाणमपि तु भाष्यकारोपीत्याशयः ॥

उच्चारितगुणस्येति ॥ गुणानुपहितस्योच्चारयितुमशक्यत्वादुच्चारणोपयो-
गाय परिगृहीतो गुणो नान्तरीयकत्वाद्विवक्षाविषयो न भवतीति ज्ञापनद्वारेणो-
दात्तग्रहणेन गुणानामभेदकत्वमत्र शास्त्रे बोध्यत इति निष्कर्षः । गुणशब्देनात्र
ह्रस्वदीर्घप्लुतसाधारणो जात्यतिरिक्तो वर्णमात्रवृत्तिस्वामाविको धर्मः । स च
सानुनासिकत्वनिरनुनासिकत्वस्वरितत्वोदात्तत्वानुदात्तत्वभेदेन पञ्चविध इत्यवधेयम् ॥
भेदकत्वेऽपीति ॥ अत्र च ग्राहकसूत्रस्थमग्रहणं ज्ञापकम् । तद्धि वर्णसमा-
न्नायिकैर्निरनुनासिकयकारवकारलकारैर्ग्राहकसूत्रबलात्सानुनासिकानां ग्रहणे यत्त्व-
सम्पत्त्या संय्यन्तेत्यादौ परसवर्णनिष्पन्नानां तेषां द्विवसिद्धार्थम् । गुणानामभेदकत्वे
त्वजित्येव सिद्धे तद्वैयर्थ्यं स्पष्टमेव । लक्ष्यानुरोधाच्चानयोः पक्षयोर्व्यवस्थेति
कैयटादयः ॥ अनपि विध्यर्थत्वादिति ॥ तपरसूत्रेऽग्रहणाननुवृत्तेः सामान्यतः
प्रवृत्तस्य तस्यानपि विधायकत्वमपि तु परत्वाद्ग्राहकसूत्रबाधकत्वमष्टादशग्राहक-
त्वषड्ग्राहकत्वयोस्संख्याकृतविरोधस्य स्पष्टत्वादित्यन्यत्र विस्तरः ॥ मानाभावा-
दिति ॥ अग्रहणसन्नियुक्तस्य तन्निवृत्त्या निवृत्त्यौचित्यादिति भावः ॥

तदन्तर्विध्यादीति ॥ आदिग्रहणप्रयोजनं चिन्त्यम् ।

सङ्कोच इत्यस्वार्थवचनानां सङ्कोचक्रियाकर्मत्वविवक्षायामुभयप्राप्तौ कर्मणीति षष्ठ्या एव
न्याय्यतया तत्र कर्मणि चेत्यनेन समासनिषेधाच्छेषषष्ठ्या समास इत्यवश्यवाच्यतया
अत्रोभयप्राप्तौ कर्मणीति नियमस्य विषय एव नेति कर्तृकर्मणोः कृतीति षष्ठ्यास्सौल-
भ्येन व्यर्थं एवायं षष्ठीसाधनप्रयासः । भाष्ये “ अथ शब्दानुशासन ” मिति प्रयोगो
तु कर्तृवाचकपदसमभिव्याहृतकर्मवाचकस्यैवोभयप्राप्ताविति नियमविषयत्वस्य शब्देन्दु-
शेखरादावुक्ततया कर्तृवाचकाचार्यपदसमभिव्याहाराभावात्कर्तृकर्मणोरिति षष्ठ्यामपि न
समासानुपपत्तिः । शब्दानुशासनमाचार्यस्येत्यस्य प्रमितत्वे तु तत्रापि शेषषष्ठ्या समास
एव बोध्यः । वस्तुतस्तु तेषामार्थवचनसङ्कोचे न मानत्वमिति पाठस्येदानीन्तनपुस्तके-
षूपलम्भादत्र पाठे तेषामित्यस्य मानत्वमित्यनेनान्वयौचित्यादावर्थवचनमित्यत्र कर्मषष्ठ्या
समासोऽपि न दुष्यत इत्यवधेयम् ।

१. तदन्तर्विध्यादीतीति ॥ तदन्तर्विध्याद्यभावाच्चेति मूलपाठमभिप्रेत्येदम् ।

२. चिन्त्यमिति ॥ मनोरमावां तदन्तस्येत्यनुक्तव तद्विशिष्टस्येति कथनेन
न्यासकृदाशयो द्वेषा वर्णयितुं शक्यते । पथ्यादेस्थान्तस्येत्येकः प्रकारः । तत्र थान्तस्ये-

ननु थोन्थ इत्यस्य पुंसः प्राप्तमिति क्लीबेन सामानाधिकरण्यानुपपत्तिरत आह ॥ सूत्रमिति ॥ केचित्तु नपुंसकमनपुंसकेनैकवच्चास्यान्यतरस्यामित्येकशेषे नपुंसकैकवद्भावाभ्यां निर्दिष्टेन प्राप्तमित्यनेनात्त्वन्थादेशटिलोपानां त्रयाणामन्वयस्य सुवचत्वात्सूत्रपरत्वपर्यन्तानुधावनपरिक्लेशो व्यर्थः । आत्त्वटिलोपाभ्यां कार्याभ्यां सूत्रस्य समुच्चये स्वारस्यभङ्गश्चेत्यैहुः ।

ननु यणपेक्षया नित्यत्वादित्येव सिद्धे परत्वादित्ययुक्तम् । परनित्यत्वयोरसमकक्षतया समुच्चयायोगादत आह ॥ अभ्युच्चय इति ॥ अनुपयुक्तार्थकथनमिति तदर्थः ॥ सुप्त्वतञ्जाप्येति ॥ सुप्त्वावच्छिन्ननिमित्तताको विधिस्सुपि चेत्यादिविहितदीर्घादिः । तद्व्याप्यधर्मावच्छिन्ननिमित्तताकश्चातो भिस ऐसित्यादिविहित ऐसादिः ॥ षत्वे इति ॥ तस्य प्रत्ययावयवोद्देश्यकत्वेन, वस्तुतस्सुन्निमित्तकत्वेऽपि सुप्त्वावच्छिन्ननिमित्तताकत्वाभाव इत्याशयः । विशेषापेक्षात्सामान्यापेक्षमन्तरङ्गं, विशेषस्योद्देश्यनिमित्तभावेनोपादाने तदविनाभूतसामान्योपस्थित्या विशेषापेक्षस्य सामान्यविशेषोभयसापेक्षत्वेनाधिकनिमित्तत्वादिति तु न युक्तम् । विशेषस्य व्याप्यतया तदविनाभावेन व्यापकसामान्यस्यानुमाना-

व्यर्थः शब्दस्वरूपमध्याहृत्य येन विधिरित्यनेन सम्पादनीयः । तत्सूत्रं च तत्पदस्य तदन्तपरत्वे लक्षणायां तात्पर्यग्राहकमित्यन्यत्र स्पष्टम् । एवञ्च लक्षणाया अवज्ञाङ्गीकर्तव्यतया विनैव शब्दस्वरूपाध्याहारं थपदस्य थविशिष्टार्थं लक्षणायां थविशिष्टस्य पथ्यादेरिति सामानाधिकरण्येनान्वयोऽपि सम्पद्यत इत्यपरः । प्रकारद्वयेऽपि तदन्ते तद्विशिष्टे वा लक्षणाया आवश्यकतया तदपेक्षया पथ्यादेस्त्थकारस्येति वैयधिकरण्येनान्वय एव लघुरिति द्योतयितुमादिग्रहणस्यावश्यकतयाऽस्य चिन्त्यतोक्तिरसङ्गता ।

इदानीन्तनशब्दरत्नग्रन्थेष्वादिग्रहणरहित एव पाठो दृश्यते । पूर्वोक्तदिशा तत्सहित एव पाठस्साधीयानिति प्रतिभाति ॥

१. आहुरिति ॥ परे तु मनोरमायां पथिमथीत्यास्वमित्युक्त्या आत्त्वविधायकस्य सूत्रस्योल्लेखोऽवगम्यत इति थो न्थश्चेत्यपि सूत्रपरमित्येव युक्तम् । कार्यमात्रपरत्वे तु थ इति स्थानिनिर्देशो व्यर्थः । एवञ्च थो न्थ इति सूत्रमिति व्याख्यानमेव सम्यक् । चाट्टिलोप इत्यत्र सूत्रोल्लेखानुरोधेन टिलोपविधायकं सूत्रमित्येवार्थः । स्पष्टं चेद् भावप्रकाशे । एवञ्च नपुंसकैकशेषमन्तैरैव प्राप्तमित्यनेनान्वयस्सुलभः । तथा च स्थलद्वये सूत्रस्यैव ग्रहणादाद्यस्थलेऽपि सूत्रोल्लेखस्य दर्शनाच्च सूत्रस्य समुच्चये स्वारस्यभङ्ग इत्यपि निरस्तमित्याहुः ॥

दुपस्थितावपि शाब्दान्वयप्रतियोगित्वाभावेन शब्दैकसमधिगम्यनिमित्तवत्यत्र शास्त्रे निमित्तत्वायोगेन विशेषस्याधिकनिमित्तत्वरूपबहिरङ्गत्वस्य दुर्वचत्वादित्यन्यत्र निराकृत एवायमन्तरङ्गबहिरङ्गभावः । तथापि मूलकृन्मतमवष्टभ्य तादृशान्तरङ्ग-बहिरङ्गभावाभ्युपगमेऽपि नास्ति निर्वाह इत्याशयेन शङ्कते ॥ न च प्रकृतीति ॥ प्रातिपदिकस्यापीति ॥ यणादेशीयोद्देश्यत्वानुपहितपथ्यादिरूपनकारान्तनिष्ठोद्देश्यताकत्वेन तदीयनिमित्तत्वानुपहितसर्वनामस्थानान्तर्गतसुप्रत्ययनिष्ठनिमित्तताकत्वेन च न्थादेशस्य यणपेक्षया व्याप्योद्देश्यनिमित्तकत्वरूपविशेषापेक्षत्वासम्भव इत्याशयः । ननुद्देश्यत्वनिमित्तत्वपर्याप्त्यधिकरणतावच्छेदकधर्मावच्छेदेन न्थादेशीयोद्देश्यनिमित्तयोर्व्याप्यत्वाभावेपि निमित्तघटकसर्वनामस्थानत्वस्य यणादेशीयनिमित्तघटकप्रत्ययत्वव्याप्यत्वादुद्देश्यघटकपथ्याद्यन्ताङ्गत्वस्य यणादेशीयोद्देश्यघटकानेकाच्चाङ्गत्वापेक्षया व्याप्यत्वाच्च न्थादेशस्याधिकसापेक्षत्वरूपं बहिरङ्गत्वमक्षतमेवेत्यतो युज्यत एव यणादेशस्य प्राथमिकप्रवृत्तिरित्यत आह ॥ तदोस्सः साविति ॥ विशेषापेक्षत्वस्य बहिरङ्गत्वेन सामान्यापेक्षस्य त्यदाद्यत्वस्यान्तरङ्गत्वात्प्रथमं प्रवृत्त्या सौगम्येनैवानन्त्यग्रहणप्रत्याख्यानसम्भवे तदर्थमारब्धो भाष्यकाराणां योगविभागादिपरिक्लेशो निरुक्तान्तरङ्गबहिरङ्गभावस्यासार्वत्रिकत्वे प्रमाणमिति भावः । नन्वसार्वत्रिकत्वेऽपि प्रकृते तदप्रवृत्तौ किं बीजमिति चेत्सत्यम् । आत्त्वविधिघटकक्यजन्तप्रकृतिकक्किबन्ते ऋभुक्षीशब्दे संयोगपूर्वकेवर्णान्तत्वेन यणादेशस्याप्रवृत्त्या तत्साहचर्यात्पथिमथिशब्दप्रकृतिकक्यजन्तात्किपि निरुक्तान्तरङ्गभावस्यानाश्रयणेन प्रथमत एव न्थादेशप्रवृत्त्या संयोगपूर्वकेवर्णान्ततया प्रवृत्तिरिति मूलकाराशयोऽत्रोन्नेय इत्याहुः ॥ पदत्वाभावादिति ॥ वेतस्वानित्याद्यर्थमावश्यके भाष्यकारोपदर्शिते पदेऽन्त इति सप्तमीसमासपक्षे तदप्रवृत्तेश्चेति बोध्यम् ॥ ह्रस्वे अच्वमिति ॥ यं विधिं प्रत्युपदेशोऽनर्थकस्स विधिर्बाध्यते । यस्य पुनर्निमित्तत्वमेव, नासौ बाध्यत इति । ह्रस्वविधानसामर्थ्यमूलकतया कल्प्यमाननिवृत्तिर्यण एव, न त्वितोऽदिति विधीयमानस्याच्चस्येति तदाशयः ॥ लोपापत्तिरिति ॥ वेरपृक्तलोपाद्बलि लोपो विप्रतिषेधेनेति किलोपात्पूर्वं वकारनिमित्तक्यलोपापत्तिरित्यर्थः ॥ असिद्धत्वादिति ॥ यत्तु बलि लोपेऽन्तरङ्गपरिभाषा न प्रवर्तते । अत एवाक्षद्धारित्यादावूठो बहिरङ्गासिद्धत्वेन प्राप्तो यलोपो नेति प्राञ्चस्तदसत् । ब्रश्चादिषु बलि लोपातिप्रसङ्गवारणप्रस्तावे भाष्यकारैरस्याः

परिभाषायास्तद्विषये सञ्चारितत्वात् । अरियूतीत्यादौ वार्णपरिभाषायास्समान-
कार्यिताविषयत्वात्प्रथममन्तरङ्गतया यण स्थानिवद्भावादियडि प्रसक्तस्य यलोपस्य
स्थानिभूतादचः पूर्वत्वाभावेन स्थानिवत्त्वाप्रवृत्त्या प्रकृतिप्रत्ययोभयसम्बन्धिवर्ण-
द्वयाश्रयत्वेन बहिरङ्गस्य यणादेशस्यैतत्परिभाषाप्रयोज्यासिद्धत्वप्रयुक्तवारणस्याभी-
ष्टस्य दौर्लभ्यापत्तेश्च । अक्षयूरित्यादौ चाजानन्तर्यनिमित्तकेऽन्तरङ्गे बहिरङ्गस्या-
सिद्धत्वाभावस्तत्र कृते यदन्तरङ्गं प्रसजति तस्मिन्नपि कर्तव्ये बहिरङ्गस्यासिद्ध-
त्वाभाव इति नाजानन्तर्यपरिभाषार्थाभ्युपगमेन यलोपाप्रवृत्तेश्चेति दिक् ॥

विशेष्यसाकाङ्क्षत्वादिति ॥ षणान्तेतिस्त्रीप्रत्ययान्तबहुव्रीहिणा स्त्रीत्व-
विशिष्टान्यपदार्थस्याकाङ्क्षितत्वादित्यर्थः । ननु संख्याशब्दस्य संज्ञिपरत्वेऽपि विशेष-
षणासाङ्गत्यमेवेत्यत आह ॥ यद्यपीति ॥ लोके इति ॥ षणान्तेति विशेषण-
सामर्थ्यादिह लौकिकार्थावगतिरिति भावः ॥ तच्चेन विवक्षिता इति ॥ संख्यापद-
वाच्यत्वेन विवक्षिता इत्यर्थः । लोके गणनायां प्रसिद्धानां पञ्चादीनामेव तत्पद-
बोध्यत्वमित्यत्र तु न मानम् । तेन परमपञ्चादीनामपि षट्संज्ञाप्रवृत्तिरक्षता ।
संख्याप्रकारकसंख्येयविशेष्यकबोधजनकत्वाविशेषत्वात् । इत्थं च षड्भ्यो लुक्
षट्चतुर्भ्यश्चेत्यनयोर्भाष्यकारोपदर्शितविहितविशेषणाश्रयणेपि परमपञ्चादिभ्यो
लुङ्नुटोः प्रवृत्तेर्न किञ्चिद्वाधकमित्याशयः । ननु लौकिकगणनाप्रसिद्धिमन्तरा
संख्याप्रकारकसंख्येयविशेष्यकबोधजनकानामत्र संख्यापदवाच्यत्वेन ग्रहणे द्वित्वा-
दिशब्दप्रकृतिकमत्वर्थयिनिप्रत्ययान्तानां द्वित्विनस्त्रित्विन इत्यादीनामपि षट्संज्ञा-
प्रसङ्ग इति चेन्मैवम् । सम्बन्धबोधकमत्वर्थयिनिप्रत्ययान्तानां तथाविधानां
सम्बन्धप्रकारकबोधसाधनत्वेपि संख्याप्रकारकनिरुक्तार्थविषयकबोधजनकत्वाभावात् ।
षान्तसाहचर्येण नान्तस्यापि तद्धितप्रत्ययनिरूपितावयवत्वानुपहितवर्णचरमावयव-
विवक्षणेनादोषात् । न च नव नवैकाशीतिर्दश दश शतमित्यादौ स्वप्रतिपाद्य-
संख्यासजातीयसंख्याभिधायकसंख्यावाचकसमभिव्याहृतसंख्यावाचकस्य संख्येयाव-
यवकसमुदायबोधकतानैयत्येन संख्याप्रकारकसंख्येयविशेष्यकबोधजनकत्वाभावात्प्र-
कृतसंज्ञाया अनुपपत्तिरिति वाच्यम् । बोधशब्देनात्रोपस्थितैरेव विवक्षिततया संख्या-
प्रकारकसंख्येयविशेष्यकोपस्थितिजनकत्वस्यैव संज्ञानिमित्तत्वेन निरुक्तस्थले लक्षणया
तथाविधसमुदायबोधकत्वेपि शक्तिज्ञानाधीनतादृशोपस्थितेर्लक्षणाप्रयोजकतया प्रथ-

मतो जायमानत्वेन क्षत्यभावादतो न काप्यनुपपत्तिरिति दिक् ॥ अत्र सूत्रे शतानि सहस्राणीत्यादौ सर्वनामस्थाननिमित्तकनुमन्तस्य नान्तसंख्यावाचकतया प्रसक्तायाः षट्संज्ञायाः परिहारार्थं भगवता कात्यायनेनोपदेशग्रहणं कर्तव्यमित्यभिहितम् । तदुपादाय प्राचीनैरुपदेशे यौ षकारनकारौ तदन्तेति व्याख्यायोपसर्जनयोष्पकारनकारयोर्वृत्त्यघटकोपदेशपदार्थसापेक्षत्वात्सामर्थ्याभावेन समासानुपपत्तिमुद्भाव्य समुदायेन सम्बन्धान्नासमर्थसमास इति परिहृतम् । तदेतन्मूलकृता दूषितम् । अवयवेन सम्बन्धं व्याख्यायेत्यादिना, तत्रावयवपदार्थमाह ॥ षणान्तपदावयवेनेति ॥ बोधाभाव इति ॥ वृत्तिष्वनुभूयमानविशिष्टबोधोपायतया कल्प्यमान एकार्थीभावस्समासादीनां निमित्तम् । यत्र च विशिष्टबोधात्मकस्य कल्पकस्याभावस्तत्रैकार्थीभावस्य कल्पयितुमशक्यत्वात्तन्निमित्तकसमासादीनामभावः, तदेतद्भाष्यकारैरुपपादितम् । “ सविशेषणानामगमकत्वाद्वृत्त्यभाव ” इति ॥ एवमुद्भस्य राज्ञो मातङ्ग इत्याद्यर्थे ऋद्भस्य राजमातङ्ग इत्यादिको न प्रयोगः । अगमकत्वात् । देवदत्तस्य गुरोः कुलमित्याद्यर्थे तु भवत्येव देवदत्तस्य गुरुकुलमित्यादिकः प्रयोगः । गमकत्वादिति निष्कर्षः । न च गमकत्वागमकत्वाभ्यामेव वृत्तितदभावयोर्व्यवस्थासिद्धावनर्थकमेव समर्थसूत्रमिति वाच्यम् । अकिञ्चित्कुर्वाणममाषं हरमाणमित्यादीनां गमकत्वेनाभिमतानामसमर्थसमासानामसाधुत्वबोधनाय तदावश्यकताया भाष्ये स्पष्टत्वादिति असमर्थसमासानामपि केषां चिदसूर्यपश्या इत्यादीनां सुडनपुंसकस्येति ज्ञापकात्साधुत्वमिति स्पष्टं भाष्यकैयटयोः ॥ उपदेशकालं प्रतीति ॥ अधिकरणकारकस्य कर्त्राद्यन्वयद्वारा क्रियान्वयनियमादुपदेशकालात्मकस्याधिकरणस्य कर्तृभूतान्तपदार्थसापेक्षत्वेऽप्यन्तपदार्थस्य तदपेक्षत्वे मानाभाव इत्याशयः ॥ अन्यपदार्थबोधकत्वेनेति ॥ स्त्रीप्रत्ययान्ततया स्त्रीत्वविशिष्टान्यपदार्थबोधकत्वेनेत्यर्थः ॥ तत्सम्पादकमिति ॥ ननु षणावित्युक्तावपि वर्णयोस्संज्ञायाः प्रयोजनाभावाद्द्विशेष्यापेक्षेण तदन्तविधेरावश्यकत्वात्संख्यापदस्यैवोपस्थितस्य विशेष्यसमर्पकत्वे सम्बन्धस्य न्याय्यत्वेनाभीष्टसिद्धावतिरिच्यमानमन्तग्रहणमौपदेशिकप्रतिपत्त्यर्थमिति युक्तमेव प्राचीनोक्तमिति चेन्न । शब्दस्वरूपपरत्वेन क्लृप्तस्य पूर्वसूत्रघटकसंख्यापदस्य प्रकृतसूत्रे लौकिकसंख्यावाचकपरत्वेन सम्बन्धकल्पनापेक्षया शब्दस्वरूपविशेष्याध्याहारस्यैव लाघवोपहिततया न्याय्यत्वेनानिष्टप्रसङ्गात् । यदि तु प्रकृत्या अकेराजन्यमनुष्ययुवान इत्यादिनि-

देशवलात्संख्यापदस्यैव निरुक्तार्थकस्य सम्बन्ध इति नानिष्टप्रसङ्ग इति मन्यते ; तथापि न निर्वाहसामर्थ्यवादिनामित्याह ॥ किञ्चेति ॥ औपदेशिकपरत्वेन समानाधिकरणे बहुव्रीह्युपदेशकालपरत्वेन व्यधिकरणे वा तस्मिन्सप्तमी विशेषणे बहुव्रीह्यावित्यनुशासनेन पूर्वनिपातोऽन्तशब्दस्यैव स्यादित्याशयः । ननु समुद्रा-
 भ्राद्ध इत्यादिनिर्देशवलेन तद्गुणसंज्ञान इत्यादिप्रयोगोपपत्तये सामान्यतः पूर्वनि-
 पातप्रकरणानित्यत्वस्य ज्ञापनीयतया प्रकृतेऽपि न पूर्वनिपातवैपरीत्यापत्तिर्दोष
 इत्यत आह ॥ उणादीनामित्यादि ॥ ननु वार्तिककारबोधितस्योपदेशग्रहणस्य
 सन्निपातपरिभाषया फलान्यथासिद्धिमास्थाय भाष्यकृता प्रत्याख्यानेपि प्रातिपदि-
 कानामुपदेशाभावात्कथमुक्तिसम्भव इत्यत आह ॥ वार्तिकस्येति ॥ वक्तुमशक्य
 इति ॥ बहुव्रीहिव्युत्पत्तयान्तपदप्रतिपाद्योपदेशस्यान्यपदार्थभूतप्रातिपदिकेनैव समन्व-
 यस्य प्राप्तत्वादिति भावः ॥

नलोपस्यासिद्धत्वादिति ॥ अयं भावः । सन्निपातपरिभाषा हि
 सन्निपातनिमित्तकविधैकवाक्यतया तदुपकारिणी । एवं च नुद्धिधायकशास्त्रैक-
 वाक्यतया पणान्तसंख्यावाचकत्वरूपषट्त्वोपहिताज्ञानन्तर्यरूपसन्निपातनिमित्तकस्य
 नुद्धिधेस्तदीयनिमित्तभूतसन्निपातविघातकविधिनिरूपितनिमित्तत्वाभावस्य बोधनीय-
 तथा निमित्तत्वाभावबुद्धेर्विघातप्रतिपत्तिप्रयोज्यत्वेन नुद्धिध्यपेक्षया त्रैपादिकासिद्धत्वेन
 नलोपस्याविद्यमानतायां तत्कृतसन्निपातविघातस्य दुर्ज्ञेयत्वेन तं प्रति नुद्धिधेर्निमित्त-
 त्वाभावो नोपपद्यत इति ॥ ननु नलोपस्सुबिति नियमात्सुबिधित्वेन नुद्धिध्यपेक्षया
 नलोपस्यासिद्धत्वेऽपि तदेकवाक्यतापन्नपरिभाषादृष्ट्या तदभावात्सन्निपातविघात-
 प्रतिपत्तिपूर्वकनिमित्तत्वाभावबोधने बाधकाभावात्कथं तदनुपपत्तिरिति चेन्न ।
 परिभाषया नुद्धिधेर्नलोपनिमित्तकत्वाभावबोधनेऽपि गुणशास्त्रस्य साक्षात्प्रधानशा-
 स्त्रबाधाक्षमत्वेन विघातकविधिनिरूपितनिमित्तत्वाभावबोधनद्वारेण सन्निपातनिमि-
 त्तकविधेः पाश्चात्यविघातकविधिप्रवृत्तिप्रतिबन्धकीभूतलक्ष्यसङ्कोचात्मकबाधप्रयो-
 जकप्राबल्यमेव बोध्यत इत्यर्थस्य न्याय्यतया विघातकविधिबाधस्य विघातप्रतिपत्ति-
 मूलकत्वेन लोपविधेशशास्त्रबोधिताहार्याभावोपहतत्वेन तत्कृतविघातप्रतिपत्तिप्रयोज्य-
 विघातकविधिबाधायोगादनुपपत्तिरित्याशयात् ॥ कृन्मेजन्त इति सूत्रे भाष्ये
 इति ॥ तत्र हि स्वीक्रियमाणायामस्थां परिभाषयां नदीह्रस्वत्वं सम्बुद्धिलोपस्या-

निमित्तं स्यादित्युक्तम् ॥ स्थानिवत्त्वेनेति ॥ प्रत्ययलक्षणसूत्रस्य नियामकत्वमित्याशयः ॥ अतिव्याप्तीति ॥ ननु गौरीत्यादौ नद्यन्ताङ्गसम्बुद्धिपौर्वापर्यरूप-ह्रस्वनिमित्तभूतसन्निपातस्य ह्रस्वप्रवृत्त्यैव विहतत्वात्सम्बुद्धिलोपेन विहन्तव्यस्य तदीयनिमित्तभूतसन्निपातस्याभावात्कथमिह परिभाषाप्रवृत्तिप्रयुक्तमतिव्याप्त्यापादनमिति चेत्सत्यम् । नद्यन्तत्वविशिष्टाङ्गसम्बुद्धिप्रत्ययैतदुभयपौर्वापर्यमत्र ह्रस्वप्रवृत्तेरनिमित्तम् । तत्प्रवृत्त्या च नद्यन्तत्वोपघातादङ्गसम्बुद्धिपौर्वापर्यलक्षण एकाङ्गविकलस्तदीयनिमित्तभूतसन्निपातोऽनुवर्तत एव । सम्बुद्धिलोपे तु सुतरां तद्विघात इत्यस्ति परिभाषायाः प्रवृत्तिरिति भगवदाशयः । न च कृते ह्रस्वे विभिन्नत्वाद्-ङ्गस्य ह्रस्वप्रवृत्त्यैव यावत्सन्निपातविघात इति वाच्यम् । एकदेशविकृतन्यायेन तत्त्वप्रत्यभिज्ञया ह्रस्वप्रवृत्तावप्यङ्गविभेदाभावात् । नद्यन्तत्वं तु नैतन्न्यायलभ्यम् । विकृतावयवनिबन्धनधर्मत्वादिति विभावनियमार्यैः ॥ अशास्त्रीयत्वादिति ॥ सिद्धान्ते त्वशास्त्रीयस्याप्यतिदेशो भवत्येव । अत एवान्तरङ्गत्वाद्देरपृक्तलोपे लिट्पुगित्यादौ यस्माद्विहिततदादित्वतदन्तत्वरूपकृदन्तत्वनिबन्धनप्रातिपदिकत्वस्य सिद्धिरित्याद्यन्यत्र निरूपितम् ॥ विभावयेति ॥ एतद्भाष्यबलाच्छास्त्रबोधिताहार्याभावबुद्धिगोचरस्यापि निमित्तविघातस्य प्रकृतपरिभाषाप्रवृत्तिप्रयोजकत्वमाश्रीयत इत्याशयः । ननु स्थानिवत्सूत्रविषेयस्य स्थानिधर्मातिदेशस्याधिष्ठानमादेशः, स च लक्ष्यसमवायोत्तरमेवातिदेशोपयोगी, न ततः प्रागधिष्ठानसिद्धिमन्तरेणातिदेशयोगात् । इत्थं च प्रवृत्तिकालिकाहार्याभावारोपानुपहितनिमित्तविघातबुद्धिमास्थाय गौरीत्यादौ सम्बुद्धिलोपविषये परिभाषाप्रवृत्तेर्दुर्वारतया युक्तमतिव्याप्त्यापादनं भाष्यकाराणां, त्रैपादिकविषये तु शास्त्रासिद्धत्वस्यैव सिद्धान्ततया नलोपविधेशशास्त्रबोधिताहार्याभावबुद्धिविषयत्वेन तद्बोधितकार्यप्रवृत्तिप्रयोज्यनिमित्तविघातबुद्धेरनुत्पादात्परिभाषाप्रवृत्तेरसम्भवेन वैजात्यात्कथमिह तद्भाष्यबलान्निरुक्तार्थसिद्धिरत आह ॥ किञ्चेति ॥

मानाभाव इति ॥ केचित्तु सिद्धान्तभूते शास्त्रासिद्धत्ववादे पूर्वत्रासिद्धमित्यत्र कर्तव्ये इत्यस्याध्याहारो न युज्यते । शास्त्रस्यैवेदानीं कर्तव्यत्वायोगात् । न च कार्यद्वारिका कर्तव्यता शास्त्रे स्वीक्रियत इति वाच्यम् । तुल्यन्यायादसिद्धत्वस्यापि तथात्वे शास्त्रासिद्धत्ववादस्यैव विलोपापत्तेः । पूर्वत्रासिद्ध-

मित्यत्र पूर्वपरशब्दयोस्तद्बोध्यकार्यपर्यन्तलक्षणाप्रयुक्तगौरवदोषेण कार्यासिद्धत्वमनाद्रियमाणानां शास्त्रासिद्धत्वे कार्यद्वारेण शास्त्रे कर्तव्यतास्वीकारस्यानौचित्याच्च । तस्मादिह ज्ञातव्यपदाध्याहारेण पूर्वशास्त्रविषयकज्ञानविषयत्वाभाववत्परशास्त्रमित्यर्थः । इत्थं च द्वयोर्युगपदेकबुद्धयुपारोहासम्भवेन परिभाषाबोधितनिमित्तत्वाभावपुरस्कारेण सन्निपातनिमित्तकशास्त्रप्रयोज्यविघातकशास्त्रीयनिमित्ततासङ्कोचस्य विघातप्रतिपत्तिमूलकस्य नास्ति सम्भवः । किञ्च शास्त्रेषु चेतनत्वारोपस्य बहुशस्तत्र तत्र भगवता व्यवहृतत्वात्पूर्वत्रेत्यस्य विषयसप्तमोत्वेन पूर्वशास्त्रीयबुद्धिविषयत्वाभाववत्परशास्त्रमित्यर्थादविद्यमानपरशास्त्रकृतसन्निपातविघातस्यासम्भवप्रस्ततया तत्प्रयोज्यसन्निपातलक्षणपूर्वशास्त्रकर्तव्यविघातकपरशास्त्रप्रवृत्तिप्रतिबन्धकनिमित्ततासङ्कोचो दुरुपपादः । ततश्च प्रकृतपरिभाषायास्त्रिपाद्यामप्रवृत्तिः । अन्यथा पञ्चानामित्यादौ षट्त्वनिमित्तको नुट् नलोपस्यानिमित्तं स्यात् । दोष्वेत्यादौ झषस्तथोरिति धत्वं जश्त्वस्यानिमित्तं स्यात् । सञ्छम्भुरित्यादौ शवर्णनिमित्तकस्तुक् छदेशस्यानिमित्तं स्यादिति महदनिष्टमापद्येत । परिभाषाया अनित्यत्वेनैतेषां समर्थनं तु न समञ्जसम् । अनित्यत्वेन समर्थनीयेषु भाष्यकृत्परिगणितेष्वेतेषामभावात् । साकल्येन परिगणिता इत्यनेन परिगणितातिरिक्तेषु परिभाषाप्रवृत्तेरेव भाष्यकारेणाभ्यनुज्ञानाच्च । न च सन्निपातनिमित्तकशास्त्रजन्यवाक्यार्थबोधवेलायां तद्विघातस्यासम्भवात्सम्भावनाविषयस्यैव तस्य परिभाषाप्रवृत्तिप्रयोजकतया सन्निपातनिमित्तकविध्यैकवाक्यतापन्नप्रकृतपरिभाषाशास्त्रेण वाक्यैकवाक्यतया येनैतन्निमित्तभूतसन्निपातविघातस्यात्तन्निरूपिततन्निमित्तत्वाभाववानयमित्येवं सामान्येन सापादित्रैपादिविधिप्रयुक्तनिमित्तविघातसम्भावनामादाय निमित्तत्वाभावबोधने तदनुसारेणैव सन्निपातलक्षणशास्त्रेण निमित्ततासङ्कोचस्य न्याय्यतया भवत्येव परिभाषायास्त्रिपाद्यां प्रवृत्तिरिति वाच्यम् । शास्त्रबोधिताविद्यमानतानिश्चयविषयभूतत्रैपादिकविधिप्रयुक्तविघातस्य सामान्यतोऽपि सम्भावयितुमशक्यत्वेन तत्प्रयुक्तसापादिकशास्त्रप्रयोज्यनिमित्ततासङ्कोचस्य दुर्वचतया परिभाषायास्त्रिपाद्यां प्रवृत्त्यसम्भवात् । ध्वनितश्चायमर्थः परिभाषादोषेषु त्रैपादिकानामपरिगणनेन भगवता भाष्यकृतेत्याहुः ॥

१. आहुरिति ॥ परे तु पूर्वशास्त्रासिद्धमित्यनेन पूर्वशास्त्रप्रवृत्तिकाले तत्प्रापकतया प्रतिबन्धकतया वा उपस्थितं परशास्त्रं शास्त्रेषु चेतनत्वारोपेण पूर्वशास्त्रबुद्धिगोचरं न

धर्मविशेषरूपस्येति ॥ धान्तनान्तान्यतरसंख्यावाचकत्वस्य गुरुभूतस्य शक्यतावच्छेदकत्वायोगादनुगतं षट्त्वरूपमतिरिक्तं षट्पदस्य शक्यतावच्छेदकमाश्रितमित्याशयः । एतेन धातुप्रत्ययत्वादिकमप्येवंजातीयकमेव, तुल्यन्यायादिति सूचितम् ॥ एकदेशविकृतन्यायेनेति ॥ षट्त्वस्य विकृतावयववृत्तिधर्मघटितत्वाभावादतिदेशसौलभ्याद्भ्रुट्स्सौलभ्यमिति बोध्यम् ॥ ह्रस्व्ये कार्यकालपक्षे इति ॥ अस्य पक्षस्य मुख्यत्वमुत्तमाधिकारिविषयत्वात् । यथोद्देशपक्षो हि भविष्यति किञ्चित्प्रयोजनमित्यभिसन्धिमात्रेण प्रशान्ताकाङ्क्षाणां मन्दमध्यमाधिका-रिणां विषय इत्यतो जघन्य इति मन्यते ॥ ह्रस्वेष्विति ॥ न च प्रियाष्टः प्रियाष्टेत्यादौ विभक्त्युदात्तत्वव्यावृत्तिर्दीर्घग्रहणस्य प्रयोजनमिति वाच्यम् । अन्तोदात्तादुत्तरपदादित्यत उत्तरत्रानुवर्तनीयस्यान्तोदात्तादित्यस्य सम्बन्धेन प्रियाष्टन्शब्दस्य बहुव्रीहितया पूर्वपदप्रकृतिस्वरेण मध्योदात्ततया प्रकृतसूत्रविषयत्वाभावात् । न चैवमपि समसिमशब्दयोः 'त्वत्वसमसिमेत्यनुच्चाने' इति फिट्सूत्रेण सर्वानुदात्ततया तद्वदितवहुव्रीहौ समाष्टः सिमाष्ट इत्यादौ बहुव्रीहौ प्रकृत्येत्यस्याप्रवृत्त्या घृतादिपठिताष्टन्शब्दस्वरस्यैवावशेषादन्तोदात्ततया प्रसक्तं विभक्त्युदात्तत्वं वारयितुं दीर्घग्रहणमिति वाच्यम् । अनुदात्तस्य च यत्रोदात्तलोप इत्यनेनैव तत्र विभक्त्युदात्तत्वसिद्धेः । न चैवमपि समाष्टनि सिमाष्टनीत्यादौ विभाषा डिश्योरित्यलोपाभावे चारितार्थमिति वाच्यम् । सर्वनामसंख्ययोरुपसंख्यानमिति पूर्वनिपातविधायके संख्याया उत्तरत्र सन्निवेशाच्छब्दपरविप्रतिषेधाश्रयणेन संख्यासर्वनामोत्समावेशे संख्याया एव पूर्वनिपात इत्यर्थस्य सर्वसम्मतत्वेन निरुक्तप्रयो-

भवतीत्येवार्थो बोध्यते । न तु पूर्वशास्त्रविषये पूर्वशास्त्रप्रवृत्त्युत्तरकालप्रासिकमपि शास्त्रे बुद्धिगोचरं न भवतीति । अन्यथा स सजुषोरित्यादिशास्त्राणां साधुत्वबोधकता न स्यात् । तैस्त्वोत्तरकालप्रवृत्तिकखरवसानयोर्विसर्जनीय इत्यादिशास्त्रविधेयविसर्गादिघटितपरिनिष्ठितरूपज्ञाप्यस्यैव साधुत्वबोधनस्य शोखरे प्रतिपादितत्वेन सर्वथा परशास्त्रस्य पूर्वशास्त्रबुद्धयगोचरत्वस्य वक्तुमशक्यत्वात् । एवञ्च प्रकृते नुट्प्रवृत्तिकाले नलोपशास्त्रस्य कथमप्यनुपस्थितत्वेन तस्य तद्दृष्ट्याऽसिद्धत्वं दुर्बलमेव । तथा च पूर्वत्र कर्तव्ये तदसिद्धत्वेऽपि तत्र कृते तस्यासिद्धत्वे मानाभाव इति मूलोक्तसरणिरेव युक्ता । त्रिपात्तां सन्निपातपरिभाषा न प्रवर्तत इति तु निराकृतमेव पूर्वमित्याहुः ॥

१. ह्रस्वेष्विति ॥ ह्रस्वेषूदात्तव्यावृत्त्यर्थमित्यर्थः इति काचित्कं शब्दरत्न-पाठमनुसृतम् । अथमेव पाठसाधोयानिति बोध्यम् ।

गाणामुपपत्त्यभावात् । अतो ह्रस्वव्यावृत्त्यर्थमेव दीर्घग्रहणमित्याहुः ॥ अनित्यत्वज्ञापनादिति ॥ ननु भाष्ये प्रकृतसूत्रे दीर्घग्रहणेन कृतात्वेऽपि षट्स्वरज्ञापनद्वारेणाष्टनस्वरस्य षट्स्वरापवादत्वमेव समर्थितमित्ययुक्तमिदं सकृद्भूतिन्यायानित्यत्वज्ञापनमत आह ॥ यद्वेति ॥ यद्यपि भाष्ये कृतात्वेऽपि षट्त्वं ज्ञाप्यते । अष्टानामित्यत्र नुडर्थमित्येवोक्तम् ; तथापि षट्त्वमतिरिक्तं, लाघवात् यथोद्देशपक्षज्ञापनद्वारेण कृतात्वे प्राक्प्रवृत्तं षट्त्वमतिदेशतस्सुलभमिति भगवदाशयमुत्प्रेक्षते ॥ औश्विधानसामर्थ्यादिति ॥ सर्वथा निरवकाशत्वेन लुकमौशादेशो बाधत इत्याशयः ॥ यद्धि तु परमिति ॥ तत्र हि भाष्ये तत्सूत्रस्य नियमार्थत्वेन जाये श्रो रोहावेहीत्यत्र लोट् चेति सूत्रेण प्राप्तस्य निघातनिषेधस्य निवृत्तावेहीत्यत्र निघातश्रवणं प्रयाजनमित्युक्तम् । नित्यत्वादेकादेशोऽव्यपवर्गाभावात्पदात्परत्वाभावेन तिङ्तिङ् इति निघाताप्रवृत्त्या तदसङ्गतिरेवेति तेनायमर्थो ध्वन्यत इत्याशयः । स्पष्टं चेदं कैयटे ॥ प्रियाष्टाभ्यामिति ॥ अष्टनो दीर्घादित्यत्रान्तोदात्तादित्यस्यानुवृत्तेरुत्तरत्र सम्बन्धार्थमावश्यकत्वेन प्रियाष्टन्शब्दस्य पूर्वप्रकृतिस्वरेण मध्योदात्ततया कथमत्र सावकाशताऽष्टन् स्वरस्येति चिन्त्यमेतैत् ॥ प्रियाष्ट इति ॥ विहितविशेषणाभावे विभक्त्युपस्थापिततदाद्यंशविशेषणतया तदन्तविधौ षट्संज्ञकान्तात्परीभूतविभक्तेरुदात्तवारणाय ह्रस्वग्रहणस्यावश्यकतया चतसृशब्दातिरिक्ते प्रयो-

१. चिन्त्यमेतदिति ॥ वस्तुतस्तु सिद्धान्तेऽष्टनो दीर्घादिति सूत्रेऽन्तोदात्तादित्यनुवृत्तेः फलाभावेनासम्बन्धस्य न्याय्यतया तदानीमष्टन्स्वरः सावकाश इति शङ्कितुराशयः । प्रियाष्टादीनामनभिधानस्य वक्ष्यमाणतया तत्रान्तोदात्तादित्यनुवृत्तेः फलाभावः स्पष्ट एव । अत एवान्तोदात्तादित्यस्योत्तरार्थत्वेऽपीह सम्बन्धे बाधकाभावात्कथनं शेखरकृतस्सङ्गच्छते । यदि तूत्तरार्थत्वेऽपि मण्डूकानुवृत्तिवारणायैह सम्बन्धस्य न्याय्यतया तत एवाष्टन्स्वराप्राप्तिरिति सावकाशात्कथनमसङ्गतमेवेत्युच्यते, तर्हि समाष्टभ्यामित्यादात्रष्टन्स्वरस्सावकाश इति शङ्कितुराशयः । अत एव प्रियाष्टाभ्यामित्यादावित्यादिपदं तत्सङ्ग्राहकमुपात्तम् । समशब्दस्य “त्वत्वसमसिमेत्यनुच्चाने” इति सर्वानुदात्ततया “बहुव्रीहौ प्रकृत्या पूर्वपदम्” इत्यस्योदात्तस्वरितयोगिपूर्वपदकबहुव्रीहावेव प्रवृत्त्या समासस्येत्यनेन समाष्टन्शब्दस्यान्तोदात्तत्वेन तत्राष्टन्स्वरस्य सावकाशात्वं स्पष्टमेवेत्यस्य चिन्त्यतोक्तिरसङ्गतेत्याहुः ।

२. प्रियाष्ट इतीति ॥ अन्यथा प्रियाष्ट इत्यादेस्सम्भवेनेति शब्दरत्नपाठाभिप्रायेणेदम् । इदानीन्तनपुस्तकेषु अन्यथा प्रियाष्टान इत्येवं पाठो दृश्यते ।

जनाभावकथनं भाष्यकृतामसम्बद्धं स्यादित्याशयः ॥ एकादेशस्वरेणेति ॥ सत्यसति वा हल्ग्रहणे न तत्र षट्त्रीत्यस्य प्रसङ्गो, नाप्यष्टनो दीर्घादित्यस्येति न हल्ग्रहणस्य तत्र व्यावर्त्यसम्भव इति भावः ॥ कदष्टाविति ॥ अव्ययपूर्वपद-प्रकृतिस्वरेणाष्टनशब्दस्यानुदात्ततया न तत्रैकादेशस्वरेण निर्वाहः । ननु संख्या-यास्तत्पुरुषस्योपसंख्यानमव्ययपूर्वपदस्येति समासान्तेन ड्चप्रत्ययेन भाव्यमिति कदष्टनशब्दस्यैवाभावात्तत्र शङ्कावकाश इति चेत्तर्हि समासान्तविधेरनित्यत्वात्क-त्तय इत्यत्रेव तदप्रवृत्तिरित्यभिमानः ॥ अनभिधानादिति ॥ समासान्तवि-रहितस्य कदष्टनशब्दस्य प्रामाणिकप्रयोगाभावादित्यर्थः ॥ विहितविशेषणा-श्रयणेनेति ॥ ज्ञापनपरभाष्यस्यान्तोदात्तग्रहणानुवृत्तिकल्पनयैवोपपत्तौ विहित-विशेषणाश्रयणमयुक्तम् । किं च सिद्धान्ते दीर्घान्तादष्टनो विहिताया विभक्तेरस-म्भवो विभक्तौ परत एवात्वविधानादत आह ॥ प्रियाष्टादीनामनभिधानस्येति ॥ षट्संज्ञासूत्रे भाष्ये इति ॥ तत्र ह्यष्टानामित्यत्र षट्संज्ञाप्रयुक्तस्य नुटस्सिद्धये कात्यायनचोदितस्योपदेशग्रहणस्य प्रत्याख्यानान्न अष्टन आ विभक्तवित्यत्र रायो हलीत्यतो हल्ग्रहणापकर्षणमुक्त्वा प्रियाष्टा इत्यत्रात्वानुपपत्तिमाशङ्क्य “ यथालक्ष-णमप्रयुक्ते ” इत्युक्तम् । अप्रयुक्ते लक्षणप्रवृत्त्यभावस्यैव योग्यतेति कैयटोक्त-द्वितीयव्याख्यानमाश्रित्यैवंविधानामनभिधानमेव युक्तमित्याशयः । नन्वष्टनो दीर्घा-दिति दीर्घग्रहणसामर्थ्यादष्टानामित्यत्र कृतात्वेऽप्यष्टनशब्दे यथोद्देशपक्षैकविषय-तामाश्रित्य षणान्तसंख्यावाचकत्वसमानाधिकरणधर्मविशेषरूपस्य षट्त्वस्यातिदेशतो लाभेन नुडागमसमर्थनपरषाष्टभाष्यविरोधाद्धल्ग्रहणापकर्षणप्रतिपादनपरं षट्-संज्ञासूत्रस्थं भाष्यमेकदेशिन एवेति तदनुरोधात्प्रियाष्टादीनामनभिधानमनुचितम् । विनिगमनाविरहादिदमेव सिद्धान्त्युक्तमित्याग्रहे तु वृत्तिकारादिबहुग्रन्थविरोधादु-दाहरणपक्षापातेन प्रियाष्टनशब्देऽपि हलादावेवात्वप्रवृत्तिर्न त्वजादावित्यभिप्रायक-मप्रयुक्ते यथालक्षणं कार्यं कर्तव्यमिति कैयटोक्तमाद्यव्याख्यानमाद्रियतां, किमैन-

१. अनभिधानदुराग्रहेणेति ॥ षट्संज्ञासूत्रस्थभाष्यस्य विना विरोधैक-देश्युक्तिवत् परिकल्प्यानभिधानोक्तदुर्ग्राग्रहमूलकत्वकथनमसङ्गतमेव । न च मूलोक्तषाष्ट-भाष्यविरोधात् षट्संज्ञासूत्रस्थभाष्यस्यैकदेश्युक्तिवत्त्वमभ्युपेयमिति वाच्यम् । दीर्घग्रह-णस्यात्वविध्यनित्यत्वज्ञापनपरभाष्यादप्येषामनभिधानबोधनेनैतद्भाष्यद्वयविरोधेन षाष्ट-भाष्यस्यैकदेश्युक्तिवत्कल्पनाया न्याय्यत्वात् । किञ्च भगवतो भाष्यकारस्य लक्ष्यैक-

भिधानदुराग्रहेणेत्यत आह ॥ तिसृभ्यो जस इत्यादि ॥ उक्तत्वादिति ॥ उक्तप्रायत्वादित्यर्थः । एवं च षट्त्रोत्यत्र विहितविशेषणायोगात्प्रियाष्टाभ्यामित्यादावपि षट्स्वरप्रवृत्तिरव्याहतेत्याशयः । तदन्तेऽपि षट्स्वरप्रवृत्तौ “ हल्ग्रहणा-
नर्थक्यमन्यत्राभावादिति ” चतुरशशीति सूत्रस्थभाष्यव्याकोप इत्यत आह ॥ दृष्यमिति ॥ दोषबीजमेकदेश्युक्तत्वमेव ॥ एके इति ॥ उपसमस्तार्थमेके इत्युप-
सर्जनतायामतितिस्रावित्यादिषु स्वरव्यावृत्तिर्जस्रहणप्रयोजनमित्यभिप्रायकतत्सूत्र-
भाष्यघटकैकशब्दो मुख्यार्थको न तु पूर्वपक्षसमकक्षान्तरसूचकान्यार्थबोधकः । समो मलोपमेके, छन्दसि क्रमेक इत्यादौ त्वन्यार्थक एव, उभयविधप्रामाणिकप्रयोग-
निर्वाहायेत्याशयः ॥

इति दिगिति ॥ अत्रायं निष्कर्षः । षट्स्वरश्चाष्टनस्वरश्च तदन्तेपि प्रवर्तत एव । विहितविशेषणाश्रयणे मानाभावात् । अत एव परमचतुर्णामित्यादौ षट्स्वरो बहुज्घटितबह्वृष्टाभिरित्यादावष्टनस्वरश्च निर्बाधः । अष्टनशब्दान्तबहुव्रीहे-
रन्तोदात्तत्वासम्भवेनाष्टनस्वराप्रवृत्त्या तदंशे दीर्घग्रहणस्य व्यावर्त्यालाभादात्ववि-
ध्यनित्यताज्ञापकत्वोपपत्त्या न तद्भाष्यं प्रियाष्टादीनामनभिधानसाधकम् । षट्-
संज्ञासूत्रस्थमपि भाष्यमेतेषामभिधानेप्युपपद्यत एव । तिसृभ्यो जस इत्यत्र जस्रहणप्रयोजनोपपादनावसरे बहुवचननिर्देशसूचितार्थप्राधान्यमहिम्ना गौणे प्रवृत्त्यभावमभिप्रेत्य संज्ञायां कन्युपसंख्यानमिति तिस्रादेशेन निष्पन्ने तिसृका-

चक्षुष्कतया तेनानभिधानस्य स्पष्टमुक्ततया लक्षणैकचक्षुष्कतया प्रवृत्तेन षाष्टभाष्येण तेषामभिधानस्य समर्थनमसमञ्जसमेव । अपि च लक्ष्यैकचक्षुष्कतया षट्संज्ञासूत्र-
भाष्यस्य लक्षणैकचक्षुष्कतया षाष्टभाष्यस्य च प्रवृत्तिरिति व्यवस्थायास्तुशकत्वेन न कस्याप्येकदेश्युक्तत्वमित्यपि वक्तुं शक्यम् । अतस्तद्विरोधेन षट्संज्ञासूत्रस्थभाष्यस्यैकदे-
श्युक्तत्वकल्पना शब्दरत्नग्रन्थखण्डनदुराग्रहमूलकैव । यथालक्षणमप्रयुक्ते इत्यस्य कैय-
टोक्तमाद्यत्वाख्यानां नादरणीयमित्यग्रे निरूपयिष्यते । एतेन नन्वित्याद्याहेत्यन्तस्त्रिसृभ्यो जस इत्यादिग्रन्थावतरणग्रन्थः प्रत्युक्तः । अतोऽत्रैवमवतरणे युक्तम् । “ एवं चतुरश-
शीति सूत्रशेखरोक्तकैचिदित्यादिमतीत्या षट्त्रिचतुर्भ्य इत्यत्र विहितविशेषणाश्रयणेन प्रियाष्टाभ्यामित्यादौ गौणे तदप्राप्त्याऽष्टनस्वरस्य सावकाशताशङ्कामभ्युपेत्य तदनुरोधेन समाधाय चतुरशशीति सूत्रशेखरोक्तसिद्धान्तपक्षे विहितविशेषणस्यैवाभावात्तदन्तेऽपि षट्स्वरप्राप्त्या अष्टनस्वरस्य सावकाशता नास्तीत्याशयेनाह ॥ तिसृभ्यो जस इत्यादि ॥ इति । अत्र युक्तमुत्पश्यन्तु सुधियः ।

शब्दे निस्स्वराविधातो जस्रहणस्य प्रयोजनमित्यभिसन्धाय सूत्रेषु लिङ्गवचनयोर-
तन्त्रत्वाद्गौणेऽपि प्रवृत्तिसम्भवादतितिस्रावित्याद्येव तद्वावर्त्यमित्याशयेनोपसमस्तार्थ-
मेक इत्युक्तं भगवता । तेनातितिस्र इति गौणेपि तत्प्रवृत्तिरभ्यनुज्ञाता । एवं
षट्त्रीत्यत्रापि बहुवचनेन प्राधान्यविवक्षणायोगात्प्रियचतुरामित्यादेर्हलादिग्रहणव्या-
वर्त्यसम्भवेन ज्ञापकत्वानुपपत्त्या चतसर्याद्युदात्तनिपातनस्य चतस्रः पश्येत्यत्रान्तो-
दात्तवारणार्थस्य चतस्रणामित्यादौ प्रसक्तविभक्तिस्वरबाधकतायाः प्रतिविधानसम्भ-
वाद्निष्ठापत्तिः, उक्तस्थले चतुरश्शसीत्येतद्वारणाय स्त्रियां प्रतिषेध इति वचनमेव
शरणमिति भगवतो भाष्यकारस्य गूढाशय इत्यौहः ॥

लत्वस्यैवेति ॥ अत एव हरितयतेः क्विपि हरिल्लुनातीत्यादौ परसवर्ण-
लकारे स्थानिवद्भावनिषेधसिद्धिरित्याशयः । ननु सिद्धान्ते प्रविगणय्येति भाष्य-
प्रयोगबलात्पञ्चमीसमासपक्षस्यानित्यत्वमाश्रयणीयं, न तु प्रत्याख्यातुं शक्यं प्रत्यैषि-
षन्नित्यादिप्रामाणिकानेकलक्ष्यविरोधादत आह ॥ वस्तुत इति ॥ कालावधा-
रणार्थमिति ॥ निष्ठायां णेर्लोपः । स च सेष्ट्येवेति वाक्यार्थेन कालावधारणं
सम्पद्यत इति भावः ॥ चिन्त्यप्रयोजनमिति ॥ प्रत्याख्यातप्रायमित्यर्थः ।
प्रश्नमय्येति ॥ हलन्ताणिचि स्थानिवत्त्वाप्रसक्तेरित्याशयः । ननु बहुवचनसूचि-
तार्थप्राधान्यपुरस्कारेण गौणे प्रवृत्त्यभावस्य तिस्रभ्यो जस इति सूत्रस्थेनोपसमस्ता-
र्थमेके इत्यनेन विरोधाद्बहुवचननिर्देशादिति मूलकारोक्तमयुक्तमत आह ॥
वस्तुत इति ॥ न लोपश्शाकल्यस्येति ॥ अन्यथा निस्सन्दिग्धोच्चारणेन स्वाभि-
प्रायाविष्करणस्य भाष्यकारशैलीसिद्धत्वात्प्रियाष्टावित्येव ब्रूयादिति भावः ॥

१. आहुरिति ॥ अत्रेदं बोध्यम् । अष्टनशब्दान्तबहुव्रीहेस्समाष्टादेरन्तो-
दात्तत्वसम्भवेनाष्टनस्वरप्रवृत्त्या तदंशे दीर्घग्रहणस्य व्यावर्त्यलाभदात्वविध्यनित्यत्व-
ज्ञापकत्वानुपपत्त्या तद्भाष्यमष्टनशब्दान्तबहुव्रीहेरनभिधाने साधकमेव । षट्संज्ञासुलस्थ-
मपि भाष्यमेतेषामनभिधानं द्रढयतीत्यवोचाम । प्रियचतुरशब्दे नुट्प्रवृत्तेरन्यत्र
सिद्धान्तितत्वेन प्रियचतुरामित्यादेर्हलादिग्रहणव्यावर्त्यसम्भवेनेत्युक्तिरनुपपन्ना । सत्य-
भिधाने हलादिग्रहणव्यावर्त्यन्तु टाळेप्रभृत्यन्तमुपदर्शनीयम् । अन्यत्सर्वं चतुरश्रमिति ॥

२. न लोपश्शाकल्यस्येतीति ॥ “आवादेशे चकारस्य न लोपश्शाकल्य-
स्येति लोपोऽस्त” इति शब्दरत्नपाठमभिप्रेत्यायं ग्रन्थः । अयमेव पाठो युक्तः । नञघटि-
तस्वपपाठ एव । तदुत्तरग्रन्थस्यालग्नकत्वापत्तेः ।

वाक्यशेषासङ्गतिरिति ॥ अर्थासङ्गतिप्रयुक्ता चेयं वाक्यशेषासङ्गतिः । तदाह ॥ प्रयुक्तेष्वपीति ॥ ननु प्रयुक्तत्वं शास्त्रप्रणयनकालिकशिष्टप्रयोगविषयत्वं, तदितरविषयत्वं चाप्रयुक्तत्वम् । व्याकरणस्मृतेशिष्टप्रयोगमूलकत्वात्तादृशलक्ष्यानतिक्रमो लक्षणस्य न्याय्यः । अत एव लक्षणैकचक्षुष्कता शास्त्रकृतां, पृषोदरादिसूत्रारम्भादप्ययमेवार्थोऽवगम्यते । तथा च शिष्टव्यवहार एव प्रयुक्ते साधुत्वावगतिहेतुः, तद्विषये शास्त्रोपयोगस्तु प्रक्रियास्मरणपूर्वकसाधुशब्दप्रयोगस्यैवाभ्युदयहेतुत्वेन श्रुतिसिद्धत्वात् । ये त्वप्रयुक्तास्तेषु लक्षणानतिक्रमेणैव साधुत्वमवगन्तव्यमित्याशयकतया युक्तमेव यथालक्षणमित्यस्य कैयटोक्तं प्राथमिकव्याख्यानमत आह ॥ प्रयुक्तानामित्यादि ॥ प्रयुक्तेषु शिष्टव्यवहारबलात्साधुत्ववदप्रयुक्तेषु तदभावादसाधुत्वस्यापि न्याय्यतया तेषामन्वाख्याने शास्त्रस्याप्रामाण्यप्रसङ्ग इत्यभियुक्ताभिप्रायः । ननु किमस्या अभियुक्तोक्तेर्मूलं तत्राह ॥ यथालक्षणमिति ॥ अक्षरार्थ इति ॥ अलक्षणं यथेत्यन्वयेनैतदर्थलाभः । एवमर्थकमिदमेव भाष्यं निरुक्ताभियुक्तोक्तिबीजमिति परमार्थः । ननु तादृशलक्ष्यान्वाख्यानगोचरशास्त्रप्रणयनाच्छिष्टप्रयोगविषयत्वमेव तेषां कुतो न कल्प्यते । न च भाष्यकृतामप्रयुक्तत्वाभिधानेन तत्परिपन्थितया प्रयुक्तेति कल्पना न युक्तेति वाच्यम् । शास्त्रप्रणयनकालिकशिष्टव्यवहाराभावमादाय भाष्यकारोपवर्णिताप्रयुक्तत्वोपपत्त्या देशकालपरिच्छेदविरहितयोगजप्रत्यक्षवतो भगवतः पाणिनेःशास्त्रप्रणयनात्पुरातनकाचित्कशिष्टव्यवहारविषयताकल्पनायां बाधकाभावात् । अत एवाप्रयुक्ते दीर्घसत्रवदिति पस्पशास्थभाष्येण न विरोधः । वर्षशतिकेषु वर्षसहस्रेषु च सत्रेषु साम्प्रतिकव्यवहाराभावेपि यथा शास्त्रप्रवृत्तिस्तद्वदप्रयुक्तेष्विति हि तदर्थः । किञ्च प्रयुक्तानामिदमन्वाख्यानमित्यस्य प्रयुक्तानामेवान्वाख्यानमिति हि नार्थः, गणपाठवैयर्थ्यात् । किन्तु शिष्टप्रयोगविषयेष्वसाधुत्वं नापादनीयम् । तद्विसंवादे शास्त्रस्य प्रामाण्यसन्देहापत्तिरित्येव तदर्थः । अत एव टिष्ठुभादीनामन्येषां च सङ्केतशब्दानां शास्त्रबोधितसंस्कारवत्तया शास्त्रकृतां व्यवहारस्य नासङ्गतिः । न चैवं देशभाषाशब्दानामपभ्रंशानामपि शास्त्रविषयतया साधुत्वप्रसङ्ग इति वाच्यम् । शास्त्रबोधितसाधुत्ववयेव शास्त्रान्तरप्रवृत्त्यभ्युपगमेनादोषात् । प्रातिपदिकसंज्ञा च तत्तद्गणपाठबोधितसाधुत्वोपहितेषु प्रवर्तते । यानि चागृहीतानि प्रातिपदिकानि तेषामप्युपदेशो भाष्यकारैः प्रतिपादित एव प्रत्याहाराहिके शेषे भाष्ये ।

धातुसंज्ञापि गणपाठादिवत्साधुत्वेनावगतेष्वेव प्रवर्तते । तस्माद्यथालक्षणमित्यस्य कैयटोक्तं प्राथमिकं व्याख्यानमेव युक्तमत आह ॥ किञ्चेति ॥ लक्ष्यैकचक्षुष्क-
तयेति ॥ भाष्यकारस्यापि योगजप्रत्यक्षवत्तया त्रैपादिकप्रयोगराहित्यमादायैवा-
प्रयुक्तत्वोक्तिरिति तथाविधानामन्वाख्याने शास्त्रस्याप्रामाण्यापत्त्या न युक्तं प्राथ-
मिकं व्याख्यानमित्याशयः । ननु कादाचित्कप्रयोगराहित्यमुपादायापि पस्पशा-
दावप्रयुक्तत्वस्य भाष्यकृता प्रतिपादनादिहापि तथैव किञ्च स्यादत आह ॥
एकस्यैवेत्यादि ॥ पूर्वव्याख्याने प्रियाष्टन्शब्दस्याजादिप्रत्ययपरत्वावस्थायामा-
त्वाप्रवृत्तावपि नान्तत्वेन साधुत्वं, द्वितीयव्याख्याने सुतरामप्रयुक्तत्वेन शास्त्रविषय-
त्वाभावादसाधुत्वमित्याशयः ॥ एवं व्याख्यातृकैयटेत्यादि ॥ अप्रयुक्ते लक्ष-
णानतिक्रमेण कार्यप्रवृत्त्या साधुत्वमित्येवंव्याख्यातृकैयटानुरोधेनेत्यर्थः ॥ अन-
भिधानमेवेति ॥ द्वितीयव्याख्यानुसारादिति भावः ॥

केचित्तु यथाश्रुतसूत्रवशादजादिप्रत्ययपरत्वावस्थायामप्यात्वप्रवृत्त्या प्रियाष्टौ
प्रियाष्टा इत्यस्य कृताकारस्य साधुत्वं, हल्ग्रहणापकर्षेण व्याख्यायामकृताकारस्य
नान्तस्येति वैपरीत्यमूलकं विरोधमाशङ्क्य यथालक्षणमप्रयुक्ते इत्युक्तं भाष्ये ।
तत्र यथालक्षणमित्यस्य समासव्याससाधारण्येनान्यतरनिश्चायकप्रमाणानुपलम्भा-
दुभयथा कैयटेन व्याख्यातम् । यद्यप्रयुक्तत्वं प्रकृतशास्त्रप्रणयनकालवृत्तिशिष्ट-
प्रयोगविषयताशून्यत्वं, तदा पस्पशास्थभाष्योक्तरीत्या दीर्घसत्रवत्पुरातनशिष्टव्य-
वहारविषयतासम्भवनया शास्त्रविषयत्वावश्यम्भावेनात्वविधौ हल्ग्रहणापकर्षणेन
व्याचक्षाणस्योत्तरमुनेः प्राबल्येन हलादावादन्तस्य परत्र तदभावतो नान्तस्य च
गौणे प्रियाष्टन्शब्दादेस्साधुत्वमित्यभिप्रायकं समासप्रयुक्तं प्राथमिकं व्याख्यानम् ।
यदि तु शिष्टप्रयोगविषयतासामान्याभावरूपमप्रयुक्तत्वं, तदा यादृशानुपूर्व्य-
वच्छेदेन यादृशार्थे निरुक्तमप्रयुक्तत्वं तादृशानुपूर्व्यवच्छिन्नस्य तादृशार्थकस्य
देशभाषाशब्दवच्छास्त्रविषयत्वायोगादजादिपरत्वावस्थायामादन्तस्य प्रियाष्टन्शब्दा-
देरसाधुत्वमित्यभिप्रायकं वाक्यप्रयुक्तं द्वितीयव्याख्यानम् । न हि प्रियाष्टन्शब्दा-
देसामान्येनाप्रयुक्तत्वमसाधुत्वं न कल्पयितुं शक्यं, मानाभावात् । कर्मधारयादा-
वपि तदापत्तेश्च । तस्मादिदमनभिधानमालोचनीयमित्याहुः ॥

१. आहुरिति ॥ परे तु सूत्रस्य यथाश्रुतार्थे गौणेऽजादिप्रत्ययपरत्वावस्था-

लोपोऽन्तरङ्ग इति ॥ अपरनिमित्तकत्वादात्वापेक्षमन्तरङ्गत्वमिति भावः ॥ उभयसापेक्षत्वेनेति ॥ लोपस्येति शेषः ॥ समत्वादिति ॥ यद्यप्युभयसापेक्षत्व- विशेषापेक्षत्वयोरुभयत्र तौल्येऽपरनिमित्तकत्वप्रयुक्तमन्तरङ्गत्वं हल्ङ्यादिलोपस्या- धिकं, तथापि यस्स इत्यादौ त्यदाद्यत्वात्पूर्वं हल्ङ्यादिलोपवारणाय तदंशे परिभाषाया अनित्यत्वस्याश्रयणीयतया प्रकृतेपि तथैव निर्वाह इत्याशयः ॥

चयोगे कुत्वाभाव इति ॥ चोः कुरित्येतत्सूत्रविधेयस्य झल्निमित्तकस्य कुत्वस्याभावो निपात्यते । ऋडित्यादौ किन्प्रत्ययस्येति कुत्वं तु भवत्येव । किनो विधानादिति तत्त्वम् ॥ न्यायसिद्धार्थकथनमिति ॥ न तु निरुक्तकार्यप्रवृत्तित्वै- परीत्ये फलविशेष इति तात्पर्यम् ॥

अलाक्षणिकानामिति ॥ शास्त्रान्तरेणाप्रासानामपि कार्याणां निपात- नालाभार्थमित्यर्थस्तदाह ॥ तत्रेति ॥ इति भाष्येणेति ॥ उक्थशशब्दस्येति ण्वनिमित्तकवृद्धिराहित्येन भाष्ये निर्देशात्तदभावोऽत्रानुमीयते । ततश्च डस्विधाने-

यां कृतात्वस्य साधुत्वं लभ्यते । हल्ग्रहणापकर्षे तु नान्तस्य साधुत्वमिति विरोधमा- शङ्क्य यथालक्षणमप्रयुक्त इति भाष्ये उक्तम् । तस्य च भाष्यस्य द्वेषा व्याख्या कृता कैयटेन । तत्राद्यव्याख्यायां नान्तस्य साधुत्वं लभ्यते । द्वितीयव्याख्यायान्त्वसाधुत्वम् । सन्देहनिवर्तकतया प्रवृत्तस्य भाष्यवाक्यस्यार्थद्वयपरताया अनौचित्येनैकतरार्थपरत्वं निर्णयम् । तन्निर्णयाय शब्दरत्नकृता काञ्चन रीतिं प्रदर्श्य द्वितीयव्याख्याया एवौचित्यं प्रदर्शितम् । युक्तं चैतत् । यद्याद्यव्याख्यारीत्या नान्तस्य साधुत्वमभ्युपैष्यतदा प्रियाष्टान इति प्राप्नोतीत्येतदुत्तरं “ ई चाक्रवर्मणस्येति सूत्रे भाष्ये तत्रेग्रहणेन नार्थः, अविशेषेण चाक्रवर्मणस्यापृतवदित्येव, इदमपि सिद्धं, वशा इयं वशेयमितिवत्, जराया इति सूत्रे भाष्ये यद्येवमतिजरमतिजरैरित्यत्र न प्राप्नोतीत्याशङ्क्य इष्टमेवैतदतिजरमतिजरैरिति भवितव्यमितिवच्च सिद्धमिष्टमेवैतदित्येवावदिष्यत् । तथानुक्त्या यथालक्षणमप्रयुक्ते इत्यु- क्त्या शब्दरत्नोक्तयुक्तिभश्च द्वितीयव्याख्यैव भाष्यकाराभिप्रायगोचरेति स्फुटं प्रतीयते । प्रयोगसामान्याभावबोधकस्य यथालक्षणमिति वाक्यस्थस्याप्रयुक्तशब्दस्य विना प्रमाणं सङ्कोचेन पुरातनकालमावृत्तिप्रयोगविशिष्टस्वरूपशास्त्रप्रणयनकालिकप्रयोगाभाववत्परत्वं वक्तुमशक्यम् । अप्रयुक्ते दीर्घसखवदित्यन्नेदानीमननुष्टीयमानानां दीर्घसखाणां बोधकश्रु- तीनामुपलभ्येन तासामननुष्टापकत्वलक्षणाप्रामाण्यवारणाय पूर्वमनुष्ठानस्यावश्यकत्वतया तदृष्टान्तबलेन तत्रत्याप्रयुक्तशब्दस्य प्रयोगसामान्याभावबोधकस्य विशिष्टप्रयोगा- भाववत्परत्वेन सङ्कोचेन व्याख्यानेऽप्यत्र सङ्कोचेन व्याख्याने मानाभावात् । किञ्च

ऽप्यवया इत्यत्र ग्रहणाभावादसम्बुद्धौ सावत्वसन्तस्थेति दीर्घोऽन्यत्र ह्रस्व एवो-
क्थशा उक्थशासावित्यादीत्याशयः ।

केचित्तु भाष्ये उक्थशाशब्दस्येत्यस्य तत्प्रकृतिकोक्थशाशब्दस्येत्यर्थः ।
यथाश्रुतार्थमुपादाय वृद्धञभावकल्पना तु न युक्ता । अत एव शुचीदयन्
दीधितिमुक्थशास इत्यादिवैदिकप्रयोगनिर्वाहः । किं चोक्थशोभ्यामित्यादिप्रयोगोप-
पत्तये ङस्विधानादुक्थशा यज सोमस्येत्यादिप्रयोगनिर्वाहाय सम्बुद्धौ दीर्घनिपातनार्थ-
मवया इत्यत्र चकारेणास्य समुच्चयोऽप्यावश्यकः । न च शास्तेर्विचि तथाविध-
प्रयोगाणामुपपत्तिरिति वाच्यम् । तथा सत्यसम्बुद्धिप्रथमैकवचनान्तस्याप्युक्थशा
इत्यस्य शासिप्रकृतिकविचैव निर्वाहे ह्रस्वघटितप्रयोगाणां शंसुधातुप्रकृतिकेन किपा
निर्वोढुं शक्यत्वामसूत्रकृतो ष्विन्विधानस्य वार्तिककृतो ङस्विधानस्य चासाङ्गत्यापत्तेः ।
न च छन्दस्यसम्बुद्धावुक्थशा इत्यस्य वारणाय तयोर्विधानमिति वाच्यम् । छन्दस्या-
पाद्यमानरूपायोगात् । उक्थशा उक्थशास इत्यादीनामुक्थशासनकर्तृत्वपुरस्कारेणैव

शास्त्रस्य प्रक्रियाज्ञानपूर्वकप्रयोगे धर्मनियामकत्वोक्त्या शास्त्रप्रणयनसमकालं तदुत्तरे
वा प्रयोगज्ञान्यानामन्वाख्यानं निष्फलमेव । तेषां प्रयोगस्यैवाभावेन तस्य धर्मनिय-
मबोधनस्यानावश्यकत्वात् । यदि प्रमाणान्तरेण केषां चित्सर्वमनुमीयते, तदा तेषां
कदाचिदुपलम्भे प्रयोगप्रसक्त्या तद्विषये धर्मनियामकं शास्त्रमावश्यकं स्यात् । न च
तथा प्रकृते तेषामनुमापकं किञ्चिदप्रमाणमस्ति । न चान्वाख्यापकं शास्त्रमेवानुमापकं
प्रमाणमिति वाच्यम् । तेषां प्रयोगाभावस्य तत्र तत्र लक्ष्यैकचक्षुष्काभ्यां वार्तिकभाष्य-
काराभ्यां कण्ठतो बोधनात् । यत्र तु तावुदासीनौ, तेषां सत्त्वं शास्त्रमनुमापयति ।
तदनुरोधेनैवोक्तं “अप्रयुक्ते दीर्घसखवत्” इति । स्फुटीकृतं चेदमप्रयुक्ते दीर्घसखवदिति
भाष्यव्याख्यानावसरे “इदमपि यत्र भाष्यवार्तिककाराभ्यामप्रयुक्तत्वं नोक्तं तदभिप्रा-
यकमनुमानं बोध्यम्” इति वदता उद्योतकरेण । अत एव येषां शब्दानामप्रयुक्तत्वेना-
भिमतानामन्वाख्यानेन शास्त्रस्याप्रामाण्यमाशङ्कितं, तेषां प्रयुक्तत्वं सर्वलक्ष्यद्रष्टा भाष्य-
कृता प्रदर्शितं सर्वे देशान्तरे इत्यादिना । एवं स्थितेऽसन्देहार्थं प्रवृत्तायां भाष्यफक्किा-
यामप्रयुक्तपदस्य सन्दिग्धार्थबोधकत्वं परिकल्प्य तद्वलेन परस्परविरुद्धार्थबोधककैयटकृत-
व्याख्याद्वयस्याप्यर्थभेदेन व्यवस्थां परिकल्प्य प्रामाण्यपरिकल्पनं लक्षणैकचक्षुष्कैर्नादरणी-
यम् । एवमपूर्वव्यवस्थाकल्पनां मनसि निधाय शब्दरत्नग्रन्थव्याख्यानावसरे तत्तद्-
ग्रन्थातरणग्रन्थरूपेण ये विषया उद्गावितास्ते सर्वेऽपि न विमर्शकानां हृदये पदमादधति ।
तथा चेदमभिधानं सम्यगेवेति विभावयन्वित्याहुः ।

स्वार्थबोधकताया वेदभाष्यकारादिसम्मतत्वाच्च । तस्माच्छंसेर्ष्विन्युक्थशासा-
वित्यादय एव प्रयोगा इत्याहुः ॥

सूत्रकृन्न जानातीति ॥ अवया इति निपातनं पदान्तमात्रविषयकमि-
त्युक्तावपि स्त्वयत्वयलोपैश्चैतवाभ्यामित्येव सूत्रकृन्मते स्यादित्याशयः । वर्णव्य-
त्ययेन सूत्रकृन्मते तदुपपत्तावपि व्याख्यानाद्भरं करणमिति न्यायेन कात्यायनस्यायं
डस्वचनारम्भ इति साम्प्रदायिकाः ।

ज्ञापनार्थत्वादिति ॥ अनन्त्यग्रहणात्सामान्यापेक्षाद्विशेषापेक्षमन्तरङ्गमि-
त्यस्याल्पविषयत्वमनाश्रयणं वा कल्पनीयमित्याशयः ॥ सापि सुवचेति ॥
नित्यतापि त्यदाद्यत्वस्य प्राथमिकप्रवृत्तिप्रयोजकत्वेन वक्तुं शक्येत्याशयः ॥

१. आहुरिति ॥ परे तु भाष्ये उक्थशाशब्दस्येत्यस्य तत्प्रकृतिकोक्थशा-
शब्दस्येत्यर्थकथनमयुक्तम् । तादृशाशयकत्वे ह्युक्थशाशब्दस्येत्येव वक्तुं युक्तत्वात् ।
जघन्यवृत्त्यार्थबोधनस्थानौचित्यात् । लक्षणाफलीभूतप्रयोजनस्य तन्न दुर्निरूपत्वात् ।
रूढिलक्षणायां मानाभावाच्च । किञ्च तत्प्रकृतिकोक्थशाशब्दस्येति भवदीयग्रन्थे
तत्प्रकृतिकण्विनन्तोक्थशाशब्दस्येत्यर्थो वाच्यः । यथाश्रुते उक्थशाशब्दस्य तत्प्रकृति-
कत्वाभावात् । तादृशलक्ष्यार्थस्वीकारेऽपि ष्विन उक्थशाशब्दप्रकृतिकत्वं न घटते ।
तस्योक्थशाशब्दप्रकृतिकत्वात् । न च नलोपस्य निपातनादुक्थशाशब्दप्रकृतिकत्वं
तस्य युज्यत इति वाच्यम् । लुप्तनकारोच्चारणसामर्थ्यादुक्थशाशब्दात् ष्विन्, तस्स-
न्धियोगेन प्रकृतेर्नलोप इत्येवमर्थस्य पर्यवसानेन ष्विनप्रत्ययोद्देश्यताया नकारविशिष्ट
एव विश्रान्तेः । एवञ्च प्रकृतभाष्यनिर्देशबलेन वृद्धयभावनिपातनमिति शब्दरत्नकृदुक्त-
सरणिरेव ज्यायसी । तथा चासम्बुद्धौ सावत्वसन्तस्येति दीर्घघटितः, अन्यत्र ह्रस्वघटितश्च
प्रयोग इष्ट एव । न च डस्विधाने सम्बुद्धावुक्थशा इति दीर्घघटित इष्टः । अत एव
अवया इति सूत्रेऽनुक्तसमुच्चायकचकारेणैतस्यापि सङ्ग्रहस्य कैयटादावुक्तमिति वाच्यम् ।
“ आतश्च वैर्थं, स उक्थशाशब्दस्यान्येन रुसिस्सद्धः । न तस्य निपातनं क्रियत ”
इति भाष्येण वैर्थत्वोपपादनाय उक्थशाशब्दस्यान्येन रुसिस्सद्ध इति निपातनाभावबोधकेन
तद्विरोधादनुक्तसमुच्चायकचकथनस्य कैयटादेरयुक्तत्वात् । उक्थशा यज सोमस्येत्यादि-
प्रयोगास्तु राजा भव युध्यस्वेत्यादिवदसम्बुद्धयन्ततयापि नेतुं शक्याः । यदि सम्बुद्धय-
न्ततैव तत्तेष्टा, तदा शास्तेर्विचि तत्प्रयोग उपपाद्यः । एवमेव शुचीदयन् दीधितिमुक्थ-
शास इत्यादयोऽप्युपपाद्याः । न च दीर्घघटितप्रयोगस्य तत्र तत्र इष्टस्य शासुधातुप्रकृति-
कविजन्तेन, ह्रस्वघटितप्रयोगस्य शसुधातुप्रकृतिकक्विबन्तेन च निर्वाहे सूत्रकृतो ष्विन्वि-
धानस्य वार्तिककृतो डस्विधानस्य च वैयर्थ्यमिति वाच्यम् । ह्रस्वघटितरूपस्याद्युदात्त-

प्रकारान्तरमिति ॥ एवञ्च प्रथमाशब्दस्य प्रथमाद्वितीयोभयसमुदाया-
भिधायकताया वक्ष्यमाणत्वेन समासमन्तरा द्विवचनोपपत्तेर्दुर्वचत्वेपि पक्षान्तर-
परत्वादिह पृथक्पदत्वकथनं नासङ्गतमिति भावः । वस्तुतो नेदं पक्षान्तरम् ।
प्रथमाद्वितीयोभयसमुदाये इत्यस्य च विभक्तिसमुदाये प्रथमाद्वितीययोः प्रथमाशब्दो
गौण्या बोधक इत्यर्थकतया पृथक्पदत्वस्थैवोद्बोधकम् । अत एव भाष्ये प्रथमयो-
रित्युच्यते, कयोरिदं प्रथमयोर्ग्रहणं विभक्तयोः प्रत्यययोर्वेति विकल्प्य विभक्तयो-
रिति विवरणं स्वरसत उपपद्यते । ननु प्रथमयोः पूर्वसवर्ण इत्यत्र प्रथमाशब्देन
गौण्या वृत्त्या प्रथमाद्वितीयोभयबोधकत्वं युक्तम् । तस्माच्छसो नः पुंसीति पूर्व-
सवर्णदीर्घानुवादेन शसस्सकारस्य नत्वानुशासनात् । इह तु प्रथमाशब्देन तयो-
र्ग्रहणे किं प्रमाणमिति चेत्सत्यम् । द्वितीयायां चेत्यात्वविधानमत्र विभक्तिसमु-
दायनिरूपितप्राथम्यविशिष्टयोः प्रथमाद्वितीययोर्ग्रहणे प्रमाणम् । अमादेशाभावे
हि युष्मदस्मदोरनादेश इत्येव सिद्धे तद्वैयर्थ्यं स्पष्टमेव । न च युष्मानित्यत्र
नादेशोत्तरमात्वसिद्धये तदावश्यकमिति वाच्यम् । सुपि चेत्यनेनान्त्यलोपोत्तरं
दीर्घेण निर्वाहात् । न च तत्रादेशाभावेपि योचीति यत्वबाधनार्थमात्वविधानमिति
वाच्यम् । योऽच्यसुटीति न्यासेन यत्वनिवृत्त्या युष्मदस्मदोरित्यात्वस्य सुवच-
त्वात् । अतो युक्तमेवात्र प्रथमाशब्देन प्रथमाद्वितीययोर्ग्रहणमित्याहुः ॥

तस्यैवेति ॥ शेषग्रहणाद्विलोपपक्ष इव ससुट्कनिर्देशादन्त्यलोपपक्षोऽपि

स्याभीष्टस्य निर्वाहार्थं सूत्रवार्तिकयोरावश्यकत्वात् । अत एव ङसः प्रत्ययान्तरत्वं निरस्य
ण्विनदेशत्वसमर्थनं स्वरसत उपपद्यते । यदि दीर्घघटितरूपे वायुदात्तत्वमभीष्टे, तदा
विजन्तत्वे तत्कथमुपपद्यत इति तु न शङ्क्यम् । विजन्तस्य वृषादित्त्वकल्पनेन तस्सिद्धेः ।
ङसः प्रत्ययान्तरत्वमभ्युपगच्छतामेवैव सरणिराश्रयितव्या । न चैवं ङस्विधानं व्यर्थं,
उक्तशोभ्यामित्यादेर्ण्विनन्तत्वेनैव सिद्धेरिति वाच्यम् । इष्टापत्तेः । ध्वनितं चेदं “ ङसपि
वक्तव्यः, उत्वार्थं, श्वेतवोभ्यामुक्तशोभ्यामिति । एवञ्चोक्तशशा इत्यपि सम्बुद्धयर्थं
निपातनं कर्तव्यं यदि मन्त्रे दर्शनमस्ति, ” इति वदता तादृशानां मन्त्रे प्रयोगाभावं
सूचयता कैयटेन । स्फुटीकृतं चेदं “ निपातनाद्बुद्धयभावे उक्तशोभ्यामित्यस्य सिद्धेः ।
शासेर्विचि सम्बुद्धावुक्तशशा इत्यस्यापि सिद्धेर्द्वैयमपि न कार्यम् ” इति वदता उद्योत-
कारेण । छन्दस्यापाद्यमानरूपाभावान्नातिप्रसङ्गशङ्का । एवञ्च भाष्यस्य यथाश्रुतार्थकत्वेन
मूलोपपत्तौ तस्य जघन्यवृत्त्याऽर्थान्तरपरत्वं परिकल्प्य मूलग्रन्थनिरसनप्रयासो विफल
प्वेत्याहुः ।

सूत्रकृत्सम्मतः । लक्ष्यानुसाराद्यवस्थया टावभावार्थद्विलोपोऽन्त्यलोपस्तु भ्यमादेशे सत्यकारश्रवणार्थ इति दीक्षितानां निष्कर्षः । ननु टिलोपपक्षानभ्युपगमे त्वं स्त्रीत्यादौ टावापत्तेर्दुर्वास्वात्कथमन्त्यलोपपक्ष एव सूत्रकृत्सम्मत इत्युच्यते, तत्राह ॥ किं चेति ॥ सन्निपातपरिभाषयेति ॥ यद्यपि साम आकमिति सूत्रे भाष्ये युष्मदस्मदोरलिङ्गत्वादेव टापो निवृत्तेस्तदर्थं टिलोपस्यानावश्यकत्वा- दन्त्यलोपपक्षे प्रसक्तस्य सुटो वारणाय ससुट्कनिर्देश इति व्यवस्थापितम् । तत- श्चात्र टान्निवृत्तये परिभाषोपन्यासो न युक्तस्तथापि नपुंसकादेशेभ्यो युष्मदस्मदा- देशा विप्रतिषेधेनेति स्वमोर्नपुंसकादिति सूत्रस्थवार्तिकतद्वाङ्म्याभ्यां तदंशे लिङ्ग- वदर्थकतापक्षस्यापि प्रतीत्या तदनुसारेणायं परिभाषाप्रयुक्तष्टापः परिहार इत्याहुः । ननु सन्निपातनिमित्तकविधेर्विघातकविधौ साक्षात्परम्परया वा यत्र शब्दतो निमि- त्तत्वमाश्रीयते यथा बुद्धावित्यत्र सन्निपातनिमित्तकाकारस्य टाव्विधौ निमित्तत्वं तत्रैवास्याः परिभाषायाः प्रवृत्तिर्न्याय्या, प्रत्यासत्तेः । अत एवागत्य वितत्येत्या- दावनुनासिकलोपोत्तरं तुक्सिद्धिः । प्रकृते च शेषे लोपस्य टाव्विधौ कथमपि शब्दतो निमित्तत्वानाश्रयणान्न तथा परिभाषया निर्वाहः । अत एव लिङ्गवदर्थ- कतापक्षे टिलोपष्टावभावार्थ इति टिलोप एव टान्निवृत्त्युपायत्वेन प्रदर्शितस्त्यदा- दीनाम इति सूत्रे भाष्ये इति चेत्सत्यम् । वृत्रहभ्यामित्यादौ कृत्रिमित्तकतुम्भि- वृत्तेस्सन्निपातपरिभाषाप्रयोजनत्वोपवर्णनपरकृन्मेजन्त इति सूत्रस्थभाष्यबलेन सामा- न्यतः सन्निपातनिमित्तकविधिप्रयोज्यधर्मनिमित्तकत्वेन विघातकविधेः प्रवृत्त्यभाव- स्यैव परिभाषाविषयताया आवश्यकत्वेन प्रकृतविषयेपि तत्प्रवृत्तिस्सुलभा । आग- च्येत्यादौ च परिभाषाया अनित्यत्वमेव शरणम् । टिलोपष्टावभावार्थ इति त्यदा- दीनाम इति सूत्रभाष्यस्य मतान्तरपरत्वान्न तद्विरोधो दोषायेति विभावनीय- मित्याहुः । नन्वन्त्यलोपपक्षस्यैव स्वीकारे विशेषविहिताभ्यामात्वयत्वाभ्यां बाधा- देव निर्वाहाच्छेषग्रहणं सूत्रकृतो निरर्थकं स्यादत आह ॥ प्रत्याख्यातमिति ॥ भाष्ये इत्यस्य शेषे लोप इति सूत्रे इति शेषः । तत्र हि शेषग्रहणं शक्यमकर्तु- मित्युक्तमित्याशयः । अथ सन्निपातपरिभाषया त्वं स्त्रीत्यादौ टान्निवारणेपि युष्माकमित्यादौ सुड्निवारणाय टिलोपसम्पत्तये शेषग्रहणमाश्रित्य ससुट्कनिर्देश एव कुतो न प्रत्याख्यायते तत्राह ॥ ससुट्कनिर्देश इत्यादि ॥ ज्याय इति ॥ शेषग्रहणप्रत्याख्याने लाघवमित्याशयः । यद्येवं टिलोपष्टावभावार्थ इति त्यदादी-

नाम इति सूत्रभाष्यासङ्गतिरत आह ॥ त्यदादीनाम इति ॥ आहुरित्यु-
क्त्येति ॥ तत्र हि भाष्ये “ टिलोपष्टाबभावार्थः कर्तव्य इति तत्स्मृतम् ।
अथवा शेषसप्तम्या शेषे लोपो विधीयते । लुप्तशिष्टे हि तस्याहुः कार्यसिद्धि
मनीषिण ” इत्युक्तम् । अत्र मनीषिण आहुरित्यनेन स्वानभिप्रेतत्वावगमाद-
रुचिप्रस्तत्वं प्रतीयत इति तात्पर्यम् ॥

ननु जानातीत्यादावुक्तपरिभाष्यैव प्वादित्वप्रयुक्तह्रस्वनिवृत्त्या जा इति
दीर्घान्तादेशविधानसामर्थ्येन ह्रस्वनिवारणपरकौमुदीग्रन्थासङ्गतिस्तत्राह ॥ जाना-
तीत्यादि ॥ कथमिति ॥ एवं च व्यर्थमेव दीर्घग्रहणमित्याशयः ॥ अन-
न्त्यस्य पदस्येति ॥ तदवयवस्याच इत्यर्थः । ननु विधेयत्वादनण्त्वाच्च सव-
र्णान्तराप्रसक्त्या क्रियमाणं तपरकरणं पूतव्यावृत्त्यर्थं भविष्यति । न च तपर-
सूत्रस्यानणि विध्यर्थत्वात्समानकालिकव्यक्तिषट्कसंग्रहार्थं तपरकरणं, अत एव
पचामीत्यादावनुदात्तः, पुत्रीयामीत्यादावुदात्तश्च सिद्धयतीति वाच्यम् । अपेक्षित-
व्यक्तीनां प्रश्लेषेण निर्देशेऽप्यान्तरतम्येनोदात्तादिव्यवस्थायाम्स्ववचत्वात् । तस्मा-
द्द्व्यर्थमेव दीर्घग्रहणमत आह ॥ तपरकरणेनेति ॥ वर्णान्तरोच्चारणे सहाय-
सम्पादनेन कृतार्थस्य तपरत्वस्यैतादृशफलनिष्पादकत्वे मानाभावादित्याशयः ।
नन्वाकारप्रश्लेषाद्दीर्घात्मक एवाकारो न तु पूत इत्यर्थात्तदप्रवृत्तिरिति युक्तं ज्ञापक-
त्वमत आह ॥ प्रश्लेषेणेति ॥ उपायान्तरमिति ॥ प्रश्लेषेपि तत्सामर्थ्या-
त्तैपादिकासिद्धत्वबाधापूर्वकं पूतव्यावृत्तेः कल्पनीयतया विनिगमनाविरहाद्दीर्घ-
ग्रहणेनैव तन्निवृत्तिकल्पनाभ्युपगमे ज्ञापकत्वानुपपत्तिरित्यभिसन्धिः । वैकल्पिके-
नेत्यस्य व्यवस्थितविकल्पविषयत्वेनेत्यर्थः ॥ हल्यशीति ॥ इदम इद स्थाने
अकारो हलादावपीत्यर्थादकारे पररूपे सिद्धमाभ्यामित्याशयः ॥

इति दिगिति ॥ दिगर्थस्तु नास्याः परिभाषायाः अनन्यथासिद्धं
प्रयोजनम् । यूयं वयमित्यत्र मकारप्रश्लेषाच्छीभावाभावः । युष्मभ्यमस्मभ्यमित्यत्र
चाभ्यमादेशटिलोपाभ्यां निर्वाहः । अन्यत्र द्वयोरित्यादावनित्यत्वेन परिहरणीय
एव दोषः । न च पिबेर्गुणप्रतिषेधश्चोदितस्स न वक्तव्यो भवतीति ज्ञापकसिद्धया
प्रकृतपरिभाषया गुणप्रतिषेधवचनकल्पनाक्लेशपारहारः प्रयोजनमित्युपदर्शितमेव

भाष्यकारैरिति वाच्यम् । पिबेत्यदन्तादेशविधानेन तत्र गुणनिवारणस्य स्थानि-
वत्सूत्रे भाष्ये स्पष्टतया तस्याप्यन्यथासिद्धत्वात् । न च गुरुं गरयत्युरुं वरयती-
त्यादाविष्टवद्भावप्रयुक्ते गराद्यादेशे सत्यत उपधाया इति वृद्धेः प्रसक्तायाः परिहार-
स्तत्प्रयोजनमिति वाच्यम् । संज्ञापूर्वकविधेरनित्यत्वेनापि तदुपपत्त्या तस्याप्यन्य-
थासिद्धत्वात् । तत्परिभाषानभ्युपगमे चानन्यथासिद्धमेतादृशप्रयोजनं विहाय
गुणप्रतिषेधस्यान्यथासिद्धस्य प्रयोजनत्वोपवर्णनपरभाष्यप्रामाण्येन तत्र वृद्धेरभीष्ट-
त्वस्यैव कल्पयितुं युक्तत्वाच्च । तस्मादियमनावश्यकं परिभाषा, सम्भवमात्रेण तु
ज्ञापनप्रदर्शनं भाष्यकाराणां युक्तमेव । अत एवेयं लक्ष्यसमर्थनार्थं यत्र कापि न
व्यवहृतेत्याहुः ॥

एवं चेति ॥ अन्त्यलोपपक्षेऽभ्यमादेशीयाकारनिवर्तकतायास्सामर्थ्योपक्षये
सतीत्यर्थः ॥

पररूपबाधनार्थमिति ॥ अन्त्यलोपपक्षे प्रकृत्यकारेण प्रसक्तपररूपबाध-
नार्थमित्यर्थः ॥ परिशेषसिद्धोऽर्थ इति ॥ अविशेषेणात्वं विधाय यत्वस्याजादौ
विधाने हलादावेवात्वं पर्यवस्यतीति भावः । यदि तु यत्वमेवोत्सर्गमाश्रित्य रायो
हलीत्यतो हलीत्यनुवर्त्य हलादावात्वं विधीयते तदा यत्वविधावज्ग्रहणमनुपयुक्त-
मिति बोध्यम् ॥ यत्वं स्यादिति ॥ ननु ज्ञापनात्पूर्वं यत्वविधिगृहीतपर्युदस्यमान-
समर्पकादेशपदेन प्राथमिकाकारस्थानिकादेशविशिष्टविभक्तेर्गृहीतुमशक्यत्वेन तद्धि-
न्नत्वस्याक्षततया यत्वनिवृत्त्यर्थमभीष्टरूपसम्पत्त्यर्थं च सार्थकमेव शिच्त्वमिति कथं
तस्य मूलकारोक्तसर्वे सर्वपदादेशा इत्यर्थज्ञापकता, यदि तु आदेः प्रवृत्तौ फला-
भावेनादेः परस्येत्येतद्वाधितत्वाच्चरमवर्णस्य प्रवृत्त्या पररूपे सामुदायिकादेश-
रूपविभक्तितया यत्वनिवृत्तिरूपसिद्धयोस्पष्टतया शिच्त्ववैयर्थ्येन ज्ञापकत्वमिति
मन्यते, तर्हि स्वांशे चारितार्थ्यासम्भवः, शिच्त्वमन्तरापि निर्वाहात् । अतस्स्वांशे
चारितार्थस्योपपत्तये निरुक्तार्थज्ञापकतां द्रढयितुं शक्नोते ॥ नन्वेवमिति ॥
प्रत्यासत्त्येति ॥ यावता विनानुपपत्तिपरिहाराभावस्तावत्पर्यन्तं ज्ञाप्यत इति
प्रत्यासत्तिमूलकयुष्मदाद्युच्चारणेन विहितसामुदायिकादेशस्यैव पर्युदासविषयतया
पररूपस्य तथात्वाभावे शिच्त्वज्ञापितसमुदायादेशकल्पकेनादेः प्रवृत्तेनाकारादेशेन
यत्वनिवृत्त्या सार्थक्येनादेः परस्येत्येतद्वाधे मानाभावाद्भीष्टरूपसम्पत्तये शिच्त्व-

मावश्यकमिति न स्वांशे चारितार्थ्यविरोध इति सुस्थं ज्ञापकत्वमित्याशयः । तदे-
तदाह ॥ एवं चेति ॥ ननु मास्तु प्रत्यासत्तिज्ञापकता, नाप्यानुमानिकादेश-
विकल्पना । शित्त्वमपि मास्तु, तव ममेति त्वादेरकारविधाने फलाभावादेवादेः
परस्येत्येतत्परिभाषां बाधित्वा चरमवर्णस्य सकारस्य प्रवृत्तौ पररूपे सामुदायिका-
देशरूपविभक्तितया यत्त्वनिवृत्त्या सूपपादमतो वृथैवेदं शित्त्वमानुमानिकस्थान्या-
देशभावज्ञापनं चेति चेन्न । सर्वे सर्वपदादेशा इत्येतादृशाभियुक्तवचनसिद्धस्यैरु-
रित्यादौ कल्प्यमानस्य तेस्तुरित्याद्यानुमानिकस्थान्यादेशभावस्य स्थानिवत्सूत्रविष-
यताप्रयोजकशास्त्रीयत्वसम्पादनेन प्रयोजनवतश्चित्त्वस्य वैयर्थ्यायोगात् । इत्थं च
ज्ञापनोपपत्तये टाड्योयदेशवारणाय च प्रत्यासत्तिकल्पनाप्यवश्यमाश्रयितव्या ।
अन्यथा टकारङकारयोरित्संज्ञायां तस्य लोप इत्येतद्बोधितानुमानिकादेशरूपानु-
बन्धविनिर्मुक्तयोष्टाड्योयत्वगृहीतपर्युदासविषयसामुदायिकादेशरूपतया यत्वानुपप-
त्तिस्स्पष्टैव । प्रत्यासत्त्याश्रयणे तु नायमादेशो युष्मदाद्युच्चारणेन विहित इति न
दोष इति वदन्ति ॥ कृत्वा इत्यादाविति ॥ प्रकृत्येत्यादाविति शेषः ॥
अपास्तमिति ॥ त्वामात्रस्याप्यर्थवत्त्वेन तथाविधस्थान्यादेशकल्पनायां मानौ-
भाव इत्याशयः ॥

वस्तुतस्त्वर्थवत्त्वेव स्थान्यादेशभावविश्रान्तिरित्यनेनानर्थकस्य न स्थानिवत्त्व-
मित्येव बोध्यते ; न त्वर्थवदवयवकसमुदायस्य स्थानित्वं नेति । अत एव राज-
पुरुष इत्यादौ सुपो धातुप्राप्तिपदिकयोरित्यनेन परिकल्पितसामुदायिकस्थानिव-
द्भावेन तदादेशस्य समासत्वादिकमुपपद्यते । वीवधशब्देऽप्युपसर्गस्य घञिति
परिकल्पितोपसर्गविशिष्टसङ्घातरूपविवधशब्दात्मकस्थानिनिष्ठविवधशब्दत्वस्याति -

१. मानाभाव इत्याशय इति ॥ स्थानिवद्भावस्य कार्यार्थतया यत्तार्थवद-
वयवकसमुदायस्य स्थान्यादेशभावकल्पनामन्तराऽभीष्टस्यासिद्धिस्तत्र तादृशसमुदायस्य
स्थान्यादेशभावकल्पनेऽप्यन्यत्र तत्कल्पनायां मानाभाव इत्याशय इत्यर्थः । ध्वनितं चेद्
स्थानिवत्सूत्रे शब्दरत्ने । विवेचितं चेद् तत्रैवास्माभिः । तदेतदाविष्करोति वस्तुत
इत्यादिना निष्कर्ष इत्यन्तेन ग्रन्थेन । एवञ्चात्रैवं मूलग्रन्थनिष्कृष्टाशयमुपवर्ण्य ग्रन्थकारः
स्थानिवत्सूत्रशब्दरत्नव्याख्यायामेतत्समानार्थकस्य शब्दरत्नग्रन्थस्य चिन्त्यतां कथमवो-
चदिति सुधीभिराकलनीयम् ।

देशः । तथा च यत्र प्रकृत्येत्यादौ समुदायादेशे प्रकृतिप्रत्ययादिविभागसम्मोह-
स्तत्र तुगाद्युपपत्तये तदवयवानामप्यर्थवत्त्वात्स्थानित्वमिति निष्कर्षः ॥

भाष्यविरोधादिति ॥ ज्यादादीयस इत्यत्र लोपानुवृत्त्यकृत्सार्वेति-
दीर्घाभ्यां सिद्धावादादेशविधानं ज्ञापकमित्युक्तं भाष्ये । यद्यङ्गोद्देश्यकार्यप्रवृत्तौ
पुनरङ्गोद्देश्यकं कार्यं नेत्येव परिभाषार्थस्तदा ज्ञापकभूमिविरोधाद्भाष्यविरोधापत्तिः ।
तस्मादकारप्रश्लेष एव मूलकारोक्तस्तवममेत्यत्र स्यादेशवारणोपाय इत्याशयः ॥

केचित्तु युष्मदस्मदोरनादेश इत्यत्रादेशशब्देन यस्यादेशो भावी स गृह्यते ।
अत एवानादेश इति चरितार्थम् । अन्यथा युष्मदस्मदोरविशेषणात्वयत्वे विधाया-
देशे लोप इत्येव ब्रूयात् । एवं च विभक्त्यादेशात्पूर्वमेव यत्वात्वलोपानां प्रवृत्ति-
रिति तव असित्याद्यवस्थायामशादेशस्यादेशयोर्यौगपद्येन प्रवृत्तौ विशेषविहितेनाशा-
देशेन स्यादेशस्य बाधादभीष्टसिद्धिः । यदि तु तक्रकौण्डिन्यायस्य त्यदादि-
कार्येषु न प्रवृत्तिः, अत एव नेदमदसोरिति सार्थकम् । अन्यथा हलि लोपेन
बाधात्त्यदाद्यत्वस्याप्रवृत्तौ तद्वैयर्थ्यं स्पष्टमेव । अत एव स इत्यादेस्सिद्धिः ।
अन्यथा तदोस्सस्सावित्यत्रानन्त्यग्रहणस्य प्रत्याख्यानाद्विशेषविहितेन सत्त्वेन बाधा-
त्त्यदाद्यत्वस्याप्रवृत्तौ तदसङ्गतिरेव, सिद्धान्ते तु परत्वात्सत्त्वे पुनः प्रसङ्गविज्ञाना-
त्त्यदाद्यत्वमित्युच्यते, तर्हि प्रकृतेऽपि परत्वादशादेशे सकृद्गतिन्यायात्स्यादेशाप्रवृत्ता-
वभीष्टसिद्धिरित्याहुः ॥

१. आहुरिति ॥ परे तु युष्मदस्मदोरनादेश इत्यत्रादेशशब्देन यस्यादेशो
भावी स गृह्यत इति न युक्तम् । “सुट्प्रतिषेधस्तु आदेशे लोपविज्ञानात्” इति साम
आकमिति सूत्रवार्तिकस्वारस्यभङ्गापत्तेः । यस्या विभक्तेरादेशो भावी तस्यां हलादौ
विभक्तावित्यर्थसम्पत्त्याऽदेशे हलादित्वस्थानपेक्षणाद्युष्मदस्मदोरनादेश इति सूत्रे “न
चादेशो हलादिरस्ति” इति भाष्यविरोधापत्तेश्च । अनादेश इत्यनेनायमर्थो ज्ञाप्यत
इत्यप्ययुक्तम् । आदेशे लोप इति न्यासेऽपि आदेशशब्दस्यैतादृशस्यैव ग्रहणे तादृशन्या-
सस्य सुवचतथाऽनादेश इत्येतद्वैयर्थ्यस्य तदवस्थत्वात् । भाष्याविचारितफलकसूत्रा-
क्षराणां पारायणमालफलकताया अन्यत्रोक्तत्वाच्च । तस्मादशादेशस्यादेशयोर्यौगपद्येन
प्रवृत्तेर्दुर्हपपादतया तत्र स्यादेशवारणाय मूलोक्तैव सरणिराश्रयितव्येत्याहुः ।

ननु साम आकमित्युक्तम् । उद्देश्यत्वेन गृहीतस्य सामः कदाप्य-
भावात् । न ह्युद्देश्यतावच्छेदकरूपेणोद्देश्यसिद्धिमन्तरा कार्यविधानं युज्यते ।
तदुक्तं वृद्धिसूत्रे भाष्ये “ सतो हि कार्यिणः कार्येण भवितव्यमिति । ” इत्थं च
कथं साम उद्देश्यत्वेन ग्रहणं कथं वा तत्सामर्थ्यात्सुडागमव्यावृत्तिरित्यतो निष्कर्ष-
माह ॥ अयं भाव इति ॥ सामः प्रसङ्गे इति ॥ सञ्ज्ञातस्याप्रसिद्धत्वेपि
खण्डशः प्रसिद्धिमास्थाय तथा निर्देशस्सुडादिव्यावृत्त्यर्थः । साम इति स्थानप्रष्ट्या
निवर्त्यनिवर्तकभावसम्बन्धबोधकतया साम्निवर्तक आकमित्युक्तावाकमात्मकादेशनि-
रूपितनिवर्त्यता द्वयोरपि सुडामोरविरुद्धा । रोपधयोरुभयोरपि रमागमीयनिवर्त्य-
तावत् । निवर्त्यता च प्रयोगाभाव एव, तदाह ॥ अस्यन्तमप्रयोगो बोध्यत

१. नन्वित्यादीति ॥ नन्वित्यादिरवहेलनं सूच्यत इत्यन्तो ग्रन्थो मूलान-
नुगुण इति दर्शयितुं मूलयोजनाप्रकारः प्रथमं निरूप्यते । तथाहि । ननु कृते हि शेषे
लोपेऽकारान्तत्वात्प्राप्तस्सुद् ससुद्कस्य स्थानित्वेन निर्देशसामर्थ्यान्निवर्तत इति मनोरमो-
क्तमयुक्तम् । आकम्प्रवृत्तिकाले शेषे लोपस्याप्रवृत्तत्वेनानदन्तत्वात्सुदोऽप्रवृत्त्या तस्य
स्थानित्वेन निर्देशमशक्यत्वात् । अतो मूलकाराशयं विवृणोति शब्दरत्नकारः अयं भाव
इत्यादिना सकारोच्चारणसामर्थ्यादित्यन्तेन ग्रन्थेन । ननु शब्दानित्यत्ववारणाय साम
आकमित्यस्य सुडामोर्बुद्धिप्रसङ्गे आकम्बुद्धिः कार्यैत्यर्थस्याङ्गीकारेऽप्येतच्छास्त्रजन्याकम्बु-
द्धिकाले आम्बुद्धिसत्त्वेऽपि सुद्बुद्धेरभावेन विशिष्टबुद्धेर्दुर्वचत्वात्प्रसक्ताम्बुद्धेरैव निवर्तयितुं
शक्यतया कथं सुद्बुद्धेर्निवृत्तिसम्भवस्तत्राह ॥ तत्र सकारबुद्धेरित्यादि ॥ यथा तत्तद्वचन-
सामर्थ्यादन्यत्र साम्प्रतिकभावे भूतपूर्वगतिराश्रीयते, तथा प्रकृते ससुद्कनिर्देशसामर्थ्या-
ज्ञाविन्या बुद्धेर्ग्रहणमभ्युपेयम् । अन्यथा सकारोच्चारणवैयर्थ्यापत्तिरिति भावः । न चैवं
युष्माकमित्यादेर्निर्वाहेऽपि प्रत्ययोत्तरपदयोश्चेति सूत्रभाष्योदाहृतस्यात्तित्वाकमित्यस्या-
सिद्धिः । तत्र सुद्बुद्धेर्भावित्वस्याप्यसम्भवेन साम आकमित्यस्याप्रवृत्तेरिति वाच्यम् ।
तत्र सुद्ग्रहणस्य सूत्रे सकारग्रहणस्य चागमोपलक्षकत्वेन यत्नामागमयोर्बुद्धिः प्रसक्ता
तत्त्वाकम्बुद्धिः कार्यैति सूत्रार्थस्य पर्यवसन्नत्वेनान्यत्र सुद्बुद्धेरिव प्रकृते नुडागमबुद्धेर्भा-
विन्याससम्भवेन सूत्रप्रवृत्तेरव्याघातात् । स्पष्टं चेदमुद्योते । उक्तमर्थं प्रमाणयति भाष्ये
स्पष्टमित्यनेन । अस्य इतीत्यादिः । यद्वा सामर्थ्यादित्येत्येति शब्दो मध्ये मणिन्याये-
नोभयान्वयीति बोध्यम् । एवं कैयटाद्याशयमुपवर्ण्यं तन्मतेऽतित्वाकमित्यादिसिद्धये तत्र
तत्र सुद्ग्रहणस्य सूत्रे सकारग्रहणस्य चोपलक्षणत्वे गौरवं मत्वा लघुपायमाह ॥ तन्निवृ-
त्तिश्चेत्यादिना ॥ भाष्ये स्पष्टमिति मध्ये मणिन्यायेनात्वापि सम्बध्यते । नन्वामि
साग्वस्याभावात्कथं तन्निवृत्त्यानितायाः साग्वत्वमवच्छेदकं, तत्राह ॥ आहार्यारोपेणेति ॥
न चैवमविद्यमानस्य साग्वस्याहार्यारोपेणामीव भिस्यपि सुवचतया तत्राप्याकमादेशा-
पत्तिरिति वाच्यम् । साग्वस्य सकारविशिष्टाग्वस्वरूपतया तत्र सामर्थ्यात्सकारवैशिष्ट्यांशे

इति ॥ एवमेवेति ॥ प्रसक्तनिवृत्तिमात्रमेवेत्यर्थः । ननु शब्दनित्यतायामादेशांशे कदाप्यप्रयुज्यमानस्य स्थानित्वेनाभिमतस्य प्रसङ्ग एव दुर्वचः । ततश्च स्थान्या-देशभाव एव विलीनस्यादिति महाननर्थापात इत्यत आह ॥ प्रसक्तबुद्धेरिति ॥ बुद्धीनामेवायं निवर्त्यनिवर्तकभावः, न तु शब्दानाम् । तत्र निवर्त्यमाना चावास्तवी भ्रान्तिरूपा बुद्धिः । तन्निवर्तिका तु वास्तवी निश्चयात्मिका, यथा नेदं रजत-मिति पाश्चात्यनिश्चयबुद्धिः प्राक्तनशुक्तिगोचररजतबुद्धेर्निवर्तिका तद्वत् । स्पष्टं चेदं स्थानिवत्सूत्रे भाष्ये । इत्थं च युष्माकमित्यादावाकमि प्रसक्तायास्साम्बुद्धे-र्निवृत्तिरनुशासनेन बोध्यते । न तु सामो निवृत्तिराकमः प्रवृत्तिश्चेति परमार्थः ।

आरोपाङ्गीकारेऽप्यन्यांशे तदङ्गीकारे मानाभावात् । ससकारग्रहणसामर्थ्यादिति भाष्येण सकारवैशिष्ट्यांश एवारोप इति स्पष्टं प्रतीतेः । अतित्वाकमिति रूपमनभ्युपगच्छतां मतमाशङ्क्य खण्डयति ॥ न चेत्यादिना ॥ एवं स्थिते शब्दरत्नग्रन्थस्यार्थ भाव इत्याद्या-कम्बुडभावौ सिद्धावित्यन्तस्यैकाभिप्रायकतया योजनं, आम्बेव साम्बस्याहार्यारोपेणेत्या-दिग्रन्थस्य प्राचीनाशयपरतया योजनं च कैयटोद्योतादिग्रन्थापरिशीलनमूलकमिति स्फुटीभवति विमर्शकानाम् । किञ्च सामर्थ्याङ्गाविबुद्धेर्ग्रहणस्योपपादितत्वेऽपि तन्निवृत्ति-श्चेति ग्रन्थावतरणे स्थान्युच्चारणाभावस्य समकालिकत्वनियमादित्यादिकथनं कथं घटेत । भिन्नकालिकत्वस्य सामर्थ्यमूलकत्वेन सिद्धेः । न च नियमभङ्ग इति वाच्यम् । न हि वचनस्यातिभारोऽस्तीति न्यायेनोक्तनियमस्य सामर्थ्येनैव विवक्षितं शक्यत्वात् । किञ्च तन्निवृत्तिश्चेत्यादिग्रन्थस्य पूर्वग्रन्थशेषत्वे सकारबुद्धेः प्रकृते साम्प्रतिकया अभावेन भाविन्या ग्रहणमिति पूर्वग्रन्थस्य, स्थानिवद्भावेन साम्बमेव न त्वास्वमित्युत्तरग्रन्थस्य च परस्परं विरोधापत्तिः । स्थानिवत्त्वेनाम्बाभावेन भाविन्या अपि सकारबुद्धिप्रसक्तेरेवा-सम्भवात् । किञ्चैवं सत्येतत्सर्वोपपादानन्तरमेवोक्तार्थं प्रमाणयितुं भाष्ये स्पष्टमिति वक्तव्ये तन्निवृत्तिश्चेत्यतः पूर्वं मध्ये तदुक्तेः स्वारस्यं भज्येत । किञ्च सर्वत्र अयं भाव इत्युपक्रमे इतिशब्देन ग्रन्थसमाप्तिग्रन्थकारशैलीसिद्धा भवदुक्तसमन्वये भज्येत । किञ्चै-तत्समानाकारकशेखरग्रन्थे सामर्थ्यादित्यनन्तरमितिशब्दस्य पूर्वोक्तग्रन्थपरिसमापकतया दृष्टत्वेन तत्समानाशयकशब्दरत्नग्रन्थस्य मदुक्तरीत्यैव समन्वय उचित इति विभावनीयम् । आम्बेव साम्बस्याहार्यारोपेणेत्यादिग्रन्थस्य खण्ड्यमानप्राचीनमताभिप्रायकत्वे तत्खण्डन-प्रकारस्याप्यवश्यवक्तव्यतया तदनुपलम्बेन न्यूनतापत्तिः । भाष्यविरुद्धकल्पना व्यर्थेत्या-द्येव तत्खण्डनपरमिति तु न शङ्क्यम् । तस्य ग्रन्थस्य न चेत्यादिशङ्काग्रन्थखण्डनपरता-या एवौचित्यात् । अन्यथा न नुदित्यनन्तरमेव “ इति भाष्यविरुद्धकल्पना व्यर्था ” इति ब्रूयात् । मतान्तरपरग्रन्थव्यवहितस्य तस्यात्र योजनायास्सर्वथाऽनुपपन्नत्वादित्यलं पल्लवितेन । अत्रत्यं तत्त्वं विदां कुर्वन्तु सुधिय इत्याहुः ॥

नन्वाकमादेशात्पूर्वं शेषेलोपाभावेन प्रकृतेरदन्तत्वाभावात्सुटोऽप्रवृत्त्या विशिष्टस्य सामः प्रसङ्गो दुर्बचः । किन्तु विशकलित एव सुडागमप्रसङ्गो वाच्यः । ततश्चाकमादेशेन स्वप्रवृत्तिकाले सन्निहितप्रसङ्गत्वादासो निवृत्तिः कर्तुं शक्यते । भाविनमसन्निहितं प्रसङ्गमास्थाय सुडागमः कथं निवर्तयितुं शक्येत, तत्राह ॥ तत्र सकारेत्यादि ॥ भाविनस्तात्कालिकस्य च प्रसङ्गस्य सामान्येन निमित्ततामाश्रित्य निवृत्तिर्बोध्यते । सा च सुडामोः क्रमेण पर्यवस्यतीत्याशयः । नन्वेवमपि निवृत्तिर्नाम स्थानिन उच्चारणाभावः । स च यस्मिन्नवकाशे यस्योच्चारणप्रसङ्गस्तस्मिन्नवकाशे तदन्यस्योच्चारणाद्भवति । अवकाशश्चोच्चारणकाल एव । इत्थं चादेशोच्चारणप्रयोज्यस्थान्युच्चारणाभावस्य समकालिकत्वनियमाद्विभिन्नकालिकसुडुच्चारणाभावस्य कथमाकमादेशीयोच्चारणप्रयोज्यत्वमित्यत आह ॥ तन्निवृत्तिश्चेति ॥ सुड्विवृत्तेराकमुच्चारणं न साक्षात्प्रयोजकं, किन्तु तदुच्चारणप्रयुक्तस्वकीयोच्चारणप्रयोजकनिमित्ताभाव इति तात्पर्यम् । तदाह ॥ आमोऽभावादिति ॥ निमित्ताभावमेव स्फुटयति ॥ साम्त्वमेवेति ॥ ननु विशकलितप्रसक्तिकयोस्सुडामोः पूर्वपरयोरिव प्रत्येकमेव स्थानिताविश्रान्तेर्न्याय्यतया सङ्घातधर्मस्य साम्त्वस्यातिदेशो दुर्बच इति चेत्सत्यम् । साम इति समाहारद्वन्द्वनिर्देशवलात्समुदायस्य प्राधान्येनोपस्थित्या तत्रैव स्थानषष्ठ्युपस्थापितस्थानितापर्याप्तिश्शब्दमर्यादया लाभेन तद्गतधर्मस्य स्थानिवत्त्वेन सौलभ्यान्न काप्यनुपपत्तिरित्याहुः । इत्थं भाष्यकृत्सम्मत्मात्मीयसिद्धान्तमुपवर्ण्य प्राचीनोद्धोषं दूषयति ॥ आहार्यारोपेणेत्यादिना ॥ युष्मदसञ्च्यां परस्य साम आकमादेश इत्युक्तावनाहार्थसाम्त्ववतोऽप्रसिद्ध्या शास्त्रवैयर्थ्यादाहार्यारोपविषयसाम्त्ववतो ग्रहणं, तादृशश्च प्रकृते आमेव नान्यः । फलाभावात् । न च भिससाम्वारोपेणाकमादेशे स्थानिवत्त्वेन भिस्त्वातिदेशप्रवृत्तेरन्त्यलोपपक्षे प्रसक्तस्यैसो निवृत्तिः प्रयोजनमिति वाच्यम् । मकारान्तरप्रश्लेषेण यूयं वयमित्यादावमरशीभाववदैसादेशस्याकमो निवर्तयितुं शक्यत्वेन भिस आकमित्युक्तावपि तत्फलसिद्ध्या साम आकमित्येतद्वैयर्थ्यस्य तदवस्थत्वात् । यद्वा साम आकमित्यत्रामपि तन्त्रेण निर्दिष्टः । एवं च साम्त्ववत् आम आकमित्यर्थान्न कश्चिद्दोष इति प्राचीनानामाशयः ॥ भाष्यविरुद्धकल्पनेति ॥ भाष्ये हि 'ससकारग्रहणाद्भाविनस्सुट आकमादेशो विज्ञायत, इत्युक्तम् । आरोपस्याभीष्टत्वे हि ससकारग्रहणादित्यस्य स्वारस्यभङ्ग इत्याशयः । व्यर्थेत्यनेन

भाष्यकारानुगृहीतेन मदुक्तप्रकारेण सुगमतया निर्वाहादारोपाश्रयणं प्राचीनानां वृथा प्रयास इत्यवहेलनं सूच्यते ॥

अभिमानेनेति ॥ ‘जहत्स्वार्था तु तत्रैव रूढिर्धत्र विरोधिनी’त्यभियुक्तवचनबलाद्यत्र रथन्तरादौ रूढ्यर्थावयवार्थयोः परस्परविरोधस्तत्रैव जहत्स्वार्थावगमात्प्रकृते तादृशवृत्तिप्रयोजकीभूतस्य विरोधस्य दुर्वचतया जहत्स्वार्थताया अभिमान एवात्र मूलकारस्य हेतुरित्याशयः ।

केचित्तु वृत्तावुपसर्जनांशे संख्याविशेषानवगमस्य समर्थसूत्रस्थभाष्यकारीय-सिद्धान्तसिद्धतया वचनग्रहणसामर्थ्याद्द्वित्वादिबोधकत्वानुवादेन विधीयमानानां युवाद्यादेशानां वृत्तिघटकोपसर्जनीभूतयुष्मदस्मदोः प्रवृत्तौ जहत्स्वार्थतायामजहत्स्वार्थतायां वा भूतपूर्वगतिरेव शरणमिति मूलकाराशयमुत्प्रेक्षन्ते ।

ननु वचनग्रहणसामर्थ्यात्कृत्रिमाकृत्रिमन्यायो बाध्यत इत्युक्तम् । द्वयोरेकस्मिन्नित्युक्तौ हि विभक्त्यपेक्षया प्राधान्याद्युष्मदस्मदोरेव स्यादतो वचनग्रहणा-

१. उत्प्रेक्षन्त इति ॥ परे तु वृत्तावुपसर्जनांशे संख्याविशेषानवगमस्य समर्थ-सूत्रभाष्यसम्मतस्यौत्सर्गिकत्वमभ्युपगतं दीक्षितादिभिः । यत् तु संख्याविशेषावगति-मानान्तरसिद्धा तत्र तदवगतिरिष्टैव । अत एव “वृत्तौ ह्युपसर्जनानामेकत्वसंख्या औत्सर्गिकी । द्वित्वादिकन्तु प्रयत्नलभ्यमिति भाष्ये स्थितम्” इत्युक्तं मनोरमायाम् । अत्रैकत्वसंख्येति प्रतीकमुपादाय “अभेदैकत्वसंख्येति तदर्थः” इति शब्दरत्ने व्याख्यातम् । अनेन यत्र संख्याविशेषावगतिप्रयोजकप्रयत्नो दृश्यते, तत्र संख्याविशेषावगतिरिति स्पष्टं प्रतीयते । अत एव मासजात इत्यत्र मासे एकत्वप्रतीतिस्सिद्धा । तत्रैकत्व-प्रतीतिमन्तरा परिच्छेदकत्वासम्भवेन जातस्य परिच्छेद्यत्वासम्भवात्कालाः परिमाणिनेति समासो दुर्लभ इति तत्र समास एवैकत्वप्रतीतौ मानम् । एवं तावकीन इत्यादौ तवकाद्यादेशादिकम् । एवञ्च प्रकृते त्वाद्यादेशादिकमेव युष्मादाद्यर्थे संख्याविशेषावगतौ मानं भवतीत्यजहत्स्वार्थायां भूतपूर्वगत्याश्रयणं तन्मते नोपयुज्यत इति भूतपूर्वगतिमाश्रयतो मनोरमाकारस्य जहत्स्वार्थापक्ष एवादरस्य वक्तव्यतया तस्याभिमानोक्तिसस्यगोवेति मनोरमाकारस्याभिमानरूपदोषस्य निराकरणसंस्मभोऽभिमानमूलक एव । मासजाता-दावपि संख्या न भासत इति सिद्धान्तस्य दीक्षिताद्यसम्मतत्वात्तमवलम्ब्य दीक्षितस्या-भिमाननिरसनं तु मतविवेचनचतुरा नाद्रियन्त इत्याहुः ।

दुक्तन्यायप्रवृत्तिर्दुर्वारैवेत्यत आह ॥ उभयगतिरित्यादि ॥ एवं चोभयगतिरिह भवतीति परिभाषैव तन्न्यायाप्रवृत्त्युपायो न तु वचनग्रहणमित्याशयः ॥

केचित्तु द्वयोरेकस्मिन्नित्युक्तौ द्व्येकशब्दयोस्संख्यापरत्वात्किंपक्षे वाचकत्वेन पञ्चकपक्षे द्योतकत्वेन च विभक्तिविशेषणतैव स्यान्न तु प्रकृतिघटकयोर्युष्मदस्मदोर्विशेषणता, प्राधान्येन द्वित्वादिबोधकत्वासम्भवात् । ततश्च कृत्रिमाकृत्रिमन्यायप्रयोजनस्य वचनग्रहणमन्तरापि सिद्धतयाऽतिरिच्यमानं वचनग्रहणमप्राधान्येन द्वित्वादिबोधनपरतया विभक्तिविशेषणत्वविरोधात्प्रकृतिघटकयुष्मदस्मद्विशेषणत्वं कल्पयतीत्यतो न्यायाप्रवृत्तिः पर्यवस्यतीति मूलकारस्याशय ईत्याहुः ॥

१. आहुरिति ॥ परे त्वसति संख्यापरत्वप्रत्यायके एकव्यादिशब्दानां संख्येष-
परतैव । आदशतः संख्याः संख्येय इत्यभियुक्तोक्तेः । द्व्येकयोर्द्विवचनैकवचने इत्यत्र
द्व्येकयोरिति द्विवचनमेव संख्यापरत्वप्रत्यायकम् । अन्यथा संख्येयानां बहुत्वाद्बहुवचना-
पत्तेः । प्रकृते त्वेकस्मिन्द्वयोरित्युक्तावेकत्वसंख्याविशिष्टबोधकयोरित्यादिक्रमेणार्थापत्त्या
वचनग्रहणमन्तरा न कृत्स्निमाकृत्स्मिन्यायफलसिद्धिः । अतो वचनग्रहणसामर्थ्यात्कृत्रि-
माकृत्रिमन्यायबाधो न कल्पियितुं शक्यते । तस्मादुभयगतिरिति परिभाषैव
कृत्रिमाकृत्रिमन्यायबाधे शरणम् । किञ्च रत्नाकरोक्तदिशा द्वित्वे एकत्वे इत्युक्तौ
एकस्मिन्नित्याद्युक्तावपि आदशतः संख्याः संख्येय इत्यस्य प्राथिकत्वमभ्युपगच्छता-
मेकस्मिन्नित्यादेरैकत्वादिपरत्वे वा स्वादिविभक्तेस्संख्यायाः प्रकृत्यर्थविशेषणत्वानुरोधेन
द्योतकत्वावश्यम्भावेनैकत्वादिबोधकयोरित्याद्यर्थं युष्मदादिविशेषणत्वापत्त्या वचनग्रहणं
कृत्रिमयोरेव ग्रहणसम्पत्त्यर्थमिति वैपरीत्यस्य सुवचत्वान्मनोरमोक्तं चिन्त्यम् । न
चैकत्वे इत्याद्युक्ते विभक्तिविशेषणतैव स्यान्न तु युष्मदस्मद्विशेषणता । प्रकृतेः प्राधा-
न्येन द्वित्वादिबोधकत्वासम्भवात् । ततश्च कृत्रिमाकृत्रिमन्यायप्रयोजनस्य वचनग्रहण-
मन्तरापि सिद्धतयाऽतिरिच्यमानं वचनग्रहणमप्राधान्येन द्वित्वादिबोधनपरतया विभ-
क्तिविशेषणत्वविरोधाद्युष्मदस्मद्विशेषणत्वं कल्पयतीति न्यायाप्रवृत्तिः पर्यवस्यतीति मनो-
रमाकाराशय इति वाच्यम् । सिद्धान्तभूते पञ्चकपक्षे प्राधान्येन द्वित्वादिबोधक-
तायाः कस्याप्यसम्भवेनाप्राधान्येन तद्बोधकताया एव लाभेन तदर्थं वचनग्रहणस्या
नावश्यकत्वात् । न च पञ्चकपक्षेऽपि प्रत्ययानां द्योतकत्वेन प्राधान्येन द्वित्वादिबोध-
कत्वं विभक्तेस्सम्भवतीति वाच्यम् । अत्र द्योतकत्वस्य प्रकृतेः तत्संख्याविशिष्टार्थं
शक्तौ तात्पर्यग्राहकत्वरूपतया द्वित्वादेः कस्यां चिदप्युपस्थितौ प्राधान्यस्य दुर्निरूप-
त्वात् । अतो रत्नाकरोक्तदिशा मनोरमायाश्चिन्त्यत्वमपरिहर्यर्थमेवेति वदतां मतं खण्ड-
यित्तुमुभयगतिरिति परिभाषाऽश्रिता शब्दरत्नकृता । एवञ्च तत्परिभाषासङ्कृतवचन-
ग्रहणसामर्थ्यादिति मनोरमाकाराशय इति शब्दरत्नकृदाशय इत्याहुः ॥

सर्वनामत्वाभावादिति ॥ सुटस्सर्वनामसंज्ञानिमित्तकत्वात्तस्याश्च संज्ञोप-
सर्जनयोर्निषिद्धत्वात्प्रकृते सुडभाव इति पर्यवसन्नम् । ननु तन्त्रपक्षेपि गौणे
नुटो वारणायोगाद्युक्तत्वेन स्वाभिमतसिद्धान्तत्वसूचकवस्तुतस्त्वित्यादिमूलकारो-
क्तमयुक्तमित्याशयेनान्यथा योजयितुमाह ॥ एवमित्यादि ॥ वस्तुतोऽत्र
समासात्पूर्वं पश्चाद्वा तन्त्रस्यासम्भव एवेत्यन्त्यं दूषयति ॥ असारूप्यादिति ॥
ननु तन्त्रस्य सहविवक्षानपेक्षसारूप्यमात्रनिमित्तकप्रवृत्तिकत्वात्प्रकृते शब्दतन्त्रस्यै-
वाभ्युपगन्तव्यत्वाच्च समासघटकस्याम इत्यस्य सारूप्यनिमित्तकतन्त्राङ्गीकारे
बाधकाभाव इति चेन्न । विभक्त्यन्ततन्त्रस्यैवात्र स्वीकर्तव्यतया तस्यैकजातीय-
प्रातिपदिकप्रकृतिकविभक्त्यन्तसारूप्यप्रयोज्यत्वेनाभियुक्तैर्व्यवस्थापितत्वेन प्रकृते
तदप्राप्तिरित्याशयात् । आद्यं दूषयति ॥ उभयत्र सम्बन्धबोधोपत्तिरिति ॥
अन्यथा ह्यसामर्थ्यात्समासानुपपत्तिरित्याशयः । अथ नेदं समस्तं साम इति,
किन्तु सेति पृथक्पदम् । विनापि तद्योगं तृतीयेत्येषा तृतीया, स्तोश्चुनेतिवत् ।
ततश्चाम इत्यस्य तन्त्रमूलकावृत्तौ सेत्यस्यैकत्र सम्बन्धादपरत्र तदसम्बन्धाच्चा-
भीष्टार्थलाभः । प्रागुक्तदूषणद्वयानवकाशश्चेत्यत आह ॥ किञ्चैवमिति ॥ नुड्व्या-
वर्तयितुमशक्य इति ॥ तद्यावृत्तेः प्रत्ययोत्तरपदयोश्चेति सूत्रस्थाकरसम्मतत्वा-
दिति भावः ॥ अशक्यत्वाच्चेति ॥ गौणे सकृत्प्रवृत्त्यैव निर्वाह इति वदता
तदंशे नुड्विशिष्टस्य पुनराकम्पवृत्तितार्थस्योक्तार्थकस्य स्वीकारे सन्दर्भविरोध
इत्याशयः । ननु किमर्थमयं प्रमाणविहीनस्यार्थस्यानुवादस्तत्राह ॥ परस्परवि-
रोधेति ॥ न केवलं भाष्यविरोध एवालार्थे, किन्तु परस्परविरोधोपीति सूचयितु-
मयमनुवाद इति परमार्थः ॥ न मानमिति ॥ नन्वतियुष्मानत्यस्मानित्यादावादेश-
वारणाय युष्मदस्मत्प्रकृतिकश्रूयमाणषष्ठ्याद्यवयवकस्य पदस्येत्यर्थस्यावश्यकतया
विनापि सर्वग्रहणसम्बन्धमभीष्टार्थलाभाद्यर्थ एवायं सर्वस्येत्यस्यानुवृत्तिप्रयास इति
चेत्सत्यम् । षष्ठीचतुर्थीद्वितीयास्थयोरित्यस्य द्विवचनबलेन युष्मदस्मद्विशेषणताया
एव न्याय्यतया षष्ठीचतुर्थीद्वितीया स्था ययोरित्यवयव्यन्यपदार्थकबहुव्रीहिणा सौत्र-
त्वप्रयुक्तपूर्वनिपातवैपरीत्यवता श्रूयमाणषष्ठ्याद्यवयवकयोः पदावयवयोर्युष्मदस्म-
दोरित्येवार्थः स्यात् । तथा च निर्दिश्यमानपरिभाषया युष्मदस्मदोरेवादेश-
प्रवृत्तावनिष्टप्रसङ्ग इति मूलव्याख्याकृतोराशयोऽत्र विभावनीय इत्याहुः ।

केचित्तु युष्मदस्मच्छब्दरूपोपाधिभेदेन तत्प्रकृतिकषष्ठ्यादिविशिष्टयोर्भिन्नत्वेन प्रसंभ्यां जानुनोर्ज्ञुरित्येव द्विवचनोपपत्त्या प्रकृत्यंशे षष्ठ्यादीनां नित्यसाकाङ्क्षतया च युष्मदादिप्रकृतिकश्रूयमाणषष्ठ्यादिविशिष्टयोरित्यर्थेन निर्वाहात्सर्वग्रहणसम्बन्धो द्विरुक्तिविषये युष्मान् युष्मानित्यादाववयवभूतस्यान्यतरखण्डस्यादेशनिवृत्त्यर्थ इति वेदन्ति ॥

अत एवेत्यस्य सर्वग्रहणानुवृत्त्या निरुक्तार्थस्वीकारादेवेत्यर्थः । नन्वेवमपि युष्मदाद्यवयवकत्वस्य व्यपदेशिवद्भावेन युवाभ्यामित्यादौ प्रकृतिभागस्यापि सुवचतया दोषो दुर्वार इत्यत आह ॥ असहाय एवेत्यादि ॥ अतितवेत्यादीनामिति ॥ युष्मदाद्यवयवकषष्ठ्यादिविशिष्टस्य पदस्येत्यर्थेन षष्ठ्यादीनां प्रकृतिविशेषनिश्चयानुपपादनादन्यप्रकृतिकतद्विशिष्टस्याप्यादेशप्रसङ्ग इत्याशयः ॥ प्रत्या-

१. वदन्तीति ॥ परे तु सर्वस्येत्यस्याभावे षष्ठीचतुर्थीद्वितीयास्थयोरित्यस्य श्रूयमाणषष्ठीचतुर्थीद्वितीयासम्बन्धिनोरित्यर्थेऽन्यपदार्थांकाङ्क्षायां समानवचनकत्वेन श्रुतत्वेन च युष्मदस्मदोरित्यस्यैवान्यपदार्थसमर्पकतया तत्र षष्ठ्यादिसम्बन्धित्वस्य तत्प्रकृतिरूपत्वेन श्रूयमाणषष्ठ्यादिप्रकृतिभूतयोर्युष्मदस्मदोरित्यर्थः पर्यवस्येत् । अधिकारलब्धस्य पदस्येत्यस्य न लोपः प्रातिपदिकान्तस्येति सूत्रेऽन्तग्रहणेनावयवषष्ठ्यन्तत्वस्यापि बोधनेन प्रकृते तादृशस्यैव सम्बन्धयोग्यतया पदावयवयोः श्रूयमाणषष्ठ्यादिप्रकृतिभूतयोर्युष्मदस्मदोरित्याद्यर्थः स्यात् । तथा चानिष्टं प्रसज्येत । तत्सन्त्वे तु तत्सामर्थ्यात् षष्ठ्यादिविशिष्टयोरित्यर्थः पर्यवस्यति । न च युष्मदस्मच्छब्दरूपोपाधिभेदेन तत्प्रकृतिकषष्ठ्यादिविशिष्टयोर्भिन्नत्वेन प्रसंभ्यां जानुनोर्ज्ञुरित्येव द्विवचनोपपत्त्या द्विवचनानुरोधेन युष्मदस्मद्विशेषणतायाः षष्ठीत्यादेर्निश्चेतुमशक्यतया षष्ठ्यादीनां प्रकृत्यंशे नित्यसाकाङ्क्षतया युष्मदस्मदोरित्यस्य व्यधिकरणषष्ठ्यन्तत्वेन तत्प्रकृतिकश्रूयमाणषष्ठ्यादिविशिष्टपदयोरित्यर्थेन निर्वाह इति वाच्यम् । प्रसंभ्यां जानुनोर्ज्ञुरित्यत्र जानुशब्दाद्यर्थस्य विशेष्यत्वेनैकवचनस्य स्वारसिकत्वेऽपि बाधकाभावेन प्रसंशब्दरूपोपाधिभेदेन विभिन्नतां प्रकल्प्य द्विवचनस्योपपादनीयत्वेऽप्यस्य बहुव्रीहित्वेन विशेषणतया विशेष्यवाचकपदोत्तरविभक्तिप्रतिपाद्यसंख्याविरुद्धसंख्याया अविवक्षितत्वे विशेषणविशेष्ययोस्समानवचनकत्वनियमेन पदस्येत्येतद्विशेषणत्वे द्विवचनस्य बाधाद्युष्मदस्मदोरित्यस्य समानवचनकत्वाच्छ्रुतत्वात्सम्भवति सामानाधिकरण्ये वैयधिकरण्यस्यायुक्तत्वाच्च युष्मदस्मद्विशेषणताया एव न्याय्यतया षष्ठीत्यादेरश्रुतविभिन्नवचनकपदस्येत्येतद्विशेषणताया अयुक्तत्वात् । षष्ठीत्यादेः पदविशेषणत्वं न मानान्तरसिद्धं, येन तदनुरोधेन पदस्येत्यस्य वचनविपरिणामः कल्पयेत् । अतो मनोरमाशब्दरत्नकूटहितैव सरणिर्युक्तेत्याहुः ।

सन्त्येति ॥ युष्मदादिप्रकृतिकषष्ठ्यादिविशिष्टयोरित्यर्थे तु न प्रत्यासत्तेरुपयोग इति बोध्यम् ।

अत्रेदं तत्त्वम् । स्थग्रहणादिह षष्ठ्यादीनां श्रावणप्रत्यक्षविषयतामात्रमेव न बोध्यते, किन्तु तत्प्रतिबन्धकीभूतलुग्विषयताराहित्यमपि । अन्यथा षष्ठीचतुर्थीद्वितीयान्तयोरित्युक्तावपि येनविधिरित्येतच्छास्त्रसिद्धान्तग्रहणानुवादबलादेव श्रावणप्रत्यक्षविषयत्वांशस्य सिद्धतया स्थग्रहणवैयर्थ्यं स्पष्टमेव । इत्थं च षष्ठ्या आक्रोश इत्यलुकि युष्माकं पुत्र इत्याद्यलुग्विषये लुको निषेधेऽपि विषयतानपायाल्लुग्विषयत्वानुपहितताया दुर्लभत्वान्नैते आदेशा इत्याहुः ॥

हेतुकथनमिति ॥ परमपुरुषार्थप्रदत्वरूपहेतुबोधकमित्यर्थः । न प्रवर्तनारूप इति ॥ प्रवृत्तिजनकप्रवर्तकव्यापारोऽत्र न विधिः । अनयोः पवित्रं कुलमेनयोः प्रभूतं स्वमित्याद्यभियुक्तव्यवहारविरोधापत्तेरित्यर्थः ॥ शब्दमर्यादात्याग इति ॥ पाठक्रमवैपरीत्येनान्वयकल्पनैवात्र शब्दमर्यादात्यागः । तेनेत्यस्य त्राणे हेतुत्वेनान्वयाभावे वाक्यान्तरस्थतया समानवाक्यस्थत्वाभावेन हरिरिति प्रथमान्तस्य सपूर्वत्वाभावादुदाहरणत्वानुपपत्तिरिति तु न शङ्क्यम् । विशिष्टस्यैकतिङन्तघटितत्वेन पारिभाषिकवाक्यत्वानपायात् ॥ इति भाव इति ॥ शङ्कितुरिति शेषः ॥ दुरूपपादमिति ॥ तत्सजातीयशब्दान्तरकल्पनैवानुषङ्ग इत्युक्तौ नायं दोषः ॥ समानवाचीति ॥ इत्थं च विभिन्नानुपूर्वीकतिङन्तद्वयाघटितत्वे सति श्रूयमाणतिङन्तघटितत्वं पारिभाषिकवाक्यलक्षणम् । अत एव ब्रूहि ब्रूहीत्यस्य वाक्यत्वोपपत्तावनन्त्यस्यापीति पूतसिद्धिः । प्रकृते च त्रायत इत्यस्यावृत्तिवशादुभयत्र सम्बन्धे तत्सजातीयशब्दान्तरस्याध्याहारेण परत्र सम्बन्धे वा विशिष्टस्य वाक्यत्वमक्षतमेवेति नानुपपत्तिः । तिङतिङ इति निघातविधावतिङ्ग्रहणं कुर्वत्सूत्रकारस्याभिमतं समर्थसूत्रस्थभाष्यकारोपपादितमाख्यातं सविशेषणं वाक्यमिति तु लोकसाधारणम् । तत्राख्यातपदस्य प्राधान्येन क्रियोपस्थापकपरतया त्वया शयितव्यमित्यादीनामपि वाक्यत्वम् । तल्लक्षणं तु पदान्तरोपस्थापितविशेषणोपहितक्रियोपस्थापकपदघटितत्वम् । तेन पश्य मृगो धावति पचति भवतीत्यादीनां वाक्यत्वं निर्वाधम् । भाष्यवार्तिककारौ तु ब्रूहि ब्रूहीत्यादेर्वाक्य-

त्वप्रयुक्तकार्यसम्पत्त्यर्थमतिङ्गहणप्रत्याख्यानार्थं चैकतिङ् वाक्यमिति प्रकृतशास्त्र-
मात्रोपयोगि वाक्यलक्षणमाहृषातामित्यन्यत्र विस्तरः ॥

वैयर्थ्यापत्तेरिति ॥ पूर्वस्य प्रत्येकं मुत्वसिद्ध्यर्थमदसोऽद्रेः पृथङ्मुत्व-
मिति भिन्नवाक्यतया सम्बन्धे पूर्ववत्परस्यापि पृथङ्मुत्वस्य तेनैवोपपादनात्केचि-
दन्यसदेशस्येति पुनस्क्तिरनर्थिकेत्याशयः ॥

तत्र सम्बन्ध इति ॥ अधातोरित्यस्य प्रसज्यप्रतिषेधपरत्वेनासन्तो यो
धातुस्तदन्ताङ्गस्य नेत्यर्थ इत्याशयः । एतदपेक्षया लाघवमभिप्रेत्याह ॥ अतु
इति वेति ॥ अत्र पक्षे धातुपदस्य तदवयवपरतया धात्ववयवभिन्नासन्ताङ्गस्ये-
त्यर्थ इति पिण्डम्ल इत्यादौ विशिष्टस्य धातुभिन्नत्वेपि न क्षतिरिति बोध्यम् ।

ननु द्वे इत्यस्य पूर्वत्र विधेयसमर्पकतया कथमत्रोद्देश्यसमर्पकत्वं तत्राह ॥
अनुवृत्तमित्यादि ॥ पूर्वोभ्यास इत्यत्र शब्दाधिकारादनूद्यमानपरस्य प्रकृतेऽपि
तथा सम्बन्ध इति भावः ॥ प्रत्येकं स्यादिति ॥ अत्रेदं बोध्यम् । लोके वाक्य-
परिसमाप्तिरुभयथा दृश्यते, प्रत्येकं समुदाये च । वाक्यपरिसमाप्तिश्च वाक्यार्थ-
बोधीयोद्देश्यतापर्याप्तिः । तत्र ब्राह्मणा भोज्यन्तामित्यत्र ब्राह्मणभोजनीयोद्देश्यता
प्रत्येकमेव परिसमाप्यते, भोजनफलस्य तृप्त्यादेरैकैकव्यक्तिविश्रान्ततया समुदाये
तदयोगात् । गर्गाश्शतं दण्ड्यन्तामित्यत्र तु शाब्दी दण्डनोद्देश्यता समुदाये एव
न तु प्रत्येकम् । अर्धिनश्च राजानो हिरण्येन भवन्तीति वाक्यशेषसूचितसुर्य-
फलत्वेन द्रव्यस्य प्राधान्यादप्रधानीभूतगर्गानुरोधेनावर्तयितुमशक्यत्वात् । इत्थं च
कात्यायनचोदितसहग्रहणार्थसमर्पकतया भाष्यकारैर्व्यवस्थापितेनोभेग्रहणेन गर्गदण्ड-
नन्यायमनुसृत्याभ्यस्तसंज्ञीयोद्देश्यतापर्याप्तिरुभयावयवकसमुदाये एवाश्रीयते, गुण-
वृद्धिसंज्ञीयोद्देश्यतावदुभेग्रहणाभावे सहार्थकत्वाभावे वा ब्राह्मणभोजनन्यायेन
प्रत्येकमेव परिसमाप्येत । ननु गुणवृद्धिसंज्ञयोः प्रत्येकग्रहणाभावेपि यथा ब्राह्मण-
भोजनन्यायेन प्रत्येकमेव परिसमाप्तिस्तथा प्रकृतेऽप्यभ्यस्तसंज्ञाया उभेग्रहणाभावेपि
गर्गदण्डनन्यायेन समुदायेपरिसमाप्तिर्भवेदेवेति किमुभेग्रहणेन, सत्यम् । यत्र
समुदाये वाक्यपरिसमाप्तिरभीप्सिता, सह सुपेत्यादौ, तत्र शास्त्रकृतां प्रयत्नदर्शनेन

गर्गदण्डनन्यायस्य प्रयत्नसापेक्षत्वावगमाद्गुणवृद्ध्यादिविषये यत्र सा प्रत्येकमभीप्सिता, तत्र प्रयत्नादर्शनेन ब्राह्मणभोजनन्यायस्यैत्सर्गिकत्वावगमाच्च उभेप्रहणाभावे ब्राह्मणभोजनन्यायेन प्रत्येकमेवाभ्यस्तसंज्ञा प्रवर्तेत । लक्ष्यानुसाराख्यायाश्रयणमिति तु लक्षणैकचक्षुष्काणां दुष्करमित्याहुः ॥

अधिकारबाध इति ॥ एवञ्चाध्यारोपितप्रेषणपक्ष एव ज्यायानिति सूचितम् ।

ननु पिपक्षतेः क्विपि पिपगित्यादौ पूर्वं पूर्वमन्तरङ्गमित्याश्रयणे संयोगान्तलोपमपेक्ष्य अतो लोपस्यापि बहिरङ्गतया संयोगान्तलोपस्यैवेत्युक्तमत आह ॥ **बह्वपेक्षत्वरूपमित्यादि ॥ प्रबलमिति ॥** प्राबल्यं परिभाषाप्रवृत्तिप्रयोजकत्वम् । वस्तुतः कार्यकालपक्षे त्रिपाद्यामन्तरङ्गपरिभाषायाः प्रवृत्तिमभ्युपगच्छतो मूलकारस्य मतमनुसृत्येदं सर्वमिति द्रष्टव्यम् । **विभक्त्याश्रयेत्यादि ॥** विभक्त्यन्तगतस्यैकदेशविकृतन्यायलभ्यस्येत्यर्थः ॥ **यणत्वादञ्जलत्वाच्चेति ॥** “यणः प्रतिषेधो वाच्य” इति वार्तिकारम्भे यणत्वात्, प्रत्याख्याने झलो झलीत्यतो झल इत्यपकृष्य झलन्तस्यैव संयोगान्तस्य लोपविधानेन झलत्वाभावाच्चोक्तविषये संयोगान्तलोपो दुर्लभ इत्याशयः ॥

निरनुबन्धकत्वेनापीति ॥ विदेशशतुरित्यत्र सम्प्रसारणविधौ चेत्यर्थः । ननु कसुरपि वसुरेवास्तु, लिटो विधीयमानस्य तस्यासंयोगाल्लिट्दित्यनेनैव कित्त्वसिद्धेरिति चेन्न । तरत्यादिभ्यो भूतसामान्ये विहितस्य लिटः कसावृच्छत्युतामिति प्रतिषेधविषये प्रतिप्रसूतस्य गुणस्य वारणोपायतया कित्त्वसम्पादनाय तदीयककारानुबन्धस्यावश्यकत्वात् । नन्वेवमारिवानित्यादावृधातोः कसावुक्त्तरीत्या गुणाभावे द्विरुक्तोत्तरखण्डे यणं बाधित्वा परत्वादाद्गुणे सत्यरिवानित्यनिष्ठरूपप्रसङ्गः । न च द्वित्वोत्तरमाङ्गत्वात्सवर्णदीर्घं बाधित्वा प्रथममुरदत्त्वे तत आद्गुण इत्येतदपवादत्वेनात आदेरित्यस्य प्रवृत्तौ पश्चादाद्गुण इत्येतस्यापवादविषये प्रवृत्त्ययोगादुत्तरखण्डे यणादेशस्य निर्बाधत्वेनाभीष्टरूपसिद्धिरिति वाच्यम् । प्रतिषेधविषयगुणसमर्पकधीतुप्रश्नेपसूचकादृच्छत्युतामिति बहुवचनाद-

भ्यासकार्येष्वपवादानामुत्सर्गनिवर्तकत्वाभावस्य ज्ञापनीयतया दीर्घोत्तरमाद्गुण इत्यस्य प्रवृत्त्या रूपवैकल्यात् । न च दीर्घविधानवैयर्थ्यमत आदेरित्यस्य प्रवृत्त्युत्तरमाद्गुण इत्यस्य प्रवृत्ताविति वाच्यम् । अनृजे इत्यादावाद्गुणं बाधित्वा नुटि दीर्घश्रवणेन तत्सार्धक्यादिति चेन्न । ऋच्छत्युतामित्यत्कारान्तरप्रश्लेषेण प्रतिषेधविषयगुणनिवर्तककमुप्रत्ययगतकिञ्चप्रयोज्यनिषेधपरिपन्थितया पुनर्गुणविधानेनादोषात् । अथ विदेशशतुरिति विहितस्य वसोरुकारानुबन्धकरणसामर्थ्यात्प्रदेशेषु द्व्यनुबन्धकस्य कसोस्सामान्यग्रहणाविधात् इत्ययुक्तम् । वसु स्तम्भ इति पठितस्य दैवादिकस्य धातोरेकानुबन्धकस्य सङ्गहेण चरितार्थत्वेनैकानुबन्धकग्रहणे न द्व्यनुबन्धकस्येति परिभाषाबाधे मानाभावात् । न च प्रत्ययाप्रत्यययोः प्रत्ययस्यैव ग्रहणमिति परिभाषया धातुव्यावृत्तौ परिशिष्टमुदित्वं द्व्यनुबन्धकस्य कसोस्सङ्ग्रहार्थमेवेति वाच्यम् । तिति प्रत्ययग्रहणं कर्तव्यमिति वार्तिकस्वारस्येन तत्परिभाषाया लक्ष्यसंस्कारकतया सिद्धान्तिसम्मतत्वाभावादिति चेत्सत्यम् । विदेशशतुरिति विहितस्य वसोरुकारानुबन्धकरणेन प्रदेशेषु तद्ग्रहणस्यावश्यकतया तदितरस्य ग्रहीतव्यस्य तत्साहचर्येण द्व्यनुबन्धकस्यापि प्रत्ययस्य कसोरेव ग्रहणं न तु धातोरिति नायं दोषः । न च वसोस्सम्प्रसारणमित्यत्र कसोस्संग्रहसम्पादनेन विदेशशतुरिति विहितस्य वसोरुगित्त्वस्य चरितार्थतया वसुसंस्वित्यत्र साहचर्याद्घातोरेव ग्रहणं स्यादिति वाच्यम् । ससजुषोरित्यतस्स इत्यनुवर्त्य सान्तस्यैव वसोस्संग्रहणं ग्रहीतव्यतया धातोस्सकारान्तत्वाव्यभिचारेण प्रत्ययग्रहणस्य सुवचत्वेनादोषात् ।

केचित्तु विदेशशतुरित्यत्र भाष्ये शत्रादेशस्य वसुसिति सकारेण द्व्यनुबन्धकता कसोस्सङ्ग्रहणाविधातायेत्युक्तम् । युक्तं चैतत् । अन्यथा शत्रादेशस्य वसोरुगित्त्वस्य प्रदेशेषु वस आच्छादन इति पठितादादिकधातुव्यावर्तनेन चरितार्थस्य तदनुबन्धकपरिभाषाबाधनपूर्वकं कसोस्सङ्ग्रहणार्थता कथं स्यादतश्चिन्त्यमत्र मूलोक्तमित्याहुः ॥

१. आहुरिति ॥ परे तु वसोरुकारानुबन्धकरणस्य मनोरमोक्ताशयमजानता वार्तिककारेण “ विदेर्वसोः किरवं वक्तव्यम् ” इत्युक्ते तदनुसारेणैव प्रौढ्या यथान्यासेऽपि वसोर्द्व्यनुबन्धकत्वस्य सूपपादत्वेन ककारानुबन्धकरणं दृष्टैव वार्तिककृत इति बोधयितुं

अन्तरङ्गत्वादिति ॥ मनुष्योयं प्रातरुत्थाय प्रथमं शरीरकार्याणि करोतोत्यादिलोकदृष्टान्तसिद्धं पूर्वोपस्थितनिमित्तकत्वरूपं लौकिकमिदमन्तरङ्गत्वमिति द्रष्टव्यम् ॥ अकृतव्यूहपरिभाषयेति ॥ मूले कृतोऽपीत्यस्य कर्तव्यत्वेन प्रसक्तोऽपीत्यर्थ इत्याशयः ॥ नास्त्येवेति ॥ एतेन बहिरङ्गपरिभाषोपमर्दकत्वादकृतव्यूहपरिभाषायास्तद्विषये बहिरङ्गासिद्धत्वोपवर्णनमयुक्तमित्यपास्तम् ॥ भाष्येपीति ॥ असुड्युपदेशिवद्वचनं स्वरसिद्धयर्थं बहिरङ्गलक्षणत्वादित्युक्तम् । इत्थं चाकृतव्यूहपरिभाषाया अभाव एव भाष्यस्वारस्यात्प्रतीयत इति युक्तमेव कैयटाद्युक्तमिति भावः । नन्वेतद्भाष्यबलादकृतव्यूहपरिभाषाया अभावस्यैव स्पष्टतया तामाश्रित्य प्रवृत्तो वस्तुतस्त्वित्यादिग्रन्थो न युक्त इत्यत आह ॥ सत्त्वे इति शेष इति ॥ तत्परिभाषासत्त्वे परसप्तम्यामपि निर्वाहस्यात् । तदभावाच्च सर्वनामस्थानप्रत्ययोत्पत्तेः प्रागेवासुडुत्पत्तये विषयसप्तम्येवाश्रयितव्येति गूढाशयः । न च सर्वनामस्थानोत्पत्तेः पूर्वमेव विषयसप्तमीबलादसुडुत्पत्तौ बहुपुंसीत्यत्र ङीबसुडोः प्रसक्तौ परत्वादसुडुचनिष्टप्रसङ्ग इति वाच्यम् । स्वार्थादिप्रयुक्तकार्याणां क्रमिकत्वस्य कुत्सित इति सूत्रस्थभाष्यसम्मतत्वेन लिङ्गबोधकप्रत्ययोत्पत्तिमन्तरा सुबुत्पत्तिविषयताया अभावेन ङीपः पूर्वमसुडो दुर्लभत्वेन दोषाभावात् । विषयत्वेन वा सर्वनामस्थानसापेक्षादसुडुस्सर्वथा तदनपेक्षस्य ङीपोऽन्तरङ्गत्वस्य निर्वाधत्वाच्चेत्यलम् ॥ कर्तव्ये इति ॥ ननु सखण्डेषु फिष इत्यस्य प्रवृत्तेर्नित्वेनैव ज्ञापनीयतया तदभावे फिष इत्यस्य प्रकृते कथं कर्तव्यता प्रस्तूयते, सत्यम् ।

वसुसादेश उक्तो भाष्ये । न तु तत्र भाष्यकारस्य निर्भरः । वसुसादेशे विधेयतावच्छेदकगौरवापत्तेः । न चोकारानुबन्धकरणस्यादादिकवसधातुव्यावर्तनेन चरितार्थतया तस्मान्मर्थ्यात्तदनुबन्धकपरिभाषाप्रवृत्तिप्रतिबन्धो न सिद्धयतीति वाच्यम् । प्रत्ययाप्रत्यययोरिति परिभाषाया मनोरमाकृन्मते सत्त्वेन तेनैव धातुव्यावृत्तेस्सुशकत्वात् । धातोरनुदात्तेत्वलक्षणात्मनेपदसिद्धयर्थं सानुबन्धकत्वस्यावश्यकतया अत्र निरनुबन्धकस्य करणेऽपि निरनुबन्धकपरिभाषयापि तद्व्यावृत्तेस्सुवचत्वाच्च । तस्मादुकारानुबन्धकरणचारितार्थं मूलोक्तस्वरणिमन्तरा दुरुपपादमेव । एतेनोकारानुबन्धकरणस्य वसधातुव्यावर्तकतया चरितार्थत्वाद् अत्र अनुबन्धकपरिभाषानिवर्तने वसुसादेशकरणमेव शरणमिति वदन्तः परास्ताः । तत्र तत्र वसुसादेशकरणेन अनुबन्धकपरिभाषानिवर्तनं ग्रन्थकृतां वार्तिकानुसारेण भाष्यकारप्रदर्शितोपायान्तरप्रदर्शनाभिप्रायेणैव । न तु मूलोक्तस्वरणेरयुक्त्वाभिप्रायेणेति मनोरमाकाराशयस्य वर्णयितुं शक्यत्वेन तदुक्तेः चिन्त्यत्वकथनमयुक्तमेव । अत्र युक्तमुत्पश्यन्तु सुधिय इत्याहुः ।

ज्ञापितेपि स्वांशे चारिताथ्याभावेन ज्ञापकत्वानुपपत्त्या नित्त्ववैयर्थ्यस्य तदवस्थ-
तया यावता विना वैयर्थ्यपरिहारासम्भवस्तावत्सर्वं ज्ञाप्यत इति बहिरङ्गपरि-
भाषाया अनित्यत्वमपि ज्ञाप्यते । इत्थं च मकाराकारस्य फिष इत्यस्य प्रवृत्तौ
प्रसक्तमनिष्टं वारयितुमाद्युदात्तत्वेन पकारोकारस्य स्वरसिद्धये नित्त्वमित्या-
शयान्नानुपपत्तिः ॥ व्युत्पत्तिपक्षे इति ॥ अव्युत्पत्तिपक्षे तु बहिरङ्गत्वादसुष्ठः
पूर्वमेव फिष इत्यस्य प्रवृत्तिरिति व्यस्ते पुमानित्यादावाद्युदात्तत्वसिद्धिः । समासे
तु विषयसप्तम्याश्रयणे सर्वनामस्थानोत्पत्तेः पूर्वमसुष्ठि ततस्समासान्तोदात्तत्वेना-
सुष्ठकारस्यैवोदात्तत्वसिद्धिरिति सकलेष्टसिद्धिः ॥

आङ्गस्य बलीयस्त्वेनेति ॥ ननु धर्मिग्राहकसाजात्यादाङ्गवार्णयोस्स-
मानकार्यित्व एव वार्णपरिभाषायाः प्रवृत्तिरित्यन्यत्र स्वयमेव व्यवस्थापितम् ।
अतः कथमसकावित्यत्र सकाराकारस्येत्वं ककाराकारस्य वृद्धिरिति कार्यभेदेन
प्रवर्तमानयोराङ्गवार्णयोस्तया परिभाषया व्यवस्था स्यात् । तस्मादन्तरङ्गत्वाद्बुद्ध्या-
वाकाररूपस्यापो दुर्लभत्वाच्चायं दोषः । न चैवमचः परस्मिन्निति स्थानिवद्भावेना-
काररूपस्य सुलभत्वाद्दोषो दुर्वार इति वाच्यम् । प्रश्लेषसामर्थ्याच्छ्रयमाण एवा-
काररूपे तस्मिन्निचवविधानेनादोषात् । अतोऽत्र युक्तमेव विभक्तेराकारविधान-
मित्याशङ्क्याह ॥ प्रश्लेषसामर्थ्यादिति ॥ इत्वानापत्तेरिति ॥ एवं चाव्याप्ति-
प्रस्तत्वात्सामर्थ्यगर्भं प्रश्लेषाश्रयणं न युक्तमित्याशयस्तदाह ॥ तस्मादिति ॥

केचित्तु सोडावित्यस्तु डित्त्वाट्टिलोपे टापोऽप्रवृत्त्या न कश्चिद्दोषः । न च
नित्यत्वाट्टिलोपे ततस्त्यदाद्यत्वे चासावित्यस्यासिद्धिरिति वाच्यम् । तदोस्ससा-
वित्यत्रानन्त्यग्रहणप्रत्याख्यानायादस इति योगविभागेन दकारस्य यदि स्यात्तर्हीदस
एवेति भाष्यकारोदीरितनियमानुपपत्तिभिया तद्विषये त्यदाद्यत्वाप्रवृत्तिकल्पनेना-
दोषात् । किञ्च शब्दान्तरप्राप्त्या टिलोपस्यानित्यत्वेन परत्वाच्चदाद्यत्वे टिलोपे

१. आङ्गस्य बलीयस्त्वेनेतीति ॥ एतदादिप्रश्लेषसामर्थ्यादित्यन्तो ग्रन्थः
नेत्त्वमिति शब्दरत्नग्रन्थानन्तरं दृष्टस्य “वर्णादाङ्गस्य बलीयस्त्वेन वृद्धेः पूर्वं दुर्वारत्वात् ।
प्रश्लेषसामर्थ्यादित्त्वस्य बाधे” इत्यधिकस्य पाठस्यानुरोधीति बोध्यम् । इदानीन्तन-
पुस्तकेषु न दृश्यतेऽयं पाठः ।

चासावित्यस्य निर्वाधत्वात् । न च वार्णादाङ्गमिति परिभाषया पररूपात्पूर्वं सकारस्थानिकस्याकारस्य लोपे दकाराकाराद्यापि स्त्रियामसावित्यत्रौड आप इत्यस्य प्रवृत्तिरिति वाच्यम् । स्वादिसूत्रघटकयोः प्रथमाद्वितीयाद्विवचनयोरेवौडिति संज्ञेत्याश्रयणेनादोषात् । न चासकौ स्त्रीत्यत्र पूर्ववत्प्रत्ययस्थादिति त्वं दुर्वारमिति वाच्यम् । डित्त्वसामर्थ्यादाङ्गपरिभाषाया अनित्याया इहाप्रवृत्तिमाश्रित्य पररूपोत्तरं टिलोपेन टापोऽनुत्पत्त्या दोषाभावादित्याहुः ॥

१. आहुरिति ॥ अत्रेदं बोध्यम् । सोडां विति न्यासे अदस् + औ इति स्थिते नित्यत्वाद्विलोपे ततस्त्यदाद्यत्वे चासावित्यस्यासिद्धिः । यदि तु टिलोपस्य शब्दान्तरप्राप्त्या अनित्यत्वेन परत्वात्स्यदाद्यत्वे चासावित्यस्य सिद्धिरित्युच्यते, तर्हि त्यदाद्यत्वोत्तरं पररूपात्पूर्वं वार्णादाङ्गमिति न्यायेन टिलोपेऽस्त्रियामदन्तत्वाद्यापि औड आप इत्यस्यापत्तिः । न चौडिति प्रथमाद्वितीयाद्विवचनयोः प्राचां संज्ञेति नात्र तत्प्रसक्तिरिति वाच्यम् । तथा सति व्योम्नी इत्यादावनख्विधाविति निषेधेन श्यां द्विवचनत्वानतिदेशे प्रगृह्यत्वानापत्या प्राचां संज्ञानुरोधेनायं व्यवहार इति विहाय ससकारनिर्देशस्य आमः साम्बन्धेन स्थानितासमर्पकत्ववत् ङकारोच्चारणस्यौकारविभक्तेरौडत्वेन स्थानितासमर्पकताया अवश्यवक्तव्यत्वेन प्रकृते तदापत्तेर्दुर्वारत्वात् । असकौ स्त्री इत्यत्र प्रत्ययस्थादिति त्वप्रसङ्गाच्च । न च डित्त्वसामर्थ्यादनित्याया वार्णपरिभाषायाः प्रकृतेऽप्रवृत्तिस्वीकृत्य पूर्वं पररूपेऽनन्तरं टिलोपे टापोऽप्राप्त्या नोक्तदोष इति वाच्यम् । तथा सति दकारस्यान्त्यत्वेन तदोस्सःसावित्यस्याप्रवृत्त्या असावित्यस्यासिद्धेः । न चैवं तदोरिति सूत्रे दकारग्रहणं व्यर्थमिति वाच्यम् । अकड्विषये तच्चारिताध्यात् । न चानन्त्यग्रहणस्य भाष्ये प्रत्याख्यातत्वेनात्र सत्त्वं सुलभमिति वाच्यम् । तत्प्रत्याख्यानपरभाष्यस्य “पदगौरवाद्योगविभागो गरीयान्” इति परिभाषया गुरुभूतयोगविभागाश्रयणमूलकत्वेनैकदेश्युक्तित्वेन प्रकृते तस्यानुपयोगात् । न च सा परिभाषा टाडसीति सूत्रस्थेनादेशसम्बन्धीकारप्रत्याख्यानपरभाष्यविरुद्धेति नैवोपादेयेति वाच्यम् । बहुषु स्थलेषु बहुविधैः क्लेशैरिनादेशसम्बन्धीकारप्रत्याख्यानपरभाष्यस्यैकदेश्युक्तित्वेन तद्विरोधस्याकिञ्चित्करत्वात् । अन्यथा “महतो वंशस्तम्बाल्लट्टानुकृष्यत” इति ऋलृक् सूत्रभाष्योक्तेरसम्बद्धत्वापत्तेरिति ग्रन्थकृतैव परिभाषेन्दुव्याख्यानावसरे वाक्यार्थचन्द्रिकायामुक्तत्वेन तद्विरुद्धतया तैरेवात्रैवं वक्तुमशक्यत्वात् । न च तस्यैवंविरोधस्य सत्त्वेऽप्यन्येषां तदभावेन तस्याः परिभाषाया भाष्यविरुद्धत्वस्य परिभाषेन्दुशेखरे स्पष्टं प्रतिपादितत्वेन न सा प्रकृतभाष्यस्यैकदेश्युक्तित्वं कल्पयितुं क्षमत इति वाच्यम् । तादृशभाष्यविरुद्धत्वोक्तेर्नागेशसम्मतत्वात् । अत एव टाडसीति सूत्रशेषे योगविभागेनेकारप्रत्याख्यानस्य क्लिष्टत्वादिकारकरणमेव ज्याय इत्याशयकः “प्रत्याख्यानेनेदं ध्वन्यते । एतत्क्लेशपरिहारार्थं पुवेकारो, न त्वस्य फलान्तरकल्पनेऽभिनवेष्टव्यमिति दिक्” इत्युद्योतग्रन्थस्सङ्गच्छते ।

इच्चापत्तेरिति ॥ ननु तदोरित्यतस्सम्बध्यमानस्य सावित्यस्यापि विषय-
सप्तमीत्वेन युगपत्प्रवृत्तयोष्टावात्वयोः परत्वात्रित्यत्वाच्च प्रथममौत्वे नायं दोषः ।
न च सुलोपश्चेति चकारबोधितसमुच्चयेन सुलोपस्यौत्वस्य च समानकालिकत्व-
प्रतीत्या नात्र विषयसप्तमीत्वसम्भव इति वाच्यम् । जातां जनिष्यमाणां चेत्यादौ
विभिन्नकालिकयोरपि समुच्चयदर्शनेन समानकालिकयोरेव समुच्चय इति नियम-
स्याशक्यत्वात् । तस्माद्विषयसप्तमीत्वे न किञ्चिद्वाधकमित्यरुचेराह ॥ निर्दि-
ष्टपरिभाषायामिति ॥ दिगिति ॥ त्यदादीनाम इत्यत्र विभक्तावित्यस्य विषय-
सप्तमीत्वे त्यदाद्यत्वस्य विभक्त्युत्पत्तिप्राक्कालिकतया सुबुत्पत्त्युत्तरभाविनो लुको
यौगपद्याभावेन विप्रतिषेधायोगात्पूर्वविप्रतिषेधमूलकेन त्यदादिभ्यश्चेत्यनेन वार्तिकेन
क्लीबे प्रसक्तस्य त्यदाद्यत्वस्य निवर्तयितुमशक्यत्वादनिष्टप्रसङ्ग इति तदर्थः ॥
क्वचिदित्यादि ॥ अमुक इत्यत्र औत्वप्रतिषेधसन्नियोगेन विधीयमानस्योत्वस्य
निरवकाशतया तदुपजीव्यत्वान्मुत्वस्यासिद्धत्वाच्च प्रथमं सत्वे मुत्वाप्रवृत्तिः ।
अमुकशर्मेत्यत्र सामासिकविभक्तिलुकि न लुमतेति निषेधेन त्यदाद्यत्वाप्रवृत्त्या
सकारनिवृत्त्युपायाभावो मुत्वानुपपत्तिश्चेति द्रष्टव्यम् ।

नन्वतो रोरिति सूत्रस्थस्य रोरित्यनुनासिकनिर्देशस्य मूले सूत्रान्तरीयल-
क्ष्यविषयकत्वेन व्यावृत्तिर्प्रदर्शनमयुक्तमत आह ॥ तदर्थमिति ॥ सामर्थ्या-
दिति ॥ उकारस्योकारविधाने फलाभावादिति भावः ॥ अत्र यद्वक्तव्यमि-
त्यादि ॥ देवास्सन्तीत्यत्र यत्वस्यासिद्धत्वात्प्रथमतो विसर्गस्य प्रवृत्तावपि समुदा-
यधर्मतया निषेधाभावात्स्थानिवद्धावेन रुत्वमाश्रित्य प्रसक्तस्य यत्वस्य वारणार्थम-
श्ग्रहणं भो भगोरिति सूत्रकृता प्रक्रान्तम् । यद्युकारस्येत्संज्ञालोपयोरभावाद्देफस्य

मास्तु वा पदगौरवात्केवलयोगविभागस्य गरीयस्त्वम् । गुरुभूतयोगविभागस्य गौरवं तु
नागेशाभिमतमेव । अत एव हलन्त्यसूत्रे शेखरे “ उपदेशे इदन्त्यम् ”
“ अच् ” “ अनुनासिक ” इति योगविभागस्य गरीयस्त्वप्रतिपादनं सङ्गच्छते ।
प्रकृते अदस इति विभक्तसूत्रस्य नियामकत्वं, तदोरित्येतदेकदेशदकारमात्रस्यानुवृत्ति
तदनुवृत्तिप्रयोजकस्वरितत्वप्रतिज्ञां चान्तराऽनन्त्यग्रहणप्रत्याख्यानं न घटत इति स्पष्टमेव ।
एवं चासाधित्यत्र सत्वाप्रवृत्तिरेव सोडाविति न्यासेऽसाधारणो दोषः । किञ्च पाणिनिन्या-
सेऽन्यादृशान्यासकरणं पाणिनिसूत्रानुसारेणैव युज्यते, न तु ऋष्यन्तरोहितसूत्रानुरोधेन ।
तथा चानन्त्यग्रहणं कुर्वतस्सूत्रकारस्य सोडाविति सर्वथा दुर्वचमिति ॥

विसर्गो न लभ्येत, तर्हि व्यर्थमेव तदिति न मु न इत्यत्र योगविभागेन कचिदभीष्टस्यासिद्धत्वाभावस्य समर्थने प्रमाणमिति मूलकारो मन्यते ॥

अत्रेदं वक्तव्यम् । अनल्विधावित्यस्याल्मात्रवृत्तिधर्मावच्छिन्नस्थानिताव-
 द्भृत्तिः स्थानिसम्बन्धल्वृत्तिर्वा स्थानिवद्भावप्रयोज्यो यो धर्मस्तद्धर्मावच्छिन्ननिमित्त-
 ताकविधौ स्थानिवद्भावो नेत्यर्थ इति भो भगोरिति सूत्रस्थभाष्यतः प्रतीत्या
 विसर्गस्थानिभूतरेफवृत्तिस्थानिवद्भावप्रयोज्यरुत्वनिमित्तकयत्वविधेरल्विधित्वेन स्थानि-
 वत्त्वायोगान्नाग्रहणस्योपयोग इति यदवष्टम्भेन न मु न इत्यत्र योगविभागो ज्ञाप्यते,
 तदीयचारितार्थविघटकं वैयर्थ्यमन्यत्रोक्तमित्यर्थः । न च रोस्सुपीति रुस्थानि-
 कत्वेन विहितविसर्गस्य यशस्सु पयस्स्वित्यादौ स्थानिवद्भावात्प्राप्तस्य यत्वस्य
 वारणार्थमश्रग्रहणमिति सार्थक्यं सुवचमिति वाच्यम् । तत्र रोरेव विसर्गविधाने-
 नेत्संज्ञालोपयोरभावेऽपि तदुपपत्त्या प्रकृतार्थसाधकत्वायोगात् । किञ्च अमुनेत्यथु-
 नेतिवन्निपातनं न मु न इत्यस्य स्थाने यद्याश्रीयते, तर्ह्यदश्शब्दप्रकृतिकस्यैवेदं
 निपातनमिति कथमवगम्येत । न च पद्वन्न इत्यत्रादेशैस्तदुत्तरुपाणां स्थानिना-
 माक्षेपदर्शनेन प्रकृतेपि स्थान्यर्थाभिधानसमर्थस्यैवादेशतया तत्समानार्थकादश्शब्द-
 प्रकृतिकाङ्क्षन्तस्यैव स्थानित्वेनाक्षेपान्नुपपत्तिरिति वाच्यम् । स्थानेन्तरतम इत्यत्र
 सप्तम्यन्तपाठं प्रत्याख्याय प्रयोगनियमपक्षमाश्रित्य पदादिविषये भाष्यकारै-
 र्व्यवस्थापनेन प्रकृते तदयोगात् । न चादसोसेर्दादु दो म इति प्रकरणे निपातना-
 भ्युपगमेन विभक्त्यन्तरविशिष्टस्य स्त्रियां च नायं प्रयोग इति वाच्यम् । अदश्शब्द-
 प्रकृतिकत्वस्य दुर्बलत्वात् । न चादसोऽमुनेति न्यासादाडोनुवर्तनाच्च निर्वाह इति
 वाच्यम् । अदसः परस्याङ एवामुनेत्यादेशापत्त्या महदनिष्टप्रसङ्गात् । गौरव-
 प्रसङ्गाच्च । घेरित्यस्योत्तरत्र सम्बन्धविच्छेदापत्तेश्च । तस्मान्निपातनावलम्बेनापि
 न मु न इत्यत्र योगविभागसमर्थनं न समञ्जसं, किन्तु त्रिपाद्यामित्संज्ञालोपयोः
 प्रवृत्तौ निर्देशा एव साक्षाद्योगविभागद्वारा वा प्रमाणमित्युपाध्यायगूढाशय इत्यलं
 पल्लवितेन ।

॥ इति हलन्ताः पुंलिङ्गाः ॥



अथ हलन्ताः स्त्रीलिङ्गाः ।



सन्निपातपरिभाषयेति ॥ त्रिपाद्यामस्याः परिभाषाया अप्रवृत्तिरेव,
तद्विषये प्रकृतपरिभाषासाध्यप्रयोजनाभावात् । अत एव नद्धमित्यादौ जश्त्व-
सिद्धिः । असति प्रयोजने त्रिपाद्यां परिभाषाप्रवृत्तिमाश्रित्यानित्यत्वेन लक्ष्यस-
मर्थनं न युक्तिमदित्याहुः ॥

॥ इति हलन्ताः स्त्रीलिङ्गाः ॥



अथ हलन्ता नपुंसकलिङ्गाः ॥

औशशादिष्विति ॥ त्यदाद्यत्वेनैनादेशस्यैनादेशस्य च प्रयोगे विशेषाभावादिति तत्त्वम् । ननु क्लीबे द्वितीयैकवचनस्य लुका लुप्तत्वेन प्रत्ययलक्षणायोगात्सामर्थ्येनैव न लुमतेत्यस्य बाधनीयतया निषेधवाधापेक्षया विधिबाधस्योचित्येन त्यदाद्यत्वमेव द्विवचनादिषु कुतो न बाध्यते तत्राह ॥ तत्सामर्थ्येनेति ॥ क्लृप्तबाधस्येति ॥ इकोऽचीति सूत्रस्थाञ्ग्रहणज्ञापितानित्यत्वमूलकपाक्षिकबाधस्येत्यर्थः ॥ अन्यस्येति ॥ प्रधानस्याक्लृप्तबाधस्य त्यदाद्यत्वस्येत्यर्थः । येन नाप्राप्तिन्यायेनेति ॥ ननु त्यदादिकार्येषु तत्रकौण्डिन्यन्यायस्यानित्यत्वादप्रवृत्तिरवश्यमाश्रयितव्या । अत एव स इत्यादिसिद्धिः । अन्यथा सत्यपि सम्भवे बाधनं भवतीति विशेषविहितेन सत्त्वेन त्यदाद्यत्ववाधे तदसङ्गतिरेव ॥ तथा च तेन न्यायेन त्यदाद्यत्वस्यैनादेशेन बाधापादनमयुक्तमिति चेन्न । बाध्यबाधकयोरुभयोरपि त्यदादित्वनिमित्तकत्वे तन्न्यायाप्रवृत्तिकल्पनेनापि निरुक्तोदाहरणनिर्वाहे तदन्यतरस्य त्यदादित्वनिमित्तकत्वमालेण तदप्रवृत्तिकल्पनायां मानाभाव इत्याशयात् ॥ उपसर्जने इति ॥ प्रकरणान्तरस्थत्वेन त्यदादित्वनिमित्तकत्वाभावाद्दुपसर्जनेषु प्रवृत्तौ तत्र त्यदाद्यत्वाप्रवृत्त्या चारिताभ्यां पवाद्त्वानुपपत्तिरित्याशयः ॥ भाष्यासङ्गत्यापत्तेरिति ॥ उपसर्जने एनादेशप्रवृत्तौ तत्र त्यदाद्यत्वाप्रवृत्त्या तदसङ्गतिरित्याशयः । ननु भाष्ये एनादेशे एनौ एनानित्यादि कथमित्युदाहरणविशेषविषयकशङ्कायां त्यदाद्यत्वेन सिद्धमित्युक्तम् । एतावता तस्योपसर्जने प्रवृत्त्यभावः कथमवगन्तुं शक्यते, तत्राह ॥ एतदोपीति ॥

१. ननु क्लीबे इति ॥ औशशादिष्वेनेनैव सिद्धिरित्यनन्तरं “सामार्थ्यादिति ॥ तत्सामर्थ्येन क्लृप्तबाधस्याप्रधानस्यातिदेशनिषेधस्य न लुमतेत्यस्यैव बाधो, न अन्यस्येति भावः” इत्यधिकः शब्दस्नपाठः क्वचिद्दृश्यते । ननु क्लीबे इत्यादि त्यदाद्यत्वस्येत्यर्थ इत्यन्तो ग्रन्थस्नपाठानुसारीति बोध्यम् । इदानीन्तनशब्दरूपेषु मैव दृश्यतेऽयं पाठः ।

२. एतदोऽपीतीति ॥ मूले एतदोऽपीति क्वाचिन्कं पाठमनुसृत्येदम् । सर्वत्र पुस्तकेषु एतदोऽपीति पाठो दृश्यते । अयमेव पाठो युक्तः । तस्यायं भावः । अत्रापिना

स्यानुपयोगात् । इत्थं च चादयोऽसत्त्व इति चादीनां निपातसंज्ञाविधानमपि न कर्तव्यमित्यपरमनुकूलम् । न च निपातसंज्ञानुवादेन अव्ययसंज्ञाया अभावे प्रादीनामभीष्टस्याव्ययत्वस्यानुपपत्तिरिति वाच्यम् । प्रादीनामपि चाद्यन्तर्गततया स्वरादिपाठेनादोषात् । न च चादयोऽसत्त्व इति निपातसंज्ञां विधाय तदनुवादेनाव्ययसंज्ञायामसत्त्ववाचिनामेव भवत्यव्ययत्वमत्र पक्षे तु सत्त्ववाचिनामपि चादीनामव्ययत्वापत्तिरिति वाच्यम् । अव्ययमिति महासंज्ञाकरणधत्वेन स्वरादीनामपि सत्त्ववाचिनामव्ययत्वस्यानिष्टतया स्वरादिष्विव चादिष्वपि सत्त्ववाचकेषु तदप्रवृत्तेः । न च चादीनां निपातत्वाभावे निपाता आद्युदात्ता इति विधीयमानमाद्युदात्तत्वं तेषामभीष्टमनुपपन्नं स्यादिति वाच्यम् । चादय आद्युदात्ता इति न्यासेनापि तत्सिद्धेः । न च नमस्करोति तिरस्करोतीत्यादौ नमस्तिरश्शब्दादेस्ताक्षत्प्रभृतीनि च, तिरोन्तर्धावित्यादिशास्त्रबोधितनिपातसंज्ञामादाय प्रवर्तमानस्याद्युदात्तत्वस्यानुपपत्तिरिति वाच्यम् । चादेराकृतिगणत्वेन तेषामपि चादित्वाभ्युपगमेनाभीष्टसिद्धेः । इत्थं च प्राग्नीश्वरान्निपाता इति निपातसंज्ञाया अप्यनारम्भ एवेति महल्लाघवम् । न च निरुक्तलाघवसम्भवेऽपि निपातपदघटितेषु बहुषु सूत्रेषु पदद्वयात्मकचादिशब्दप्रयोगे गौरवमिति वाच्यम् । निपातपदस्यापि तथात्वेन सूत्राधिक्येन प्राग्नीश्वरान्निपाता इत्यस्य चादयोऽसत्त्व इत्यस्य निपातपदस्य चाव्ययसंज्ञायामकरणेन च लाघवाधिक्यात् । न चैवमपि प्रादय इत्यारभ्याधिरीश्वर इत्येतत्पर्यन्तानां गत्युपसर्गयोः कर्मप्रवचनीयसंज्ञायाश्च वाध्यवाधकभावोपपत्त्यर्थमाकङ्करीयत्वलाभायाष्टाध्याय्यां पाठश्चादित्वप्रयुक्ताद्युदात्तत्वलाभार्थं च चादिपाठस्तेषामिति महद्गौरवमिति वाच्यम् । प्रादय इत्यारभ्याधिरीश्वर इत्येतत्पर्यन्तानां चादिष्वेव पठित्वा कर्मप्रवचनीया इत्यत्र कर्मप्रवचनीया एव, न गत्युपसर्गसंज्ञा इत्यर्थसम्पत्त्यर्थमेवकारपाठेन निर्वाहात् । न चाव्ययादाप्नुप इति प्रत्याहारग्रहणात्सत्त्ववाचकानामपि केषां चित्स्वरादीनामुपकुम्भमित्याद्यव्ययीभावानां च यथैवाव्ययत्वं तथा चादीनामपि सत्त्ववाचकानां केषां चिदव्ययत्वापत्तिरिति वाच्यम् । स्वरादिष्वसत्त्वे इत्यारभ्य चादिपाठेनापि तदापत्तिपरिहारसम्भवात् । न च धिन्विक्कण्ड्योलोपे इत्येव सिद्धेरकारादेशविधानान्न धातुलोप आर्धधातुक इत्येतत्सूलप्रत्याख्यानमपि सूत्रकारस्य भगवतः पाणिनेस्तात्पर्य-

विषयीभूतमित्यर्थज्ञापनपरादाकरात्संज्ञाशब्देषु लाघवावगमाद्बहुपदघटितसूत्रेषु पदगौरवविचार एव न तु मात्रागौरवविचार इति सिद्धान्ताच्च निपातप्रदेशेषु चतुर्षु पदद्वयात्मकचादिशब्दप्रयोगे निपातपदस्थानापन्नपदचतुष्टयातिरिक्तपदाधिक्यमूलकं गौरवं दुर्वारमेवेति वाच्यम् । पदगौरवस्य तत्तत्पदजन्यपदार्थोपस्थित्यादिक्लेशबाहुल्यमूलकतया चादिशब्दस्य समासरूपत्वेन समासप्रयोजकसुबन्तद्वयघटितत्वेऽप्येकार्थीभावमूलकपदार्थोपस्थित्यादेर्निपातपदादविशिष्टतया गौरवस्य दुर्वचत्वात् । न च स्वरादेरप्याकृतिगणत्वेन सङ्ग्रहीतव्यानामव्ययानां गणान्ते पाठकल्पनायां तेषां चादित्वेनान्तोदात्तत्वविघात इति वाच्यम् । आकृतिगणत्वेन सङ्ग्रहाभिप्रायविषयाणां गणान्त एव पाठकल्पनेत्यत्र प्रमाणाभावात् । ततश्च प्राग्नीश्वरान्निपाताश्चादयोऽसत्त्वे इति सूत्रद्वयघटकानां पदानां गणपठितैवकारासत्त्वशब्दाभ्यां निमानेन पदद्वयनिरासादतिरिच्यमानानि लीणि पदानि स्वरादिसूत्रे च निपातपदमेकमिति पदचतुष्टयाधिक्यप्रयुक्तं गौरवं किमित्युपेक्षितमाचार्यैरित्याहुः ।

१. किमित्युपेक्षितमाचार्यैरिति ॥ अत्रेदमुपेक्षाबीजम् । नमस्करोति तिरस्करोतीत्यादौ नमस्तिरश्शब्दादेस्साक्षात्प्रभृतीनि च, तिरोऽन्तर्धावित्यादिशास्त्रबोधितनिपातसंज्ञामादाय प्रवर्तमानस्याद्युदात्तत्वस्यानुपपत्तिः । न च चादेराकृतिगणत्वेन तेषामपि चादित्वाभ्युपगमेनाभीष्टसिद्धिः । इत्थं च प्राग्नीश्वरान्निपातसंज्ञाया अप्यनारम्भणीयत्वेन महद्लाघवमिति वाच्यम् । आकृतिगणत्वेन तत्सङ्गहे तत्सूत्रबोधितविषयातिरिक्तविषयेऽपि निपातसंज्ञापत्तावनिष्टप्रसङ्गात् । न च प्रादय इति सूत्रमारभ्याधिरीश्वर इत्येतदन्तान्यष्टाध्यायीस्थसूत्राणि चादिगणे गणसूत्रतया पाठयानि । एवञ्च तत्तद्विषयविशेषपुरस्कारेणैव तेषां चादित्वलाभाद्विषयान्तरे चादित्वप्रयुक्तकार्यस्यानिष्टस्य नापत्तिरिति वाच्यम् । एवं सति निपातत्वप्रयुक्ताद्युदात्तत्वाय तेषां सर्वेषां सूत्राणां गणपाठव्यावश्यकतया कर्मप्रवचनीयसंज्ञया गत्युपसर्गसंज्ञाबाधसिद्धयर्थं तासामाकङ्करीयत्वसम्पत्तये सूत्रपाठेऽपि तेषां पाठस्यावश्यकतया च तावतां सूत्राणामुभयत्र पाठेऽतिगौरवात् । न च कर्मप्रवचनीयसंज्ञया गत्युपसर्गसंज्ञाबाधसिद्धयर्थं कर्मप्रवचनीया इति गणसूत्रे एवकारो निवेशनीयः । तन्निवेशे च तत्संज्ञाविषयेऽतिरिक्तसंज्ञानामेवकारेण व्यावृत्तेः कर्तुं शक्यतया तासां बाध्यबाधकभावोपपत्तये आकङ्करीयत्वसम्पत्त्यर्थं सूत्रपाठे तेषां पाठस्यानावश्यकतया नोक्तगौरवदोष इति वाच्यम् । एवं सत्येवकारेण गत्युपसर्गसंज्ञयोरिवाव्ययसंज्ञाया अपि निवृत्त्यापत्त्याऽनिष्टप्रसङ्गात् । न चैवं सति कर्मप्रवचनीयसंज्ञाविषयाणामन्यत्र स्वरादौ पाठवैयर्थ्यप्रसङ्ग इति वाच्यम् । कर्मप्रवचनीयसंज्ञाविषयातिरिक्तविषयेऽव्ययत्वादिसम्पादनाय तत्पाठसार्थक्यात् । किञ्च गणपाठे तथा सूत्रपाठ-

नन्वादेच इति सूत्रस्यानुपदेशग्रहणाद्वर्णग्रहणेषु प्रकृतपरिभाषाया अप्रवृत्ते-
र्ज्ञापितत्वेन तद्विरोधादिह सामान्येनानित्यत्वज्ञापनमयुक्तमन आह ॥ क्वचित्पर्याय-
ग्रहणेपीति ॥ आदेच उपदेश इत्यत्रापीत्यर्थः ॥ अनित्यत्वमात्रज्ञापकमिति ॥
आदेच इत्यत्राप्युपदेशग्रहणान्सामान्येन प्रकृतपरिभाषाया अनित्यत्वज्ञापनद्वारेणैव
वर्णग्रहणेषु तदप्रवृत्तिज्ञापनमिति मूलकारो मन्यत इत्याशयः । वस्तुत आदेच
इत्यत्र धातुग्रहणस्याननुवृत्तेरेव भाष्यारूढतया गोभ्यां नौभ्यामित्यादावुद्देशांशे
प्रसक्तस्यात्त्वग्य वारणेन कृतार्थस्योपदेशग्रहणस्य न प्रकृतार्थसाधकत्वसम्भवः ।
सति प्रयोजने भुवश्च महाव्याहतेरिति सूत्रस्थान्महाव्याहतिग्रहणाद्विशेषेण परि-
भाषाया अनित्यत्वं ज्ञापनीयम् । वर्णग्रहणेष्वस्याः परिभाषाया अप्रवृत्तिकल्पनं तु
न युक्तमौत्सृक्ष्यभाष्यविरोधादित्यन्यत्र विस्तरः ।

करणे गणसूत्रेषु सूत्रपाठ इवाधिकारानुवृत्त्यादिवन्यत्रादर्शनेन यत्र तत्तत्स्वेज्ञाबोधकशब्द-
दर्शनं तत्सूत्रग्रहीतानां तत्तत्स्वेज्ञासिद्धावपि सूत्रान्तरपठितानां तत्तत्स्वेज्ञानापत्तिः । सूत्रा-
न्तराणि तु पाठस्य विशेषविषयतास्यस्यर्थं स्युः । एवञ्च महद्वनित्यमापद्येत । अपि
च गणसूत्राणां सूत्रविधेयकार्यविजानीयकार्यविधायकताया एव अन्यत्र दृष्टत्वेनापि
तथाव्यापत्तौ गत्यादिस्वेज्ञाविधायकत्वं तेषां न स्यात् । तत्र तत्र तत्तत्स्वेज्ञापदोच्चारणस्याम-
र्ष्यात्तत्र सजातीयकार्यविधायकत्वाङ्गीकारेऽपि तद्वदितिसूत्राणां गणपाठशैलीविरोधेन
सजातीयकार्यविधायकताया भर्नाचित्यात् । तस्माच्छास्त्रकारशैलीविरोधेन बहुव्यव-
स्थाकरूपनापेक्षया पदचतुष्टयाधिक्येन यथाभ्यासकरणे न किञ्चिदपि गौरवमिःश्याष्यार्था-
णामाशयो विभावनीय इत्याहुः ।

१. पर्यायग्रहणेऽपीतीति ॥ “क्वचित्पर्यायग्रहणेऽपि तत्परिभाषाप्रवृत्तिज्ञाप-
कत्वं च तद्वनित्यत्वमात्रज्ञापकमिति भावः” इति मूलपाठमनुसृत्येदं प्रतीकम् ।
पर्यायग्रहण इत्यस्य भुवश्च महाव्याहतेरित्यत्रेऽर्थः । अपिना आदेच उपदेश इत्यादि-
सङ्ग्रहः । एवञ्चाद्ये महाव्याहतिग्रहणादन्त्ये उपदेशग्रहणाच्च सामान्यतोऽनित्यत्वज्ञापनमेव
युक्तम् । उपदेशग्रहणाद्वर्णग्रहणेऽप्रवृत्तिरिति ज्ञापने तु महाव्याहतिग्रहणस्य वैयर्थ्यं
तदवस्थमेव । अत उभयप्रामाण्यात्सामान्यतोऽनित्यत्वज्ञापनमेव युक्तमिति शब्दरत्नकारो
मन्यते । व्याख्यानग्रन्थेऽपि अपीतिशब्दयोर्भिन्नक्रमव्यभिचकारशब्दस्य सुसपक्षपन्ततां
चाङ्गीकृत्य “आदेच उपदेश इत्यत्रेऽप्येपरर्थः” इत्यर्थकत्वेनैव परतयैव योजनीयम् ।
अत एवोत्तरत्र आदेच इत्यत्राप्युपदेशग्रहणादित्यस्य भिन्नकमतया उपदेशग्रहणादपीत्यर्थ-
कमपिग्रहणं स्वरसतस्मङ्गच्छत इति बोध्यम् । इदानीन्तनपुस्तकेषूपलभ्यमानात् “क्वचि-
द्वर्णग्रहणेऽपि तत्परिभाषाप्रवृत्तिः । तत्राप्रवृत्तिज्ञापकं च तद्वनित्यत्वमात्रज्ञापकमिति
भावः” इति पाठाद्यमेव पाठो ज्यायामिति प्रतिभाति ॥

ननु भूतमित्यं ब्राह्मणीत्यत्र भूतशब्दो यदि पिशाचादिवाची नियत-
लिङ्गस्तदा ब्राह्मणीशब्देन सामानाधिकरण्ययोगात्तत्सामानाधिकरण्यनिबन्धनस्य
टाबापादनस्यानुपपत्तिः । यद्यमतिक्रान्ताद्यर्थवाची विशेष्यलिङ्गस्तर्हि स्त्रीत्वोप-
हितार्थबोधकविशेष्यवाचकब्राह्मणीशब्दसामानाधिकरण्यानुरोधाद्विशेषणवाचाकाद्भू-
तशब्दाद्वाबुत्पत्तेरभीष्टत्वाच्चायमापत्तिविषयः । तस्मादिह कोऽसौ भूतशब्दार्थः ।
यत्र स्त्रीत्वविशिष्टार्थबोधकब्राह्मणीशब्दसामानाधिकरण्यप्रयुक्तस्यानिष्टस्य टापः
प्रसङ्ग इत्यत आह ॥ भूतशब्द इति ॥ पौतन्यवृत्तिरिति ॥ ब्राह्मणा-
देराकृतिगणतया तद्गणप्रयुक्ते पूतनाशब्दात्कर्मणि ष्यङि पौतन्यशब्दः । पूतना च
कामरूपा बालघातिनी पिशाचयोनिः । ततश्च पिशाचविशेषवाची नियतनपुंसको-
ऽयं भूतशब्दः । पूतनाधर्मपुरस्कारेण गौण्या वृत्त्या ब्राह्मणीशब्दसामानाधिकरण्य-
मापन्न इह टाबापत्तिविषय इति भावः । ननु लक्षणयास्समभिव्याहृतपदार्थान्तरा-
न्वयानुपपत्तिमूलकत्वाद्ब्राह्मणीशब्दसमभिव्याहारात्पूर्वमेव प्रातिपदिकसंस्कारवेला-
यामुपस्थितस्वकीयशक्तिगम्यार्थगतनपुंसकत्वप्रयुक्तेनामाद्यादेशेन संस्कृतस्य भूत-
मित्यस्य पश्चात्तत्समभिव्याहारदशायामन्वयोपपत्तये स्वीकरणीयया गौणलक्षणया
स्त्रीत्वोपहितार्थान्तरबोधकत्वेपि जातसंस्कारबाधायोगाद्विशिष्टस्य प्रातिपदिकत्वा-
भावाददन्तत्वाभावाच्च टाबापत्तेरसम्भवः । न च विशिष्टस्य भूतमित्यस्य टाबापत्ति-
प्रयोजकादन्तत्वप्रातिपदिकत्वयोरभावेपि मकारप्राग्वर्तिनः पूर्वान्तवद्भावेन प्राति-
पदिकत्वापन्नस्यादन्तत्वान्निरुक्तापत्तिर्दुर्वारैवेति वाच्यम् । आनुमानिकादेशात्मकस्य
विभक्त्यन्तस्यैव लाक्षणिकतया पूर्वान्तवद्भावेनादन्तस्य प्रातिपदिकत्वेऽपि
तावन्मात्रस्य ब्राह्मणीशब्दसामानाधिकरण्यप्रयुक्तस्त्रीत्वविशिष्टार्थबोधकत्वाभावेन
टाबापत्तेर्दुर्वचत्वादिति चेत्सत्यम् । यदा च वाक्यावधिकमन्वाख्यानं प्रातिपदिक-
संस्कारवेलायामेव तात्पर्यानुपपत्तिप्रयुक्तया गौणवृत्त्या भूतशब्दस्य स्त्रीत्वोपहि-
तार्थबोधकब्राह्मणीशब्दसामानाधिकरण्यं, तदा टाबापत्तेरवकाश इति ग्रन्थकृता-
माशयो विभावनीय इत्याहुः ।

ननु लक्षणया स्त्रीत्वविशिष्टार्थवाचकब्राह्मणीशब्दसामानाधिकरण्यप्रयुक्त-
स्त्रीत्वोपहितार्थबोधकत्वसम्भवेऽपि स्वगतनपुंसकत्वविशिष्टार्थविषयकशक्तिमत्त्वरूप-
तद्वाचकत्वस्थानपगमाद्वाबुत्पत्तावपि तत्प्रयुक्ते ह्रस्वे नास्ति दोष इत्यत आह ॥

तत्र पर्जन्यवदित्यादि ॥ अन्तरङ्गत्वादिति ॥ प्राथमिकोपस्थितिविषयनपुंसक-
 त्वनिमित्तकत्वात्पूर्वोपस्थितनिमित्तकत्वरूपमत्र ह्रस्वस्यान्तरङ्गत्वम् ॥ पदान्तर-
 समवधानोत्तरमिति ॥ ब्राह्मणीशब्दसमवधानप्रयुक्तलक्षणाधीनस्त्रीत्वविशिष्टार्थ-
 विषयकनिश्चयोत्तरमित्यर्थः । ततश्च परकालोपस्थितनिमित्तकत्वरूपं टापो बहि-
 रङ्गत्वम् । तेन सकृत्प्रवृत्तस्य ह्रस्वस्य लक्ष्ये लक्षणस्येति न्यायेन टावन्ते पुनर-
 प्रवृत्त्या प्रयोगाभिद्धिः । त्रिकं प्रातिपदिकार्थं इत्याश्रित्य स्त्रीवाचकात्प्रातिपदि-
 कात्स्वार्थं टाविति निष्कर्षं तु भैतादृशेषु टापः प्रसङ्ग इत्यभीष्टसिद्धिः ।

॥ इत्यव्ययानि ॥



अथ स्त्रीप्रत्ययप्रकरणम् ।

बहुकुरुचरेति ॥ समासप्रत्ययविधाविति निषेधात्तदन्तविध्यभावे टित्त्वा-
भावादेव डीपोऽप्रवृत्त्या व्यर्थोऽयमनुपसर्जनाधिकार इति तदन्तविधेर्ज्ञापक इति
भावः । ननु तदन्तविधावप्यनुपसर्जनाधिकारस्य गृह्यमाणविशेषणताया एव न्या-
य्यतया टिद्रूपं यदनुपसर्जनं तदन्तादित्यर्थे कुरुचरेत्यस्य समासशास्त्रीयप्रथमान्त-
पदबोधयत्वेन विग्रहवाक्यीयनियतविभक्तिकत्वेन वा बहुव्रीहिघटकस्य कुरुचरेत्य-
स्योपसर्जनत्वेपि टित्त्वेन गृहीतस्य चरेष्ट इति विहितस्य षस्य कथमप्युपसर्जन-
त्वाभावेन बहुकुरुचरेत्यस्यानुपसर्जनटिदन्तत्वानपायात्कथमिहानुपसर्जनाधिकारेण
डीपो व्यावृत्तिः । न च टितः प्रत्ययतया प्रत्ययग्रहणपरिभाषालभ्यतदन्तस्यापि
गृह्यमाणताया आवश्यकत्वेन कृद्ग्रहणपरिभाषया कारकविशिष्टस्य कुरुचरेत्यस्य
कृत्प्रत्ययात्मकटिदन्तत्वेन च टिदन्तं यदनुपसर्जनमित्यर्थस्य न्याय्यतया बहुकुरु-
चरेत्यस्यानुपसर्जनटिदन्तान्तत्वाभावेन तद्यावृत्तिरिति वाच्यम् । टित्वस्य धात्वा-
दिसाधारणतया प्रत्ययमात्रवृत्तिधर्मपुरस्कारेण प्रत्ययग्रहणाभावेन प्रत्ययग्रहणपरि-
भाषाविषयत्वाभावात् । कृन्मालग्रहणाभावेन कृद्ग्रहणपरिभाषाविषयत्वाभावाच्च
निरुक्तपरिभाषाद्वयबोधितगृह्यमाणतासम्पादकटिदन्तत्वस्य कुरुचरेत्यत्र दुर्वचत्वा-
दिति चेत्सत्यम् । लौकिकमलोपसर्जनत्वं विवक्षितम् । तदुक्तं भाष्ये “ यावद्ब्रूयात्प्र-
धानादुत्पत्तव्यम् । अप्रधानान्नेति । तावदनुपसर्जनादिति । ” उपसर्जनत्वं च स्वार्थ-
निष्ठप्रकारतानिरूपितविशेष्यतापन्नपदार्थोपस्थापकत्वम् । स्वार्थनिष्ठविशेष्यतानिरू-
पितप्रकारतापन्नपदार्थोपस्थापकत्वमेव चानुपसर्जनत्वम् । प्रकृते च बहुव्रीहिघटकस्य
कुरुचरेत्यस्य स्वार्थनिष्ठप्रकारतानिरूपितविशेष्यतापन्नवृत्तिद्वारकान्यपदार्थोपस्थाप-
कताया निर्विवादतया तद्वटकस्य षस्यापि तथात्वस्य भुवचत्वेन विशिष्टस्यानुप-
सर्जनटिदन्तत्वाभावादिह डीपो व्यावृत्तिरिति विभावनीयमित्याहुः ॥ शब्दप्रवृ-
त्तिनिमित्तत्वरूपमिति ॥ संज्ञाशब्देषु भावप्रत्ययाभिधेयतया शब्दस्वरूपस्यैव
प्रवृत्तिनिमित्तत्वमित्यर्थस्य तस्य भाव इति सूत्रस्थाकरनिरूढत्वात् । रूढिविषये
तु रूढ्यर्थतावच्छेदकं जाल्यादिरूपमेव प्रवृत्तिनिमित्तमिति संज्ञाशब्दाद्विशेष

इत्याशयः । ननु संज्ञाशब्देन रूढेरेव ग्रहणे क्ववुन् शिल्पिसंज्ञयोरित्यौणादिकसूत्रे शिल्पिनीति व्यर्थं, शिल्पोपजीविनि जातिविशेषावच्छिन्ने संज्ञायामित्यनेनैव क्ववुन्प्रत्ययोपपत्तेरिति चेन्न । केवलयोगार्थपुरस्कारेणापि कचिद्भ्रजक इत्यादौ क्ववुन्प्रत्ययस्य साधुत्वोपपत्तये तत्सार्थक्यात् ॥

लाक्षणिकत्वापरपर्यायमिति ॥ प्राथमिकोपस्थितिविषयतया तत्तदर्थविशिष्टवाक्यार्थबोधप्रयुक्तानुष्ठापकत्वेन कृतार्थस्य शास्त्रस्य पाश्चात्योपस्थितिविषयार्थान्तरविशिष्टवाक्यार्थमूलकानुष्ठापकताकल्पनायां मानाभाव एव हि गौणमुख्यन्यायस्य बीजम् । तच्च लक्ष्यमात्रसाधारणमतः पुंयोगलाक्षणिकस्यापि गौणत्वमिति मूलकृतात्पर्यम् । उपाध्यायस्तु गौणपदस्वारस्याद्वौणलाक्षणिकत्वमप्रसिद्धत्वं च गौणत्वम् । न तु लाक्षणिकमात्रमिति मन्यते । युक्तिवलेन व्यवहारवलेन च सकलविधलाक्षणिकस्यापि गौणत्वसम्भवे यत्किञ्चिद्दलाक्षणिकविषयकत्वेन न्यायप्रवृत्तिकल्पनायां दृढतरमानाभाव ईत्यत आह ॥ पदकार्यविषय इति ॥ न केवलं गौणत्वाभाव एव न्यायप्रवृत्तेर्विघटकः, किन्तु तत्प्रवृत्तिप्रयोजकत्वेनाभिमतस्य पदकार्यत्वस्याप्यभाव इत्याशयः । पदकार्यत्वं च स्त्रीत्वानिमित्तकत्वे सति प्रातिपदिकत्वप्रयुक्तप्रत्ययानिमित्तकत्वम् । सत्यन्तविशेषणाच्च स्थौल्यगुणप्रयुक्तसादृश्यमूलकलक्षणाधीनार्थान्तरबोधकगजवाचकनागशब्दाज्जानपदेति सूत्रेणाभीष्टस्य ङीषः प्रवृत्तिः । अन्यथा जातेरित्यनेन गजवाचकतायां सर्पवाचकतायां चाविशेषेण प्राप्तस्य नियमार्थत्वे तदनुपपत्तिस्स्पष्टैव ॥ विशेष्यदलं तु सदृशलाक्षणिकावृभुक्षिन्शब्दादेः पथिमथीत्यादिशाम्बविषयतासम्पत्त्यर्थं, त्वद्भवतीत्यादौ प्रत्ययोत्तरपदयोश्चेति च्वनिमित्तकत्वाद्यादेशलाभार्थं चेत्यन्यत्र विस्तरः ॥ स्त्रीत्यर्थे इति ॥ गौणलाक्षणिकाजशब्दात्तु स्त्रीत्वविवक्षायां जातिलक्षणस्य ङीषः प्रवृत्त्यभावाददन्तत्वप्रयुक्त एव टाविति बोध्यम् ॥ न तु शूद्रत्वमिति ॥ अत एव त्यदादीनीति सूत्रे भाष्ये शूद्राभीरमित्यत्र द्वन्द्वसाधुत्वार्थमाभीरा जात्यन्तराणीत्युक्तम् । अनुलोमसङ्कराणां मातृजातिरिति प्रवादोऽपि गौणस्तज्जात्यारो-

१. इत्यत आह्वेति ॥ सकलविधलाक्षणिकस्यापि गौणत्वमिति प्राचीनमतसाधारणं परिभाषाप्रवृत्तिविघटकमुपायमाहेत्यवतरणं युक्तम् । शुद्धलाक्षणिकानां गौणत्वस्य मूलकारानभिप्रेतत्वात् ।

पमूलक एवेत्याशयः ॥ शूद्रजातिवृत्तिमच्चेनेति ॥ शूद्रजातेर्या वृत्तिः जीवनो-
पायभूतो व्यापारस्तद्वच्चेनेत्यर्थः ॥ स्त्रीत्वस्य सत्त्वादिति ॥ आभीराणामारोपित-
शूद्रत्वपुरस्कारेण शूद्रशब्दाभिधेयतया शूद्रशब्दार्थसमवेतस्त्रीत्वस्याभीरव्यक्तौ महा-
शूद्रशब्दाभिधेयभूतायां सत्त्वादित्यर्थः ॥

शूद्रशब्दादेवेति ॥ अत्रेदं बोध्यम् । शूद्रा चामहत्पूर्वा जातिरिति
टावन्तनिपातनेन शूद्राज्जातेरमहत्पूर्वादिति लक्षणस्यानुमेयतया ग्रहणवतेति
निषेधेन तदन्तविधिनिषेधाच्छूद्रशब्दात्मकप्रातिपदिकाजातिवाचकताप्रत्यासत्त्या
शूद्रशब्दाभिधेयसमवेतस्त्रीत्वे टावित्यर्थस्य पर्यवसानान्महत्पूर्वकशूद्रशब्दान्ता-
त्सत्यपि शूद्रशब्दार्थसमवेतस्त्रीत्वे टापः प्रसक्त्यभावाद्यर्थममहत्पूर्वग्रहणं
तदन्तविधिं ज्ञापयति ॥ ज्ञापिते तु तदन्तविधौ शूद्रशब्दान्तान्महा-
शूद्रशब्दादपि टापः प्रसक्त्या तन्निवृत्तये महच्छब्दपूर्वकशूद्रशब्दान्तान्नेत्य-
र्थकममहत्पूर्वग्रहणम् । ननु तदन्तविधिज्ञापनस्य नाम्न्युपयोगः । न च प्रिय-
भवती अतिभवतीत्यादावुगितश्चेति तदन्तान्डीपः प्रवृत्तिः प्रयोजनमिति वाच्यम् ।
ग्रहणवतेति निषेधस्य समासप्रत्ययविधावित्येवमात्मकतदन्तविधिप्रतिषेधघटकप्रत्य-
यांशानुवादरूपतया तन्निषेधयोगिद्वर्णग्रहणवर्जमित्युगितं प्रतिप्रभवारम्भादेव तत्र
तदन्तविधेः सिद्धत्वेन निरुक्तप्रयोगाणां निर्वाधत्वादिति चेन्न । उगितंशविषयक-
प्रतिप्रसवस्यापूर्वत्वकल्पनापेक्षया निरुक्तज्ञापकसिद्धार्थानुवादकत्वकल्पनायां लाघ-
वात् । न च तदन्तविध्यभावे भवच्छब्दस्यैवाव्युत्पन्नस्योगितः प्रातिपदिकत्वेन
सूत्रस्य तन्मात्रविषयकत्वापत्तौ न ह्येकमुदाहरणमिति न्यायेन सामान्यसूत्रारम्भ-
वैफल्यत्तदन्तविधिना निरुक्तप्रयोगोपपत्त्या महत्पूर्वप्रतिषेधेन तदन्तविधिज्ञापन-
मनुपयुक्तमेवेति वाच्यम् । महच्छब्दस्याप्यव्युत्पन्नस्य शतृवद्भावप्रयुक्तोगित्व-
व्यपदेशवत्सत्त्वेन सामान्यसूत्रारम्भसाफल्यत् । वनो र चेत्यत्र प्रत्ययग्रहण-
परिभाषालभ्यतदन्तांशमादाय पुनस्तदन्तविधौ वन्नन्तान्तादित्यर्थस्य पर्यवसाना-
दतिधीवरीत्यादिप्रयोगनिर्वाहार्थमावश्यकत्वाच्च । न चैवमपि जातिवाचकशूद्र-
शब्दान्ताद्भावित्यर्थे व्यपदेशिवद्भावेन केवलशूद्रशब्दात्तदुपपत्तावपि समुदायशक्त्या
जात्यन्तरबोधकमहाशूद्रशब्दघटकशूद्रशब्दस्य जातिवाचकत्वाभावात् ज्ञापितेऽपि
तदन्तविधौ स्वांशे चारितार्थाभावात्कथं ज्ञापकत्वमिति वाच्यम् । आभीरत्व-

महत्वोपहितारोपितशुद्धत्वेतदुभयधर्मपुरस्कारेणैव व्यक्तिविशेषे महाशुद्धशब्दस्य प्रवृत्तिरित्यभ्युपगमेन तद्वटकशुद्धशब्दस्यापि जातिवाचकतया टापो दुर्वारत्वेन चारिताश्रयस्य सुवचत्वान् । पञ्चशुद्धीत्यादौ तु जातिवाचकशुद्धशब्दान्तत्वेपि शुद्धशब्दाश्रयसमवेतस्त्रीत्वाभावाच्च टाप्प्रत्ययेन द्विगुलक्षणस्य डीपो बाधः । शुद्धशब्दान्ताज्जातिवाचकादिति तु न युक्तम् । अशुद्धा परमशुद्धेत्यादौ कुक्कुटाण्डवत्समासकल्पनया स्त्रीत्वविवक्षायां सङ्घातस्य जातिवाचकत्वाभावेन टाप्प्रत्ययानुपपत्तेः । सच्छुद्धशब्दो यदि गोपनापितयानिर्गूढस्तदा तदवयवशुद्धशब्दस्यापि निरुक्तीत्या जातिवाचकत्वेन टाप्प्रत्ययो निर्वाधः । महाशुद्धशब्दान्तु जातिविशेषावच्छिन्नव्यक्तिवाचकत्वे टाप्प्रतिपेधारम्भात्सङ्घातगतजातिवाचकत्वेन जातिवाचकान्तत्वेन वा डीप्प्रत्ययः । सङ्घातस्य जातिवाचकत्वाभावे कुक्कुटाण्डवत्समासकल्पनया स्त्रीत्वविवक्षायां तु टाप्प्रत्यय एवेति परमनिष्कर्ष इत्याहुः ।

अत्रन्यभाष्यासम्प्रनेरिति ॥ तत्रोगिनः प्रातिपदिकादित्यर्थे भवती महतीत्युदाहृतम् । न्यासकारोक्तरीत्या व्युत्पन्नत्वेन चांगिदन्तत्वेप्युगित्वाभावात्तदसङ्गतिरेवेत्यव्युत्पन्नत्वमेवेह भाष्यकाराभिप्रेतमित्याशयः ॥

घुमास्येतीच्चमिति ॥ नन्वीत्त्वमवकारादाविति कात्यायनेन वकारादौ प्रतिपेधारम्भाद्धानेः क्वनिपि कथमात्त्वप्रवृत्तिरित्यत आह ॥ प्रत्याख्यानादिति ॥ ननु वार्तिकप्रत्याख्यानेपि वकारादावीत्त्वप्रवृत्त्यभ्युपगमे शंस्था सव्येष्ठा इति भाष्यकारीयः क्विबन्तप्रयोगो विरुद्धेनेत्यत आह ॥ वाग्रहणमनुवर्त्येति ॥ ननु मण्डूकानुवृत्तौ परिक्लेशो व्यवस्थितविभाषा चैयं भाष्यानारूढा, ततो नायं तत्प्रयोगसमर्थनोपायो न्याय्य इति विप्रतिपत्तावुपायान्तरमाह ॥ विजेषेति ॥ अन्येभ्योपि दृश्यन्त इत्यनेन लोकवेदसाधारणतया प्रवर्तमानोऽयं विच्यप्रत्यय इत्याशयः । ननु वचनारम्भदशायामप्रवर्तमानस्येत्त्वस्य वचनप्रत्याख्यानदशायाम् किबादौ प्रवृत्त्यभ्युपगमे प्रत्याख्यानस्यारम्भसमानफलकत्वनियमविरोधात्प्रत्याख्यानासङ्गतिः । प्रत्याख्यानं हि शास्त्रस्य लाघवप्रधानतया वचनारम्भप्रयोजनानामन्यथासिद्धौ भवति । किञ्च शंस्था इत्यादिभाष्यकारीयक्विबन्तप्रयोगबलादीदृशेषु प्रत्याख्यानेऽपि तदप्रवृत्तिरित्येव युक्तम् । धीवरी तु ध्यायतेस्सम्प्रसारणं चेति वार्तिकस्थचकारेण क्विप इव क्वनिपोपि समुच्चयात्सम्प्रसारणदीर्घाभ्यामुपपद्यते ।

अत एव प्यायतिप्रकृतिकानां पीवरी पीवान इत्यादीनां भिद्विरतो वृथैवायमसार्व-
त्रिकविचप्रवृत्तिपरिकल्पनाप्रयास इत्यत आह ॥ धीर्ध्यायतेर्दधानेर्विति ॥
अयं भावः । प्रत्याख्यानमुभयथा भवति । लक्ष्यविसेवादान्प्रयोजना-
न्यथासिद्धेश्च । तत्र न बहुव्रीहाविति सूत्रस्य धिभकारे सिचो लोप इति
वार्तिकस्य च प्रत्याख्यानं लक्ष्यविसंवादात् । त्वकत्पितृको मकत्पितृकश्चकाधी-
त्यादीनामेवाभीष्टत्वात् । न धातुलोप आर्धधातुके इति सूत्रस्य ऋवर्णाक्षस्य
णत्वं वाच्यमिति वार्तिकस्य च प्रयोजनान्यथासिद्धेः । जीरदानुर्मातृणामित्यादौ
गुणवृद्धयभावणत्वादीनां प्रकारान्तरेण सिद्धत्वान् । इह तु धीवरीत्यादिप्रयोग-
विरोधात्पावान इत्यादीनां वनिपा सिद्धत्वाच्च प्रत्याख्यानमनः क्तिष्कनिषोरीत्व-
प्रवृत्तौ न विरोध इति दधानेर्वेति भाष्यादत्रभाष्येन इति ॥ नन्वेवमपि ईत्त्वस्य
हलादिकिङ्किमित्तकत्वेन बहिरङ्गत्वाद्द्विरपृक्तलोपस्यानैमित्तकत्वेनान्तरङ्गत्वाद्द्विष्य
प्रथमप्रवृत्तेर्दुर्वारत्वेन प्रत्ययलक्षणसूत्रस्य नियामकत्वमभीष्यतो भाष्यकारस्य नये
स्थानिवद्भावेनैवेत्त्वस्य प्रार्थनीयतया स्थानिसम्बन्धलक्ष्यवृत्तिधर्मघटितधर्मावच्छिन्ननि-
मित्तताकविधौ निषेधात्कथं दधानतः क्विपि तत्प्रवृत्त्या धीरित्यस्य भिद्विरत
आह ॥ घुमास्थेति ॥ अनजादाविति ॥ एतद्भाष्यप्रामाण्याद्गुमास्थेत्युत्सर्गः
हलीति च तन्निषेधः । तत्र हल्पदमुपचारादच्परं, स्यादित्यध्याहियमाणं च
व्यवहितादपि न ल्यपीत्यस्मादपकृत्यमाणेन नजा सम्बन्धेन । ततश्चाजादौ
न स्यादिति तदर्थोदभीष्टसिद्धिरल्विधित्वाभावोऽपीत्त्वस्येत्याशयः । प्रत्ययलक्षण-
कार्यं सुलभमित्यस्येत्त्वमत्र स्थानिवत्त्वेन लभ्यत इत्यर्थः । एतेन हल्पदस्योपचा-
रादज्जिन्नपरत्वमाश्रित्याजतिरिक्तवर्णाद्यवयवककुिदार्धधातुकपरतायामीत्त्वमित्युक्ता-
वप्यल्विधित्वस्य तदवस्थतया निषेधविषयत्वात्स्थानिवद्भावसौलभ्योपपादनमयुक्त-
मित्यपास्तम् । प्रत्ययलक्षणसूत्रस्य विशेषणत्वेनालाश्रयणे विश्वर्थतामभ्युपगच्छतो
वार्तिककारस्य मते घुमास्थेत्यत्र निरुक्तपरिक्रेशमन्तरैव प्रत्ययलक्षणेनेत्वं सुलभम् ।
न च वार्तिककृन्मते वकारादौ निषेधारम्भात्कथमीत्त्वप्रवृत्तिरिति वाच्यम् ।
अवकार इत्युक्तावपि तदादिविधिना सिद्धावादिग्रहणेन श्रयमाणवकारादवेव

१. तदादिविधिना सिद्धाविति ॥ अवकारे इत्यस्य विशेषणीभूतात्प्राह-
कसप्तम्यन्तत्वाभावेन तदादिविधिर्दुर्लभः । नञ्समार्थकमेति पृथक्पदमाश्रित्य प्रसज्य-
प्रतिषेधाश्रयणे तु गौरवमिति चिन्त्यमेतत् ।

प्रतिषेधप्रवृत्त्या वेरपृक्तलोपस्यान्तरङ्गत्वात्प्रथमं प्रवृत्तो प्रत्ययलक्षणेन समर्थनीय-
स्येत्त्वस्य निर्विवादत्वात् । एवञ्च किञ्चिपये भाष्यवार्तिककारयोरप्यभीष्टमेवेत्त्व-
मिति नास्त्यारम्भप्रत्याख्यानयोः फलभेदः । नापि किञ्चिन्तवातप्रमीशब्दस्यारम्भ-
प्रत्याख्यानफलवैगुण्यप्रयुक्तोऽनभिधानपरिक्रेशः । प्रतिषेधवार्तिकं च कनिवादि-
विषयकम् । प्रत्याख्यानमपि प्रयोजनान्यथासिद्धेरेव न तु लक्ष्यविसंवादात् ।
प्रत्याख्यानवीजतथा भाष्यकारेण वार्तिककाराभिमतस्य पावान इति
प्रयोजनस्य वनिप्रत्ययेनान्यथासिद्धेः प्रदर्शनेपि लक्ष्यविरोधस्याप्रदर्शनात् ।
तस्माद्धीवरीति ध्यायतिप्रकृतिकमेव सम्प्रसारणदीर्घाभ्यां तदुपपत्तिरित्याहुः ॥
इदमेवेति ॥ विहितविशेषणप्रयोज्यनिषेधानिव्यामिवारणं शर्वरीत्यत्र डीत्रयोर्निषे-
धाप्रवृत्तिरूपमेव, तदितरस्याप्रसिद्धत्वादित्यर्थः ॥

पदत्वं नाल्थर्म इति ॥ पान्तनान्तान्यतरसंख्यावाचकत्वसमानाधिकरण-
स्तदतिरिक्तः प्रत्ययत्वादिवदखण्डो धर्मविशेष इत्याशयः । अत्रत्यं तत्त्वमध-
स्तान्निरूपितम् ॥

किमर्थमिति ॥ डाबुभाभ्यामित्यत्रेति बोध्यम् ॥ अनुपसर्जनस्येति ॥
अनुपसर्जनादित्युचितम् । अनुपसर्जनीभूत उपधालोपविषयो योऽन्नन्तो बहुव्रीहि-
स्तदन्तादित्यर्थः । अनुपसर्जनाधिकारस्य गृह्यमाणविशेषणतानैयत्येऽपि बहुव्रीहे-
रप्यत्र तथात्वात्तद्विशेषणत्वमविरुद्धम् । इत्थं च प्रियवहुराजेत्यादावन्नन्तबहुव्री-
ह्युत्तरपदकबहुव्रीहेरपि प्रत्ययाप्रत्ययसाधारणरूपोपहितान्नन्तत्वस्याव्याघातात्प्रस-
क्तस्य डीपो निवृत्तिरनुपसर्जनाधिकारप्रयोजनमित्याशयः । न चानुपसर्जनीभूत-
बहुव्रीह्यन्तात्प्रातिपदिकादित्यर्थे केवलद्वहुव्रीहेर्बहुराज्ञीत्यादौ तदनुपपत्तिः, व्यप-
देशिवद्भावोऽप्रातिपदिकेनेति निषेधविषयत्वादिति वाच्यम् । तादृशनिषेधस्य धर्मि-

१. उचितमिति ॥ वस्तुतः सूत्रार्थविचरणे तु व्याख्याप्रदर्शितदिशा बहुव्रीहे-
रित्यस्य डीपा सम्बन्धात्पञ्चम्यन्तताया एवावश्यकत्वेन तदनुरोधेनानुपसर्जनाविति
पञ्चम्यन्तमेवोचितम् । तत्फलितार्थप्रदर्शनपरे मनोरमाग्रन्थे उपधालोपिन एवेत्यस्य
विकल्प इत्यनेन सम्बन्धस्याभ्युपगन्तव्यतया तस्य पष्ठ्यन्तताया एव न्याय्यतया
तदनुरोधाद्नुपसर्जनस्येति पष्ठ्यन्तमेवोचितम् । एवञ्चाल पष्ठ्यन्तस्यानौचित्यसूचनमेवा-
नुचितमिति बोध्यम् ।

ग्राहकमानानुसारेण सूत्रोपात्तान्तादिशब्दविषयताया आकरसम्मतत्वेनादोषात् । नन्वन्नन्तबहुव्रीहेरुपधालोपिनो ङीवन्तडावन्तनान्तत्वभेदेन रूपत्रयसम्पत्त्यर्थमनो बहुव्रीहेरित्युत्तरमुपधालोपिनो वा वचनमिति कात्यायनचोदितं प्रत्याचिख्यामुना भगवता पतञ्जलिना डाबुभाभ्यामित्येतत्सूत्रघटकस्यान्यतरस्याङ्ग्रहणस्य पृथग्योग-ताश्रयणेन प्रकरणान्तरस्थस्यान उपधेत्यस्य नियामकत्वं व्यवस्थापितम् । यदि तत्रानुपसर्जनाधिकारसम्बन्धेन निरुक्तरीत्या वाक्यार्थस्तदा वचनारम्भदशायामनुप-सर्जनाधिकारबहिर्भविनान्नन्तबहुव्रीहित्वाविशेषादुपधालोपिविषयत्वाच्च प्रियबहु-राजेत्यादौ निःशङ्कं प्रवर्तमानस्य ङीपः प्रकृतनियमेन निवृत्तिकल्पनायामारम्भ-प्रत्याख्यानयोः फलवैगुण्यलक्षणदोषदूषितत्वाद्भाष्यासङ्गतिरिति चेत्सत्यम् । प्रत्याख्यानभाष्यस्वारस्याद्बचनारम्भेपि व्यवस्थितविभाषाश्रयणादेवविधेपु ङीपो निवृत्तिरेवेति नास्त्यारम्भप्रत्याख्यानयोः फलवैगुण्यमित्याहुः ॥

के चित्तु नियमविधावन उपधेत्यत्र नास्त्यनुपसर्जनाधिकारसम्बन्ध इत्येव प्रकृतभाष्यबलात्कल्पयितुं युक्तम् । मण्डूकानुवृत्तेरप्यत्र शास्त्रे बहुशो दर्शनेन तस्योत्तरत्र सम्बन्धोपि न विरुद्धः । स्पष्टं चेदमुद्योतशेखरयोः । इत्थं च प्रिय-बहुराशीत्यादौ ङीपः प्रियबहुधीवरीत्यादौ ङीव्रभावयोश्च प्रवृत्तिनिर्वाधैवेत्याहुः ॥

ऋन्नेभ्य इति ङीप इति ॥ नन्वनो बहुव्रीहेरिति निषेधाङ्गाव्विधानाच्च ऋन्नेभ्य इत्यस्याप्राप्तावन्यतरस्याङ्ग्रहणवैयर्थ्यमूलकेन योगविभागेन सम्पाद्यमानो-ऽयमन्य एव ङीप्प्रत्यय इति कथमृन्नेभ्य इत्युक्तिरिति चेन्न । निषेधडापोरनुवृत्त्या तयोरेव विकल्पनेन पाक्षिकतया प्रसक्तस्य ऋन्नेभ्य इत्यस्यैवाभ्युपज्ञानमित्या-शयात् । नन्वेवमपि वनो र चेत्यस्य ऋन्नेभ्य इत्येतच्छास्त्रविहितङीबनुवादेन रभावविधायकत्वस्य व्यवस्थापयिष्यमाणतया नियमशास्त्राणां च विधिसुखेन प्रवृत्तेर्लाघवोपहितत्वेन न्याय्यत्वात्प्रकरणान्तरस्थेनान उपधेत्यनेन विहितस्य तस्य रभावसम्पादकत्वायोगाद्बहुधीवरीत्याद्यसिद्ध्या कथं नियमोपपत्तिरित्यत आह ॥ नियमशास्त्राणामिति ॥ निषेधसुखेनेति ॥ अन्नन्तबहुव्रीहावृन्नेभ्य

१. भाष्यानुक्तव्यवस्थितविभाषाणामप्रामाणिकत्वमिति वदतो नागेशस्य रीत्या इदं समाधानमनुचितमिति चेत्तद्रीत्यापि समाधत्ते ॥ केचिस्त्विति ॥

इत्यनेन पाक्षिकतया योगविभागेन प्रापितस्य तस्यानुपधालोपिनि निषेध एव मुख्यः । उपधालोपिनि तत्प्रवृत्तिश्चानुवाद एवेति नायतपूर्वो ङीविति भावः । निषेधमुत्वेन प्रवृत्तौ विरुद्धलक्षणाप्रयुक्तं गौरवं दोषस्तदाह ॥ अभिमानेनेति ॥ ननु निषेधमुत्वेन प्रवृत्तेन नियमेन बहुधीवरीत्यादौ रभावोपपत्त्या न सिद्धयेदित्या-
पत्तिरयुक्ततया आह ॥ अन्यथेति ॥ नन्वनो बहुधीहेरित्यस्य ङीत्रभावोभयविधा-
यकवनो र चेत्येतन्मात्रवाचकत्वे ङीधिवृत्त्या रभावनिवृत्तेरभीष्टत्वेन तद्दोर्लभ्यस्या-
पत्तिविषयत्वमयुक्तमत आह ॥ अन उपधेति ॥ अत्र पक्षे डावुभाभ्यामित्यत्र
योगविभागेन बहुधीहो पाक्षिकतया माधितस्य ङीपो रभावसम्बन्धाभावाद्न
उपधेत्यनेन नियतस्य तस्य रभावानुपहितत्वात्तद्दोर्लभ्यमित्याशयः । यदि च
डावुभाभ्यामित्यत्र विभक्तस्थान्यतरस्याद्ग्रहणस्य निषेधविकल्पबोधकत्वाद्वनो र
चेति द्विहितस्यैव तस्य पाक्षिकतया प्रसक्तत्वेन निषेधमुत्वेन नियमे बहुधीवरीत्यादौ
रभावस्युल्लभ इत्युच्यते, तदापि दोष इत्याह ॥ किञ्चैवं बहुष्वेति ॥ ऋन्नेभ्य
इत्यस्यानियतत्वादिति भावः । ननु येन नाप्राप्तिन्यायेन ऋन्नेभ्य इत्यस्यैवानो
बहुधीहेरिति निषेधोऽस्तु, अन उपधेति नियमोपि तद्विषय एव, बहुधीवरीत्यादौ
पाक्षिकी ङीत्रयोः प्रवृत्तिस्तु बहुधीहो वेति वार्तिकायत्तैवेति न किञ्चिदनुपपन्नं
तत्राह ॥ किञ्चेति ॥ सुपूर्वेन शब्दे इति ॥ अनुपधालोपिनि बहुधीहो
वार्तिकाप्रवृत्तिगमकाभाव एवात्रापत्तिधीत्रम् । अन्त्यपक्षे डापो निषेधसमकक्षतया
वन्नन्तांशे डावन्तरूपामिद्वैरप्यापत्तिरिति बोध्यम् ॥ सामान्यचिन्तयेति ॥
बहुधीहो वेति वचनमनाहत्य प्रकरणान्तरस्थस्यान उपधेत्यस्य निषेधमुत्त्वप्रवृत्ति-
कनियमोपपादकत्वाभ्युपगमे च नात्र पक्षे दोषः ॥ दुर्घट इति ॥ वस्तुनन्तद्विषये
तदसम्बन्ध एव न्याय्य इत्यन्यत्र प्रपञ्चितमतो यथाश्रुतमेव साधित्याहुः ॥
ङीघ्नेति ॥ यथाश्रुतेऽप्युपधालोपिनो वेति विकल्पस्य बहुधीहिमात्रविषयकत्वा-
दतिवहुधामेत्यादेर्वचनन्तान्तत्वाविशेषाच्च मन इति निषेधेन ङीपोऽप्रसक्त्या
तदप्रवृत्तेरनुपसर्जनाधिकारसम्बन्धसम्पादकन्यासान्तरैकसाध्यत्वमभिवर्णयतामुपा -
ध्यायानामाशयो दुर्ज्ञेयैः । ननु योगविभागप्रयुक्तेन नियमेनैव वार्तिकप्रत्याख्यानो-

१. उपाध्यायानामिति ॥ शब्दरत्नकृद्भागेश एवेत्यभिप्रायेणेदम् ।

२. दुर्ज्ञेय इति ॥ अथमत्र तदाशयः । मन इत्यत्रापि यथाकथं चित्तदन्त-
विधिस्वीकारेऽप्यन उपधेति सूयस्य बहुराज्ञीत्यादाविव बहुदाज्ञीत्यादावपि ङीप्सम्पाद-

पपत्तौ न्यासान्तरानुसरणं भाष्यकारस्य निष्प्रयोजनमित्युद्भावयन्नाह ॥ योग-
विभागप्रकार इति ॥ निषेधमुखप्रवृत्तिकनियमाभ्युपगमप्रयुक्तमत्र गौरवं
द्रष्टव्यम् । एतेन नियमशास्त्राणां निषेधमुक्त्वेन प्रवृत्तिरनुचिनेति सूचितमित्यलम् ॥

न प्रयोगसम्वायीति ॥ तद्विवक्षायामकञ्चटकस्य तस्यानर्थक्येऽपि
न यासयोरिति ज्ञापकात्प्रत्ययस्थादित्यत्रार्थवत्परिभाषाया अप्रवृत्त्या भवेत्कथं
चिदेतिकेत्यादावित्त्वसिद्धिः । पचतकि धकिगित्यादिप्रयोगासिद्धिरेव दोष इत्या-
शयः ॥ ज्ञापकसाध्य इति ॥ कचिद्वर्णेभ्योऽपि कारप्रत्ययोत्पत्त्यभावः प्रकृत-
सूत्रस्थकादिति निर्देशरूपज्ञापकसाध्य इति तात्पर्यम् ।

केचित्तु रोगाख्यायामिति सूत्रे बहुलग्रहणघटिते कारप्रत्ययविधायकप्रकृत-
वचनारम्भस्वारस्यादत्रापि बहुलग्रहणसम्बन्धस्य न्याय्यतया बाहुलकादेव कचि-
द्वर्णसङ्घातात्कारप्रत्ययोत्पत्तिः वर्णेभ्यश्च कचित्तदनुत्पत्तिरित्यर्थस्य सौगम्यादु-
भयथा ज्ञापकानुसरणक्लेशो विफल इत्याहुः ॥

ककारेण व्यवधानमिति ॥ नन्वाब्रह्मणस्यापि साक्षादुद्देश्यभूताकार-
विशेषणतायामावव्यवहितपूर्वस्य ककारपूर्वस्येत्यर्थः किं न स्यात् । न च
ककारघटितप्रत्ययोत्पत्तेः प्रागेवान्तरङ्गत्वादेकादेशप्रवृत्ताबुद्देश्यभूतस्याकारस्य दोर्ल-

कत्वादतिबहुदामेत्यादौ बहुव्रीहिपदेन तदन्तविधिना प्रसक्तस्य ङीपो व्यावर्तनार्थमग्रानु-
पसर्जनाधिकारसम्बन्ध इत्यभिप्रयतो मनोरमाकारस्य मते उपधालोपिनो वेति न्यासपक्षे
ङीपूव्यावृत्तिर्यथाश्रुतपाठे न संघटत इत्यनुपसर्जनाधिकारसम्बन्धानुक्ताः पाठ इति ॥
न चान उपधेति सूत्रेऽनुपसर्जनाधिकारसम्बन्धाभावप्रतिपादनपरशेखरादिविरोध इति
वाच्यम् । अस्य ग्रन्थस्य मनोरमानुयायितया तद्विरोधस्याकिञ्चिःकरत्वात् । शब्दरत्न-
कृन्मते त्वतिबहुदामशब्दात् ङीविष्ट एव । तन्मतेऽनुपसर्जनाधिकारसम्बन्धाभावात् ।
वस्तुतस्तु ईदृशानामनभिधानमेवेष्टं शब्दरत्नकृतः । वनो र वेति सूत्रस्थभाष्यप्रामाण्यात् ।
अत एव वाक्यसमानार्थकसमाप्सरूपाप्रदर्शनं शब्दरत्नकृतस्वरसतः सङ्गच्छत इति
बोध्यम् ।

१. आहुरिति ॥ ज्ञापकेन साधनाद्बाहुलकासाधनं तु न लभिवति मूलकारो
मन्यते ।

भ्यान्नैतादृशो वाक्यार्थ इति वाच्यम् । “ उपजनिष्यमाणनिमित्तोऽप्यपवाद उपसंजातनिमित्तमप्युत्सर्गं बाधत ” इति न्यायेन पूर्वमेकादेशस्याप्रवृत्तेस्सुवचत्वात् । न चैवमप्यावव्यवहितपूर्वस्याकारस्येत्त्वविधाने पश्चाद्यणादेशस्यावश्यम्भावितया प्रक्रियालाघवाय यकारस्यैव विधातुमौचित्येनेकारविधानबलान्नैतादृशार्थलाभ इति वाच्यम् । उपसंजातविरोधन्यायेन यणादेशाप्रवृत्तिकल्पनयापि कृतार्थस्येत्त्वविधानस्य निरुक्तवाक्यार्थनिरोधकत्वे मानाभावादिति चेन्न । श्रुतत्वान्न यासयोरिति ज्ञापकाच्च कात्पूर्वत्वरूपविशेषणोपहितस्यैव निर्दिष्टपरिभाषोपस्थापितस्याप्रत्ययनिरूपितपूर्वत्वरूपविशेषणसम्बन्ध इत्याशयात् ॥ अकारशब्देनेति ॥ मूले इति शेषः ॥ अनूयमानविशेषणत्वादिति ॥ ननु तस्मादिति परिभाषोपस्थाप्यस्याव्यवहितत्वांशस्य परत्वांशसन्नियुक्ततया प्रकृते पूर्वत्वांशस्य सूत्रे प्रतिपादनात्तद्विरोधेन परत्वांशानुपस्थित्या नात्राव्यवहितत्वांशप्रवृत्तिसम्भव इति चेन्न । परत्वाव्यवहितत्वांशयोरसन्नियोगेनैव तत्र तत्र प्रवृत्तेरभीष्टत्वात् । अत एव व्यवहिताश्चेति चरितार्थम् । अन्यथा ते प्रघातोऽच्छन्दसि परेषीति सूत्रयोः पूर्वत्वपरत्वांशयोरुपादानेन परत्वानुपस्थित्या तत्सन्नियुक्तस्याव्यवहितत्वांशस्याप्रवृत्तेस्तद्वैयर्थ्यं स्पष्टमेव । इत्थं च मिदचोन्त्यात्परः पूर्वं तु ताभ्यामैजित्यादौ केवलस्याव्यवहितत्वांशस्य प्रवृत्तेर्निर्विवादत्वात्तद्विभेदस्य व्यवधानेन प्रवृत्तिः । ज्ञापकं च सामान्यापेक्षम् । असति बाधके प्रमाणानां सामान्ये पक्षपातात् । तेन तस्मिन्निति परिभाषोपस्थाप्यस्याव्यवहितत्वांशस्य केवलस्योपस्थितिसम्भवात्कपि पूर्वं दूलोप इत्यादावव्यवहित एव निमित्ते कार्यप्रवृत्तिः । ध्वनितं चेदं परश्चेति सूत्रे भाष्ये । तत्र हि धातुप्रातिपदिकादिरूपप्रकृतीनां पञ्चम्यन्तत्वेन निर्देशात्परिभाषयैव परत्वांशोपस्थितावारभ्यमाणं तत्सूत्रं प्रत्ययनिरूपितपूर्वत्वेनैव प्रकृतेः प्रयोगः, प्रकृतिनिरूपितपरत्वेनैव प्रत्ययस्य प्रयोग इत्येवं विनिगमनाविरहप्रयुक्तस्योभयविधनियमस्य सम्पादनार्थमित्युक्तम् । अन्यथा सूत्रोपात्तपरत्वांशस्य परिभाषोपस्थाप्यपरत्वांशसन्नियुक्तस्याव्यवहितत्वांशस्यानुपस्थितये सार्थक्यात्तदसङ्गतिस्पष्टैवेति दिक् ॥

पूर्वापरविरोध इति ॥ स्थाने ग्रहणादनुवादे परिभाषाणामप्रवृत्तिज्ञापनस्य प्रकृतसूत्रे चाप्यकारयोः सामर्थ्यहेतुकाकारव्यवधानबाधोपपादनद्वारेणानुवादे

परिभाषाप्रवृत्तिप्रतिपादनस्य च परस्परविरोध इत्यर्थः । अतो न युक्तं प्राची-
नोक्तमिति मूलकाराशयमुत्प्रेक्षते । नन्वनुवादे परिभाषाप्रवृत्तेरभीष्टत्वे वैयर्थ्य-
मुदीचामित्यत्र स्थानेग्रहणस्य दुर्वारमत आह ॥ यदि त्विति ॥ ज्ञापना-
सम्भवादिति ॥ स्वांशे चारितार्थ्याभावादित्याशयः । अनुवादे परिभाषाप्रवृ-
त्तिप्रयुक्तं दूषणमुद्धरति ॥ वृद्धसंज्ञायामित्यादि ॥ मालादीनां चेति ॥
तद्धि मालाप्रस्थ इत्यादौ प्रस्थशब्दोत्तरपदकसमासे पूर्वपदभूतानां मालादीना-
माद्युदात्तत्वं विधत्ते, वृद्धसंज्ञायामिक्परिभाषाप्रवृत्तौ च मालादीनामवृद्धत्वात्प्रस्थे
वृद्धमित्येव सिद्धे व्यर्थं सदनुवादेष्विक्परिभाषाया अप्रवृत्तिं ज्ञापयतीति भावः ॥
निर्मूलमिति ॥ नन्वेवमचपरिभाषाया अनुवादे प्रवृत्तिर्दुर्वारा, ततश्च शिवच्छाया
घनच्छविरित्यादौ छे चेति ह्रस्वस्य विधीयमानस्तुम्भ स्यात् । तथा दीर्घाज्जसि
चेति विधीयमानः पूर्वसवर्णदीर्घप्रतिषेधो गौर्य इत्यत्र न स्यादत आह ॥ यद्वेति ॥
अध्याहारादिति ॥ आकाङ्क्षापूर्तये क्रियासम्बन्धस्यावश्यकत्वेन विधानं प्रधान-
मिति तस्यैवाध्याहार इति तात्पर्यम् । वस्तुतो मालादीनां चेति ज्ञापकादिकपरि-
भाषायां ह्रस्वात्तादाविति ज्ञापकादचपरिभाषायां च विधानक्रियाध्याहारो, नान्यत्र,
मानाभावादिति निरूढः पन्थाः ॥ सन्निहितत्वादिनैवेति ॥ न तु लक्ष्यविसंवादेन,
निर्दिष्टपरिभाषाबोध्याव्यवहितत्वांशस्यानुवादेष्वपि प्रवृत्तेर्निर्विवादत्वादित्याशयः ॥
असम्भवादिति ॥ मूले तु निरुक्तार्थस्य स्थवीयत्वे सुग्रहोऽयं हेतुरिति नोप-
न्यस्तः । कात्पूर्वस्याकारस्येद्धवति स आप्परक इत्युक्तौ तु वाक्यभेदप्रयुक्तं
गौरवम् । आप्परकत्वस्यापूर्वत्वेन विधेयतया तथाभूतस्य कारक इत्यादौ पुंस्यपि
प्रवृत्तिप्रसङ्गश्च । एतेन लिप्परककृभ्वस्तीत्यनुप्रयोगवत्प्रकृतेपि विशिष्टविधाने न
वाक्यभेदो नापि विशेषणविशेष्यभावानुपपत्तिरित्यपास्तम् ॥ कादौ प्रत्यये
इति ॥ ककारवति प्रत्यये इत्यपि नार्थोऽस्मादेव ज्ञापकादिति बोध्यम् । मूलका-
रोक्तमव्ययसाहचर्यं स्फोरयितुमाह ॥ दक्षिणापश्वादिति ॥

कथं तल्लाम इति ॥ अत्र केचित् । स्त्रीलिङ्गनिर्देशबलादाश्रयमाणेऽर्थे
प्रत्ययत्ववत्प्रतिपदोक्तत्वमपि कल्पनाविषयत्वमधिगच्छत्यौचित्यात् । न हीदं
परिभाषायत्तम् । येन विशिष्य तदुपादानमपेक्ष्येत । भाष्येऽपि स्त्रीलिङ्गनिर्दे-
शबलात्स्त्रीविषयो य आकार इत्यर्थो लभ्यत इत्युक्तम् । तत्र स्त्रीविषय इत्यस्य

स्त्रीवाचक इत्यर्थस्तु न युक्तः । द्योतकतापक्षस्यासङ्ग्रहापत्तेः । स्त्रीविषयकबोध-
प्रयोजक इत्यपि नार्थः । शुभंथिकेत्यादावप्याकारस्य तथात्वेनानिष्टप्रसङ्गात् ।
अतस्त्युधिकारविषय इत्यर्थस्य न्याय्यतया निरुक्तार्थ एव पर्यवसानम् । इत्थं च
स्त्रीलिङ्गनिर्देशबलभ्यार्थानुवाद एवात इति निर्देशः । एतेन आपो यकपूर्वस्ये-
त्येव सिद्धे स्त्रीलिङ्गनिर्देशो निष्फल इति प्रत्युक्तम् । लघुभूतेन स्त्रीलिङ्गनिर्देशेनै-
वोपपत्तावपूर्वस्याप इत्यस्य गौरवाधायकत्वेनायुक्तत्वादिति मूलकाराशयमुत्प्रे-
क्षन्ते ॥

आहुरिति ॥ नन्वादन्तप्रकृतिकतया किप्प्रत्ययस्यानभिधाने प्रमाणा-
भावः । न च नदीसंज्ञासूत्रस्थं स्त्याख्याशब्दस्य विजन्तत्वेनोपपादनपरं
भाष्यमत्र प्रमाणम् । अन्यथा प्रचुरप्रयोगविषयतया प्रसिद्धेन किप्प्रत्य-
येनैव तदुपपत्त्या दृशिग्रहणबोधितासार्धत्रिकत्वोपहितविच्प्रत्ययपर्यन्तानुधावन-
परिक्लेशस्य नैष्फल्यमापद्येतेति वाच्यम् । छन्दोवत्सूत्राणीति भगवतो
भाष्यकारस्यातिदेशबलेन सूत्रेषु छान्दसकार्यप्रवृत्तेर्निर्वादादतया छन्दस्याद-
न्तप्रकृतिकत्वेन विशेषविहितत्वात्प्रक्रियालाघवोपहितत्वाच्च तत्र विच एव
न्याय्यतया तस्यादन्तप्रकृतिककिप्प्रत्ययानभिधानकल्पनायोगात् । न च
घुमास्येति सूत्रस्थस्येत्त्वे वकारप्रतिषेध इति वार्तिकस्य तत्प्रत्याख्यानस्य च
फलैक्यसमर्थनमुक्तार्थं प्रमाणम् । अन्यथा वर्चोदा इत्यादौ वार्तिकनये किवुत्प-
त्तावीत्वाप्रवृत्तिः । प्रत्याख्याने च तत्प्रवृत्तिरिति फलवैलक्षण्येन प्रत्याख्यानमस-
ङ्गतमिति वाच्यम् । ईत्वे वकारप्रतिषेधो घृतपावान इति दर्शनादित्येवं कनिबन्त-
पावनशब्दगतत्वनिवृत्तिरूपप्रयोजनविशेषसंबलनेनैव कात्यायनेन वार्तिकस्यारब्ध-

१. उपप्रेक्षन्त इति ॥ वस्तुतस्तु स्थानेग्रहणसद्भावे स्त्रीलिङ्गनिर्देशबलकल्प्य-
मानार्थस्यावयवावयविभावेन भत इत्यनेनान्वयस्य दुर्बलत्वेन तदानीं कल्प्यमानार्थस्य
स्त्रीप्रत्ययरूपत्वे स्त्रियामित्यधिकृत्य विहित इत्येतद्रूपत्वे वा फले विशेषाभावेन स्त्रीप्रत्यय
इत्यर्थकल्पनेनैवाभीष्टसिद्ध्या गौरवान्मानान्तराभावाच्च भाष्ये स्त्रीप्रत्यय इत्यस्य वाचक-
त्वद्योतकत्वपक्षसाधारण्येन स्त्रीविषयकबोधजनक इत्यर्थकत्वेनापि शुभंथिकेत्यादावनिष्ट-
प्रसक्त्यभावेन स्युधिकारविषय इत्येतावत्पर्यन्तानुधावनस्य व्यर्थत्वाच्च स्त्रियामित्यधि-
कारविहितरूपार्थस्य स्त्रीलिङ्गबलात्कल्पयितुमशक्यतया प्रतिपदोक्तस्येत्यर्थलाभस्य परि-
भाषामासत्साध्यत्वात्तस्य चिन्त्यतां मूलकार अभिप्रेतीति बोध्यम् ॥

तथा तस्य किञ्चन्तलक्ष्यगतेत्वप्रवृत्तिप्रतिबन्धकत्वे मानाभावेन वचनारम्भेपि तत्रै-
त्वप्रवृत्तेस्सुवचतयाऽरम्भप्रत्याख्यानयोः फलवैलक्षण्यस्य दुर्बलत्वात् । न च
वार्तिककारोपदर्शितप्रयोजनस्य वार्तिकारूढतया वचनारम्भे धीवरीत्यादौ प्रतिषेध-
प्रवृत्त्यापादनं सम्प्रसारणदीर्घाभ्यां तदुपपत्तिप्रतिपादनं च भाष्यकारीयमसम्बद्धं
स्यात् । अतः किञ्चन्तविषयेपि वचनारम्भे प्रतिषेधस्य प्रसक्ततया फलभेदो
दुर्वार इति वाच्यम् । धीर्ध्यायतेर्दधातेर्धेति जनसनेति सूत्रस्थभाष्यस्वारस्याद्वि-
सकारे सिचो लोप इत्येतद्वचनवदस्याप्यारम्भविरुद्धफलसम्पत्त्यर्थमेव भाष्यकृता
प्रत्याख्यातमिति वक्तुं शक्यत्वेन निरुक्तफलभेदस्य दोषापादकत्वायोगात् । अत
एव वचनारम्भफलस्य घृतपावान इत्यादेः किञ्चविरहितेन वनिपा समर्थनमेव
प्रत्याख्याने प्रदर्शितं न तु क्वनिपि प्रवर्तमानस्यैत्वस्य निवृत्त्युपायो दर्शितः ।
आदन्तप्रकृतिकानां क्वनिवन्तानामनभिधानं, दधातेर्धेत्युक्तिरेकदेशिन इति वर्णनं
तु साहसमात्रम् । अस्तु यत्र फलभेदस्तस्यानभिधानम् । आदन्तमात्राक्किप्प्रत्य-
यानभिधानकल्पनं तु दुराग्रह एवेत्यरुचिमभिसन्धायाह ॥ कैयटस्त्विति ॥ एवञ्च
धुमास्थेत्येतत्सूत्रविषयव्यतिरिक्तेभ्य आदन्तेभ्यः प्रचुरप्रयोगविषयस्य किप एव
करणं युक्तमिति गूढाशयः ॥

स्वाशब्दादत्यन्तस्वार्थिके इति ॥ इदं तु चिन्त्यम् । स्वार्थद्वन्द्वलिङ्ग-

१. चिन्त्यमिति ॥ वस्तुतोऽस्य ग्रन्थस्य चिन्त्यत्वकथनमसङ्गतमेव । किन्तु
मतभेदपरतया व्याख्यानमुचितम् । तथाहि । मनोरमाकारस्तु, आर्थिकेत्यलेद्विकल्प-
मभ्युपगच्छन् तस्मिद्धयेऽत्यन्तस्वार्थिकेष्वपि ह्याव्यग्रहणसम्बन्धमभ्युपेत्य तेषामपि
ह्यावन्तादेवोत्पत्तिमङ्गीकरोति । स्पष्टं चेदं ह्यापसूत्रे मनोरमायाम् । तन्मते स्विकाया-
मिति मनोरमाग्रन्थस्य प्रतीकमुपादाय स्वाशब्दादत्यन्तस्वार्थिके के इत्वे साधुरिति
व्याख्यानं सम्यगेव । न न्वेवं सति तत्र भस्त्रैपेति विकल्पस्य दुर्वारतया वैकल्पिकत्वमिति
व्याचक्षणाणानामुपेक्ष्यत्वकथनं मनोरमाकारस्यासङ्गतं स्यादिति चेत्सत्यम् । इदमेवासाङ्ग-
त्यमभिप्रेत्य व्याचक्षणा इति प्रतीकमादायाकत्रमुक्त्वा वैकल्पिकमिदं व्याचक्षणा
इत्यर्थमुपवर्ण्य प्रकारान्तरेण शब्दरत्नकृता तद्ग्रन्थसङ्गतिरुपपादिता । अनेन ग्रन्थसन्दर्भेण
स्विकायामित्यत्रैद्विकल्पो मनोरमाकारसम्मत इति स्पष्टमेव प्रतीयते । शब्दरत्नकृताऽस्त
चिन्त्यतायां व्याख्यात्रा प्रदर्शितान् हेतून् मनसि निधायात्यन्तस्वार्थिके के ह्याव्यग्रहा-
सम्बन्धं प्रतिपाद्य आर्थिकेत्यत्र नित्यमेवेत्वं सत्यभिधाने इति ह्यापसूत्रे प्रतिपादितम् ।
एवं मतविभागेन ग्रन्थलापने कर्तव्ये तदुपेक्ष्य शब्दरत्नग्रन्थस्य चिन्त्यत्वकथनं मन्दस-
न्धमाधिकारिणामातङ्गजनकतया न युक्तमिति बोध्यम् ।

संख्याकारकप्रयुक्तकार्याणां तत्तदर्थोपस्थितिक्रमानुसारिणा बहिरङ्गान्तरङ्गभावेनैव प्रवृत्तेः कुत्सित इति सूत्रस्थाकरसम्मतत्वेन प्रवृत्तिनिमित्तात्मकस्वार्थमात्रानुवादकानामत्यन्तस्वार्थिकानां बहिर्भूतलिङ्गसम्बन्धबोधकप्रत्ययोत्पत्तेः पूर्वमेव भवितव्यतया टाबन्तात्तदुत्पत्तेरयोगात् । न च ङ्याब्ग्रहणकृतनियमेन तद्धितत्वाविशेषादत्यन्तस्वार्थिकानामपि ङ्याबन्तादेवोत्पत्तिरत एवात्यन्तस्वार्थिके कनि लोहिनिकेत्यादिसिद्धिः । अन्यथा प्रथममेवान्तरङ्गत्वात्कनि तदसिद्धिस्स्पष्टैवेति वाच्यम् । लोहिनिकेत्येतदुदाहरणसमर्थनोपायतया कात्यायनेन लोहितालिङ्गबाधनं वेति वचनारम्भत्वेनात्यन्तस्वार्थिकेषु तादृशनियमाप्रवृत्तेः । अत एवात्यन्तस्वार्थिके कनि श्येनिकेत्याद्यनिष्ठप्रयोगव्यावृत्तिः । किञ्च निरुक्तवचनेनैव लोहिनिकेत्येतिसिद्धिमास्थाय ङ्याब्ग्रहणप्रयुक्तस्तादृशनियमस्सूत्रशेषे भाष्यकृता प्रत्याख्यातः । अत एव प्रकृतनियमस्य समासान्तविषये बहुगोमत्केत्यादौ दोषमाशङ्क्य समासान्तगतपरत्वेन समाहितम् । नियमस्य प्रत्याख्यानाभावे च सकलतद्धितसाधारणपरत्वेन पट्वितरेत्यादौ तद्धितोत्पत्तेः पूर्वं प्रसक्तस्य स्त्रीप्रत्ययप्रवृत्तिप्रतिबन्धस्य निवारणाय समारब्धस्य तादृशनियमस्य समासान्तगतपरत्वेन वारणायोगात्तदसङ्गतिरेव । अपि च ङ्याब्ग्रहणप्रयुक्तस्तादृशनियमस्स्वार्थादिप्रयुक्तकार्यगतान्तरङ्गबहिरङ्गभावसिद्धार्थानुवाद एव नापूर्वो, लाघवात् । तथा च स्वार्थादिपञ्चकवहिर्भूतयत्किञ्चिदर्थभिधायकतद्धितविषयोऽयं नियमो न त्वत्यन्तस्वार्थिकविषय इत्येव भाष्यवार्तिकयोः स्वरसः । पट्वितरेत्यादौ लिङ्गसम्बन्धबहिर्भूतप्रवृत्तिनिमित्तगतप्रकर्षबोधकस्यातिशयनिकस्येव तथाविधकुत्साभिधायकस्य कनस्त्रीप्रत्ययान्तादेवोत्पत्तावुदीचामातः स्थाने इत्येतत्सूत्रविषयताया निर्वाधत्वादार्यकेत्यस्योपपत्त्या न तदर्थमप्यपूर्वतादृशनियमाभ्युपगमपरिक्लेशस्योपयोगः । इत्थं च स्विकायामिति श्रीहर्षप्रयोगस्याकारस्थानिकह्रस्वाकारोद्देश्यकेत्वविकल्पबोधकभ्रैपेत्येतत्सूत्रविषयताप्रयुक्तसाधुत्वसमर्थनाय टाबन्तादत्यन्तस्वार्थिकप्रवृत्तिप्रतिपादनाभिनिवेशो न्यायविरोधात्प्रमाणविरोधादन्यत्रोपपादितस्वग्रन्थविरोधाच्च प्रामादिक इति वदन्ति ॥

केचित्तु प्रयुक्तानामिदमन्वाख्यानं प्रयोगे चार्थानामुपस्थितेः क्रमानुपलम्भात्तदीयपौर्वापर्यप्रयुक्तान्तरङ्गबहिरङ्गभावस्य कार्याणां दुर्वचतया विप्रतिषेध-

शास्त्रबलेन उद्यावन्तात्तद्वितानामसाधुत्वप्रसक्तौ नियमार्थस्सूत्रकृतो उद्यावग्रहणा-
रम्भः । तथाविधनियमस्य समासान्तेषु दोषमाशङ्क्य परत्वाद्भविष्यन्तीति परिहृतं
भाष्यकृता । तत्र परत्वादित्यस्याष्टाध्यायीपाठकृतपरत्वाभिप्रायकत्वे भाष्यासङ्ग-
तिरिति उद्यापोः परकालप्रवृत्तिकत्वाभिप्रायकम् । समासान्ता हि समाससंज्ञातः
पूर्वमेवालौकिके प्रक्रियावाक्ये प्रवर्तन्ते, ततश्च समाससंज्ञोत्तरभाविनी प्रातिपदिक-
संज्ञामुपजीव्य प्रवर्तमानाभ्यां उद्याभ्यां बाधायोगात्समासान्तेषु न दोष इति
भगवदाशयः । तथा च नियमप्रत्याख्यानं नास्माद्भाष्यादवगम्यते । किन्तु
यत्रार्थोपस्थितिक्रमानपेक्षमन्यादृशमन्तरङ्गत्वं तत्र नायं नियमः प्रवर्तत इत्येताव-
न्मात्रमवगम्यते । अत एव कालिकेत्यत्र कालाच्चेति विहितेन प्रतिपदोक्तत्वरूपा-
न्तरङ्गत्वोपहितेन कन्प्रत्ययेन नियमस्य बाधनमुद्भाव्य कन्नन्ताद्यापि प्रत्ययस्थादि-
तीत्वमिति समाहितम् । लोहिनिकेत्येतत्समर्थनोपायभूतं लोहिताङ्गिङ्गबाधनं वेति
वचनमप्येतदभिप्रायकमेव, कालाच्चेति सूत्रस्थचकारेण हरिणशब्दोऽपि समुच्चीयत
इत्येव हरिणिकेत्यत्र कन्प्रत्ययेन नियमबाधनोपपादनपरभाष्यस्वरसः । तस्मान्न
सामिवचन इति निषेधारम्भबलेन ज्ञापितस्यात्यन्तस्वार्थिकस्य उद्यावन्तादुत्पत्तौ न
किञ्चिद्बाधकमित्याहुः ।

१. आहुरिति ॥ परे तु प्रयुक्तानामन्वाख्यानेऽपि प्रयोगसाधुत्वान्वाख्यानाय
कल्पिते प्रक्रियावाक्ये प्रकृतिप्रत्ययादीनां वस्तुतोऽर्थवत्त्वाभावेऽपि च कल्पितमर्थवत्त्वं
कल्पितमेव तत्तदर्थानामुपस्थितिकर्म चाभ्युपेत्यैव शास्त्रप्रक्रिया निर्वाह्येति कुत्सित इति
सूत्रभाष्यसम्भवात् शास्त्रमर्यादा । प्रयोगे तत्तदर्थानामुपस्थितिक्रमाभावेऽपि प्रक्रियादशायां
कल्पितस्य क्रमस्य दुरपह्ववतया तादृशक्रमापेक्षस्तत्कार्याणामन्तरङ्गबहिरङ्गभावः प्रक्रिया-
निर्वाहकतया अभ्युपगम्यते । इमां रीतिमनुसृत्य स्त्रीप्रत्ययानां तद्धितेभ्यः पूर्वमुत्पत्तौ
बाधकाभावेन स्त्रीप्रत्ययान्तेभ्यः प्रत्ययान्तत्वेन प्रातिपदिकसंज्ञाभावे स्वाद्यनापत्तौ
तत्परिहाराय कृतं उद्यावग्रहणं लिङ्गविशिष्टपरिभाषामाश्रित्य प्रत्याख्यातं भाष्ये । अनन्तरं
कुत्सित इति सूत्रस्थभाष्योक्तार्थमपर्यालोच्य “ तद्वितविधानार्थन्तु ” इति उद्यावग्रहणस्य
नियमार्थत्वं प्रतिपादितं भाष्ये । इदं च भाष्यं कुत्सित इति सूत्रस्थभाष्यार्थोपपत्तौ-
चनमूलकतया न सिद्धान्तसम्मतम् । तदुत्तरं समासान्तानामलौकिके प्रक्रियावाक्ये
प्रवृत्तिमपर्यालोचयता नियमार्थत्वपक्षे समासान्तेषु दोष उद्भावितः । अनन्तरं प्रसक्तानु-
प्रसक्तया स्त्रीप्रत्ययानां स्वार्थिकत्वमुपपाद्य पूर्वपक्ष्यादयानुरोधेन समासान्तेष्वापादितो
दोषस्समासान्तानामपि स्वार्थिकत्वाद्दुभयोः स्वार्थिकयोः परत्वात्समासान्ता भविष्य-
न्तीत्यनेन परिहृतः । अयं च परिहरो उद्यावग्रहणप्रत्याख्यानाभिप्रायेणैव । अन्ययाऽधि-

ननु श्विकायामित्यस्य निरुक्तरीत्यात्यन्तस्वार्थिके कन्युदीचामात इत्येत-
त्सूत्रविषयताया निर्वाधत्वेन तथा व्याचक्षाणानामुपेक्ष्यत्वकथनमयुक्तमत आह ॥
अकचमिति ॥ तत्रातस्स्थानिकाकारस्य दुर्लभत्वमुपेक्षाहेतुरिति तात्पर्यम् ॥
भस्त्राशब्दसाहचर्येणेति ॥ अजाशब्दसाहचर्येणेत्यपि बोध्यम् ॥ व्याख्याने-
नेति ॥ एतद्द्वीति वक्तव्ये तथा निर्देश एव व्याख्यानवीजमिति द्रष्टव्यम् ॥
आत स्थानिकत्वाभावादिति ॥ अजशब्दान्तवहुव्रीहेशैपिके कपीति भावः ॥

समासरूपप्रातिपदिकत्वाभावादिति ॥ कृतद्विनेति सूत्रादनुवर्तमानस्य
समासपदस्य षष्ठ्या विपरिणामो ह्रस्वो नपुंसके इत्यतः प्रातिपदिकपदस्य च
सम्बन्ध इत्याशयः । इदन्तु बोध्यम् । शास्त्रीयमत्रोपसर्जनत्वं विवक्षणीयम् । तेन
राजकुमारीमिच्छत्राजकुमारीमाचरन्वा ब्राह्मणो राजकुमारीत्यत्र न ह्रस्वः । तस्य
स्वार्थविशिष्टार्थान्तरोपस्थापकत्वरूपलौकिकोपसर्जनत्वेपि विग्रहवाक्यीयनियतविभ-
क्तिकत्वादिरूपशास्त्रीयोपसर्जनत्वाभावात् । किञ्च प्रत्यासत्त्या ह्रस्वचिकीर्षाविषय-
समासनिरूपितमेवात्रोपसर्जनत्वम् । तेन राजकुमारीपुत्र इत्यादौ पूर्वपदात्मक-
समासस्य न ह्रस्वः । तस्य समासशास्त्रीयप्रथमान्तपदबोध्यत्वरूपविशिष्टसमास-
निरूपितोपसर्जनत्वेपि यस्य ह्रस्वश्चिकीर्षितस्तत्समासनिरूपितोपसर्जनत्वाभावा-
दिति ॥

कारखयसामर्थ्यात् ङ्याभ्यां पूर्वं तद्धितोपत्तेः कथमप्यसम्भवंनैतत्परिहारसङ्गतिः स्पष्टैव ।
अत एव कैयटे समासान्ता अपीति प्रतीकमुपादाय “ ङ्याब्ग्रहणप्रत्याख्यानेन समासा-
न्तेषु परिहारः ” इत्युक्तम् । एवं च प्रत्याख्यानमेव भाष्यसम्मतमित्याकरास्पष्टमव-
सीयते । किञ्च परत्वादित्यस्योत्तरकालप्राप्तिकत्वादित्यर्थकथनमसङ्गतम् । तस्य हेतोः
समासान्तरूपपक्षावृत्तित्वात् । समासान्ता अपि स्वार्थिकाः, उभयोः स्वार्थिकयोः
परत्वात्समासान्ता भविष्यन्तीति भाष्याक्षरस्वारस्यभङ्गापत्तेश्च । परत्वादिति प्रतीकमु-
पादाय विप्रतिषेधोपपादककैयटेनाष्टाध्यायीपाठकृत्परत्वस्यैवात्र विवक्षितत्वलाभाच्च ।
किञ्च भवदुक्तरीत्या उत्तरत्र कथं कालिकेति प्रश्नस्य यथाकथंचिदुपपत्तावपि तदुत्तरं
कथं हरिणिकीति प्रश्नस्योपपत्तिर्न सम्भवति । तत्र कनः प्रतिपदोक्तत्वरूपान्तरङ्गत्वासम्भ-
वात् । कालाञ्चेति सूत्रे चकारेण हरिणशब्दस्य सङ्ग्रह इति तु न सम्यक् । तत्र हरिणशब्द-
स्याप्रकृतत्वात् । अनुक्तसमुच्चायकत्वमपि न युक्तम् । मानाभावात् । एवञ्चात्यन्तस्वार्थि-
कानाराभ्य ङ्याब्ग्रहणासम्बन्ध एव भाष्यसम्मत इत्यन्यत्र प्रतिपादितत्वेन न सामिवचन
इत्यनेन ज्ञापितस्यात्यन्तस्वार्थिकस्य ङ्यावन्तादुत्पत्त्यङ्गीकारोऽसमञ्जस एवेत्याहुः ।

गृह्यमाणविशेषणत्वादिति ॥ नन्वनुपसर्जनाधिकारसम्बन्धाभावे तदधिकारसम्बन्धसार्थक्यसमर्थनाय परिकल्प्यमानस्तदन्तविधिर्दुर्लभ एवेति कथं तदन्तात्तिप्रत्ययप्रसङ्गः । यस्योपसर्जनांशे प्रवृत्तिवारणाय स्त्रियामित्यस्य गृह्यमाणविशेषणत्वमाश्रीयत इति चेन्न । अमहत्पूर्वग्रहणेन स्त्रीप्रत्ययमात्रे तदन्तविवेक्षापिनादनुपसर्जनाधिकारबहिर्भाविष्यत्र तदन्तविधिप्रसक्तिरित्याशयात् । न चामहत्पूर्वग्रहणेनैव सामान्येन स्त्रीप्रत्ययविषये तदन्तविधिज्ञापनसम्भवादनूपसर्जनाधिकारेण पुनस्तदन्तविधिज्ञापनप्रयासो भाष्यकारादीनां निष्फल इति वाच्यम् । स्त्रीत्वाविवक्षया कुक्कुटाण्डवत्समासे ततस्त्रीत्वविवक्षायां जातिवाचकशूद्रशब्दान्तस्वादिना परमशूद्रेत्यादवनुपसर्जने टावादिसम्पादकतया तदन्तविधिज्ञापनेन कृतार्थस्थामहत्पूर्वग्रहणस्योपसर्जनानुपसर्जनसाधारण्येन तदन्तविधिज्ञापने मानाभाव इत्याशयेन तदुभयसाधारणस्यातिधीवरीत्यादिप्रयोजननिर्वाहकस्य तदन्तविधेरनुपसर्जनाधिकारेण पुनर्ज्ञापनप्रवृत्तेरदोषात् । न च स्त्रियामित्यस्य गृह्यमाणविशेषणत्वेपि बह्वीभिर्भुवतिभिः क्रीता बहुयुवेत्यादावाहंयि ठक्प्रथ्येति लुकि लुक्तद्धितलुकीति स्त्रीप्रत्ययलक्ष्यवयवभूतयुवन्शब्दार्थसमवेतस्त्रीत्वमुपादाय समुदायात्प्रसक्तस्य तिप्रत्ययस्य वारणायानुपसर्जनाधिकारसम्बन्धस्यावश्यकत्वादिदमयुक्तमेवेति वाच्यम् । अवयवस्त्रीत्वप्रयुक्तस्य तस्य सकृत्प्रवृत्ततया लक्ष्ये लक्षणस्येति न्यायेन पुनरप्रवृत्त्यैव निर्वाहेणानुपसर्जनाधिकारसम्बन्धस्यानुपयोग इत्याशयात् ॥ प्रकृतिविशेषणताया इति ॥ अन्यथा बहुकुरुचरेत्यादाववयवस्य स्त्रीत्वाभावादेव समुदायाद्विदन्तत्वादिप्रयुक्तजीवादिव्यावृत्त्या व्यर्थ एवायमनुपसर्जनाधिकार इत्याशयः । वस्तुतो नात्र ज्ञापनापेक्षेत्याह ॥ प्राधान्येनेति ॥ श्रुतसम्बन्धादपि प्रधानसम्बन्धो बलवानित्यभिसन्धिः । स्त्रीप्रत्ययानां प्रकृतिजन्यबोधीयमुख्यविशेष्यगतस्त्रीत्वबोधकतानैयत्यात् । प्रातिपदिकादित्यनेन कृतस्य त्यागायोगाच्चेत्यपि बोध्यम् ॥ गृह्यमाणस्यैवेति ॥ अन्यथा बहुकुरुचरेत्यादीनामप्यनुपसर्जनत्वेन व्यावर्त्यालाभो ज्ञापनानुपपत्तिश्चेति भावः ॥ कौम्भकारेयसिद्धिरिति ॥ नन्वनुपसर्जनाधिकारज्ञापिततदन्तविध्यभावेपि प्रत्ययग्रहणपरिभाषालब्धतदन्तविधिना कारशब्दादेव ङीबुत्पत्तावपि स्त्रीप्रत्यये चानुपसर्जने नेति तदादिनियमनिषेधेन कारशब्दप्रकृति-केनापि ङीपा स्त्रीप्रत्ययान्तत्वानपायात्स्त्रीप्रत्ययान्तस्यापत्येन योगे विधीयमानस्य दकः कुम्भकारीशब्दादुत्पत्तौ बाधकाभावाच्चेदमस्य तदन्तविधेः प्रयोजनमत

आह ॥ अन्यथेति ॥ तदादिनियमनिषेधादधिकसङ्ग्रह एव, न तु स्त्रीप्रत्यय-
विधानावध्याद्यवयवकसमुदायस्य स्त्रीप्रत्ययान्तत्वाभाव इत्याशयः ॥ अशक्यत्वा-
दिति ॥ नान्तरीयकत्वमत्र हेतुः ॥

ततोऽपि ढकीति ॥ ननु सुप आत्मन इति सूत्रे भाष्ये “ सविशेषणानां
सर्वत्रावृत्तिरयोगादेकेनेत्युपक्रम्य क सर्वत्र, समासविधौ प्रत्ययविधौ च, ऋद्धस्य
राज्ञः पुरुषः ऋद्धस्योपगोरपत्यमित्युदाहृत्य पृथग्रन्तस्य सुवन्तेन सामर्थ्ये समासो
विधीयते, यच्चात्र पृथग्रन्तं, न तत्सुवन्तेन समर्थम् । यस्य च सामर्थ्यं न तत्
पृथग्रन्तं वाक्यं तत् । एवं पृष्ठीसमर्थादपत्येन योगे प्रत्ययो विधीयते । यच्चात्र
पृष्ठीसमर्थं न तस्यापत्येन योगः । यस्य चापत्येन योगो न तत् पृष्ठीसमर्थम्,
वाक्यं तदि ” त्युक्तम् । ततश्च यादृशार्थस्यापत्यादिना योगस्तादृशार्थोपस्थापक-
वृत्तिपर्याप्त्यधिकरणीभूतादेव प्रातिपदिकात्प्रत्यय इत्यर्थस्य पर्यवसानात्कुम्भकारी-
शब्दार्थस्यापत्येन योगे कारीशब्दात्तदर्थप्रत्यायकः प्रत्ययः कथं प्रवर्तत इति
चेदत्र केचित् । पृथगुपस्थितिविषयानेकार्थगतनिरूप्यनिरूपकभावापन्नविषय-
तावगाह्येकोपस्थितिनियामकश्शक्तिविशेष एकार्थीभावः । समासादिवृत्तिप्रयोज-
कतया विकल्प्यमानस्यास्य शक्तिविशेषस्य प्रत्येकमवयवानां स्वातन्त्र्यवार-
णार्थमाश्रीयमाणा समुदायगता पर्याप्तिलक्ष्यानुरोधात्कचिदवयवेष्वप्यभ्युपगम्यते ।
अत एव परमगार्ग्यस्यापत्येन योगेपि गार्ग्यशब्दादेवापत्यार्थकः प्रत्यय इति
प्रत्ययग्रहणपरिभाषाप्रयोजनप्रदर्शनावसरे भाष्यकृता व्यवस्थापितम् । भूतका-
लिको भविष्यत्कालिक इत्यादिप्रयोगाणामप्ययमेव समर्थनोपायः । उत्तरपदे
परतस्समासानुशासनमप्यत्रैवार्थं तात्पर्यग्राहकम् । निष्कृष्य पृथगेकार्थीभावक-
ल्पना तु न युक्ता । द्वाभ्यामेकार्थीभावाभ्यां प्रत्येकं तत्तदर्थोपस्थितौ बोधवैजा-
त्यापत्तेः । समुदायगतैकार्थीभावजन्योपस्थितेरवयवगततज्जन्योपस्थितिं प्रति प्रति-
बन्धकत्वमिति तु न युक्तिमत् । तस्याशक्तेरुपस्थित्येकजीवनत्वात् । अत
एवैनामभियुक्ताः स्मारकशक्तिरिति व्यवहरन्ति ॥ प्रकृतसूत्रस्थेनापि समासघट-
ककारीशब्दादपत्यार्थकप्रत्ययापादनपरेण भाष्येणायमेवार्थो ध्वन्यते । ऋद्धस्योपगो-
रपत्यमित्यादौ च कथमप्युपगुशब्दस्य विशिष्टार्थशक्तिमत्त्वस्य वक्तुमशक्यत्वान्न
ततो निरुक्तीत्या प्रत्ययापादनसम्भव इति नास्ति सुप आत्मन इति सूत्रस्थभाष्य-

विरोधः । तत्रत्यस्य वाक्यं तदिति वाक्यशेषस्याप्ययमेव स्वरसः । ततश्च कुम्भकारीशब्दात्मकसमासपर्याप्त्यैकार्थीभावस्य निरुक्तरीत्या कारीशब्देऽपि सुलभ-
तया न ततो ढक्प्रत्ययापादनानुपपत्तिः । अशक्यत्वादित्यस्य विशिष्टार्थविषय-
कतया समुदाये परिकल्प्यमानाया एव शक्तेरवयवेष्याश्रयणात्समुदायपर्याप्तशक्ति-
गोचरविशिष्टार्थस्यापत्यादिना योगे तदवयवगततादृशैकार्थीभावशक्तिगम्यार्थस्य
सम्बन्धो नेति वक्तुमशक्यत्वादित्यर्थ इति न किञ्चिदनुपपन्नमित्याहुः ॥

अन्ये तु यद्गर्मावच्छेदेनापत्याद्यर्थयोगो विवक्षितस्तद्गर्मावच्छिन्नप्रकारता-
कवृत्तिजन्योपस्थितिविशेष्यबोधकप्रातिपदिकादपत्यार्थवाचकः प्रत्यय इत्येव सुप
आत्मन इति सूत्रस्थभाष्यकारीयो निष्कर्षः । एवञ्च ऋद्धस्योपगोरित्यादौ वाक्ये
ऋद्धत्वविशिष्टोपगुत्वेनापत्यार्थयोगस्य विवक्षणीयतया तद्गर्मावच्छिन्नवृत्तिजन्योप-
स्थितेरभावाद्द्विशेषणाभावप्रयुक्तविशिष्टाभावविधया तथाविधोपस्थितिष्वयविशेष्य-
बोधकप्रातिपदिकत्वस्योपगुशब्दे दुर्लभत्वाच्च तस्मादपत्याद्यर्थकस्तद्धितः । कुम्भ-
कारीत्यत्र च कुम्भकर्मकोत्पत्त्यनुकूलव्यापाराश्रयत्वरूपविशिष्टधर्मपुरस्कारेणापत्यार्थ-
विवक्षायामपि तद्गर्मावच्छिन्नप्रकारताकसमासपर्याप्त्यैकार्थीभावजन्योपस्थितिविशे-
ष्यभूतस्त्रीत्वोपहितोत्पत्त्यनुकूलव्यापाराश्रयीभूतव्यक्तिविशेषात्मकविशेष्यभागबोधक-
तायास्समुदायवत्कारीशब्देऽपि सुवचतया न ततस्तद्धितस्यापत्यार्थकस्य ढक्प्रत्य-
यस्यापादनानुपपत्तिः । परमगार्ग्यायण इत्यादावप्येवैव गतिरिति न काप्यनुपप-
त्तिरनिष्टवारणं चानभिधानादेवेति न काप्यनुपपत्तिरित्याहुः ॥

नन्वेवमपि तस्यापत्यमित्यधिकारात्स्त्रीप्रत्ययान्तप्रकृतिकपष्ठ्यन्तादपत्येऽर्थे
प्रत्यय इत्यर्थे यस्य स्त्रीप्रत्ययान्तत्वेन जिष्टृक्षा तत्प्रकृतिकपष्ठ्यन्तादेव प्रत्ययो-
त्पत्तेर्न्याय्यतया कारीशब्दमात्रप्रकृतिकस्त्रीप्रत्ययान्तस्याभावात्कथं ढगापत्तिरिति
चेन्न । प्रातिपदिकादित्यधिकारात्तस्य षष्ठ्यन्तबोधकेन तस्येत्यनेन सामानाधिकर-
ण्यायोगात्प्रातिपदिकपदस्य तत्प्रकृतिकलक्षणायां मानाभावाद्भूतगुणव्यवहित्वेन
समर्थपरिभाषाविषयताया निर्बाधत्वाच्च । प्रातिपदिकसम्बन्धव्यत्यरूपेऽर्थे तत्सम्ब-
न्धघटितविशिष्टार्थोपस्थापकैकार्थीभावोपहितात्प्रातिपदिकात्प्रत्यय इत्याद्यर्थे घका-
लतनेष्वित्यादिज्ञापकबलात्सुबुत्पत्त्यनन्तरं सुपः परत्र प्रवृत्तावपि तदीयोद्देश्यता-

वच्छेदककोटिप्रवेशाभावेन लिङ्गविशिष्टपरिभाषया स्त्रीप्रत्ययान्ते प्रातिपदिकत्वस्य सुवचत्वेन च ढगुत्पत्तेर्दुर्वारत्वात् । तदेतत्सकलमभिप्रेत्याह ॥ अवयवेनापीति ॥ न तु न्यूनस्येति ॥ प्रत्ययग्रहणपरिभाषायां तदादिनियमस्याधिकव्यवच्छेदार्थतया तन्निषेधस्य तत्सङ्गहार्थताया एव न्याय्यत्वादिति भावः ॥ ङीष्वाधनार्थमिति ॥ अन्यथा पुंयोगलक्षणेनेव जातिलक्षणेनापि ङीषा परत्वात्प्रकृतसूत्रविधेयस्य भवाद्यर्थे चरितार्थस्य ङीषो बाधनापत्तौ स्वरविरोध इत्याशयः ॥ न चैवमित्यादि ॥ आपिशलिना प्रोक्तां मीमांसामधीत इत्यर्थे प्रोक्ताल्लुगित्यध्वेत्त्रर्थकस्य लुप्तत्वादवशिष्टप्रोक्तार्थक एवाण्प्रत्ययः तदर्थस्याध्वेत्त्रीं प्रत्युपसर्जनत्वात्तदन्तविधिमन्तरापि प्रसक्तस्य ङीषो वारणार्थमनुपसर्जनाधिकारस्य चारिताध्यात्कथं तदन्तविधिज्ञापकत्वमित्याशङ्काभिप्रायः ॥ व्याख्यानेनेति ॥ निरुक्ताणन्तमात्रव्यावृत्तिफलकत्वे विशिष्टसूत्रघटकत्वेनानुपसर्जनाणिति न्यासेनैव सिद्धे पृथग्योगारम्भोप्यत्र व्याख्याने बीजमिति द्रष्टव्यम् ॥ गृह्यमाणविशेषणतयापीति ॥ श्रुतसम्बन्धस्य बलीयस्त्वमत्र हेतुः ॥

तद्धारणसम्भवादिति ॥ अयं भावः । टावादीनां प्रकृतिजन्यबोधीयमुख्यविशेष्यसमवेतस्त्रीत्वबोधकत्वमिति तु निर्विवादम् । टिड्ढेत्यत्र चित्रायां जाता चित्रेत्यादावणन्तलक्षणङीव्वारणार्थमत इत्यनुवर्त्य स्त्रियां वर्तमानो योऽण्प्रत्ययरूपोऽकारस्तदन्तादित्यर्थस्यावश्यकत्वादापिशलेत्यादेरापिशलिप्रोक्तमीमांसादिकर्मकाध्येतृबोधकत्वेन यश्च श्रूयते प्रोक्तार्थकाण्प्रत्ययाकारस्तदर्थगतं स्त्रीत्वं न मुख्यविशेष्यभूताध्वेत्त्रीसमवेतम् । यदर्थसमवेते तस्मिन् ङीषा भाव्यं, न तदर्थबोधकाकारश्रूयते, नापि प्रत्ययलक्षणार्हो, वर्णाश्रयत्वात् । किञ्च गृह्यमाणबोध्यप्रोक्तार्थगतस्त्रीत्वमुपादाय सकृत्प्रवृत्त इति न पुनः प्रवर्तयितुं युक्तः । अतो न तथाविधेषु ङीव्वारणार्थमनुपसर्जनाधिकारस्तस्मात्तस्य युक्तमेवेष्टार्थज्ञापकत्वमिति ॥

बहुकुरुचरेत्येवेति ॥ बहुव्रीहावेवेदं व्यावर्त्यम् । द्विगौ तु द्विगुलक्षणो ङीब्भवत्येव ॥ बहुकुरुचरीति ॥ ननु तदन्तविधिज्ञापनेपि स्त्रियामित्यस्य गृह्यमाणविशेषणत्वे बहुकुरुचरेत्यादावुपसर्जनस्य स्त्रीत्वविशिष्टबोधकत्वा-

भावादेव ङीप्प्रत्ययाप्रवृत्त्या चारितार्थ्यालाभादनुपसर्जनाधिकारस्य निरुक्तार्थ-
ज्ञापकत्वमयुक्तमत आह ॥ प्रकृत्यर्थविशेषणत्वज्ञापकत्वं चेति ॥ यावता
विना नोपपत्तिस्तावत्सर्वं ज्ञापनीयमित्याशयः । ननु स्त्रियामित्यस्य प्रकृति-
विशेषणतायामपिशलेत्यादेरपि प्रोक्तार्थप्रत्ययमादाय श्रूयमाणाप्रत्ययात्मकाका-
रान्तत्वाद्ध्येत्रीसमवेतस्त्रीत्वमादाय स्त्रियां वर्तमानत्वाच्च ततो ङीप् दुर्वार
इत्यत आह ॥ तत्करण इत्यादि ॥ प्रकृतिविशेषणत्वकरणे तद्यावृत्तिरप्यनुपस-
र्जनाधिकारेणैव, प्रोक्तार्थकाण्प्रत्ययस्योपसर्जनत्वेनानुपसर्जनीभूताण्प्रत्ययात्मकाकारा-
न्तत्वाभावादित्याशयः । नन्वनुपसर्जनपदार्थघटकस्योपसर्जनत्वस्य कृत्रिमाकृत्रिम-
न्यायेन शास्त्रीयस्यैव ग्रहीतुमौचित्यात्प्रोक्तार्थकाण्प्रत्ययस्येतरविशेषणतया स्वार्थो-
पस्थापकत्वरूपलौकिकोपसर्जनत्वेपि तथात्वाभावात्कथं तेनास्य व्यावृत्तिरित्यत
आह ॥ उभयोरपीति ॥ उभयगतिरिह भवतीति परिभाषणादुभयोरपि लक्ष्यानु-
सारेण तत्र तत्र स्वीकारादिहापि तयोरुभयोर्ग्रहणमित्याशयः । वस्तुतो लौकिक-
मेवात्राश्रयितुं युक्तम् । शास्त्रीयोपसर्जनत्वस्यापि महासंज्ञाबलेन लौकिकोपसर्जन-
त्वसामानाधिकरण्येनैवाभ्युपेतया शास्त्रीयोपसर्जनानां लौकिकोपसर्जनताया निर्वा-
धत्वाद्दुर्गुरुचरेत्यादौ शास्त्रीयोपसर्जनघटकटिदादीनां तत्त्वेन ग्रहणे क्लेशादापि-
शलेत्यादिघटकाणादिसङ्गाहकत्वाच्चेत्याहुः ॥ ङीवित्यर्थ इति ॥ इदं प्रकृतोप-

१. लौकिकमेवात्राश्रयितुं युक्तमिति ॥ कृत्त्रिमाकृत्त्रिमन्यायबलाच्छास्त्री-
यस्य ग्रहणं न्यायप्राप्तम् । लौकिकस्य ग्रहणं तु प्रयत्नलभ्यम् । एवं च यत्न शास्त्रीयस्य
ग्रहणासम्भवस्तत्र लौकिकमेव ग्राह्यम् । अत एव स्त्रीप्रत्यये चेति परिभाषाव्याख्यावसरे
वाक्यार्थचन्द्रिकायां शास्त्रीयोपसर्जनाग्रहणेऽसम्भवस्य हेतुत्वकथसं स्वरसतः सङ्गच्छते ।
यत्न त्वबाधस्तत्र शास्त्रीयमेव । यत्न त्वेकदेशे शास्त्रीयग्रहणबाधस्ततोभयमपीत्युचितम् ।
शास्त्रीयस्य ग्रहणसम्भवे सुतरां तत्परित्यागेन लौकिकस्य ग्रहणं तु न युक्तिमत् । सर्वथा
प्रकरणबाधे मानाभावात् । अतोऽत्रावधारणमयुक्तमेव । शास्त्रीयोपसर्जनत्वं महासंज्ञा-
बलेन लौकिकोपसर्जनत्वसामानाधिकरण्येनैवाभ्युपगन्तव्यमित्यप्ययुक्तम् । भाष्यादित-
स्तदलाभात् । पूर्वकायादौ व्यभिचाराच्च । भाष्ये तु महासंज्ञाबलादग्रधानत्वसामाना-
धिकरण्येन शास्त्रीयोपसर्जनत्वं व्यवस्थापितम् । न तु लौकिकोपसर्जनत्वसामानाधिकर-
ण्येन । अप्रधानत्वं तु शाब्दार्थभेदेन द्विविधम् । तत्र पूर्वकायादौ शाब्दमिति न
व्यभिचार इति स्पष्टं शब्देन्दुशेखरे । एवं च शास्त्रीयोपसर्जनत्वनैयत्येन लौकिकोपसर्ज-
नत्वग्रहणं प्रत्याशा न कार्या । अत उभयोर्ग्रहणमिति मूलोक्तमेव युक्तम् । अत्र
युक्तमुत्पद्यन्तु सुधिय इत्याहुः ।

युक्तांशोपपादनाभिनिवेशेन । कर्मस्ताच्छील्य इति टिलोपनिपातनेनात्रिति प्रकृतिभावष्टिद्वेत्यण्णन्तलक्षणजीवणो व्यच इति फिजित्येतत्तितयमपि ताच्छीलिके णे ज्ञापनीयतया भाष्यकाराभिप्रेतम् । अत एवात्र सूत्रे भाष्ये ताच्छीलिके णेऽण्कृतानि भवन्तीति कार्यवहुत्वाभिप्रायकवहुवचनान्तप्रयोगोपपत्तिः । तत्र निपातनेन प्रकृतिभावनिवृत्तावपि चोरीत्यादिजीवन्तप्रयोगश्चोरायणीति फिजन्तप्रयोगश्च ज्ञापनफलं द्रष्टव्यम् । यद्यपि छत्रादिभ्योऽणिति विधाने लाघवं, निरुक्तसकलकार्यनिर्वाहश्च ज्ञापनपरिक्लेशमन्तरैव सुगम इति णप्रत्ययः प्रत्याख्यातुं युक्तः, तथापि क्लेशोपहितं न्यासं गौरवपराहतं च ज्ञापनमेवादृतं भगवता, ज्ञापकसिद्धस्यासार्वत्रिकत्वेन कचिदप्रवृत्त्या छलेत्यादिप्रयोगसमर्थनाभिसन्धानात् । अण्प्रत्यये हि विधीयमाने तदुपपत्तिर्दुरुपपादैवेति वदन्ति ॥

वार्तिकप्रत्याख्यानायेति ॥ यजश्चेति डीञ्चिधायके भवार्थकस्य द्वीपादनुसमुद्रं यञिति विहितस्य यजो ग्रहणाभावार्थमापत्यग्रहणं द्वीपाद्यजः प्रतिषेधार्थमिति वार्तिककूटारब्धवचनं गर्गादिभ्यो यजित्यनेनाकारात्मकानुबन्धोपहितस्यायजः प्रत्ययस्य विधानम् । स एव करपोऽयजश्चेति संहितापाठेनाकारप्रक्षेपान्डीञ्चिधायनूयते । ततो नास्ति भवार्थकस्य यजो ग्रहणशङ्केति भाष्यकृता प्रत्याख्यातमिति भावः । ननु वार्तिकमते तद्राजस्याभिजिद्धिदभृदित्यादिसूत्रेणापत्यबोधकाणन्तास्त्वार्थे विधीयमानस्य यजोप्यपत्यार्थकत्वाद्भवति डीप्प्रत्ययः । प्रत्याख्याने तु नायमयज्प्रत्यय इति डीपा न भाव्यमतः प्रत्याख्यानारम्भयोः फलवैजात्याद्युक्तमिदं प्रत्याख्यानमत आह ॥ अभिजित्यादि ॥ अस्त्रियामित्यनुवृत्तेरिति ॥ त्रातच्छोरस्त्रियामित्यतस्तदनुवृत्तिरिति भावः । सिद्धान्तेपीति ॥ वार्तिककारस्येति शेषः । अस्त्रियामेव यजः प्रवृत्त्या स्त्रियां यजन्तत्वाभावादित्याशयः । यदि तु देवाद्यज्जाविति विहितस्य यजोपि प्राग्दीव्यतीयस्यापत्यार्थकताया निर्बाधत्वाद्द्वार्तिकमते डीवदुर्वारः । प्रत्याख्यातु-भाष्यकारमते तु नायमज्प्रत्यय इति नास्ति डीपः प्रवृत्तिरित्येवं प्रत्याख्यान-प्रतिबन्धकतया प्रसक्तस्य फलवैलक्षण्यस्य निरासार्थमापत्यग्रहणस्य वार्तिककारचो-दितस्यापत्याधिकारविहितपरत्वमभ्युपेयते, तदा स्वार्थिकस्य तद्राजस्यातादृशत्वादेव वार्तिकमतेपि डीप्प्रत्ययाप्रवृत्त्या नास्ति फलवैजात्यसम्भवः प्रकृतविषयेपि । तस्माद-

स्त्रियामित्यस्यानुवृत्त्या तन्निवृत्त्यभिनिवेशो नातीवोपयुज्यत इति बोधम् । ननु भाष्ये यस्कादिभ्यो गोत्रे यजजोश्चेति लुग्विधावकारप्रश्लेषेण निर्वाहेपि सङ्घाङ्क-लक्षणेष्वित्यत्राकारप्रश्लेषासम्भवादनिष्टप्रसङ्ग इत्यत आह ॥ सङ्घाङ्केति ॥ भाष्यप्रामाण्यादिति ॥ अभिजिद्विदभृदिति सूत्रेणाण्णन्ताद्विधीयमानस्य स्वा-र्थिकस्य यञ्प्रत्ययस्य गोत्रप्रत्ययान्ताद्विधाने गोत्रार्थताया अपि सम्भवेन गोत्रग्रहणानुवृत्तिबलेन तदनुबन्धकपरिभाषाप्रवृत्तिप्रतिबन्धो वक्तुमशक्य इति भावः ॥

लिङ्गविशिष्टपरिभाषयेति ॥ ष्फान्ते यजन्तस्य प्रातिपदिकत्वस्यारो-पादभीष्टसिद्धिरित्याशयः । यत्तु तद्वितान्तत्वस्यारोप इति तन्न ॥ दाक्षी दिदृक्षू इत्यादावन्तवद्भावप्रयुक्ततद्वितान्तत्वनिबन्धनप्रातिपदिकत्वप्रयुक्तानिष्टवारणाय कृत्त-द्वितीशेऽप्यप्रत्ययग्रहणसम्बन्धेन कृत्तद्वितातिरिक्तप्रत्ययान्तभिन्नस्यैव तदन्तस्य प्रातिपदिकत्वप्रसक्त्या तद्वितान्तत्वातिदेशमात्रेण ष्फान्ते प्रातिपदिकत्वस्य दौर्ल-भ्यात् ॥ तत्समानार्थकभाष्येति ॥ तत्र हि पित्करणसामर्थ्येन ङीषमुपपाद्य तद्वितग्रहणस्य प्रकृतविषये प्रयोजनाभावः फलमित्युक्तम् । लिङ्गविशिष्टपरि-भाषाप्रवृत्तौ च सुलभतयैव प्रातिपदिकत्वलाभेनाभीष्टसिद्ध्या सामर्थ्यपर्यन्तानुधावन-परिक्लेशो भाष्यकृतां विफल इत्याशयः । परिभाषाप्रवृत्तौ च डाबुभाभ्यामिति विहितडावन्तदामाशब्दस्य द्विशब्देन बहुव्रीहौ दामहायनान्ताच्चेति ङीषः प्रसङ्ग

१. नातीवोपयुज्यत इति ॥ वस्तुतस्तु अभिजिद्विदेश्यादिसूत्रे गोत्रमिति वक्तव्यमिति वार्तिकमारब्धम् । गोत्रत्वप्रयुक्तं कार्यं भवतीति तदर्थः । अनेन वार्तिकेन गोत्रप्रत्ययप्रयुक्तकार्यातिदेशे प्रकृतवार्तिकेऽपत्याधिकारग्रहणेऽपि गोत्रप्रत्ययस्यापत्यप्रत्यया-धिकारस्थत्वाव्यभिचारेणात्र ङीषो दुर्वारतया तत्र तद्धारणमस्त्रियामित्यनुवृत्त्यधीनमेव । न च तच्चाकर्तुं शक्यम् । गोत्राद्यं स्वार्थिको गोत्रमेव भवतीति तत्प्रत्याख्यानपक्षेऽप-त्याधिकारस्थत्वं दुर्वचमिति वाच्यम् । आरम्भप्रत्याख्यानयोः फलैक्याय तत्र स्त्रीत्वमेव नास्तीति वक्तव्यत्वात् । अत एवास्त्रियामित्यस्य मण्डूकानुवृत्तिरभ्युपपद्यते । अत एव तत्र भाष्ये वार्तिकप्रयोजनकथनावसरे आभिजितक इति बुभेव प्रयोजनत्वेनोक्तः । न तु स्त्रीप्रत्ययविशेषः । एवं चास्त्रियामित्यनुवृत्तिर्मूलोक्ता न्याय्यैव । मूलस्थस्य सिद्धान्तेऽपीत्यस्य अभिजिदित्यादिसूत्रस्थे भाष्यवार्तिककारयोस्सिद्धान्तेपीत्यर्थः । एतेन सिद्धान्तेऽपीति प्रतीकमुपादाय वार्तिककारस्येति शेष इति व्याख्यानमपि परास्तम् । भवदुक्तरात्या अस्त्रियामित्यस्याननुवर्तनेऽतिदेशेन तत्र ङीषो दुर्वारत्वादिति दिक् ।

इत्याशयः ॥ अप्रातिपदिकत्वेपीति ॥ षिद्वौरादिभ्य इत्यत्र षिदंशे प्रातिपदि-
काधिकारस्यासम्बन्धः । त्रपूष् लजायामित्यादिभ्यो धातुभ्यस्तु नायं प्रवर्तते ।
विशेषविहितेन षिद्धिदादिभ्य इत्यडा बाधादत इत्यधिकाराच्च । अडन्तात्तु
षिदन्तत्वाभावादप्रसङ्ग एवेति नास्ति तद्धितग्रहणस्य प्रयोजनम् । तस्मादासुरे-
रुपसंख्यानमिति वार्तिकार्थोपसंग्रह एव तस्य प्रयोजनमिति मूलव्याख्याकारयो-
राशयः । केचित्तु दक्षानन्तरापत्ये दाक्षायणीत्यप्येतस्य प्रयोजनमिति वदन्ति ॥

नन्वायनो नकारोच्चारणात्फिनो नकारस्येत्संज्ञा बाध्यतां, तत्राह ॥
असञ्जातेति ॥ उपसञ्जातविरोधो बाध्यते न त्वसञ्जातविरोध इति न्यायः ।
प्रकृते च फिनो नस्येत्संज्ञाप्रवृत्तिकाले न कश्चिद्विरोधः । किन्तु तदादेशभूतस्या-
यनो नकारस्य तत्प्रवृत्तावेव विरोध इत्याशयः ।

ननु पञ्चाश्वेत्यादावपरिमाणेत्यनेन द्विगुनिमित्तस्यैव निषेधे षिदमित्तस्य
दुर्वारतया निषेधवैयर्थ्याद्वाध्यसामान्यचिन्तया ङीप्रत्ययमात्रस्य निषेधोऽयमिति वक्तुं
युक्ततया तदप्रवृत्तये व्याख्यान्तराश्रयणपरिक्लेशो मूलकारस्यायुक्त इत्यत आह ॥
द्वाभ्यां शताभ्यामित्यादीति ॥ बहूनां लभानां निमित्तभूता दक्षिणभुजस्कूर्ति-
र्बहुलाभेत्यत्र गोड्यच इति विहितस्य यतो लुक्पि निषेधचारितार्थं सुवचम् ॥
कनो लुगिति ॥ शताच्च धन्यतावित्यत्रासमासग्रहणानुवृत्त्या समासे धन्यतोरप्र-
वृत्तेस्संख्याया अतिशदन्ताया इत्यनेन भाष्यकाराभीष्टतदन्तविध्युपहितेन प्राप्तोऽयं
कन्प्रत्यय इति बोध्यम् ॥

अवान्तरवाक्यार्थबोधेति ॥ येन विधिरित्यस्य विशेषणविशेष्यभाव-
परिज्ञानाधीनतया तत्परिज्ञानाय स्वीक्रियमाणे सामान्यवाक्यार्थबोधे क्षेत्रपदार्था-
न्वितस्यैव काण्डस्य द्विगुविशेषणतया तदन्तविधौ पुनर्द्विगुना क्षेत्रस्य सम्बन्धा-
योग इति भावः । ननु येन विधिरित्यनेन तदन्तविध्युत्तरं पूर्वं वा सामानाधि-
करण्यवतो विशेषणवाचकस्य स्वं रूपमित्येतच्छास्त्रबोधितस्वरूपाभिधायकश-
क्तिमतः स्वाभिधेयचरमावयवके लक्षणायां तात्पर्यमवगम्यते, तत्र क्षेत्रवृत्तित्व-
विशिष्टकाण्डस्वरूपाभिधायकस्य वाक्यस्य लक्षणानौचित्याल्लक्ष्यैकदेशभूतकाण्ड-

पदार्थे क्षेत्रान्वयायोगाच्च तदन्तेनैव क्षेत्रस्य सम्बन्धस्स्यादिति व्यर्थमेवान्तग्रहण-
मिति चेत्सत्यम् । सामान्यवाक्यार्थबोधकाले क्षेत्रवृत्तित्वविशिष्टस्यैव विशेषण-
त्वपरिज्ञानात्काण्डशब्दस्य क्षेत्रवृत्तित्वविशिष्टकाण्डशब्दचरमावयवके लक्षणा, क्षेत्र-
पदं च तात्पर्यग्राहकं, यथा गभीरायां नद्यां घोष इत्यत्र गाम्भीर्यावच्छिन्ननदीतीरे
नदीपदस्य लक्षणा गभीरपदं तात्पर्यग्राहकं तद्वत् । डमो ह्रस्वादचीत्यादाव-
प्येषैव गतिरिति नास्ति वैयर्थ्यमन्तग्रहणस्येत्याशयो विभावनीय इत्याहुः ॥
तिर्यङ्मानमिति ॥ यद्यप्यूर्ध्वधरभावावस्थितवस्तुपरिच्छेदकत्वमपि काण्डस्य
सम्भवति, तथापि पुरुषादिशब्दवन्नोर्ध्वमानवाचित्वेन प्रसिद्धोऽयं काण्ड-
शब्दः ॥

तदिदं चेति ॥ भारपरिच्छित्तिसाधनमूर्ध्वदैर्घ्यपरिच्छित्तिसाधनं चेत्युभ-
यमपि उन्मानलक्षणबोधकेनोर्ध्वमानशब्देन गृह्यते, तदन्यतरमालबोधकप्रमाणानुपल-
म्भादिति तदर्थः ॥ **तिर्यङ्मानस्यैवेति ॥** पुरुषशब्दो न तिर्यङ्मानत्वेन प्रसिद्ध
इति न तस्य प्रमाणत्वम् । किन्तु बाहुजान्वादिवदूर्ध्वमानवाचित्वेनोन्मानत्व-
मेव । ततश्च तिर्यङ्मानबोधकप्रमाणशब्दानुवृत्त्या पुरुषशब्दान्ताद्द्विगोर्न तेन
लुग्विधानसम्भवस्तदाह ॥ **प्रमाण इत्यनुवर्तत एवेति ॥ प्रसिद्धिरक्षतेति ॥**
तिर्यगूर्ध्वगतोभयविधदैर्घ्यपरिच्छेदकतायोग्यत्ववतां यत्परिच्छेदकत्वेन व्यवहारनि-
रूढिस्तत्परिच्छेदकत्वेनैव ग्रहणम् । ततश्च काण्डहस्तवितस्तिप्रादेशप्रभृतीनां ति-
र्यङ्मानत्वेन प्रमाणत्वमेव । पुरुषबाहुहस्तजान्वादीनान्तूर्ध्वमानत्वेनोन्मानत्वमेव,
सर्वथा नैकस्योभयथा व्यवहारप्रसिद्धिरिति तत्त्वम् ॥ **असम्बन्धादिति ॥** ननु
द्विगोर्नित्यमित्युत्तरवाक्ये नित्यग्रहणात्पूर्ववाक्यबोधितस्य वैकल्पिकत्वज्ञापनादिह
विकल्पस्सिद्धः । अत एव प्रादेशमात्रमित्यादिप्रयोगनिर्वाहस्तथा च कथं
पुरुषद्वयसमित्यस्यानुपपत्तिरत आह ॥ **शम इत्यादाविवेति ॥** ज्ञापितोऽयं
विकल्पो व्यवस्थितः । तत्र प्रादेशमात्रमित्यादौ न भवति लुक्, शम इत्यादौ
च भवति ॥ तथा च यत्र नित्यं लुग्भवति तद्दृष्टान्तेनात्रापि लुक्स्यादित्याशयः ॥
ठक्कृष्णो वेति ॥ अगोपुच्छसंख्यापरिमाणादित्यत्र पर्युदस्यमानसमर्पक-
परिमाणशब्देन प्रस्थादिरूपपरिमाणविशेषस्य निष्कादिरूपस्योन्मानविशेषस्य च
ग्रहणे ठक्, परिच्छेदकमात्रग्रहणे च ठञ्जिति भावः ॥

उत्तरसूत्रानुरोधेनेति ॥ अत्रेदं बोध्यम् । प्रमाणपरिमाणशब्दौ परिच्छेदकसामान्ये तद्विशेषे च व्यवहियेते । तथाहि । प्रमाणे द्वयसजिति सूत्रे प्रमाणशब्दः संख्यातिरिक्तपरिच्छेदकमात्रपरः । अत एव परिच्छित्ति-साधनीभूतार्थबोधकेभ्यो द्रोणाढकादिभ्य ऊर्ध्वायामपरिच्छेदकाभिधायिकेभ्यो बाहुजान्वादिभ्यस्तुलाद्यारोपपूर्वकपरिच्छेदसाधकार्थप्रतिपादकेभ्यो कर्षनिष्कादि-भ्यश्च तेन प्रत्ययविधानमुपपद्यते । द्वयसच्छन्नचौ तूर्ध्वमानवाचकेभ्य एवेति भाष्यकृत्कल्पिता व्यवस्थेत्यन्यदेतन् । पुरुषात्प्रमाण इत्यत्रापि परिच्छेदक-मात्रपर एव, ऊर्ध्वमानवाचिना पुरुषशब्देनान्वयानुरोधात् । वर्षप्रमाण इत्य-त्रापि परिच्छेदकपर एव, मूपिकाविलप्रमित्यादिवृत्तिकाराद्युदाहरणानुसारात् । प्रमाणे ल इति श्लोकवार्तिके तु तिर्यगायामपरिच्छेदकशमद्विष्टिवितस्त्यादिमात्रपर एव । अत एव पञ्चारक्षित्यादाविव पञ्चप्रस्थमात्रं पञ्चकर्षमात्रमित्यादौ मात्रचो न लुक् । यद्यपि प्रमाणे द्वयसजित्यत्र प्रमाणवाचकात्प्रत्यय इत्यर्थला-भात्तदन्तविधिर्दुर्लभः । तथापि द्विगोर्लुगिति लुगारम्भात्संख्यापूर्वपदके तदन्त-विधिरिति सिद्धान्तः । एवं प्रमाणे चेति णमुल्लिधायके द्विगौ प्रमाण इति स्वरविधायके च तिर्यङ्मानमात्रपर इति स्पष्टमाकरे । एवं परिमाणशब्दोप्यप-रिमाणेति डीब्निपेधबोधके पर्युदस्यमानसमर्षकस्वर्धतः परिच्छित्तिसाधनाभिधाय-कद्रोणाढकादिपर एव, न तु परिच्छेदकमात्रपरः । आचितकम्बल्ययोरुन्मान-वाचिनोः पृथगुपादानं नियमार्थमिति स्पष्टमाकरे । तदस्य परिमाणमित्यत्र तु परिच्छेदकमात्रपरः, उत्तरसूत्रघटकसंख्याया इत्यनेनान्वयानुरोधात् । यत्तदेतेभ्य इति वतुल्लिधायके परिमाणशब्दस्त्रिविधपरिच्छेदबोधकस्यापि बोधकः । द्विस्ता वा त्रिस्ता वा वेदिरिति सूत्रस्थाकरस्वरसात् । परिमाणान्तस्थासंज्ञाशाणयोरिति वृद्धिविधायकेष्वेवमेव, उन्मानविशेषाभिधायकशाणपर्युदासात् । आर्हादिति सूत्रे पर्युदस्यमानसमर्षकपरिमाणशब्दस्तुन्मानसर्वतः परिच्छेदवाचकयोर्द्वयोर्बोधकः । असमासे निष्कादिभ्य इत्युत्तरसूत्रस्थमाप्यस्वरसात् । तत्र हि निष्कादिभ्यः पूर्वसूत्रे पर्युदस्तस्य ठको विधानाय सूत्रमावश्यकमित्यभिप्रेत्य तद्धटकस्यासमासे-ग्रहणस्य वैयर्थ्यापादनपूर्वकं तदन्तविधिज्ञापनमाश्रितम् । पर्युदस्यमानसमर्षकप-रिमाणशब्दस्य सर्वतः परिच्छित्तिसाधकद्रोणादिमात्रपरत्वे तद्रसङ्गतिरेव । केचित्तु सामान्येनैतद्भाष्यप्रामाण्यात्त्रिविधस्यापि परिच्छेदकस्य ग्रहणमिच्छन्ति ॥ परिमा-

णाख्यायां सर्वेभ्य इति घञ्विधायके सर्वतः परिच्छित्तिसाधकपरिमाणविशेषस्यैव ग्रहणमिति स्पष्टमाकरे । नित्यं पणः परिमाण इत्यादौ परिच्छेदकमात्रपर इति स्पष्टमेवेत्याहुः ॥

आत्मनेपदार्थमिति ॥ धेट्टित्त्वमिवास्य डित्त्वस्यावयवे चारिताथर्या-
भावात्समुदायोपकारकत्वमित्याशयः ॥

नन्वाशाशब्दोऽयं दिग्वाची तत्पतित्वमिन्द्रादिषु पुंस्त्वमेवेति कथं स्त्रीलि-
ङ्गनिर्देश इत्यत आह ॥ आशापूरकत्वेनेति ॥ मनोरथवाचकोयमाशाशब्दः ।
तत्पूरकत्वमेव तत्त्वामित्वं, तच्च स्त्रीपुंससाधारणमित्याशयः ॥

छान्दसत्वादिति ॥ छन्दोवत्सूत्राणीति भाष्यकारेष्टिरङ्गत्वप्रयुक्ता ।
अङ्गत्वं च कल्पसूत्रेऽप्यविशिष्टमेवेति तात्पर्यम् ॥ ङीप् णत्वं चेति ॥ बहुव्रीहौ
तु द्वयमपि छान्दसं, तत्पुरुषे तु णत्वमेवेति बोध्यम् ॥

असिद्धवत्सूत्रे भाष्ये इति ॥ तत्र हि बहुशुनीत्यत्र वाणादाङ्गमिति
सम्प्रसारणपूर्वत्वं निराकृत्याल्लोपप्रवृत्तेर्निर्वाधतया भाव्युपधालोपविषयत्वान्डीपि
बहोर्नञ्वदिति श्वन्शब्दस्यान्तोदात्ततया तदीयाकारलोपमाश्रित्योदात्तनिवृत्तिस्वर-
प्रवृत्तिर्डीप इत्याशङ्क्य प्रतिपादितम् । आचार्यप्रवृत्तिर्ज्ञापयति नोदात्तनिवृ-
त्तिस्वरश्शुन्यवतरतीति, यदयं गौरादिषु श्वन्शब्दं पठतीति ॥ नस्तद्विदित

१. अङ्गत्वप्रयुक्तिति ॥ इदन्तु चिन्त्यम् । यदि भाष्येष्टिरङ्गत्वप्रयुक्ता,
तदाऽस्य गृह्यसूत्रत्वेनाङ्गत्वस्याप्रसिद्धत्वेन अस्य छन्दोवदित्यतिदेशाविषयत्वापत्तेरिति ॥

अत्रेदं बोध्यम् । छन्दोवदित्यतिदेशः सूत्रसामान्यविषय इत्येव मनोरमाकारो
मन्यते । अत एवाङ्गानीति वक्तव्ये सूत्राणीति कथनं स्वरसतस्सङ्गच्छते । तदनुसारेणात्र
मूले छान्दसत्वादित्युक्तम् । यदि त्वस्या इष्टेरङ्गत्वप्रयुक्तत्वं, तदा छान्दसत्वादित्यस्यार्पत्वा-
दित्यर्थ उचितः । अत एव शेषे “ आर्पमत्र णत्वम् ” इत्येवोक्तम् । अत्र मूले छान्दस-
त्वादित्युक्तिस्तु परममूलसाधारण्यायेति सुधियो विभावयन्त्वित्याहुः ।

२. कल्पसूत्रेऽपीति ॥ अस्य गृह्यसूत्रत्वेन कल्पसूत्रेऽङ्गत्वोपपादनस्य प्रकृता-
नुपयोगितया व्याख्यातुरर्थं प्रयासो विफल एवेति बोध्यम् ॥

इति ॥ सम्प्रसारणोत्तरमन्तरङ्गत्वात्पूर्वरूपे प्रकृत्यैकाजित्यनेन टेरित्यस्य निवृत्त्या नस्तद्धित इत्यस्य प्रवृत्तिरित्याशयः । न चेष्टवद्भावेन नस्तद्धित इत्यस्य प्रवृत्तिरित्ययुक्तम्, इष्टनि तस्यादृष्टत्वेनातिदेष्टुमशक्यत्वादिति वाच्यम् । ब्रह्मवच्छब्दादिष्टेयसोर्ब्रह्मिष्ठो ब्रह्मीयानित्यादौ विन्मतोर्लुकि तस्य टेरिति लोपं प्रत्ययवादादतया लुगुत्तरं टिलोपाप्रवृत्त्या नस्तद्धित इत्यस्य प्रवृत्तेर्दृष्टत्वेन तदातिदेशस्य सुवचत्वात् । न चाजादी गुणवचनादेवेति नियमात्तद्धितान्ताद्ब्रह्मवच्छब्दात्कथमिष्टेयसोः प्रवृत्तिरिति वाच्यम् । विन्मतोरिष्टेयसोः परयोर्लुगारम्भान्मत्वर्थीयप्रत्ययान्तस्य गुणवचनत्वज्ञापनेनादोषात् । अत एव कारकविभक्तेर्बलवत्त्वात् द्वितीयेत्यादिप्रयोगनिर्वाहः । यदि चेष्टवद्भावेन नस्तद्धित इत्यस्याप्यतिदेशे युवानमाचष्टे कनयतीत्यत्रापि टिलोपप्रसङ्गः । न च प्रकृत्यैकाजित्यनेन नस्तद्धित इत्यस्यापि निवृत्तिरिति वाच्यम् । तदंशे येन नाप्राप्त्यभावेन प्रकरणान्तरस्थत्वेन च तद्वाधकत्वायोगात् । न च कादेशेनैव सर्वदेशत्वसिद्ध्या नकारोच्चारणसामर्थ्या-

१. गुणवचनत्वज्ञापनेनेति ॥ इदमयुक्तम् । विन्मतोर्लुगिति सूत्रस्थशेखरग्रन्थविरोधात् । तत्र हि “अत एव ज्ञापकादाभ्यामजादी । न च विन्विपये मतुबस्सत्वेन तल्लुकेव सिद्धौ विन्ग्रहणं व्यर्थमिति वाच्यम् । तत्करोतीत्यादिना णिच् इष्टवद्भावेन विनो लुगर्थं तत्सत्त्वात्” इत्युक्तम् । यद्यस्य गुणवचनत्वज्ञापने तात्पर्यं, तदा विन्नन्तस्यापि गुणवचनत्वसम्प्रत्यर्थं विन्ग्रहणस्याप्याधश्यकत्वेन तद्ग्रहणवैयर्थ्यं शक्या असङ्गतिः स्पष्टैव । कारकविभक्तेर्बलवत्त्वादित्यादयः प्रयोगास्तु कुक्कुट्यादीनामण्डादिष्विति वार्तिकप्रत्याख्यातुभाष्यरीत्या सामान्ये नपुंसकमित्यनेन वा उपपाद्याः । अत एव “नेष्टं पुरो द्वारवतीत्वमासीत्” इति माघप्रयोगस्सङ्गच्छते । भवद्गीत्या द्वारवतीशब्दस्य मतुबन्ततया गुणवचनत्वेन स्वतलोरिति पुंवद्भावो दुर्वार एव । न च द्वारवतीशब्दस्य संज्ञात्वात्स्वतलोर्गुणवचनस्येति न पुंवद्भाव इति मल्लिनाथोक्तरीत्या निर्वाह इति वाच्यम् । तत्र द्वारवतीशब्दस्य द्वारविशिष्टार्थयोधकत्वमन्तरा तद्वाक्यस्य योजयितुमशक्यत्वेन तत्र संज्ञात्वस्य कविविवक्षाविषयत्वाभावात् । पुरस्य द्वारवैशिष्ट्यस्य हरिनिष्क्रमणानुकूलतया तद्विरहमसहमानानां हरिनिष्क्रमणानुकूलद्वारवैशिष्ट्यमनिष्टमासीदिति तद्वाक्याशयस्याभ्युपगन्तव्यत्वात् । अत एव मल्लिनाथेन “अन्यत्र द्वारवतीत्वं द्वारवत्त्वं नेष्टम् । तस्य हरिनिष्क्रमणहेतुत्वात्” इति व्याख्यातम् । अनेन व्याख्यानेन द्वारवतीत्वशब्दस्य द्वारवत्त्वशब्दसमानार्थकत्वं स्पष्टमेव प्रतिपादितम् । अत्र पक्षे द्वारवतीशब्दस्य गुणवचनत्वाभावात्पुंवत्वस्य प्रसक्तिरेव नेति तदाशयः । अत एव पृतत्प्रयोगसाधनाय प्रवृत्तस्य स्वतलोरित्यग्रत्यमनोरमाग्रन्थस्य व्याख्यानावसरे “भाष्यरीत्या तद्धितान्तत्वेन गुणवचनत्वाभावाच्च” इति शब्दरत्नोक्तिस्सङ्गच्छत इति विक् ।

तत्र टिलोपाभाव इति वाच्यम् । कादेशे प्रकृतिभावेन टिलोपाप्रवृत्त्या वृद्धि-
 पुगागमयोः कापयतीति स्यात् । कनि तु नस्तद्धित इति टिलोपे कयतीति
 प्राप्नोतीति फलवैलक्षण्येन सामर्थ्योपक्षयाच्च तन्मूलकष्टिलोपाभाव इत्युच्यते, तर्हि
 युवाल्पयोः कनन्यतरस्यामित्यत्र शकन्ध्वादिपररूपेणाकारप्रश्लेषादकारान्तः
 कनादेश इति टिलोपस्याभीयासिद्धत्वान्नास्ति नस्तद्धित इत्यस्य प्रवृत्तिः । अत एव
 कनिष्ठः कनीयानित्यत्रापि न टिलोपशङ्केत्याहुः । ननु प्रकृत्यैकाजित्यत्र नैकाच इत्येव
 सिद्धे प्रकृत्येत्यनेन स्वविषये प्राप्तस्य प्रकरणान्तरस्थस्यापि सामान्येन बाधकताया
 औचित्याच्चस्तद्धित इत्यस्य प्रवृत्तिरिह दुर्लभेत्यत आह ॥ वस्तुतो नैस्तद्धित
 इति ॥ षपूर्वेत्यादि ॥ तत्र हि भाष्ये प्रकृतिग्रहणसामर्थ्यमूलकप्राबल्यता-
 त्पर्येणान्नितिप्रकृतिभावेन सन्निहितस्य नस्तद्धित इत्यस्येव व्यवहितस्य प्रकरणा-
 न्तरस्थस्यालोप इत्यस्यापि निवृत्तिमाश्रित्य षपूर्वेत्यस्य विधायकत्वं व्यवस्था-
 पितम् । तेन प्रकृत्यैकाजिति प्रकृतिभावोपि तुल्यरीत्या सन्निहितस्य टेरित्यस्य
 व्यवहितस्य नस्तद्धित इत्यस्य च निवर्तक इति ध्वनितमित्याशयः ॥ प्रकृत्यै-
 काजिति ॥ तत्र हि भाष्ये वृत्तिकारोपदर्शितेषुदाहरणेषु प्रेष्ठः प्रेयानित्यादिषु
 प्रादीनामाभीयासिद्धत्वेन श्रेष्ठश्रेयानित्यादिषु श्रादीनामकारोच्चारणसामर्थ्येन
 स्रजिष्ठ इत्यादिषु विन्मत्तौर्लुका येन नाप्राप्तिन्यायेन टेरित्यस्य निवृत्तिकल्पनेन च
 सूत्रवैयर्थ्यमापादितम् । तेन कनिष्ठः कनीयानित्यादौ कशादेशविधानेनैव शित्त्व-
 प्रयुक्तसर्वादेशत्वसिद्ध्या कनादेशविधानसामर्थ्याद्विलोपाभाव इति सूचयता भाष्य-
 कारणेण सूत्रमतेपि प्रकृतिग्रहणसामर्थ्यात्तयोरुभयोरपि टिलोपयोर्निवृत्तिरिति
 ध्वनितमित्यभिप्रायः । ननु वार्णपरिभाषाया अनित्यत्वेपि विना प्रामाणिक-
 प्रयोगावलम्बनमप्रवृत्तिकल्पनाया अयुक्तत्वादाङ्गत्वात्पूर्वरूपं परत्वान्नस्तद्धित इति
 लोपं च बाधित्वा टेरित्यस्यैव प्रवृत्तेर्न्याय्यतया नस्तद्धित इत्येतत्प्रवृत्त्यापादन-
 मयुक्तमित्यत आह ॥ पूर्वं टिलोपाभावेपीति ॥ सूत्रकारमते प्रकृत्यैकाजि-
 त्यनेन बाधात्सम्प्रसारणात्पूर्वं टिलोपाभाव इति युक्तम् । प्रकृतिभावमनाद्विय-

१. वस्तुतो नस्तद्धित इतीति ॥ इदानीन्तनशब्दरत्नग्रन्थेषु वस्तुत इति
 नास्ति । प्राक्तनपुस्तकपाठानुरोधेनेदम् । मुख्यमते इति प्रतीकस्थग्रन्थे वस्तुत इति
 नातीवोपयुज्यते ॥

माणस्य भाष्यकारस्य मते तु सम्प्रसारणात्पूर्वं टिलोपाप्रवृत्तौ निमित्तमालोचनी-
यम् ॥ तस्य दौर्लभ्यमिति ॥ नान्तप्रकृतिकङ्घन्तस्येत्यर्थः । ननु सम्प्रसा-
रणपूर्वत्वादाङ्गबलीयस्त्वमनिष्टम् । अन्यथा श्वन्शब्दमघवन्शब्दयोरन्तोदात्तयो-
स्सम्प्रसारणोत्तरमाङ्गत्वात्पूर्वरूपं बाधित्वा तयोरलोपप्रवृत्तौ शुनो मघोन इत्यादा-
वुदात्तनिवृत्तिस्वरापत्तिः । अत एव बहुश्चा बहुमघवेत्यादावन उपधालोपिन
इति नियमप्रयुक्तो ङीवपि न प्रवर्तते । ध्वनितं चेदं लिट्यभ्यासस्येति सूत्रे
भाष्ये । तत्र हि जुहुवतुः शुशुवतुरित्यादावाङ्गत्वेन पूर्वरूपं बाधित्वा प्रसक्ता-
नामातोलोपयणादीनां बाधनाय सम्प्रसारणं तदाश्रयं च कार्यं बलवदिति वचन-
मातोलोपादीनां पूर्वरूपगतान्तरङ्गत्वेन प्रवृत्तिनिरोधमाश्रित्य भाष्यकृता प्रत्याख्या-
तम् । वार्णपरिभाषायाः पूर्वरूपांशे प्रवृत्त्यभ्युपगमे च तदसङ्गतिरेव ।
तस्मादनित्यायास्तस्याः परिभाषायाः प्रकृतविषये प्रवृत्त्यभाव एव युक्तः ।
एवञ्च पूर्वरूपस्यैवान्तरङ्गत्वात्प्रथमतः प्रवृत्तावेकाच्त्वेन प्रकृतिभावाङ्गिलोपाप्रवृत्त्या
प्यन्तपक्षेपि नान्तघटितङ्घन्तप्रयोगो निर्बाधः । नाजानन्तर्थपरिभाषा तु जात-
बहिरङ्गविषयत्वान्न प्रकृते प्रवृत्तिमर्हतीति प्राचीनानामाशयस्य सुवचत्वादयुक्त-
मेवेदं दौर्लभ्यापादनमिति चेन्न । पूर्वरूपोत्तरमेकाच्त्वेन सूत्रमते प्रकृतिभावाङ्गि-
लोपाप्रवृत्तावपि प्रकृतिभावं प्रत्याचक्षणस्य भाष्यकारस्य मते पूर्वरूपोत्तरमपि
टिलोपं वारयितुमुपायाभावेन फलभेदात्प्रत्याख्यानस्यासङ्गत्यापत्या सत्यभिधाने
सूत्रमतेपि प्रकृतविषये वार्णपरिभाषावलम्बेन पूर्वरूपात्पूर्वमेव टिलोपप्रवृत्तेरवश्या-
श्रयणीयतया तथाविधरूपदौर्लभ्यमित्याशयात् ॥ एकदेशविकृतन्यायेनान्नन्त-
त्वमिति ॥ नन्वनुनासिकस्येति दीर्घोत्तरमेकदेशविकृतन्यायेनान्त्ये तदन्तत्वमार्थ-
समाजग्रस्तमिति विवक्षितमुत स्थानिवद्भावोपलक्षकत्वादानुमानिकस्थानिवद्भावेन
समुदायस्यान्नन्तत्वमिति । नाद्यः । अर्थविकारे सादृश्यमूलकतत्त्वप्रत्यभिज्ञाया

१. निमित्तमालोचनीयमिति ॥ अत्रेदं बोध्यम् । भाष्यस्य प्रेष्टाद्युदाहर-
णानामन्यथासिद्धिमात्रे तात्पर्यम् । न तु सूत्रप्रत्याख्याने इति मन्यते मनोरमाकारः ।
अत एव सिद्धान्तकौमुद्यां नामघातुप्रक्रियायां “ प्रकृत्यैकाजिति सूत्रं भाष्ये प्रत्याख्यात-
मिति न अमितव्यम् ” इत्युक्तिस्सङ्गच्छते । अत्रत्यमूलं मनोरमाकाराशयपरमेव । अत
एवात्र पूर्वं टिलोपाप्रवृत्तौ प्रकृतिभावस्यैव हेतुत्वोपपादनं सङ्गच्छते । प्रत्याख्यानपक्षेऽत्र
टिलोपो भवति न वेत्यन्यदेतदिति ॥

दौर्लभ्येनोक्तविषयताया दुर्वचत्वात् । न द्वितीयः । सामान्यातिदेशे विशेषा-
नतिदेश इति न्यायेन त्रैदेशोत्तरं मधवन्शब्द इव प्रकृतेऽपि विशेषधर्मस्यानुमानि-
केन स्थानिवद्भावेनातिदेशुमशक्यत्वात् । न च स्थानिवत्सूत्रस्थेन प्रपञ्चेत्यादौ
विशेषणतयाप्यलाश्रयणे निषेधसमर्पकेणानल्विधाविति विधिग्रहणेन विशेषधर्मस्यापि
स्थानिवत्त्वेनातिदेशस्य बोधनात्कथं तदतिदेशाभाव इति वाच्यम् । श्रौतस्थानि-
वद्भावेन विशेषधर्मस्याप्यतिदेश इत्यस्य ज्ञापनेन कृतार्थस्य तस्य विधिग्रहणस्यानु-
मानिकेन शब्दानित्यत्वसंरक्षणाय परिकल्पितेन सामुदायिकस्थान्यादेशभावेन प्रस-
क्तस्य स्थानिवत्सूत्रस्थादेशग्रहणानुमीयमानाचार्यतात्पर्यविषयतापन्नस्य तादृशस्थानि-
वद्भावस्य न्यायबाधनेन तदतिदेशसम्पादकत्वकल्पनायां मानाभावात् । न च
समुदाय एवैकदेशविकृतन्यायेनान्नन्तत्वं किं न स्यादिति वाच्यम् । विकृतावयव-
विशिष्टे विकारविरहिततदवयवविशिष्टधर्मप्रतिपत्तेर्लोकविरुद्धत्वात् । ध्वनितं चेदं
श्रयुवेति सूत्रे भाष्ये । तत्र हि त्रैदेशोत्तरं मधवन्शब्दे सम्प्रसारणवारणाय
वार्तिककृद्दारब्धं नकारान्तग्रहणमनकारान्तप्रतिषेधार्थमिति वचनमल्लोपोऽन इत्यत
अन इत्यस्यापकर्षणेनान्नन्तानां सम्प्रसारणविधानान्न दोष इति प्रत्याख्यातम् ।
तान्तेष्वन्नन्तत्वस्य येन केनाप्यतिदेशे तदसङ्गतिरेव । कैयटेऽपि स्फुटमेतत् ।
ततोऽत्र न किञ्चिद्वैषम्यम् । अतः कथमन्नन्तत्वमिति चेत्सत्यम् । स्थानिवत्सूत्र-
स्थेनानल्विधावित्येतद्वदकेन विधिग्रहणेन श्रौतानुमानिकसाधारणतया स्थानिवद्भा-
वस्य विशेषधर्मातिदेशसमर्पकत्वं ज्ञाप्यते, असति बाधके प्रमाणानां सामान्ये
पक्षपातात् । अत एवामूढगित्यादावासर्वनाम्न इत्याकारादेशविधानोत्तरमदृश-
ब्दत्वमानुमानिकेन स्थानिवत्त्वेन लभ्यत इति न मुत्वासङ्गतिः । अन्यथा स्थानि-
तावच्छेदकतया गृहीतसर्वनामत्वापेक्षया विशेषधर्मत्वाद्दृशब्दत्वस्यातिदेशायो-
गात्तदसङ्गतिरेव । ज्ञापकसिद्धस्यास्य विशेषधर्मातिदेशस्यासावर्त्रिकतया क्वचित्तद-
तिदेशाभाव इति नास्ति श्रयुवेति सूत्रस्थभाष्यकैयटयोर्विरोधः । प्रकृते चान्नन्त-
त्वस्यानुमानिकेन स्थानिवत्त्वेनातिदेशे न किञ्चिद्बाधकम् । तदेतत्कथंचिदिति
वदता मूलकृता सूचितमित्यलम् ॥ अनभिधानमिति ॥ इदं च ह्रस्वन्वाप
इति सूत्रस्थभाष्यबलाह्लभ्यते । तत्र हि कास्पत्ययादिति सूत्रविषयस्यामो मका-
रस्येत्कार्याभावादित्संज्ञा न प्राप्नोतीत्युपक्रम्य प्रत्ययान्तादाम् विधीयते तत्र
मिदचोन्त्यादिति परत्वे प्रत्ययपरत्वे वा नास्ति विशेष इत्युक्तम् । हलन्तानामा-

चारक्विवन्तानामभिधाने च विशेषसद्भावात्तदसङ्गतिरेव । सत्यप्यभिधाने वादिना-
मभीष्टसिद्धिर्नेत्याह ॥ अनुपसर्जनत्वादिति ॥ उपसर्जनत्वं च स्वार्थनिष्ठप्रकार-
तानिरूपितविशेष्यतापन्नपदार्थोपस्थापकत्वम् । तच्च स्त्रीप्रत्ययप्रकृतेराचारक्वि-
बन्तप्रकृतिककर्तृक्विवन्तस्य नास्तीति नेह गौरादिडीषः प्रवृत्तिप्रतिबन्ध इत्याशयः ।
ननु मास्तूपसर्जनत्वमप्रसिद्धत्वरूपगौणत्वस्य निर्विवादत्वाद्भिव्यक्तेति न्यायेन
तत्प्रवृत्तिप्रतिबन्धो दुर्वार इत्यत आह ॥ अभिव्यक्तेति ॥ “ अभिव्यक्तपदा-
र्था ये स्वतन्त्रा लोकविश्रुताः । शास्त्रार्थस्तेषु कर्तव्यशब्देषु न तदुक्तिष्विति ”
न्यायः । तत्राभिव्यक्तपदार्थत्वं प्रचुरप्रतीतिविषयस्वार्थसमर्पणतात्पर्यप्रयुक्तोच्चा-
रणविषयत्वम् । तेनाचारक्विवन्तादीनामप्रसिद्धानां व्यावृत्तिः । आरोपानधीन-
स्वार्थनिमित्तकप्रवृत्तिविषयत्वं स्वातन्त्र्यम् । एतेन गौणलाक्षणिकानां व्यावृत्तिः ।
लोकविश्रुतत्वमाधुनिकसङ्केतविषयताशून्यत्वम् । अनेन संज्ञाभूतानां व्यावृत्तिः ।
गौणमुख्यपरिभाषामूलकमिदमभियुक्तानां वचनम् । तत्र गौणत्वं गुणकृतसादृश्य-
मूलकारोपविषयार्थनिमित्तप्रवृत्तिविषयत्वम् । इदं चाभियुक्तवचनघटकविशेषण-
त्रयव्यावर्त्येवंप्रसिद्धगौणलाक्षणिकसंज्ञाशब्देष्वक्षतमेवेति नानयोर्विशेषः । अनुकर-
णेष्वष्टन आ विभक्तावित्यादावलोपादिवदनुकरणस्वरूपभङ्गभयादेवानिष्टस्य शास्त्री-
यकार्यस्य निवृत्तिरिति न तेषां गौणत्वापेक्षा, यद्यपि लोकविश्रुता इत्यनेनैव प्रसि-
द्धार्थकेनाधुनिकसंज्ञाशब्दानामाचारक्विवन्तादीनां चाप्रसिद्धत्वाविशेषाद्यावृत्तिसिद्धा,
तथापि लोकविश्रुतत्वव्यतिरेकेण झटिति परिस्फुरतामाधुनिकसङ्केतविषयाणामेव
व्यावृत्तिरिति आन्तिमतामुपलालनाय प्राथमिकमभिव्यक्तेतिविशेषणम् ।

वस्तुतोऽत्राभिव्यक्तपदार्था इत्यस्य विवरणमग्निं विशेषणद्वयम् । अत
एव मध्ये यच्छब्दापाठस्वरसत उपपद्यते । स्वतन्त्रा लोकविश्रुताश्च येऽभिव्यक्त-
पदार्थास्तेषु शास्त्रविधेयं कर्तव्यम् । न तु तत्सजातीयोच्चारणविषयेषु तदन्ये-
ष्विति तदर्थं इत्याहुः ॥

पदकार्यविषय इति ॥ गौणमुख्यपरिभाषायाः पदकार्यविषयत्वात्तन्मूल-
कस्यास्य न्यायस्य तत्समानयोगक्षेमत्वौचित्यादिति भावः । पदकार्यत्वञ्च
स्त्रीत्वानिमित्तकत्वे सति प्रातिपदिकत्वनिमित्तकप्रत्ययानिमित्तकत्वमित्यन्यत्र

प्रपञ्चितम् । प्रत्ययोत्तरपदयोश्चेत्यत्रापि विभक्तावित्यस्यानुवृत्तेरन्यत्र व्ययस्थापितत्वात्तद्विहितयोरपि त्वमयोः प्रातिपदिकत्वनिमित्तकप्रत्ययनिमित्तकत्वमतः पदकार्यत्वाभावात्त्वद्भवति मद्भवतीत्यादिच्च्यन्तविषये नायं न्यायः प्रवर्तत इति बोध्यम् ॥

बहुशब्दश्च संख्येति ॥ विशेषविहितया संख्यासंज्ञया गुणवचनसंज्ञाया बाधान्न बहुशब्दस्य गुणवचनत्वमिति भावः । इदं च सूत्रकारस्याप्यभिप्रेतमित्याह ॥ अत्रार्थे इति ॥ बहुशब्दस्य गुणवचनत्वाभावे बहुग्रहणमत्रत्यं ज्ञापकमन्यथा पूर्वेण सिद्धे तद्वैयर्थ्यमेवेत्याशयः । ननु गुणवचनत्वेप्याचारकिञ्चिन्तात्कर्तारि किपि निष्पन्नस्य बहुच्छब्दस्य तान्तत्वेनोवर्णान्तत्वाभावादुपदर्शितश्चन्शब्दवदुपसर्जनत्वाभावाच्च ततो ङीप्विधानाय सार्थक्यात्कथमुक्तार्थलाभ इति चेत्तथाभूतानामभिधाने दृढतरमानाभाव इत्याशयोऽत्र विभावनीय इत्याहुः । ननु सत्त्वे निविशते इति लक्षणान्तरेण भाष्यकारोदीरितेन गुणवचनत्वं दुर्वारमेवं च वयोवाचिनां जातिवचनत्ववद्गुणवचनताया विकल्पे व्यर्थमेव बहुग्रहणमत आह ॥ सत्त्वे निविशत इति ॥ “सत्त्वे निविशतेऽपैति पृथग्जातिषु दृश्यते । आधेयश्चाक्रियाजश्च सोऽसत्त्वप्रकृतिर्गुण” इति लक्षणान्तरोपपादकं भाष्यकारीयं वचनं, तेन च द्रव्यनिरूपितवृत्तित्वतद्भावोभयविशिष्टत्वे सति द्रव्यत्वव्याप्यजातितद्भावोभयसमानाधिकरणत्वे सति कार्यत्वतद्भावोभयविशिष्टत्वे सति द्रव्यभिन्नत्वं गुणत्वमिति पर्यवसन्नम् । तत्र सामान्यजातिवारणाय प्राथमिकं विशेषणम् । व्याप्यजातिवारणाय द्वितीयम् । क्रियावारणाय तृतीयम् । द्रव्यवारणाय चतुर्थं विशेष्यदलम् । एवञ्च द्वित्वादिवद्बहुत्वस्याप्यपेक्षाबुद्धिजन्यत्वेन कार्यतया क्रियावारकतृतीयविशेषणघटकनित्यत्वबाधान्न निरुक्तलक्षणेन बहुत्वस्य गुणत्वं, नापि तद्वाचकस्य गुणवचनत्वमित्याशयः । तदाह ॥ एकवाक्यतापन्नमिति ॥ यद्यपि क्रियावारणार्थेन तृतीयविशेषणेनैव यावज्जातिवारणे प्राथमिकविशेषणद्वयवैयर्थ्याद्द्रव्यकर्मभिन्नत्वे सति जातिमत्त्वमित्येव सिद्धे विशिष्टवैयर्थ्याच्चैतदेकदेश्युक्तं लक्षणम् । अत एव भाष्यकृता न व्याख्यातमित्येतो गुणवचनस्येति सूत्रे निराकृतमुद्योतशेखरयोस्तथापि प्रकृतविषये सत्यामेकवाक्यतायां कुतस्तन्निराकरणमित्युपाध्यायगूढाशय इत्याहुः । तदाह ॥ अन्वत्र प्रपञ्चितमिति ॥ ननु

निरुक्तीत्या गुणवचनत्वाभावेनात्रैवावश्यकत्वात्कथमुत्तरार्थत्वमत आह ॥ वदतां मते इति ॥

अदन्तत्वाभावेनेति ॥ अत इत्यस्योत्तरत्र सम्बन्ध आवश्यक इति मण्डूकानुवृत्तिवारणाद्येन्द्रवरुणेत्यत्रापि सम्बन्धादेतादृशानां व्यावृत्तिरित्याशयः ॥ बहुव्रीहेरूधस इति सूत्रभाष्यसम्मतयेति ॥ तत्र हि कुण्डोधीघटोधीत्यूधसोन्-
ङ्घल्लोपघटितः प्रयोग उपदर्शितः । तेन च निरुक्तार्थे भाष्यकारसम्मतिरनुमीयत इत्याशयः ॥ कल्पनानवकाशेति ॥ न च ङीप एव नुटि कर्तव्ये प्रकृतेरनुगा-
गमविधानसामर्थ्याद्विनिगमनाविरहेणाल्लोपपररूपयोरपि बाधे सवर्णदीर्घेणाभीष्ट-
सिद्ध्या प्राचीनकल्पनायाः प्रतिबन्धकाभाव इति वाच्यम् । ङीपोऽप्यनेनैव विधानात्स्वविधेयस्य स्वस्मिन्नुद्देश्यत्वासम्भवेन प्रकृतेरेव नुडापत्तावनिष्टप्रसङ्गात् ।
न च पुंयोगादित्यनेनैव प्रत्ययस्य सिद्धतया पञ्चमीनिर्देशेन ङीप्रत्ययस्य नुडि-
धाने बाधकाभाव इति वाच्यम् । हिमारण्यवयवनानां पूर्वेणाप्राप्तस्य ङीषो विधेयतया स्वविधेयस्य स्वस्मिन्नुद्देश्यत्वासम्भवस्य तादवस्थ्यात् । तस्मादयुक्तैव ब्रह्माणीशब्दसाधनोपायतया निरुक्तकल्पनेत्याशयः ॥ स्वरे न विशेष इति ॥
रूढिशब्दत्वाद्युक्तोपि न विशेष इति बोध्यम् ॥

अनित्यत्वेनेति ॥ कर्तृकरणे कृता बहुलमित्यत्र गतिकारकोपपदाना-
मित्येतत्परिभाषावशाल्लुपेत्यस्यासम्बन्धे सुवुत्पत्तेः प्राकृदन्तेनैव सार्वत्रिकतया समासस्य प्रसक्तौ बहुलग्रहणेन परिभाषानित्यत्वबोधनद्वारेण क्वचित्सुबन्तेनापि समासोऽभ्यनुज्ञात इत्याशयः ॥

एतदन्तमिति ॥ लिङ्गानां च न सर्वभागित्यादीति शेषः । आकार-
स्येति ॥ अवयवसंस्थानस्येत्यर्थः ॥ भाष्यप्रामाण्येनेति ॥ तत्र हि स्त्रिया अपि युवसंज्ञामाश्रित्य प्रयोगे स्त्रीत्वविशिष्टयुवापत्यबोधकप्रत्ययश्रवणाभावाय गोत्राद्युनि

१. रूढिशब्दत्वाद्युक्तोऽपीति ॥ सर्वत्रोपलभ्यमानेषु पुस्तकेष्वयमेव पा-
ठो दृश्यते । वाक्यस्यास्यार्थसङ्गतिर्नास्ति । अतो “ रूढिशब्दत्वाद्भवयवार्थभानप्रयुक्तो-
ऽपि ” इति पाठस्य स्थितिरनुमेयेति ध्येयम् ।

स्त्रियां लुगित्येकदेशिना प्रदर्शितस्य न्यासस्य ग्लुचुकायनीभार्य इत्यजातेश्चेति पुंवद्भावनिषेधानुपपत्तिरूपदूषणमुपन्यस्य सिद्धान्तिना प्रत्याख्यानं कृतम् । तेन च पारिभाषिकातिरिक्तयुवापत्यप्रत्ययान्तस्य जातित्वाभावबोधनाज्जातिलक्षणे पारिभाषिकस्यैव गोत्रस्य ग्रहणमिति स्पष्टमेव भाष्यकारः प्रतिपादयतीत्याशयः ॥

प्रातिपदिकत्वस्य चेति ॥ प्रातिपदिकत्वतद्याप्यान्यतरबोधकशब्दोपादाने प्रातिपदिकात्परो यो लिङ्गबोधकप्रत्ययस्तद्विशिष्टस्यापि ग्रहणमिति परिभाषार्थः । गौरीत्यादौ तु यस्येति लोपोत्तरमवशिष्टस्यैकदेशविकृतन्यायेन प्रातिपदिकतया परिभाषाप्रवृत्तिसौलभ्यात्स्वाद्युत्पत्तेरविरोधः । कुरुरित्याद्येकदेशविषये तु यौगपद्येन पूर्वान्तत्वपरादित्वयोर्व्यपवर्गस्य चातिदेष्टुमशक्यत्वे परिभाषायाः प्रवृत्त्ययोगात्पूर्वान्तत्वमेव स्वाद्युत्पत्तेर्निदानमिति तदाशयः । तदुक्तं ॥ नात्रेयमिति ॥ एकादेशविषये इति तदर्थः ॥ असिद्ध्यापत्तेरिति ॥ इन्द्राणीत्यादावप्यागमागमिनोरेकादेशोऽस्तीति परिभाषाया अप्रवृत्तौ सुबुत्पत्तेरनुपपत्तिः । यदि तु यत्र प्रकृति-लिङ्गबोधकप्रत्यययोरेकादेशस्तथाभूतस्यैव परिभाषाया अप्रवृत्तिविषयत्वमुभयत आश्रयणप्रसक्तेः । इह तु न तथाविध एकादेश इत्युच्यते, तावतापि न निर्वाहः । आगमैकदेशभूतेनाकारणैकादेशे पूर्वान्तवत्त्वेनैकादेशविशिष्ट एव प्रातिपदिकत्व-विश्रान्त्या नकारव्यवधानालिङ्गबोधकप्रत्ययस्य प्रातिपदिकात्परत्वाभावेन परिभाषा-प्रवृत्त्ययोगादतो लिङ्गबोधकप्रत्ययांशे प्रातिपदिकपरत्वनिवेशे नास्ति तत्सिद्धिरित्याशयः । ननु यदागमन्यायेनैकादेशात्पूर्वभागमविशिष्टे विद्यमानस्य प्रातिपदिकत्व-स्यैकादेशोत्तरमानुमानिकेन स्थानिवत्त्वेन नकारान्त एव लाभेन नास्ति परिभाषा-प्रवृत्तेर्विरोध इति चेन्न । यदागमपरिभाषया विशिष्टे प्रातिपदिकत्वातिदेशात् पूर्वमेवान्तरङ्गत्वात्प्रत्यक्षवचनबोधितत्वाच्च सवर्णादीर्षे तदासिद्धिरित्याशयात् ॥ प्रातिपदिकत्वोपयोगो नात्रेति ॥ दोषाधायकत्वाच्चास्यां परिभाषायां तन्निवेश इत्यर्थः । वस्तुतो नास्ति तन्निवेशसम्भव इत्याह ॥ नापीति ॥ लिङ्गविशिष्ट-प्रातिपदिकस्येति लिङ्गविशिष्टं प्रातिपदिकं यस्मिन्निति बहुव्रीहिणा स्वोत्तरव-

१. प्रातिपदिकत्वोपयोगो नात्रेतीति ॥ न कश्चिद्वितीदानीन्तनशब्दरत्न-पाठः । कश्चिदित्यस्य स्थानेऽत्रेति पाठाभिप्रायेणेदम् ।

तिलिङ्गबोधकप्रत्ययविशिष्टप्रातिपदिकघटितसमुदायार्थकतयेति भावः । वस्तुतः परिभाषायां प्रातिपदिकत्वांशनिवेशस्यैव नासाङ्गत्यमपि तु तदुपवर्णितस्य परिभाषावाक्यार्थस्यापीत्याशयेनाह ॥ तथेत्यादि ॥ अतिदेशाच्चेति ॥ प्रातिपदिकत्वतद्याप्यान्यतरधमर्वाच्छिन्नबोधकशब्दोपादाने तद्धमरोपेण लिङ्गबोधकप्रत्ययविशिष्टस्यापि ग्रहणमित्येव परिभाषार्थो न तु लिङ्गबोधकप्रत्ययविशिष्टस्याप्यध्याहार इति ॥ अत एव बहुव्रीहेरूधस इति सूत्रे भाष्ये कुण्डोघीत्यादौ नद्यतश्चेति बहुव्रीहिलक्षणं नित्यं कप्रत्ययमाशङ्क्य नद्यन्तानां यो बहुव्रीहिरित्यर्थेन समाहितम् । लिङ्गबोधकप्रत्ययविशिष्टे नद्यन्ते बहुव्रीहित्वातिदेशानभ्युपगमे च तदसङ्गतिरेवेत्याशयः ।

ननु ड्याप्सूत्रे भाष्ये युवतिः कुरुरित्यादौ स्वाद्युत्पत्तये वार्तिककारचोदितं ल्यूङ्ग्रहणं तिप्रत्ययांशे तद्धिताधिकारादूङ्घविषये पूर्वान्तवद्भावाच्च प्रातिपदिकत्वमाश्रित्य भाष्यकृता प्रत्याख्यातम् । ततश्च सप्तम्यधिकरणे चेत्यादिनिर्देशानां सामान्येन पूर्वान्तवत्त्वप्रयुक्तप्रातिपदिकत्वातिदेशाभावकल्पकतायां भाष्यविरोधस्य दुर्वारत्वाद्विभक्त्यादेशमात्रप्रयोज्यपूर्वान्तवद्भावप्रयुक्तप्रातिपदिकत्वातिदेशाभावकल्पकत्वमेव तेषां न्याय्यम् । अतः कुरुरित्यादेर्लिङ्गविशिष्टपरिभाषैकसाध्यत्वं मूलकारोक्तमयुक्तमित्याशयेन तस्यारुचिग्रस्ततां प्रदर्शयन्नाह ॥ ननु सप्तमीत्यादि ॥ काण्डे कुड्ये इत्यादिषु सत्यपि प्रातिपदिकत्वे न क्षतिरित्याह ॥ उत्सर्गस्येति ॥ द्विवहोर्द्विवचनवहुवचने इति संख्यानिरपेक्षस्याप्येकवचनमित्यनेन प्रवर्तमानस्योत्सर्गस्यैकवचनमिति महासंज्ञाबलात्संख्यामनपेक्ष्य प्रवृत्तिः प्रमाणानुरोधिनी, अव्ययेभ्यस्तदुत्पत्तावव्ययादाप्नुप इति यथा, ततश्च न केवलमौत्सर्गिकस्यापि प्रवृत्तौ प्रातिपदिकत्वमेव निमित्तमपि तु संख्या प्रमाणं वा । प्रकृते च तयोरुभयोरप्यभावान्नास्त्यौत्सर्गिकैकवचनस्य प्रसक्तिरिति भावः । नन्वेवमपि नपुंसकत्वप्रयुक्तो ह्रस्वो दुर्वार इत्यत आह ॥ ह्रस्वस्येति ॥ सत्त्वप्रधान एवेति ॥ ह्रस्वो नपुंसक इत्येव सामर्थ्याच्छब्दस्वरूपाध्याहारेण सिद्धावतिरिच्यमानं प्रातिपदिकग्रहणं सत्त्वविशेष्यकप्रतीतिजनकप्रातिपदिकलाभार्थम् । काण्डे इत्यादि तु विभक्त्यर्थप्रधानतया न तद्विशेष्यकप्रतीतिजनकमिति भावः ।

वस्तुतः प्रथमाद्विवचनान्तकाण्डे इत्यादेर्द्वैस्ववारणाय पूर्वान्तवत्त्वप्रयुक्त-
प्रातिपदिकत्वाभावज्ञापनस्यैवाश्रयणीयतया तेनैवात्रापि सिद्धौ प्रातिपदिकग्रहण-
लभ्यसत्त्वप्रधानतायाः फलमन्यदन्वेषणीयमित्याहुः ॥

वृत्त्यादिपठितमिति ॥ एतेन श्वश्रूशब्दस्य निरुक्तप्रकारेणोङ्प्रत्ययान्तत्वं
न भाष्यकृतसम्मतमिति सूचितम् । इदमव्युत्पन्नं प्रातिपदिकमिति हि ङ्याप्सूत्र-
स्थभाष्यात्प्रतीयते । तत्र हि त्युङ्ग्रहणस्य पूर्वान्तवत्त्वप्रयोज्यप्रातिपदिकत्वेन
निर्वाहमाश्रित्य प्रत्याख्यानमभिहितम् । निरुक्तरीत्या श्वश्रूशब्दस्योङ्प्रत्ययान्तत्वे ङाव-
न्तसीमादिशब्दविषयकत्वेनाव्यग्रहणवत्प्रकृतविषयकत्वेनोङ्ग्रहणस्याप्यावश्यकतया
तत्प्रत्याख्यानमसङ्गतमेव स्यादित्याहुः ॥

१. आहुरिति ॥ अत्र यद्वक्तव्यं तदर्थं वत्सूलव्याख्यानावसरे उक्तमस्माभिः ॥

२. आहुरिति ॥ उद्योतकारादय इत्यर्थः । नन्वेयं श्वशुरस्य स्त्रीत्वर्थे
पुंयोगादिति ङीप्प्रसङ्गः । मनोरमारीत्या वचनारम्भे तृक्तो ङीपपवाद्वाञ्छ
तत्प्रसङ्ग इति चेन्मैवम् । योनिस्मन्धवाचिभ्यः पुंयोगे ङीपोऽप्रवृत्तेः । अत एव
तातस्य स्त्री पितृव्यस्य स्त्रीत्वर्थे न ङीपन्तप्रयोगाः । अत एव मातरि पिञ्चेति
षिस्वनिपातनं सार्थकम् । अन्यथा मातामहादेः पुंयोगे ङीपि मातामहीत्यादिसिद्धौ
तद्वैयर्थ्यं स्पष्टमेव । नन्वेवमप्यव्युत्पन्नश्वश्रूशब्दादपत्येऽर्थे स्त्रीभ्यो ढगिति ढगापत्तिः ।
न च स्त्रीभ्यो ढगित्यत्र स्त्रीशब्दे शुभ्रादिषु विमातृशब्दपाठारम्भास्वरितत्वं प्रतिज्ञाय
स्त्रीप्रत्ययान्तेभ्य इत्यर्थस्यान्यत्रोक्ततया प्रकृते न ढकः प्रसक्तिरिति वाच्यम् । ढकि
लोप इति सूक्ष्मारम्भादप्यन्धकेति सूत्रभाष्यप्रामाण्याच्च स्त्रीभ्य इत्यर्थग्रहणमेवेति
स्त्रीभ्यो ढगिति सूत्रशेखरादौ सिद्धान्तितत्वेन प्रकृते ढको दुर्वारत्वान् । मनोरमो-
क्तवचनारम्भपक्षे तु श्वश्रूशब्दस्य लिङ्गविशिष्टपरिभाषया श्वशुरशब्दत्वेन राजश्वशु-
राद्यदिति यतः प्रवृत्त्या न ढगापत्तिरिति चेत्सत्यम् । सिद्धान्तभूतेऽर्थे विमातृशब्दात्
स्त्रीभ्यो ढगित्यनेनैव ढकिसिद्धौ शुभ्रादिषु विमातृशब्दपाठसामर्थ्यादसति विशेषानु-
शासने, सति तद्बोधकयोनिस्मन्धवाचके शब्दे, योनिस्मन्धवाचकेभ्यस्नद्धोधकाप-
त्यप्रत्ययस्याभावकल्पनेनादोषात् । अत्र ज्ञाप्यांशेऽसति विशेषानुशासनं इत्युक्त्या पौत्रदौ-
हित्रादिसिद्धिः । सति तद्बोधकेत्याद्युक्त्या भागिनेयसिद्धिः । अत एव ढकि लोप इति
सार्थकम् । अस्ति च प्रकृते श्वश्रूशब्दादपत्यप्रत्ययेन बोध्यो योऽर्थस्तद्वाचकः श्यालशब्द
इति नात्र ढक् । विमातृशब्दप्रकृतिकापत्यप्रत्ययेन बोध्येऽर्थे योनिस्मन्धबोधकभ्रात्रादि-
शब्दानां सत्त्वेन तत्राप्यपत्यप्रत्ययसम्पादनार्थं शुभ्रादिषु तत्पाठस्यार्थकः । अत एव
तातस्यापत्यमित्यर्थे अत इत्थित्यादेर्न प्रवृत्तिः । किञ्च विभिन्नयोनिस्मन्धवाचकेभ्योऽप-

केचित्तु तद्भाष्यप्रामाण्यात्प्रत्युर्न इतिवद्भाष्यदेश उकारलोपश्च विधेयः । प्रवर्तमानश्चोडादेशोऽन्त्यस्य भवन्नकारं निवर्तयतीति न तन्नित्यर्थं यत्नापेक्षा । एवं च प्राथमिकाकारस्य निवृत्तिशङ्काया अपि नावकाशः । अयं च पुंयोगलक्षण-
डीप्प्रत्ययापवाद इति न पुंयोगविवक्षायां श्वशुरीत्यनिष्टस्य प्रसङ्गः । अत एव
स्थानिवत्त्वेन श्वशुरशब्दत्वादस्मादपि राजश्वशुरादिति यति पुंवद्भावे श्वशुर्य
इत्यस्य सिद्धिः । प्रत्ययाप्रत्यययोरिति परिभाषायाः प्रत्याख्यानाच्चोद्धात्वोरित्य-
स्यापि प्रवृत्तिरव्याहतेति सर्वमुपपन्नमन्यथा त्वनिष्टस्थानभिधानेन वारणे किं-
त्वमभीष्टस्य दौर्लभ्यं च स्पष्टमेवेत्याहुः ।

ननु संहितोरुत्तरित्यादावुपमानवाचकपूर्वपदाभावेऽपि शफोरुशब्दे शफ-

त्यप्रत्ययेन एकस्यार्थस्य बोधनं यत्र सम्भवति, तत्र सन्निकृष्टयोनिस्सम्बन्धवाचकप्रकृति-
कापत्यप्रत्ययान्तेनैव सोऽर्थो बोध्यते, नान्येन, शब्दशक्तिस्वाभाव्यात् । अत एव पौत्र
इत्यर्थे न स्नुपाशब्दादपत्यप्रत्ययः, दौहित्र इत्यर्थे न जामातृशब्दात्सः । पुत्राद्यपेक्षया
स्नुपादेरसन्निकृष्टत्वात् । प्रकृते श्वशुरयोर्मध्ये श्वशुरस्यैव सन्निकृष्टस्सम्बन्धः । न
श्वशुराः । बीजप्राधान्यस्य स्मृतिषु निर्णीतत्वात् । एवञ्च न श्वशुरशब्दादपत्यप्रत्यय
इति न काप्यनुपपत्तिः । एवञ्च निर्देशादपूर्ववचनकल्पनाप्रयासो विफल एव मनोर-
माकारादीनामित्युद्योतकारादीनामाशयः । एतेनाह केचित्त्वित्याद्याहुरित्यन्तो ग्रन्थः
प्रत्युक्तः । किञ्च स्त्रीप्रत्ययप्रकरणे प्रकरणपठितादेशाद्विधायकेषु स्त्रियामित्यधिकारात्
स्त्रीत्वे द्योत्ये इत्यर्थस्यावश्यकतया तद्यद्योतकतायास्सर्वथाऽनर्थकेष्वभाष्यदेशेषु बाधात्प्रयो-
ष्यप्रत्ययद्वारा निर्वाह्यतया प्रकृते ऊडादेशस्यातथात्वेन कल्प्यमानस्य वचनस्य शैली-
विरुद्धत्वापत्तिः । अपि च स्त्रीप्रत्ययप्रकरणे प्रत्ययविधानमन्तराऽदेशाद्विधानं न
क्वाप्युपलभ्यते । नुगाद्विधायकशास्त्रेषूत्तरत्र मण्डूकानुवृत्तिक्लेशपरिहाराय ङीबाद्यनु-
वृत्तेरावश्यकतया तैरेव प्रत्ययस्यापि विधानमिति प्रत्ययविधानात्सन्नियुक्तादेशाद्विधान-
मपि सूत्रकारशैलीविरुद्धमित्यपि वक्तुं शक्यते । कौमुद्यादिषु ऋन्नेभ्यो ङीबित्युक्तिर्न-
कारादिषु कृतेषु जायमानङीबाद्यनुवादकमेवैतत्सूत्रेषु ङीबादि, अपूर्वविधाने तु गौरवा-
पत्तेरित्याशयिका । सर्वथा तन्नित्युक्तौ च मण्डूकानुवृत्तिपरिक्लेशो दुष्परिहर एव ।
यदि त्वव्युत्पन्नत्वपक्षे श्वशुरशब्दात्पुंयोगे ङीपापत्तिः, श्वशुरशब्दादपत्यप्रत्ययापत्तिश्च
दुष्परिहारेत्यभिमानस्तर्हि निपातनेन श्वशुरस्योकारलोप ऊडादेशश्च भविता,
अनन्तरमूहुत इति प्रवर्तते । एवं सति प्रत्ययाप्रत्यययोरिति परिभाषामभ्युपगच्छतां
प्राचीनानां नोद्धात्वोरित्यत्रास्य सङ्ग्रहोऽपि सिद्धयतीति न काप्यनुपपत्तिः । नापि
क्वाप्सूत्रस्य भाष्यव्याकोपः । अत्र युक्तमुत्पश्यन्तु सुधियः ।

शब्दस्योपमानवाचकस्य विद्यमानत्वात्कथं तदभाव इत्यत आह ॥ उपमेत्यादि ॥ समासवाच्यत्वाभावादिति ॥ अयं भावः । ऊरूत्तरपदादौपम्ये इत्यूङ्घ्रिधायके औपम्यमुपमा, स्वार्थे ष्यञ् । सादृश्यं तदर्थः । ततश्च सादृश्यवाचकादूरूत्तरपदादित्युक्ते सादृश्यस्योपस्थितत्वादूरूशब्दात्मकोत्तरपदार्थगतस्यैव ग्रहीतुमौचित्यात्पूर्वपदमुपमानवाचकं सम्पद्यत इत्युपमानवाचिपूर्वपदादूरूत्तरपदादिति फलविधया व्याख्यातं परममूले, इत्थं च समासीयसादृश्यवाचकत्वमेतच्छास्त्रविधेयस्योडो निमित्तम् । करभोरुशब्दादौ बहुव्रीहिनिर्वाहकसामानाधिकरण्योपपत्तये पूर्वपदस्य तत्सदृशोऽजहलक्षणा, तत्समासस्य सादृश्यवाचकता, शफोरुशब्दे च गौर्वाहीक इतिवत्सादृश्याख्यसम्बन्धप्रयोज्या शफत्वारोपरूपा गौणी लक्षणेति न समासस्य सादृश्यवाचकत्वमिति । ननु नायमक्षरमर्यादालभ्योर्थे इत्यत आह ॥ यद्वेति ॥ न भवत्येवेति ॥ शफोरुशब्दे तूभयथापि तत्प्रवृत्तिरिति बोध्यम् ॥ तस्येति ॥ संज्ञापूर्वको विधिरनित्य इत्यस्येत्यर्थः ॥

पुंयोगे दुर्वारमिति ॥ जातेरिति हि सम्बन्ध्यते । अत एव किन्नरीणां नरीणामित्यादिप्रयोगनिर्वाह इत्याशयः ॥ न्याय्य इति ॥ शास्त्रकारोपदर्शितबाधकताबीजविरहितस्य सामर्थ्यमात्रप्रयोज्यस्य गुण एव कल्पना, न तु प्रधाने, गुणबाधनेनोपक्षीणस्य तस्य प्रधानबाधकताया अयुक्तत्वादिति न्यायशरीरमिति बोध्यम् । ननु यस्येतिलोपालोन्त्यविध्योः प्रधानाप्रधानभावस्य सुप्रसिद्धतया न्यायप्रवृत्तिसौलभ्येन परिभाषयोरिति न युक्तमत आह ॥ व्याख्यातृग्रन्थानुसारेणेति ॥ इत्थं च व्याख्यातृणामेवायं दोषो न तु मूलकारस्येति तत्त्वम् । ननु रान्तानुकरणेन नृशब्दस्य नरो योकारस्तस्य च वृद्धिरित्यर्थे ङीन्प्रत्ययस्य दौर्लभ्यं, न हि स्थानषष्ठ्यन्तघटितवाक्येन प्रत्ययस्य समुच्चित्य विधानं सम्भवति, तद्विधौ दिग्योगपञ्चम्या आवश्यकत्वादत आह ॥ आवर्तत

१. उपमेत्यादीति ॥ “ उपमानाभावादिति ॥ उपमा-उपमानं - सादृश्यम् ” इति शब्दरत्नपाठाभिप्रायेणेदं प्रतीकम् । अयमेव पाठः साम्प्रदायिकः । अधुनातनपुस्तकेषु उपमानाभावादिति प्रतीकस्य उपमेत्यस्य च त्यागः प्रामादिक इति बोध्यम् ।

२. सामर्थ्यमात्रप्रयोज्यस्येति ॥ अस्य बाधस्येति शेषः ।

इति ॥ एकत्रेति ॥ प्रत्ययविधावित्यर्थः । ननु विश्रवसो विश्रवण-
रवणाविति शिवाद्यन्तर्गणसूत्रेणादेशमात्रविधानेपि यथा तत्राणप्रत्ययस्तथा प्रकृतेपि
वृद्धिमात्रविधानेपि गणपाठादष्टाध्यायीस्थसूत्रेणैव ङीन्प्रत्ययसिद्ध्या वृथैवैषा
सूत्रावृत्तिरित्यत आह ॥ अत एवेति ॥ यतो नरशब्दादिति ॥
आवृत्त्या ङीन्विधाने सन्निहितत्वादयमर्थो लभ्यते । नान्यथेति भावः । ननु
वृद्धिविधावर्थवद्ग्रहणपरिभाषया नरो रान्तस्यार्थवतो ग्रहणे गणपाठप्रयुक्तङीन्प्रवृ-
त्त्युत्तरकालिकयस्येतिलोपावशिष्टस्य रान्तस्यावयवीभूतो योकारस्तस्यैव स्यान्न तु
वानरशब्दान्तर्गतस्यानर्थकस्येति व्यर्थ एवायं प्रयास इति चेत्सत्यम् । गणे वृद्धि-
विधानाय रान्तग्रहणे तदितरस्यादन्तस्य गणे पाठाभावादाचक्षणणिजन्तत्वादिना
सम्पादिताद्रान्तादेव प्रत्ययस्स्यान्न त्वदन्तादतोत्रावृत्तिः । अदन्तात्प्रत्ययविधानाय
स्वीक्रियमाणायामावृत्तौ सन्निहितत्वान्ङीन्प्रकृतित्वेन गृहीतनरशब्दस्यैकदेशस्यैव
वृद्धिविधौ ग्रहणमिति न कोपि दोष इत्याशय इत्याहुः ॥

अत केचित् । तस्य धर्म्यमित्यधिकारस्थेन ऋतोऽिति सूत्रेण नराच्चेति

१. अत्र केचिदिति ॥ नामेशादय इत्यर्थः । स्पष्टा चैयं सरणिशब्देन्दु-
शेखरे । नन्वेवमपि जातिमात्रप्रतिपिपादयिषायां गणसूत्राभावे नृशब्दादन्तेभ्य इति
ङीपो नरशब्दाज्जातेरिति ङीपश्च वारयितुमुपायाभावात्पाक्षिकानिष्ठापत्तिः । वसेस्त-
न्यदिति वचनं तु वास्तव्यशब्दपाधनार्थमेव, न तु पाक्षिककृदन्तरव्यावृत्त्यर्थम् ।
वचनास्मभेऽपि वास्वरूपविधिना तेषां पाक्षिकप्राप्तेर्दुर्वारत्वेनेष्टापत्तेः । अतस्तत्प्रत्याख्याने
न प्रकृतार्थसाधकमिति चेन्न । नृशब्दस्य पुरुषादिशब्दवक्षित्यपुंस्त्वाभ्युपगमेन ऋन्तेभ्य
इति ङीपोऽप्राप्तेः । अत एव नामलिङ्गानुशासने “मनुष्या मानुषा मर्त्या मनुजा
मानवा नरा” इति षट् शब्दान्मनुष्यसामान्यवाचिनोऽभिधाय “स्युः पुमांसः
पञ्चजनाः पुरुषा पुरुषा नर” इति पञ्च शब्दान् पुंन्यक्तिबोधकान्प्रादर्शयदमरसिंहः ।
स्फुटीकृतश्चायमाशयः पूर्वार्धस्थान् षडुपादाय “एते मनुष्यसामान्यवाचिनः” उक्त-
शार्धस्थानुपादाय “एते पञ्च मनुष्यजातौ पुरुषस्य” इति वदता भट्टं जीदीक्षितसुतेन
भानो जीदीक्षितेन स्वकृतनामलिङ्गानुशासनव्याख्यायां सुधायाम् । महेश्वरकृतामरवि-
वेकेऽपि “पुमांस इत्यादिपञ्चकं पुंन्यक्तावेव प्रायेण प्रयुज्यते” इत्युक्त्या नृशब्दस्य
नित्यपुंस्त्वं स्पष्टं प्रतीयते । अन्यथा पुमांश्शब्देभ्योऽपि जातिमात्रविवक्षायां स्त्रीप्रत्य-
यापत्तिस्तव दुर्वारा । नरीति तु पुंयोगे ङीपि दुर्वारमेव । न च जातिमात्रप्रतिपिपादयि-
षायां तन्नेष्टमिति वाच्यम् । पुंयोगादाख्यायामिति सूत्रविषये स्त्रीप्रत्ययप्रकृतीनां लाक्षणि-
कताया भाष्यसम्मतत्वेन शाब्दिकनये लक्षणारस्थले शक्यतावच्छेदकप्रकारकबोधस्य

वक्तव्यमिति वार्तिकेन च नृशब्दान्नरशब्दाच्च जायमानेनाञ्प्रत्ययेनाञ्जन्तत्वलक्षणे ङीन्याद्युदात्तस्य नारीशब्दस्य सिद्धिः । रूढिशब्दत्वाच्च नार्थवैलक्षण्यशङ्कावकाशः । अत एव तव्यत्तव्यानीयर इति सूत्रे भाष्ये वास्तव्यशब्दसाधनाय प्रवृत्तं वसेस्तव्यत्कर्तरि णिच्चेति वचनं वास्तुशब्दप्रकृतिकभवार्थकदिगादियत्प्रत्ययेन सिद्धिमास्थाय भाष्यकृता प्रत्याख्यातम् । कैयटेन च नित्यानां शब्दानां यथाकथंचिदन्वाख्यानं कर्तव्यमित्युक्तम् । तस्मादनुपयुक्तत्वेनानार्थत्वादनुरूपेण गगसूत्रमित्याहुः ॥

अन्ये तु नृशब्दनरशब्दयोर्यथाकथंचिदञ्जन्तत्वसम्पादनेन नारीशब्दस्य सिद्धावपि जातिमात्रप्रतिषिद्धादियथायां गगसूत्राभावे नृशब्दादङ्गैभ्य इति ङीपो नरशब्दाज्जातेरस्त्रीविषयादिति ङीषश्च वारयितुमुपायाभावात्पाक्षिकानिष्ठापत्तिः । वसेस्तव्यदिति वचनं तु वास्तव्यशब्दसाधनार्थमेव, न तु पाक्षिककर्तृबोधककृदन्तरव्यावृत्त्यर्थम् । वासरूपविधिना वचनारम्भेपि पाक्षिकतया तेषां दुर्वारत्वात् । अतस्तत्प्रत्याख्यानं न प्रकृतार्थसाधकम् । प्रकारान्तरेण कथंचिद्रूपसिद्धावप्योत्सर्गिकानिष्ठवारणात्मकं प्रयोजनं यत्र, तथाभूते विषये प्रत्याख्यानं भाष्यकाराणामनिष्टमेव । अत एव तस्येदमित्यपत्येपि बाधनार्थं कृतं भवेदिति समर्थितो योगविभागो न तु प्रत्याख्यातः । किञ्च पञ्चभिर्नारीभिः क्रीतः पञ्चनेत्यादिप्रयोगो गणसूत्रैकसाध्यः । आर्ह्यस्य ठकोऽध्यर्थेति लुक्पुपसर्जनस्य ङीनो लुका तत्सन्नि-युक्ताया वृद्धेरपि निवृत्तिसम्भवात् । अञ्जन्तान्ङानि तु तस्य लुक्पुञ्जन्तस्यावशेषा-

सिद्धान्तसिद्धतया जातिवाचकप्रकृतिकपुंयोगादिति सूत्रप्रतिषिद्धीपन्तस्थले जातिप्रकारक-बोधस्यावश्याभ्युपगन्तव्यतया तत्प्रकारकबोधे तादृशप्रयोगस्यानिष्टत्वस्य दुर्बलत्वात् । प्रकाराभूतश्च धर्मो मुख्य आरोपितो वेद्यन्यदेतत् । न च पञ्चभिर्नारीभिः क्रीतः पञ्चने-त्यादिप्रयोगसिद्धये गणसूत्रमावश्यकमिति वाच्यम् । प्र गुपदर्शितनामलिङ्गानुशासनादि-धिरोद्वादात्कार्थं तस्यानिष्टत्वात् । पञ्चनेति यदि प्रमितः प्रयोग उपलभ्येत, तदा पञ्चभिः नृभिः क्रीत इत्यर्थेन निर्वाहः । एतेन अन्येत्त्वित्यादिना वदन्तीत्यन्तेन गगसूत्रस्यावश्य-कत्वोक्तिः परास्ता । किञ्चास्य सूत्रस्य भाष्यादिप्रमितग्रन्थेष्वदर्शनेन विना प्रमाण-मार्थत्वं निश्चेतुं नैव शक्यते । अन्यथा “ अङ्गगत्रकण्ठेभ्यो वक्तव्य ” मित्यादीनामपि आर्षत्वेन प्रामाण्यप्रसङ्गः । किञ्चापदर्शितकोशादिवलेन नृशब्दस्य स्त्रीत्वाभावात् गणसूत्रे नृशब्दप्रङ्गमनर्थकं दुर्भेदकं चेत्यादि स्वयमूहनायमित्याहुः ।

तदसिद्धिरेव । अनभिधानवादस्तु लक्षणानुसन्धानपूर्वकत्वेनैव लक्ष्यं विजानता-
मस्मदादीनां शास्त्रप्रत्याख्यानाय न क्षमते । तस्मादिदमावश्यकमार्थं च गण-
सूत्रमिति वदन्ति ॥

नन्वात्मज इत्यादिना कोशेन पुत्रशब्दस्य स्त्रीपुंससाधारणत्वाभिधानादप-
त्यशब्दसमकक्षतया तदन्यतरविषयकबोधनिश्चयाभाव इत्यत आह ॥ ईकारेति ॥
तत्प्रकृतिकस्यधिकारविहितेकारसमभिव्याहार इत्यर्थः । तेन पुत्रीयतेः क्तिपा
निष्पन्नेन पुत्रशब्दार्थसमवेतस्त्रीत्वबोध इति बोध्यम् । ननु वार्तिकस्य सुतरां
फलाभावे फलस्य चिन्ताविषयत्वप्रतिपादनमयुक्तमत आह ॥ चिन्ताबीजमिति ॥
अन्तोदात्तत्वमिति ॥ सूतादीनां दुहितृशब्देन समासे परत्वात्पुत्रडादेशे विशि-
ष्टस्य समासस्वरेणान्तोदात्तत्वे यस्त्रेति लोपेनानुपसर्जनटिदन्तत्वप्रयुक्ते समुदाय-
प्रकृतिके ङीप्यनुदात्ते परतोऽतो निवृत्तावनुदात्तस्य च यत्रोदात्तलोप इति ङीप
ईकारस्योदात्तत्वं वार्तिकारम्भप्रयोजनमिति भावः । ननु सूतोप्रमेरुभ्यः परीभूत-
पुत्रीशब्दोकारे प्रागुक्तरीत्या प्रसक्तस्योदात्तत्वस्य वारणेन तदंशे पुत्रडादेशविधान-
स्य साफल्येपि नाचार्यराजविकसंयुक्तज्ञात्याख्येभ्य इत्यनेनाख्याग्रहणत्रयात्स्वरूप-
पर्यायविशेषसाधारणतया निषेधकेन राजभोजशब्दाभ्यां परस्य नपुंसकतया कुल-
शब्दात्परस्य च पुत्रीशब्दस्य पकारोकारोदात्तविषयत्वाभावेन तन्निवारणात्मक-
फलासम्भवादेतदंशे वार्तिकारम्भो विफल एवेति चेत्सत्यम् । उत्तरपदाधि-
कारे पक्वेष्टकचितमित्यादिप्रयोगोपपत्तये प्रकरणप्राप्तोत्तरपदाक्षिप्तपूर्वपदरूपविशेष्य-
सम्बन्धेन गृह्यमाणस्य तदन्तविधेरभीष्टतया सूताद्यन्तात्परस्यापि तस्य
तदधिकारस्थेनानेन वार्तिकेन पुत्रडादेशस्य न्याय्यत्वान्नाचार्येति निषेध-
स्याख्याग्रहणस्वारस्येन तदन्ते प्रवृत्त्ययोगात्कुलशब्दान्तबहुव्रीहेः पुंवाचकत्वस-
म्भवाच्च महाराजपुत्री प्रियभोजपुत्री सत्कुलपुत्रीत्यादिषु प्रागुक्तरीत्या प्रसक्तस्य
पकारोकारोदात्तत्वस्य निवृत्त्यर्थमथवा वार्तिके राजभोजशब्दौ सदृशलाक्षणिकौ,
तेन तद्विषये क्षत्रियतद्विशेषबोधकतादृशशब्दविषये प्रवर्तमानस्य निषेधस्य प्रवृत्त्य-
योगात् । अर्श आद्यजन्तस्य कुलशब्दस्य पुंवाचकत्वसम्भवाच्च तद्विषये प्रागुपद-
र्शितस्वरनिवारणार्थं तदंशेपि वार्तिकारम्भस्सफल एवेत्याशयो विभावनीय
इत्याहुः ।

केचित्तु वार्तिकारम्भस्य मध्योदात्तनिवृत्तिमात्रफलकत्वे पुत्रीशब्देन समासे तत्प्रवृत्तिः, पुत्रडादेशे तु नेति विकल्पस्य फलिततया पुत्रः पुंभ्य इत्युत्तरं सूतो-
ग्रराजभोजकुलमेरुभ्यो वेत्येव वक्तव्ये तादृशादेशविधायकवार्तिकारम्भो व्यर्थ
एव । तस्माद्राजपुत्रीव मनुष्यो राजपुत्रीत्येवं प्रतिकृत्यर्थकस्य कनो लुपि
बहुव्रीहावतिशब्देन वा तत्पुरुषे पुत्रडादेशविषये विशिष्टस्यैव डीबन्तत्वादुपसर्जनत्व-
प्रयुक्ते तदादिनियमेप्युत्तरपदस्य स्त्रीप्रत्ययान्तताया निर्वाधत्वेन प्रियराजपुत्रिरति-
राजपुत्रिरित्यादौ गोस्त्रियोरिति ह्रस्वो निर्विवादः । पुत्रीशब्दान्ततत्पुरुषप्रकृतिक-
कन्नन्तोत्तरपदके तादृशसमासे तदादिनियमेन पुत्रीशब्दस्यैव डीबन्तत्वादुत्तरपदस्य
स्त्रीप्रत्ययान्तत्वाद्भ्रस्वो दुर्लभ इति साफल्यं वार्तिकारम्भस्येत्याहुः ।

यत्तु केचित् राजपुत्यादिनीत्यादौ लिङ्गविशिष्टपरिभाषया डीनन्ते प्रवर्तमान-
नस्य नादिनीति निषेधस्य पुत्रडादेशे सानुबन्धके प्रवृत्त्यभावो वार्तिकप्रयोजन-
मित्याहुस्तदसम्भवप्रस्तमित्याह ॥ नादिनीति ॥ परत्वासम्भवादिति ॥
पुत्रादिनीत्यादावादिनशब्दपरकपुत्रशब्दावयवे द्वित्वनिषेध इत्यर्थे येन नाव्यव-
धानन्यायेन रेफमात्रव्यवधाने निषेधसम्पादनेन कृतार्थस्य तादृशनिषेधस्य पुत्या-
दिनीत्यादौ रेफकारात्मकवर्णद्वयप्रयुक्ते व्यवधाने प्रवृत्त्ययोगान्नैतस्य वार्तिका-
रम्भप्रयोजनत्वसम्भव इत्याशयः । ननु श्रुतत्वात्पुत्रशब्द एवादिनशब्दपरत्वेन

१. केचित्स्विति ॥ वस्तुतस्तु मूलोक्तवार्तिकफलमन्यादृशवार्तिककरणेनोपपाद्य
प्रकृतवार्तिकस्य वैयर्थ्यप्रतिपादनमयुक्तम् । वार्तिकाक्षरेषु लाघवगौरवचर्चाया अयुक्त-
त्वात् । अतो मूलोक्तमपि फलं सम्यगेव । किञ्च भवत्प्रदर्शितदिशा फलान्तरस्यापि
सम्भवादेतद्वार्तिकस्यावश्यकतया तेनैव मूलोक्तफलस्यापि सिद्धावन्यादृशवार्तिकेन
तत्फलसाधनपूर्वकमेतद्वार्तिकस्य वैयर्थ्यकथनं सर्वथानुपपन्नम् । मूले तन्मात्रमेव
फलमिति नोक्तं, येन भवदुक्तेरवकाशः स्यात् । अतो मूलस्थं फलं भवदुक्तफलस्याप्युप-
लक्षणमिति व्याख्यानमुचितम् । न तु मूलस्य न्यूनत्वभ्रान्तिजनकं मतान्तरस्वस्फोरक-
तया केचित्स्त्रित्यादिना व्याख्यानम् । किञ्च मूलस्थफलस्य फलान्तरोपलक्षणतया
व्याख्यानमन्येषां सुकरम् । स्त्रीप्रत्यये चानुपसर्जने नेति परिभाषाव्याख्यानावसरे
भवदीयवाक्यार्थचन्द्रिकायां तत्परिभाषायामुपसर्जनपदस्य शास्त्रीयोपसर्जनपरताया
भवता व्यवस्थापितत्वेन तद्वीत्याऽत्र तदादिनियमाप्रसक्त्या अतिराजपुत्रिरित्यादेः पुत्रडा-
देशमन्तरापि सिद्धेस्तदसाधारणफलत्वप्रतिपादनं भवतो न सङ्गत इत्यलं परस्परवि-
रुद्धार्थकथनेनेत्याहुः ।

विशेष्यते, लिङ्गविशिष्टपरिभाषया पुत्रीशब्दे पुत्रशब्दत्वमक्षनमेव । यर्विशेषणत्वे च येन नाव्यवधानन्यायेन निर्दिष्टपरिभाषाबोधितस्याव्यवहितांशस्य रेफात्मकव्यञ्जनातिरिक्तपरत्वेन सङ्कोचकल्पनायां क्लेशेनायुक्तत्वादतस्सम्भवत्येवैतत्प्रयोजनं वार्तिकारम्भस्येति चेन्न । प्रधानभूतयर्विशेषणत्वसम्भवे तद्विशेषणीभूतपुत्रशब्द-विशेषणत्वस्य न ह्युपाधेरिति न्यायेनायुक्तत्वात् । अत एव पुंस्पुत्रादिनीत्यादौ शरः खय इति पकारद्वित्वे नायं निषेध इति वदन्ति ॥ ङीबूपात्रबाध-कत्वादिति ॥ यद्यपि पञ्चेत्यत्र भूतपूर्वषट्त्वनिमित्तकत्वेन टावपि वारणीयोऽस्ति, तथापि ङीबंशे सन्निहितत्वात्स्वस्त्रादिसाहचर्याच्च तन्मात्रविषयकत्वमित्याशयः ॥ टित्त्वसामर्थ्यादिति ॥ सानुबन्धकताया अनुबन्धान्तरेणापि सुवचत्वादित्यभिप्रायः ॥ ङीपोऽप्राप्तेश्चेति ॥ ततश्च तद्विषयकभाष्यकारीयप्रयोगविरोधापत्तिरिति भावः ॥

डित्करणसामर्थ्यादिति ॥ षित्करणन्तु प्रकृतेर्ङीनुबन्धकस्य ज्यङ्गे ग्रहणाविधातार्थम् । सम्प्रसारणविधौ तस्य ग्रहणाभावार्थं चेति बोध्यम् । न च षित्करणाभावे सन्यङोरिति द्विर्वचनप्रसङ्ग इति वाच्यम् । परस्परसाहचर्येण धातुविहितप्रत्यययोरेव तत्र ग्रहणात् । धातोरित्यनुवर्त्य सन्नन्तयडन्तयोर्धात्वोरेव द्वित्वविधानाच्च । यङोऽचि चेति लुगपि न भवति, अदिप्रभृतिभ्यश्शप इत्येतत्साहचर्यादित्याहुः ॥ द्योतकत्वाच्चेति ॥ गार्ग्यायणीत्यादौ षफप्रत्ययेन बोधितस्य स्त्रीत्वस्य द्योतने ङीषः प्रवृत्तिदर्शनाद्यतिलुनीत इत्यादावात्मनेपदद्योतित-कर्मव्यतीहारद्योतकत्वेन व्यतीत्यनयोरुपसर्गयोस्तहप्रयोगदर्शनाच्चोक्तार्थानामिति न्या-यस्य वाचकविषयताया आवश्यकत्वेन ष्यङा द्योतितस्य स्त्रीत्वस्य द्योतने चापः प्रवृत्तौ बाधकाभावेन तत्समर्थनाय सामर्थ्याश्रयणपरिक्लेशो निष्फल एवेत्याशयः ॥

इङ्गन्त्विति ॥ अनेन भाष्याविचारितप्रयोजनैस्सूत्राक्षरैरर्थविशेषकल्प-नया प्रयोगाणामस्मदादिभिस्साधुत्वोपवर्णनमयुक्तम् । तदंशे भाष्यकारस्या-ज्ञानकल्पनापत्तेः । अत ईडशानामसाधुत्वमेवेति सूचितम् । ननु टापः प्राक्तद्धिताधिकारे ङीबादीनामपि तद्धितसंज्ञायामित्संज्ञाविधौ लशकत-द्धित इति तद्धितपर्युदासादादिभूतस्य ङकारस्येत्संज्ञानापत्तिरित्यत आह ॥ इत्संज्ञेति ॥ चुडुङ् इति ॥ यस्येति चेति सूत्रस्येङ्गुहणाकरणलाघवस्य षफविधौ

तद्धितग्रहणाकरणलाघवस्य चाधिकस्य सत्त्वादिदं न गौरवाधायकमिति भावः ॥ जादय इति ॥ अनुवादविषये हलङ्याभ्य इत्यादावीकारात्तरव्यावृत्तये यथा ङकारस्तथायं जकार इति भावः । ननु टापः प्राक्तद्धिताधिकारे स्त्रीप्रत्ययान्तानां सर्वेषामेव प्रातिपदिकत्वाद्यत्र अनुदात्तस्य च यत्रोदात्तलोप इत्यस्याप्रवृत्तिर्यथा वर्णादनुदात्तादिति विधीयमानङ्गीबन्तविषये श्येनीत्यादौ, तथाभूते विषये फिपोन्त उदात्त इत्यनेनान्तोदात्तत्वप्रसङ्ग इत्यत आह ॥ फिट्स्वरो नेति ॥ प्रकृतिप्रत्ययविभागशून्ये एवेति ॥ अन्यथा प्रत्ययेषु स्वरविशेषनिर्णायकविजातीयानेकानुबन्धासञ्जनवैयर्थ्यप्रसङ्ग इति भावः । इदं च भगवतः पाणिनेर्भितेन, तन्मते हि अव्युत्पन्नानि प्रायशः प्रातिपदिकानि ॥ शाकटायनमते तु सर्वेषामेव प्रातिपदिकानां प्रकृतिप्रत्ययविभागोपहितत्वेन तद्गतानुबन्धत्वप्रयुक्तस्वरविशेषानुवादकान्येव लाघवेन तत्परिज्ञानसाधकानि फिट्स्वराणांति बोध्यम् ॥ अपरं लाघवमिति ॥ डित्त्वप्रयुक्तकार्यविशेषाभावेन टावुभाभ्यामित्येव वक्तुं शक्यत्वादित्याशयः ॥ ज्ञापनार्थमिति ॥ डीवादिरूपस्त्रीप्रत्ययात्मकेकारे तद्धितत्वप्रयुक्तकार्यसामान्याभावज्ञापनार्थमीद्ग्रहणमित्यर्थः । तेन नान्तलक्षणे डीपि दण्डिनीत्यादौ टिलोपोपि नेति बोध्यम् । न च सन्निपातपरिभाषया तद्भावसिद्धिरिति वाच्यम् । टिलोपविषये तत्परिभाषया अप्रवृत्तेः । अन्यथा अनश्चेति विहिते समासान्ते टचि अधिराजमित्यादौ टिलोपानापत्तेः । ननु निरुक्तार्थज्ञापनार्थमीद्ग्रहणस्यावश्यकत्वे प्राक्तद्धिताधिकारारम्भे लाघवाभावः, न च प्फविधौ तद्धितग्रहणाकरणमेव महलाघवमिति वाच्यम् । तस्याप्यन्यतो विधानबोधनद्वारेणामुरेरुपसंख्यानमित्येतद्वार्तिकार्थोपसङ्गाहकत्वेनावश्यकत्वात् । अन्यथा वार्तिकस्य वाचनिकत्वापत्तेर्लाघवस्य दुर्वचत्वादिति चेन्न । ईद्ग्रहणेन निरुक्तरीत्या तद्धितकार्याभावज्ञापने पुरस्तात्तद्धितभंजारम्भस्य बहुराजेत्यादौ टावुभाभ्यामिति विहिते टिलोपमात्रफलकत्वेन डित्त्वेनापि तत्सिद्ध्या नैप्फल्यात्तेनैवान्यतो विधानबोधनद्वारा वार्तिकार्थोपसङ्ग्रहस्य सिद्धतया प्फविधौ तद्धितग्रहणाकरणेपि निर्वाहेन लाघवस्य सुवचत्वात् । निरुक्तरीत्या तद्धितकार्याभावज्ञापनस्य पट्टी दण्डिनीत्यादौ गुणटिलोपयोर्निवारकत्वेपि यावल्लक्ष्यनिर्वाहकत्वाभावेनाव्यापकत्वादसङ्ग-

१. जादय इति ॥ डीवादय इत्यस्य स्थाने जादय इति पाठः क्वचिद्दृश्यते तदनुरोधेनेदम् ।

तिरित्याक्षिपति ॥ कुरुरित्यादि ॥ ज्ञापनायामिति ॥ इत्थं च स्त्रीप्रत्ययसामान्यविषयकत्वेन निरुक्तार्थज्ञापनायामासुरायणीत्यस्यासिद्धिः । स्त्रीप्रत्ययविशेषविषयकत्वेन ज्ञापनायां कुरुरित्याद्यसिद्धिः । अतोत्र ज्ञापनेन निर्वाहाभावादयुक्तोयं प्राक्तद्धिताधिकारप्रारम्भ इत्याशयः ॥ लोपानापत्तेरिति ॥ ननु धर्मिग्राहकसाधर्म्यदिकवर्णात्मकस्त्रीप्रत्यये तद्धितकार्याभावो ज्ञाप्यतां, ततश्च ष्फप्रत्यये यस्येति लोपो निर्वाध एवेति नास्ति प्राक्तद्धितारम्भे लक्ष्यविसंवाद इति चेत्तर्हि विशेषज्ञापनाभिनिवेशे विनिगमनाविरहादेकवर्णस्थानिकतद्धितकार्याभावस्य धर्मिग्राहकसाजात्यादेव ज्ञापनापत्तौ नान्तलक्षणे ङीपि दण्डिनीत्यादौ टिलोपो दुर्वारस्तसाद्युक्त एवायं ज्ञापनप्रयासस्तद्ध्वनयन्नाह ॥ अत एवेति ॥ ननु ष्फडिति न्यासेन डित्त्वप्रयुक्तटिलोपादासुरायणीत्यस्य निर्वाधत्वात्सामान्ये तद्धितकार्याभावज्ञापनेनान्यत्र निर्वाहाच्च युक्त एवायं प्राक्तद्धिताधिकारप्रारम्भ इति चेत्सत्यम् । निरुक्तार्थज्ञापनार्थमीदृहणस्य ज्ञापनोत्तरं टिलोपोपपत्तये डाबुभाभ्यामिति विहिते डित्त्वस्य च कर्तव्यत्वेन लाघवाभावात् । निरुक्तज्ञापनेन ष्फप्रत्यये तद्धितनिमित्तकस्येति लोपस्य प्रवृत्त्ययोगात्तत्प्रवृत्तिप्रयुक्तसार्थक्यसम्पादकप्रातिपदिकान्तरविषयप्रत्ययविधानानुमितेर्दुष्करतया वार्तिकार्थोपसङ्गहासम्भवेन फलाभावाच्च ष्फप्रत्ययडित्त्वेनैव तादृशवार्तिकार्थोपसङ्गहस्य सुवचत्वाच्च लिङ्गविशिष्टपरिभाषाया अनित्यताज्ञापनस्थैव तत्प्रयोजनत्वेन कल्पनीयतया तस्य यथाश्रुतपाठेनापि कल्पयितुं शक्यत्वादस्थानप्रारम्भ एवायं प्राक्तद्धिताधिकारप्रारम्भ इति विभावनोयमित्याहुः । तदेतत्कलं मनसि निधायान् ॥ इति दिगिति ॥

अत्मानमिति ॥ व्यवायविषयकाभिलापोपहितान्तःकरणवतीत्यवयवमर्यादालभ्योऽर्थ इत्याशयः । वृद्धश्च दीनामिति ॥ इदन्तु न युक्तम् । यं विधिं प्रत्युपदेशोऽनर्थकस्स विधिर्वाध्यते, यस्य तु विधेः पुननिमित्तमेव, नासौ बाध्यत इति न्यायेन भिक्षादिगणस्थयुवतिशब्दपाठस्यानुदात्तादेरित्येतन्निवृत्तिफलकतया पुंवद्भावे युवन्शब्दस्य कनिनन्तत्वेनायुदात्तत्वादौत्सर्गिकस्याणस्सिद्धतया तद्वैयर्थ्येन पुंवद्भावमात्रबाधकताया एव न्याय्यत्वेन वृद्ध्यादिबाधकताया अप्रसक्तेः । तस्मान्मूलकारोक्तो भाष्यविरोध एव वृत्तिग्रन्थासाङ्गत्यहेतुरित्याहुः ॥

अत एवेति ॥ शत्रन्ताभ्युपगमादेवेत्यर्थः । कतिप्रत्ययान्तत्ववादिनां तु कृदिकारादक्तिन इति ङीषा तत्सिद्धिः । परन्तु तत्र भाष्यानुग्रहश्चिन्त्यः । एतस्माद्विहितस्याजो निवर्तकतया भिक्षादिपाठस्यावश्यकत्वात्तत्प्रत्याख्यानस्यासाङ्गत्यापत्तेः । शत्रन्तप्रकृतिके ङीबन्तेपि शत्रुनुमो नद्यजादी इत्यन्तोदात्तत्वमेवेत्याशयः ॥ अन्त्यत्वज्ञापनार्थमिति ॥

केचित्तु यून्स्तिरित्यतः प्राक्तद्धिताधिकारस्तिप्रत्ययस्य तद्धितत्वे युवति-शब्दस्य गुणवचनत्वाभावाय, तेन युवतित्वमित्यत्र त्वतलोर्गुणवचनस्येत्यस्याप्रवृत्तेर्न पुंवत्वमित्यभौष्टसिद्धिरित्याहुः ॥

श्रीः इति स्त्रीप्रत्ययाः ।



१. आहुतिरिति ॥ अखेदं तत्त्वम् । आकडारसूत्रभाष्यपरितसमासादिसाहचर्येण तद्धितान्तपदेन वृत्तिभूततद्धितान्तस्यैव ग्रहणे युवतिशब्दस्यातादृशत्वेन गुणवचनत्वमिष्टमेव । अत एव यवीयसीति सिद्धम् । अन्यथा आतिशायनिकप्रत्ययानां सुबन्तादेवोत्पत्त्या सुपः पूर्वं तिप्रत्यये तत ईयसुनो दुर्लभत्वेन तदसिद्धिः स्पष्टैव । स्त्रीत्वविवक्षायामातिशायनिकः युवतिशब्दादेव, न तु स्त्रीप्रत्ययात्प्रागिति इथाप्सूत्रस्थभाष्यात्स्पष्टं प्रतीयते । एवं च युवतिशब्दात्त्वतलोः पुंवद्भाव इष्ट एव । विपरीतं तवानिष्टापत्तिः । वस्तुतस्तु वयोवाचकानां जातिकार्यस्य भाष्यसम्मततया जातेश्चेति निषेधेन युवतित्वमित्यस्य गुणवचनत्वेऽपि सिद्ध्या तदर्थमस्य तत्त्वाभावकल्पनाप्रयासो विफल एव । न च युवतीनां भाव इत्यर्थे वयोवाचकानां जातिकार्यस्य वैकल्पिकतया निषेधाभावपक्षे युवत्वमिति दुर्वारमिति वाच्यम् । त्वद्रीत्यापि कुक्कुटाण्डवद्भूतौ तस्य दुर्वारतया तत्रानिष्टत्वस्य भवतापि वक्तुमशक्यत्वात् । एवं च मतद्वयेऽपि युवतीनां भाव इत्यर्थे युवत्वयुवतित्वशब्दयोस्साधुत्वस्य दुर्वारतया तिप्रत्ययात्प्राक् तद्धिताधिकारस्य लिङ्गविशिष्टपरिभाषानित्यत्वज्ञापनार्थत्वकथनमेव युक्तम् । अतो व्यर्थं एवायमसम्भवफलकल्पनाभिनिवेश इत्यलं पल्लवितेनेत्याहुः ॥

अथ कारकप्रकरणम् ।



श्रीपरदेवतायै नमः । श्रीगणेशाय नमः । ननु “न कर्म-
धारयान्मत्वर्थीयो बहुव्रीहिश्चेत्तदर्थप्रतिपत्तिकर” इति सकलतान्त्रिकस-
माजाभिनन्दितमनुशासनम् । अत एव पीताम्बरवान हरिः शीतकिरणवा-
निन्दुरित्यादयो न साधवः प्रयोगा इत्यभियुक्ताः । नीलोत्पलवान्का-
सारः कृष्णसर्पवान्बल्मीक इत्यत्र तु कर्मधारयस्य जातिविशेषावच्छिन्न-
व्यक्तिबोधने रूढतया बहुव्रीहिणा तदर्थानवगतेः कर्मधारयादेव मत्वर्थीय इति
नानुशासनविरोधः । ततश्च नीलरूपवत्पर इति मूलकारीयकर्मधारयप्रकृतिकमत्व-
र्थीयान्तनिर्देशो न युक्तः । नीलाभिन्नरूपसम्बन्ध्यात्मकस्य तदर्थस्य बहुव्रीहिणा
प्रतिपादनसौलभ्येनानुशासनविरोधादत आह ॥ भाष्यप्रयोगेणेति ॥ नन्वसुब्वत
इति भाष्यकारीयप्रयोगस्य नञ्त्तत्पुरुषप्रकृतिकमत्वर्थीयप्रत्ययान्ततया कर्मधारय-
प्रकृतिकमत्वर्थीयविषयकनिषेधबोधकानुशासनसङ्कोचे कथं प्रमाणं स्यात् सत्यं,
नेदमपूर्वमनुशासनम् । किन्तु यत्रैक्या वृत्त्या निर्वाहस्तत्र वृत्तिद्वयाश्रयणं
गौरवपराहृतत्वादयुक्तमिति न्यायलब्धमेतत् । ततश्च यत्र तत्पुरुषान्तरेप्युक्तरीत्या
लाघवसम्भवस्तत्रापि मत्वर्थीयो निषेधविषय एवेत्यानुशासनिककर्मधारयपदं
तत्पुरुषपरम् । अत एव कण्ठे कालवानित्यादयोऽपि न प्रयोगाः । तथा च
नञ्त्तत्पुरुषप्रकृतिकमत्वर्थीयस्यापि निषेधविषयतया युक्तमेतत्सङ्कोचकत्वं भाष्य-
स्येति विभावनीयमित्याहुः । मत्वर्थीयोपि क्वचिदित्युत्तरं ज्ञापनादित्यपपाठः ।
सूचनादित्यनेनैवैतदर्थविगमात् । यद्वा सूचनादित्यन्तो ज्ञापनादित्यन्तश्च पाठ-
भेदः ॥ नामार्थश्च नामार्थश्चेति ॥ नामार्थश्चेतिद्वन्द्वभ्रान्तिवारणार्थमेतत् ॥
अभेदो न संसर्ग इति ॥ भेदसंसर्गो यथा भेदाद्विलक्षणस्तथैवाभेदसंसर्गो-

१. भेदसंसर्ग इति ॥ भेदे संसर्ग इत्यर्थः ।

२. अभेदसंसर्गोऽपीति ॥ अभेदे संसर्गोऽपीत्यर्थः ।

प्यभेदाद्विलक्षण इत्याशयः । ननु सम्बन्धसंसर्ग इति नार्थान्तरम् । च सम्बन्धिभ्यां भिन्न उभयाश्रितः । भेदस्तु प्रतियोगितावच्छेदकेन विरोधान्मास्तु संसर्गः । कुतोयमभेदो न संसर्ग इति तत्राह ॥ राहोश्शिर इत्यादि ॥ औपाधिकभेदेनेति ॥ राहुत्वशिरस्त्वरूपोपाधिगत-भेदारोपेण परिकल्पितावयवावयविभावसम्बन्धे इत्यर्थः । अभेदस्य संसर्गत्वे तेनैव षष्ठ्युपपत्तौ व्यर्थोयं भाष्यकारीयप्रयास इत्याशयः ॥ तेन शब्देनेति ॥ न विद्यते भेदस्तन्मूलकसंसर्गो यस्मिन्विशेषणविशेष्यभावे सोयमभेदस्स चासौ संसर्ग इति बहुव्रीहिर्गर्भकर्मधारयेण सम्बन्धान्तरानवच्छिन्नविशेषणविशेष्य-भावोऽत्रभेदसंसर्गशब्देनोच्यत इति भावः ।

केचित्तु नीलो घट इत्यादौ नीलाभिन्नो घट इत्येवं सार्वजनीनतया बोधविषयत्वेन प्रसिद्धस्याभेदस्य प्रकारतासंसर्गितान्यतररूपा का च नावश्यमभ्युपेया विषयता । तत्र पदानुपस्थिते प्रकारतया भानस्यानिष्टत्वाल्लक्षणाश्रयणापत्त्या ला-घवादाकाङ्क्षागम्यत्वेन प्रसिद्धा सांसर्गिकविषयतैव तस्य न्याय्या । धान्येन धनवानित्यादौ सांसर्गिकविषयतया तद्धानं सकलमुप्रसिद्धम् । राहोश्शिर इत्यत्रारोपिताभेदपुरस्कारेण षष्ठीं समर्थयतो भाष्यकारस्य च षष्ठी शेष इति सूत्रस्थशेषपदार्थतया नाभेदो ग्रहीतव्य इत्येव तात्पर्यमिति वक्तुं युक्तम् । किञ्च संसर्गानवच्छिन्नोपि यदि विशेषणविशेष्यभावस्स्यात्तर्हि भेदस्थलेपि तथाविधः प्रसज्येत । यदि च पदार्थे पदार्थान्तरवैशिष्ट्यस्य सम्बन्धविशेषमन्तरा दुर्वचत्वे-नाकाङ्क्षावशादुपस्थितस्य तस्य सांसर्गिकविषयतया भानमावश्यकमित्युच्यते, तर्हि प्रकृतेपि तथाविधाकाङ्क्षा दुर्वारैव ॥ अपि च नीलविशिष्टो घट इत्येवं

१. तत्राहेति ॥ वस्तुतस्तु इदमन्तरणमयुक्तम् । अत्राभेदस्य भट्टाचार्योक्त-दिशा स्वप्रतियोगिवृत्तित्वस्वानुयोगिवृत्तित्वोभयसम्बन्धेन भेदविशेषान्यस्वरूपस्य निर्वक्त-व्यतया तस्य चान्ततस्तद्व्यक्तित्वरूपत्वेन तस्याप्युभयाश्रितत्वस्य वक्तुमशक्यतया भेदस्येव सम्बन्धत्वायोग्यत्वेन भेदाद्वैपम्यस्य दुरुपपादत्वात् । अतोऽभेदस्य संसर्गत्वं भाष्यान्भिप्रेतमपीति दर्शयितुमाहेत्यवतरणं युक्तम् । अस्मान्नाप्यात्सम्बन्धो हि सम्बन्धिभ्यां भिन्नः, उभयाश्रित इत्युक्तेः प्रमितत्वमपि बोध्यत इति दिक् ।

बोधभेदेनाभेदेन वेति सन्देहात्प्रवृत्तिर्दुर्लभा । तरमादभेदो न संसर्ग इति निर्युक्तिकं निष्प्रमाणं चेत्याहुः ॥

१. अ हु गिति ॥ परे तु अभेदसम्बन्ध इति न युक्तम् । भेदनियतत्वात्तस्य । षष्ठ्यापत्तेश्च । न च नीलो घट इत्यादितो जायमानबोधस्य विशिष्टद्विद्वित्वात्तस्यास्सम्बन्धविषयकत्वनियमादत्र भेदस्य सम्बन्धस्यैव वाच्यमिति वाच्यम् । तत्र भासमानविशेषणविशेष्यभावरूपसामान्यसम्बन्धस्यैव विशिष्टद्विद्विनियामवत्त्वाभ्युपगमेनादोषात् । न चान्यत्र तत्तत्सम्बन्धविशेषाणां तन्नियामकत्वदर्शनात्प्रकृतेऽपि तथैवाच्यमिति वाच्यम् । तत्र तत्र तत्तत्सम्बन्धानां तन्नियामकत्वकल्पनापेक्षया सर्वत्रानुभूतस्यास्यैव तन्नियामकत्वकल्पनस्यैव लाघवेन युक्तत्वात् । किञ्च तत्तत्सम्बन्धानां तन्नियामकत्वे तेषां षष्ठ्यादिवाच्यत्वेन तदुपस्थाप्यानां तन्नियामकत्वमत्र त्वाकाङ्क्षालभ्यस्य तरमिति वैरूप्यापत्तिः । मम तु विशेषणविशेष्यभावस्य सर्वत्राप्याकाङ्क्षालभ्यत्वेन तस्यैव तन्नियामकत्वे त्वैकरूप्यं स्पष्टमेव । न च विशेषणविशेष्यभावस्य किञ्चित्सम्बन्धावच्छिन्नत्वनियमानुरोधेन अभेदस्य संसर्गत्वमावश्यकमिति वाच्यम् । तादृशनियमानङ्गीकारात् । न च सम्बन्धमन्तरा यदि विशेषणविशेष्यभावः स्यात्तदा घटः पट इत्यत्रापि स स्यादिति वाच्यम् । पदार्थतावच्छेदकसामानाधिकरण्यज्ञानस्य पदार्थद्वयसंसर्गज्ञानस्य वा तन्नियामकत्वाभ्युपगमेनादोषात् । पदार्थद्वयसंसर्गस्य षष्ठ्यादिवाच्यतायाः समर्थसूत्रादौ भाष्ये उक्तत्वेन प्रकृते तस्याप्यभावात् । न चाभेदस्य भानाभावे नीलविशिष्टो घट इति बोधे भेदेनाभेदेन वेति सन्देहात्प्रवृत्तिर्दुर्लभेति वाच्यम् । भासमानविशेषणविशेष्यभावस्य निरवच्छिन्नत्वसावच्छिन्नत्वाभ्यां बोधवैलक्षण्येन प्रवृत्तेः सुलभत्वात् । न च विशेषणत्वादेरभानम्, अन्यथा तस्यापि किञ्चिद्विषयतया भानावश्यकत्वेन तस्यापि किञ्चिद्विषयतयेत्यनवस्थापत्तेरिति वाच्यम् । तत्रापि सम्बन्धस्य किञ्चित्सम्बन्धेनेत्येवमनवस्थापत्तेस्तुल्यत्वात् । अथ सम्बन्धः स्वरूपेणैव भासत इति नानवस्थेति चेन्ममापि विषयता स्वरूपेणैव भासत इति तुल्यम् । न च विषयताया बोधे भाने न मानमिति वाच्यम् । नीलत्वावच्छिन्नप्रकारतानिरूपितवटत्वावच्छिन्नविशेष्यताशालिज्ञानवानहमित्यनुव्यवसायस्यैव मानत्वात् । व्यवसायेऽभासमानस्याप्यनुव्यवसाये भाने तु द्रव्यत्वादेरपि भानप्रसङ्गः । अत एव राज्ञ इत्येतावन्मात्रोक्तावपि तस्य विशेषणतायाः प्रतीतेस्तस्य षष्ठ्यर्थत्वमावश्यकमिति षष्ठी शेष इति भाष्योक्त्या विशेषणतायाः षष्ठ्याद्यर्थत्वोक्तिर्मञ्जूपायां सङ्गच्छते । न हि वाच्यस्याभानमिति वक्तुं शक्यते । अत एव च समर्थसूत्रे भाष्ये जहत्स्वार्थाव्युपपादनावसरे राज्ञः पुरुष इत्यादौ राजपदार्थं विद्यमानस्य विशेष्यत्वरूपार्थस्य त्याग इत्युक्तम् । विशेष्यतायाः शशाब्दबुद्ध्यावभाने तस्यागोक्तिरसङ्गता स्यात् । तस्माद्भाष्यानुभवसिद्धमेव विषयताभानम् । किञ्च विषयताया ज्ञानमात्रे भानम् । अत एव जात्याकृतिव्यक्तयस्तु पदार्थ इति न्यायसूत्रे तु शब्देन प्रधानोपसर्जनभावस्यानियमेन पदार्थत्वमिति वदता प्रज्ञापनीयधर्म-

उपलक्षणमिति ॥ यथा पीताम्बर इत्यादिपद्यर्थबहुव्रीहौ यन्निष्ठस्वान्
मितानिरूपितस्वत्ववदम्बरं पीताभिन्नामिति विग्रहार्थः । पीताभिन्नाम्बरनिष्ठस्व-
त्वनिरूपितस्वामित्ववानिति वृत्त्यर्थः, तथा वीरपुरुषक इत्यादिसप्तम्यर्थ-
बहुव्रीहावपि यदधिकरणकाः पुरुषा वीराभिन्ना इति विग्रहार्थः । वीराभिन्न-
पुरुषाधिकरणीभूतो ग्राम इति वृत्त्यर्थ इति नास्ति । वर्तिपदार्थयोरभेदान्वये
वैषम्यमिति भावः ॥ प्राप्तोदकादाविति ॥ कर्तृनिष्ठान्तस्य प्राप्तशब्दस्य

विशिष्टो धर्मो साध्य इति प्रस्तावे शब्दस्यानित्यत्वस्य च सिद्धत्वाच्च साध्यता, अपि
त्वन्धर्मत्वेन प्रज्ञातस्यानित्यत्वस्य धर्मिणा शब्देन यो विशेषणविशेष्यभावस्य साध्य
इति वदता च न्यायवार्तिककारेण शब्दे अनुमितौ च विशेष्यताभानं स्पष्टमेवोक्तम् ।
स्पष्टं चेदं मञ्जूपायां शक्तिवादे । किञ्च राज्ञः पुत्र इत्यादौ स्वस्वामिभावादेर्विभक्तिवा-
च्यत्वमिति वैयाकरणमते विशेषणविशेष्यभावस्यैव वाक्यशक्यतया तस्य भानं नेति
वक्तुमशक्यम् । न च स्वस्वामिभावादिस्तथा । अन्यलभ्यत्वात् । तस्यैव तस्त्वे वाक्या-
र्थस्यापूर्वत्वसिद्धान्तभङ्गः । एवं च सर्वत्र तस्यैव तदर्थमुचितम् । अभेदस्य संसर्गत्वे तु
तस्यापि वाक्यार्थत्वकल्पनायां गौरवम् । न चाभेदः प्रथमार्थ इति वाच्यम् ।
अनुशासनाभावात् । नीलं घटमित्यादौ तथाप्यनिर्वाहः । न चैवमपि विशेषणविशे-
ष्यभावरूपसम्बन्धमादाय पद्यपत्तिरिति वाच्यम् । तस्य वाक्यार्थतया पद्यवाच्यत्वा-
सम्भवेन तत्र तदप्रवृत्तेः । विनिगमनाविरहात्तद्वाचिका पद्येव कुतो नेति तु न शक्यम् ।
शेषपदेन पर्युदासन्यायेन क्रियाकारकभावादेस्सम्बन्धविशेषादन्यस्य सम्बन्धविशेषस्यैव
ग्रहणेन विशेषणविशेष्यभावस्य सामान्यसम्बन्धतया पद्यप्राप्तेः । अभेदस्य सम्बन्धत्वे
तस्य विशेषरूपतया सा दुर्वासा । अत एव राहोः शिर इत्यादावौपाधिकभेदेनावयवा-
वयविभावकल्पनया पद्यीसमर्थनं भाष्यकृतस्सङ्गच्छते । अभेदस्य सम्बन्धत्वं नव्यनैया-
यिकानामप्यसम्मतम् । अत एव कर्मधारयोत्तरभावप्रत्ययस्य सामानाधिकरण्यवचनत्वं
कृतद्वितसमासेभ्यः सम्बन्धाभिधानं भावप्रत्ययेनेत्यभियुक्तोक्तेरित्युक्तं तैः । अन्यथा
राजपौरुष्यमित्यादौ पूर्वोत्तरपदार्थयोस्सम्बन्धस्यैव अभेदस्य तस्त्वे तस्यैव तदर्थत्वमुक्तं
स्यात् । न चैवमपि नीलोत्पलत्वमित्यत्र विशेषणविशेष्यभावस्य भावप्रत्ययार्थत्वं
स्यादिति वाच्यम् । अभियुक्तोक्तौ सम्बन्धपदस्य तद्विशेषरूपत्वेनादोपात् । अन्यथा कृतद्वि-
तसमासेभ्य इति स्थलविशेषनिर्देशवैयर्थ्यात् । नीलाभिन्नो घट इति बोधस्तु स्ववासना-
मात्रकल्पित इति तदनुरोधेनाभेदस्य संसर्गत्वव्यवस्थापनमयुक्तम् । इतरसम्बन्धानव-
च्छिन्नविशेषणविशेष्यभावरूपो वा तत्र भासमानाभेदः । व्यक्त्यभेद एव तादृशविशेष-
णविशेष्यभावप्रतीतेः । स्फुटीकृतं चेदं इतरसम्बन्धानवच्छिन्नविशेषणविशेष्यभावरूपस्य
तेन शब्देनाभिधानादिति वदता मूलकृता । एवञ्चाभेदस्य संसर्गत्वं निर्युक्तिकं
निष्प्रमाणकमित्यलं तस्य तत्त्वस्थापनप्रयासेनेत्याहुः ।

वृत्तिविषये प्राप्तिमात्रपरत्वम् । तत्र स्वकर्तृकत्वसम्बन्धेनोदकस्यान्वयः ।
 प्राप्तिश्च कर्मण्यन्यपदार्थे, वृत्तित्रिग्रहयोरीदृशे विषये विशेषणविशेष्यभाववैपरीत्यस्य
 प्रसिद्धत्वात् । ततश्चोदककर्तृकप्राप्तिकर्म ग्राम इति बोधः । तस्य प्राप्तिकर्तृ-
 रूपार्थपरत्वे तु प्राप्त्यंशे विशेष्यभूतस्य कर्तुर्वा तदन्वितस्योदकस्य वा
 कर्मण्यन्यपदार्थे नास्त्यन्वयसम्भव इति भावः ॥ क्व व्यभिचार इति ॥
 प्राप्तशब्दस्य कर्तृनिष्ठप्राप्तिपरतया प्राप्तिविशेषणे कर्तृशुद्धकस्याभेदेनैवान्वय
 इत्याशयः ॥ नामजन्यप्रतीतिविशेष्ययोरेवेति ॥ नामजन्यप्रतीतिविषययोर्य-
 धन्वयस्तर्हि विशेष्ययोरेवेति नियमाकारः । प्रकृतिप्रत्ययार्थयोरप्यन्वयदर्शनात् ॥
 अभेदेनैवेति ॥ नामार्थयोरेवाभेदान्वय इति न नियमः, स्तोत्रं पञ्चतीत्यादा-
 वभेदान्वयदर्शनात् ॥ द्योतकत्वमेवेति ॥ टावादिद्योत्यस्त्रीत्वस्येव तिङ्द्योत्यार्थस्यापि
 विशेषणत्वेनैवान्वय इति भावः । भावप्रधानमाख्यातमिति वदतो यास्कमुनेरपि
 तिङां द्योतकत्व एव पक्षपात इति तात्पर्यम् ॥ मानाभाव इति ॥ वृत्तौ
 द्योतकत्वमन्यत्र वाचकत्वमित्यप्ययुक्तम् । जीविकाप्राप्त इत्यादौ कर्तृविशेष्य-
 कत्रोधानुपपत्तेः ॥ एकोपस्थितिरिति ॥ विशेषणविशेष्यभावापन्नानेकार्थ-
 विषयकैकोपस्थितिनियामिका समुदायशक्तिरेकार्थीभाव इति तदंशे पृथगुपस्थिति-
 विषयानेकार्थगोचरान्वयनियामिका व्युत्पत्तयः कथं प्रवर्तेरन्नित्याशयः ॥ अपास्त-
 मिति ॥ एतद्बहुत्पत्तिभङ्गभयादेव नैथायिकादिभिः पूर्वभेदे लक्षणाभ्युपगमाच्छा-
 व्दिदैकार्थीभावरूपसमुदायशक्तिस्वीकाराच्च नास्ति तत्रैतद्बहुत्पत्तिविरोध इति
 भावः ॥ घटश्चेत्याशाविति ॥ वाचकत्वे घटसम्बन्धी समुच्चय इति बोधः । द्यात-
 कत्वे तु समुच्चयविशिष्टो घट इति बोध इति द्रष्टव्यम् । ननु निपातद्योत्यार्थस्य
 समभिव्याहृतपदार्थप्रकारताया आनुभविकत्वेन भवतु निपातानां द्योतकत्वम् ।
 भेदान्वयस्तु दुर्वार एवेति कथं व्यभिचाराभाव इत्यत आह ॥ विशिष्टोपस्थिति-
 रिति ॥ एकार्थीभाववत्त्रापि विशेषणविशेष्यभावावगाहिनी समुदायोपस्थितिरिति
 नास्ति पृथगुपस्थितिगोचरानेकार्थान्वयनियामकव्युत्पत्तिविषयतेति भावः ॥ सकर्मक-
 त्वमिति ॥ व्यापारव्यधिकरणफलवाचकत्वं तत्त्वम् । अदोष इति ॥ निपातानां
 वाचकत्वेपीत्याशयः । एतेन चन्द्र इव मुखमित्यादौ चन्द्रप्रतियोगिकसादृश्यानु-
 योगि मुखमित्येवंविधबोधस्यानुभविकतया केषां चिन्निपातानां वाचकताया आव-
 श्यकत्वेन तदंशे व्यभिचार एवेत्यपास्तम् ॥ देवतायुक्तामिति ॥ वैश्वदेव्या-

मिक्षेत्यादौ श्रुत्या देवतात्वसिद्धये सास्य देवनेत्यनेन विहितस्याणो देवतामन्वन्ध्य-
र्थकतायामेकदेशभूतदेवतारूपार्थं प्रकृत्यर्थस्याभेदान्वयो जैमिनीयतन्त्रे प्रसिद्ध इति
भावः । तदाह ॥ र्मांसास्यमने इति ॥ ननु परिमाणरूपार्थं विशिष्य
प्रथमानुशासनात्परिच्छेद्यपरिच्छेदकभावरूपभेदसंसर्गकबोधतात्पर्येण द्रोणो व्रीहि-
रित्यस्येव द्रोणो व्रीहिमानयेत्यादीनामपि साधुत्वप्रसङ्ग इत्यत आह ॥ अनभि-
धानादिति ॥ प्रयुक्तानामेव साधुत्वान्वाक्यानादिति भावः । ननु परिमाण-
रूपार्थं प्रथमानुशासनेनैतादृशेषु भेदान्वयस्वीकारे सर्पिः कुडबमात्रमित्यादेः कुडब-
परिमाणपरिच्छिन्नं सर्पिरित्यर्थकतया धातुविहितप्रत्ययान्तभिन्नं समानाधिकरणम-
समर्थवदित्यर्थकेनाधात्वभिहितं समानाधिकरणमसमर्थवदित्यनेन सामर्थ्याभावस्य
वक्तुमशक्यत्वादिमुसोस्सामर्थ्य इति पत्वापत्तिर्दुर्वारित्यत आह ॥ सर्पिः कुडब-
मात्रमित्यादि ॥ व्यवस्थितविभाषयेति ॥ यद्यपि “ देवत्रातो गलो ग्राह
इति योगे च सद्विधिः । मिथस्ते न विभाष्यन्ते गवाक्षस्संशितव्रत ” इति भाष्य-
कारपरिगणितासु व्यवस्थितविभाषासु नेयं दृश्यते, तथापि लक्ष्यानुसारादाश्रयित-
व्येति भावः । यदि तु कुडबमात्रमित्यत्र परिमाणिन्ययं मात्रचप्रत्यय इत्युच्यते
तदा सामानाधिकरण्यस्य निर्वाधतया सामर्थ्याभावस्सुवच एव । मात्रशब्दस्या-
वधारणार्थकस्यास्वपदविग्रहकमयूरव्यंसकादिसमासे चात्र दोष इति बोध्यम् ॥

लिङ्गवद्विशेष्यान्वयीति ॥ प्रवृत्तिनिमित्तानन्तर्भाविणोपस्थितस्य स्त्रीत्वादि-
रूपलिङ्गस्य यथा द्रव्येणान्वयस्तथा परिमाणरूपार्थस्यापीति तदर्थः । तत्रैतावान्
विशेषः । लिङ्गस्य प्रकारतयाभेदेनान्वयः । परिमाणस्य त्वभेदेन विशेष्यतयेति ॥

१. विशेष्यतयेति ॥ अत्रेदं चिन्त्यम् । परिमाणस्य प्रातिपदिकवाच्यतया
पृथगुपस्थित्यङ्गीकारेऽपि लिङ्गवत्प्रकारान्वयवान्वय उचितः । न तु विशेष्यतया । एवञ्च
सति लिङ्गवद्विशेष्यान्वयीति मूलभेदरूपेणोपपद्यते । अन्यथा दृष्टान्तविषये विशेष्येऽन्व-
यीति दाष्टान्तके विशेष्यतयान्वयीति विभिन्नरूपेणार्थकथने वैरूप्ये स्पष्टमेव । अतो
भेदेनाभेदेनेत्येतावानेव विशेषो वर्णयितुमुचित इति ।

वस्तुतस्तु घटश्चेत्यादौ विशिष्टोपस्थितिरिति मूलोक्तरीत्या तत्र भवद्वर्णितरीत्या
धैतादृशस्थलेषु विशिष्टशक्तिरेवेति अन्वय एव न सम्भवति । पृथगुपस्थित्यङ्गीकारे
उद्देश्यविधेयभावेनान्वयस्यौत्सर्गिकस्य त्यागप्रसङ्गात्पृथगुपस्थितयोस्तथैवान्वय उचित
इति निरूपितं धात्वर्थवादे मञ्जूषायाम् । पृथक्शक्तिकल्पनायामन्वयीपथिकसामग्रीक-

द्वौ ब्राह्मणाविति ॥ ब्राह्मणपदोत्तरद्विवचनप्रतिपाद्यद्वित्वानुवादकत्वेन यथा द्विशब्दस्य सहप्रयोगस्तथा द्रोणादिशब्दप्रतिपाद्यपरिमाणरूपार्थानुवादकतया परिमाणशब्दस्येति भावः । इयत्ताविशेषेत्यादेः इयत्ताविशेषावच्छिन्नं यत्पलादिपरिच्छिन्नं यद्भान्यादि तत्परिच्छेदकत्वसमानाधिकरण इत्यर्थः ॥ इत्येवेति ॥ न तु व्रीह्यादिपरिच्छेद्यसमभिव्याहृतं भेदान्वयोपपादकमित्यर्थः । नन्वेवं द्रोणो व्रीहिरित्यादावनन्वयापत्तिः, तत्राह ॥ लक्षणयेति ॥ ननु सिंहो माणवक इत्यत्र सिंहनिष्ठशौर्यादिगुणसजातीयगुणवत्तामूलकसादृश्यप्रयोज्या गौणी लक्षणा, प्रकृते तु परिच्छेद्यपरिच्छेदकभावसम्बन्धप्रयुक्ताजहत्स्वार्थेति वैजात्यात्कथं दृष्टान्तदार्ष्टान्तिकभाव इत्यत आह ॥ शक्यतावच्छेदकारोप एवेति ॥ शक्यसम्बन्धस्तु शक्यतावच्छेदकारोपरूपलक्षणानियामकत्वाल्लक्षणेति व्यवहियते । सादृश्यहेतुकश्च शक्यतावच्छेदकारोपसादृश्यनिर्वाहकगुणारोपमूलकत्वाद्गौण इत्युच्यते न तु शक्यतावच्छेदकारोपे कश्चन विशेष इति नास्ति वैलक्षण्यमतो युक्त एवायं दृष्टान्तदार्ष्टान्तिकभाव इत्याशयः ॥ प्रातिपदिकार्थ इत्यस्येति ॥ यथा न्यास इत्यादिः ॥ अलिङ्गा असत्त्वभूतार्थबोधका उच्चैरादयः । लिङ्गप्रवृत्तिनिमित्तका स्त्रीपुमानित्यादयः ॥ उपलक्षणापत्ति ॥ तेन पलं घृतमित्याद्युन्मानविषयेष्वेव गतिरिति भावः । यत्तु प्रमाणस्यापीदमुपलक्षणं तेन हस्तः पट इत्यादौ प्रमाणे प्रथमासिद्ध्याऽभेदान्वयोपपत्तिरिति ॥ तदसत् । तथाविधेषु प्रमाणार्थकस्य मात्रचः प्रमाणे ल इति वार्तिकेन लोपे परिच्छेद्यवाचकहस्तादिशब्देभ्यः प्रातिपदिकार्थे प्रथमामाश्रित्याभेदान्वयस्य सर्वानुभवसिद्धत्वात् ॥

तत्सर्वमिति ॥ अर्थे लिङ्गे च प्रथमेति न्यासे प्रत्यासत्त्या स्वादिविधानावध्युच्चारणव्यापकोपस्थितिविषयस्सर्वोऽप्यर्थो विनिगमनाविरहाद्ब्रूयते । तेन द्रोणादिप्रातिपदिकविषये परिमाणरूपार्थस्य मृडानी हिमानीत्यादिलिङ्गबोधकप्रत्ययविशिष्टांशे दाम्पत्यमहत्त्वादिरूपार्थस्य च नियतैवोपस्थितिरित्यर्थशब्देन ग्रहणात्प्रथमासिद्धिः । लिङ्गन्तु न तादृशमतस्तस्य पृथगुक्तिः ॥ तटस्तटमिति ॥

रूपनायां गौरवाच्च । अतो मूले विशेष्यान्वयीत्यस्य लिङ्गं यथा विशेष्ये विशेषणतयोपस्थितिविषयः तद्वत्परिमाणमपीत्याशयो वर्णनीयः । एवं चोभयत्र विशिष्टोपस्थितिरित्येव मूलतात्पर्यम् । अत्र युक्तमुत्पश्यन्तु सुधियः ।

तदीत्यादितो लिङ्गस्य स्त्रीप्रत्ययद्योत्यस्य नियमेनोपस्थितेन तल्लिङ्गाधिक्योदाहरणम् । तदाह ॥ अकारान्तेति ॥ प्रवृत्तिनिमित्ततदाश्रययोरिति ॥ यथान्यासे लिङ्गग्रहणाद्भवतस्सूत्रकारस्य द्विकपक्ष एव पक्षपात इत्याशयः ॥ असङ्गतिस्सप्रैवेति ॥ एवञ्च मूलोक्तद्रोणो श्रीहिरित्यादौ भेदान्वयनिरूपणं सूत्रकाराभिप्रायवर्णनमेव । न तु स्वाभिप्रायाविष्करणमिति भावः ॥ स्वरूपकथनमिति ॥ प्रातिपदिकसंस्कारवेलायामन्वयानुपपत्तिरूपलक्षणावीजपरिस्फूर्त्यभावाल्लक्षणाया अनौचित्येन शक्यार्थमादाय विभक्त्यनिर्वाधत्वात्लक्षणिकार्थस्य प्रथमाविभक्तिप्रवृत्तिप्रयोजकत्वाभावेन लक्ष्यस्वरूपपरिज्ञानमात्रप्रयोजनकमेवात्रैतन्निरूपणमिति भावः ॥ नन्वन्वयानुपपत्तिवत्तात्पर्यानुपपत्तिरपि लक्षणावीजमेव । यथा काकेभ्यो दधि रक्ष्यतामित्यादावुपघातुकजन्तुमात्रलक्षणायां दध्युपघाताभावतात्पर्यानुपपत्तिः । ततश्च यत्र रघवो भवन्ति लघव इत्यादौ प्रातिपदिकसंस्कारवेलायामेव तात्पर्यानुपपत्तिप्रयुक्ता तदपत्यादौ लक्षणा, तत्र लक्ष्यार्थस्यापि प्रथमाविभक्तिप्रयोजकत्वमावश्यकम् । अन्यथा बहुवचनानुपपत्तेः । तस्मात्कथं लक्षणायाः प्रकृते स्वरूपकथनमात्रप्रयोजनकत्वमिति चेन्न । सकलविधलक्षणास्वरूपनिरूपणस्य स्वरूपपरिज्ञानमात्रप्रयोजनकत्वमित्याशयात् । तदाह ॥ स्वार्थे इत्यादि ॥ शक्यार्थे विभक्त्यादिना संस्कृतस्य परिनिष्ठितस्य तथाविधपदान्तरसमभिव्याहारे बोद्धुमिदन्वयानुपपत्तिमुन्नीतवक्तृतात्पर्यविशेषानुरोधिनी लक्षणावृत्तिरभ्युपगम्यते । वक्तुरपि तथाविधेषु स्वार्थे संस्कृतस्य प्रयोगकाल एव समभिव्याहारविशेषानुसन्धानप्रयुक्तान्वयानुपपत्तिनिमित्तकलक्षणावगतिरित्याशयः ।

केचित्तु तात्पर्यानुपपत्तिप्रयुक्तलक्षणावगतिरपि वक्तृबोद्धुसाधारण्येन प्रयोगकाल एव, न तु प्रातिपदिकसंस्कारवेलायाम् । यत्किञ्चित्समभिव्याहारानुसन्धानेन

१. केचित्त्विति ॥ ननु मूलोक्तस्य लक्षणा चेति प्रतीकस्थस्य ' इदं स्वरूपकथनमितिग्रन्थस्य सकलविधलक्षणास्वरूपनिरूपणस्य स्वरूपपरिज्ञानमात्रप्रयोजनकत्वमित्याशयकत्वे रघव इत्याद्यर्थं लक्षणास्वरूपप्रदर्शनस्य प्रवृत्तोपयोगित्वेन स्वरूपकथनत्वोक्तिरसङ्गता स्यात् । गौणीप्रसङ्गस्य स्वरूपकथनतात्पर्यकत्वे गौणी स्थिति प्रतीकमुपादाय तद्वक्तुमुचितम् । न तु लक्षणा चेति प्रतीकमुपादाय । ततश्चाशयान्तरवर्णनमेव युक्तमित्याशयेनाह ॥ केचित्त्वित्यादिना ॥

संस्कारप्रवृत्तौ विरोधाभावात् । ततश्च शक्यार्थे संस्कृतस्य समभिव्याहारविशेषानुसन्धानेन प्रयोगचिकीर्षायां तात्पर्यविरोधाल्लक्षणाप्रसक्त्या नास्ति काकेभ्य इत्यादावपि प्रातिपदिकसंस्कारवेलायां लक्षणावसरः । गुरवस्समागता इत्यादौ यथा योग्यगुणगतबहुत्वारोपेण बहुवचनोपपत्तिस्तथा तदपत्यगतबहुत्वारोपाद्रव इत्यादावपि तदुपपत्तिरतो नास्ति प्रातिपदिकसंस्कारवेलायां कस्यापि लक्षणाप्रसक्तिरिति कचिदपि न लक्ष्यार्थस्य प्रथमाप्रवृत्तिप्रयोजकत्वमित्याहुः ॥

मीमांसकरीन्येति ॥ तन्मते हि सिंहो माणवक इत्यादौ गुणगतसादृश्यात्सिंहादिपदजन्यप्रतीतिविषयता माणवकादेः । सेयं न शक्तिस्तस्यास्तत्त्वपदगतवाचकरूपत्वात् । नापि लक्षणा, तस्यास्तत्तल्लक्ष्यगतशक्यसम्बन्धविशेषरूपत्वात् । तस्माद्दृत्त्यन्तरमेव गौणीति व्यवस्थापयन्ति ॥

शाब्दिकास्तु शक्यतावच्छेदकारोप एव लक्षणा, सम्बन्धस्तु तन्नियामकः । न ह्यारोपमन्तरा तद्धर्मप्रकारको लक्ष्यविशेष्यकश्च सर्वजनसाधारणो बोध उपपद्यते । न वा गङ्गायां घोष इत्यादौ भगीरथरथखातावच्छिन्नप्रवाहत्वप्रकारकतीरविशेष्यकबोधमन्तरेण शैत्यपावनत्वादिप्रतीतिराञ्जस्येन परिस्फुरति ॥ अत एव गङ्गायां मीनघोषावित्यादावारोपितानारोपितप्रवाहत्वप्रकारकैकोपस्थितिविशेष्ययोः प्रवाहतीरयोः साहित्यावच्छेदेन मीनघोषात्मकपदार्थान्तरान्वयोपपत्त्या द्वन्द्वसाधुत्वेन प्रयोगनिर्वाहः । अन्यथा शक्त्या शक्यसम्बन्धरूपलक्षणया च पर्यायेण पृथगुपस्थितयोरवृत्तिमन्तरेण पदार्थान्तरान्वयायोगाद्द्वन्द्वोपपादकसाहित्याभावेन साधुतया प्रचुरव्यवहारविषयस्य तादृशप्रयोगस्यासाङ्गत्यमेव स्यात् । अतस्सकललक्ष्यसाधारणशक्यतावच्छेदकारोप इति नास्ति गौण्या लक्षणातो वैलक्षण्यम् । किन्तु गुणकृतसादृश्यमूलकस्य तस्य गौणत्वाद्गौणीति व्यवहार इत्याहुः ॥

१. आहुरिति ॥ नन्वेवमपि मृडानीत्यादित्यलाक्षणिकानां प्रातिपदिकसंस्कारवेलायामेव लक्षणोपयोग इति कथं तत्स्वरूपकथनमिति चेन्न । प्रसिद्धान्यशक्यार्थकस्य तदन्यार्थे तद्विशेषार्थे वा यत्र प्रयोगस्तत्रैव लक्षणाव्यवहारेण प्रकृतस्यातथात्वेन लक्षणाया अभावेन शक्तेरेवाङ्गीकारात् । अत एव भवानीप्रभृतीनां कोशेषु गणनम् । न हि लाक्षणिकानां कोशेषु गणनं दृष्टमतो न काप्यनुपपत्तिरिति बोध्यम् ।

ननु प्रकृतसूत्रगतप्रातिपदिकग्रहणस्योक्तरीत्या प्रत्याख्याने भाष्यविरोधो दुर्वारः । तथाहि । प्रातिपदिकाधिकारेण स्वोक्तित्यादिना विहितानां प्रत्ययानामर्थनिर्णायकत्वादस्य प्रकरणस्यार्थे प्रयत्नेत्युक्तानि यतो विहितानस्तदर्थे इत्यस्य सौलभ्यात्प्रातिपदिकग्रहणमन्तरापि प्रातिपदिकार्थे इत्येव लभ्यत इति व्यर्थं प्रातिपदिकग्रहणमित्याशङ्क्य संग्रहाविध्येकवाक्यतया प्रातिपदिकार्थगतैकत्वादावेकवचनमित्याद्यर्थे लिङ्गसंग्रहाविनिर्मुक्तासत्त्वभूताथिवोधकैभ्योऽव्ययेभ्यस्तदनुत्पत्त्या प्रातिपदिकग्रहणमावृत्त्या तथाविधैभ्योऽप्यव्ययेभ्यस्तदनुत्पत्त्यर्थमिति समर्थितं भाष्ये । ततश्च प्रत्याख्याने प्रयोजनातिद्विर्भान्यविरोधश्च स्पष्ट एवेत्यत आह ॥ एकवाक्यतयेत्यादि ॥ प्रकाशान्तर्गेति ॥ एकवचनम् । द्वित्रिद्वित्रिवचनबहुवचने । इति न्यासेनैकग्रहणं प्रत्याख्याय संग्रहानपेक्षस्योऽप्येकवचनस्य विधानेनेत्यर्थः ॥ प्रत्याख्यातिमिति ॥ एवञ्चैतत्प्रत्याख्याने भाष्यकारानुगृहीतमेवेति नास्ति विरोध इत्याशयः ।

प्रातिपदिकार्थे एवेति ॥ नियमपक्षे प्रातिपदिकार्थेतिरुक्त्वात्तत्त्वत्वाभाववती प्रातिपदिकार्थेतिरुक्त्वात्तत्त्ववती प्रथमेति प्रययनियो कर्मादिषु प्रथमाया अक्षेर्वर्थे मात्रग्रहणं, निरुक्तार्थेनाधनाय सम्बन्धने वेति सूत्रे च मास्त्वित्याशङ्काभिप्रायः ॥ कर्मत्वभावेत्यादि ॥ कर्मत्वोपाभावकालिकवोधविषयस्य पर्यायेण बुद्धयनान्त्यैः कारकान्तरस्य व्यावृत्तिरित्यर्थः ॥ गां दोगर्षति ॥ नन्विदमयुक्तम् । अकथितं चेत्तदनुत्पत्तयेन यथादानत्यादिस्वकारकधर्मविधेयैरविवक्षितस्यैव दुष्पादिकारकस्य कर्मत्वं वाच्यते । तत्रश्चासादानचादिनामानाधिकरणयेन गवादिषु कर्मवप्राप्तेर्दुर्लभतया निरुक्तनियमे प्रयोजनाभावात् । न चापादानत्वादीनां प्रकृत्यर्थेनिरूपितपाधान्यान्वित्यक्षायां कर्मत्वमित्यर्थानेन चेत्तदनुत्पत्त्यासन्तात्पर्यम् । ततश्चासादानत्वशक्तिमद्गर्षानिष्टकर्मनानिरुक्तः पर्यायनिष्ठकर्मनानिरूपकश्च यो विभागस्तदनुत्पत्तौ व्यापार इत्यादि तदर्थे इति सम्भवत्येव सामानाधिकरण्यमिति वाच्यम् । तादृशार्थस्यानुत्पत्तिरुद्भवान् । द्योतकतापक्षे सर्वासामेव कारकशक्तीनां सुब्बिभक्तियोत्यानां प्रकृत्यर्थं प्रति प्रकारतयैव भाननैयत्यात्तादृशानुत्पत्तिस्योक्तरीत्या वाक्यार्थकल्पनायंगेन पक्षान्तर्गेपि तत्पक्षकरूप्यायापादानत्वादिभिरविवक्षितं कारकं कर्मत्वस्यैव न्याय्यत्वाच्चेति चेत्तर्हि

गतिबुद्धीति सूत्रबोधितकर्मत्वांशस्य कर्तृत्वोपजीवकतया तद्विषये ग्रामं गमयति देवदत्तमित्यादौ कर्मत्वसामानाधिकरण्येन प्रतीयमानस्य कर्तृत्वस्याक्षन् दीव्यतीत्यादौ दिवः कर्म चेति सूत्रबोधितकर्मत्वसामानाधिकरण्येन प्रतीयमानस्य करणत्वस्य च नियमनिवर्त्यत्वाभावस्तत्फलमित्याहुः ॥

सामर्थ्यादिति ॥ स्वौजसित्यनेन सामान्यतो विहितानां स्वादीनां नियमार्थेऽत्र प्रकरणे कर्मणि द्वितीयेत्यादिवदुपात्तार्थाभावसमानाधिकरणार्थान्तरबोधकत्वाभावरूपनियमसम्पादकत्वानुपगतौ प्रातिपदिकार्थे प्रथमेत्यनुशासनं व्यर्थमेव स्यात् । शास्त्रवैयर्थ्यं च भाष्यकारैरसकृन्निराकृतमत उपात्तार्थसमानाधिकरणार्थान्तरनिवर्तकत्वरूपनियमसम्भवाच्चर्थ मात्रग्रहणमित्याशयः ॥ फलत्वमिति ॥ सुतरां वैयर्थ्ये तन्मूलकत्वेनोक्तार्थो लभ्येत । प्रकृते च प्रातिपदिकार्थ एव प्रथमा, न तु तदभाव इत्यनर्थकाद्यग्रेभ्यो विभक्तिनिवर्तकानिष्टप्रत्ययनियमसम्पा-

१. आहुरिति ॥ परे तु कारकशक्तिः शक्तिमदभेदेन भ्रामते । सति गमके क्वचिद्भेदेनापि । गमकं च द्वितीयादिवाच्यसंसर्गघटकतया भ्राममेव । सम्बन्धस्य सम्बन्धिभिन्नत्वनियमात् । यत्राभेदेन भ्रामे तत्र तस्या अनुद्भूतत्वम् । यत्र भेदेन तत्रोद्भूतत्वमिति निष्कर्षः । स्पष्टं चेदं मञ्जूषायाम् । गमयति कृष्णमित्यत्र कर्तृत्वस्य अक्षैर्दीव्यतीत्यत्र कर्मत्वस्य चानुद्भूतत्वमेव भ्रामम् । तस्य विभक्तिवाच्यकोटावप्रवेशात् । दिवः कर्म चेति कर्मसंज्ञा तु न द्वितीयाप्रयोजिका । परया करणतृतीयया बाधात् । एतद्विषये अक्षान्दीव्यतीत्यसाध्वेव । अक्षशब्दस्याक्षजेयधनपरत्वे तु धनस्य साधकत्वत्वाभावात्करणसंज्ञाप्रसक्त्यभावेन साध्वेव । स्पष्टं चेदं मूल एवाग्रे । किञ्च फलाश्रयत्वसमानाधिकरणकर्मत्वविवक्षायां तस्माद्विति शेषरे स्पष्टम् । न चैवं कर्मसंज्ञाविधानं व्यर्थमिति वाच्यम् । धातोस्सकर्मकत्वसम्पादनेन कृतार्थत्वात् । अत एव दीव्यन्तेऽक्षा इत्यत्र कर्मणि लकारः, अक्षैर्देवयते इत्यत्र अणावकर्मकादिति परस्मैपदाभावश्च सिद्धः । किञ्चाक्षणां देवितेत्यत्र तृतीयातः परत्वात्कर्मणि पृथपि फलम् । न च दीव्यन्तेऽक्षा इत्यत्र करणत्वस्यानुक्तत्वात्तृतीयापत्तिरिति वाच्यम् । एकस्याः शक्तेरभिधाने तस्माननाधिकरणशक्त्यन्तरस्याभिहितवद्भानात् । अत एव गौर्दुहते पय इत्यत्र न पञ्चमी । स्पष्टं चेदं शेषरादौ । न च तत्त्वापादानत्वस्याविवक्षया न भ्राममिति वाच्यम् । तथासति गां दोग्धीत्यत्रापादानत्वस्याप्राप्त्या अपादानानुत्तराणि कारकाणि बाधन्ते परत्वादिस्थाकडारसूत्रभाष्यासङ्गतेः । अविवक्षितत्वं चानुद्भूतत्वमिति तदाशयः । एवञ्च गमयति कृष्णमक्षैर्दीव्यतीत्यत्र कर्तृत्वकर्मत्वाभ्यामत्रापादानत्वस्य न वैलक्षण्यमिति तद्वदस्यापि नियमान्वावर्त्यरूपफलत्वमक्षतमेव । तस्मात्तत्र स्ववासनाम खेग वैलक्षण्यं परिकल्प्य मूलस्यायुक्तत्वप्रतिपादनमयुक्तमेवेति सुधियो विभावयन्त्वित्याहुः ।

दनेन कृतार्थस्य तस्योक्तार्थसम्पादकत्वानौचित्यादभीष्टसिद्धयर्थमावश्यकं मात्रग्रहण-
मिति निष्कर्षः । ननु सत्यपि मात्रग्रहणे कथमभीष्टसिद्धिरत आह ॥ तत्सत्त्वे
इत्यादि ॥ प्रातिपदिकार्थसमभिव्याहृतमात्रग्रहणस्य कारकव्यावर्तकतया संसर्ग-
वद्विप्रयोगस्यापि विशेषावगतिहेतुत्वात्तत्सम्बन्धयोग्यार्थकप्रातिपदिकाच्चेत्तथाविध -
प्रातिपदिकार्थ एवेत्येवंविधनियमपर्यवसानादसत्त्वभूतार्थकानामनर्थकानां चाव्यय-
रूपप्रातिपदिकानां नियम्यकोटावनन्तर्भूततया तेभ्यो विभक्तिप्रवृत्तेर्निर्वाधत्वादभीष्ट-
सिद्धिरिति परमार्थः । ननु मात्रादेन प्रातिपदिकार्थाधिकतया भासमानकारक-
वत्संख्याया अपि प्रथमाविभक्तिबोध्यत्वानुपपत्तौ षटोऽस्तीत्यादौ सार्वजनीन-
संख्यायानुभवो विरुध्येतेत्यत आह ॥ संख्याधिक्ये इति ॥ एकवाक्यत्वादिति ॥
अर्थवत्प्रातिपदिकात्प्रथमैकवचनं चेदेकत्वोपहितप्रातिपदिकार्थ एव, न तु तत्राधि-
क्येन भासमानकर्मादाविति तदेकवाक्यता बोध्या । ननुक्तरीत्या प्रत्ययनियम-
प्रसक्तस्यानिष्टस्य वारणार्थमेव यदि मात्रग्रहणं तर्हि प्रातिपदिकार्थे प्रथमैवेत्येव-
मर्थनियमे कर्मणि द्वितीयैवेत्यादिनियमवशात्कारकाधिक्ये प्रथमाया अप्रवृत्तेरव्य-
येभ्यो यथेष्टं विभक्तिप्रवृत्तेश्च सर्वनिर्वाहाद्यर्थमेव मात्रग्रहणम् । अन्यदपि तज्जा-
तीयं व्यर्थमेवेत्यत आह ॥ वार्त्तिककृतेति ॥ अर्थनियमाश्रित्येति ॥
अर्थविशेषानुपादानेन विहितानां स्वादीनामर्थप्रत्यायकत्वरूपप्रत्ययत्वान्यथानुपपत्ति-
वशादाकाङ्क्षितस्यार्थस्यैव नियन्तुमौचित्यादिति भावः । युक्तं चैतत् । कर्मणि
द्वितीयेत्यादौ प्रत्ययनियमे प्रवृत्तिनिमित्ततदाश्रयात्मकप्रातिपदिकार्थव्यतिरेकेण
कर्मत्वादिरूपकारकशक्तेर्भासासम्भवात्प्रातिपदिकार्थादाधिक्येन भासमाने कर्मण्येव
द्वितीयेत्येवं रीत्या नियमपरिकल्पनायां तदाधिक्येन भासमाने पुंस्त्वादिरूपे लिङ्गे
द्वितीयायुत्पत्तेरयोगात्पशुना यजेत पशुमालभेतेत्यादिविधियु पुंस्त्वाविशिष्टपशुव्यक्ते-
रेव यागाङ्गत्वसम्पत्तये सजातीयकारकान्तरव्यवच्छेदक एवायं नियमो न तु विजा-
तीयलिङ्गव्यवच्छेदक इति कल्पनायां क्लेशः । तथा प्रातिपदिकार्थसूत्रेण च मात्र-
शब्दबलात्प्रातिपदिकविशेषविषयकविजातीयनियमकल्पनेनातादृशेभ्योऽव्ययेभ्यस्तु-
बुत्पत्तिसमर्थने क्लेशः । सम्बोधने चेति सूत्रस्य मात्रग्रहणस्य च कर्तव्यतायां
गौरवं चेत्येवमनर्थभूयिष्ठत्वात्प्रत्ययनियमो न युक्त इति वदन्ति ॥

धर्मविशिष्ट इति ॥ सत्तात्वेन सत्तायाः प्रातिपदिकार्थत्वाभावप्रयुक्तानु-

पपत्त्या प्रवृत्तस्य सत्ताश्रयत्वप्रकारकप्रतीतिविषयतारूपविवरणस्य सत्त्वासत्त्व-
साधारणतया सत्त्वव्यावृत्तये प्रतिपादितस्य न जात्यादिरूप इति प्रकृतसूत्रगृहीत-
निष्कर्षस्य विशिष्टव्युदासपरत्वमेव युक्तमिति भावः । ननुचैरादीनां शब्दानां
सन्नित्याकारकप्रतीतिजनकत्वाभावेपि तादृशप्रतीतिविषयार्थबोधकत्वं दुर्वारमुच्चैर-
स्तीत्यादिसामानाधिकरण्यानुरोधादित्याशयेन शङ्कते ॥ नन्वित्यादि ॥ तद्विरोध
इति ॥ उच्चैरादीनामसत्त्वार्थकत्वेनाभिमतानामस्त्यादिना सन्नित्यनेन वा सामाना-
धिकरण्ये संख्याकारकसम्बन्धस्यावर्जनीयतया स्वरूपहानिरेव स्यादिति भावः ॥
कृष्णत्वादेरिति ॥ लिङ्गस्याश्रयाविनाभूतत्वाल्लिङ्गांशे द्वन्द्वघटकतया मात्रपद-
सम्बन्धेपि प्रातिपदिकार्थादाधिक्येन यत्र लिङ्गमेव भासते तत्र प्रथमेत्यर्थे प्राति-
पदिकार्थत्वेन सत्ताश्रयस्य कृष्णादेरेव ग्रहीतव्यतया कृष्णत्वादेराधिक्यान्न प्रथमायाः
प्रवृत्तिरित्याशयः । ननु लिङ्गाविनाभूतस्य तदाश्रयद्रव्यस्य भानमन्तरेण लिङ्गस्य
प्रतीत्ययोगात्प्रातिपदिकार्थद्रव्यभानसहकृतमेव तद्भानं लिङ्गांशोदाहरणे इत्यवश्य-
मभ्युपेयम् । तत्र द्रव्यभानं च यत्किञ्चिद्धर्मपुरस्कारणैव, जात्यखण्डोपाध्यतिरिक्त-
पदार्थानां स्वरूपेण प्रतीतेः कुत्राप्यदृष्टत्वात् । एवञ्च प्रकारीभूततत्तद्धर्मस्याधिकस्य
भानेन प्रथमाया अप्रवृत्तौ व्यर्थमेव लिङ्गग्रहणं स्यादतस्सामर्थ्यादेव तदाधिभ्ये
प्रथमायाः प्रवृत्तिरिति कथमव्याप्तिरिति चेन्न । लिङ्गप्रवृत्तिनिमित्तकेषु स्त्रीपुमानि-
त्यादिषु प्रथमासम्पादनेन लिङ्गग्रहणस्य कृतार्थत्वादुपदर्शितविषये प्रथमाप्रवृत्ति-
सम्पादकसामर्थ्यस्य दुर्वचत्वात् ॥

विशेष्यतानिरूपितत्वादिति ॥ प्रकारतापन्नस्य प्रवृत्तिनिमित्तस्य
शब्दतः प्रतीतिः । प्रकारता च विशेष्यतानिरूपितैव । ततश्च विशेष्यवाचकता-
मन्तरेण प्रवृत्तिनिमित्तवाचकत्वमसम्भवि । यदि त्वाकृत्यधिकरणोक्तदिशा प्रकार-
त्वानुपहिता प्रवृत्तिनिमित्तत्वेनाभिमता जातिरेव प्रातिपदिकानां शक्तिगम्योर्थः ।
व्यक्तेर्भानं चाक्षेपादेवेति जैमिनीयानां मतमुपादीयते तर्हि गामानय गामालभेते-
त्यादौ समभिव्याहृतक्रियाकर्तृत्वादेराकृतौ बाधितस्याक्षिप्यमाणव्यक्तावन्वयो
दुर्घटः । किं च गोत्वन्नित्यमित्यादिवद्गौर्नित्येत्याद्यापद्येत । यदि च व्यक्तिरेव
प्रातिपदिकानां वाच्योर्थ इति व्याडेर्नतमाश्रीयते तर्हि व्यक्तीनामानन्त्यात्सर्वत्र
शक्तिग्रहोऽसम्भवग्रस्तः । एकत्र शक्तिग्रहादपरत्र बोध इत्यभ्युपगमे च गोपदा-

दश्वबोधप्रसङ्गः । किञ्च शब्दानां सर्वेषां व्यक्तावेव शक्तिस्वीकारे तद्विषयक-
शाब्दबुद्धित्वावच्छिन्नं प्रति तद्विषयकशक्तिग्रहस्य कारणतया शक्तिग्रहाविषय-
पदार्थगोचरबोधानुपपत्त्या गौशुक्लश्चल इत्यादेस्तद्विषयगोचरानुपपत्तिः । तस्मात्प्रवृत्ति-
निमित्ततदाश्रयात्मकमुभयं प्रातिपदिकार्थः । प्रवृत्तिनिमित्तं च जातिगुणः क्रिया
संज्ञा चेत्यन्यत् । चतुष्टयी शब्दानां प्रवृत्तिरिति सिद्धान्तः । अतो न काप्य-
नुपपत्तिरिति निष्कर्षः ॥

गौणत्वाभावश्चेति ॥ परिभाषायां गौणपदेन गुणारोपमूलकयोस्सदृश-
लाक्षणिकाप्रसिद्धयोरेव ग्रहणस्य स्वारसिकत्वादन्यादृशानां लाक्षणिकानां तद्विषय-
त्वाभाव इत्याशयः । सदृशलाक्षणिकाप्रसिद्धयोस्तु सत्यामपि गौणतायामगौर्गौ-
स्समपद्यतेत्यादिभाष्यबलाच्चायस्य पदकार्यविषयत्वान्न ततो विभक्त्युत्पत्तेर्विरोध
इत्यलम् ॥

वाक्यलक्षणमिति ॥ अत्राख्यातपदेन क्रियाप्रधानं सर्वं परामृश्यते । न
तु तिङन्तमात्रम् । तेन होतव्यं दीक्षितस्य गृहाइ, न होतव्यमित्यादेर्भावकृत्य-
प्रत्ययान्तस्यापि सविशेषणस्य वाक्यतया वाक्यस्य टेरित्यधिकारविहितो विचार्य-
माणानामिति पूतो निर्वाधः ॥ अस्येति ॥ विभक्त्यर्थसम्बोधनस्येत्यर्थः । अयं
भावः । सम्बोधनं सम्यक् ज्ञापनम् । सम्पूर्वाद्बुध्यतेर्धन्ताद्भावे ल्युट् । ज्ञापने
सम्यक्त्वं चाभिमुख्यकरणपूर्वकत्वम् । एवञ्चाभिमुख्यकरणपूर्वकोऽज्ञातार्थविषयक-
ज्ञानानुहूलव्यापारानुहूलव्यापारस्सम्बोधनमिति लभ्यते । तत्फलं प्रवृत्तिनिवृत्ती ।
तेन सम्बोधनविभक्तेरनुवाद्यविषयतया कुमारावस्थायां राजा भव युध्यस्वेति राजा-
वस्थायां राजन् युध्यस्वेति प्रयोगो न तु कदापि वैपरीत्येन । प्रयोजकव्यापारस्य
शब्दप्रयोगात्मकस्यान्यलभ्यत्वान्न तस्य विभक्तिवाच्यता । किन्त्वभिमुख्यभवन-
पूर्वकाज्ञातार्थविषयकज्ञानानुहूलव्यापारस्य सम्बोध्यधर्मस्यैव विभक्तिवाच्यता ।
तस्य ज्ञानद्वारकज्ञेयाकाङ्क्षामुपादाय ब्रजानि देवदत्तेत्यादिप्रयोगीयनिघातनिष्पा-
दकसमर्थसूत्रभाष्यकारोपपादितलक्षणलक्षितवाक्यत्वोपपत्तये हरिकारिकाबलेन ज्ञाप्य-
मानक्रियायां विशेषणत्वमिति ॥ न स्यादिति ॥ तस्यैकवाक्यतैकसाध्यत्वा-
दित्याशयः । एतेन सम्बोधनमनन्तरवाक्यजन्यबोधाश्रयत्वेनेच्छा । तस्याश्च प्रकृत्यर्थे

प्रकारत्वेनान्वयः । तादृशेच्छाविषयत्वमेव सम्बोध्यत्वम् । असत्यपि तदाश्रयत्वे तद्विषयकेच्छाया निर्वाधत्वात्तद्बोधासमर्थेपि तत्प्रयोगो मा गर्वमुद्रह बिडालमही-पतीनामित्यादौ, ततश्च राम मां पाहीत्यादौ त्वंदाध्याहारस्यावर्जनीयतया सम्बोध्यो रामः प्रार्थनाविषयमन्निःस्पृखोत्पत्तिदुःखनिवृत्त्यन्यतरानुकूलकृत्याश्रयस्त्वमित्याकारको वाक्यभेदेन बोधः । तत्र युष्मद्सम्बोध्यतावच्छेदकत्वोपलक्षिततत्तद्बर्मावच्छिन्न-बोधकतया रामचन्द्रे रक्षणकर्तृत्वमर्थतस्सिद्धम् । अतो नात्रैकवाक्यताया अवसरो निराकाङ्क्षता चेति वैशेषिकोक्तमपास्तम् । ब्रजानि देवदत्तेत्यादावेकवाक्यता-मन्तरेण निघातप्रवृत्त्युपायाभावादिति द्विक् । नन्वेकवाक्यतासमर्थनाय तादृश-सम्बोधनरूपार्थस्य व्यपेक्षाविरहितसमन्विताहृतक्रियासम्बन्धो न युक्तः । किन्तु प्रकारान्तरेणैव तदुपत्तिराश्रयगोयेत्याशयेनाह ॥ वस्तुत इति ॥ नैतस्यै क्रियान्वयसाधकमिति ॥ ननु नायमेकवाक्यत्वान्यथानुपपत्त्या समन्विताहृत-क्रियासम्बन्धः । किन्तु चिरन्तनानुभवस्यान्यथा कर्तुमशक्यत्वादिति युक्त एवाय-मन्वय इत्यत आह ॥ अनुभवश्चेदिति ॥

दिगिति ॥ दिगर्थस्यै, इदन्तु न युक्तम् । सिद्धस्याभिमुखीभावमात्रं सम्बोधनं विदुः । प्राप्ताभिमुख्यो ह्यर्थात्मा क्रियायु विनिपुज्यते, सम्बोधनं न वाक्यार्थ इति वृद्धेभ्य आगम इति सिद्धान्तभूतहरिप्रत्यविरोधात् । तस्मादभिमुखीभवनानुहूलव्याहार एव सम्बोधनम् । तत्र शब्दप्रयोगात्मक-मन्वयत्वम्यं व्यापारमुपेक्ष्याभिमुखीभवनमेव विभक्त्यर्थः । तस्य च प्रकृत्यर्थे प्रकारत्वेनावयः । संबोध्यस्य च क्रियायु विनिपुज्यत इत्युक्तेरुद्देश्यत्वेन विधेयभूतक्रियायामन्वयः । ततश्च राम मां पाहीत्यादावभिमुखीभवद्रामाद्दे-श्यकं मत्कर्मकं प्रातकालं रक्षणमित्यादिको बोधः । प्रातकाले चायं लोड् । न चैवं ब्रजानि देवदत्तेत्यत्र सम्बोध्योद्देश्यकविधानविषयत्वाभावेन ब्रजिक्रियाया-

१. नैतस्यै क्रियान्वयसाधकमिति ॥ इत्यपास्तमित्यनन्तरं “ एवं चैतन्नैतस्य क्रियान्वयसाधकम् । अनुभवश्चेत्प्राचां तथास्ति तद्विस्त्विति दि'गिति शब्दरत्नपाठः क्वचिद्दृश्यते । तदभिप्रायेणेदम् ।

२. वस्तुत इत्यादिना संक्षिप्तमुपाध्यायसिद्धान्तं विवृणोति ॥ दिगर्थस्त्वित्या-दिना ॥

मन्वयायोगान्निघातसम्पादकैकवाक्यत्वानुपपत्तिरिति वाच्यम् । जानीहीत्यध्याहारेण तदर्थे व्रजनस्य कर्मत्वेन सम्बोध्यस्योद्देश्यत्वेन च सम्बन्धादभिमुखीभवद्देवदत्तोद्देश्यको मत्कर्तृकव्रजनविषयकज्ञानानुकूलः प्रातःकालो व्यापार इति बोधेन तदुपपत्तेः । न चैवं ब्रूहि ब्रूहीत्यादेर्द्विरुक्तिविषयस्य विशेषणान्तरविशिष्टत्वाभावेनाभीष्टस्य वाक्यत्वस्य प्रागुपदर्शितलक्षणानधीनत्वात्तिडितिड इति सूत्रस्थातिङ्ग्रहणाकरणलाघवानुरोधैकतिङ्वाक्यमिति कात्यायनपरिभाषितसिद्धान्तभूतलक्षणविरुद्धत्वाज्जानीहीत्यध्याहारे कथमेकवाक्यतेति वाच्यम् । तस्य श्रूयमाणैकतिङन्तमित्यर्थेनादोषात् । न चैवमपि ब्रूहि ब्रूहीत्यादेर्द्विरुक्तिविषयस्य तिङन्तद्वयघटितत्वेनैकतिङन्तघटितत्वरूपवाक्यलक्षणानुपपत्तिरिति वाच्यम् । विभिन्नानुपूर्वीकतिङन्तद्वयाघटितत्वमेवात्रैकतिङन्तघटितत्वमिति विवक्षणेनादोषात् । न चैवमप्योदनं पच तव भविष्यतीति वाक्यद्वयघटकस्य पच तवेत्यस्याप्युक्तलक्षणलक्षितत्वाद्वाक्यत्वापत्त्या युष्मदाद्यादेशापत्तिरिति वाच्यम् । परस्परान्वितपदार्थबोधकत्वविशेषणेनादोषात् । असत्त्वभूतक्रियाबोधकभावकृत्यप्रत्ययान्तघटितस्य तिङन्तघटितत्वाभावेपि विभिन्नानुपूर्वीकतिङन्तद्वयाघटितत्वस्य निर्वाधत्वाच्च वाक्यत्वानुपपत्तिः । अत एव भूतले घट इत्यादेरध्याह्रियमाणतिङन्तसापेक्षस्यापि वाक्यत्वसिद्धिरिति सर्वेष्टसङ्ग्रह इत्याहुः ।

केचित्तु स्वघटितवाक्यार्थबोधप्रयोज्यप्रवृत्तिनिवृत्त्यन्यतराश्रयत्वप्रकारकेच्छोद्देश्यत्वं सम्बोधनमिदमेव सम्बोध्यत्वं, अस्य खण्डशो विभक्तिवाच्यता, प्रवृत्तिनिवृत्त्यन्यतरत् प्रकृत्यर्थविशेष्यमन्यत्प्रकृत्यर्थविशेषणम् । इत्थं च राम मां पाहीत्यादौ सम्बोधनविभक्त्यन्तघटितवाक्यजन्यबोधाश्रयत्वप्रकारकेच्छोद्देश्यभूतो यो रामस्तत्सम्बन्धिप्रवृत्तिविषयो मत्कर्मकरक्षणानुकूलः प्रार्थनाविषयो व्यापार इत्येवं बोधः । व्रजानि देवदत्तेत्यत्र तु व्रजनप्रवृत्तेर्देवदत्ते बाधादध्याह्रियमाणजानीहीत्यर्थे तत्सम्बन्धः । ततश्च मत्कर्तृकव्रजनविषयकज्ञानानुकूलः प्रातःकालः प्रार्थनाविषयो वा प्रकृतवाक्यार्थबोधाश्रयत्वप्रकारकेच्छोद्देश्यभूतदेवदत्तसम्बन्धिप्रवृत्तिविषयो व्यापार

१. प्रवृत्तिनिवृत्त्यन्यतरप्रयोजकस्वघटितवाक्यजन्यबोधाश्रयत्वप्रकारकेच्छाविषयत्वं सम्बोधनमिति सूचितम् ।

इति बोधः । प्राप्तकाले प्रार्थनायां वा लोट्प्रत्ययः । नञ्समभिव्याहारे च निवृत्ति-
प्रतीतिर्न मां मुञ्च जनार्दनेत्यादौ । क्रियासु विनियुज्यत इत्युत्तरहरिग्रन्थस्वार-
स्यादयमत्रार्थो न्याय्यः । रूढ एवायं सम्बोधनशब्द इत्याहुः ॥ इति प्रथमा ॥

व्याख्यानादिति ॥ तथायुक्तमित्युत्तरसूत्रे प्रकृतसूत्रोपात्तस्योद्देश्यस्य
तत्सूत्रगृहीतस्यानुद्देश्यस्य च दृष्टान्तदार्ष्टान्तिकभावेन साधारणधर्मतया फलाश्रय-
त्वरूपसम्बन्धस्य गृहीततया क्रियाशब्दत्वेन व्याख्यानमन्तरा तदनुपपत्तिरित्या-
शयः ॥ सम्बद्धमिति ॥ कर्मणि कर्तृसम्बन्धः स्वनिष्ठव्यापारप्रयोज्यफलाश्रयत्वम् ।
ननु व्यापाराश्रयस्यैव कर्तृत्वे व्यापारद्वयवाचकनयत्यादियोगे प्राथमिकव्यापाराश्रय-

१. आहुरिति ॥ इदमयुक्तम् । सम्बोधनस्य विभक्तिवाच्यताया भाष्यादि-
विरुद्धत्वात् । तथाहि । भाष्ये कर्मादिविशिष्टे प्रथमाभावे सम्बोधने चेति सूत्रं ज्ञापक-
माश्रित्य प्रातिपदिकार्थसूत्रे मात्रग्रहणं प्रत्याख्यातम् । तेन सम्बोधनविषये प्रातिपदि-
कार्थेत्यनेन प्रथमामिद्धिस्सूचिता । तिङ्पमानाधिकरणे प्रथमेत्याश्रित्य प्रातिपदिकार्थ-
सूत्रप्रत्याख्याननये च वार्तिकेनैव तस्मिन्निरुचिता । एवं च मतद्वयेऽपि सम्बोधनस्य
प्रथमावाच्यत्वाभावः स्पष्ट एव । न च भवन्मते तस्य प्रातिपदिकार्थत्वसम्भवः ।
तदेकदेशप्रवृत्त्यादेः भवत्सम्मतविशेष्यस्यासम्भवान् । सर्वप्रधानानि नामानीति
निरुक्तोक्तेः । नामपदेन च सुबन्तमेवेति मञ्जूपायां निरूपितम् । किञ्च विभक्त्यर्थस्य
प्रातिपदिकार्थनिरूपितविशेष्यतायाः क्वाप्यदर्शनेनात्रैव तदाश्रयणमयुक्तम् । सूत्रशैलीवि-
रोधात् । किञ्च सम्बोधनफलीभूतयोः प्रवृत्तिनिवृत्त्योर्विभक्त्यर्थत्वमयुक्तम् । तुल्ययुक्त्या
धिधिफलीभूतस्येष्टसाधनत्वादेर्विधिप्रत्ययार्थत्वापत्त्या अपसिद्धान्तात् । किञ्च प्रवृत्तेस्तदर्थ-
त्वेन यथाकथं चिद्धोधविषयत्वसम्भवेऽपि निवृत्तेस्तदसम्भवः । नञ्समभिव्याहारे
धात्वर्थे आरोपितत्वभानाङ्गीकारेण न मां मुञ्च जनार्दनेत्यत्र भवद्वीत्या एतद्वाक्यजन्य-
धोधाश्रयत्वप्रकारकेच्छोद्देश्यजनार्दनसम्बन्धनिवृत्तिविषयोभूतं मत्कर्मकं मोचनमिति
बोधे निवृत्तिविषयत्वस्यारोपितमोचने भानेन वास्तविकमोचनाभावस्य निवृत्तिविषयत्व-
प्रतीत्या मुञ्चेत्यतः फलेऽविशेषप्रसङ्गात् । न च तत्रापि प्रवृत्तिरेवार्थः मोचनाभावस्य
प्रवृत्तिविषयत्वप्रतीतौ मोचनानिवृत्तिः फलतीति वाच्यम् । एवं सति निवृत्तेर्वाच्यत्व-
कथनवैयर्थ्यापत्तेः । किञ्च वक्तृच्छायास्सम्बोधनविभक्तिघटितवाक्यप्रयोगानुमेयत्वेन
वाच्यत्वकथनमयुक्तम् । अन्यलभ्यत्वात् । स्पष्टा चेयं रीतिर्मञ्जूपायाम् । किञ्च
विभक्तिवाच्यस्य संसर्गत्वातिरिक्तविषयतया भाने न क्वापि दृष्टम् । किञ्च सम्बोधनस्यो-
क्तार्थकता रूढिमन्तरा न सम्भवति, सा च दुर्लभा । तदर्थं क्वाप्यप्रयोगात् । तस्मादयुक्त
एवायं स्वकपोलकल्पितो मार्ग इत्याहुः ।

स्याप्यजादेरजां ग्रामं नयतीत्यादौ कर्तृत्वान्तरित आह ॥ प्रथमं नधान्वर्थव्यापार-
श्रय इति ॥ प्राधान्यं च तद्धान्वर्थनिष्ठविशेष्यतानिरूपितप्रकारतानाश्रयत्वम् ॥
करणाकाङ्क्षेति ॥ न च सम्बन्धस्य व्यापारवदितत्वेन कथं तत्र व्यापारस्य
करणत्वम् । व्यापारोपहितस्य कारणस्य करणतया कारणस्य कार्यकोटिप्रवेशा-
योगादिति वाच्यम् । पटाग्रवयवतन्त्वादेर्विशिष्टमवयविनं प्रति कारणत्वेन दृष्ट-
तया सम्बन्धघटकस्य विशिष्टसम्बन्धं प्रति कारणत्वे बाधकाभावात् । न चैवमपि
करणस्य ध्यापारान्वयनियमात्सम्बन्धानुकूलव्यापारस्यापि सम्बन्धघटकविक्रित्यादि-
फलानुकूलतया फलानुकूलव्यापारस्य तत्र कारणत्वेनान्वयो न युक्तः, स्वस्मिन्
स्वस्य करणत्वायोगादिति वाच्यम् । सम्बन्धानुकूलव्यापारस्तत्समर्थाचरणं ;
फलानुकूलस्तु मूलकारादिरूप इति भेदेन कारणत्वस्य निर्वाधत्वात् ॥

केचित्तु सम्बन्धोऽत्राश्रयत्वम् । सनिरूपकधर्मस्यैव सम्बन्धत्वोचित्यात् ।
तच्च केनेति निरूपकाकाङ्क्षायामुपस्थितकर्तृविशेषणीभूतक्रियानिरूपकत्वेन सम्बन्धे
प्रधानव्यापारात्मकक्रियानिरूपितस्य तस्य कर्तुरन्यस्मिन्वाधात्फलद्वारकया तया
सम्बन्धादभीष्टार्थलाभ इति मूलकाराशय इत्यौहः ॥

व्यापारप्रयोज्येति ॥ प्रधानव्यापारवाचकधातूपत्तत्प्रयोज्यफलाश्रयत्वे-
नोद्देश्यत्वं कर्मत्व पर्यवसन्नम् । तमप्रहणाच्च प्रधानव्यापारप्रयोज्यत्वलाभः । अत
एवाभ्रेर्माणवकं वारयतीत्यादौ मागवकादेर्नापदानत्वम् । अन्यथा संयोगानुकूल-
व्यापाराभावानुकूलव्यापारवाचकवारयत्यादियोगे प्रधानव्यापारवाचकधातूपत्तत्प्रयो-
गात्मकफलाश्रयत्वेन अग्न्यादेरपि कर्मत्वप्रसक्त्या निरवकाशेनापादानत्वेन बाधा-

१. प्रधानधात्वर्थव्यापाराश्रय इतीति ॥ सम्बद्धमित्यनन्तरं “धातूपत्तव्या-
पाराश्रय इति ॥ प्रधानधात्वर्थव्यापाराश्रय इत्यर्थः ” इत्यधिकं शब्दरत्नपाठमभिप्रेत्येदम् ।

२. आहुरिति ॥ परे तु कर्तृशुभ्रिप्यमाणमित्यर्थे आप्तोत्तर्यस्य सम्बन्धस्य
साध्यरूपस्य साधनाकाङ्क्षानैयत्येन निरूपकाकाङ्क्षाया अनुत्थानेन करणाकाङ्क्षो-
चिता । तादृशप्रयोगे व्यापारेणेति पदसत्त्वे तदर्थस्य कारणवैधान्वयनियमात्क्रियाकारक-
भावार्तिरिक्तविशेषसम्बन्धनिरूपितस्य धात्वर्थं क्रियायां वैयाकरैरनभ्युपगमेन निरूप-
काकाङ्क्षाया अनौचित्येन दुर्बलतया मूलोक्तस्यैव परममूलादायवर्णनसुचितमित्याहुः ॥

न्माणवकादीनामपि तदापत्तिः । प्रयोज्यत्वनिवेशे तु संयोगस्य प्रधानव्यापार-
 प्रयोज्यत्वाभावेन तदाश्रयीभूताग्न्यादौ कर्मत्वाप्रातिविषये चरितार्थस्यापादानत्वस्य
 परत्वात्कर्मत्वेन बाधान्माणवकादीनां नापादानत्वमित्यभीष्टलिद्धिः । न च प्रयोज्य-
 त्वनिवेशाभावेऽपि कर्मत्वस्योद्देश्यताघटितत्वेन प्रधानव्यापारवाचकधातूपात्तसंयोगा-
 त्मकफलाश्रयत्वेन कर्तुरुद्देश्यत्वाभावादेवाग्न्यादेः कर्मत्वाप्राप्त्या न निरुक्तदोष-
 प्रसक्तिरिति वाच्यम् । प्रयोज्यत्वनिवेशे प्रधानव्यापारप्रयोज्यफलाश्रयत्वेनोद्देश्यत्व-
 मित्युक्तौ प्रत्यासत्त्या प्रधानव्यापाराश्रयीभूतकर्तुरेव तदुद्देश्यत्वमिति लभ्यते ।
 तदभावे च कर्तृग्रहणस्य व्यापारांशे प्राधान्यसम्पादनेन कृतार्थत्वेन फलस्य
 व्यापारप्रयोज्यत्वावश्यंभावेन च यदीयव्यापारप्रयोज्यता फलस्य तदुद्देश्यत्वस्यैव
 ग्रहीतव्यत्वात्माणवकाद्युद्देश्यतामादायाग्न्यादेरपि कर्मत्वप्रसक्तावनिष्टप्रसङ्ग इत्या-
 शयात् । प्रधानव्यापारप्रयोज्यफलाश्रयत्वमात्रोक्तौ घटो जायते चक्रभ्रमणेन नदी
 वर्धते वर्षेणेत्यादौ घटनद्यादीनामपि तथाभूतव्यापारप्रयोज्योत्पत्तिवृद्ध्यादिरूपफला-
 श्रयत्वेन कर्मत्वापत्तिरतः प्रधानव्यापारवाचकधातूपात्तत्वं फलविशेषणम् । ननुद्दे-
 श्यत्वनिवेशे रथो ग्रामं गच्छतीत्यादावचेतनस्योद्देश्यत्वासम्भवात्कथं कर्मत्वमिति
 चेन्न । नौशकटं वहति शकटं नावं वहतीत्यादिभाष्यकारीयव्यवहारबलेनाचेत-
 नेष्वपि चेतनत्वरोपेणोद्देश्यताया निर्वाधत्वेन कर्मत्वस्य सुवचत्वात् । यत्तु
 तमग्रहणं धातूपात्तफलाश्रयत्वलौकिकफलाश्रयत्वरूपोभयसम्बन्धेनेच्छाविषयत्व-
 रूपोद्देश्यगतप्रकर्षलाभार्थम् । तेन पयसा ओदनं भुङ्क्त इत्यत्र गलाथादेश-
 संयोगरूपधातूपात्तफलाश्रयत्वेऽपि क्षुन्निवर्तकत्वरूपलौकिकफलाश्रयत्वाभावेन पयसो
 न कर्मत्वमित्याहुस्तदयुक्तम् । कृतभोजनस्य पयोलाभेन भोजनार्थं प्रवृत्तौ क्षुन्नि-
 वर्तकत्वरूपलौकिकफलाश्रयत्वाभावेनौदनस्य कर्मत्वानुपपत्त्या निरुक्तप्रकर्षस्य
 निरूपयितुमशक्यत्वात् । उद्देश्यत्वाभावविवक्षया पयसः कर्मत्वाभावस्य
 सुवचत्वाच्च । तद्विवक्षायान्तु व्यञ्जनौदनयोस्तदहजसिद्धप्रधानाप्रधानभावेन सह
 युक्त इत्येतत्सूत्रविषयतया तृतीयाप्रवृत्तेरविरोधः । प्रधानाप्रधानभावस्याविवक्षा-
 यान्तु इष्यत एव द्वयोरपि कर्मत्वमोदनमयसौ भुङ्क्त इति धवत्वदिरौ छिन्वीति-
 वदिति वदन्ति ॥

फलस्यापीति ॥ यत्तु तत्तत्फलोत्पत्त्यनुकूलव्यापारस्यैव धात्वर्थतया

फलाश्रयत्वेन तण्डुलादीनामिव तदुत्पत्त्याश्रयत्वेन फलस्यापि कर्मत्वोपपत्तिरिति तदसत् । उत्पत्त्यर्थकधातुयोगे फलीभूतोत्पत्तेरुत्पत्त्यन्तराभावेन निरुक्तरीत्या फले कर्मत्वस्य दुर्भवत्वात् । नापि तादात्म्यं वृत्तिनियामकत्वेन कस्य चिद्भि-
मतम् । अतो व्यपदेशिवद्भाव एव फलस्य कर्मत्वे शरणमिति सूचयन्नाह ॥
व्यपदेशिवद्भावेनेति ॥ यद्यपि ज्येष्ठत्वकनिष्ठत्वादीनामेकस्मिन् लोके दृष्टतया
विशिष्टव्यवहारप्रयोजकभेदारोपेण तथा व्यवहारोपि तदाश्रयत्वप्रयोजकभेदारोपेण
घटो घटवानित्यादिको व्यवहारो न क्वचिद्दृष्टः ; तथापि फलस्य कर्मतायाः
प्रामाणिकत्वात्तन्निर्वाहकोपायान्तराभावादिदमपि प्रामाणिकमित्याशयः ।

केचित्तु प्रधानव्यापारवाचकधातूपात्तफलाश्रयत्वमिव तदपेक्षया पूर्वो-
पस्थितिकत्वात्त्वात्वेन तदुपात्तत्वमपि सम्बन्धः । अयमेव तु न सम्बन्धः ।
अनध्वनीत्यादिपर्युदासविरोधात् । एवं च प्रधानव्यापारवाचकधातूपात्तफला-
श्रयत्वेन बहिर्भूततण्डुलादीनामिव तदुपात्तत्वेन फलस्यापि कर्मतायास्सुवचतया
व्यपदेशिवद्भावाश्रयणपरिक्लेशो विफल इत्यैाहुः ॥

ननु कारक इति सप्तमीनिर्देशवलात्क्रियापरताया एव न्याय्यत्वात्कथं
संज्ञाविधानसम्भव इत्यत आह ॥ तदुक्तमिति ॥ अत्र पक्षे व्यत्ययेन प्रथमार्थे
सप्तमीति बोध्यम् ॥ नटश्रुनर्मात् ॥ नियमपूर्वकविद्यास्वीकाराभावादाख्यातोप-
योग इत्यपादानत्वस्याप्राप्तावपि कारकत्वसामान्योपहितनटसम्बन्धबोधकपृष्ठान्त-
घटितस्तत्पुरुषः । स्वरितपठ्ठादिति ॥ तेन क्रियाविशेषणत्वव्याप्यापादानत्वादि-
विशिष्टार्थकादिति लभ्यत इति भावः । यत्तु प्राञ्चः । क्रियान्वयित्वं कारकत्वम् ।

१. आहुरिति ॥ इदमयुक्तम् । धातूपात्तत्वस्यापि सम्बन्धवत्स्वाकारेऽन्यतर-
सम्बन्धेनाश्रयत्वं कर्मत्वमित्युक्तौ गौरवाद्यपदेशिवद्भावेन निर्वाहद्विशेषात् । किञ्च
तेन सम्बन्धेन तदाश्रयत्वस्य व्यापारेऽपि सत्त्वेन तस्यापि कर्मत्वापत्त्या तद्विशेषणोभ्यो
द्वितीयापत्तेः । न च तिष्ठन्ते व्यापारविशेषणता नास्तिति वक्तुं शक्यम् । मन्दं गच्छति
कुटिलं गच्छति भक्तिपूर्वकं सोमेन यजेतेत्यादौ व्यापारविशेषणत्वमन्तरा गत्यभावात् ।
ईदृशेषु प्रथमान्तमिति कूटार्थवादे मञ्जूपायामुक्तराज्च । न च तत्र नपुंसकत्वाच्च रू.वैल-
क्षण्यमिति वाच्यम् । रूपवैलक्षण्येऽपि “ न शिञ्जितस्वया तेन मन्दं ते याति
वारण ” इत्यादाविष्टस्य “ सपूर्वायाः प्रथमाया विभाषेति विकल्पस्यासिद्धेर्दुर्वारत्वात् ।
तस्मान्मूलोक्तसरणिरेव तत्राश्रयणोयेत्याहुः ” ॥

अत एव ब्राह्मणस्य पुत्रं पन्थानं पृच्छतीत्यत्र क्रियानन्वयिनो ब्राह्मणस्य कारक-
त्वाभावादकथितसूत्रबोधितपृच्छिकर्मत्वाभावः । न च तण्डुलं पचतीत्यादौ कर्मणः
फलान्वयित्वेपि क्रियान्वयाभावात्कारकत्वानुपपत्तिरिति वाच्यम् । स्ववृत्तिफलानु-
कूलत्वेन कर्मणः क्रियायामेवान्वयत्वीकारेणादोषात् । एवमधिकरणस्यापि कर्तृ-
कर्मान्यतरद्वारकसम्बन्धेन क्रियायामेवान्वय इति न कारकत्वव्याघात इति वदन्ति ॥
तदसत् । करोति क्रियां निर्वर्तयतीति व्युत्पत्तिं प्रदर्शयता भगवता भाष्यकारेण
क्रियाजनकत्वं कारकत्वमित्यभिधानात् । किञ्च क्रियान्वयित्वमेव कारकत्वमित्ये-
तावन्मात्रोक्तौ कदाचिद्ब्राह्मणस्य क्रियान्वये कारकत्वस्य दुर्वारतया निरुक्तकर्मताया
निवारणासम्भवः । न च सुबन्तार्थप्रकारकक्रियाविशेष्यकशाब्दबुद्धिं प्रति तदन्वय-
योग्यनामसमभिव्याहारस्य प्रतिबन्धकताकल्पनाच्च निरुक्तदोषावकाश इति वाच्यम् ।
एवमपि तदसमभिव्याहारदशायां सम्बन्धसामान्यषष्ठ्या वृक्षस्य पततीत्यादिप्रयो-
गस्याभीष्टस्य दौर्लभ्यापत्तेः । यदि तु जनकत्वेन क्रियान्वयित्वे कारकत्वं न तु
सम्बन्धित्वेन तदन्वये तत्त्वमत एव वृक्षस्य पर्णं पतति वृक्षात्पर्णं पततीत्यादिको
व्यवस्थितो व्यवहार इत्युच्यते ; तर्हि क्रियाजनकत्वं कारकत्वमित्येव सिद्धे
व्यर्थोयमन्वयित्वपर्यन्तानुधावनपरिक्लेश इति ध्वनयन्नाह ॥ तदन्वयप्रयोजकजन-
कत्वाभाववत् इति ॥ ननु जनकत्वं कारकत्वमित्युक्तौ ब्राह्मणस्य पुत्रं पन्थानं
पृच्छतीत्यत्र पुत्रद्वारा क्रियाजनकत्वेन ब्राह्मणस्यापि कर्मत्वापत्तिरित्यत आह ॥
अन्यथासिद्धेरिति ॥ नन्वेवंरीत्या पृच्छिसमभिव्याहारे प्रश्नविषयेण मार्गेण
पुत्रस्याप्यन्यथासिद्धिः । किञ्च कर्त्रादिद्वारा क्रियासम्बन्धादधिकरणस्याप्यन्य-
थासिद्धिरेव ; तस्माज्जनकत्वं प्रयोजकत्वमिति विवक्षणीयम् । तथा च पुत्रं विना
प्रश्नानुपपत्त्या यथा पुत्रः प्रयोजकस्तथा पितरमन्तरा पुत्रस्याप्यनुपपत्त्या
ब्राह्मणोपि प्रयोजक एवेति स्यादेव कारकत्वप्रयुक्तं पृच्छिकर्मत्वमिति चेत्तर्हि

१. स्यादेव कारकत्वप्रयुक्तं पृच्छिकर्मत्वमिति ॥ इदमयुक्तम् । प्रश्न-
रूपक्रियाजनकपुत्रनिरूपितपूर्ववृत्तिव्यग्रहमन्तरा ब्राह्मणे प्रश्नक्रियानिरूपितपूर्ववृत्ति-
स्वामहादस्ति ब्राह्मणस्य पुत्रेण चतुर्थान्यथासिद्धत्वम् । न तथा प्रकृते । पुत्रमन्तरा
प्रश्नानुपपत्त्या अन्यव्यतिरेकाभ्यां प्रश्नक्रियानिरूपितपूर्ववृत्तिव्यग्रहस्तस्य । न हि
तस्य पूर्ववृत्तिव्यग्रहे मार्गस्य पूर्ववृत्तिव्यग्रहोऽपेक्षितः, येन मार्गेण पुत्रस्यान्यथासिद्धत्व-
मापाद्येत । एवं चाहान्यथासिद्धेरभावेनान्यथासिद्धत्वमुपपाद्य जनकत्वस्थाने प्रयोजकत्वं
च निवेदय ब्राह्मणे कारकत्वोपपादनमयुक्तमेवेति बोध्यम् ।

भवतु कारकत्वं, कर्मत्वन्तु दुर्निरूपम् । गृहीतपरम्परातिरिक्तपरम्परास्वीक-
मानाभावेन प्रकृतधातूपात्तप्रधानव्यापारप्रयोज्यप्रकृतधातूपात्तफलाश्रयात्मकप्रधान-
कर्मघटितसम्बन्धेन दुहादिधातुसम्बन्धिनि पुत्रादौ कर्मत्वविधानेन कृतार्थस्या-
नुशासनस्य तदतिरिक्तगौणकर्मघटितपरम्परासम्बन्धेन तत्सम्बन्धिनि ब्राह्मणादौ
कर्मत्वोपपादकत्वायोगादतो न काप्यनुपपत्तिरिति दिक् ॥ अत एवेति ।
जनकत्वाभावादेवेति तदर्थः । इदं तु न युक्तम् । वृक्षस्य पतति नटस्य
शृणोतीत्यादौ सम्बन्धसामान्येनाप्यन्वयदर्शनेन जनकत्वस्य क्रियानुयोगिका-
न्वयबुद्धित्वावच्छिन्नप्रयोजकताकल्पनाया अनौचित्यादित्याहुः ॥

व्यपदेशान् करोतीति ॥ केचिन् नैनादृशव्युत्पत्तिलभ्येऽर्थे व्यवहारतो
रूढिरूपलभ्यते, नापि दृढतरभाष्यानुग्रहः । तस्मात्करोतीति कारको व्यापारः ।
तस्य च फलानुकूलत्वात्फलानुकूलपरिणामरूपव्यापाराश्रयत्वाच्च कर्तृत्वम् । इत्थं
च फलोत्पत्त्यनुकूलव्यापाराश्रयत्वं नैव क्रियास्वत्वं कारकशब्दस्येति वदन्ति ॥

घटत्ववत्तेति ॥ केचिन्तु कारकाणां क्रियाजनकत्वं नियतमिति वाक्यस्या-
प्येतत्तौल्यात्प्रयोगविषयत्वानुपपत्तिः क्रियाजनकत्वं कारकत्वमिति परिष्कुर्यतां
दुर्वारा । तस्माद्दीदृशे विषये कारकशब्दस्य तत्संज्ञकरताया आवश्यकत्वाच्चास्ति
दूषणावकाश इत्याहुः ॥

१. आहुरिति ॥ इदमयुक्तम् । अत्र वृक्षादेः क्रियाजनकत्वरूपकारकत्व-
स्येष्टत्वेन तस्य सम्बन्धसामान्येनान्वयेऽपि क्रियाजनकत्वक्रियानुयोगिकान्वयप्रयोजक-
त्वकल्पने बाधकाभावत् । न च तत्रापादान्तराभावत्कारकत्वमपि नैतन्न च्यम् । कार-
कसंज्ञाभावेऽपि क्रियाजनकत्वरूपकारकत्वस्थानपायात् । अत एव कारके ह्यस्य ससम्य-
न्ततामाश्रित्य क्रियास्वत्वमिति पक्षे तत्र तत्र कारकशब्दस्य स्वरितत्वेन कर्त्तादिपदकान्य-
तमपरत्वकथनं सङ्गच्छते । ततश्च युक्तमेव मूलोक्तमित्याहुः ।

२. वदन्तीति ॥ फलोत्पत्त्यनुकूलव्यापाराश्रयत्वस्य वर्तुसाधारण्येन तत्रावृत्त-
क्रियापात्त्वलाभार्थं रुढेस्तत्राप्याश्रयणीयता तदाश्रयणे मूलोक्तस्यैव सामञ्जस्येन
तत्परिस्थानोनापूर्वार्थकथनं ग्रन्थकृतो न सम्यगित्याहुः ।

३. आहुरिति ॥ परे तु अधिकरणस्य कारकत्वेन क्रियान्वय इति कारकाणां
भावनान्वय इति च दीक्षितादिव्यवहारदर्शनात्तत्र दोषापादानं युक्तम् । कारकाणां

तदुपयोगीति ॥ तत्समर्थाचरणरूपा तदुपयोगिनी क्रियेति द्रष्टव्यम् । नन्वेवं दानवेलायामविद्यमानेपि तदुत्तरभावयुत्पत्तिके निरूढसम्प्रदानत्वव्यवहारवति लक्षणघटककार्यनियतपूर्ववर्तित्वरूपजनकत्वस्य दौर्लभ्येन कारकत्वानुपपत्त्या तत्समनैयत्येन विधीयमानसम्प्रदानत्वासङ्गतिरत आह ॥ अविद्यमानस्यपीति ॥ बुद्धयेति ॥ तद्विषयकबुद्धिसत्ताप्रयुक्तमपि पूर्वत्वं कारणतावच्छेदककोटावाश्रीयते । अत एवाध्ययनेन वसतीत्यादौ फलस्यापि हेतुत्वेन व्यपदेश इत्याशयः । न च तादृशी बुद्धिमाश्रित्य अन्यथासिद्ध्या कथं जनकत्वमिति वाच्यम् । तदस्मै इत्यादिनिर्देशवलेन प्रयोजकत्वरूपमेवेह जनकत्वं, न तु कार्यनियतपूर्ववर्तित्वरूपमित्याश्रयणेन निर्वाहादिति दिक् । ननु मूले न भविष्यतीत्युक्तम् । स्वार्थद्रव्यलिङ्गसंख्याकारकात्मकं पञ्चकं प्रातिपदिकार्थं इति पक्षे कर्मत्वविशिष्टेऽर्थेऽभिधित्सिते द्वितीयत्यर्थस्य वक्तव्यतया कटं करोतीत्यादौ प्रातिपदिकेनोक्तेपि कर्मत्वे

क्रियाजनकत्वं नियतमिति व्यवहारस्तूपाध्यायानुयायिनां न कापि दृश्यते । येन प्रतिबन्धा दोष आपादयितुं शक्यते । किञ्च तद्व्यवहारे कारकपदस्य लक्षणया कारकसंज्ञकपरत्वमयुक्तम् । भाष्यसम्मतक्रियाजनकपरतयोपपत्तौ मुख्यार्थबाधरूपलक्षणाबीजस्याभावात् । अत एवैतदुत्तरं अत एवेत्यादिना भाष्यप्रमाणप्रदर्शनं स्वारस्यमधिरोहति । किञ्चैतद्रून्थस्य कारक इति सूत्रस्थकारकशब्दस्य क्रियापरत्वं, न तु संज्ञापरत्वमिति पक्षोपपादकतया तद्व्याख्यानवसरे कारकसंज्ञाया एवाभावेनाधुना प्राचीनव्यवहारे कारकशब्दस्य कारकसंज्ञकपरत्वं वक्तुमशक्यम् । अपि च कर्तृष्वुलन्तकारकशब्दस्य क्रियान्वयित्यर्थकथने लक्षणा रूढिर्वाश्रयणीयेति गौत्वम् । न च त्वन्मतेऽपि कर्तुः करणत्वाद्यसम्भवेन कारकं कर्म करणमित्यादि विरुद्धम् । कर्मादीनां कर्तृत्वाभावात् । कर्ता कारकमिति च पुनरुक्तमिति वाच्यम् । स्वव्यापारे सर्वेषामेव कारकाणां स्वातन्त्र्येण कर्तृत्वानुपायादाद्यदोषस्य कर्ता कारकमित्यत्र कर्तृपदस्य प्रधानव्यापाराश्रयपरतया घटो नीलवट इतिवत्सौन्दर्यस्य चाभावात् । तदुक्तं हरिणा “ निष्पत्तिमात्रे कर्तृत्वं सर्वैर्देवास्ति कारके । व्यापारभेदापेक्षायां करणादि त्वसम्भव ” इति । स्पष्टं चेदं मञ्जूपायाम् । ततश्च प्राचीनमतरक्षणप्रयासो ग्रन्थकर्तुरभिनिवेशमूलक एवेति सुधीभिराकलनीयमित्याहुः ॥

१. अन्यथ सिद्धयेति ॥ इदमयुक्तम् । तद्वापेक्षया तद्बुद्धित्वस्य गुरुत्वाद्बुद्धेरेव पञ्चमान्यथासिद्धत्वात् । एतदेवाभिधेत्य सम्प्रदानस्य ज्ञानद्वारा पूर्वकालिकत्वं जनकत्वप्रयोजकमुपपादितं शेषरे । कारणत्वशरीरे पूर्ववृत्तित्वस्य तत्तत्सम्बन्धविशेषेणाभ्युपगन्तव्यतया ज्ञानविषयतासम्बन्धेन पूर्ववृत्तित्वमाश्रयणीयमिति तदाशयः । एवञ्च प्रसिद्धजनकत्वं विहाय प्रयोजकत्वरूपस्य तस्य ग्रहणे न किञ्चित्फलं नापि मानमित्याहुः ॥

सामर्थ्यादुक्तार्थानामिति न्यायं बाधित्वा यथा प्रवर्तते तथा क्रियते कट इत्यादा-
वपि द्वितीयाया दुर्वारत्वादत आह ॥ तस्याऽशक्तेरिति ॥ कर्मत्वादिरूपकारक-
शक्तेरित्यर्थः ॥ उद्भूतेति ॥ उद्भूतत्वं च तद्विषयकबोधानुकूलविधिविषयी-
भूतचिकीर्षितप्रत्ययेतरप्रत्ययाद्यनपेक्षया प्रातिपदिकजन्यप्रतीतिविषयत्वम् । एवं
चोद्भूतशक्तौ द्वितीयादिविधानेन कृतार्थस्यानुद्भूतशक्तौ तद्विधायकत्वे
मानाभाव इत्याशयः । द्वितीयादिविधायकशास्त्रारम्भवलेन स्वविषये नाप्राप्तप्राति-
पदिकमात्रप्रयुक्ततदुक्तिविषये न्यायबाधाभ्युपगमेपि प्रातिपदिकतदितरैतदुभयकृत-
तदुक्तिविषये तद्बाधो न युक्त इति तात्पर्यम् ।

अत्र केचित् । कर्मत्वेऽभिधित्सिते द्वितीयेत्यादिर्विभक्तिविधायकसूत्रार्थः ।
कारकं च विभक्तेरेवार्थ इति मूलकृदाशयः । न तु पञ्चकं प्रातिपदिकार्थ इति ।
अत एव किञ्चेत्यादिग्रन्थसङ्गतिः । अन्यथा कर्मत्वविशिष्टेऽर्थे बोधनीये इत्यर्थे तद्विषये
कर्मत्वस्याधिक्यान्मात्रपदेन प्रथमाया अप्रवृत्त्या तदसङ्गतिरेव । यदि तु मात्रपदे-
नोद्भूतकारकशक्तेरेव व्यवच्छेदो न त्वनुद्भूताया अपि कटः क्रियत इत्यादावतः
प्रथमायाः प्रवृत्तिनिर्वाधैवेत्युच्यते, तदा कर्मणि द्वितीयेत्यादिभिरुद्भूतकर्मत्वादि-
शक्तावेव द्वितीयादेर्वक्तव्यतया प्रकृते तिङ्प्रत्ययेनाभिधानादनुद्भूतायां तस्यां
प्रवृत्त्ययोगात्प्रथमया बाधिष्यत इत्युक्तेरसाङ्गत्यं तदवस्थमेव । तस्मात्पञ्चकं
प्रातिपदिकार्थ इति पक्षावलम्बी नायं मूलकारग्रन्थ इत्याहुः ॥

अत्र बहवः । पञ्चकं प्रातिपदिकार्थ इति पक्षेपि न प्रातिपदिकमात्रोच्चार-
णेन सर्वं भासते । किन्तु समभिव्याहारानुरोधादेव । तथाहि । स्वार्थद्रव्यलिङ्ग-
संख्याकारकं प्रातिपदिकस्यैव वाच्यम् । द्योतकसमभिव्याहारादेव तु पञ्चाना-
मर्थानां भानमिति निष्कर्षः । ततश्च कर्मत्वविशिष्टेऽर्थे बुबोधयिषिने द्वितीयेत्यर्थे
द्वितीयाप्रवृत्तेः प्रागुद्भूतकर्मत्वशक्तेरभावात्प्रथमाप्रवृत्तिनिर्वाधैव । परन्तु तिङ्प्र-
त्ययेनाभिधानादनुद्भूतत्वात्कर्मत्वशक्तेः प्रकृते द्वितीयाया उद्भूतशक्तिनिमित्ति-

१. उद्भूतत्वं चेति ॥ वस्तुतस्तु शक्तिमतो भेदेन प्रतीयमानत्वमुद्भूतत्वमिति
प्रागुक्तमेवानुमन्धेयम् । भवदुक्तं तु न युक्तम् । गमयति वारीत्यादौ कर्तृत्वस्वीकृतत्वा-
पत्तेरिति बोध्यम् ॥

सामर्थ्यादुक्तार्थानामिति न्यायं बाधित्वा यथा प्रवर्तते तथा क्रियते कट इत्यादावपि द्वितीयाया दुर्वारत्वादत आह ॥ तस्याश्शक्तेरिति ॥ कर्मत्वादिरूपकारकशक्तेरित्यर्थः ॥ उद्भूतेति ॥ उद्भूतत्वं च तद्विषयकबोधानुकूलविधिविषयीभूतचिकीर्षितप्रत्ययेतरप्रत्ययाद्यनपेक्षया प्रातिपदिकजन्यप्रतीतिविषयत्वम् । एवं चोद्भूतशक्तौ द्वितीयादिविधानेन कृतार्थस्यानुद्भूतशक्तौ तद्विधायकत्वे मानाभाव इत्याशयः । द्वितीयादिविधायकशास्त्रारम्भबलेन स्वविषये नाप्राप्तप्रातिपदिकमात्रप्रयुक्ततदुक्तिविषये न्यायबाधाम्युपगमेपि प्रातिपदिकतदितरैतदुद्भयकृततदुक्तिविषये तद्बाधो न युक्त इति तात्पर्यम् ।

अत्र केचित् । कर्मत्वेऽभिधित्सिते द्वितीयेत्यादिर्विभक्तिविधायकसूत्रार्थः । कारकं च विभक्तेरेवार्थ इति मूलकृदाशयः । न तु पञ्चकं प्रातिपदिकार्थ इति । अत एव किञ्चेत्यादिग्रन्थसङ्गतिः । अन्यथा कर्मत्वविशिष्टेऽर्थे बोधनीये इत्यर्थे तद्विषये कर्मत्वस्याधिक्यान्मात्रपदेन प्रथमाया अप्रवृत्त्या तदसङ्गतिरेव । यदि तु मात्रपदेनोद्भूतकारकशक्तेरेव व्यवच्छेदो न त्वनुद्भूताया अपि कटः क्रियत इत्यादावतः प्रथमायाः प्रवृत्तिर्निर्वाधैवेत्युच्यते, तदा कर्मणि द्वितीयेत्यादिभिरुद्भूतकर्मत्वादिशक्तावेव द्वितीयादेर्वक्तव्यतया प्रकृते तिङ्प्रत्ययेनाभिधानादनुद्भूतायां तस्यां प्रवृत्त्ययोगात्प्रथमाया बाधिष्यत इत्युक्तेरसाङ्गत्वं तदवस्थमेव । तस्मात्पञ्चकं प्रातिपदिकार्थ इति पक्षावलम्बी नायं मूलकारग्रन्थ इत्याहुः ॥

अत्र बहवः । पञ्चकं प्रातिपदिकार्थ इति पक्षेपि न प्रातिपदिकमात्रोच्चारणेन सर्वं भासते । किन्तु समभिव्याहारानुरोधादेव । तथाहि । स्वार्थद्रव्यलिङ्गसंख्याकारकं प्रातिपदिकस्यैव वाच्यम् । द्योतकसमभिव्याहारादेव तु पञ्चानामर्थानां भानमिति निष्कर्षः । ततश्च कर्मत्वविशिष्टेऽर्थे बुबोधयिषिने द्वितीयेत्यर्थे द्वितीयाप्रवृत्तेः प्रागुद्भूतकर्मत्वशक्तेरभावात्प्रथमाप्रवृत्तिर्निर्वाधैव । परन्तु तिङ्प्रत्ययेनाभिधानादनुद्भूतत्वात्कर्मत्वशक्तेः प्रकृते द्वितीयाया उद्भूतशक्तिनिमित्ति-

१. उद्भूतत्वं चेति ॥ वस्तुतस्तु शक्तिमतो भेदेन प्रतीयमानत्वमुद्भूतत्वमिति प्रागुक्तमेवानुमन्धेयम् । भवदुक्तं तु न युक्तम् । गमयति वारीत्यादौ कर्मत्वस्योद्भूतत्वात्चेरिति बोध्यम् ॥

कायाः प्रसक्त्यभावात्प्रथमया बाधिष्यत इत्ययुक्तमिति परमवशिष्यते । तत्रैतत्थं वक्तव्यम् । अनुद्भूतकर्मताविशिष्टस्याप्युद्भूतकर्मताविशिष्टत्वेन बोधनेच्छायाः प्रतिबन्धकाभावेन तन्निमित्तकत्वेन प्रसक्ता द्वितीया प्रथमया बाधमन्तरेण कथं निमित्ता स्यादतः पञ्चकपक्षावलम्बेपि युक्त एवायं किञ्चेत्यादिग्रन्थ इति वदन्ति ॥

अन्ये तु व्यतिलुनीत इत्यादावेकार्थद्योतकानेकसमभिव्याहारदर्शनात् द्योतकविषये नोक्तार्थानामिति न्यायस्य प्रवृत्तिः । अतो बहुपटव इत्यादौ कल्पवादीनां बहुचा येन नाप्राप्तिन्यायमूलकबाधेनैव निवर्तनीयतया प्रकृतविषये कथं चित्प्रथमाया द्योतकद्वितीयया बाधेनैव निवृत्तिरित्याशयकः प्रञ्चकं प्रातिपदिकार्थं इति पक्षानुसारेणायं किञ्चेत्यादिमूलग्रन्थः । अत एव कारकं विभक्त्यर्थं इति पक्षे सूत्रं प्रत्याख्यातमित्युत्तरग्रन्थस्वरसत उपपद्यत इत्याहुः ॥

तदेतत् ध्वनयन्नाह ॥ कर्मणि वर्तमानादित्यादि ॥ ननु कर्मणि वर्तमानादित्युक्ते पञ्चकं प्रातिपदिकार्थं इति पक्षे कर्मत्वे बोधनीये द्वितीयेत्यर्थः पर्यवसन्नः । तत्र कटं करोतीत्यादौ द्वितीयाद्युत्पत्तेः पूर्वं कर्मत्वादिबोधकसमभिव्याहाराकाङ्क्षाया उद्भूतत्वात्तथाभूतस्य कर्मत्वादेरुद्भूतत्वम् । कटः क्रियत इत्यादौ तु लकारादिना तद्बोधकसमभिव्याहाराकाङ्क्षाया अनुद्भूतत्वात्तद्विषयस्य कर्मत्वस्यानुद्भूतत्वमिति खलु व्यवस्था । तथा चोद्भूतकर्मत्वादि-विशिष्टैकत्वादौ विभक्तिविधानेन कृतार्थस्यानुशासनस्यानुद्भूताकाङ्क्षाविषयत्वा-दिविशेषे तस्मिन् विभक्तिविधायकत्वस्याप्रसक्तत्वात्सिद्धान्तेष्वनभिहिताधिकारो व्यर्थ इत्यत आह ॥ अनभिहितमूत्रमपीति ॥ तात्पर्यग्राहकमिति ॥ निरुक्तानुद्भूतत्वानुवादकमेवैतत्सूत्रमिति भावः ॥ अभिगानादिति ॥ सर्वं वाक्यं क्रियया परिसमाप्यते, क्रियान्तराभावेऽप्यस्तिक्रियाध्याहारो नियत इति तु न युक्तम् । त्वया कर्तव्यमित्यादेस्सुबन्तचयत्वेन पृथग्वाक्यत्वोपपादनपरमहाभाष्यकारोक्तिस्वारस्यात् । अभिहिते प्रथमा तिङ्समानाधिकरणे प्रथमेति वार्तिकद्वयमपि न युक्तम् । पञ्चति-कल्पं पञ्चतिरूपमित्यादौ प्रथमादर्शनादतो वृक्षः प्लक्ष इत्यादौ नास्ति क्रियाध्याहार इति वदतां नैयायिकानामयमभिमान इति बोध्यम् ॥ साकाङ्क्षत्वेनेति ॥ अन्वय इत्यदोषादिति शेषः । ध्यत्ययेनायं समाधानग्रन्थः । ईदृशे विषये लक्ष्यसंस्कारकमहावाक्ये सार्वधातुकार्थधातुकयोरित्येतदेकवाक्यत्वेनालोन्वयस्येको गुणवृद्धी-

त्यनयोर्गुणाल्लयोरप्यन्यत्र परस्परान्वयाङ्गीकारात्संख्यासंख्येययोरपि साकाङ्क्षत्वेनान्वय इत्यदोषादित्यर्थः ॥

प्रधानविषय इति ॥ इदं चित्तव्यम् । मूलोक्तरीत्या कर्मत्वस्योक्तत्वेऽप्येकत्वस्यानुक्तत्वात्संख्याकारकोभयं विभक्त्यर्थ इति मतेऽप्येकस्योक्तत्वेऽप्यपरस्यानुक्तत्वेनोभयस्यानुक्तत्वाद्विभक्तिप्रवृत्तदुर्वारत्वेन न्यायस्य प्रवृत्त्ययोगादिति वदन्ति ॥ सर्वत्रैवेति ॥ अन्यतरानुगादानपि कर्मण्येवेति नियमप्रवृत्तावकर्मकाणामपि देशकालादिकर्मतद्भावादभिहितानभिहितसाधारण्येन कृदन्तयमे सर्वत्रैव तद्विषयत्वमिति भावः ॥ उभयप्रयोग इति ॥ कर्तृकृत्वाचकशब्दद्वयप्रयोग एवेत्यर्थः ॥ नन्वेतद्वाप्यप्रामाण्यादुभयप्रयोग एवोभयप्राप्तावित्यस्य विषय इत्यभ्युपगमे कृत्यानामिति विभक्तमूत्रस्य तथाविधे कर्मणि पृष्ठीनिषेधकस्याकष्ट्या प्राप्तं शाखेति कर्तृवाचकपदविरहितं भाष्यकारोपदर्शितमुदाहरणमसम्भवं स्यादत आह ॥ अध्याहृत्येति ॥ ननु कर्तव्यः कष्ट इत्यादावप्यध्याहारनात्यर्थकत्वे पृष्ठीनिषेधाद्द्वितीयां बाधित्वा परत्वेन प्रथमाप्रवृत्तावभीष्टनिर्दिष्टेरेत्यत आह ॥ आदिना भवतो लाभ इति ॥ लभेः कर्मणि घञ् । अधिकाराभावे भवच्छब्दादुभयप्राप्ताविति निषेधात्पृष्ठी न स्यादश्रयश्चाच्च कर्मणि सा स्यादिति भावः ॥ तिङादिभिरुक्तपीति ॥ उक्तार्थानामिति न्यायस्तु प्रधानविषय इत्याशयः ॥ कारकस्येति ॥ कारकमात्रस्येत्यर्थः । संख्याकारकोभयं विभक्त्यर्थ इति पक्षे तु परस्परविशेष्यविशेषणभावापन्नयोरेव विभक्तिवाच्यतायां कृद्विषयं कारकस्योक्तावपि प्रकृत्यर्थे प्रकारत्वेन नियतान्वयवत्या संख्याया अनुक्तत्वेन निरुक्ताधिकारमन्तरा कारकविभक्तेः परिहारासम्भव इति बोध्यम् ॥

न्यापारांश इति ॥ अत्रेदं बोध्यम् । कारकं विभक्तेर्वाच्यमिति पक्षे कर्मणि द्वितीयेत्याद्यनुशासनवशाद्धर्मिभूतं कर्माधिकं विभक्तेर्वाच्यम् । अत्र प्रकृतधातुपात्प्रधानीभूतव्यापारप्रयोज्यप्रकृतधातुपात्तफलाश्रयस्य कर्मतया फलव्यापारयोर्धातुना लाभादनन्यलभ्यस्यैव शब्दाभिधेयत्वेन कलनीयत्वादाश्रयमात्रमेव द्वितीयाविभक्तेरर्थः । यद्यप्याश्रयोर्नि प्रकृत्या लभ्यते, तथाप्याश्रयत्वेन न लभ्यत इति तस्य विभक्तिवाच्यत्वम् । आश्रयत्वत्वेनानुगताया आश्रयतायाः शक्यताव-

च्छेदकत्वान्न शक्याननुगमो दोषः । अखण्डोपाधिराश्रयतेत्यन्ये । प्रकृत्यर्थांशितस्य तस्याधेयतासम्बन्धेन फले फलस्यानुकूलतासम्बन्धेन व्यापारे चान्वयः । आख्यात-
वाच्यस्य प्रधानव्यापाराश्रयात्मकस्य कर्तुराधेयत्वेन व्यापार एवान्वयः । तिङ्प्रति-
पाद्यसंख्यायाः कर्तर्याश्रयत्वेनान्वयः । लट्प्रतिपाद्यो वर्तमानकालस्त्वाधेयतया
व्यापारविशेषणम् । एवञ्चैकत्वसंख्यावच्छिन्न आश्रयनिष्ठो हर्यभिन्नाश्रयनिष्ठ-
प्रीत्यनुकूलो वर्तमानकालिको व्यापार इति बोधः । कर्मप्रत्यये तु हरिस्सेव्यत
इत्यादौ निरुक्तीत्या कर्मलकारस्याश्रयमात्रार्थकत्वाद्यत्किञ्चिदाश्रयनिष्ठवर्तमानकाल-
व्यापारजन्या हर्यभिन्नैकत्वसंख्यावच्छिन्नाश्रयनिष्ठा प्रीतिरित्येवं बोध इत्याशयः ।
यद्वा कर्मादिकारकाणामतिरिक्तकर्मत्वादिरूपतत्कारकशक्तिपुरस्कारेणैव भानम् ।
तदुक्तं हरिणा “ आश्रयोवधिरुद्देश्यसम्बन्धश्शक्तिरेव वेति । ” ततश्च हर्यभिन्न-
कर्मत्वशक्तिमन्निष्ठा प्रीतिरित्येवं बोध इत्याशयः । उक्तार्थे लोकानुभवस्य विप्रति-
पन्नत्वादाह ॥ अत एवेति ॥ भाष्यकाराद्यनुभवानुरोधिना विशेषणविशेष्यभावेन
बोधजनकतायामेव साधुत्वं नान्यथेति भावः ॥ न प्रयोग इति ॥ श्रुतिविग्रह-
योस्समानार्थकत्वनियमादिष्यते पुत्र इत्यादौ विशेषणीभूतस्य व्यापारस्य पुत्रीयती-
त्यत्र विशेष्यतया प्रतीत्या भिन्नार्थत्वादप्रयोगः । कर्मबोधकनुबन्तादिच्छायां
प्रत्यये तदनुकूलव्यापाराश्रयवत्जन्यफलाश्रये कर्मणि न लकारादयः । कर्मणो
धातुनैव संगृहीतत्वेन जीवत्यादिवदकर्मकत्वादिति भावः ॥ अयमर्थ इति ॥
व्यजन्तात्कर्माणि लकाराद्यनुत्पत्तिरूप इत्यर्थः । प्रतीकान्तरे पूर्वत्रानभिहितमिति
प्रतीके इत्यर्थः ॥ अत्रैवेति ॥ सोऽर्थोऽत्रैव वक्तुं युक्तो भाष्यतात्पर्यानुसारादि-
त्याशयः । ननु कर्मप्रत्ययसमभिव्याहारे सुप आत्मन इति सूत्रस्थाकरषामाप्या-
त्फलमुख्यविशेष्यकबोधभ्युपगमे भावप्रधानमाख्यातमिति यास्कोक्तिमूलकः क्रिया-
मुख्यविशेष्यक एव शाब्दबोध इति रूपसूत्रस्थभाष्यकारोपदर्शितशाब्दिकसिद्धान्त-
व्याकोप इत्यत आह ॥ भाष्ये क्रियेति ॥ अंशद्वयस्यापीति ॥ फलांशस्य
व्यापारांशस्य चेत्यर्थः । इदमुपलक्षणम् । यास्कवाक्ये भावशब्दोप्यंशद्वयाभि-
प्रायकः । अन्यथा सुप आत्मन इति सूत्रस्थभाष्यैकवाक्यताभङ्गप्रसङ्ग
इत्याशयः । ननु नामान्याख्यातजानीति शाकटायनवचने धातुपरत्वादाख्यात-
शब्दस्य तदेकवाक्यतालाभाय यास्कोक्तावप्याख्यातशब्दस्य धातुपरत्वाव-
श्यम्भावेन धातूपात्तफलांशनिरूपितव्यापारांशगतप्राधान्यमुपाश्रित्य लकाराणां

कृतिवाचकतापुरस्कारेण प्रथमान्तविशेष्यकबोधेपि तदुपपत्त्या क्रियामुख्यविशेष्यक एव बोध इति शाब्दिकानामुद्बोधो न युक्तः । न च यास्कोक्तावाख्यातशब्दस्य धातुपरत्वे भावशब्देन व्यापारमात्रग्रहणे सुप आत्मन इति सूत्रस्थभाष्यकारोपपादितफलप्राधान्यविषयकबोधोपपादककर्मप्रत्ययचटितप्रयोगासङ्ग्रहः । फलव्यापारोभयग्रहणे कर्तृकर्मप्रयोगभेदेन द्वयोरपि प्राधान्यादव्यावर्तिकं यास्कवचनं स्यादतस्तिङन्तपरत्वं दुष्परिहरमिति वाच्यम् । क्रियाविशेषणत्वसम्पत्तये लकाराणां कालविशेषस्य द्योतकत्वेपि धातोरेव वाचकतया तथाविधकालविशेषनिरूपितव्यापारविशेष्यतामादाय तदुपपत्तेरत आह ॥ आख्यातशब्देनेति ॥ तिङन्तानामेव समासस्याभीष्टत्वादिति भावः ॥ कालसंख्येत्पादि ॥ क्रियाकालसंख्याकारकाश्चत्वारो धातोरेव वाच्या इति भावः । एतेन कारकातिरिक्तं त्रिकं धात्वर्थ इति पक्षे कालनिरूपितं क्रियायां प्राधान्यमिति सूचितम् ॥ साध्विति शेष इति ॥ यद्यपि हन्तीति पलायत इत्यादिवत्कार्यकारणभावाम्युपगमे पचति व्रजतीत्यस्याप्येकवाक्यतया साधुत्वं सुवचम् ; तथापि मूलोक्तार्थं नैकवाक्यतया साधुत्वमित्याशयः ॥ अव्ययातिरिक्तमिति ॥ तेषां लिङ्गसंख्यासम्बन्धविरहितार्थकत्वेन प्रधानतयाऽसत्त्वबोधकत्वादित्याशयः । ननु तिङन्तस्य प्राधान्येन क्रियाबोधकत्वं, सुवन्तस्य तु द्रव्यबोधकत्वमित्येव निरुक्तवाक्याभ्यां लभ्यते । न तु तयोर्विशेषणविशेष्यभाव इति कथं क्रियामुख्यविशेष्यकबोधनिर्वाहकता वाक्यस्येत्यत आह ॥ नमन्तीत्यादि ॥ नादरणीयमिति । एतन्निरुक्तभाष्याभ्यां विरोधात् कृतिप्रधानानीत्यादिव्याख्यानान्तरं न प्रमाणमिति भावः ॥ इति शेष इति ॥ इदमपि प्रमाणमिति भावः ॥ भाष्ये इति ॥ मूले एवं पचति भवतीति चकारविरहितपाठे इत्यर्थ इत्यनन्तरं भूवादिसूत्रस्थभाष्ये स्पष्ट इति शेषः । तथा च प्रमाणान्तरप्रदर्शनपरमेतत् । एवं चेति पाठे तु फलीभूतबोधस्वरूपनिरूपणपरमिति यथाश्रुतमेव साधु ॥ व्यापारस्य सङ्ग्रह इति ॥ व्यपदेशिवद्भावप्रयोज्यफलाश्रयत्वमूलकत्वेन फलस्यापि कर्मतया कर्तृप्रत्ययसमभिव्याहारदशायां शब्दाध्याहारवादे यथा स्वनिष्ठकर्मतानिरूपकत्वरूपसंसर्गविधया व्यापारविशेषणीभूतफलगतकर्तृत्वभानं, यथा वार्थाध्याहारे फलनिष्ठकर्मतानिरूपकत्वविशिष्टो व्यापार इति प्रकारतया भानं, तथा कर्मप्रत्ययसमभिव्याहारदशायां शब्दाध्याहारे व्यापारविशेष्य-

भूतफलगतकर्मत्वस्य स्वनिरूपितकर्मतावत्त्वरूपसंसर्गविधया भानमर्थाध्याहारे च व्यापारनिरूपितकर्मत्वविशिष्टं फलमित्येवं प्रकारतया भानमित्याशयः ॥ प्रकृते-
पीति ॥ पश्य मृगो धावतीत्याद्याख्यातविषयेपीत्यर्थः ॥

ननु पदजन्यपदार्थोपस्थितेरेव शाब्दबोधीयप्रकारताविशेष्यताख्यविषयता-
प्रयोजकत्वमित्येवंविधनियमानुरोधेनाध्याहियमाणपदजन्यपदार्थोपस्थितिमादाय प्रका-
रतानिर्वाहाय यत्र शब्दाध्याहारः पदैराश्रोयते, तत्र पदादनुपस्थितेष्यर्थे संसर्गता-
वत्प्रकारताया अपि स्वीकारे बाधकाभाव इत्यध्याहियमाणस्यार्थस्यैव प्रकारता-
मभ्युपगच्छन्त्यर्थाध्याहारवादिन इत्येव वैलक्षण्यमस्तु । यत्र शब्दाध्याहारस्या-
सम्भवेन तादृशाध्याहारवादिनस्संसर्गत्वमाश्रयन्ते, तत्राध्याहारवादिनये प्रकार-
त्वमित्ययुक्तम् । उपायभेदेनोपेयवैगुण्यस्यायुक्ततया बोधवैगुण्यायोगात् । ततश्च
पचतीत्यादौ फलगतकर्मत्वबोधनाय पश्य मृगो धावतीत्यादौ क्रियागतकर्मत्वबो-
धनाय च समभिव्याहारान्तरानपेक्षया स्वार्थसमर्पकस्यैवाध्याहाराङ्गीकारेण द्वितीया-
मात्रस्याध्याहर्तुमशक्यत्वात्तादृशकर्मतायास्संसर्गत्वस्यैवोभयवादेपि वक्तव्यत्वेनासङ्ग-
तैव मतभेदप्रयुक्तमूलकारोपदर्शितव्यवस्थेत्यत आह ॥ वस्तुत इति ॥ समवाय-
स्येवेति ॥ ननु पदादुपस्थितस्य तस्य कथं संसर्गतेति चेदुच्यते । पदजन्यपदार्थोप-
स्थितिविषयस्य प्रकारताविशेष्यतान्यतररूपविषयतयैव भानमिति न नियमः । किन्तु
पदादनुपस्थितस्य तथाविधविषयतया भानाभाव इति ॥ ततश्च शब्दान्तराध्याहारप्र-
युक्तोपस्थितिविषयत्वासम्भवप्रयुक्तमिह समवायस्य संसर्गत्वमिति । ननु सिद्धस्य
दृष्टान्तता, साध्यस्य दाष्टान्तिकतेति लोकव्यवहारः । प्रकृते च द्वयोरप्यप्रसिद्ध-
त्वात्कथं दृष्टान्तदाष्टान्तिकभाव इत्यत आह ॥ तत्र नव्यनैयायिकेत्यादि ॥
इत्थं च वादिसम्मत्त्वादस्य दृष्टान्तत्वमिति भावः । ननु पदसंस्कारवेलायां विशेष-
णविशेष्यभावाभावाद्विशेषणसमर्पकादित्ययुक्तमत आह ॥ बोधकालेति ॥ कर्म-
त्वेन सम्बन्धोत्तरं द्वितीयाप्रवृत्तिशङ्केति भावः ॥ विलय एव स्यादिति ॥
यत्तु मृगस्य कर्मत्वेपि न द्वितीयाप्रसक्तिः । यत्र कर्मत्वस्य प्रकारतया बुबोध-
यिषा तत्रैव द्वितीयाप्रवृत्त्यभ्युपगमात् । प्रकृते तु कर्मत्वस्य संसर्गतयैव भानस्याभी-
ष्टत्वान्न तत्प्रसक्तिरिति तदसत् । कर्मत्वादिंसंसर्गकनामार्थप्रकारकधात्वर्थविशेष्यक-
बोधस्याव्युत्पन्नत्वात् । अन्यथा तण्डुलः पचतीत्यादेरपि प्रयोगस्य साधुत्वापत्तेः ॥

शतसूत्रस्थेत्यादि ॥ अपचतो धनं देवदत्तो देहीति शतविधायकसूत्रस्थं
भाष्यम् ॥ पच्यादयः क्रियाः कर्तव्यो भवन्ति इति भूवादिसूत्रस्थमिति बोध्यम् ।
ननु प्रमाणोपहितत्वेपि कथमस्मदादीच्छाया अकिञ्चित्करत्वं तत्राह ॥ ऋषी-
णामिति ॥ एवं प्रमाणभूतमुनितात्पर्यविरोधे सत्यस्मदादीच्छा निष्प्रयोजनैवे-
त्याशयः ॥ ईदृशे स्थले इति ॥ कर्मत्वान्वयिनावच्छेदकतापर्याप्त्यधिकरणधर्मा-
वच्छिन्नबोधकप्रातिपदिकाद्द्वितीयेतिविभक्तिविधायकसूत्रार्थः । प्रकृते च धावना-
नुकूलकृत्याश्रयत्वविशिष्टं मृगत्वमवच्छेदकम् । तदवच्छिन्नबोधकता च सङ्घातस्य
न तु मृगशब्दमात्रस्थेति नास्ति द्वितीयाप्रसन्निरित्याशयः ॥ अनापत्तेरिति ॥
यद्यपि कटं भीष्मं कुर्वित्यादिवत्प्रत्येकं कर्मतया क्रियान्वयेन द्वितीयोत्पत्त्या पार्ष्णिणे
परस्परभेदबोधे नीलं घटमित्यादावपि नास्त्यनुपपत्तिः । तथापि राज्ञः पुरुषमान-
येत्यादौ तदनुपपत्तिर्दुर्वा रेत्याशयः ॥ मूलेपि तथा व्युत्पन्नानामिति । यस्य यादृ-
शी व्युत्पत्तिस्तस्य तादृशो बोधः । ईदृशेथै शक्तिर्भेत्यपि न, बोधजनकताया एव शक्ति-
त्वात् । न च बोधजनकत्वग्रहाधीनो बोधो बोधाधीनं च बोधजनकत्वमित्यन्योन्याश्रय
इति वाच्यम् । शक्तिग्रहाद्बोधो हि स्वस्य परकीयबोधजनकत्वं च शक्तिरित्यन्योन्या-
श्रयानवकाशात् । भ्रान्त्यभावेपि भ्रान्तविषयकज्ञानवद्बोधाभावेपि बोधजनकत्वज्ञाने
बाधकाभावात् । न च नूतनकविविरचितवाक्यतात्परकीयबोधाप्रसिद्ध्या शक्ति-
ग्रहाभावेन प्राथमिकबोधानुपपत्तिरिति वाच्यम् । तद्वाक्यघटकपदघटितवाक्यान्त-
रार्थस्यानुभूतत्वेनान्वयव्यतिरेकाभ्यां तत्पदघटितविशिष्टे बोधजनकत्वस्य सुलभ-
त्वादिति दिक् । ननु पश्य मृगो धावतीत्यादावेकवाक्यतास्वीकारे धावनस्य
दृशिक्रियां प्रति विशेषणत्वेनाप्राधान्यात्क्रियाप्रधानमाख्यातमिति सिद्धान्तव्याघात
इत्यत आह ॥ क्रियायाः प्राधान्यमिति ॥ इति दिगिति ॥ शृगु गायतीत्यादौ
गानकर्तुः श्रावणविषयत्वानुपपत्त्या पश्य देवो वर्षतीत्यादौ वर्षणकर्तुर्देवस्य
चाक्षुषविषयत्वानुपपत्त्या चेदृशक्रियाप्राधान्यमाश्रित्य कर्मतया गानवर्षणादेरेक-
वाक्यत्वेनैव क्रियान्तरान्वयस्य सार्वजनीनतया सर्वथा स्वीकारे बाधकाभावो
लाघवं चेति दिग्र्थः । ननु क्रियान्तरनिरूपितकर्तृत्वकर्मत्वातिरिक्तकारकत्वव्याप्य-
धर्मराहित्यमसत्त्वरूपमिति मूलकारीयनिष्कर्षे हरिं नमस्तेस्तुखं यायादित्यादौ

नमनादेः करणत्वदर्शनेन तदनुपपत्तिरत आह ॥ हरिं नमेदित्यादि ॥ न कारकत्वमिति ॥ न कारकत्वव्याप्यकरणत्वमित्यर्थः । तथा प्रतीत्यभाव एवात्र बीजम् । नन्वेवमपि शोभनं पचतीत्यादौ पाकादेज्योतिष्टोमेन यजेतेत्यादौ यागस्य च स्ववाचकधातूपात्तक्रियानिरूपितकर्मत्वकरणत्वयोस्सत्त्वेन क्रियान्तरनिरूपितकर्तृत्वकर्मत्वातिरिक्तकारकत्वव्याप्यधर्मवत्तया तत्रासत्त्वरूपताभङ्गो दुर्वार एवेत्यत आह ॥ नासत्त्वरूपतेति ॥ स्ववाचकातिरिक्तपदजन्यप्रतीतिविषयः क्रियानिरूपितः कर्तृत्वकर्मत्वातिरिक्तो यो धर्मः कारकत्वव्याप्यस्तद्राहित्यमसत्त्वरूपत्वमिति विवक्षितमित्याशयः । वस्तुतस्सम्प्रदानत्वाभावो वापादानत्वाभावो वात्रासत्त्वरूपत्वमिति वक्तुमुचितम् ॥ आद्यमेवेति ॥ कर्तृत्वातिरिक्तनिरुक्तकारकशक्तिराहित्यमसत्त्वरूपत्वमिति सुवचमिति भावः ॥ निष्ठयाभिधानादिति ॥ तत्तत्सदार्थगता कर्मत्वादिशक्तिरनेकक्रियानिरूपिताप्येकैवाखण्डा, नानात्वे मानाभावात् । अत एव पक्त्वौदनो भुज्यत इत्यादौ न द्वितीया । ततश्च पक्वमोदनं भुङ्क्त इत्याद्युक्तविषये कथं द्वितीयाप्रवृत्तिरित्याशङ्काभिप्रायः । तत्तत्क्रियानिरूपिताभिन्ना एव कर्मतादिशक्तयः । अत एव सप्तमीपञ्चम्यौ कारकमध्ये इत्यनेन अद्य भुक्तवायं द्यहे द्यहाद्वाचं भोक्तेत्यादौ कारकशक्तिमध्यगतत्वेन सप्तमीपञ्चम्योरुपपत्तिः । ततश्च प्रकृते पचिनिरूपितायास्तस्या उक्तत्वेपि भुजिनिरूपिताया अनभिधानाद्द्वितीया सुवचेत्याशङ्कानिराकरणाभिप्रायः । फलाश्रयत्वादिरूपैव कर्मत्वादिशक्तिर्नातिरिक्तेति मतेपि निरूपकभेदेन भिद्यत एव सेति न क्षतिरिति बोध्यम् । प्रकाशत इति ॥ प्रधानक्रियावाचकधातूत्तरविहितनिष्ठादिना कर्मत्वादिकारकशक्तेरभिधाने गुणभूतक्रियानिरूपितापि तत्सजातोया कारकशक्तिरभिहितवन्नोद्भूता भवति, प्रधानक्रियावाचकधातूत्तरविहितैर्निष्ठादिभिरनभिहिता सा गुणभूतक्रियावाचकधातूत्तरविहितैस्तैरभिहिताप्यनभिहितवदुद्भूता भवत्युद्भूतकर्मत्वादिशक्तेरेव हि विभक्त्याद्युत्पत्तौ निमित्तमिति नास्ति तदंशे द्वितीयाद्युत्पत्तौ निर्वन्ध इत्याशयः । ननु मुनित्रयाननुगृहीतार्थबोधकयोरनयोर्हरिकारिकयोः कथं प्रामाण्यमित्याशङ्कां निराकर्तुमाह ॥ स्वादुमि णमुल्लित्यादि ॥ भाष्ये इति ॥

१. न का/कत्वमिति ॥ मूले “ न क्रियाकारकभावेनेति न कारकत्वमिति न दोषः ” इत्यधिकतया दृश्यमानं पाठमनुसृत्येदम् । इदानीन्तनपुस्तकेष्वयं पाठो न दृश्यते ॥

आच तुमुनः प्रत्ययास्समानाधिकरणे कारके वक्तव्या इत्येतद्वार्तिकप्रयोजनकथनावसरे इत्यादिः । ननु गुणप्रधानतद्विधाकन्यतराभिधाने तदितरानभिधानमाश्रित्य कार्यप्रसक्तौ प्रधानक्रियानिरूपितकारकशक्तेः प्रावल्यात्तदनुरोधेन गुणभूतक्रियानिरूपितकर्मत्वादिशक्तेरभिधानानभिधाने भवन इति युक्तमुक्तहरिवचनादिप्रामाण्यात् । यत्र तु द्वयोरप्यनभिधानं तत्र कथमेकया विभक्त्या द्वयोरभिधानं स्यात्तत्राह ॥ एवमिति ॥ गुणशक्तेः प्रधानशक्त्यनुगोधमभिधाना हरिणा पक्षवोदनं भुङ्क्त इत्यादौ गुणप्रधानभूतकारकशक्तिद्वयमपि सजातीयमेकप्रत्ययेन प्रतिपादयितुं युक्तमित्यर्थोऽप्यननुगृहीत एव तुल्यन्यायादित्याशयः ॥ ग्राभाय गन्तुमित्यादि ॥ गत्यर्थकर्मणीति द्वितीयाचतुर्थ्यावित्तेति द्रष्टव्यम् । ननु तुमुनन्तोपस्थाप्यगतिक्रियानिरूपितकर्मत्वस्याप्रधानतया तिङन्तोपस्थाप्यप्रधानीभूतेच्छानिरूपितकर्मत्वप्रयुक्तद्वितीयाया एव न्याय्यत्वाच्चिरुक्तहरिवचनविरोधेन कथं गुणभूतगतिकर्मत्वप्रयुक्तयोर्द्वितीयाचतुर्थ्याः प्रवृत्तिरिति चेन्नव्यम् । ईदृशप्रयोगप्रदर्शनपरभाष्यबलेनेच्छाकर्माभूतधात्वर्थनिरूपिताया इच्छानिरूपिनायाश्च कारकशक्तेर्युगपदभिधानप्रसक्ताविच्छाकर्माभूतधात्वर्थनिरूपितकारकशक्तिप्रयुक्तमेव कार्यमित्यर्थोऽवगम्यते । अत एव वैकुण्ठे तिष्ठासतीत्येव, न तु वैकुण्ठमिति प्रयोगः । अत एव चाक्षैरक्षान्वा दुग्धपतीत्यादयः प्रयोगा इति युक्तमेवंकोदाहरणे द्वितीयाचतुर्थ्योर्विधानमित्याहुः । ननु यत्र गुणप्रधानभूतक्रियानिरूपितकारकशक्तयोर्निरूपकभेदप्रयुक्त एव भेदस्तत्र भवतु द्वयोरप्येकया विभक्त्या प्रतिपादनम् । यत्र तु स्वरूपतो भेदो मूलकेनोपदंशमित्यादौ कर्मत्वकरणत्वयोस्तत्र कथमेकया द्वयोरभिधानमिति चेत्सत्यम् । प्रधानीभूतभुजिक्रियायां करणत्वेन सम्बन्धशब्दः कर्मत्वेनोपदंशनक्रियायां सम्बन्धस्त्वार्थ इति मूलकशब्दान्तृतीयैव न द्वितीयेत्याहुः ।

केचित्तु शाब्द एवोभयत्रापि सम्बन्धस्तत्र कर्मत्वकरणत्वाभिधायकयोस्तृतीयाद्वितीययोर्युगपत्प्रवृत्तिविरोधेन षरत्वस्य व्यवस्थापकत्वात्तृतीयैव । न च नियमपक्षे करणत्व एव तृतीयाप्रवृत्त्या कर्मत्वस्याधिकव्यात्कथमिह तृतीया स्यादिति वाच्यम् । नियमस्य करणत्वाभावसामानाधिकरण्येन शक्त्यन्तरव्यवच्छेदकत्वेपि तत्समानाधिकरणशक्त्यन्तरव्यवच्छेदकत्वाभावात् । अत एव शत्रून्गमयदित्यादौ

कर्तृत्वरूपकर्मत्वरूपशक्तिद्वयाभिधायिनी द्वितीया प्रधानकार्यत्वात्तृतीयां बाधत इति स्पष्टं गतिबुद्धीतिसूत्रस्याकर इत्याहुः ॥

आवृत्त्या शाब्दान्वय इति ॥ केचित्तु नात्र शब्दावृत्त्या गुणप्रधानयोश्शाब्दान्वयः । किन्त्वर्थावृत्त्यैव गुणप्रधानयोस्सम्बन्धः । तत्र पक्तौदनं मुञ्क्त इत्यादावादितः प्रधानक्रियासम्बन्धे धर्मिपारतन्त्येण पाश्चात्यो गुणक्रियासम्बन्धः । ग्रामं गन्तुमिच्छतीत्यादौ तु प्रथमं गुणभूतक्रियासम्बन्धः । पश्चादिच्छासम्बन्धः । न हि ग्रामो भूयादितिच्छति । किन्तु ग्रामगमनं मे भूयादिति धर्मिपारतन्त्येणान्वय इत्यस्य च स्वधर्मिणि यस्य पारतन्त्यं स्वधर्मिणो वा यत्र पारतन्त्यं तत्र स्वान्वय इति विनिगमनाविरहप्रयुक्तो भाष्यादिसम्मतो वाक्यार्थः । अयमपि शाब्द एव व्यञ्जनाखण्डनाद्यैवंविधस्याप्यन्वयस्याभियुक्तैश्शाब्दत्वाङ्गीकारात् । कटं भीष्मं कुर्वित्यादौ स्वधर्मिभूतक्रियायां परतन्त्रे कटादौ पाश्चात्य एव भीष्मादिपदार्थपदसम्बन्धेनान्यव्यवच्छेदः । ईदृशान्वयस्य शाब्दत्वादेव समासस्याप्युपपत्तिः । इदं च वक्ष्यमाणवार्तिकप्रत्याख्यानस्वरसतो लब्धमित्याहुः ॥

अत्र प्रयोगे इति ॥ इष्यते ग्रामो गन्तुमित्यन्त्रेऽर्थः ॥ एतद्विरोधादिति ॥ शाब्दसम्बन्धो विभक्तिनिमित्तमार्थिकश्च तदभावस्येत्युक्तौ ग्रामो गन्तुमिष्यत इत्यत्रापि गुणभूतगमिक्रियायां शाब्दान्वयमादाय तयोः प्रवृत्तेर्दुर्वारतया न कदापीत्यस्यासङ्गतिरिति भावः । उक्तमर्थं प्रमाणयति ॥ भाष्ये इति ॥ समभिव्याहनेनेत्यस्य विवरणमनुप्रयुज्यमानेनेति ॥ सामानाधिकरण्यं क्रियाद्वारकम् । इत्थं च स्वप्रकृतिभूतघातुवाच्यक्रियासमानाधिकरणक्रियाश्रयीभूतानुप्रयुज्यमानघातुप्रकृतिकप्रत्ययोपस्थाप्ये कारके इत्यर्थः ॥ न वक्तव्यमिति ॥ भावे

१. आहुर्गति ॥ अत्रेदं बोध्यम् । आवृत्त्या शाब्दोऽन्वय इति मूले शब्दावृत्त्यर्थावृत्त्योरन्यतरनिश्चायकं न किञ्चिदुपलभ्यते । अतो यस्या युक्तत्वं सैवास्तु । अतो मूलमतादन्यमतत्वस्फोरकं केचिद्विद्यते । दिलेखनं ग्रन्थकारशैलीविरुद्धम् । मतान्तरलेखन एव तथालेखनस्यान्यत्र दृष्टत्वात् । वस्तुतस्त्वावृत्तौ मूलकृतो न निर्भरः । एवंविधेषु वाक्यैकदेशन्यायेन वाक्यशक्त्यैव विशिष्टार्थबोध इति सिद्धान्तात् । अतो नात्रातीव प्रयतनीयमित्याहुः ।

प्रत्यये गुणभूते पक्ष्याद्वावोदनस्य कर्मिणी धर्मिणारतन्व्येणान्वयेषु भुजिक्रियानिरूपितप्रधानशक्तेरभिधाने तद्द्रव्यप्रधानशक्तेरप्यवभाषाच्च द्वितीया । कर्मिणी त्वादिप्रत्ययेषु यद्यपि औदनादिकर्मधर्माभूतभुजिक्रियायां धर्मिणारतन्व्येणान्वितपाकादौ धर्मिणारतन्व्येणान्वये मानाभावात्पक्षिकर्मिणीभावाच्च द्वितीया, तथापि धर्मिणः पारतन्व्यं यत्रेति वृत्तपक्ष्याश्रयणे यतः पाकधर्मिकस्योदनादिकर्मिणी भुजिक्रियायामन्वयो न सम्भवति । कर्तृपारतन्व्येणान्वितपाकादिरारतन्व्यमुदादाय भुजिक्रियायामन्वये मानाभावात् । अतो भुजिधातुप्रकृतिकेन कर्मिण्यनेनानिधानायोगात् द्वितीया स्यादिति बोध्यम् ॥ उभयत्र जाब्दान्यत्र एवेति ॥ एकत्र शाब्दिकः परत्रार्थिक इति न लभ्यत इति भावः । ननु तत्रापर्ययकर्मवेदं किं न स्यादत आह ॥ वचनारम्भ इत्यत्र द्वि ॥ एषां प्रयोगागामोदनं पक्ष्या भुज्यत इत्यादीनाम् ॥ उापर्यभावादिति ॥ कर्मिण्यधानसमन्वितया ज्ञानां स्वयन्ज्ञानां कर्माभिधायकत्वादननिहित कर्मिण्यत्र पुनश्चास्मात् तादृशद्वितीयाया उपपत्त्यभावादित्यर्थः । एवं चारम्भे प्रत्याख्याने च गुणप्रधानयोगिकेमान्वयपरिणितः । प्रमानानुगोधाच्च गुणशक्तेरवभासानवभासावित्येव प्रत्याख्यायुर्भूतवती भाष्यकारस्याशयो न त्वन्वयैचिन्त्यमूलकतया प्रयोगनिर्वाह इति, प्रत्याख्यानन्वारम्भविरोद्धकत्वत्वेनासङ्गत्वपत्तेरिति वस्तुस्थितिः । ननु प्रमानानुगोधाद्गुणशक्तेरभिधानानभिधानयोरपूर्वतया कल्पनामाश्रित्य वचनप्रत्याख्यानापेक्षया निरुक्तकल्पनामुपैक्ष्य वचनारम्भ एव युक्त इत्यत आह ॥ स्वभाव इति ॥ शब्दशक्तिभावमिदं एवायमर्थो गुणस्य प्रधानानुरोधित्वमिति न त्वपूर्वकल्पनेति भावः । तद्द्रवेति ॥ अयुक्तोपेत्यर्थः । कां क्रियामिति ॥ इत्यत्र इत्यध्याहारण साधुत्वमिच्छार्थोपपदकाद्वातोश्छिदेस्तुमुन्प्रत्यय इति वक्तव्यम् । इत्थं च निपातकत्वाभावादिदमुदाहरणं चिन्त्यमिति भावः ॥ न च निपातस्य न युज्यत इत्यर्थकतया शक्यतेत्यादिमूत्रेणाहार्थिकत्वात्तत्सिद्धिरिति वाच्यम् । साहचर्येण धातोरैव तत्र प्रवृत्त्यादर्थप्रवृत्तस्यास्तिनैव सम्बन्धाच्च । न च तुमुन्पुलोरित्यनेन तत्सिद्धिरिति वाच्यम् । साध्यत्वेन प्रतीयमानपदार्थस्यैव क्रियात्वेन निपातार्थस्य तथा प्रतीयभावेन क्रियात्वाभावात् । क्रियान्तरप्रयोजनकत्वस्याभावाच्च । क्रियाप्रयोजनकक्रियावाचकोपपदकत्वनिबन्धनस्य तुमुनो दुर्लभत्वात् । अतो नात्र निपातमादाय तुमुनस्साधुत्वमित्याहुः ॥

उद्देश्यत्वं भासत इति ॥ न चोद्देश्यत्वनिवेशो व्यर्थः । न चोद्देश्यताया लक्षणघटकत्वाभावे कार्शीं गच्छन् पथि हत इत्यत्र कर्मत्वानुपपत्तिः । कार्याः प्रकृतधात्वर्थफलभूतसंयोगाश्रयत्वाभावादिति वाच्यम् । भूतले पातितो घटो न पतित इत्यादौ साक्षात्कर्तृद्वारकपरम्परया व्यापाराश्रयत्वाभावेऽपि वक्तृविवक्षामादायाधिकरणत्ववत्प्रकृतेऽपि निर्वाहे कर्तुरुद्देश्यताया अनुपयोगात् । तण्डुलं पचति पाको न संवृत इत्यत्रापि वक्तृविवक्षैव कर्मत्वसम्पादिकेति नास्ति कर्तुरुद्देश्यत्वनिवेशस्योपयोगो नऽपि प्रमितं तद्भानमिति चेत्तर्हि न ब्राह्मणं हन्यादित्यादिना ब्राह्मणोद्देश्यकतन्निष्ठप्राणवियोगजनकव्यापारस्यात्यक्तिकप्रत्यवायजनकत्वमन्योद्देश्यकतादृशव्यापारस्य चान्यादृशप्रत्यवायजनकत्वमिति वैजात्योपपत्तये कर्मलक्षणे लक्ष्यगततदवभासप्रयुक्तोऽयमुद्देश्यत्वनिवेशः । अत एव हरिं पूजयेदित्यादौ हर्याद्युद्देश्यकप्रीतिजनकव्यापारस्यैव प्रवर्तनाधिपयत्वेनाभ्युदयहेतुत्वम् । न तु तदनुद्देश्यकस्येति शिष्टसमाचारः । रथो ग्रामं गच्छतीत्यादाववेतने त्वारोपविषयो गौणः प्रयोग इति वदन्ति ।

कर्तुरीप्सिततममित्येतत्सूत्रविषयकर्मप्रत्ययान्तप्रयोगेषुद्देश्यताभावे प्रमाणमप्यस्तीत्याह ॥ अत्र एवेति ॥ ननु चतुर्थ्या उद्देश्यत्वबोधकतानियमे तद्विषये प्रवर्तमानाया अपि द्वितीयायास्तद्बोधकत्वमिति युज्यते वक्तुम् । तदेव कथमित्यत आह ॥ चतुर्थ्या इति ॥ सम्प्रदानचतुर्थीविभक्तेरुद्देश्यत्वबोधकतायां नास्ति विप्रतिपत्तिरिति भावः ॥ फलन्तरमिति ॥ तमवग्रहणप्रयुक्तमित्यर्थस्तदाह ॥ ईप्सिततमपदाभावे इति ॥ कर्तुरासं कर्मेति न्यासमाश्रित्येप्सिततमानीप्सितपदघटितसूत्रद्वयप्रत्याख्याने इत्यर्थः ॥ धातूपस्थाप्येति ॥ कर्तुरासं कर्मेत्युक्तौ सम्बन्धो धात्वर्थः । निष्ठाप्रत्ययश्चाश्रयवाची, स च सम्बन्धः केनेत्याकाङ्क्षाया-मौचित्यात्क्रिययेति लभ्यते । सम्बन्धश्च तादृशव्यापारवाचकधातूपस्थाप्यफलाश्रयत्वम् । इत्थं कर्तृनिष्ठव्यापारवाचकधातूपस्थाप्यफलाश्रयं कर्मेत्यर्थस्य पर्यवसानात्तथाविधकर्मत्वस्याग्निमाणवकाद्युभयसाधारणतया निरवकाशेनापादानत्वेन बाधे तद्विषये द्वितीयान्तप्रयोगदौर्लभ्यमिति भावः । ननु कर्तुरासतमं कर्मेत्यस्तु । तमपा च फले प्रधानव्यापारप्रयोज्यत्वरूपपातिशयो बोध्यते । ततश्च कर्तृनिष्ठव्यापारप्रयोज्यफलाश्रयं कर्मेत्यर्थस्य लाभाद्गन्यादिनिष्ठसंयोगात्मकफलस्य कर्मभूतमाणवकादिनिष्ठ-

धावनादिरूपव्यापारप्रयोज्यत्वेपि कर्तृनिष्ठतदभावानु हूलव्यापारप्रयोज्यत्वाभावेन कर्मत्वाप्राप्त्या व्यर्थमेवेत्तितानीप्सितयोः पृथगुपादानम् । न च कर्तृग्रहणादेव प्रयोज्यत्वलाभोऽस्तु, मास्तु तद्विनग्रहणम् । अन्यथा धानुमात्रस्य कर्तृव्यापारवाचकत्वाविशेषात्तद्वैयर्थ्यं स्पष्टमेवेति वाच्यम् । फले कर्तृव्यापारवाचकधातुपात्तत्वरूपविशेषसम्पादनेन नदी वर्धते वर्षेण मापेप्वश्वं वध्नातीत्यादौ धात्वन्तरोपात्तादृशव्यापारप्रयोज्यवृद्ध्यादिरूपफलाश्रयीभूतनद्यादीनां कर्मत्ववारणेन कृतार्थस्य कर्तृग्रहणस्य फलांशे प्रधानीभूतव्यापारप्रयोज्यत्वरूपविशेषसम्पादकत्वे मानाभावान्नादिति चेत्सत्यम् । सन्प्रत्ययाभावेपि तमपा फलगतं प्रधानव्यापारप्रयोज्यत्वं बोधनीयमुत तदाश्रयगतमुद्देश्यत्वं वेत्यत्र विनिगमनाविरहादुद्देश्यत्वस्यैव बोधकत्वे तदुभयबोधकत्वे वा सूत्रद्वयस्याप्यावश्यकतया नास्ति विशेषः । सिद्धान्ते तु सन्प्रत्ययेनोद्देश्यत्वस्य बोधनादतिरिक्तं तादृशप्रयोज्यत्वमेव तद्विज्ञेन बोध्यत इति मूलकाराशयमुद्भावयन्ति ॥

यत्तु सूत्रद्वयारम्भेपि ईप्सिततमं कर्मेत्येवास्तु, मास्तु कर्तृग्रहणम् । तमपा प्रयोज्यत्वलाभेपि यत्किञ्चिद्व्यापारप्रयोज्यत्वस्य फलमात्रसाधारणतया संयोगेपि सत्त्वेनाग्नेर्माणवकं वारयतीत्यादौ दोषप्रौढ्यात्सामर्थ्येन प्रधानव्यापारप्रयोज्यत्वलाभादभीष्टसिद्धिरिति तदसत् । व्यापारांशे प्रधानत्वबोधनेन कृतार्थस्य तमप्प्रत्ययस्य फले तादृशव्यापारप्रयोज्यत्वसम्पादकतायां मानाभावेन प्रधानव्यापारवाचकधातुपात्तफलाश्रयं कर्मेत्यर्थापत्तौ नदी वर्धते वर्षेणेत्यादौ प्रागुपदर्शितदोषप्रौढ्यात् । न च कर्तृग्रहणगतनवग्रहणयोः फलांशे प्रधानव्यापारप्रयोज्यत्वबोधनेनाग्नेर्माणवकं वारयतीत्यादावग्नेः कर्मत्वनिवारकतया कृतार्थत्वात्तथाविधव्यापारवाचकधातुपात्तत्वस्य दुर्बलत्वेन प्रयागात्कार्शी गच्छति नदी वर्धते वर्षेणेत्यादौ कर्मत्वापत्तिर्दुर्वारिति वाच्यम् । प्रत्यासत्तिवशादेव तदर्थसिद्धेः । किञ्च फले प्रधानव्यापारप्रयोज्यत्वबोधनेपि माणवकादिनिष्ठधात्वन्तरोपात्तप्रधानव्यापारप्रयोज्यत्वस्याग्न्यादिनिष्ठसंयोगादावक्षतत्वेनाग्नेर्माणवकं वारयतीत्यादौ दोषस्य तदवस्थतया प्रत्यासत्तिबोधनमन्तरेण तमवग्रहणस्य साफल्ययोगाच्च । यदपि कर्मग्रहणमनर्थक्रमधिशोड्शसां कर्मेत्यतस्तदनुवृत्तिसम्भवात् । आधारग्रहणस्तु नानुवर्तते तमवग्रहणात् । तद्धि प्रयोज्यत्वबोधनद्वारा कृपादन्धं वारयत्यग्नेर्माणवकं वारयती-

त्यादौ कृपादेः प्रधानव्यापारप्रयोज्यफलाश्रयत्वाभावेन कर्मत्ववारणाय आधारप-
दानुवृत्तौ च कृपादेराधारत्वाभावादेव तदप्राप्तौ व्यर्थमेव तमग्रहणं स्यात्ततः
कर्मत्वानुवृत्तौ कर्मप्रहणमाधारनिवृत्त्यर्थमिति परममूलोक्तमयुक्तमित्याहुः । तदपि न
युक्तम् । कर्मप्रहणाभावे साक्षात्फलाधारग्रहणेन हरिं भजतीत्यादौ कर्मत्वबोधक-
तया चरितार्थस्य तमवः फलांशे प्रधानव्यापारप्रयोज्यताबोधकतायां मानाभावेन
निरुक्तस्थले कृपादीनां कर्मत्वापत्तावनिष्टप्रसङ्गादित्यलम् ॥ व्याख्यानं देवेति ॥
कर्तुरीप्सिततममिति सूत्रानन्तरं तथायुक्तमित्यनीप्सितग्रहणमन्तरा न्यासेप्यार-
म्भसामर्थ्यादनीप्सितयोर्द्वेष्योदासीनयोर्ग्रहणं सिद्धयतीति भावस्तदाह ॥ ईप्सि-
ततमभिन्नत्वादिति ॥

ननुद्देश्यत्वानुद्देश्यत्वकृतबोधवैरूप्यस्यानुभविक्त्वात्कथमेकरूप इति मूल-
कारो मन्यते तत्राह ॥ इच्छाविषयत्वेत्यादि ॥ द्वयोरपि विनिगमनाविरहाद्वा-
च्यवृत्त्या प्रतीयमानेच्छाविषयत्वानिच्छाविषयत्वाभ्यां न बोधवैरूप्यम् । किन्तु
तदुपलक्षिताभ्यामुद्देश्यत्वानुद्देश्यत्वाभ्यामित्यर्थः ॥ करणवाचकत्वादिति ॥
पशुना रुद्रं यजत इत्यादौ सम्प्रदानवाचकत्वाच्चेत्यपि बोध्यम् ॥ शक्तिविशेष-
रूपस्येति ॥ कर्मत्वादिरूपस्येत्यर्थः । सम्बन्धश्शक्तिरेव वेति हरिवचनमत्तार्थे
प्रमाणम् । तच्चाखण्डमौपाधिकभेदाच्च भिन्नत्वव्यपदेशस्सप्तमीपञ्चम्यावित्यादौ ।
अत एव धवश्वदिरौ छिन्धीत्यादावेकमेव कर्मत्वमुभयपर्याप्तं द्वितीयया
बोध्यत इत्यभियुक्ताः ॥ विशेषणत्वं चेति ॥ ततश्च हरिं भजतीत्यादौ कर्मत्व-
शक्त्याश्रयीभूतहर्षुद्देश्यकः प्रीत्यनुकूलो वर्तमानकालिक एककर्तृको व्यापार
इत्यादिरर्थ इति भावः ॥ तत्फलभूते इति ॥ हर्यभिन्नाश्रयनिष्ठप्रीत्यनुकूलो
व्यापार इत्याद्यर्थे समन्वयवशादुपपन्ने व्यापारप्रयोज्यप्रीत्याश्रयो हरिरित्याद्यर्थस्य
फलितत्वादिति भावः । ननु कर्मत्वादिशक्तीनां स्वरूपेण विभक्त्यर्थत्ववादे
वाच्यार्थस्यैव वैलक्षण्यमस्तीति नेदं युक्तमत आह ॥ इदमुपलक्षणमिति ॥
नियतत्वेनेति ॥ फलाश्रयादिरूपार्थस्य कर्तुरित्यादिना कर्मादिशब्दैस्सङ्केतित-
त्वादिति भावः ॥ संज्ञाप्रकारिकैवेति ॥ संज्ञाशब्दानामानुपूर्व्या एव प्रवृत्ति-
निमित्तत्वादित्याशयः ॥ कर्मत्वादिनेति ॥ विशेष्यतया कर्मत्वादिशक्तीना-
मुपस्थितावनुभवस्मृतिशाब्दबोधानां समानाकारकत्वनियमात्तत्संज्ञाप्रकारककर्म-

त्वादिविशेष्यक एव बोध इति वाच्यवृत्त्यैव बोधवैलक्षण्यमित्याशयः । अन्यत्रे-
त्यस्य मञ्जूषायामित्यर्थः । नन्वाधारस्य विभक्तिवाच्यत्वे तन्निष्ठधर्मस्याधारतायाः
स्वरूपसम्बन्धविशेषरूपायास्तत्तदाधारानतिरेकेण गौरवं सममेवेति चेत्तत्राह ॥
आधारता त्विति ॥ अखण्डैवेति ॥ नन्वाधारताया एकत्वे स्पर्शाधारतावति
वायौ रूपाधारताया अपि सत्त्वाद्वायुः स्पर्शवानितिवद्रूपवानित्यपि प्रतीतिः
प्रसज्येतेति चेत् । सम्बन्धसत्तायास्सम्बन्धिसत्तानियामकत्वेन रूपप्रतियोगिकत्व-
विशिष्टसमवायस्यैव रूपवत्तानियामकतया वायौ स्पर्शप्रतियोगिकत्वविशिष्टसमवा-
यस्य सत्त्वेपि तथाविधसमवायस्याभावेन तत्प्रतीत्ययोगात् । किञ्च रूपवानिति
प्रतीतौ रूपनिरूपितत्वविशिष्टैवाधारता विषयः । तादृशी चाधारता नास्ति वाया-
विति न तथाविधप्रतीतिरित्याहुः ॥ अखण्डमिति ॥ न ह्याधारतैवाखण्डा,
न त्वाधारतात्वमित्यत्र किञ्चिद्विनिगमकमुपलभ्यत इति भावः ॥ अत्रापीति ॥
भाष्येपीत्यर्थः ॥ धर्मभेदमप्येवेति ॥ धर्मधर्मिणोरभेदाभ्युपगमादिति भावः ॥
लादेशशत्रादेरिति ॥ लः कर्मणि चेत्याकारकैकसूत्रबोधितलकारशक्त्यनुरोधिनी
खलु शत्रादेस्तिङां चार्थवत्ता तत्र नास्ति सम्भवो वैषम्योपपादनस्तेति भावः । न
च शत्रादिविषये पञ्चतं देवदत्तमित्यादौ सामानाधिकरण्योपपत्तये धर्मिणि
लक्षणा, तिङान्तु कृतावेव शक्तिरिति युज्यत एव वैषम्यमिति वाच्यम् ।
कृद्विषये वृत्तिद्वयस्वीकारस्यावश्यकत्वे लकाराणां कृतिमात्रशक्तिकल्पनाप्रयुक्त-
लाघवस्याकिञ्चित्करत्वात् । अतो न युक्तं तिङां कृत्यर्थकत्वमित्याशयः ।

ननु नटस्य श्रुणोतीत्यादौ क्रियाजनकत्वरूपकारकत्वस्य दुर्बलत्वान्नियम-
पूर्वकविद्यास्वीकाराभावेनापादानत्वस्याप्रसक्त्या तदविवक्षाया अयोगाच्च परिगणना-
भावेपि कथमकथितं चेति कर्मत्वप्रसङ्ग इत्यत आह ॥ गीतद्वारेति ॥ उभय-
विधापीति ॥ अविवक्षा च प्रतिपादनेच्छाराहित्यम् । तच्च प्रसक्तवदप्रसक्त-
स्यापि सम्भवत्येवेति विनिगमनाविरहादुभयविधापि गृह्यत इत्याशयः ॥ अनिष्ट-
त्वबोधनादिति ॥ अन्यथा नटाच्छ्रुणोतीत्यस्याप्यनुपयोगे प्रसक्त्या सूत्रोपात्त-
मुपयोगग्रहणमव्यावर्तकं स्यादिति सूत्रारम्भे प्रत्याख्याने च तदनभिधानं फल-
वैगुण्याभावायेति भावः ॥ गौर्कर्मकं पयः कर्मकं चेति ॥ वक्ष्यमाणरीतेरकथित-
सूत्रबोधितकर्मत्वशक्तेरपि स्वरूपत एव भानमित्याशयः ॥ पयस एवेति ॥ द्वयो-

रवीप्सिततमत्वे कर्तुरित्यनेनैव गोपयसोरुभयोरपि कर्मत्वमित्याशयः । ननु दुहे-
र्विभागानु हूलव्यापारानुहूलव्यापारवाचकत्वेपि कर्तृनिष्ठव्यापाराधीनविभागानुहूल-
व्यापाररूपफलाश्रयत्वस्य गोरेव सत्त्वेन कथं पयःतः कर्तुरित्यनेन कर्मत्वं स्यादिति
चेन्न।गोनिष्ठत्यजनात्मकव्यापारजन्यस्यापि पयोनिष्ठविभागस्य जन्यजन्यसाधारणीभू-
तगोपनिष्ठप्रेरणाप्रयोज्यतायां बाधकाभावेन द्वयोरपि कर्तुरित्येतत्सूत्रविषयत्वस्य सुव-
चत्वात् ॥ सूत्रद्वयेति ॥ हेतुमणिचक्रकृतिभूतधानूपस्थाप्ययोः फलव्यापारयो-
र्द्वयोरपि प्रधानीभूतप्रेरणात्मकणिजर्थव्यापारप्रयोज्यत्वाविशेषात्तदाश्रययोर्द्वयोरप्यु-
द्देश्यत्वे कर्तुरित्यनेन सिद्धिरन्यतरस्यानुद्देश्यत्वे तथायुक्तमित्यनेन तस्य कर्मत्व-
मिति बोध्यम् ॥ तदध्वनयन्निति ॥ गां दोग्धि पय इत्यादावपादा-
नत्वकर्मत्वोभयविवक्षायां परया कर्मसंज्ञया विप्रतिषेधशास्त्रवशादपादानसंज्ञया
बाधात् द्वितीयाया एव प्रवृत्तिरित्यभिप्रायक्रमपादानमुत्तराणि कारकाणि बाधन्त
इति भाष्यम् । तत्र पञ्चकं प्राप्तिपदिकार्थं इति पक्षे कारकशक्तेर्विभक्त्योत्पत्तया
द्योत्यार्थस्य प्रकृत्यर्थं प्रति विशेषणत्वावश्यम्भावाच्छक्तिद्वयप्रकारको बोध उपप-
द्यते । कारकं विभक्त्यर्थं इति पक्षे तूभयविवक्षायां प्रकृत्यर्थस्य विभक्तिवाच्यतया
विशेष्यभूतयोर्द्वयोरपि कारकयोर्युगपदन्वयसम्भवात्तयोरेकविभक्तिवाच्ययोः परस्पर-
रान्वयायोगाच्च बोधानुपपत्त्या पञ्चकपक्ष एवैतादृशे विषये भाष्यकृतसम्मत
इत्याशयः ॥ अपादानत्वकर्मत्वशक्त्योरिति ॥ ननु शक्तिद्वयस्य यौगपद्येन
विवक्षायामेकया विभक्त्या प्रत्येकं तत्तदर्थबोधकत्वेन नियमिततया कथमुभयोश्श-
क्तयोर्बोधस्स्यादत आह ॥ ईदृशे विषये इति ॥ द्वितीयैवेति ॥ कर्मणि द्विती-
येत्यादीनां कर्मत्वाभावसमानाधिकरणकारकान्तरबोधकत्वाभावविधयैव नियामक-
त्वम् । न तु तत्समानाधिकरणकारकान्तरबोधकत्वाभावरूपेणेति भावः । अत्रा-
पीदमेव भाष्यं प्रमाणम् । इत्थं च गां पयो दोग्धीत्यादावेकव्यापारवाचकताया-
मुभयविवक्षणे कर्मत्वापादानत्वोभयशक्तिमद्भूतप्रतियोगिकः कर्मत्वशक्तिमत्पयोनु-
योगिकश्च यो विभागस्तदनुहूलः कर्तृत्वशक्तिमद्गोपनिष्ठो वर्तमानकालिको व्यापार
इत्यादिरर्थ इति निष्कर्षः ॥

अत्र केचित् । फलतावच्छेदकसम्बन्धेन फलाश्रयत्वं कर्मत्वम् । न तु
यथाकथं चित् । अत एव ग्रामं गच्छतीत्यादावनुयोगितैश्च सम्बन्धस्तेन संयोग-

जनकगम्यादिसमभिव्याहारे प्रतियोगितासम्बन्धेन तदाश्रयस्य देवदत्तादेर्न कर्मत्वम् । दुहेरप्यनुयोगितैव फलतावच्छेदकसम्बन्धः । ततश्च गोरनुयोगितासम्बन्धेन विभागाश्रयत्वाभावात्कथमिह कर्मत्वानादानत्वयोर्विवक्षा । यदि भाष्यप्रामाण्यादिह दुहेः प्रतियोगित्वमपि फलतावच्छेदकसम्बन्धः, तर्हि सर्वत्रैव कर्मत्वप्रसक्तेरपादानत्वमनवकाशमेव स्यादिति परबाध्यत्वमयुक्तम् । यदि तु विवक्षातः कारकाणीति सिद्धान्तात्कर्मत्वाविवक्षायामपादानसंज्ञायाश्चरितार्थत्वाद्यौगपदेन विवक्षायां परत्वेन कर्मसंज्ञाया अपादानसंज्ञाबाधकत्वमित्युच्यते, भवतु तर्हि विरोधो हि परस्य बाधकत्वे बीजम् । विरोधश्च सूत्रारम्भबलादाकडारीयसंज्ञानां स्वरूपत एवेत्यवश्यमभ्युपेयम् । ततश्च संज्ञानामिव तत्प्रयुक्तार्थविशेषाणामपि तथाविधो विरोधो न्यायप्राप्त इति कथमीदृशे विषये संज्ञाद्वयप्रतिपाद्ययोः कारकविशेषयोरन्यतरसंज्ञाप्रयुक्तया विभक्त्या प्रतिपादनं स्यात् । ग्रामं गमयति देवदत्तमित्यादौ गतिबुद्धीति सूत्रविषये कर्तृसंज्ञायाः कर्मसंज्ञोपजीव्यतया ग्रहणाद्भ्रैरक्षान्वा दीव्यतीत्यादौ दिवः कर्म चेति सूत्रविषये चकारबलाच्च संज्ञयोस्तमावेशबोधनेन विरोधाभावात्तत्प्रयुक्तविशेषागामप्यविरोधेन बोधविषयत्वं युक्तम् । धनुषा विध्यति गां पयो दोग्धीत्यादौ चापादानसंज्ञाविरुद्धकरणादिसंज्ञाप्रयुक्तया विभक्त्या स्वबोध्यकरणत्वादिसामानाधिकरण्येन त्वभिधानमसमञ्जसमेवेत्याहुः ॥

१. आहुर्गिति ॥ परे तु गम्यादौ समवायस्य फलतावच्छेदकसम्बन्धत्वाङ्गोकारेऽपि देवदत्तादेर्न कर्मत्वप्रसक्तिः । प.या कर्तृसंज्ञया बाधान् । एवं दुष्पादानपि समवाय एव तादृश इति गोः कर्मत्वं प्रसम् । विभागावधिरवात्पादानत्वमपि युभयविवक्षा सुलभा । न चैवमपादानत्वस्यानवकाशात्परबाध्यत्वोक्तिरसङ्गता स्यादिति वाच्यम् । अनुयोगितायाः फलतावच्छेदकसम्बन्धत्वं वदनस्तत्रापि तद्वङ्गनेऽप्युल्लेखान् । विभागजन्यभेदयोगस्य पतत्यर्थत्वे विभागस्य फलत्वाभावेन कर्मत्वाप्राप्त्या तत्रापादानसंज्ञायाश्चारितार्थाच्च । वस्तुतस्तु सम्बन्धविशेषनिवेशो नोपयुक्तः । फलाश्रयत्वेनोद्देश्यत्वं कर्मत्वमित्यस्यावश्यवक्तव्यताया अन्यात्र प्रतिपादितत्वेन तत एवाभीष्टसङ्घेः । अन एव गोर्विभागाश्रयत्वेन प्राप्तकर्मत्वं पयोनिष्ठविभागीयसम्बन्धस्यैव फलतावच्छेदकत्वेन निवार्य तत्त्वेनानुद्देश्यत्वाच्चेति हेतुन्तरकथनं मञ्जूपायां सरसत उपपद्यते । अस्यावश्यकता च कलायां स्फुटीकृतेति बोध्यम् । न चैवं गोः पयो दोग्धीति प्रयोगानुपपत्तिः, कर्मसंज्ञया बाधादिति वाच्यम् । कर्मत्वस्यानुद्भूततया विवक्षणेनादोषान् । उद्भूतत्वेन विवक्षायां तु कर्मसंज्ञैव । अत्र चेदमेव भाष्यं मानम् । न च संज्ञयोर्विरोधे तन्निमित्ताथयोर्विरोधो न्यायसिद्ध इति कथं तयोस्सामानाधिकरण्यमिति वाच्यम् । तेषां विरोधे

अन्येनासिद्धेरिति ॥ नन्वेकव्यापारवाचकतायामपादानत्वकर्मत्वोभय-
विवक्षाप्रतिपादनपरणाकडारसूत्रस्थभाष्येण प्रतियोगितया विभागात्मकफलाश्रयस्य
गोशब्दार्थस्य कर्तुरित्यनेन कर्मत्वबोधनादिदमयुक्तम् । न च कर्तुरित्येतत्सूत्र-
विधेयकर्मताया उद्देश्यघटितत्वेन गोपदार्थस्येहोद्देश्यत्वाविवक्षणादप्रवृत्तिरेव तादृश-
कर्मत्वस्येति वाच्यम् । उद्देश्यत्वाविवक्षणेपि विषं भुङ्क्ते इत्यादिवत्तथायुक्त-
मित्यनेन प्रकृतेपि कर्मताया दुर्वारत्वादिति चेन्न । अपादानत्वाविवक्षायामित्यस्य
कर्तुरीप्सिततमं तथा युक्तमित्येतत्सूत्रद्वयविधेयकर्मत्वाविवक्षोपलक्षकत्वेनादोषात् ।
ननु कारकद्वितीयया सर्वत्राः खण्डातिरिक्तकर्मत्वशक्तिपुरस्कारेणैव बोधस्याभीष्टतया
कर्तुरित्यादिसूत्रबोधितायाः प्रकृतसूत्रबोधिताया वा संज्ञायाः कर्मत्वशक्तिबोधने
विशेषाभावेन सूत्रवैयर्थ्यस्य स्पष्टत्वात्कथमावश्यकत्वोक्तिरित्यरुचेराह ॥ किं चेति ॥
शक्तिमत्त्वेनेति ॥

केचित्तु कर्मणि द्वितीयेत्यादीनां लोकानुभवसिद्धतत्तदर्थविषयकबोध-
प्रयोजकशक्तिनिर्णायकत्वमेव । न त्वपूर्वार्थविषयकशक्तिनिर्णायकत्वमनुपादेयता-
पत्तेः । ततश्च द्वितीयादीनां सार्वजनीनानुभवानुरोधेनाश्रयत्वादिप्रकारकतत्तदर्थ-
विषयकशक्तिकल्पनैव न्याय्या, न तु कर्मत्वादिशक्तिपुरस्कारेण, तथाविधबोधस्य
शाब्दिकमात्रविषयतया तदनुरोधेन शक्तिकल्पनायाः सहृदयोद्वेजकत्वात् । अतः
कथं तत्तच्छक्तिप्रकारको बोध इति वक्तुं युज्यते । किञ्च षष्ठ्यपवादत्वमात्रेण
द्वितीयायास्सम्बन्धबोधकत्वमनुचितमित्यपि न युक्तम् । क्रियाकारकयोरभिसम्ब-
न्धस्य द्वितीया वाचिकेति द्वितीयाश्रितेति सूत्रस्थभाष्यानुरोधेन कारकविभक्तीनां
सम्बन्धबोधकताया अभीष्टत्वात् । कर्मणि द्वितीयेत्यत्र तत्तद्रूपेणोपस्थितेषु द्विती-

मानाभावात् । अत एव गमयति चैत्रमित्यत्र कर्मत्वकर्तृत्वयोर्भेदभिमतं सामानाधि-
करण्यं सिद्धयति । न च कर्तृत्वस्य कर्मत्वोपजीव्यतया न विरोध इति वाच्यम् । ण्यन्ता-
वस्थायां कर्तृत्वस्य तदुपजीव्यत्वाभावात् । न च विवक्षाभेदेन प्रयोगद्वयनिर्वाहेऽकथितं
चेति सूत्रं व्यर्थमिति वाच्यम् । तद्वैयर्थ्योपपादकतयैवैतद्ब्रूथप्रवृत्तेः । तस्मान्मूलग्रन्था-
शयवर्णेनपरशब्दरत्नग्रन्थव्याख्यानावखरेऽयं प्रयासो विफल एव । किञ्च अक्षान्
दीव्यतीत्यस्याक्षैर्दीव्यतीत्यर्थेऽसाधुत्वस्य पूर्वमुपपादितत्वेन तस्याचिरोधे दृष्टान्तत्वकथनं
सर्वथाऽसङ्गतमेवेति सुधियो विभावयन्त्वित्याहुः ।

यायाश्शक्तिकल्पनायां नानार्थकता कर्मपदावृत्तिश्चेति परमवशिष्यते, तदिह सोढव्यमेव लोकानुभवानुरोधित्वादित्यौहुः ।

ननु कर्मप्रत्ययसमभिव्याहारे फलस्यैव प्राधान्याव्यापारविशेषणफलाश्रयत्व-
मसम्भवीत्याह ॥ कर्तृप्रत्ययेत्यादि ॥ प्रधानधात्वर्थेति ॥ धात्वर्थगतं प्राधान्यं
च विशेष्यत्वानिरूपकत्वम् । इत्थं च प्रधानफलाश्रयत्वं प्रधानकर्मत्वं, फले
प्राधान्यं च फलनिरूपितविशेषणताराहित्यमिति भावः । गर्गाणां तत्त्वमिति ॥
“ दुहियाचिरुधिप्रच्छिच्छिजामुपयोगनिमित्तमपूर्वविधौ, ब्रुविशासि गुणेन च यत्सचते
तदकीर्तितमाचरितं कविनेति ” भाष्यकृतपरिगणितेषु दुहादिषु दण्डेरपरिगणितत्वेन
बलात्कारपूर्वकस्वत्वनिवृत्तिप्रयोजकव्यापारानुकूलव्यापारार्थकतया व्यापारद्वयार्थकत्वे-
नैव द्विकर्मकतया आवश्यकत्वाद्वान्तरव्यापाराश्रयत्वेन गर्गाणां प्रधान्यमिति
भावः । नन्वेवमर्थिनश्च राजानो हिरण्येन भवन्तीति वाक्यशेषमहिम्ना प्रधान-
भूतस्य शतस्याप्रधानगर्गानुरोधेनावृत्तिकल्पनाया अयुक्तत्वतात्पर्यकतया गर्गाश्शतं

१. आहुरिति ॥ परे तु आधारता द्वितीयार्थं इति वादिनामाधारत्वप्रकार-
कबोधस्य, आधेयता तदर्थं इति वादिनामाधेयत्वप्रकारकबोधस्य चानुभवसिद्धतया
तत्तद्व्युत्पद्यनुसारेण तत्तद्बोधो दुर्वार एव । परं तु व्याकरणस्य तत्तदर्थविशेषे तत्तच्छ-
ब्दानां साधुत्वनिर्णायकतया यादृशार्थबोधानुभवेन मुनित्रयेण साधुत्वमनुशिष्टं तादृ-
शोऽर्थः क इत्येतावदेवात्र विमर्शनीयम् । मुनित्रयस्य च तत्तत्कारकशक्तिमत्त्वेनैवार्थबो-
धोऽनुभवसिद्ध इति तत्तद्बोधैर्निर्णयते । तेनान्यत्रार्थं तेषामसाधुत्वम्, तत्र तेषां याज्ञे
कर्मणि प्रयोगे प्रत्यवाय इति ज्ञायते । अन्यथा पामराणामपि लोकशब्देन ग्रहणेऽतिप्रसङ्गः
स्यात् । अत एवाख्यातेन कृत्यादिबोधस्यानुभवसिद्धत्वेऽपि तत्रार्थं तस्यासाधुत्वमुक्तं
तिङ्ग्यत्रादे मञ्जूषायाम् । किञ्च सहृदयोद्वेजकत्वादित्यत्र सहृदया भवैयाकरणा इति
यदि विवक्षितं, तदा इष्टापत्तिः । यदि वैयाकरणा इति विवक्षितं, तदा भाष्याद्विपरि-
शीलनशालिनां तेषामनुद्वेजकमेव । तदपरिशीलकास्तु वैयाकरणमूत्रा एवेति तेऽप्यत्रा-
सहृदया एवेति सहृदयोद्वेजकत्वापादनमनुचितमेव । तथा षष्ठ्यपवादत्वमात्रेण द्विती-
यायाः सम्बन्धबोधकत्वमनुचितमित्ययुक्तमित्युक्तिर्मूलाक्षरादर्शनमूलकैव, मूले सम्बन्धत्वेन
बोधकत्वानौचित्यस्योक्तत्वात् । तस्यायं भावः । क्रियाकारकभावरूपसम्बन्धविशेषबोधक-
शास्त्रे जागरूके षष्ठ्यर्थतया कुंक्षक्रियाकारकभावातिरिक्तसम्बन्धत्वेन सम्बन्धबोधक-
त्वमनुचितमिति । एवं च कारकविभक्तीनां क्रियाकारकभावसम्बन्धवाचकत्वं भाष्यो-
क्तमवरूढमेव । अतिरिक्तसम्बन्धबोधकत्वस्य भाष्यानुक्तत्वात् । तथा च नानार्थक-
वकर्मपदावृत्तिप्रयुक्तगौरवसहनरूपा सुधैवेत्यलं भाष्यादिविरुद्धकल्पनयेत्याहुः ॥

दण्डघन्तामित्यत्र समुदाये वाक्यपरिसमाप्त्युपपादनपरवृद्धिसूत्रभाष्यविरोध इत्यत आह ॥ उद्देश्यत्वरूपमिति ॥ आर्थिकमेव प्राधान्यमावृत्तिप्रतिबन्धकम् । शाब्दन्तु लकाराद्युपपादकमिति नास्ति भाष्यविरोध इत्याशयः ॥ दुहादियोग इति ॥ अप्रधाने दुहादीनां प्यन्ते कर्तुश्च कर्मण, इति प्रागुक्तवचनशेषादिति भावः । ननु व्यापारद्वयार्थकत्वे दुहादीनां प्रधाने लादीनामुत्पत्तिरेकव्यापारवाचकतायां चाप्रधाने तेषामुत्पत्तिरिति वैजात्याव्यापारद्वयार्थकत्वप्रयुक्तद्विकर्मकत्वसमर्थनेन कथमेकव्यापारवाचकत्वप्रयुक्तस्याकथितकर्मत्वस्य निराकरणमत आह ॥ तच्च गवादीनामेवेति ॥ फलाश्रयत्वाभावादिति ॥ न केवलं प्रकृतधातूप्राप्त- प्रधानव्यापारप्रयोज्यप्रकृतधातूप्राप्तफलाश्रयत्वं कर्मत्वम् । किन्तु फलतावच्छेदक- सम्बन्धेन तथाविधफलाश्रयत्वम् । ततश्च फलतावच्छेदकसम्बन्धेनानुयोगित्वादिना विभागाद्याश्रयत्वाभावेन गवादीनां न कर्तुरित्यनेन कर्मत्वमपि तु तादृशफलाश्रयी- भूतक्षीरादिरूपप्रधानकर्मसम्बन्धप्रयुक्तमकथितसूत्रबोधितमेव कर्मत्वमित्याशयः ॥ अयुक्तमिति ॥ नन्विदमयुक्तत्वं तथाविधानामसाधुत्वेनेति वक्तव्यम् । तच्च न व्यापारद्वयार्थकत्वे, तेषामपि द्विकर्मकताया दुर्वारत्वेन साधुत्वस्य गले पतितत्वाद्दत आह ॥ एवं हीत्यादि ॥ अनभिधानेनेति ॥ इत्थं च भाष्यकारोपवर्णिताना- मेव व्यापारद्वयार्थकत्वेन द्विकर्मकतायां साधुत्वं नान्येषामिति भावः ॥

व्युत्पत्तेरिति ॥ अत एवापादानत्वाविवक्षायां वृक्षस्य पर्णं पततीत्यादौ वृक्षादेः पर्णाद्यर्थान्वय एव साधुत्वं न तु क्रियान्वयविवक्षायामिति वृद्धाः । नामसमभिव्याहाराभावे च क्रियायामन्वयो भवत्येव । न माषाणामश्वीयादिति वत् । नामार्थे स्वान्वययोग्यतानिवेशस्तु सम्प्रदानत्वाविवक्षायां ब्राह्मणस्य कन्यां ददातीत्यादौ ब्राह्मणादेः कन्यायामन्वयवारणायेत्याहुः ॥ मूलं न स्तीति ॥ अकथितसूत्रविषयतया भाष्यकारीयं परिगणनं मूलं, तदिह नास्तीति भावः ॥ जग्राहेत्येवेति ॥ ननु पराक्रमातिशयद्योतनाय जहारेत्यर्थकतया युक्तमेवेदमुदा- हरणमित्यत आह ॥ उचितत्वाच्चेति ॥ न केवलमेतदुदाहरणासाङ्गत्ये भाष्यकृतकृताकथितसूत्रविषयधातुपरिगणनविषयताराहित्यमेव बीजमपि तु निरुक्ता- र्थासङ्गतिश्चेति भावः ॥ माधवादिसम्मतत्वादिति ॥ एतेन भाष्यकृतपरिगणि- तातिरिक्तानामकथितसूत्रविषयतया द्विकर्मकत्वमयुक्तमित्यस्वरसं सूचयति ॥

प्रागुक्तं प्रधानकर्मत्वमिति ॥ शाब्दप्राधान्योपहितं कर्मत्वं लकाराद्युत्पत्तिनियामकम् । दण्डयतेश्च परस्वत्वनिवृत्त्यनुकूलव्यापारानुकूलव्यापारोर्थः । तत्र स्वत्वनिवृत्त्यनुकूलव्यापारात्मकप्रधानफलाश्रयत्वाद्गर्गाणां प्रधानं कर्मत्वमिति तत्रैव लकाराद्युत्पत्तिः । मथनातेस्तु सारद्रव्यविभागानुकूलव्यापारानुकूलव्यापारोर्थः । विभागानुकूलव्यापारात्मकप्रधानफलाश्रयत्वादम्बुनिधेः प्रधानं कर्मत्वमिति तत्रैव लकाराद्युत्पत्तिः । अतो गर्गाशशतं दण्डघन्तां सुधामम्बुनिधिर्मन्थेत्यादि निर्वाधम् । शतस्य तूद्देश्यत्वलक्षणमार्थमेव प्राधान्यमावृत्तिप्रतिबन्धकमिति नैतयोरकथितसूत्रविषयत्वं भाष्यकारानभिमतं युक्तमित्यभिसन्धिः ॥ व्यापारद्वयार्थकस्येति ॥ रूपादिपरावृत्त्यनुकूलव्यापारानुकूलव्यापारार्थकस्येत्यर्थः ॥ वृक्षस्येति ॥ उदुम्बरं फलं पचतीत्यत्र प्रधानकर्मत्वापन्नस्य वृक्षस्य कर्मत्वाविवक्षया सौकर्याय कर्तृत्वविवक्षायां रूपादिपरावृत्त्यनुकूलव्यापारमात्रवाचकतायामपि पचतेस्सकर्मकतया दुहिपच्योर्बहुलं सकर्मकयोरित्येतद्वचनविषयताया निर्वाधत्वाद्भाष्यसामञ्जस्ये पचेर्भाष्यकारपरिगणितानन्तर्भूतस्यास्य प्रकृतभाष्यबलादकथितसूत्रविषयताकल्पनमयुक्तमित्यरुचेर्मूलम् ।

ननु परिगणितातिरिक्तानामकथितसूत्रविषयत्वाभावस्य प्रागुक्तरीत्या भाष्यसम्मततया हरदत्तोक्तेर्मतान्तराभिप्रायकत्ववर्णनमयुक्तमत आह ॥ पूर्वोपपादितेत्यादि ॥ सिद्धमिति ॥ अहमपीदमचोद्यं चोद्ये इति भाष्यकारीयप्रयोगस्यापि व्यापारद्वयार्थकत्वप्रयुक्तद्विर्कर्मकत्वेनैव साधुत्वमिति भावः ॥ सूत्रयतीति ॥ वैकुण्ठादेः प्रसिद्धदेशत्वाभावे तद्रीयकर्मतानिर्वाहार्थमधिशीङ्गिति सूत्रमिति वदता मूलकृता स्वप्यादीनामकर्मकधातूनां शयनपूर्वकव्यापनार्थकत्वेन देशकालादीनां कर्तुरित्यनेन कर्मत्वमाश्रित्याकर्मकधातुभिरिति वार्तिकप्रत्याख्यानै शीङ्गादेस्तादृशार्थकत्वमादाय वैकुण्ठादेर्न कर्मत्वमारम्भप्रत्याख्यानयोः फलवैलक्षण्यादतो नाधिशीङ्गस्थासामित्यस्य वैयर्थ्यमिति सूचितमिति भावः ॥ कालत्वाभावादिति ॥ जन्यानां जनकः काल इत्यनादिरयं व्यवहारः । तेन जन्यमात्रं प्रति कालस्य कुलालादिवन्निमित्तकारणत्वमिति तान्त्रिकाः प्रवदन्ति ॥ अतो न घटादिरूपजन्यजातस्य कालत्वमपि तु कालजन्यत्वमेवेति भावः ।

केचित्तु तादृशव्यवहारगतं जन्यत्वं विनिगमनाविरहात्तदुपादानकत्वमेव ।

तेन कालपरिणामरूपस्यास्य जन्यप्रपञ्चस्य कालत्वम् । मृत्परिणामरूपघटादेर्मृत्त्व-
भिवेति विवदन्ते, तदाह ॥ यदीत्यादि ॥ यद्यस्तीत्यनेनास्य मतस्यायुक्तत्वम-
निष्टत्वं च सूचितम् ॥ नापूर्वमिति ॥ शीडादीनामकर्मकाणां शयनादिपूर्वक-
व्यापनार्थवृत्तितयायां कर्तुरीप्सिततममित्येव सिद्धेरिति भावः । ननु स्वपधातोऽश-
यनपूर्वकव्याप्त्यर्थकत्वे कर्तुरित्यनेन कर्मत्वस्य निर्बाधत्वेन साधुत्वस्याभीष्टतया
कथमध्वानं स्वपितीत्यस्यानिष्टत्वेनापत्तिविषयत्वमत आह ॥ स्वापमात्रार्थक इति ॥
तन्मात्रार्थकतायामध्वनः कर्मत्वमनिष्टमित्याशयः ॥

कृत्रिमकर्मत्वोक्तेरिति ॥ कर्तरि कर्मव्यतीहार इति सूत्रे कृत्रिमाकृत्रि-
मन्यायेन कर्मपदस्य कारकपरत्वमेव स्यान्न तु क्रियापरत्वम् । इत्थं च देवदत्तस्य
धान्यं यज्ञदत्तो व्यतिलुनीत इत्यत्रैव स्यान्न तु व्यतिलुनाते व्यतिलुनत इत्यादा-
वित्याशयेन क्रियाग्रहणं कर्तव्यमिति वार्तिककृद्दारब्धस्य वचनस्य प्रत्याख्यानोपा-
यतया नियमतः प्रतीयमानैः संदर्शनप्रार्थनारम्भणैराप्यमाणत्वात्क्रियापि कृत्स्नि-
कर्मैत्युक्तम् । अतः कर्मग्रहणसामर्थ्यादेवात्र कारकपरत्वमिति तत्त्वम् । स्वधर्म-
णेत्यस्य तृतीययेत्यर्थलाभः कथमत आह ॥ स्वकार्येणेति ॥ धर्मपदस्येह कार्य-
परत्वमौचित्यादित्याशयः । वादिनिग्रहाभिनिवेशमूलकमधिकार्थकथनमभ्युच्चयः ॥
मन्यत इति ॥ वक्ष्यमाणरीत्या नियमात्मकैकपक्षपरत्वेनैव सकलभाष्य-
सामञ्जस्ये पक्षभेदपरतया तदर्थोपवर्णनमयुक्तमित्याशयः ॥ अनभिपत्तव-
मिति ॥ अभिधत्ते वक्तीत्यादीनां बोधविषयीभवनानुकूलव्यापारानुकूलव्यापार-
वाचकत्वेन द्विकर्मकतायामवान्तरव्यापाराश्रयस्य पुत्रादेः प्रधानकर्मतया लका-
रादिसिद्ध्या लक्ष्यविसंवादाभावेन संज्ञाया अर्थनिबन्धनत्वमनुपयुक्तमित्या-
शयः । न चैवंरीत्या ब्रूधातोरपि द्विकर्मकत्वेनाभीष्टसिद्धौ दुहादिषु तत्परि-
गणनं भाष्यकारीयं निष्फलमिति वाच्यम् । बोधानुकूलव्यापारवाचकतायां
विषयतासम्बन्धेन बोधाश्रयस्य धर्मादेरेव कर्तुरित्येतत्सूत्रबोधितमुख्यकर्मतया
तत्सम्बन्धिनि पुत्रादौ गौणे कर्मणि लकारादिसिद्धये तस्यावश्यकत्वात् । न

१. सूचितमिति ॥ अविच्छिन्नक्षणधाराया एव कालत्वमिति मञ्जूषायां
विस्तरतो निरूपितत्वेन पूर्वोक्ततान्त्रिकमतस्य केचित्कारमतस्य च वैयाकरणसिद्धान्त-
विस्मृत्वेनानिष्टत्वं सूचितमिति भावः ।

चैवमभिधत्त इत्यादीनामपि बोधानुकूलव्यापारवाचकतायां निरुक्तरीत्या लकाराद्युपपत्तये संज्ञाया अर्थनिबन्धनत्वमावश्यकमेवेति वाच्यम् । एकव्यापारवाचकतायामुक्तरीत्या तेषां द्विकर्मकत्वे मानाभाव इत्याशयात् । किञ्च यथाकथं चित्प्रमितलक्ष्यसाधुतायाः प्रयत्नमन्तरेणोपपत्तौ प्रामाणिकानभिमतेन क्लिष्टकल्पनेन तत्समर्थनाभिनिवेशो न युक्त इत्यसमञ्जसमेव संज्ञाया अर्थनिबन्धनत्वमित्याहुः । तदेतल्लक्ष्यविसंवादाभावः प्रधानं शास्त्रप्रयोजनमिति वदन्मूलकारस्सूचयतीत्युपाध्यायो मन्यते ।

ननु विधिनियमयोरन्यतरपक्षावलम्बस्योचित्ये नियमापेक्षया लाघवकृतेन विधिबलीयस्त्वेन विधिरेव कुतो नाद्रियत इत्याशङ्कां परिहर्तुमारभते ॥ तुना अरुचिरिति ॥ प्रकृतवातूपात्तप्रधानव्यापाराश्रयत्वं कर्तृत्वम् । प्राधान्यस्य मुख्यविशेष्यभूतप्रयोजकव्यापारगतस्य सम्भवे यत्किञ्चिन्निरूपितस्य विशेषणगतस्य तस्य परिग्रहायोगान्नास्ति प्रयोज्यव्यापाराश्रयस्य कर्तृत्वसम्भव इत्याशयः । ननु प्रयोज्यव्यापारश्रयस्य कर्तृत्वाभावे तदनुवादेन कर्मत्वविधानमसम्बद्धं स्यात् । अत आह ॥ किञ्चेति ॥ उपलक्षणांमिति ॥ न्यायविरोधोऽत्र बीजम् । नन्वारम्भसामर्थ्यादिति भाष्यं विधित्वाभावे कथमुपपद्येतेत्यत्राह ॥ नियमारम्भसामर्थ्यादित्यर्थ इति ॥ नियमार्थकतैवेति ॥ प्राक्कडारात्परं कार्यमिति पाठान्तरैकरूप्यार्थमाकडारादेका संज्ञेति यथाश्रुतेपि नियमार्थकतैवोचितेति भावः ॥ बाधापत्तेरिति ॥ प्राक्कडारात्परं कार्यमिति शास्त्रं च तत्तच्छास्त्रारम्भात्पूर्वा, परकार्यविधानाच्च परेति संज्ञाद्वयसमावेशार्थम् । निरुक्तविपरीतनियमे संज्ञान्तरव्यावृत्तौ शास्त्रबाधस्स्पष्ट एवेति भावः ॥ सार्थाद्दीयत इति ॥ मिलितप्रयोजनकः प्राणिसमूहस्सार्थः । तस्य तदेकदेशभूतव्यक्तिविशेषनिष्ठविभागजनकव्यापारात्मकप्रधानीभूतजहात्यर्थाश्रयत्वेन सत्यपि स्वातन्त्र्ये तदविवक्षया विभागावधित्वमात्रविवक्षणेनापादानत्वेपि वस्तुभूतस्वातन्त्र्योपहिततथाविधिसमुदायनिष्ठव्यापारप्रयोज्यविभागात्मकफलाश्रयत्वेनैकदेशस्य कर्मतया लकाराद्युपपत्तिरिति निष्कर्षः । ननु प्रयोजकव्यापारविवक्षायां प्रयोज्यव्यापारश्रयस्योक्तरीत्या कर्तृत्वाभावे कर्तृव्यापारवाचकप्रयोजकत्वप्रयुक्तस्य हेतुत्वस्य दुर्वचतया हेतुव्यापारनिबन्धनाया णिजुत्यत्तेरनुपपत्तिरत आह ॥ तत्प्रयोजक इति सूत्रेपाति ॥

ननु कारकशब्दस्य संज्ञाधिकारपरत्वे कारकसंज्ञाकर्तृसंज्ञयोस्समावेशाय कारक-
संज्ञोपहितस्यैव कर्तृसंज्ञाविधानाद्भवतु कर्तृपदवाच्यस्वतन्त्रपदार्थयोस्सामान्यविशेष-
भावः । यदा च तस्य क्रियापरत्वं तदा कथं सामान्यविशेषभावावधानमत आह ॥
किञ्चेति ॥ अक्षतमिति ॥ ननु गत्यर्थकर्मणीति सूत्रे गत्यर्थकधातुप्रकृति-
कण्यन्तस्यापि ग्रहणे ग्रामं गमयति देवदत्तमित्यादौ प्रयोज्यवाचकादपि द्वितीया-
चतुर्थ्योः पर्यायेण प्रसङ्गः । तदग्रहणे च ग्रामादिकर्मण्यपि तदप्रवृत्तिरतो नेदं
युक्तमत आह ॥ किञ्चेति ॥

अत्र ग्रहणमिति ॥ गतिबुद्धीति सूत्रे इत्यर्थः ॥ सम्बन्धमात्रमिति ॥
सुखं प्राप्त इत्यादौ समवायो धनं प्राप्त इत्यादौ स्वस्वामिभावः । ननु प्राप्यर्थानां
गत्यर्थत्वाभावे गां प्राप्त इत्यादौ गत्यर्थकर्मकेति कर्तृनिष्ठाया अनुपपत्तिरत आह ॥
आदिकर्मणीति ॥ न्यायसिद्धार्थमेवेति ॥ नीवह्योर्गत्यर्थत्वाभावादेव सूत्रेण
कर्मत्वाप्राप्त्या निषेधोयं न्यायसिद्धार्थानुवाद इत्यर्थः । नन्वधिकार्थकस्य
भाष्यरीत्या गत्याद्यर्थकत्वाभावादणीति सूत्रे व्यर्थमतस्तदेव नीवह्योर्थथा-
कथं चिद्गत्यर्थयोरपि सूत्रविषयतायां प्रमाणीभवितुमर्हतीति कथमुक्तीरित्या
वार्तिककारीयो नीवह्योर्निषेधो न्यायसिद्धस्त्यादित्यत आह ॥ निवृत्तप्रेषणे-
त्यादि ॥ निवृत्तप्रेषणाद्वातोर्हेतुमणौ शुद्धेन तुल्यार्थकतया गमयत्यादीनामपि
गत्याद्यर्थत्वात्प्रसक्तस्य कर्मत्वस्य वारणार्थमणीति सार्थकमेवेति न तद्व्यर्थमूलिका
गत्यर्थत्वप्रयुक्ता सूत्रविषयता नीवह्योरित्याशयः । न चैवं निवृत्तप्रेषणकतया
देशान्तरप्राप्तिमात्रबोधकतायां गत्यर्थत्वानीवह्योस्सूत्रविषयत्वेन निषेधस्यावश्यक-
त्वात्कथं न्यायसिद्धत्वमिति वाच्यम् । न वहिर्गत्यर्थ इति भाष्यविरोधान्नि-
यन्तृकर्तृकस्येति निषेधबाधकवार्तिकस्वारस्यभङ्गापत्तेश्च तथाविधयोस्तयोर्निषेधविष-
यत्वायोगादित्याहुः ॥ हिंसाङ्गे इति ॥ प्राणवियोगफलके गलाधोदेशसंयोगानु-
कूलन्यापारे इत्यर्थः ॥ घटादिभिन्नस्मरतेरिति ॥ चिन्तायां पठिष्यमाणस्मृ-
धातुराध्याने मित्त्वार्थं घटादावनूयते ॥ तत्रानूद्यमानानामर्थान्तरे मित्त्वायोगा-
दाध्यान एव मित्त्वमतो मित्त्वोपहितस्मृधातुप्रकृतिकण्यन्तविषये निषेधबाधनेन
भाष्योपपत्तौ सामान्येन तद्बाधकल्पनायां मानाभाव इत्याशयः ॥

न मानमिति ॥ कृष्णश्चाणूरमाह्वयत इतिवत्पुत्रं शब्दायत इति प्रयोगे

बाधकाभाव इत्याशयः ॥ विधायकाभावादिति ॥ विशिष्टस्य कृदन्तत्वाभावेन कर्तृकरण इत्यनुशासनाप्रवृत्तेरिति तदर्थः ॥ असामर्थ्याच्चेति ॥ अनुशासनबलादवयवीभूतक्रियाद्वारकसामर्थ्येन कर्तृकरणबोधकतृतीयान्तयोः कृदन्तेन समासाभ्युपगमेपि तद्धटितसमुदायेन समासे मानाभाव इत्याशयः । इष्टसिद्धिरिति । ‘प्यन्ते कर्तुश्च कर्मण, इति वचनं कर्मत्वविवक्षाविषयप्रयोज्यकर्तृसमभिव्याहारे केवले कर्मणि क्तादिप्रत्ययनिवर्तकम् । न तदसमभिव्याहारदशायामिति भावः ॥ अभिमानादिति ॥ एतेन प्रयोज्यस्य णिजुत्पत्तये कर्तृत्वावश्यम्भावेपि तत्समानाधिकरणकर्मत्वाविवक्षामात्रेण णिजुत्पत्तिप्रयोजकव्यापारनिर्वाहकप्रयोज्यगतकर्तृत्वानुपगमाच्चास्ति कर्मत्वाविवक्षायां दूषणावकाश इति सूचितम् ॥ अपुष्ट्यापत्तेरिति ॥ जायापदस्य गन्धमाल्यसम्बन्धिवोधकतया विशिष्टेन तत्सम्बन्धिना सम्बन्धायोगादसामर्थ्यात्षष्ठीसमासानुपपत्तिः । गन्धमाल्ययोज्यासापेक्षत्वेनासामर्थ्याद्बहुव्रीह्यनुपपत्तिश्चेति बोध्यम् । सर्वथा वृत्तिघटकस्य प्रतिग्राहितशब्दस्य प्रतिगृहीतपरत्वं दुर्लभमिति चोद्यपरिहाराम्यां प्रदर्शयितुमाह ॥ नन्वित्यादि ॥ गन्धमाल्यपरत्वमिति ॥ प्राप्तोदकादौ कर्मप्रत्ययान्तस्य प्राप्तशब्दस्य विशेषणविशेष्यभाववैपरीत्येन वृत्तौ प्राप्तिपरत्ववदिति भावः ॥ मूत्रव्युत्पत्त्यादीति ॥ व्युत्पत्तिरभियुक्तानुभवः । वृत्तिस्वभाव आदिशब्दार्थः ॥

समर्थमूत्रस्थ इति ॥ एतद्भाष्यप्रामाण्यादाग्रहरूपाभिनिवेशवाचकतायामेव कर्मत्वमर्थान्तरे त्वधिकरणत्वमभिनिविष्टानामित्यत्र ह्यावश्यकं वर्तनमर्थः । पापेऽभिनिवेश इत्यत्राप्येवमेव । अभिनिविशते सन्मार्गमित्यादौ तु आवश्यकत्वप्रकारकज्ञानरूप आग्रह एवार्थ इति सर्वमुपपद्यत इत्याहुः । ननुभसर्वतसोरित्यस्योभसर्वयोस्तसाविति विग्रहेणोभसर्वशब्दप्रकृतिकतसन्तयोरित्यर्थस्य पर्यवसानादुभयत इत्यादौ वृत्तिविषये तमुत्पत्तेः पूर्वमेवायचः प्रवृत्त्या तसन्तस्यायजन्तप्रकृतिकत्वेऽप्युभशब्दप्रकृतिकत्वाभावात्कथमुभसर्वतसोरित्युक्तिरत आह ॥ उभांशे इति ॥ उभशब्दस्तद्धटितसमुदायपरो लक्षणयेति भावः । समुदायोद्देश्यकत्वमित्यस्य समुदायगतोद्देश्यतानिरूपकत्वमित्यर्थः । उभशब्दप्रकृतिकतसन्तदोर्लभ्येन वार्तिकबलात्तदंशे तद्धटितसमुदायपरत्वाभ्युपगमेपि सर्वशब्दांशे तथा स्वीकारे

मानाभावेन परमसर्वत इत्यादियोगे षष्ठ्येव साधुरिति वदन्ति ॥ वृत्तिविषये इत्यस्य वृत्तौ कृतायामित्यर्था न युक्त इत्यत आह ॥ प्राचीनैरिति ॥ व्याख्यातमिति ॥ एवञ्च वृत्तिघटके परत अयजिति व्याचक्षणा-ना-मुभशब्द एव तत्प्रकृतिरिति लक्षणाश्रयणमयुक्तमिति तात्पर्यम् ॥ दृष्टान्त-बलेनेति ॥ गवित्ययमाहेति तदुपदर्शितदृष्टान्तविरोधालुप्तविभक्तिकत्वमेवाविभक्ति-कत्वमिति कल्पनया जशत्वसमर्थनं न युक्तमिति भावः ॥ पञ्चम्यःस्तसिलिति ॥ आद्यादिवक्त्रकल्पनामपेक्ष्य पञ्चम्यन्तात्तसिलित्येव न्याय्यमिति भावः ॥ त्रिनापि सम्बन्धमिति ॥ अमेदस्य संसर्गत्वाभावात्संसर्गमन्तरापीत्यर्थः । नन्वभियुक्तवचन-घटकस्य नाम्नोरित्यतदर्थपरतया षष्ठीविभक्त्या कथं तत्सम्बन्धस्स्यादत आह ॥ भेदसम्बन्धपूर्वकेत्यादि ॥ षष्ठीपदं तथाविधार्थपरमिति भावः ॥ सम्बन्धन-स्येति ॥ धिङ्मूर्ध्नि निषिद्धमाचरसीति वाक्यार्थे प्रयुज्यमानाद्धिङ्मूर्धेति वाक्या-त्प्रतीयमाननिषिद्धाचरणक्रियया सम्बन्धनविभक्त्यन्तार्थस्यान्वयेपीत्यर्थः ॥ बहूपप्लव इति ॥ देव त्वां भजे इत्यादौ वास्तवफलाश्रयत्वादिकमादाय कर्मत्वाद्यापत्तिरिति भावः ।

केचित्तु “ निद्धस्याभिमुखीभावमात्रं सम्बन्धनं विदुः । प्राप्ताभिमुख्यो ह्यर्थात्मा क्रियासु विनियुज्यत ” इति हरिकारिकाबलेन सम्बन्धनविभक्त्यन्तार्थस्य नियमतः प्रवर्तनाविषयक्रियान्वयबोधनेन तद्विषये सम्बन्धस्य कर्तृत्वावश्यम्भावा-त्तस्य कर्तृकारकत्वं युक्तमेव । ब्रजानि देवदत्तेत्यत्र तु जानीहीत्यध्याहारादिष्ट-सिद्धिः । तथाविधक्रियायामुद्देश्यत्वेन सम्बन्ध्यमानस्य तस्य कर्मत्वादीनामसम्भव एव । अत एवाभिहिते प्रथमेति वार्तिकमते सम्बन्धने चेत्यस्य प्रत्याख्यानेपि प्रथमासिद्धिरित्याहुः ॥

ननु प्रतिशब्दस्य कर्मप्रवचनीयत्वे पृथक् द्वितीयाविधानारम्भवैयर्थ्यादुप-सर्गत्वस्यावश्यकतया क्रियागतविशेषद्योतकेन तेन बुभुक्षितादिपदार्थसम्बन्धायोगा-त्तत्सम्बन्धनिबन्धनप्रातिपदिकप्रकृतिकद्वितीयानुशासनानुपपत्तिरत आह ॥ प्रत्य-र्थसम्बन्धस्येति ॥ प्रतिशब्दस्य क्रियागतसम्बन्धबोधकत्वादुपसर्गत्वम् । तद्द्यो-

१. केचित्तिरिति ॥ उपाध्यायप्रभृतय इत्यर्थः । एवं चात्तत्पर्यमूलग्रन्थः मनोरमाकाराशयवर्णनपर एव । न तु स्वाशयवर्णनपर इति सूचितम् ।

त्यसम्बन्धेन बुभुक्षितादिपदार्थस्य क्रियान्वयादेव द्वितीया । एतावानेवात्र प्रति-
शब्दयोगो द्वितीयानिमित्तमित्याशयः ॥ मध्ये इत्यर्थकमिति ॥ अन्तरान्तरेण-
शब्दो मध्यभागवाचकावधिकरणशक्तिप्रधानौ, अभाववद्वाचकौ च, द्वितीयानु-
शासने च विनिगमनाविरहाद्बुभुक्षितव्ययोरपि तयोर्ग्रहणम् । अन्तरान्तरेणशब्द-
प्रतिपाद्यार्थान्वयप्रयोजकसम्बन्धप्रतियोगिभूतेऽर्थे वर्तमानात्प्रातिपदिकात्तथाविधे
सम्बन्धे द्वितीयेत्यनुशासनार्थः । अन्तरा त्वां मां हरिरित्यादौ मध्यभागवाचक-
तायामर्वाधत्वं द्वितीयार्थः । ततश्च त्वन्मदवधिकमध्यभागाधिकरणिका हरिकर्तृका
सत्तेत्यादिरर्थः । अन्तरेण हरिं न सुखमित्यादावभाववद्वाचकतायां प्रतियोगित्वं
द्वितीयार्थः । हरिशब्दस्तद्भक्तौ लाक्षणिकः । ततश्च हरिभक्तिप्रतियोगिकाभावव-
न्निष्ठस्सुखाभाव इत्यर्थः ॥

अत्रेदं बोध्यम् । कारकविभक्तिव्यासासुपपदविभक्तीनां सम्बन्धविशेषे
विधानं तत्र सम्बन्धस्य विशेषरूपेणाधिवक्षायां सम्बन्धत्वेन विवक्षणे षष्ठ्येव ।
स्पष्टं चेदं चतुर्थी तदर्थेति सूत्रे भाष्ये । तत्र हि गुरोरिदं गुर्वर्थमित्यादौ ताद-
र्थ्यस्य सम्बन्धत्वेन षष्ठीत्युक्तम् । सम्बन्धविशेषे विधानं च क्वचिद्विशेषोक्त्या,
यथा लक्षणेत्यभूतेत्यादिना प्रत्यादीनां कर्मप्रवचनीयत्वे तद्योगाल्लक्ष्यलक्षणभावादौ
द्वितीया । क्वचिदाकाङ्क्षानैयत्यादन्तरा त्वामित्यादाववधित्वादौ । एवञ्चान्तरादि-
शब्दयोगेपि सम्बन्धमात्रविवक्षायां द्वितीयाप्रवृत्तिप्रयोजकसम्बन्धविशेषस्याविवक्षायां
सम्बन्धसामान्ये षष्ठ्या निर्वाधत्वात्तत्र च मम चान्तरा कमण्डलुरित्यादयो निर्वि-
वादाः प्रयोगाः । यत्तु युष्मदस्मत्प्रदबोध्यार्थस्य नात्रान्तरापदार्थेन योगः ।
किन्तु कमण्डलुना, ततो नात्र द्वितीयाप्रसक्तिरिति न निरुक्तकल्पनोपयोग
इत्याहुः । तदसत् । त्वन्मत्स्वामिकः कमण्डलुरन्यावधिकमध्यभागवर्तीत्यर्थे प्रकृत-
प्रयोगनिर्वाहेपि त्वन्मत्सम्बन्धिमध्यभागवर्ती परकीयः कमण्डलुरित्यर्थे तादृशप्रयोग-
समर्थनस्योक्तकल्पनैकसाध्यत्वात् ॥

वृक्षो लक्षणमिति ॥ वृक्षशब्दप्रकृतिकद्वितीयया बोधितेन लक्ष्यलक्षण-
भावेन वृक्षपदार्थस्य विश्वद्विद्योतनान्वये फलविधया भासमानोयमर्थः । इदमेवाभि-
सन्धाय संज्ञासूत्रेषु लक्षणेत्यम्भूतेत्यादिना धर्मिनिर्देशः । न तु लक्षणादिरूपो

धर्मी प्रत्यादिद्योत्यः । तेषां सम्बन्धबोधकतानैयत्यात् । तदुक्तं हरिणा ।
 “ क्रियाया द्योतको नायं सम्बन्धस्य न वाचकः । नापि क्रियापदाक्षेपी सम्बन्धस्य
 तु बोधक ” इति ॥ लक्ष्यत्वं ज्ञानजन्यज्ञानविषयत्वम् । ज्ञानजनकज्ञानविषयत्वं
 च लक्षणत्वम् । वृक्षं प्रतीत्यादिवाक्यार्थबोधे वृक्षविद्युद्धियोतनयोस्साक्षालक्ष्यलक्षण-
 भावानुपपत्त्या देशद्वारके तस्मिन् स्वीक्रियमाणे वृक्षाधिकरणकदेशज्ञानेन तस्मा-
 मीप्योपहितविद्युद्धियोतनदेशो ज्ञाप्यत इति देशयोरयं लक्ष्यलक्षणभावः फलति ॥
 एतदेवात्र प्रयोजनम् । ईदृशवाक्यानां क्व विद्योतते विद्युदित्येतत्प्रभोत्तरत्वात् ।
 यद्यपि कदा वृष्टो देव इत्यादिप्रभोत्तरभूतेषु जपमनु प्रावर्षदित्यादिषु कालद्वारके-
 ऽपि लक्ष्यलक्षणभावे प्रकृतसूत्रेणैव संज्ञासिद्धिरनुशब्दस्य, तथापि जपादेहेतुतया
 परत्वात्प्रसक्ततृतीयाबाधकतया द्वितीयाविधानायानुर्लक्षण इति सूत्रारम्भः ।
 प्रकृत्यादियोगे तु तथाविधे विषये तृतीयैव बाधकाभावादित्याहुः ॥ द्योत्या
 एवेति ॥ यद्यपि लक्षणादयो धर्मिपदार्था न द्योत्याः । किन्तु लक्ष्यलक्षणभा-
 वादयस्सम्बन्धविशेषा एव तथापि लक्षणादिपदानां तत्तत्सम्बन्धोपलक्षकत्व-
 मित्याशयः । ननु वृक्षादीनां कर्मतया विशिष्टक्रियासम्बन्धेपि कर्मप्रवचनीयद्यो-
 त्यार्थसम्बन्धाभावात्कथं तत्सम्बन्धनिबन्धनायाः पञ्चमीविभक्तेः प्रसङ्ग इत्यत
 आह ॥ विशिष्टक्रियेत्यादि ॥ विशिष्टसम्बन्धे धर्मिपारतन्त्र्येण विशेषण-
 सम्बन्धस्य क्लृप्तत्वादिति भावः । यद्यप्यत्रोपपदविभक्तेरिति न्यायादेव पञ्चमी-
 वारणं सुकरम्, तथाप्युपायान्तरप्रदर्शनाय साहचर्याश्रयणं मूलकारस्येति
 द्रष्टव्यम् ॥ अन्वर्थत्वेनेति ॥ कर्म क्रियां प्रवचनीयाः प्रोक्तवन्त इति महासंज्ञा-
 बललभ्यव्युत्पत्तिवशादन्यत्र क्रियाविशेषबोधकत्वेन दृष्टानां तदभावतां संज्ञेत्या-
 श्रीयत इति भावः ॥ भागस्याप्रतीत्येति ॥ भागोऽंशः, तत्त्वं चान्यदीयस्वत्वा-
 भावविशिष्टं स्वत्वं, तन्निरूपकत्वं चांशित्वम् । शेषशेषिभाववदंशाशिभावोऽपि
 सम्बन्धविशेषः । एवं च लक्ष्मीर्हीरं प्रतीत्यादौ निरुक्तसम्बन्धो द्वितीयावाच्यः
 कर्मप्रवचनीयद्योत्यः । हरिनिरूपितांशत्ववती लक्ष्मीरित्येवं बोध इति भाग-
 रूपार्थः प्रतीयते । यदत्र ममाभिप्यादित्यत्र तु मत्स्वामिकयत्कर्तृकसत्ता
 सम्भावनाविषय इत्यर्थात्स्वस्वामिभाव एव प्रतीयते न तु निरुक्तांशांशिभाव इति
 भागरूपार्थप्रतीतिप्रयुक्तस्य कर्मप्रवचनीयत्वस्य प्रसक्त्यभावान्नेदं प्रत्युदाहरणमित्या-
 शङ्काभिप्रायः ॥ भागे पर्यवसानमिति ॥ तद्दीयतामिति वाक्यशेषेण स्वत्वनि-

वृत्तिविशिष्टस्वत्वोत्पत्तिप्रतीत्या दानक्रियाविषयस्य यच्छब्दार्थस्य भागे पर्यवसाना-
त्संज्ञाप्रसक्त्या युक्तमेव प्रत्युदाहरणम् । एवंविधविषयेषु संज्ञाप्रवृत्तादिदमेव
गमकम् । अत एव यदस्मान्प्रति स्यात्तद्दीयतामित्यादौ संज्ञासिद्धिरित्याहुः ॥

अध्वना कालेन वेति ॥ सूत्रे कालाध्वनोरिति सप्तमीति मन्यते ।
मूलकृदीत्या षष्ठ्यन्तत्वे तु श्रुतत्वात् सूत्रे कालाध्ववाचकाभ्यां द्वितीयाया
उपपत्तावप्युत्तरसूत्रे तृतीयाया अनुपपत्तिरुभयोरप्यश्रुतत्वादित्याशयः । अत्यन्तसं-
योगो व्यापकत्वं, तच्च कालाध्वनिरूपितं द्रव्यगुणकर्तृणामेवेत्यौचित्यात्तल्लाभः ।
इत्थं च मासमधीत इत्यादौ व्यापकत्वं द्वितीयार्थः । मासव्यापकमध्ययनमि-
त्यादिको बोधः । द्वितीयाप्रकृतिभूतकालाध्ववाचकशब्दाभ्यां संख्याविशेषावच्छि-
न्नतत्तदवयवानतिरिक्तस्समुदायो गृह्यते । मासशब्देन त्रिंशद्दिनकूटो दिनानति-
रिक्तः । क्रोशमधीत इत्यादौ क्रोशशब्देन च संख्याविशेषपरिच्छिन्नदण्डानति-
रिक्तो दण्डकूटः । एवं चैकद्रिदैकदण्डाध्ययनाभावेऽपि व्यापकताविरोधान्न
द्वितीयायास्साधुत्वम् । व्यापकत्वं च तद्वन्निष्ठात्यन्ताभावीयप्रतियोगितानवच्छे-
दकधर्मावच्छिन्नत्वम् । मासत्वक्रोशत्वादेर्यावदवयवपर्याप्तत्वात्तद्वन्निष्ठात्यन्ता-
भावो न सर्वदिनानुगतस्याध्ययनस्याभावः, किन्तु घटाद्यभावः । तदीयप्रतियो-
गितावच्छेदकत्वं घटत्वादेरनवच्छेदकत्वमध्ययनत्वस्येति तदवच्छिन्नत्वादध्ययनस्य
व्यापकतासिद्धिः । न च दिवसावान्तरदण्डावच्छेदेन विद्यमानाध्ययनाभावमा-
श्रित्याध्ययनस्य व्यापकताभङ्ग इति वाच्यम् । व्यापकताघटकाभावस्य प्रति-
योगिव्यधिकरणस्य विवक्षणेन यत्किञ्चिद्दण्डावच्छेदेनाध्ययनस्य विद्यमानतया
दण्डान्तरावच्छेदेन विद्यमानतदीयाभावमाश्रित्य व्यापकताभङ्गस्य दुर्वचत्वात् ।
मासत्वादेर्बुद्धिविशेषविषयत्वेन विवक्षणान्न मासान्तरीयतदभावमाश्रित्य व्यापकता-
विरोधः । प्रतिमासमधीत इत्यादौ मासशब्दः मासानतिरिक्तमासकूटपरो,
मासास्त्वखण्डा एव । मासत्वं च तत्र यावन्मासावयवकूटो बुद्धिस्थस्तावद-
वयवपर्याप्तो धर्मः । ततोऽवान्तरमासैकदेशे तदभावेऽपि यावदवयवात्मकाखण्ड-
माससम्बन्धस्य विद्यमानत्वादध्ययनस्य न व्यापकताभङ्गः । एवं क्रोशमधीते
प्रतिक्रोशमधीत इत्यादावप्यूहनीयमित्याहुः । एवं मासं कल्याणी क्रोशं कुटिला
नदीत्यादौ मासव्यापककल्याणगुणवती क्रोशव्यापककौटिल्यगुणवती नदीत्येवं

बोधः । मासं गुडधानाः क्रोशं गिरिरित्यादौ च मासव्यापिका गुडधानाः
क्रोशव्यापको गिरिरित्यादिको बोध इति सर्वतान्त्रिकसम्मतः पन्थाः ॥
इति द्वितीया ॥

श्रीः ॥ कर्तृसंज्ञाविधायके “ स्वतन्त्रः कर्ता ” इति सूत्रे स्वतन्त्रशब्दोऽर्श
आद्यजन्तः । तत्प्रकृतिभूतेन प्रधानवाचिना स्वतन्त्रशब्देन व्यापारो गृह्यते ।
तत्र प्राधान्यं परिष्कर्तुमाह ॥ प्राधान्यं चेति ॥ धात्वर्थनिष्ठविशेष्यतानिरूपित-
प्रकारतानाश्रयधात्वर्थत्वं प्राधान्यमित्येतन्मात्रोक्तौ कर्मप्रत्ययसमभिव्याहारे पच्यते
तण्डुल इत्यादौ सुप आत्मन इति सूत्रस्थभाष्यप्रामाण्येन फलस्यैव प्राधान्या-
त्फलनिष्ठविशेष्यतानिरूपितप्रकारतापन्नव्यापारस्य निरुक्तप्राधान्याभावात्तदाश्रयस्य
देवदत्तादेः कर्तृत्वानुपपत्तिः । अतः कर्तृप्रत्ययसमभिव्याहारे इति ॥ न च
धात्वर्थनिष्ठप्रकारतानिरूपकधात्वर्थत्वं प्राधान्यमित्येव सिद्धे प्रकारतानाश्रयत्वनि-
वेशो व्यर्थ इति वाच्यम् । व्यापारद्वयार्थकनयत्याद्रियोगे संयोगानुकूलव्या-
पारानुकूलव्यापारस्य धात्वर्थतया संयोगनिष्ठप्रकारतानिरूपकस्यावान्तरव्यापारस्यापि
प्राधान्यात्तदाश्रयस्याजादेरप्यजां भ्रामं नयतीत्यादौ कर्तृत्वापत्तेः ॥

वस्तुत इदं चिन्त्यम् । प्रधानव्यापाराश्रयत्वरूपकर्तृलक्षणे प्राधान्यघटक-
तया कर्तुः प्रवेशेनात्माश्रयापत्तेः । न च कर्मप्रत्ययसमभिव्याहारे धात्वर्थनिष्ठ-
विशेष्यतानिरूपितप्रकारतानाश्रयधात्वर्थत्वं प्राधान्यम् । तदुपहितव्यापाराश्रयत्वं
कर्तृत्वमिति विवक्षणान्न दोष इति वाच्यम् । कर्मलक्षणे कर्तुः प्रवेशेनात्माश्रयस्य
तदवस्थत्वात् । तस्मात्करणतानिरूपकधात्वर्थातिरिक्तधात्वर्थत्वं प्राधान्यम् । तद्वि-
शिष्टव्यापाराश्रयत्वं च कर्तृत्वं विवक्षणीयमतो न काप्यनुपपत्तिरित्याहुः ॥

केचित्तु णिर्जर्थव्यापारातिरिक्तव्यापारनिरूपितप्रकारताराहित्यं प्राधान्यमिति
वदन्ति ॥ धातुनोक्तक्रिये इत्यस्य धातुपात्तप्रधानव्यापाराश्रये इत्यर्थः ॥

१. वदन्तीति ॥ परे तु कर्तृप्रत्ययेस्य कर्तृवाचकतृजादिप्रत्ययेत्यर्थः । तथा
च तृजादिप्रत्ययसमभिव्याहार इति मूलकृता विवक्षितम् । अत एवैतत्फलतया
पक्षस्तण्डुल इत्यादौ फलस्य प्राधान्येऽपि चत्वादेः कर्तृत्वसिद्धिरिति कृदन्तस्थलप्रदर्शनं
शेखरार्दां स्वरसन्न उपपद्यते । अन्यथा पच्यते इत्याख्यातस्थलमपि प्रदर्शयेत् । एवं

विशेषणत्वादीति ॥ ननु विशेषणं विशेष्येण बहुलमिति सूत्रस्थभाष्य-
बलात् द्रव्यगुणक्रियावाचकानां विशेष्यविशेषणभावो व्यवस्थित एवेति कथमव्यव-
स्थायां दृष्टान्तत्वसम्भव इत्यत आह ॥ खञ्जकुब्जादाविति ॥ गुणवाचकानां
क्रियावाचकानां वा यथा विशेषणविशेष्यभावो न व्यवतिष्ठते तद्वत्कारकत्वादीत्यर्थः ।
ननु कारकत्वव्याप्यकर्तृत्वादीनां विवक्षाधीनतया भवतु न व्यवस्था । कारकत्वं
क्रियान्वयित्वरूपं क्रियाजनकत्वरूपं वा कुत्र न व्यवस्थितं तत्राह ॥ तण्डुलाना-
मिति ॥ शब्दशक्तिस्वाभाव्यादिति ॥ अत एव व्यपदेशिवद्भावेन फलाश्रय-
तया कर्मत्वेन शोभनं पचतीत्यादयो यथा प्रयोगास्तथा व्यापारस्य व्यापाराश्रय-
त्वमूलकेन कर्तृत्वेन शोभनेन पचतीत्यादयो न प्रयोगा इत्याहुः ॥ ज्ञानविषयत्वे
इति ॥ ज्ञानस्य ज्ञानविषयत्वे ज्ञानविषयीभवनतद्विषयीकरणयोर्भिन्नाधिष्ठानाव-
स्थितिस्वभावयोरेकत्रावस्थानायोगात्कर्तृकर्मभावविरोधः कथमयं विरोधो न
स्यात्, यद्यभेदेपि विषयविषयिभावस्स्यात् । स च दुर्लभ इत्याह ॥ विषय-
विषयिभावस्याभावादिति ॥ ज्ञेयज्ञातृभावस्य लोकन्यायविरोधेन व्यपदेशिव-
द्भावाधीनत्वादित्याशयः ॥ शब्दविशेषनिमित्तकस्येति ॥ कर्तृत्वकर्मत्वादेस्त-
त्तद्विभक्तयन्तपदजन्यशाब्दप्रमाविषयतया तद्विरोधस्य दीपवत्प्रत्यक्षतया ज्ञानस्य
स्वप्रकाशकत्वे प्रतिबन्धकत्वायोग इति परमार्थः ॥ गम्यादिकर्तरीति ॥ चैत्रो ग्रामं
गच्छतीत्यादौ संयोगस्य द्विनिष्ठतया क्रियाजन्यफलाश्रयत्वरूपकर्मलक्षणस्य चैत्रादौ
कर्तरि प्रसक्त्या अतिव्याप्तेर्वारणार्थमित्यर्थः ॥ संयोगस्यैवेति ॥ धात्वर्थताव-
च्छेदकत्वं च धात्वर्थनिष्ठविशेष्यतासमर्पकत्वेनोपस्थितिविषयत्वम् । तच्च गम्यादे-

च नास्माश्रयशङ्कति मूलाक्षराश्रितलक्षणकथने विफलमेव । एतेन मूलस्य विन्यस्तोक्तिः
परास्ता । यत्तु करणतानिरूपकत्वात्त्वर्थानिरिक्तयात्वर्थत्वं प्राधान्यमिति, तदसत् । एवं
सति करणव्यापारस्य प्राधान्यानापत्तौ काष्ठनि पचन्तीत्यस्यासिद्ध्यापत्तेः । न च
तस्मिन्प्रयोगे करणतानिरूपकत्वं तस्य नास्तीति वाच्यम् । प्रयोगभेदेन लक्षणकरणे
यस्मिन्प्रयोगे करणतानिरूपकत्वर्थोऽप्रसिद्धः, तत्र प्रतियोग्यप्रसिद्ध्या तदतिरिक्तस्य-
स्याप्रसिद्धेस्तत्र लक्षणस्याव्याप्यापत्तेः । किं च मूलाक्षराश्रितत्वमत्राप्यस्तीति बोध्यम् ।
बस्तुतस्मिन्त्वे मनोरमानुगोधेनेति नात्र मूलकृतो निर्भरः । परं तु तद्भात्वर्थीयकारकच-
क्रप्रयं कृत्वं स्वातन्त्र्यमिति करक इति सूत्रभाष्याह्लभ्यते । स्वेच्छार्धानप्रवृत्तिनिवृत्तिकत्वं
स्वातन्त्र्यमिति स्वतन्त्रः कर्तेति सूत्रभाष्याह्लभ्यते । मनोरमांके तु स्वतन्त्रपदस्वारस्य-
भङ्गः । अपूर्वविभाषापत्तेः । विस्तरस्तु मञ्जूषातोऽवसेय इत्याहुः ॥

संयोगावच्छिन्नव्यापारविषयकशक्त्याश्रयत्वे संयोगस्यैव न विभागस्येति प्रयागा-
त्कार्शी गच्छतीत्यादौ विभागाश्रयस्यास्यापादानस्य न कर्मत्वमिति भावः ॥
धात्वर्थतावच्छेदकत्वेनेति ॥ धात्वर्थनिष्ठविशेष्यतानिरूपकत्वे सति धातुजन्यो-
पस्थितिविषयत्वं धात्वर्थतावच्छेदकत्वमिति विवक्ष्यते । अत एव फलव्यापारयो-
र्विशकलितयोरेव धातूनां शक्तिरित्यभ्युपगमेपि गम्यादिवाच्यसंयोगादेर्धात्वर्थता-
वच्छेदकत्वम् । ग्रामं गमयति देवदत्तमित्यादौ च विशिष्टशक्त्यभावेन विशेष्यता-
निरूपकत्वेनोपस्थित्यभावेपि गमयतीत्यादौ प्रयोज्यव्यापारे शाब्दबोधीयणिजर्थ-
व्यापारनिष्ठविशेष्यतानिरूपकत्वेन धातुजन्योपस्थितिविषयत्वेन च धात्वर्थतावच्छेद-
कत्वमव्याहृतमेवेति णिचसमभिव्याहारेपि गम्यादिकर्तारि कर्मत्वमुपपद्यते ।
अपादानस्य तु न कर्मत्वप्रसक्तिस्तन्निष्ठविभागस्य धातुजन्योपस्थितिविषयत्वा-
भावेन धात्वर्थतावच्छेदकत्वाभावादित्याशयः । ननु प्रयागात्कार्शी गच्छतीत्यादौ
शाब्दप्रमाविषयतया प्रतीयमानस्य विभागस्य धातुनिष्ठशक्तिगम्यत्वमभ्युपगच्छतां
फलांशे धात्वर्थतावच्छेदकत्वनिवेशो नापादानस्य कर्मत्वं वारयति किन्तु
शास्त्रकृत्कल्पितो बाध्यबाधकभाव एवेति मूलकारसूचितं विशदयन्नाह ॥ ननु
विभागस्येत्यादि ॥ सात्रकाशया इति ॥ विषयस्य गलाघोदेशसंयोगाश्रयत्वेना-
नुद्देश्यत्वात्कर्तुरिति कर्मत्वस्याप्राप्तिर्विभागानुकूलव्यापाररूपस्यापायस्याभावाद्पादा-
नत्वस्याप्राप्तिरिति तथायुक्तमिति कर्मत्वस्यायमवकाश इति भावः ॥ द्वितीया-
सिद्धिरिति ॥ नन्वेवं यत्र फलाश्रयत्वेनोद्देश्यत्वाभावस्तत्र तथायुक्तमित्यनेन
प्राप्तकर्मत्वस्य विषये निरवकाशेनापादानत्वेन बाधः । यत्र तु तादृशफलाश्रयत्वेनो-
द्देश्यता तत्र परेण कर्तुरिति कर्मत्वेन बाध इति पर्यवसन्नम् । तथा च वृक्षं
त्यजतीत्यादावुद्देश्यत्वेनाविवक्षायामपादानत्वं प्रयागात्कार्शी गच्छतीत्यादौ तद्विव-
क्षायां कर्तुरित्यनेन कर्मत्वं च दुर्वारमतो न निरुक्तव्यवस्थया निर्वाह इत्यत
आह ॥ फलतानवच्छेदकत्वादिति ॥ प्रयागात्कार्शी गच्छतीत्यादौ गम्याद्यर्थ-
विभागीयफलतावच्छेदकसम्बन्धश्चानुयोगित्वम् । तेन सम्बन्धेन प्रयागादेर्विभागा-
त्मकधात्वर्थफलानाश्रयत्वात्केनापि कर्मत्वस्याप्राप्त्या निरपवादमपादानत्वमतो ग्रामं
त्यजतीत्यादौ फलतावच्छेदकीभूतप्रतियोगितासम्बन्धेन विभागाश्रये ग्रामादौ
प्रसक्तमपादानत्वं परत्वात्कर्मत्वेन बाध्यते । फलतावच्छेदकसम्बन्धेन धातूपात्तफला-
श्रयत्वमेवोद्देश्यानुद्देश्यसाधारणमिह कर्मत्वमत एव चैत्रो ग्रामं गच्छतीत्यादौ

संयोगाश्रये कर्तरि न कर्मत्वप्रसक्तिः । अनुयोगित्वस्यैव धात्वर्थसंयोगीयफलता-
वच्छेदकसम्बन्धतया तेन सम्बन्धेन कर्तरि तदाश्रयत्वाभावादतो न काप्यनुपपत्ति-
रित्याशयः ।

केचित्तु गम्यादीनां संयोगानुयोगित्वानुकूलो व्यापारो धात्वर्थः । तदनु-
योगित्वं च प्रधानव्यापारप्रयोज्यफलं ग्रामं गच्छति चैत्र इत्यादौ धातूपात्ततथा-
विधफलाश्रयत्वाद्ग्रामादेः कर्मत्वं, कर्तरि तदाश्रयत्वाभावादेव न कर्मत्वप्रसक्तिः ।
त्यजत्यादीनां तु विभागीयप्रतियोगित्वानुकूलो व्यापारोऽर्थः । विभागप्रतियोगित्वं
च धातूपात्तं तादृशव्यापारप्रयोज्यं फलमिति वृक्षं त्यजतीत्यादौ तदाश्रयस्य वृक्षादेः
कर्मत्वम् । अपादानत्वस्य तु न प्रसक्तिरपायाभावात् । विभागानुकूलव्यापार एव
ह्यपायः । वृक्षात्पततीत्यादौ विभागविशिष्टसंयोगानुयोगित्वानुकूलो व्यापारोऽर्थ
इति विशिष्टसंयोगानुयोगित्वरूपफलाश्रयस्य भूम्यादेरेव कर्मत्वं, न वृक्षादेस्ता-
दृशफलाश्रयत्वाभावात् । एवं च फलतावच्छेदकसम्बन्धस्य कर्मतानियामकत्व-
कल्पना निष्फलैवेत्याहुः ।

अत्रेदं बोध्यम् । गम्यादीनां संयोगानुयोगित्वानुकूलो व्यापारो वाच्य
इत्युक्तावपि स्वरूपसम्बन्धेन संयोगानुयोगित्वरूपफलाश्रयत्वेन गम्यमानग्रामवत्का-
लिकसम्बन्धेन तादृशफलाश्रयत्वाद्ग्रामात्तरस्याप्युदासीनस्य कर्मत्वापत्तिः । तथा
चैत्रादौ कर्तर्यपि । किञ्च वृक्षादपसरतीत्यादौ विभागानुयोगित्वानुकूलव्यापार-
वाचकत्वे विभागानुकूलव्यापारात्मकापायाभावात्पादानत्वानुपपत्तिः । विभागानु-
कूलव्यापारस्यैव तदर्थत्वे तु विभागात्मकफलाश्रयत्वेन वृक्षादेः कर्मत्वापत्तिः ।
अपि च परस्परस्मान्मेषावपसरत इतिवत्स्वस्मात्स्वयमपसरतीति प्रयोगो दुर्वारः ।
तत्र ह्यौपाधिकभेदेन परस्परशब्दप्रतिपाद्यस्य भेदमाश्रित्यापादानत्वनिर्वाहोऽन्यथा
परत्वात्कर्तृत्वेन बाध एव स्यात् । फलतावच्छेदकसम्बन्धस्य कर्मतानियामकत्वे तु
तेन सम्बन्धेन फलव्यधिकरणव्यापारस्यैव प्रकृते धात्वर्थताया वक्तव्यत्वाद्यादृशप्रति-
योगित्वेन विभागान्वयस्तादृशप्रतियोगित्वसम्बन्धेन व्यापारवैयधिकरण्यासम्भवा-
त्कर्मत्ववदपादानत्वस्यानुपपत्तिरेवेति नायं प्रयोगः । अनभिधानं तु न युक्तम् ।

प्रकारान्तरेण परिहारसम्भवे तस्यायुक्तत्वात् । न च मेषाभ्यां परस्परमपसरतीत्य-
स्यानिष्टस्यानभिधानं तवाप्यावश्यकमिति वाच्यम् । व्यासज्यवृत्तिधर्मावच्छिन्न-
समभिव्याहृतक्रियोद्देश्यतावच्छेदकावच्छिन्नतदवच्छेदकतावच्छेदकावच्छिन्नान्यतर-
बोधकत्वेन परस्परशब्दस्य शक्तिग्रहे तदीयोद्देश्यप्रसिद्धेरावश्यकत्वेन तदभावादेव
तादृशप्रयोगाभावात् । परस्परतपस्सम्पदित्याद्युपपत्त्यर्थमुद्देश्यतावच्छेदकतावच्छेद-
कावच्छिन्नत्वनिवेशः । न चैतदपपूर्वस्य सृधातोः प्रतियोगित्वेन विभागव्यधिकरण-
व्यापारवाचकत्वे फलतावच्छेदकीभूतप्रतियोगितासम्बन्धेन विभागश्रये वृक्षादौ
कर्मत्वेन बाधादपादानत्वाप्राप्त्या वृक्षादपसरतीत्यादिकः प्रयोगो न स्यात्किन्तु
वृक्षं त्यजतीतिवद्वृक्षमपसरतीत्येव स्यादिति वाच्यम् । कर्मत्वाविवक्षायां वृक्षा-
द्विभजतीतिवत्तादृशप्रयोगस्य निर्बाधत्वाद्वृक्षं त्यजतीतिवद्वृक्षमपसरतीत्यभीष्टमेव,
सत्यभिधाने इत्याहुः ॥

संसर्गत्वमते इति ॥ तत्तत्कारकशक्तिः क्रियाकारकभावसम्बन्धश्च कारक-
विभक्तीनामर्थः । तत्र कारकशक्तिश्च कर्मत्वादिरूपा प्रकृत्यर्थविशेषणं, संख्यावत् ।
कर्मत्वादिरूपकारकशक्तिविशेषितप्रकृत्यर्थस्य क्रियायां विशेषणत्वे क्रियाकारक-
भावात्मकविभक्त्यर्थसम्बन्धस्संसर्ग इति मते इत्यर्थः । ननु यत्किञ्चित्पदार्थप्रति-
योगिकपदार्थान्तरानुयोगिकसम्बन्धस्य वाक्यादुपस्थितस्याकाङ्क्षालभ्यस्य वा
संसर्गतया भानं न तु पदादुपस्थितस्येति कथमिह विभक्त्युपस्थापितस्य संसर्ग-
त्वमिति चेदत्र केचित् । वाक्यादुपस्थितस्यैव संसर्गत्वमिति न नियमो, माना-
भावात् । किन्तु तस्य संसर्गत्वमेव न तु प्रकारत्वम् । पृथगुपस्थितस्य तस्य
प्रकारत्वेनानुपस्थित्या शाब्दबोधीयप्रकारत्वायोगात् । अन्यथा समानाकारकत्व-
नियमव्याकोपः । पदादुपस्थितस्य तु प्रकारत्वेनोपस्थितस्य प्रकारता संसर्गत्वेनो-
पस्थितस्य संसर्गता । अत एव राज्ञः पुरुष इत्यादौ षष्ठ्युपस्थापितस्यापि
संसर्गत्वम् । अत एव च घटपदादुपस्थितेषु घटत्वघटसमवायेषु घटत्वं
विशेषणम् । घटो विशेष्यस्समवायस्संसर्ग इति सकलतान्त्रिकसम्मतो व्यवहार
इति वदन्ति ॥

मूले धातूपस्थाप्ययोरिति ॥ धातूनां फलव्यापारयोः पृथगुपस्थापिका
विशेषणविशेष्यभावानवगाहिनी विशृङ्खला शक्तिः । तयोर्वैयधिकरण्यं सामानाधि-

करण्यं च वस्तुसत् । अनुकूलत्वं संसर्गः । कर्मकर्तृप्रत्ययावेव तयोर्विशेषण-
विशेष्यभावनियामको । फलावच्छिन्नव्यापारे व्यापारावच्छिन्नफले च शक्तिरिति
तु न युक्तम् । गौरवादित्याशयः । नन्वेकपदनिष्ठशक्तिप्रयोज्यपृथगुपस्थितिष्विषया-
णामर्थानां परस्परांश्वयो व्युत्पत्तिविरुद्धः । अन्यथा हर्यादिपदोपस्थाप्यानामपि
परस्परांश्वयप्रसङ्गः । न चैकपदनिष्ठविभिन्नशक्त्युपस्थाप्यनामेवार्थानां परस्परा-
न्वयो व्युत्पत्तिविरुद्धः । प्रकृते चैकैव पृथगुपस्थापिका विशङ्कलशक्तिरिति न
तादृशव्युत्पत्तिविरोध इति वाच्यम् । पुष्पवन्तावित्यत्र पुष्पवत्पदीयविशङ्कल-
शक्त्युपस्थाप्ययोस्सूर्याचन्द्रमसोः परस्परांश्वयवारणार्थमेकपदोपस्थाप्ययोर्विभिन्न-
शक्तिनिरूप्ययोर्विशङ्कलशक्तिनिरूप्ययोर्वा परस्परांश्वयाभावव्युत्पत्तेरवश्याश्रयणीय-
त्वादत आह ॥ तद्व्यत्यासेनैवेति ॥ तत्तत्फलावच्छिन्नव्यापारे व्यापारावच्छिन्न-
फले च धातूनां पृथग्विशिष्टशक्तिराश्रीयते, प्रामाणिकत्वाच्च गौरवं न दोषावह-
मिति भावः ॥

केचित्तु एकपदोपस्थापितानामित्यस्यैकशक्यतावच्छेदककोपस्थितिष्विषयाणां
परस्परांश्वयो नेत्यर्थः । पुष्पवन्तावित्यत्रोभयानुगतमेकमेव शक्यतावच्छेदकमिति
न तदुपस्थाप्ययोस्सूर्याचन्द्रमसोः परस्परांश्वयः । फलव्यापारयोस्तु फलत्वव्यापा-
रत्वरूपशक्यतावच्छेदकमेदं नैकैव शक्त्या तदुपस्थापनान्न परस्परांश्वयविरोधः ।
हर्यादिनानार्थकस्थले तु तत्पदीयैकार्थविषयकतात्पर्यप्रयोज्यबोधस्य तदितरार्थविष-
यकबोधं प्रति प्रतिबन्धकत्वकल्पनायुगपदुभयार्थविषयकबोधाभाव एवेति न दोषः ।

१. न दोषावहमिति भाव इति । वस्तुतस्त्वेवमाशयवर्णनमयुक्तम् । तत्र
गौरवाभावस्यैवोपाध्यायाभिप्रेतत्वान् । तथाहि । पृथक्शक्तिवादिनामेव पृथगुपस्थित-
योर्नन्वयसामग्रीकल्पनाप्रयुक्तं गौरवम् । न च गुरुधर्मावच्छिन्ने शक्तिद्वयकल्पनार्थां तवाप्य-
स्येव गौरवमिति वाच्यम् । तस्य सामग्रीकल्पनागौरवेण निमातुं शक्यत्वेन पृथक्श-
क्तिद्वयकल्पनाप्रयुक्तगौरवस्यातिरिच्यम नत्वात् । किञ्चान्वये वाक्यस्य शक्तेर्वैयार्क्षण-
श्युपगमेनात्र वाक्यस्थानं यस्य धःतोर्विशिष्टार्थे शक्तिद्वयकल्पनमपरिहार्यमेवेत्यति-
गौरवम् । स्पष्टा चेय रीतिमन्जूपायाम् । एवं च विशिष्टशक्तिवादिनां लाघवस्यैव
सत्त्वेन वैपरीत्येन गौरवमापाद्य तस्य प्रामाणिकत्वेन दोषावहत्वाभावकथनमयुक्तमेव ।
अतो लाघवात्पृथगुपस्थितयोरेतस्सर्गिकस्योद्देश्यविधेयभावेनान्वयस्य त्यागप्रसङ्गाच्च विशि-
ष्टशक्तिकल्पनं युक्तमिति मूलाशयवर्णनं युक्तमिति बोध्यम् ।

पुष्पवत्पदे चन्द्रत्वसूर्यत्वरूपशक्यतावच्छेदकद्वयावगाहिनी विशद्भूलितशक्तिरिति मते तु पृथगुपस्थितयोरैकया शक्त्या परस्परान्वयो नेत्येवास्तु, फलव्यापारयोस्तु जन्यजनकभावापन्नयोरगत्या व्युत्पत्तिवैचित्र्यादेव परस्परान्वयः । एकपदोपस्थापितानामिति त्वयुक्तमेव, संख्याकारकयोः परस्परान्वयानुपपत्तेः । विशिष्टशक्तिस्त्वयुक्ता, गौरवादेकदेशान्वयदोषदूषितत्वाच्चेत्याहुः ॥

प्राथमिकान्वय इति ॥ हरिणा भवतीत्येवं प्राथमिकान्वये पश्चादाकाङ्क्षावशात्कृद्न्तेन पार्ष्णिणकस्सम्बन्ध इति तेषामाशयः ॥ कर्तृत्वेनेति ॥ कर्तृ-
तानिर्वाहाय कल्पिते प्राथमिकबोधे तथैवान्वयस्यावश्यकत्वादिति भावः ॥ नाम-
सम्बन्धीति ॥ ननु नामतैक्षण्यं कथं तद्वाच्ये स्यात् । अन्यधर्मस्यान्यत्र वक्तु-
मशक्यत्वात् । न च नामसम्बन्धितैक्षण्यज्ञाप्यतैक्षण्यवानित्यर्थः । ज्ञाप्यत्वं तृती-
यार्थं इति वाच्यम् । तथासतीत्यंभूतलक्षण इत्यनेनैव तृतीयासिद्धावेतदुदाहरण-
त्वासङ्गतेरिति चेन्न । सुतीक्ष्णादिशब्दानां तीक्ष्णत्वबोध्यतीक्ष्णत्ववानित्यादिरर्थः ।

१. आहुरिति ॥ परे त्वदमयुक्तम् । एकपदोपस्थितानामित्यस्यैकशक्यताव-
च्छेदककानामित्यर्थस्य शक्त्याऽलाभेन लक्षणापत्तेः । न च यथाश्रुते तिङ्र्थकारकसंख्ययोः
परस्परान्वयदर्शनेन परेषामेवकारार्थान्यनिरूपितवृत्तित्वाभावयोर्लिङ्गर्थकृतिसाध्यत्वेष्टसा-
धनत्वयोश्च तद्दर्शनेन च लक्षणाश्रयणमावश्यकमिति वाच्यम् । अस्मन्मते लिङ्गेकार-
योस्तदर्थकत्वाभावस्याम्यत्रोक्तत्वेन परेषां बाधस्यास्माकमप्रतिबन्धकत्वात् । तिङ्गर्थसं-
ख्याया धात्वर्थक्रियायामन्वयस्य मञ्जूषायां विस्तरतो निरूपितत्वेनैकपदोपस्थापिताना-
मिति नियमस्य प्रकृते प्रसक्त्यभावाच्च । वस्तुतस्तिङ्गां सिद्धान्ते द्योतकत्वेन धातुना
संख्याकारकविशिष्टोपस्थितेर्न काप्यनुपपत्तिः । एवं च तत्तदन्वयबोधौपयिकसामग्रीकल्प-
नापि नेति लाघवम् । एतेन विशिष्टशक्तौ गौरवमित्यपास्तम् । तत्र लाघवस्योपपादित-
त्वाच्च । किञ्चैकशक्यतावच्छेदककानामिति स्वीकारेऽपि पुष्पवन्तपदे उभयत्वं शक्यता-
वच्छेदकमिति मीमांसकमते ज्ञानशक्तिवादिनां च मते यथाकथंचिदुपपत्तवपि चन्द्रत्व-
सूर्यत्वरूपशक्यतावच्छेदकद्वयमिति भट्टाचार्योक्तसिद्धान्तमते तावताप्यनिर्वाहः । किञ्च
ह्यादिपदोपस्थितयोः परस्परमन्वयवारणाय प्रतिबन्धप्रतिबन्धकभावकल्पने गौरवम् ।
अपि च विशिष्टशक्त्या निर्वाहे फलव्यापारयोः पृथगुपस्थितिमाश्रित्य अगत्या व्युत्पत्ति-
वैचित्र्येण परस्परान्वय इत्ययुक्तमेव । गतेस्सत्त्वात् । क्रियायाः कारकांशे नित्यसाकङ्क्ष-
त्वाच्च तत्रेकदेशान्वयो दोष इत्यन्यत्र प्रपञ्चितम् । तस्माद्युक्त एवायं मूलखण्डनाग्रह
इत्याहुः ॥

तृतीयार्थसम्बन्धस्यैकदेशेन तीक्ष्णत्वेनान्वयः । इत्थं च नामसम्बन्धितीक्ष्णत्वबोध्य-
तीक्ष्णत्ववानित्यादिरर्थ इत्याशयात् ।

केचित्तु इत्थंभूतलक्षण इत्यनेन विधीयमानतृतीयाया अर्थो न ज्ञानज्ञाप्य-
त्वमपि त्ववच्छिन्नत्वमेव, ततश्च जटावच्छिन्नस्तापस इत्यादिरर्थः । अत एव
घटत्वेन घट इत्यादावित्थंभूतलक्षणतृतीयेति प्रवादः । इत्थं च नामज्ञाप्यतीक्ष्ण-
त्ववानित्यर्थेपि न काप्यनुपपत्तिरित्याहुः ॥

अन्ये तु ज्ञानज्ञाप्यत्वमेवेत्थंभूतलक्षणतृतीयाया अर्थः । अत एवानुशासन-
घटकलक्षणपदोपस्थानसङ्गतिः । ज्ञाप्यत्वस्य तदर्थत्वाभावे च कथमपि लक्षणस्य
तृतीयाबोध्यत्वाभावेन तदनुपपत्तिस्स्पष्टम् । धूमादग्निमानित्यादौ हेतुपञ्चम्या अपि
ज्ञाप्यत्वमर्थ इत्ययत् । नाम्ना सुतीक्ष्ण इत्यादौ च तृतीयायास्तादृशज्ञाप्यत्वार्थ-
कत्वेऽपीत्थंभूतलक्षण इत्यनेन न तत्प्रवृत्तिस्तेन हि ज्ञापकवाचकात् ज्ञाप्यत्वे
तृतीया विधीयते । प्रकृते तु नाम न ज्ञापकम् । किन्तु तद्गतं तीक्ष्णत्वम् ।
इत्थंभूतलक्षणतृतीयाविषये ज्ञाप्यधर्मस्य प्रमाणान्तरविषयत्वमपेक्षितम् । अत एव
यत्र ब्राह्मणत्वादिकं प्रत्यक्षविरुद्धं तथाविधे विषये यज्ञपूत्रेण ब्राह्मण इत्यादिको
न प्रयोगः । सुतीक्ष्णे च तीक्ष्णत्वं न प्रमाणान्तरसिद्धमिति नानेन तत्र तृतीया-
सिद्धिरतो युक्तमेव प्रकृत्यादित्वम् । घटत्वेन घट इत्यादावपि तृतीयाप्रवृत्तौ प्रकृ-
त्यादित्वमेव शरणम् । सुतीक्ष्णादिशब्दानां लाक्षणिकत्वकल्पनायां मानाभाव
इत्याहुः ॥

धात्वर्थाश्रयस्यैवेति ॥ साधकतमव्यापारो न धात्वर्थः । किन्तु
तृतीयार्थस्य करणकारकस्य व्यापारद्वारकसंसर्गेणान्वयबलात्प्रतीयत इत्याशयः ॥
मानाभावादिति ॥ ननु कृदन्तत्वज्ञानसापेक्षसमभिव्याहृतपदान्तरोपस्थापितक्रि-
यायोगनिमित्तकषष्ठ्यपेक्षया क्रियाकारकभावमात्रपुरस्कृतकरणत्वप्रयुक्ततृतीयाया-
श्शोभ्रोपस्थितिकत्वमेव प्रकृतविषये षष्ठ्या अप्रवृत्तौ मानं भवितुमर्हतीत्यत
आह ॥ ध्वनितं चेदमिति ॥ तत्र हि कैयटे कृत्प्रयोगे षष्ठ्या द्वितीयाऽपवाद-

१. आहुरिति ॥ अस्यायुक्तत्वं विशदयन् उपाध्यायसिद्धान्तमाह । अन्ये
त्वित्यादिना ॥

त्वाद्वाध्यते, तृतीया तु परत्वादित्युक्तम् । प्रकृतिविशेषविहितत्वेन षष्ठ्या अपि शीघ्रोपस्थितिकत्वमूलकमन्तरङ्गत्वमित्युभयोरप्यन्तरङ्गत्वात्परत्वमेवात्र व्यवस्थापकमिति तदाशयः । सर्वमिदं मनसादेवशब्दस्य संज्ञात्वे सति प्रामाण्ये त्वया सम्भाव्येत तदेव दुर्लभमित्याह ॥ संज्ञात्वे इति ॥ ननु मनसस्संज्ञायामित्यत्र संज्ञाशब्देन योगरूढस्य ग्रहणम् । अत एव मनसागुप्त्यादौ तत्प्रवृत्तिः । इत्थं च पङ्कजं मनसादेव इत्यभियुक्तवचनघटकतया मनसादेवशब्दस्यापि योगरूढेषु परिगणितत्वात्कथमलुक्प्रयोजकसंज्ञात्वाभाव इत्यत आह ॥ दृढतरंति ॥ तत्र मनसागुप्त्येव पाठ इति नात्र दृढतरप्रमाणमिति भावः । नन्वाकडारीयसंज्ञासु यथोद्देशपक्ष एवेत्यत्र बहुशः स्पष्टत्वात्कथमिह दिवः कर्म चेति विहितकर्मसंज्ञायाः कार्यकालत्वाश्रयणेन द्वितीयातृतीययोस्समावेशसाधनमत आह ॥ अज्ञान् दीव्यतीत्यत्रेति ॥ न च तदा करणत्वमिति ॥ धनस्य देवनसाध्यत्वेन साधकतमत्वायोगादिति भावः ॥

शाब्दगुणाद्यन्वयित्वाभाव इति ॥ शाब्दत्वं च इतरसम्बन्धं विना प्रतीयमानत्वम् ॥ गुणार्दात्यादिना क्रियाद्रव्ये । अयं भावः । पुत्रेण सहागतः पितेत्यादौ सहार्थस्साहित्यम् । तच्च समभिव्याहृतपदार्थयोस्समानकालिकत्वादिरूपम् । पदार्थद्वयसमानकालिकत्वस्योभयप्रतीतिमूलकत्वादेकेन गम्यादिना सकृदर्थद्वयप्रत्यायनायोगादेकस्य शब्दतः प्रतीतिरपरस्य सहार्थसम्बन्धवशादाक्षेपः । तत्र यस्य शब्दतः प्रतीयमानेन गुणक्रियादिना सम्बन्धस्तस्य प्राधान्यम् । यस्य पुनराक्षिप्यमाणेन सम्बन्धस्तस्याप्राधान्यम् । पुत्रकर्तृकगमनसमानकालिकगमनकर्ता पितेत्यादिको बोधः । तिलैस्सह माषान् वपतीत्यादौ समानदेशवर्तित्वरूपं तत् । तिलकर्मकवापसमानदेशवर्तिमाषकर्मकवापानुकूलो व्यापार इत्यादिकस्तत्र बोध इति ॥ वस्तुतो निरुक्तसमानकालिकत्वादिसमनियतमखण्डोपाधिरूपं साहित्यम् । तत्प्रतियोगित्वमेव चाप्राधान्यम् । तच्च वैवक्षिकम् । राज्ञा सह सेना गच्छति सेनया सह राजा गच्छतीत्याद्युभयविधप्रयोगदर्शनादित्यौहः ॥ तत्सम्बन्ध इति ॥ साहित्यं समभिव्याहृतगुणादिसम्बन्धेनैवेति पाश्चात्यो मानसस्तत्सम्बन्ध आवश्यक इति भावः ।

१. आहुरिति ॥ परे त्वत्रागमनस्य पाश्चात्यमानसिकबोधविषयत्वकथनं

केचित्तु समभिव्याहृतपदार्थसमानकालिकत्वादिरूपे साहित्ये समभिव्याहृतपदार्थो गमनादिरेव सहार्थः । समानकालिकत्वादिकं च संसर्गस्तत्र यस्य शाब्दप्राधान्योपहितगम्याद्यर्थान्वयस्तस्य प्राधान्यमप्रधानीभूतसहार्थान्वयिनश्चाप्राधान्यमिति न मानसिकान्वयापेक्षेत्याहुः ॥

आपत्तेरिति ॥ एवञ्चापवादविषयत्वात्तद्विषये प्रधानादपि प्रथमाया अप्रवृत्तिप्रधानग्रहणप्रत्याख्यानादिति भावः । नन्वपवादोऽपि यद्यन्यत्र चरितार्थस्तर्ह्यन्तरङ्गेण बाध्यत इति न्यायेनापवादभूताया अपि तृतीयाया अन्तरङ्गभूतया प्रथमया बाधादभीष्टसिद्धिरिति नायं दोष इत्यत आह ॥ अनन्तरस्येति ॥ ननु बाध्यविशेषबाध्यसामान्यचिन्तयोर्लक्ष्यानुरोधेन व्यवस्थितत्वादिह बाध्यसामान्यचिन्तामाश्रित्य प्रागुक्तन्यायेन प्रथमाया उपपत्त्या पक्षान्तरेण दोषापादनमयुक्तम् । किञ्च पितुरागमनमित्यादौ समभिव्याहृतपदान्तरनिमित्तकोपपदविभक्त्यपेक्षया क्रियामात्रनिमित्तकारकविभक्तेरन्तरङ्गत्वादेव प्रातिपदिकार्थमात्रनिमित्तकप्रथमाया इव तृतीयाबाधकत्वसिद्ध्या वाचनिकतया कारकविभक्तेर्विल-

मतान्तराभिप्रायेणैव । स्वमते तु साहित्यबलात्प्रतीयमानस्यागमनस्य शाब्दबोधविषयत्वमेव । प्रतीयमानागमने पुत्रस्य क्रियाकारकभावसम्बन्धेनान्वयः । तस्य च साहित्ये । तस्य चाहूःपूर्वकगम्यर्थे, तस्य कृदर्थकर्तरि, तस्य पितरि । तथा च पुत्रकर्तृकागमनसाहित्यवदागमनकर्ता पितेति बोधः । अत्र साहित्यं समानकालिकत्वादि । तस्मिन्निमित्तमाखण्डोपाधिर्जातिर्वा । एवं चाल कर्तृकरणयोरित्यनेनैव तृतीया । अत एवैतत्सूलस्य नियामकत्वशङ्कासमाधानादिकं भाष्यकारीयं सङ्गच्छते । अन्यथाऽत्र कर्तृकरणयोरित्यस्याप्राप्त्या नियामकत्वशङ्का निर्दलैव स्यात् । अत्र शब्दोपात्तक्रियाकर्तृरुक्तत्वेऽपि प्रतीयमानक्रियाकर्तुरनुक्तत्वात् तृतीयानुपपत्तिः । अत एव पुत्रेण सह पितुरागमनमित्यत्र पुत्रशब्दात्कर्तृकर्मणोरिति पृष्टी न । सूत्रं तु पुत्रेण सह स्थूल इत्याद्यर्थम् । तत्र पुत्रस्थौल्यसार्हाहस्यवस्थौल्यवानिति बोधेन पुत्रस्य प्रतीयमानस्थौल्येऽन्वयेन कर्तृत्वाभावात् । न च तत्र सहार्थयोगाभाव इति वाच्यम् । प्रतीयमानगुणक्रियाद्वारकयोगस्य विवक्षणेनादोषात् । स्पष्टं चेदं मञ्जूषायामित्याहुः ॥

१. आहुरिति ॥ वस्तुतस्तु आगमनस्य सहार्थत्वमयुक्तम् । धातूपस्थितक्रियाया एव कारकान्वययोग्यतादृष्टेदकरूपाक्रान्तत्वस्यान्यत्र प्रतिपादितत्वेन प्रकृते पुत्रस्य कारकत्वेनान्वयासम्भवेन नियामकत्वशङ्कापरपूर्वोक्तभाष्यविरोधापत्तेः । अतो मञ्जूषोक्तपूर्वरीत्यैव निर्वाह उचित इति बोध्यम् ।

क्षणबलवत्त्वोपवर्णनं व्यर्थमन्यत्रानुयुक्तं चेत्यत आह ॥ किं चेति ॥ क्रिया-
कारकभावसम्बन्धमूलकत्वेनेति ॥ राज्ञः पुरुष इत्यादौ राजपुरुषादेः स्वस्वामि-
सम्बन्धस्य पोषणक्रियाप्रयुक्तः क्रियाकारकसम्बन्धो मूलमित्यादि षष्ठी शेष इति
सूत्रभाष्यकारोपदर्शितरीत्येति भावः ॥ अनापत्तेरिति ॥ सूत्रन्तु गुणद्रव्यसम-
भिव्याहारे षष्ठीविषये चरितार्थमिति भावः । ननु पितुरागमनमित्यादौ क्रियायोगनि-
मित्तत्वेन षष्ठ्यादीनां क्रियानिमित्तत्वात्तद्गतं प्राधान्यमुपादाय प्रधानकार्यत्वं,
तृतीयायास्तु समभिव्याहृतक्रियाकर्तृत्वादिमूलकसाहित्यप्रयुक्तत्वेन कारकनिमित्त-
कत्वाद्प्रधानीभूतकारकनिमित्तकत्वेनाप्राधान्यम् । इत्थं चान्तरङ्गत्वाभावेऽपि प्रधान-
कार्यतया सर्वतो बलवत्त्वेनाभीष्टस्थले कारकविभक्तेर्निर्वाधतया न्यायस्य यौक्ति-
कत्वेनैवोपपत्तौ वाचनिकत्वोपवर्णनमयुक्तं व्यर्थं चेत्यत आह ॥ एकक्रियेत्यदि ॥
अप्रधानक्रियायामपीति ॥ पितुरागमनमित्यादौ भावल्युद्भूतत्वेन कथञ्चि-
त्क्रियायाः प्राधान्येऽपि पुत्रेण सह पितुः पालक इत्यादौ कृदर्थकर्तृविशेषणीभूत-
पालनक्रियाया अप्राधान्येन क्रियायाः प्राधान्यनियमाभावेन तत्प्रयुक्तविभक्तेः
प्रधानकार्यत्वानुपपत्त्या कारकविभक्तेर्वाचनिकबलवत्त्वस्यावश्यकत्वेन यौक्तिकत्वं
न्यायस्य न सम्भवतीत्याशयः ॥ पितेत्यस्य मङ्ग्रह इति ॥ प्रथमाया अपि
कथञ्चित्कारकार्यकविभक्तित्वरूपकारकविभक्तित्वेनैव निर्वाहो न त्वन्तरङ्गत्वेन,
तिङ्गसमानाधिकरणे प्रथमेत्यादिवार्तिकस्वारस्येनाध्याह्रियमाणास्तिक्रियासापेक्षत्वेना-
न्तरङ्गत्वायोगादित्याशयः ॥

अलमिति ॥ अत्रेदं बोध्यम् । प्रकृतन्यायघटककारकत्वं च क्रियान्व-
यित्वं, न तु क्रियाजनकत्वम् । नापि कारकविभक्तिः कारकार्यकविभक्तिः, किन्तु
यदपेक्षया यदर्थस्य साक्षात्प्रधानक्रियासम्बन्धस्सा तदपेक्षया कारकविभक्तिः । अत
एव पुत्रेण सह पितुर्धनं पुत्रेण सह पित्रे नम इत्यादौ प्रतीयमानास्तिक्रियायां साक्षाद-
न्वितार्थकत्वेन कारकविभक्तितया षष्ठीचतुर्थ्योरुपपत्तिः । अन्यथा कारकविभक्तित्वा-
भावेन प्रकृतन्यायाप्रवृत्त्या निरुक्तस्थले षष्ठ्या अपवादात्वाच्चतुर्थ्याः परत्वाच्च बाधा
स्यादिति तदनुपपत्तिः । किञ्च परम्परया क्रियान्वय्यर्थकविभक्त्यपेक्षया साक्षात्त-
दन्वय्यर्थकविभक्तेरन्तरङ्गत्वस्य न्याय्यतया न्यायस्यापि नापूर्वत्वम् । नमस्करोति
देवानित्यादौ तु नमश्शब्दार्थसम्बन्धमूलकचतुर्थ्यपेक्षया क्रियानिमित्तकर्मत्व-

प्रयुक्तविभक्तेः प्रधानकार्यत्वादेव निर्वाहः । प्रथमाया अपि प्रतीयमानास्तिक्रियायां साक्षात्सम्बन्धमूलकं कारकविभक्तित्वमव्याहृतमेवेति वदन्ति ॥

सम्भवतीत्यर्थ इति ॥ इत्थं च सामर्थ्यादवयववाचिना यच्छब्देन विकृतावयव एव परामृश्यत इति भावः । अक्षणा काण इत्यत्र दर्शनसामर्थ्यहीनताप्रयुक्तदर्शनाभाववान् सचक्षुष्कः काणपदार्थः । एवं चाक्षिसम्बन्धिदर्शनसामर्थ्यहीनताप्रयुक्तदर्शनाभावविशिष्टसचक्षुष्कत्ववानिति बोधः । सम्बन्धस्तृतीयार्थः । यद्वा दर्शनसामर्थ्यहीनताप्रयुक्तत्वं तृतीयार्थसम्बन्धः । दर्शनाभाववान् सचक्षुष्क इत्येव काणपदार्थः । एकदेशावयवस्तृतीयथाप्यगत्या स्वीकर्तव्य एव । चक्षुस्सम्बन्धिदर्शनसामर्थ्यहीनताप्रयुक्तदर्शनाभाववानन्धः । एकचक्षुस्सम्बन्धिदर्शनसामर्थ्यहीनताप्रयुक्तदर्शनाभाववान् काण इत्यन्धताव्याप्यत्वं काणे, अत एव सुतरां दर्शनाभावमपेक्ष्य किञ्चिद्दर्शनं ज्याय इत्यभिप्रायकमन्धानां काणो राजेति यतश्चति सूत्रस्थं भाष्यमुपपद्यते । अतिशयने तमत्रिति सूत्रे तु भाष्ये त्वन्धानां कारणतम इत्युदाहृत्य कणिरयं सोक्ष्म्ये वर्तते । सर्वं इमे किञ्चित्पश्यन्ति, अयमेषां काणतम इत्युक्तम् । कैयटेन च दर्शनाभावप्रकर्षाश्रयस्तमवित्युक्तम् । तेन च काणत्वान्धत्वयोर्नि वैषम्यमिति लभ्यते । तत्त्वमत्र सुधीभिराकलनीयम् । कर्णेन बधिर इत्यत्र श्रोत्रसम्बन्धिश्चावणसामर्थ्यहीनताप्रयुक्तश्चावणज्ञानाभाववानिति बोधः । पादेन खञ्ज इत्यत्र पादसम्बन्धिविकारप्रयुक्तसंस्थानदैर्धुर्यवानिति बोध इत्येवमन्यत्रापि स्वयमूहनीयम् । मुवेन त्रिलोचन इत्यादौ प्रकृत्यादित्वप्रयुक्ता तृतीया, मुखसम्बन्धित्रिलोचनत्ववानित्यादिको बोध इत्याहुः ॥

१. वदन्तीति ॥ परे तु प्रकृतन्याये कारकत्वं क्रियाजनकत्वमेव ग्राह्यम् । क्रियान्वयित्वस्य ग्रहणे लक्षणापत्तेः । न चैवं पुत्रेण सह पिनुर्गोः, पुत्रेण सह पित्रे नम इत्यादौ पितरपि तृतीयापत्तिः । क्रियान्वयित्वमित्युक्तौ तु यदपेक्षया यस्य साक्षात्प्रधानक्रियान्वयस्सा तदपेक्षया कारकविभक्तिरिति चित्रक्षणेन न्यायास्तिसिद्धिरिति वाच्यम् । षष्ठीवद्विशेषणवाचकादेव तृतीयेति स्वीकारेण प्रकृते दोषाभावेनोक्तविवक्षाया अनुपयोगात् । एवञ्चैतन्न्यायमन्तरापि पुत्रेण सहागतः पितेत्यस्य सिद्धिः । तदेतस्सूचितमित्युपसंहृता मूलकृता । एवं चाननुभूतापूर्वार्थकल्पनाप्रयासो विफल एवेत्याहुः ।

१. क्रियासाधारणमितीति ॥ इदानीन्तनमूलग्रन्थेष्वयं पाठो नोपलभ्यते ।

क्रियासाधारणमिति ॥ तदितरनिरूपितत्वे सति तन्निरूपितत्वं तत्साधारण्यम् ॥ वैषम्यान्तरमिति ॥ क्रियानिरूपितं व्यापारोपहितं साधनत्वं करणत्वम् । क्रियानिरूपितमपि व्यापारानुपहितं हेतुत्वम् । गुणद्रव्यनिरूपितं व्यापारोपहितमनुपहितं वा साधनत्वं हेतुत्वमेवेत्येवं रूपं वैषम्यमित्यर्थः । नन्वेवं वैषम्येपि व्याप्यव्यापकभावापन्नतया व्यापके हेतुत्वे तृतीयाविधानेनैव तद्व्याप्ये करणत्वे तृतीयायास्सिद्धत्वेन कर्तृकरणयोरिति पृथक्करणत्वे तद्विधानं व्यर्थमित्यत आह ॥ एवं चेति ॥ सूत्रद्वयमिति ॥ तृतीयाविधायकमिति शेषः । नन्वेकस्मिन्विषये कार्यद्वयविधाने विकल्प इति व्यवहारः, प्रकृते तूपकार्योपकारकभावे चतुर्थी हेतुहेतुमद्भावे तृतीयेति विषयभेदात्कथमयं विकल्पव्यवहार इत्यत आह ॥ तदर्थत्वेनेत्यादि ॥ अभेदभानमिति ॥ उपकार्यान्यपदार्थकस्वार्थिकप्यञ्जन्तस्तादर्थ्यशब्द इत्याश्रित्य धर्मिण एव विभक्त्यर्थत्वोपगमे इदम् । यदि तूपकार्यत्वादेरननुगतस्य शक्यतावच्छेदकत्वायोगादुपकार्यतात्वादेरखण्डस्य शक्यतावच्छेदकसम्भवाच्च तथाविधो धर्म एव विभक्त्यर्थ इत्युच्यते तदा प्रकृत्यर्थस्याधेयत्वेन विभक्त्यर्थान्वयः । तथा चाध्ययननिष्ठोपकार्यतानिरूपको वास इत्यादिको बोधः । नन्वेवं नञ्समभिव्याहारे नाध्ययनाय वास इत्यादौ निरूपकतासम्भवेनाध्ययननिष्ठोपकार्यत्वाभावस्य वासे वक्तव्यतया वृत्त्यनियामकस्य निरूपकत्वस्याभावीयप्रतियोगितावच्छेदकत्वायोगात्तथाविधप्रयोगस्यानुपपत्तिरेव स्यादिति चेन्न । तादृशोपकार्यतानिरूपकवासाभावस्यैव तद्विषये पुरुषविशेषे प्रतीतिस्वीकारेणादोषात् । न च चतुर्थीविधायकानुशासनघटकतादर्थ्यशब्देनोपकार्यवाचकतच्छब्दघटितबहुव्रीहिप्रकृतिकप्यञ्जन्तेनोपकारकत्वस्यैव लाभात्कथमुपकार्यत्वे चतुर्थ्यास्साधुत्वमिति वाच्यम् । उपकारकवाचकतच्छब्दस्यार्थशब्देन तत्पुरुषे ततः प्यञि निरुक्तार्थलाभसौष्ठवादिति दिक् ॥

परन्तु “ एवञ्च त्रितयसाधारणं हेतुत्वम् ” इत्येव पाठः । अयमेव पाठः स्वारसिकः । क्रियासाधारणमिति पाठस्तु तल्लयग्रन्थसन्दर्भाननुगुण इति बोध्यम् ।

१. वैषम्यमित्यर्थ इति ॥ अत्र गुणद्रव्यनिरूपितमित्यादिना प्रकारान्तरेण वैषम्यकथनं प्रकृतग्रन्थसन्दर्भाननुगुणम् । पूर्वग्रन्थादेवैतद्वैषम्यस्य मूले प्रतिपादितत्वादिति बोध्यम् ।

केचित्तु तादर्थ्यशब्दस्योपकारकपरत्वमाश्रित्य तत्रैव चतुर्थ्यास्साधुत्वमुप-
गच्छन्तो निरूपितत्वेनोपकारकत्वे प्रकृत्यर्थस्यान्वयस्तस्य च वासादावाश्रयत्वेन,
ततश्चाध्ययननिरूपितोपकारकत्वाश्रयो वास इत्यादिको बोध इति न काप्यनुप-
पत्तिरित्याहुः ॥

ननु सिद्धान्ते शब्दाध्याहारस्यानाश्रयणात्पदजन्योपस्थितिविषयस्यैव
शाब्दधीविषयत्वाभ्युपगमाच्च पिण्डीमित्यादाविव वाक्यैकदेशन्यायेनोपात्तस्यैव विशि-
ष्टार्थोपस्थापकताया अवश्यस्वीकर्तव्यत्वेन प्रकृते साधनक्रियाया अपि श्रूयमाण-
पदजन्योपस्थितिविषयत्वरूपस्य श्रूयमाणत्वस्यैव सत्त्वेन कथं गम्यमानत्वमत
आह ॥ श्रमेणेत्यादि ॥ स्पष्टं चेदमिति ॥ गम्यमानक्रियायाः कारकविभक्ति-
प्रयोजकत्वमित्यर्थः ॥ भाष्ये इति ॥ तत्र हि पुत्रेण सहागत इत्यत्र सहार्थबला-
त्प्रतीयमानगमिक्रियाकर्तृत्वेन तृतीयासुपपाद्य सूत्रोदाहरणत्वं निराकृतमित्याशयः ।
ननु गम्यमानत्वमपि यदि पदजन्यप्रतीतिविषयत्वं तर्हि श्रूयमाणत्वगम्यमानत्व-
योस्स्वरूपभेदो दुर्निरूप इत्यत आह ॥ स्वमात्रवाचकेति ॥ श्रमेणेत्यादि तु
कारकविशिष्टक्रियाबोधकं न तु तन्मात्रबोधकमिति भावः । स्वमात्रबोधनतात्पर्य-
प्रयुक्तोच्चारणविषयपदजन्यप्रतीतिविषयत्वं श्रूयमाणत्वम् । तेन नानार्थकधातुयोगे
हरिर्मामवतीत्यादौ रक्षणादिरूपैकतरक्रियायाश्श्रूयमाणत्वं निर्बाधमित्याहुः ॥ इति
तृतीया ॥

ननु सूत्रोपात्तस्य कर्मपदस्य कर्मकारकबोधकतया भवतु सामान्येन
क्रियाया आक्षेपः । दानक्रियाक्षेपः कथं लभ्यत इत्यतो मूलकार आह ॥
अन्वर्थमंज्ञेति ॥ सम्प्रपूर्वकाद्ददातेर्लुटि निष्पन्नस्य सम्प्रदानशब्दस्य दानक्रिया-
घटितार्थकत्वेन तादृशक्रियाकर्मसम्बन्धित्वेनेच्छाविषयस्यैव सम्प्रदानत्वप्रतीत्या
दानक्रियाक्षेप इति भावः । ननु स्वस्वत्वनिवृत्तिपूर्वकपरस्वत्वोत्पत्त्यनुकूलव्या-

१. आहुरिति ॥ वस्तुतस्तु तादर्थ्यमुपकार्योपकारकभावश्चतुर्थीवाच्यः । तस्य
संसर्गतस्यैव भानमन्यविभक्त्यर्थसम्बन्धवत् । एवञ्च तस्य प्रकारतयाऽन्वयाभावेन
तस्वान्वयप्रयोजकसम्बन्धप्रतिपादने मूलकारस्य न निर्भरः । अत एव तस्य स्वानभि-
तत्वमिति मते इत्यनेन सूचितम् । तस्मादत्र युक्तायुक्तत्वविचारो निष्फल एवेति
बोध्यम् ।

पारस्य दानपदार्थतया तद्धटकीभूतस्वत्वनिवृत्त्यंशादेव दीयमानस्यापुनर्ग्रहण-
सिद्ध्या तदंशस्य पृथग्धात्वर्थकोटिप्रवेशो निष्फल इत्यत आह ॥ इदं चेति ॥
फलप्रदर्शनमिति ॥ अमुमेवांशमुपादाय स्वत्वोत्पत्तौ सत्यामसत्यां वा
मुख्यता ददात्यर्थस्य । तेन पितृभ्यः श्राद्धं ददातीत्यादौ स्वत्वानुत्पत्ति-
विषये सम्प्रदानत्वोपपत्तिः । न ह्यस्मदादिव्यापारेण देवतानां स्वत्वमुत्प-
द्यते । स्वस्वत्ववति संरक्षणमात्रोपयोगिस्वत्वान्तरोत्पत्तिप्रयोजकव्यापाररूपस्य तस्य
गौणतेति न संज्ञाविषयत्वम् । अत एव रजकस्य वस्त्रं ददातीत्यादौ न सम्प्रदा-
नत्वम् । तदेतत्सूचयता मूलकारेणोक्तं भाक्त इत्यंशं विवृणोति ॥ अधीनीकरणे
इति ॥ प्रत्यर्पणपर्यन्तसंरक्षणमात्रोपयोगिस्वत्वोत्पादने इत्यर्थः । ननु यद्यमेव
दाधात्वर्थस्तर्हि न शूद्राय मतिं दद्यादिति प्रयोगानुपपत्तिः । मतौ स्वत्वोत्पत्ति-
स्वत्वनिवृत्त्योर्बाधादत आह ॥ न शूद्रयेति ॥ नोपदिशेदित्यर्थ इति ॥
धातूनामनेकार्थत्वादिति भावः । तादर्थ्ये चैषा चतुर्थी, शूद्रोपकारकत्वं च शास्त्रे
ब्राह्मणाय दधीत्यादाविव पारम्परिकम् । शूद्रोपकारकं शास्त्रं नोपदिशेदिति
तदर्थः । उपकारकत्वं चात्र क्लेशनिवर्तनद्वारेति भावः ।

केचित्तु शूद्रस्यात्र सम्प्रदानत्वादेव चतुर्थी, संज्ञाया अन्वर्थत्वेपि स्वत्वनि-
वृत्तिपूर्वकस्वत्वोत्पत्त्यनुकूलव्यापारस्यैव ददात्यर्थस्य ग्रहणं नान्यस्येत्यत्र मानाभा-
वादिति वदन्ति ॥ तदसत् । अन्वर्थतायामपि शिष्याय चपेटां ददातीत्यत्र
संयोगानुकूलव्यापारस्याप्युत्तरीत्या संज्ञानिमित्तत्वोपपत्त्या तथाविधभाष्यकारीय-
प्रयोगानुपपत्तिमूलकत्वेनान्वर्थत्वनिराकरणपरसकलग्रन्थासङ्गतेः । विनिगमनावि-
रहेण सर्वेषामेव तदर्थानां संज्ञानिमित्तत्वापत्तौ रजकस्य वस्त्रं ददातीत्यत्रापि
सम्प्रदानताया दुर्वारत्वापत्तेश्च । न च यत्किञ्चित्स्वत्वोत्पत्त्यनुकूलव्यापाररूपस्य
तस्य लक्ष्यार्थतया गौणत्वेन न संज्ञानिमित्तत्वमिति वाच्यम् । विनिगमनावि-
रहेण शक्यलक्ष्यविभागस्य दुर्ज्ञेयतया गौणत्वस्य निर्णेतुमशक्यत्वात् । न च
प्रसिद्धस्य शक्यत्वमप्रसिद्धस्य लक्ष्यत्वमिति लोकव्यवहारसिद्धप्रसिद्धचप्रसिद्धि-
भ्यामेव शक्यलक्ष्ययोर्विभागस्य सुवचतया यत्किञ्चित्स्वत्वोत्पत्त्यनुकूलव्यापारात्म-
कस्याधीनीकरणस्य ददातेर्लक्ष्यार्थत्वेन गौणतया संज्ञानिमित्तत्वाभावो युक्त एवेति
वाच्यम् । न शूद्रायेत्यत्रोपदेशस्यापि तथात्वेन संज्ञानिमित्तत्वस्यायुक्ततया

सम्प्रदानत्वानुपत्तेस्तदवस्थत्वात् । यदि तु न शूद्राद्येत्यत्र सम्प्रदानत्वेनैव बोधस्य सर्वानुभवसिद्धतया तादर्थ्यचतुर्थ्या तत्समर्थनमयुक्तमित्युच्यते, तर्हि भाष्यकारानुगृहीतमन्वर्थत्वनिराकरणमेव शरणमिति दिक् ।

ननु भान्यकारस्यान्वर्थतायां नाग्रह इति कथं ज्ञायते तत्राह ॥ अत एवेति ॥ प्रत्याख्यातमिति ॥ सूत्रस्थस्य कर्मपदस्य क्रियापरत्वमाश्रित्य सूत्रेणैव वार्तिकार्थोपसङ्गहादिति भावः । ननु प्रकृतसूत्रस्थस्य प्रत्याख्यानभाष्यस्यैवोक्तार्थे प्रामाण्यस्य सूत्रपादतया सूत्रान्तरस्थभाष्यकारीयप्रयोगस्य तदंशे प्रामाण्यार्थमन्वेषणं मूलकारीयमप्रयोजकमित्यत आह ॥ भाष्यान्तरमिति ॥ प्रकृतसूत्रस्थमेव भाष्यं न तत्र प्रमाणं किन्तु सूत्रान्तरस्थमपि भाष्यं प्रमाणतया योजयितुं शक्यमिति मूलकारस्सूचयतीत्याशयः । ननु सिद्धान्ते कर्मपदस्य क्रियापरतया सम्बद्धमित्यध्याहारे साक्षात्क्रियासम्बन्धस्य बाधात्फलद्वारके तस्मिन्स्वीक्रियमाणे क्रियाजन्यफलाश्रयत्वेन यमिच्छति स सम्प्रदानमित्यर्थे रजकस्य वस्त्रं ददातीत्यत्र पत्ये शेत इत्यादाविव धात्वर्थानन्तर्भूतस्वामित्वसम्पत्तिरूपफलाश्रयत्वेन रजकस्यापि सम्प्रदानताया दुर्वारत्वाद्रजकत्येति षष्ठ्यन्तप्रयोगोच्छेद इत्याशङ्कानिराकर्तुमाह ॥ मूले शेषत्वविवक्षायामिति ॥ तदविवक्षायान्तु सत्यभिधाने रजकायेत्यप्येतादृशे विषये निर्बाधमित्याशयः ॥ कर्मसंज्ञया बाधादिति ॥ अयं भावः । प्रधानाप्रधानन्यायेन प्रधान एव सम्प्रदानत्वमित्यभ्युपगमेपि ग्रामोपकारार्थमजानयने संस्कार्यत्वाद्देश्यत्वलक्षणमार्थं प्राधान्यं ग्रामस्य, शाब्दं तु तदजाया इति प्रकृते तेन न्यायेनातिव्याप्तिपरिहारयोगात्कर्मसंज्ञया परत्वाद्बाध इत्येव युक्तमुभयत्रापीति ॥

प्रीधात्वर्थकर्मण इति ॥ प्रीञ् तर्पण इति पठितस्य क्रैयादिकस्य सकर्मकत्वात्केवलस्य प्रीणानेर्निवृत्तप्रेषणाद्वातोर्हेतुमण्णौ प्रीणयतीत्यस्य च तुल्य एवार्थ इति मूले ष्यन्तेनार्थविवरणम् ॥

प्रथमोपस्थितत्वादिति ॥ ज्ञाधातुप्रकृतिकहेतुमण्यन्तस्य ज्ञपेर्द्धे कर्मणी, ज्ञानविषयो ज्ञानाश्रयश्च । तत्र प्रकृत्यर्थकर्मणो ज्ञानविषयस्य प्राथम्याद्ग्रहणमिति भावः ॥

केचित्तु ज्ञाप्यमान इत्येव सिद्धे सन्नत्ययोपादानात् ज्ञानविषयत्वेनेच्छा-
विषयस्य प्रकृत्यर्थकर्मणो ग्रहणमिति वदन्ति ॥ तदसत् । बुद्ध्यर्थकधातुप्रकृति-
कण्यन्तेभ्यो यथेच्छं लादिविधानाम्भ्यनुज्ञानात् ज्ञाप्यमानपदेन प्यन्तकर्मण एव
ग्रहणमित्यत्र मानाभावेन सन्नत्ययोपादानबलादप्रधानकर्मणो ग्रहणमित्यर्थस्य दुर्व-
चत्वात् ॥ तदाशय इति ॥ विनिगमनाविरहादुभयथापि प्रयोगस्य साधुत्व-
मित्याशयः ॥

स्पृहगीये कर्मणीति ॥ इच्छाविषयीभवनानुकूलव्यापारः स्पृहेरर्थः ।
तत्र विषयस्य सम्बन्धित्वेनेच्छायामन्वये सम्प्रदानत्वम् । इच्छाविषयीभवने फले
वृत्तित्वेनान्वये तु कर्मत्वमिति भावः । ननु सम्बन्धित्वेनेच्छायामन्वये षष्ठीबाध-
नार्थत्वात्सम्प्रदानत्वस्य कथं शेषत्वविवक्षया सम्प्रदानत्वनिवर्तनेन षष्ठीसमर्थनं
तत्राह ॥ कर्मण इति ॥ तत्र तु न सम्प्रदानत्वमिच्छायां सम्बन्धित्वेनान्वये
प्रसक्त्याषष्ठ्या वाधनेन कृतार्थस्य तस्य कर्मविषये सम्बन्धित्वेन फलान्वये षष्ठी-
बाधकताया दुर्वचत्वादित्याशयः ॥ अभिमान इति ॥ कारकविभक्तौनां तत्त-
त्कारकशक्तिपुरस्कारेणैव बोधकत्वमिति सिद्धान्ते सम्प्रदानत्वकारकत्वयोरविवक्षायां
षष्ठ्या निर्वाधत्वेन कान्तायेति चतुर्थ्यन्तपरिकल्पनाक्लेशो व्यर्थ इत्याशयः ॥

१. केचित्त्विति ॥ उपाध्यायानुयायिन इत्यर्थः ॥

२. प्रकृत्यर्थकर्मण इति ॥ तस्यःपीत्यर्थः । तेन प्यन्तार्थकर्मसमुच्चयः ।
अयं भावः । ज्ञाप्यमान इत्युक्ते “बुद्धिभक्षार्थयोश्शब्दकर्मकागां च निजेच्छया”
इत्युक्तेर्विवक्षाविषयत्वं यस्य तस्य शानजर्थता स्यान्न तूभयोः । उभयविवक्षायःसकृ-
त्कर्तुमशक्यत्वात् । अन्यथा बोध्यते माणवको धर्म इत्यापत्तेः । इष्यते तु माणवको
धर्ममिति माणवक धर्म इति वा । एव चात्र शानचा किं कर्म ग्राह्यमिति सन्देहे
प्राधान्याप्यन्तकर्मण एव ग्रहणमौचित्यात्प्रसज्येत । इष्टमुभयोरग्रहणं स्वरसतो न
सिद्ध्येत् । सन्नि तु तदर्थेच्छानिरूपितप्रधानकर्मत्वस्य ज्ञापन एव सत्त्वेन प्रकृत्यर्थगिजर्थ-
कर्मणोरिच्छां प्रत्यप्रधानकर्मत्वात्सन्नतप्रकृतिकशानचा विनिगमनाविरहादुभयोरपि ग्रहणं
सिद्ध्यति । एवं च कृष्णं स्वानुरागं बाधयतीत्यर्थे कृष्णं सखीजनं बोधयतीत्यर्थं वा
कृष्णपदाच्चतुर्थी सिद्ध्यतीति ॥ एव चास्यासत्त्वोक्तिरेवासती । ज्ञाप्यमान इत्युक्ते प्यन्त-
कर्मण एव ग्रहणमि यत्र प्राधान्यस्यैव मानत्वेन प्रकृत्यर्थकर्मणोऽपि ग्रहणस्य सन्स्वारस्ये-
नैव लभ्यत्वान् । स्फुटीकृतश्चैवमाशयः सन्स्वारस्येन प्रकृत्यर्थकर्मणोऽपि तेन पदेन
ग्रहणमित्यपिघटितवाक्य प्रयुक्तानेनोपाध्यायेन मञ्जूषायाम् । अद्यत्वं तत्त्वं सुधीभिरा-
फलनीयमित्याहुः ।

मूले एषामर्थ इवेति ॥ पूर्वपदस्य तत्सम्बन्धर्थसदृशश्लक्षणाया न बहुव्रीहिसमासप्रवृत्तिप्रयोजकसामानाधिकरण्यभङ्ग इति सूचयितुमेवमुल्लेखो न तु विग्रहः । समासस्यार्थशब्दद्वयघटितत्वाभावादिति बोध्यम् । ननु कृषेरम-
र्षार्थकत्वे मृष सहन इति धात्वर्थनिर्देशवलात्तस्यासहनरूपत्वेनाक्षमार्थकेनेर्प्यतिना
सहैकार्यत्वादन्यतरोपादानेनैव सिद्धावुभयोपादानं सूत्रकारस्यानर्थकं स्यादत
आह ॥ वाक्चक्षुरादीति ॥ अन्तस्तम्भितः कार्यानुमेयोऽन्तः करणविकारः
कोपः । स एव प्रवृद्धो नेत्रलौहित्याद्युपहितः क्रोधः । अमर्षात्मकेर्प्यामूलत्वाच्च
मूलकारस्यामर्ष इत्युक्तिरिति भावः । ननु दृह जिघांसायामिति धात्व-
र्थदर्शनाद्दोहोऽपकार इत्युक्तमत आह ॥ अपकारविषयकेच्छेति ॥ धर्मारोपे-
त्यादि ॥ उत्कर्षासहनप्रयुक्तनीचधर्मारोपानुकूलव्यापार इत्यर्थः । ईर्ष्या न्यूनी-
करणेच्छेत्यन्ये ॥ गुणविषये इति ॥ गुणवति दोषारोपानुकूलव्यापार ईर्ष्या,
गुणेषु दोषत्वारोपानुकूलव्यापारश्चासूयेति तयोर्विशेष इति बोध्यम् ॥ धात्ववा-
च्यत्वादिति ॥ धात्वर्थतावच्छेदकफलाश्रयस्य कर्मत्वमिह तदाश्रयस्यान्यस्याभा-
वादकर्मकत्वमित्याशयः ॥

प्राप्तिरिति ॥ इदमयुक्तमेव । धात्वर्थसङ्गृहीतकर्मकस्थले तद्धटकस्य
कर्मणः फलत्वेन तदाश्रयस्य कर्मसंज्ञायाः काप्यदर्शनात् । अन्यथा गगनं
शब्दायत इत्यस्याप्यापत्तिः । शब्दाश्रयत्वेन गगनस्यापि कर्मताया उक्तरीत्या
दुर्वारत्वादित्याहुः ॥ अप्रयोज्यत्वादिति ॥ प्रश्नविषयोभूतशुभादिविषयकपर्या-
लोचनानुकूलव्यापारस्य धात्वर्थतया ज्ञानविशेषात्मकं पर्यालोचनमेव तत्प्रयोज्यं
फलं न तु प्रश्नविषयशुभादिकमिति भावः ।

ननु शंसनप्रयुक्तहर्षानुकूलव्यापारस्य गृणात्यर्थत्वादोषामोद इवेत्यादिरूप-
प्रतिगारात्मकाध्वर्युकर्तृकव्यापारस्य होतृकर्तृकशंसनप्रयोज्यत्वेन प्रयोजकव्यापारा-

१. आहुरिति ॥ वस्तुतस्तु प्रश्नविषयरूपस्य प्रकृतधात्वर्थप्रधानीभूतव्यापारा-
प्रयोज्यत्वेन कर्मत्वाप्राप्तेरनुपपत्तमेव वक्ष्यमाणत्वेन तद्विपर्ययात्तुक्तं वक्तुमुचितम् ।
अतोऽपूर्वार्थकल्पनेनास्यायुक्तत्वकथनप्रयासो विफलः । किञ्च गगनं शब्दायत इत्य-
स्यापत्तिर्न घटते । शब्दायतः शब्दोत्पत्त्यनुकूलव्यापारार्थकत्वेन शब्दस्य तादृशव्यापा-
राप्रयोज्यत्वेन तदाश्रयस्य कर्मत्वाप्राप्तेरिति बोध्यम् ।

श्रयतया हेतुत्वे प्राप्त इति वक्तव्ये कर्मत्वप्रातिकथनमयुक्तमत आह ॥ शंसितु-
रित्यादि ॥ अभेदान्वय इति ॥ शंसितुनिष्ठशंसनविषयहर्षानुकूलव्यापारोऽत्र
शंसितुघटितो धात्वर्थः । धात्वर्थघटककर्मसामानाधिकरण्याच्च शोभनं पचतीत्या-
दिवत्कर्मत्वप्राप्तिरित्याशयः ।

इदं तु चिन्त्यम् । क्रियाविशेषणानां कर्मत्वमित्याद्यनुशासनबलेन शोभनं
पचतीत्यादौ व्यपदेशिवद्भावलब्धफलश्रयत्वप्रयुक्तकर्मत्वोपहितासत्त्वभूतधात्वर्थफल-

१. इदं तु चिन्त्यमिति ॥ परे तु होता प्रथमं शंसति तमध्वर्युः प्रोत्साह-
यतीति कौमुदीग्रन्थे शंसतीत्यन्तेन होतुः पूर्वव्यापारे कर्तृत्वं तमित्यनेन शंसितुः कर्मत्वं
च दर्शितम् । एतदभिप्रायेण मनोरमायां कर्मत्वे प्राप्ते इत्युक्तम् । तदाशयविवरणपर-
मूलग्रन्थे शंसितुः शंसनविषयकहर्षानुकूलव्यापारलक्षणं प्रोत्साहने तयोरर्थं इत्युक्तम् ।
अत्र हर्षानुकूलव्यापार एव धात्वर्थः । न तु शंसितुर्धात्वर्थघटकत्वं विवक्षितम् ।
हर्षरूपस्य शंसनरूपस्य वा धात्वर्थफलस्याश्रयत्वाच्छंसितुः कर्मत्वम् । धात्वर्थविवरणा-
त्मकमूलवाक्ये “ शंसितुरिति कर्मणि षष्ठी । शंसितुः प्रोत्साहने कर्मतया अन्वयः ”
इति कथनेन तस्य धात्वर्थबहिर्भावः सूचितः । अन्यथा पृथक्पदार्थत्वाभावेन तस्यान्व-
यकथनासङ्गतेः । नन्वेवमपि होतुः कर्मत्वं कथमिति शङ्कां परिहर्तुं मूले होतुश्शंसतय-
भेदान्वय इत्युक्तम् । न तु होतुःसुगृणातीति वाक्ये तादृशान्वयोऽभिप्रेतः । तस्य
सम्प्रदानकारकत्वेन क्रियाकारकभावेन क्रियायामन्वयस्येष्टत्वात् । अत एव मञ्जूषायां
होतुर्धात्वर्थशंसनाश्रयस्यापादानत्वमुक्तम् । न तु धात्वर्थशंसनत्वमिति । भवद्गीत्या
तु तथा वक्तव्यं स्यात् । एवं च होतुर्मुख्यकर्मत्वमेव मूले विवक्षितमिति तदाशयापरि-
ज्ञानेन अन्यथाशयं परिकल्प्य मूलस्य चिन्त्यत्वोक्तिरयुक्तैव । किं च मनोरमोक्तकर्मत्व-
प्राप्तिसमर्थनाय मञ्जूषादिसकलग्रन्थविरोधेन केचिद्विस्त्यादिना शंसनपूर्वकहर्षानुकूल-
व्यापारस्य धात्वर्थत्वकथनमयुक्तम् । पूर्वोक्तरीत्या तत्समर्थनसम्भवात् । किं च वस्तु-
स्थितिपर्यालोचने हर्षं शंसनपूर्वकत्वकथने न किञ्चित्प्रयोजनं न चेत्यादिग्रन्थविस्तरीकर-
णातिरिक्तम् । इत्थं हि वस्तुस्थितिः । लोके प्रोत्साहने स्वाभिलषितेऽन्यस्य प्रवर्तनाय
स्वाभिलषितविषयहर्षोत्पादनरूपं दृष्टम् । हर्षेण तद्विषये तस्य प्रवृत्तेः । एवं चाध्वर्युप्रो-
त्साहनेन हर्षस्तेन शंसने, न तु शंसनोत्तरं हर्षः । उदासीनप्रोत्साहने तथैव दर्शनात् ।
न ह्युदासीनप्रोत्साहने हर्षस्य स्वाभिलषितपूर्वकत्वं सम्भवतीति ॥ किं च हर्षजन्यक्रियायाः
स्वाभिलषितायाः प्रोत्साहनघटकत्वमावश्यकम् । अन्यथा प्रोत्साहनेन क्रियान्तरेऽपि
प्रवृत्त्यापत्तेः । तस्मात्प्रगारानन्तरभाविशंसनमेव धात्वर्थत्वेन विवक्षणीयम् । न तु तत्पूर्व-
भावि । एवं च तस्य शंसनस्य प्रोत्साहनप्रयोजकत्वाभावेन न चेत्यादिशङ्कासमाधाने
निर्दले । तस्मादत्रत्यव्याख्याग्रन्थस्सर्वोऽपि मूलाशयानभिज्ञातामूलक एवेति सुधियो
विभावयन्त्वित्याहुः ।

विशेषणतया प्रयुज्यमानानां शोभनादिपदानां द्वितीयान्तोपपत्तये सामानाधिकरण्यमूलकतया कर्मत्वोपपादनेप्यन्यादृशधात्वर्थसंगृहीतकर्मसामानाधिकरण्येन तदुपपादने मानाभावात् । अन्यथा पराभिभवेच्छार्थकतया धात्वर्थसंगृहीतकर्मकत्वादकनकत्वेनाभिमतस्य स्पर्धतेयोगे धात्वर्थघटककर्मत्वोपहितपरसामानाधिकरण्येन देवदत्तं स्पर्धत इत्याद्यनिष्टप्रसङ्गः । न हि तादृशः प्रयोगः केन चिदिप्यते । तस्मात्प्रागुक्तीत्या हेतुत्वे प्राप्ते सम्प्रदानत्वमित्येव युक्तम् । याच्ञापूर्वकस्वत्वनिवृत्त्यनुकूलव्यापारवाचकप्रतिश्रृणोतीत्यादियोगेप्येवमेवेत्याहुः ॥

केचित्तु शंसनपूर्वकहर्षानुकूलव्यापारस्य धात्वर्थतया हेतोर्हर्षाश्रयत्वेन धात्वर्थतावच्छेदकफलाश्रयतया कर्मत्वप्राप्तिः । न च धात्वर्थघटकशंसनस्य प्रोत्साहनप्रयोजकतया प्रयोजकव्यापाराश्रयत्वप्रयुक्तहेतुत्वेन परत्वात्कर्मत्वं बाध्यत इति वाच्यम् । प्रकृतप्रयोगजन्यबोधविषयशाब्दप्राधान्योपहितफलाश्रयत्वप्रयुक्तस्य कर्मत्वस्य प्राधान्येन प्राबल्यादित्याहुः ।

मूले क्रय इति ॥ स्वस्वत्वनिवृत्तिपूर्वकपरस्वत्वोत्पादनेच्छाप्रयोज्यपरस्वत्वनिवृत्तिपूर्वकस्वत्वोत्पादनेच्छा क्रयणम् । दानपूर्वकनियतकालिकस्वत्वोत्पादनेच्छा परिक्रयणमिति तयोर्भेदः ॥ आदिना दुर्भिक्षेऽन्नामिति ॥ इदं तु न युक्तम् । भृतिव्येनैव सिद्धेः । तस्मात्तवेदं करिष्यामि ममेदं कुर्विति निश्चयविषय उपकारो मधुरवाक्प्रयोगो वात्रादिशब्दार्थ इत्याहुः ॥

उपकारकत्वमिति ॥ ननु तादर्थ्यशब्दात्कथमुपकारकत्वरूपार्थलाभः ।

१. इदं तु न युक्तमिति ॥ इदमेवायुक्तम् । मनोरमायां क्रयो धनार्घपणेनेत्यत्र धनशब्दस्य लोके रूप्यकादावेव रूढ्यता तस्यैव सम्प्रत्यये न्यूनता स्यादिति तत्परिहाराय आदिना दुर्भिक्षेऽन्नादि संगृहीतं मूलकृता । अत्र मनोरमायां शब्दरत्ने वा भृतेः प्रसक्तेरभावेन भृतिव्येनैव सिद्धेरिति हेतोरसिद्धेः । न चैतन्नाख्यानुरोधेन मनोरमायां क्रयो भृत्यार्घपणेनेति पाठान्तरमुञ्चेतुं शक्यम् । तदनुरोधी चार्थग्रन्थ इति वाच्यम् । धनादीति शब्दरत्ने प्रतीकदर्शनेन तादृशपाठस्य कल्पयितुमशक्यत्वात् । न च तत्रापि भृत्यादीतीति पाठान्तरं कल्पयत इति वाच्यम् । परिक्रयणे भृतेहेतुत्वेऽपि भाव्यन्तिकस्वीकरणात्मके क्रये भृतेरहेतुत्वेन तत्र तादृशपाठस्य कल्पयितुमशक्यत्वात् । अतो युक्तमेव मूलोक्तमिति बोध्यम् ।

यस्य चतुर्थ्यर्थत्वमभ्युपगम्यते । न च चतुर्थ्यन्तस्योपकारकवाचकेनार्थशब्देन तत्पुरुषे ष्यञि निरुक्तार्थलाभ इति वाच्यम् । अनेनैवानुशासनेनात्रोपकारकत्वे चतुर्थ्या वक्तव्यतया समभिव्याहृतेनार्थशब्देनैतदर्थस्याभिधानादुक्तार्थानामिति न्यायेन तत्र चतुर्थीविधानायोगे चतुर्थीतत्पुरुषस्योक्तार्थकेनार्थशब्देन वक्तुमशक्यत्वात् । न च चतुर्थी तदर्थेत्यादिना चतुर्थ्यन्तस्यार्थशब्देन समासारम्भादभिहितेप्युपकारकत्वे चतुर्थी ज्ञाप्यत इति वाच्यम् । अर्थशब्दस्यार्थान्तरवाचकत्वेनापि प्रसिद्धतया वस्तुवाचकेन धनवाचकेन वा समासविधानाय सार्थकतया समभिव्याहृतपदान्तराभिहितेप्युपकारकत्वे चतुर्थीज्ञापनायोगात् । न च चतुर्थ्यन्तोपकारकवाचकप्रकृतिकसुबन्तेन चतुर्थी समस्यत इत्यर्थकेन तदर्थग्रहणेनैवार्थान्तरवाचकेन चतुर्थीसमासस्य सुलभत्वादतिरिच्यमानमर्थग्रहणमभीष्टार्थसाधकमिति वाच्यम् । बलिरक्षितग्रहणेन प्रकृतिविकृतिभावविषय एव कुण्डलहिरण्यं यूपदार्वित्यादौ तदर्थेन चतुर्थीसमासो नान्यत्र अध्याय घासो रन्धनाय स्थालीत्यादावित्यर्थज्ञापनस्याकरसम्मतत्वेन प्रकृतिविकृतिभावानुपहितवस्त्वादिवाचकार्थशब्देन चतुर्थीसमासस्य तदर्थग्रहणेन वक्तुमशक्यत्वादर्थशब्दस्य तद्विषये समासविधानाय सार्थकतया निरुक्तार्थज्ञापकत्वायोगात् । एवञ्चोपकारकवाचकार्थशब्दयोगे तादर्थ्यचतुर्थ्या दुर्लभत्वेन निरुक्तसमासस्य वक्तुमशक्यतया तत उक्तार्थलाभो दुर्ध्वच एवेति चेत्तर्हि अर्थेन नित्यसमासो विशेष्यलिङ्गता चेत्युपकारकवाचकेनार्थशब्देन चतुर्थ्यन्तस्य समासविधानाय पृथगाग्भेन कात्यायनवचनेन ब्राह्मणार्थस्सूप इत्यादावर्थशब्देनाभिहितेप्युपकारकत्वे चतुर्थीबोधनद्वारा समासविधानात्तथाविधसमासप्रकृतिकेन ष्यजन्तेनोक्तार्थलाभ इत्याहुः ।

केचित्तु उपकारकवाचकार्थशब्दोत्तरपदकादुपकार्यान्यपदार्थकाद्बहुव्रीहेरयं तद्धितः । एवं च तादर्थ्यशब्देनोपकार्यत्वलाभात्तत्रैवानेन वचनेन चतुर्थी विधीयते । ततोऽध्ययनाय वसतीत्यादावध्ययननिष्ठोपकार्यतानिरूपको वास इत्यादिरेव बोधः । ब्राह्मणाय दधीत्यादौ च यथा परेषां चतुर्थ्यर्थोपकारकत्वे भोजनादिद्वारकपरम्परया प्रकृत्यर्थस्य निरूपितत्वेनान्वयस्तथा तदर्थोपकार्यत्वे तादृशपरम्परया प्रकृत्यर्थस्य वृत्तित्वेनान्वयः । ननु चतुर्थ्या उपकारकत्वार्थकत्वे तादृशचतुर्थ्य-

न्तस्योपकारकवाचकेनार्थशब्देन सहप्रयोगायोगादपूर्वतया कात्यायनेनार्थेन नित्य-
समास इत्येवं समासविधानं स्वरसत उपपद्यते । उपकार्यत्वार्थकत्वे चतुर्थ्यन्तस्य
तथाविधेनार्थशब्देन सह प्रयोगस्य निर्वाधतया समासविधानपरं वार्तिक-
मनर्थकं स्यादिति चेन्न । सहप्रयोगसम्भवेऽपि तादर्थ्यचतुर्थ्यन्तस्योपकारकवाच-
कार्थशब्दस्य च वृत्त्यघटकतया सहप्रयोगस्यासाधुत्वबोधनतात्पर्यकतया वार्ति-
कारम्भसाफलयात् । न चैवं चतुर्थी चाशिषीति सूत्रविहितचतुर्थ्यन्तघटितस्य
देवदत्तायार्थो भूयादित्यादेरप्यसाधुत्वापत्तिरिति वाच्यम् । तद्विषये देवदत्तो-
द्देश्यकमाशीर्विषयीभूतमर्थमवनमित्याद्यर्थस्यानुभविकतया तत्रत्यचतुर्थ्या उद्देश्यता-
बोधकतया तादर्थ्यबोधकचतुर्थ्यन्तविषयककात्यायनवचनबोधितसाधुत्वासाधुत्वयोः
प्रवृत्त्ययोगात् । किं चाशीर्विषये तद्विषयतदाश्रययोर्द्देश्यविधेयभावेनाव्ययस्य निय-
तत्वात्समासे च तादृशान्वयस्य दुर्वचतया समासघटकत्वानुपपत्त्या वाक्यप्रयोग-
स्याप्यनेन वचनेनासाधुत्वे चतुर्थीविधानवैयर्थ्यापत्तिश्चेति चतुर्थी चाशिषीति
शास्त्रविषयचतुर्थ्यन्तघटितवाक्यप्रयोगो निर्वाध एवेति न काप्यनुपपत्तिरित्याहुः ॥

ननु यागाय यातीत्यादानुपकारकत्वार्थकप्रकृतवार्तिकबोधितचतुर्थीविधाने-
नैवोपपत्तौ तुमर्थाच्चेति सूत्रं व्यर्थम् । तद्विषयेऽपि यागोपकारकं गमनमित्यादि-
बोधस्यैवानुभविकत्वात् । न च तद्यापारेच्छाधीनेच्छाविषयव्यापारवत्त्वोपहित
एवोपकारकत्वे तादर्थ्यचतुर्थीविभक्तेर्विधानं, ततश्च यत्र ब्राह्मणाय दधीत्यादौ
भोजनाद्यधीनस्थापनादिव्यापारः प्रतीयते, तत्रैव तादर्थ्यचतुर्थ्या वार्तिकेन विधानं,
यागाय यातीत्यादौ च व्यापारान्तराप्रतीतेरनेन चतुर्थ्या अप्राप्त्या तुमर्थाच्चेति
सूत्रमवश्यमारम्भणीयमिति वाच्यम् । तथासत्यध्ययनाय वसति रन्धनाय स्थाली-

१. आहुरिति ॥ परे तु चतुर्थ्यर्थतादर्थ्यस्य सम्बन्धतया तस्य द्विनिष्ठत्वनिय-
मेनोपकार्योपकारकभावरूपत्वं वाच्यम् । अत एव तादर्थ्यमुपकार्योपकारकभावः सम्बन्ध
इत्युक्तं शेखरादौ । ततश्च तेन सम्बन्धेन मुक्तिविशिष्टं भजनमित्येव बोधः । एवं च
बहुव्रीहौ तत्पुरुषे वा तदुत्तरभावप्रत्ययेन सम्बन्धस्यैव बोधनीयतया फले विशेषाभावेन
बहुव्रीह्यपेक्षया लाघवात्तत्पुरुषाश्रयणमेव युक्तम् । अत एव भाष्ये चतुर्थीसमाससमर्थनाय
बहुधा प्रयतितम् । न तु बहुव्रीहिराश्रितः । अत एव मञ्जूषादौ तत्पुरुष एव दर्शितः ।
एवं चोपकार्यत्वादेः प्रकारतया भानाभावेन नैयायिकवासनया तथा भानमङ्गीकृत्य
तत्र प्रसक्तानुपपत्तिपरिहारकेशा विफल एवेत्याहुः ।

त्यादावनेनाभीष्टायाश्चतुर्थ्या अप्रवृत्तिप्रसङ्गात् । न हि तत्र कश्चिदुपात्तातिरिक्तो व्यापारः प्रतीयते । ततो व्यर्थमेव तुमर्थाच्चेति सूत्रमिति चेत्सत्यम् । तुमुन्विषये प्रतीयमानस्योद्देश्यविधेयभावस्य वाक्यार्थतया तुमु-प्रत्ययस्याव्ययकृतो भाव इत्यनुशासनबलेन भावार्थकताया निर्विवादत्वेन तुमर्थादित्येव सिद्धावतिरिच्यमानस्य भाववचनपदस्य तद्धटितसूत्रविहितक्रियार्थक्रियोपपदकधातुप्रकृतिकघञाद्यर्थकताया वक्तव्यतया तेनैवोपकारकत्वबोधनेनोक्तार्थानामिति न्यायादनेन तत्र चतुर्थीविधानानुपपत्त्या तद्विषये चतुर्थीसमर्थनाय सूत्रमेतदावश्यकमिति मूल एव स्पष्टम् । न च चतुर्थीविधानं विशिष्य घञ्विधानं च मास्तु, सामान्यविहितभावार्थघञन्तात्तादर्थ्यचतुर्थ्यैवाभीष्टसिद्धिरिति वाच्यम् । तुमुनादिषु वासरूपविधेर्निषिद्धत्वेन क्रियार्थक्रियोपपदकाद्विशेषविहितेन तुमुना घञो नित्यवाधापत्त्या यागाय यातीत्यादिप्रयोगानापत्तेः । सिद्धान्ते तु विधानसामर्थ्यादुभयोः पर्यायतेति न काप्यनुपपत्तिः । न चाध्ययनाय वसतीत्यादौ क्रियार्थक्रियोपपदकाद्विशेषविहितेन तुमुना ल्युटो बाधापत्त्या तथाविधप्रयोगानुपपत्तिरिति वाच्यम् । नपुंसकत्वाभाववति चरितार्थस्य तुमुनस्तदुपहितभावे परेण ल्युटा बाधात् । अत एव घञोपि प्रकृतस्य तद्विषये प्रवृत्त्यभाव इति सर्वमुपपद्यत इत्याहुः ।

अत्रायं निष्कर्षः । उपकार्यमाचकादेवेयं चतुर्थी न तूपकारकवाचकादर्थशब्देन समासारम्भात् । तादर्थ्यशब्दस्य बहुव्रीहिप्रकृतिकस्वार्थिकप्यञन्ततामाश्रित्य धर्मिण उपकार्यस्यैव चतुर्थ्यर्थत्वं मन्यमानस्योपाध्यायस्य मते मुक्तये हरिं भजतीत्यादौ मुक्त्युपकार्यकं हरिभजनमिति बोधस्य निर्बाधत्वेपि ब्राह्मणाय दधोत्यादौ ब्राह्मणोपकार्यकं दधीत्यादिबोधे ब्राह्मणादेरुपकार्यत्वं भोजनाद्विद्वारकमाश्रयणीयम् । तत्पुरुषप्रकृतिकसम्बन्धबोधकप्यञन्तत्वाश्रयणेन सम्बन्धात्मकमुपकारकत्वमेव चतुर्थ्यर्थ इति वदतां दीक्षितादीनां मते निरुक्तस्थले मुक्तिनिरूपितोपकारकत्वाश्रयो हरिभजनमित्यादिको बोधः । ब्राह्मणाय दधीत्यादानुपकारकत्वं तु भोजनाद्यन्तर्भावेण । परन्तु हेतुशब्दस्य फलकारणोभयवाचकतया हेताविति सूत्रेण विधीयमानतृतीयायाः तदन्यतरबोधकत्वेनाध्ययनाय वसतीत्यादावध्ययनफलको वासो दण्डेन घट इत्यादौ दण्डकारणको घट इत्येवं धर्मिणोपकारकत्वस्युपगच्छतामिह धर्मबोधकत्वं, स च धर्मोऽन्वयिपदार्थागतस्सम्बन्धरूप इति

वैषम्यमेहां दोषः । यदि तु हेनावित्यस्य तत्र वर्तमानात्प्रातिपदिकात्तृतीये-
त्यर्थकतामाश्रित्य जन्यत्वं हेतुत्वं वा तृतीयार्थ इति वैशेषिकसरणिराश्रीयते तदा
कर्तव्यि द्वितीयेत्यादिविभक्त्यर्थनिर्णायरुसूत्रघटकवर्मिनिर्देशविषयरुसूत्रकारशैलो-
विरोध इत्याहुः ॥

इदं तु बोध्यम् । तादर्थ्यशब्दो न केवलमुपकारकवाचकेनैवार्थशब्देन
घटितः । किन्तु निवर्तकवाचकेनापकारकवाचकेनापि, ततो निवर्तकत्वापकारक-
त्वयोरपि तादर्थ्यशब्दाभिधेयतया त्रिविधमिदं तादर्थ्यं सम्भवत इति ॥

विनिगमनाविरहादिह तन्त्रेणार्थत्रयेपि चतुर्थीविधानमास्थेयम् । तेन
मृगोपकारिका वागुरेत्यर्थे मृगेभ्यो वागुरा, मशकनिवर्तको धूम इत्यर्थे मशकेभ्यो
धूम इत्यादयः प्रयोगास्साधुत्वेनोपपद्यन्ते । निरुक्तेर्था मृगार्था वागुरा मशकार्थो
धूम इत्यादयो नित्यसमाप्ताः प्रसिद्धा एव । मनुज्येभ्यो हन्तेत्यत्राप्यपकारकत्व-
बोधिका तादर्थ्यवस्तुर्थेवेति तदर्थं प्रयज्ञान्तरानुसरणप्रयासो निष्फल एवेत्याहुः ॥

ज्ञानत्वेन परिणमत इति ॥ भक्तिज्ञानाय कल्पत इत्यत्र विकृतिवाचक-
ज्ञानशब्दप्रकृतिकचतुर्थ्या अभेदोऽर्थः । तस्य च कूपूधात्वर्थभूतरूपान्तरप्राप्त्या-

१. आहुतिरिति ॥ परे स्वयं निष्कर्षो न युक्तः । पूर्वोक्तदिशाऽत्रोपकार्योपकार-
कभावस्य संसर्गत्यैत्र भानमित्युपाध्यायसंमतत्वेन उपाध्यायदीक्षितयोर्मतमेऽस्यैवा-
भावात् । एवं च भेदं परिकल्प्यायं विचारो निष्फल एवेति ध्येयमित्याहुः ॥

२. आहुतिरिति ॥ वस्तुतस्तु अत्र तत्राश्रयणे न मानं, नापि फलम् । न च
मृगेभ्यो वागुरा मशकेभ्यो धूम इत्याद्यनिर्वाह इति वाच्यम् । तत्र मृगपदस्य तद्वन्ध-
नलक्षकतया मशकपदस्य तन्निवृत्तिलक्षकतयाप्युपपत्तेः । अर्थशब्दस्यापकारकनिवर्तक-
परतयाः क्वाप्यदर्शनेन तन्त्रेणानिर्वाहाच्च । न चाश्रयणस्य नेत वार्तिकेऽर्थशब्दो
निवृत्तिवचन इति तत्र तत्र व्याख्यानं तादृशार्थं मानमिति वाच्यम् । तथा व्याख्यान-
स्यायुक्तत्वात् । अर्थशब्दस्य निवृत्तिवचनत्वाभ्युपगमेऽपि तद्वचकस्येत्यर्थस्य लक्षणां
विना दुर्लभत्वाच्च । अत एव शेषरेऽज्ञानिनवृत्त्यर्थस्येति व्याख्यातम् । एवं च सर्वत्रो-
पकार्योपकारकभाव एकविध एव तादर्थ्यम् । स च साक्षात्परम्पर्या वा । तेन विप्राय
बुधीति सिद्धम् । एतेनात्र संस्कार्यसंस्कारकभावस्तादर्थ्यमिति घटन्तः परस्ता इत्याहुः ।

त्मकारिगामैकदेशेन रूपान्तरेणान्वयः । ततश्च ज्ञानत्वाभिन्नरूपान्तरप्राप्तिर्भक्त्या-
श्रयिकेति बोधः ॥

केचित्तु विकृतिवाचकज्ञानादिपदानां न धर्मपरत्वम् । किन्तु ज्ञानादि-
रूपधर्मपरत्वमेव, चतुर्थ्याश्चाधेयत्वमर्थः । ततश्च ज्ञाननिष्ठरूपान्तरप्राप्तिरित्या-
दिको बोध इति वैदन्ति ॥

ननु ज्ञानात्मना परिणमत इत्यत्रापि चतुर्थीयं कुतो न प्रवर्तते तत्राह ॥
विकृतिवाचकत्वाभावादिति ॥ विकृतिविषयकशक्तिमत्त्वमेवेह सम्पद्यमानवृत्तित्वं
चतुर्थीप्रवृत्तौ निमित्तम् । न तु विकृतिबोधकत्वरूपं, ततश्च ज्ञानत्वादिलाक्षणि-
कानामपि ज्ञानादिशब्दानामिदानीं विकृतिबोधकत्वाभावेपि चतुर्थीप्रवृत्तेरविरोधः ।

१. वदन्तीति ॥ परे तु अत्र कूपेरभूतप्रादुर्भावरूपोत्पत्तिरर्थः । चार्तिके
सम्पद्यमाने इत्यस्य सम्पत्तिकर्तारि वर्तमानादित्यर्थः । तत्र सम्पत्तिरित्यत्तिरेव । एवं च
ज्ञानस्योत्पत्तिकर्तृत्वेनाभिहितकर्तृकत्वात्प्रथमायां प्राप्तायां तदपवादोऽयम् । न च
भक्तेरुत्पत्तिकर्तृत्वेन ततोऽपि चतुर्थ्यापत्तिरिति वाच्यम् । सम्पद्यमाने इत्येतन्महिम्ना
विकारवाचकादेव तद्विधानात् । तत्र ज्ञाने तत्कारणभक्तिरूपममारोपाङ्गत्वेरभेदान्वयः ।
एवं च भक्तिरूपज्ञानकर्तृत्वाभूतप्रादुर्भाव इत्येव बोधः । न च भक्तेर्ज्ञानेऽभेदान्वयोऽनु-
पपन्नः । समानविभक्तिकत्वाभावादिति वाच्यम् । विरुद्धार्थकविभक्तिराहित्यस्यैव तस्मि-
यामकरवाभ्युपगमेनादोषात् । अत एव नीलघट इत्यत्राभेदान्वयः परेषाम् । स्पष्टं
चेदमुद्योते । प्रकृतिपिकृ योर्भेदत्रिवश्यां तु भक्तिरज्ञानिकतुष्टित्यपादानत्वात्प्रसमीति
भक्तेर्ज्ञानं कल्पन इत्येव । ज्ञानस्य कर्तृत्वेन कारकविभक्तेरलवत्त्वेन च ज्ञानपदात्प्रथ-
मैवेति कैयटे स्पष्टम् । तत्र भक्तपदादानिका ज्ञानकर्तृकोत्पत्तिरिति बोधः । भक्तिर्ज्ञाना-
त्मना परिणमतीत्यत्रात्मशब्दस्य धर्मपरत्वेन ज्ञानत्वेनेत्यर्थकतया तस्य विकृतत्वाभावेन
न तद्वाचकाच्चतुर्थी । किन्तु प्रकृत्यादित्वात्तृतीयैव । स्पष्टं चेदं मञ्जूपायाम् । भक्तिर्ज्ञानं
कल्पत इति दृग्निष्ठमेव । अत एव तदुपपादकोद्योते अत्र वदन्तीत्यलुचिबोधकोपक्रमः
सङ्गच्छते । सूचितं चेदं “ ध्वनितं चेदं हरदत्तेन ” इत्युपसंहरतोद्योतकृता । भवतियोगे
तु नेयं, सुवर्णं कुण्डले भवन इति पस्पतास्थभाष्यप्रयोगात् । एवं च कल्पते रूपान्तर-
प्राप्तिरर्थ इति कथनमुद्योतोक्तात्र वदन्तीति मतानुसारेणैव ॥ सूचितं चेदं वदन्तीत्युप-
संहरता ग्रन्थकृता । परन्तु अत्र ज्ञानस्याधेयतया रूपान्तरेऽन्वयकथने तन्मतेनापि
विरुद्धम् । तन्मतेऽभेदान्वयेन द्वितीयाबाधकत्वोक्तेः । अत्रत्यशब्दरत्नग्रन्थस्तु उद्योतो-
क्तात्र वदन्तीति मतानुसारिमनोरमनुसारेणैवेत्याहुः ॥

ज्ञानत्वविशिष्टेति ॥ अभेदस्य संसर्गत्वाभावादितरसम्बन्धानवच्छिन्नविशेषण-
विशेष्यभावेन रूपान्तरे ज्ञानत्ववैशिष्ट्यमिति भावः ।

केचित्तु संसर्गत्वाभावेऽप्यभेदस्य प्रकारत्वे बाधकाभावेन प्रकृत्यादिलक्षण-
तृतीयाया अभेदः प्रकारतया रूपान्तरान्वयी वाच्योऽर्थः । ततश्च ज्ञानत्वाभि-
न्नरूपान्तरप्राप्तिरित्यादिरेव बोधः । धान्येन धनवानित्यादावप्येवमेवाभेदभानमिति
व्यर्थोऽयं वक्रमार्गानुसरणक्लेश इत्याहुः ।

भक्तिज्ञानं सम्पद्यत इत्यादावभेदविवक्षायां तु भक्त्यभिन्नज्ञानाश्रयिका
रूपान्तरप्राप्तिरित्येवं बोधः । अत्रेदं तत्त्वम् । प्रकृतिविकृत्योः स्वशब्दोपात्तयो-
र्यत्र सामानाधिकरण्येन निर्देशः तत्र सुवर्णं कुण्डले भवत इति पस्पशास्त्रभाष्य-
प्रामाण्याद्विकृतेरेव कर्तृत्वं न तु प्रकृतेः । अत एवैको वृक्षः पञ्च नौका
भवन्तीत्याद्यभियुक्तव्यवहारस्सङ्गच्छते । यत्र त्वारोपितो विकारस्तत्र विकृतेः
प्राधान्येनास्फुरणात्प्रकृतेरेव कर्तृत्वम् । अत एवात्वं त्वं सम्पद्यत इत्यादिभाष्य-
कारीयो व्यवहारः । तेन ब्राह्मणास्सङ्घीभवन्तीत्यादयो निर्वाधकाः प्रयोगाः ।
अस्त्राय फडित्यादौ च प्रकृतिविकृतिभावमाश्रित्य भवतीत्यध्याहारेण काष्ठं भस्मने
भवतीतिवच्चतुर्थ्या उपपत्तिरित्याहुः ॥

ज्ञापकादिति ॥ ननु चतुर्थी चाशिषीति शास्त्रविहितचतुर्थीमादाय
हितमुखशब्दयोस्समासस्योपपन्नत्वादनशिषि तद्योगे चतुर्थीविधानाय कथं
समासविधानस्य ज्ञापकत्वमत आह ॥ वृत्तावित्यादि ॥ आशीर्विषये तद्विषय-
तदाश्रययोर्द्वैश्यविवेयभावेनान्वयो ऽयुपत्तिसिद्धः । तादृशान्वयश्च पृथगुपस्थि-
तयोरेव । समासे चैकार्थीभावेनैकैवोपस्थितिर्विशिष्टविषयिणी । ततश्च चतुर्थी

१. आहुरिति ॥ वस्तुतस्तु ज्ञानत्वविशिष्टरूपान्तरप्राप्तिर्भक्तिकर्तृकेति मूलग्रन्थः
ज्ञानात्मना परिणमत इति मनोरमावाक्यस्यार्थप्रदर्शनपरः । तच्च वाक्यं भक्तिज्ञाना-
येति कौमुद्युदाहरणशक्यफलितार्थप्रदर्शनपरम् । न तु ताभ्यां समानाकारो बोधः ।
एवं च ज्ञानात्मना परिणमत इत्येतद्वाक्यार्थविवरणपरमूलग्रन्थं भक्तिज्ञानायेत्यदिवाक्यार्थ-
विवरणपरत्वेन स्वयं वक्रगत्या व्याख्याय मूलोक्तस्य वक्रमार्गत्वकथनमयुक्तमेव ।
स्पष्टीभवति चेद् ज्ञानदरसनग्रन्थाक्षरार्थपरस्फीकनशालिनामिथाहुः ॥

चाशिषीति शास्त्रविहितस्याशीर्विषयचतुर्थ्यन्तस्य समासघटकत्वायोगादन्यादृशस्यैव चतुर्थ्यन्तस्य समासविधिविषयतया हितसुखशब्दयोगे चतुर्थीविधायकशास्त्रान्तरानुपलम्भादिदमेव समासविधानं तद्योगे चतुर्थीप्रवृत्तौ प्रमाणमिति भावः ।

तद्योतनादिति ॥ वस्तुतोऽत्र तुमर्थाच्चेत्यनेनैव चतुर्थी । विघात-
शब्दस्य भाववचनाश्चेति शास्त्रविहितघञन्ततायाः न्याय्यत्वेन तदंशे घञैव
तादर्थ्यस्य द्योतितत्वादन्यानभिहिततादर्थ्यविषयकस्य वार्तिकबोधितचतुर्थीविधान-
स्याप्रसक्तिः । तुमर्थाच्चेत्यनेन तु भाववचनबोधिततादर्थ्यानुवादकतया चतुर्थी
विधीयत इति न तत्प्रवृत्तेर्विरोध इत्याहुः ॥ तत्राप्राप्तेरिति ॥ ननु ब्राह्मणाय
दधीत्यादौ दध्यादिगततादर्थ्यस्य ब्राह्मणादिनिरूपितत्वाभावेऽपि तदीयभोजनादि-
घटितपरम्परया निरूपितं तादर्थ्यमुपादाय चतुर्थीसमर्थनस्य सर्वसम्मतत्वात्पाचको
व्रजतीत्यादावपि व्रजनादिगते तादर्थ्ये गुणीभूतपाकादिघटितपरम्परिकस्य कर्तृ-
निरूपितत्वस्य सुवचतया चतुर्थ्या दुर्वारत्वात्कथं तदप्राप्तिरिति चेत्सत्यम् ।
तादर्थ्यमुपकारकत्वं तस्य यत्र साक्षादसम्भवस्तत्रोपकारकोपकारकस्याप्युपकार-
कत्वमाश्रित्य चतुर्थीप्रवृत्तिरिति सिद्धान्तः । ब्राह्मणाय दधीत्यादौ च भोजनादे-
ब्राह्मणाद्युपकारकतया प्रसिद्धत्वेन दध्यादिगतं ब्राह्मणादिनिरूपितं तथाविधमुप-
कारकत्वमवस्थाय चतुर्थ्या अव्याहृतत्वेऽपि पाचको व्रजतीत्यादौ भोजनादिवत्पा-
कादेः कर्तुरुपकारकत्वाभावात्तदुपकारके व्रजनादौ कर्तृनिरूपितत्वस्य कथमपि

१. आहुगिति ॥ अत्रेदं बोध्यम् । द्विषां विघातायेत्यत्र तुमुना तादर्थ्य-
स्योक्तत्वात्कथं चतुर्थीति वदतां विघातायेत्यत्र भावे घञ्यपि तुमुना तादर्थ्यस्योक्तत्वादि-
स्याशयो वर्णनीयः । तुमुनेत्यक्षरस्वारस्यात् । तदेतद्व्युक्तिरित्याह । मूले उत्तरक्रिय-
योस्तद्योतनेऽपि पूर्वक्रिययोस्तद्योतनादिति । अत्र पक्षे मूले एनेनेत्यस्य वक्ष्यमाण-
हेतुनेत्यर्थः । यदि तु तुमुनेत्यस्य तुमुनर्थेनेत्यभिप्रायं परिकल्प्य विघातायेति भाववचना-
श्चेति घञिपाशयस्तदा तुमर्थादित्यस्य मनोरमोक्तदिशा प्रथमापवादतया घञादिबोधित-
तादर्थ्यानुवादकचतुर्थीविधायकस्य सत्त्वान्न चतुर्थ्यनुपपत्तिरित्याश्रयणे तु मूले एते-
नेत्यन्य पूर्वोक्तहेतुनेत्यर्थः । एतत्पक्षाश्रयणेन न्याय्याने वस्तुत इत्याहुक्तिः, न त्वपूर्वा ।
मूले तादर्थ्यं चतुर्थीत्युक्तिस्तु प्रावां तुमुनेत्यक्षरस्वारस्याद्भावे घञ्यपि चतुर्थ्युपपदन-
परेति न तत्र तस्य निर्भरः । एवं च कस्य घञो न्याय्यत्वमिति विचारस्य नात्र
प्रसक्तिरित्याहुः ॥

वक्तुमशक्यत्वेन प्रकृतविषये न चतुर्थीप्रवृत्तिरित्याशयोऽत्र विभावनीय इत्याहुः ।
इति चतुर्थी ॥

ननु ध्रुवमित्यनेन कथमवधिरूपार्थलाभ इत्याशङ्क्याह मूले ॥ ध्रु गति-
स्थैर्ययोरिति ॥ अवधिरवेति च ॥ स्थैर्यविशिष्टबोधकेन सामान्यवाचिना
ध्रुवशब्देन विशेषरूपोऽवधिरूपलक्ष्यत इति तात्पर्यम् ॥ सत्यन्तमिति ॥
प्रकृतधातूपात्तगत्यनाविष्टत्वम् । इदं च ध्रुवग्रहणात्सिद्धम् । तत्र प्रकृतधातू-
पात्तत्वं प्रत्यासत्तिलब्धम् । तत्त्वं च चिकीषितापादानसंज्ञाप्रयोजकविभागवि-
षयकबोधसमर्पकत्वम् । तेन धावतोऽश्वात्पततीत्यादौ नाव्याप्तिः । अन्यथा धावृ-
धातूपात्तगत्याविष्टत्वेन लक्षणघटकगत्यनाविष्टत्वस्य दुर्वचत्वादव्याप्तिः स्पष्टैव ॥
अपवादस्यादिति ॥ वृक्षात्पततीत्यादाववध्यवधिमतीरुभयोरपि विभागाश्रयत्वेन
विशेषणानुपादाने पर्णादीनामवधिमतानेव कर्तृसंज्ञापवादतया प्रकृतसंज्ञा प्रवर्तेत ।
अवधीनां तु वृक्षादीनां परत्वात्कर्मसंज्ञा स्यादिति भावः । ननु विशेषणांशसमर्प-
कस्य ध्रुवग्रहणस्याभावे विभागे यत्कारकं तदुपादानमित्यर्थकमपायेऽपादानमित्येव
सूत्रमिति पर्यवसन्नम् । तत्र द्वयोरप्यवध्यवधिमतीर्विभागाश्रयत्वेपि पुरस्तादपवाद-
न्यायात्कर्मसंज्ञापवादत्वेनावधीनामेवापादानसंज्ञा स्यादवधिमतां तु परत्वात्कर्तृसंज्ञै-
वेति कथमनिष्टप्रसङ्ग इति चेत्सत्यम् । अवध्यवधिमतीरुभयोरप्यविशेषेण विभागा-
श्रयतया यदि ग्रहणं स्यात्तदा पुरस्तादपवादन्यायादनन्तरायाः कर्मसंज्ञाया अप-
वाद इति वक्तुं युज्यते । प्रकृते तु विशेषणानुपादाने प्राधान्यादनुयोगितया
विभागाश्रयाणामवधिमतामेव ग्रहणं स्यादिति नास्त्यवधीनां कर्मसंज्ञापवादत्वेनापा-
दानसंज्ञायास्सम्भव इत्याशयोऽत्र विभावनीय इत्याहुः । नन्ववधिरपादानमित्ये-
वास्तु, किमनेन प्रपञ्चेनेति चेन्न । आचारक्विवन्तैः पूर्वपरादिशब्दैर्योगे ग्रामा-
त्पूर्वत्यारामश्चैत्रात्परत्ययं घस इत्यादौ देशकालावधेरप्यपादानसंज्ञापत्तेः । न च
फलाभावः पञ्चम्यास्तत्र प्रकारान्तरेणाभीष्टत्वादिति वाच्यम् । अपादाने चाहीय-
रुहेरिति तादृशपञ्चम्यन्तात्प्रत्ययापत्त्या ग्रामतः पूर्वति चैत्रतः परतीत्याद्यनिष्ट-
प्रयोगसम्पादनेन सार्थक्यात् । न च तत्रापादानपञ्चमीं बाधित्वा परत्वाद्द्विगो-
पञ्चम्येव स्यादित्यपादानपञ्चम्यन्तनिमित्तकस्य तस्प्रत्ययस्याप्रवृत्तिरेवेति वाच्यम् ।
सत्यामपादानसंज्ञायामुपपदविभक्तेरिति न्यायेन कारकविभक्तेरपादानपञ्चम्या

एव तत्र प्रवृत्त्या दोषस्य दुर्वारत्वादिति दिक् ॥ तदुपात्तेति ॥ चिकीर्षितापादानसंज्ञाप्रयोजकविभागविषयकबोधसमर्पकधातूपात्तेत्याद्यर्थः ॥ तदनाश्रयत्वादिति ॥ तद्गत्यनाश्रयत्वादित्यर्थः । विभागानुकूलव्यापारविषयकबोधप्रयोजकधातूपात्ततद्गत्यनाश्रयत्वे सति तद्गतजन्यविभागाश्रयत्वमत्रापादानत्वम् । प्रतियोग्यनुयोगिभेदाद्विभागो भिद्यते, तद्धेदादाश्रयभेदाच्च तत्प्रयोजकयोर्गत्योर्भेद इत्याशयः ।

ननु परस्परस्मान्मेषावपसरत इत्यत्रोभाभ्यामपि शब्दाभ्यामेक एवार्थोऽभिधीयत इति परया कर्तृसंज्ञया बाधादपादानत्वानुपपत्तिरिति चेदत्र दीक्षितादयः । यद्धर्मावच्छेदेन प्रधानव्यापाराश्रयता तद्धर्मावच्छेदेनैव कर्तृसंज्ञा, प्रत्यासत्तेः । प्रकृते च मेषत्वावच्छेदेनैव प्रधानव्यापाराश्रयता न परस्परत्वावच्छेदेनेति तद्धर्मावच्छेदेन कर्तृसंज्ञाया अप्राप्त्या निर्विनादमपादानत्वम् । न चैवं स्वस्मान्मेषोऽपसरतीति प्रयोगापत्तिः । मेषत्वावच्छेदेन प्रधानव्यापाराश्रयत्वेऽप्यात्मत्वावच्छेदेन तदभावादपादानत्वस्य दुर्वारत्वादिति वाच्यम् । प्रतियोगित्वेन विभागव्यधिकरणव्यापारस्य धात्वर्थतया यादृशप्रतियोगित्वेन विभागवैयधिकरण्यं तादृशप्रतियोगित्वेन विभागान्वयानुपपत्त्या बाधितार्थत्वेन तादृशप्रयोगाप्रसक्तेरतो न काप्यनुपपत्तिरित्याहुः ।

नव्यास्तु आत्मानमात्मना हन्तीत्यादौ शरीराद्यौपाधिकभेदमारोप्य यथा कर्मत्वानुपपत्तिस्तथा परस्परस्मान्मेषावपसरत इत्यत्रापि शब्दकृतं भेदमारोप्य कर्तृत्वापादानत्वयोरुपपत्तिरिति वदन्ति । तन्मते स्वस्मान्मेषोऽपसरतीत्याद्यनिष्टं प्राप्नोति तथापि सति नैमित्तिके निमित्तारोप इति न्यायेन भेदारोपनिमित्तिकापादानत्वप्रयुक्तपञ्चम्यन्तप्रयोगस्य प्रमितस्य काप्यदर्शनेनानभिधानाभ्युपगमाद्दोषः । मेषाभ्यां परस्परमपसरतीत्यस्याप्येषैव गतिरित्याहुः ॥

ननु पतधातोर्विभागविशिष्टाधोदेशसंयोगानुकूलव्यापाररूपक्रिया वाच्योऽर्थस्तस्यां चावधिभूतपञ्चम्यर्थाच्यो न युक्तस्तदंशे साकाङ्क्षत्वाभावादत आह ॥ सा च क्रियेति ॥ ननु विभागसंयोगयोरुभयोरपि प्रधानव्यापारप्रयोज्यत्वात्प्रकृतधातूपात्तत्वाच्च तदाश्रये देवदत्तादौ कर्मत्वं दुर्वारमत आह ॥ कालि-

केत्यादि ॥ विभागीयफलतावच्छेदकसम्बन्धः प्रतियोगित्वं संयोगांशे चानुयोगित्वं देवदत्तादेः कर्तुरनुयोगित्वेन विभागाश्रयत्वात्प्रतियोगित्वेन संयोगाश्रयत्वाच्च फलतावच्छेदकसम्बन्धेन फलाश्रयत्वाभावात्तन् कर्मत्वप्रसक्तिः । यद्यपि कर्तृसंज्ञया परया बाधेनैव न प्रकृते कर्मत्वप्रवृत्तिः, तथापि कालिकसम्बन्धप्रयुक्तदोषवारणाय फलतावच्छेदकसम्बन्धनिवेशस्यावश्यकत्वेन तेनैव प्रकृतविषयेऽप्यतिप्रसङ्गभङ्गादुपायान्तरान्वेषणमनावश्यकमित्याशयः ।

अत्रेदं बोध्यम् । अवधित्वमेव पञ्चम्यर्थो नावधिरूपो धर्मो, स्वरूपसम्बन्धविशेषस्यावध्यनतिरिक्तस्यावधित्वस्य शक्यतावच्छेदकत्वे गौरवात् । अवधित्वरूपधर्मस्यैव तदर्थत्वे चावधित्वत्वमखण्डोपाधिरूपं शक्यतावच्छेदकमिति नास्ति गौरवावकाशः । न चावधेशक्यत्वेऽपि अवधित्वमखण्डोपाधिरूपं सर्वावध्यनुगतं शक्यतावच्छेदकमतो न गौरवमिति वाच्यम् । तथा सति पाषाणपतनावधित्वपर्णपतनावधित्वयोरेकत्वेन पर्णपतनवेलायां पाषाणावधिकपतनविषयकप्रतीत्यापत्तेः । न चावधित्वस्यैव विभक्त्यर्थत्वे पञ्चम्यन्तान्यपदार्थकबहुव्रीहिस्थले तस्यैव प्राधान्यापत्तावुद्गतौदना स्थालीत्यादौ सामानाधिकरण्येनान्वयानुपपत्त्या नामार्थयोरभेदान्वय इति व्युत्पत्तिविरोध इति वाच्यम् । व्यासस्थले सम्बन्धबोधकत्वेऽपि पृथ्याः पृथ्यन्तान्यपदार्थकबहुव्रीहौ वृत्तिस्वाभाव्यात्सम्बन्धबोधकत्ववदिहापि बहुव्रीहौ धर्मिभूतावधिबोधकत्वाभ्युपगमेनादोषात् । अतो न काप्यनुपपत्तिरित्याहुस्तदाह ॥ अन्यत्र विस्तर इति ॥

केचित्तु अवधित्वस्याखण्डत्वेऽपि न दोषः । समवायस्यैकत्वेन स्पर्शसमवायवति वायौ रूपसमवायस्यापि सत्त्वेऽपि रूपप्रतियोगिकत्वावच्छेदेन समवायानुयोगित्वस्य वायावभावाद् रूपवत्ताप्रतीत्यभाववदिहापि पाषाणनिष्ठविभागनिरूपितत्वावच्छेदेनावधित्वस्य वृक्षवृत्तित्वाभावाद्खण्डत्वेऽपि तस्य वृक्षनिष्ठपर्णपतनावधित्वमादाय न पाषाणपतनप्रतीतिरिति वैदन्ति ॥

१. वदन्तीति ॥ परे तु अवधित्वस्याखण्डत्वमयुक्तमेव । तथा सति पाषाणपतनावधित्वपर्णपतनावधित्वयोरेकत्वेन पर्णपतनवेलायां पाषाणपतनप्रतीत्यापत्तेः । समवायदृष्टान्तेनापत्तिवारणं न घटते । रूपप्रतियोगिकत्वावच्छेदेन समवाये वायव्यनुयोगिकत्वाभावेऽपि कदाचिद्बृक्षस्पाषाणपतनस्यापि सम्भवेन बृक्षस्पाषाणः पततीत्यादेर्नि-

विश्लेष इति ॥ सम्बन्धाभाव इत्यर्थः । संयोगपूर्वकस्य तदभावस्यापा-
यपदार्थत्वात्पादादीनां तथाविधापायावधित्वस्य दुर्वचतया सूत्रेणापादानत्वाप्राप्ति-
रिति वार्तिकारम्भः । भाष्यकारस्तु सम्बन्धपूर्वकस्तदभावोऽत्रापायपदार्थः । स
च सम्बन्धो विनिगमनाविरहाद्वाह्यो बौद्धश्च । बुद्ध्या विषयीकृतस्य पापादेरप-
कारत्वसम्भावनाया ततो निवृत्तिरिति बुद्धिसम्बन्धतदभावाभ्यामपायमाश्रित्य सूत्रत
एवापादानत्वमुपपाद्य वार्तिकं प्रत्याचख्यौ ॥

केचित्तु सूत्रस्थोऽयमपायशब्दो विभागवाचकस्सम्बन्धाभाववाचकश्च तन्त्रेण
निर्दिष्टः । तत्र विभागप्रतियोगिन इव सम्बन्धप्रतियोगिनोप्यवधित्वेन ग्रहणा-
दावृत्त्या द्वयोरपि सूत्रेणापादानत्वसिद्धिरिति प्रत्याख्यातुर्भाष्यकारस्याशय
इत्याहुः ॥

शेषत्वविवक्षयेति ॥ सूत्रे भयहेतुरित्युक्तेर्हेतुहेतुमद्भावेनान्वयोऽत्रापा-
दानसंज्ञानिमित्तमिति हेतुतृतीयापवादोऽयं न तु शेषषष्ठ्यपवादः । ततो हेतुत्वा-
विवक्षायां शेषषष्ठ्या कस्य बिभ्यतीति भीधात्वर्थान्वयेपि न दोष इत्याशयः ॥

न हि धातुं प्रतीति ॥ तन्मते हि भावनाश्रयः कर्ता, न हि धातोरनु-
कूलतासम्बन्धेन भावनायां तदाश्रये वान्वयस्सम्भवतीति तदाशयः । खवाच्य-
घटितपरम्परासम्बन्धेन भावनायां तदाश्रये वा धातोरन्वये नार्थासङ्गतिरित्याहुः ॥
क्रियां प्रत्येवेति ॥ जनिधातुयोगे धात्वन्तरयोगे वा जनिक्रियां प्रति यः कर्ता
तन्निरूपितापादानत्ववतोऽत्रापादानत्वं विधीयत इति भावः । ननु जनिरूपत्ति-
रुद्भव इति कोशादुत्पत्तिरेव जनेरर्थः । अन्यथाभावात्मकः परिणामस्तु ततो
भिन्नः । अत एवास्ति जायते वर्धते विपरिणमते अपक्षीयते नश्यतीति षड्भाव-

र्थावत्त्वेन पाषाणनिष्ठविभागनिरूपितत्वावच्छेदेनावधित्वस्य वृक्षनिष्ठत्वाभावाभावेन
द्वैषम्यात् । किञ्च पञ्चम्यर्थबहुव्रह्मै सामानाधिकरण्यानुरोधाद्धर्मी पञ्चम्यर्थः । गौरत्वं
तु फलबलास्सोढव्यमित्याहुः ॥

१. आहुषिति ॥ परे स्वावृत्त्यर्थद्वयपरत्वं न युक्तम् । वाक्यभेदापत्तेः । न च
पापादेरद्रव्यत्वेन विभागासम्भव इति वाच्यम् । गौणस्य बुद्धिपरिकल्पितस्य तत्रापि
सम्भवात् । तस्यग्रहणेन कारकप्रकरणे गौणस्यापि ग्रहणस्य पूर्वमुक्तत्वाच्च । तस्माच्च
काप्यनुपपत्तिरित्यलमित्याहुः ।

विकारवादिनामुत्पत्तिपरिणामयोर्भेदेन व्यपदेशस्तथा च परिणामवाचकधातुयोगे
 “ यतः परिणमत्येतज्जगत्सर्वं चराचर ” मित्यादावनादानत्वं दुर्लभमिति चेत्सत्यम् ।
 जनी प्रादुर्भाव इत्युत्पत्त्यन्यथाभावसाधारणेन प्रादुर्भावशब्देनार्थनिर्देशादन्यथाभा-
 वोपि जनेरर्थः । अत एव ब्रह्मणः प्रजाः प्रजायन्त इत्यस्य परिणामवादिन-
 स्सांख्यास्ततो विपरिणमन्त इत्यर्थमाहुः । कोशस्तूपलक्षणतया योजनीयः । स
 चान्यथाभावो द्विविधस्तात्त्विकोऽतात्त्विकश्च । तत्र मृदादेर्घटादिरूपास्तात्त्विको-
 ऽन्यथाभावः परिणाम इति व्यवहियते । मृगनृणादेर्जलादिरूपोऽनात्त्विको विवर्त
 इत्युच्यते । द्वयोरप्यन्यथाभावाविशेषाज्जनिधात्वर्थत्वेनोत्पत्तिपरिणामविवर्तेषु त्रिष्व-
 प्युपादानस्यापादानत्वमनेन विधीयत इति सिद्धम् । इत्थं च मृत्पिण्डाद्धटो
 जायते, क्षीराद्दध्नः परिणतिः । ब्रह्मणो जगद्विवर्तत इत्येवं निर्वाधको व्यवहार इति
 विभावनीयमित्याहुः । तृजकाभ्यां कर्तरीति ॥ स्वतन्त्रेण सङ्केतितोयं संज्ञा-
 शब्दोऽतिरिक्तो न तृजन्त इति तृजकप्रत्ययप्रकृतिभूतधानूपस्थाप्यक्रियान्वय्यर्थक-
 षष्ठ्यन्तत्वाभावाच्च न समासानुपपत्तिरपीत्याहुः ॥ परे इति ॥

केचित्तु जनिधातुर्गवात्र विवक्षितो न तु तदर्थकं धात्वन्तरम् । कर्तृग्रह-
 णात् । अन्यथा हि जनिमत इति जनितुरित्येव वा ब्रूयात्तथा च जनिधानुपात्त-
 क्रियानिरूपितकर्तृत्ववतो यदुपादानं तदुपादानमिति सूत्रार्थः । परिणमतीत्यादि-
 योगे च हेतुपञ्चम्येव । न च विधायकाभावात्तदसिद्धिरिति वाच्यम् । विभाषा
 गुणेऽस्त्रियामित्यत्र वृत्तिकारादिसम्भवेन धूमादित्यादौ पञ्चमीसमर्थनार्थमावश्यकेन
 योगविभागेन च तत्सिद्धेः । न च जनितुरित्यायुक्तौ जननाश्रयस्येत्यर्थाज्जन्यर्थक-
 धातुप्रयोगाभावेपि तन्निरूपितोपादानत्ववतसंज्ञापत्तौ मृदि घटोऽस्तीत्यादावप्य-
 पादानत्वप्रसङ्गः । कर्तृग्रहणे च जन्यर्थक्रियाकर्तृत्वाभावाच्चिरुक्तस्थले मृदो नापा-

१. न तृजन्त इति ॥ इदमयुक्तम् । अस्य संज्ञाशब्दत्वेऽपि तृजन्तत्वानपा-
 यात् । शास्त्रव्युत्पादितानां संज्ञिविशेषे विनियोग इति सिद्धान्तात् । अत एव
 वृद्धिरादैजित्यादीनां साधुत्वविधायकत्वनिराकरणं तत्र तत्रान्वयसंज्ञात्वकथनं च
 सङ्गच्छते । तथा चात्र समासानुपपत्तिरस्येवेत्याहुः ।

२. मूले परे इत्युक्त्या धातुनिर्देशापक्ष एव निर्भर इति गम्यते । तत्र हेतुं विशद-
 यति । केचित्त्वित्यादिना ।

दानत्वमिति तस्य धातुस्वरूपपरिग्रहप्रयोजकत्वे मानाभाव इति वाच्यम् । प्रकृतिरित्येतन्मात्रोक्तावपि जन्यस्य प्रकृतिरित्यर्थे लब्धे जनिवृत्तग्रहणस्याधिकार्थ-
कताया औचित्येन जन्यर्थकधातुपातक्रियाश्रयत्वलाभात्तथाविधक्रियाश्रयत्वावच्छिन्न-
निरूपकताकोपादानत्ववत् एव संज्ञाविधानेनोक्तदोषनिवारणादतिरिच्यमानं कर्तृ-
ग्रहणं संज्ञाविधौ धातुस्वरूपपरिग्रहार्थमेवेति वक्तुं शक्यत्वादित्याहुः ॥

भाष्यसम्मतत्वे चेति ॥ जायमानस्योत्पत्तिपूर्वकविभागमाश्रित्य विभागा-
वधित्वेन ध्रुवमपाय इत्यनेनैव संज्ञासिद्धिरिति सूत्रमेतत्प्रत्याख्यातम् । निमित्त-
कारणपरत्वे तु तद्विषये निरुक्तरीत्या विभागासम्भवेन प्रत्याख्यानपरं भाष्यमसङ्गतं
स्यादित्याशयः ।

ननु भुवः प्रभव इत्यत्र भुव इति कर्तृक्बन्तमेवास्तु । किं कर्तृग्रहणानु-
वृत्तिकल्पनया भावक्बन्तत्वाश्रयणेन । न च तदनुवृत्त्यभावे प्राथमिकप्रकाशाश्र-
यस्य यः प्रभवः सोऽपादानमित्यर्थे हिमवति गङ्गा विद्यत इत्यत्राप्यधिकरणस्या-
पादानत्वं प्रवर्तेत । तदनुवृत्तौ च भूधात्वर्थनिरूपितकर्तृत्वोपहितस्य यः प्रभवस्त-
स्यापादानत्वमित्यर्थादुक्तस्थले भूधातोरभावेन तदुपस्थाप्यक्रियानिरूपितकर्तृत्वस्य
गङ्गायामभावात्त दोषः । किञ्च कर्तृग्रहणाभावे यत्र कर्मत्वं हिमवति गङ्गां प्रभाव-
यति भूनेश इति तत्रापि संज्ञाप्रवृत्तिः स्यादतो भावक्बन्ततामाश्रित्य कर्तृग्रहण-
मवश्यमनुवर्तनीयमेवेति वाच्यम् । अनुवृत्तिसाधकप्रमाणाभावेनानुवृत्तिकल्पनाया
अयुक्तत्वाद्गौरवाच्चेत्यत आह ॥ व्याख्यानादिति ॥ साहचर्याच्चेति ॥ चकारो
हेत्वर्थः । साहचर्यहेतुकव्याख्यानादेव प्रमाणादिह भावक्बन्तताकर्तृग्रहणानु-
वृत्तिश्चेति भावः । प्रमितलक्ष्यसंवाद एवात्र प्रधानं प्रमाणमिति तत्त्वम् ।
प्रथमप्रकाश इति ॥ चक्षुस्संयोगव्यवधायकदेशानन्तरदेशावच्छिन्नं प्राथमिकं
ज्ञानमित्यर्थः ॥ शब्दाज्ञाने इति ॥ ल्यबन्तरहितवाक्येन समुदायशक्ति-
महिम्ना यत्र ल्यबन्तार्थः प्रतीयते तत्र प्रतीयमानल्यबन्तार्थभूतक्रियान्वयिनोः
कर्माधिकरणयोः पञ्चमीति वार्तिकार्थः ॥ वृत्त्येति ॥ एतद्भाष्यप्रामाण्या-
द्वाक्यैकदेशस्य सम्पूर्णवाक्यार्थं शक्तिस्वीकारस्यावश्यकत्वादिति भावः ॥
परिच्छेद्यादिति ॥ वनाद्ग्रामो योजनमित्यादौ पञ्चम्या अव्यवहितो-
त्तरत्वमर्थः । योजनादिपदोत्तरविभक्तेश्चाव्यवहितोत्तरदेशवृत्तित्वम् । एवं च वना-

व्यवहितोत्तरयोजनपरिमाणपरिच्छिन्नदेशव्यवहितोत्तरदेशवृत्तिर्ग्राम इत्यादिको बोधः । कार्तिक्या आम्रहायणी मास इत्यादौ तु कार्तिक्यव्यवहितोत्तरमासपरिमाणपरिच्छिन्नकालाव्यवहितोत्तरवृत्तिराम्रहायणीत्येवं कालघटितस्मै एव बोधः ॥ सिद्धत्वादिति ॥ पञ्चमी विभक्त इत्यत्र विभक्तशब्दस्य भेदपरत्वेन यद्वधिकं निर्धारणं तस्मान्निर्धार्यमाणनिर्धारणावध्योर्भेदे पञ्चमीत्यर्थात् माधुराः पाटली-पुत्रकेभ्य आढ्यतरा इतिवदस्मादितर इत्यादावपि निर्धारणावधिवाचकोत्पञ्चम्या अभीष्टतया नीचार्थवाचकेतरशब्दयोगेपि पञ्चमी सिद्धयतीति न तद्विषये पञ्चमी-विधानार्थमितरग्रहणं, किन्त्वर्थनिर्देशपरेणान्यशब्दग्रहणेनैवेष्टसिद्धेः प्रपञ्चकता मूलोक्ता युक्तैवेति भावः ।

इदन्तु बोध्यम् । ईदृशविषये पञ्चम्या अवृत्तित्वमर्थः । तस्य च पदार्थैकदेशेतरत्वादावन्वयः । इत्थं चैतदवृत्तीतरत्ववानित्यादिरिह बोधः । केचित्तूत्कर्षः पञ्चम्यर्थः । एतद्वधिकोत्कर्षविशिष्टेतरत्ववानित्यादिको बोध इति वदन्ति ।

नन्वेवंरीत्यास्मादधिक इत्यादावधिकशब्दयोगेपि पञ्चम्या उपपन्नत्वाद्यस्मादधिकमित्यादिनिर्देशमूलकस्य पञ्चमीविधायकस्य वचनान्तरस्यानुसरणं व्यर्थमिति चेन्न । देवदत्तादधिको यज्ञदत्त इत्यादौ देवदत्तनिरूपितवृत्तित्वाभाववद्धर्म-विशिष्टो यज्ञदत्त इत्यादिवोधवैलक्षण्यस्यानुभक्तत्वेनाधिकशब्दस्य वृत्तित्वाभाववद्धर्मवदर्थकतया पञ्चम्या निरूपितत्वार्थकत्वेपि निरुक्तप्रकारेणावृत्तित्वार्थकत्वाभावात्पञ्चमी विभक्त इत्यस्याप्रवृत्त्या वचनान्तरस्यावश्यकत्वात् ।

१. स एव बोध इति ॥ इदमपुक्तम् । आम्रहायण्यां कार्तिक्यव्यवहितोत्तरमासपरिमाणपरिच्छिन्नकालाव्यवहितोत्तरवृत्तित्वस्य बाधात् । परं तु कार्तिक्या इति पञ्चम्याः स्वावयवकत्वमर्थः । एवं च कार्तिक्यवयवकमासपरिमाणपरिच्छिन्नकालाव्यवहितोत्तरवृत्तिराम्रहायणीत्येव बोधो वक्तव्यः । वस्तुतोऽयं बोधो वार्तिकरीत्या । भाष्यरीत्या तु आद्यत्राक्यस्य वनास्त्रिसृत्स्य योजने गते ग्रामः प्राप्य इति वाक्यैकदेशरूपतया वनावधिकविभागानुकूलव्यापारसम्बद्धे योजने गते ग्रामः प्राप्य इति बोधः । योजनमिति प्रथमान्तत्वे गतं चेदित्यध्याहारेण बोधो वर्णनीयः । कार्तिक्या इत्यादेरपि कार्तिक्याः प्रभृति मासे गते आम्रहायणीत्येवार्थ इति स्पष्टं मञ्जूपायाम् । विशेषस्तु शौकरादितोऽवसेयः ।

नन्वन्यार्थकशब्दयोगेपि कुतो न पञ्चमी विभक्त इत्यस्य प्रवृत्तिः । घटादन्य इत्यादौ घटनिरूपितवृत्तित्वाभाववद्धर्मवैशिष्ट्यस्य निर्वाधत्वादित्यत आह ॥ निर्धारकत्वाभावादिति ॥ निर्धारणावधिव्यावृत्तधर्मपुरस्कारेण निर्धार्यमाणस्य यत्रोपादानं तत्रैव तत्सम्भव इति भावः ॥ व्याख्यातत्वादिति ॥ भाष्यकृतेति शेषः । इदमेव व्याख्यानं कार्यकारणभावापन्नयोर्विभागभेदयोरभेदोपचारे बीजमिति तत्त्वम् ॥ घटादेक इति ॥ अन्यग्रहणस्यार्थपरत्वमनभ्युपगच्छतो भाष्यकारस्य मते त्वन्येतरशब्दयोयोगे सूत्रेण पञ्चमीसिद्धावप्यन्यार्थकैकशब्दयोगे पञ्चमी न सिद्धयतीति तदर्थं प्रमाणान्तरमन्वेष्टव्यम् । फलति पुरुषाराधनमृते इत्यत्रान्येभ्योपि दृश्यत इति वार्तिकस्थदृशिग्रहणबलात्प्रवर्तमानाया द्वितीयायाः प्रतियोगित्वमर्थः । परमपुरुषाराधनप्रतियोगिकाभावप्रयोज्यः कर्मफलाभाव इत्यखण्डार्थः । चैत्रं यावच्छीतमित्यत्र तु द्वितीयाया अवध्यवधिमद्भावोऽर्थस्तस्यैव द्योतकोऽसौ यावच्छब्दः । चैत्रशब्दश्च चैत्रानन्तरितचैत्रलाक्षणिकः । इत्थं च चैत्रानन्तरितचैत्रावधिकं शीतमिति बोधः ॥ अवधिमादायेति ॥

केचित्तु अवधीकरणं तदर्थः । तद्योगे कर्मत्वविवक्षायां द्वितीया । तदविवक्षायां तु पातञ्जलभाष्यप्रयोगबलात्पञ्चमीति युक्तम् । धात्वर्थघटकैतादृशकर्मसामानाधिकरण्येन कर्मत्वमिति त्वयुक्तमेव । कर्मत्वविवक्षाविवक्षाभ्यां धातोरनेकार्थत्वकल्पनाया अन्याय्यत्वादित्याहुः ।

प्रभृतिशब्दयोगे परिकल्प्यमानायाः पञ्चम्या उपक्रमोपसंहारबलेन पञ्चम्य-

१. आहुरिति ॥ परे स्वधीकरणं तदर्थं इति न युक्तम् । तथासति मेरुपृष्ठस्यान्तरिक्षलोकाद्बहिर्भावापत्तेः । अवधिमादायेत्यर्थे तु अवधौ मेरुपृष्ठस्याभेदेनान्वयान्मेरुपृष्ठमवधि स्वीकृत्येत्यर्थे पर्यवसत्ते तस्य तल्लोकघटकत्वमुपपद्यते । अस्मिन्नर्थे भाष्याद्विद्योगाद्यनुमितवचनबलात्पञ्चमी । आरभ्येत्यस्य स्वीकृत्येत्यर्थे तु कर्मत्वाद्द्वितीयैव । एवं चारभ्येत्यस्यार्थभेदेन प्रयोगव्यवस्था । न त्वेकत्वार्थे पर्यायेण विभक्तिद्वयम् । प्रभृत्यर्थयोगे तु पञ्चम्येव । न तु द्वितीयार्थमादाय द्वितीया । तस्य धात्वर्थत्वाभावेन कर्मत्वाप्राप्तेः । स्पष्टं चेदं मञ्जूषायाम् । एवं च धात्वर्थघटकाविरूपकर्मण्यभेदान्वयाद्द्वितीयेत्याशयं मूलस्य परिकल्प्य धात्वर्थघटककर्मसामानाधिकरण्यात्कर्मत्वमित्युक्तमिति यदुक्तं तन्मूलाशयानभिज्ञतामूलकमेव । मद्भुक्ताशयस्य मञ्जूषादौ स्फुटत्वादित्याहुः ।

न्ततया निश्चितस्य कार्त्तिक्याः प्रभृतीति भाष्यकारीयप्रयोगस्यैव साधकत्वाद्या-
दृशार्थकस्तत्र प्रभृतिशब्दस्तादृशार्थकत्व एव समभिव्याहृतप्रभृतिशब्दस्य तत्कल्पनं
नान्यत्रेति भावः ।

हेतुतृतीयेति ॥ ननु क्रियाकारकभावेन कर्तृविशेष्यकत्वेन वा बोधे
तृतीया, हेतुहेतुमद्भावेन हेतुविशेष्यकत्वेन वा बोधे पञ्चमीति विभिन्नविषयत्वादेव
पञ्चम्या अप्रवृत्तौ व्यर्थमकर्तरीति चेन्मैवम् । अनुर्लक्षण इत्येतस्सूत्रारम्भबलात्-
द्योतकतापक्षावलम्बेन हेतावित्यस्य तत्र वर्तमानात्प्रातिपदिकात्तृतीयेत्यर्थस्यावश्य-
कतया प्रकृतेः तथैव न्याय्यत्वेन प्रकृत्यर्थे हेतुत्वस्य प्रकारतया भानमात्रेण कर्तृ-
विशेष्यकबोधेऽपि परत्वात्पञ्चमीप्रवृत्तिरित्यकर्तरीत्यनेनैव तन्निवृत्तिरित्याशयात् ।

केचित्तु हेतुशब्देन प्रकृतशास्त्रीयसङ्केतविषयः कर्तृप्रयोजकः कारणमात्रं
चेत्युभयं गृह्यते । कृत्रिमाकृत्रिमन्यायप्रतिबन्धकतया सङ्केतविषयेषूभयगतेरभ्युप-
गमात् । इत्थं चर्णव्यतिरिक्ते हेतावित्यनेन कर्तृकरणयोरित्यनेन वा तृतीयाविधाने
विशेषाभावेऽपि प्रकृतविषये सङ्केतविषयस्य कर्तृनैयत्येन कर्तृविशेष्यकबोधेऽपि पर-
त्वात्प्रसक्तायाः पञ्चम्याः परिहारार्थमकर्तरीत्यावश्यकम् । अत एवान्नस्य हेतो-
र्बन्धित इत्यादौ सङ्केतविषयेऽपि षष्ठीप्रवृत्तिरित्याहुः ।

अभिपान इति ॥ हरदत्तमते धूमादिशब्दानां जातिप्रवृत्तिनिमित्तक-
द्रव्यवाचकत्वेन तदतिरिक्तधर्मपरत्वाभावाद्गुणबोधकत्वाभावेन पञ्चम्या अप्रवृत्तिरिति
योगविभागः ।

केचित्तु गुणशब्देनाप्रधानतया ज्ञाप्याश्रयनिष्ठो ज्ञापकोऽपि गृह्यत इति
तद्बोधकादपि पञ्चमी योगविभागमन्तरापि सुवचा । परन्तु पञ्चम्यर्थे ईदृशेषु

१. आहुरिति ॥ परे तु लौकिक एवात्र हेतुः । उभयगतिरितिन्यायात् ।
शास्त्रीये लौकिकमपि हेतुत्वमस्यैव । व्यापकत्वात्तस्य । एवं चात्र विषये क्रियाकारक-
भावेनान्वयाभावात्कर्तृतृतीयायाः प्राप्त्यभावेन हेतुतृतीयापवादत्वमेव।स्य युक्तम् ।
अन्यस्यासम्भवात् । किञ्च तयोर्विशेषकथनमपि न सम्यक् । भवद्रीत्या बोधवैलक्षण्यस्य
सत्त्वात् । सङ्केतविषयेऽपि लौकिकहेतुत्वसत्त्वादेव तर्कः स्यावश्यकम् । अत एवान्नस्य
हेतोर्बन्धित इत्यस्य नानुपपत्तिः । क्रियाकारकभावेनान्वये तु तृतीयैव, कारकविभक्ते-
र्बन्धत्वादित्याहुः ।

ज्ञाप्यत्वम् । इत्थं च पर्वतो वह्निमान् धूमादित्यादौ धूमज्ञानजन्यज्ञानविषयीभूत-
बह्व्याश्रयः पर्वत इत्यादिको बोध इत्याहुः ॥

उभयोस्समुच्चय इति ॥ समुच्चयार्थकान्यतरस्यांग्रहणेन मण्डूकानु-
वृत्त्या व्यवहितायाः पञ्चम्यास्सन्निहितायाश्च द्वितीयायाः प्रकृते सम्बन्धः ।
पञ्चम्यपेक्षया सन्निहितायाः षष्ठ्यतसर्थप्रत्ययेनेति षष्ठ्यास्तु न सम्बन्धो द्विती-
याविधायकनैनपा द्वितीयेत्यनेन विच्छेदात् । षष्ठीद्वितीयाविधायकयोस्तु न
पञ्चम्यास्सम्बन्धः । समुच्चयार्थकनिपाताभावाद्दिशेषतो निर्दिष्टाभ्यां बाधाच्च
मण्डूकानुवृत्तिः पञ्चम्याश्चोत्तरार्थमवश्यमाश्रयितव्या । ततश्च पञ्चमीद्वितीययो-
रुभयोरप्यत्र समुच्चय इति भावः ॥ व्याख्यानादिति ॥ पृथगादिषु
पञ्चमो विवेयेति वार्तिकारम्भो लक्ष्यानुरोधश्चात्र बीजम् । उभयसमुच्चयो
भाष्यानारूढत्वादप्रामाणिक इत्याह ॥ सामर्थ्यादिति ॥ षष्ठ्यतसर्थ-
प्रत्ययेनेनपा द्वितीयेति सूत्रद्वये विच्छेदेपि समुच्चयार्थकान्यतरस्यांग्रहणात्मक-
प्रयत्नवशादिह मण्डूकपूत्यादिना पञ्चम्यास्सम्बन्धो भविष्यतीति पृथक् पञ्चमी-
विधानाय वार्तिकारम्भो व्यर्थ इति तदर्थः । द्वितीयाया अपि समुच्चये तु तदीय-
समुच्चयबोधनेनोपक्षीणत्वात्सामर्थ्यवर्णनमयुक्तं स्यादिति भावः । नन्वेवं विना
वातमित्यादिप्रयोगाणामसाधुत्वप्रसङ्ग इत्यत आह ॥ अन्यत्रापि दृश्यत इति ॥

१. आहुरिति ॥ परे तु सत्त्वे निविशतेऽपैतीति लक्षितस्य गुणस्य ग्रहणे
वार्तिकप्रयोगाद्योगविभाग इति हरदत्तः । योगविभागस्य भाष्येऽदर्शनाद्गुणेऽस्त्रियामिति
प्राथिकमित्यन्ये । प्राथिकत्वेऽपि स एव वार्तिकप्रयोगो मूलम् । गुणशब्दोऽत्राप्राधानपर
इति न युक्तम् । तथा विवक्षणेन धूमादग्निमानित्यस्य सिद्धावपि नास्ति घटोऽनुपलब्धे-
रित्यस्य सिद्धये अस्त्रियामित्यस्य प्राथिकत्वाश्रयणस्य तवाप्यावश्यकत्वादित्याहुः ।

२. सामर्थ्यादिति ॥ यद्यप्येतदादिशरणमिति स्थितमित्यन्तस्य ग्रन्थस्य
मूलभूतः शब्दरत्नग्रन्थ इदानीमुपलभ्यमानपुस्तकेषु नोपलभ्यते, तथापि प्रकृतव्याख्यान-
बलाद्वाख्यानादिति बोध्यमित्यनन्तरं सप्तम्यपीतीति प्रतीकार्थात् “ वस्तुतस्तु पृथगादिषु
पञ्चमी विवेयेति वार्तिकप्रत्याख्यानाय प्रवृत्तादन्यतरस्याङ्ग्रहणसामर्थ्यात्पञ्चमी भविष्य-
तीति भाष्यात्पञ्चम्येव समुच्चीयते । न द्वितीया । विना वातमित्यादिप्रयोगास्तु
अन्यत्रापि दृश्यत इत्यनेन निर्वाहा इति बोध्यम् ” इत्यर्थकः शब्दरत्नग्रन्थेऽधिकः
पाठोऽस्तीत्यनुमानं शक्यते । भावप्रकाशादिख्याख्यानपर्यालोचने तु एतत्पाठाभाव
एव निश्चेतुं शक्यते ।

एवं च यत्र द्वितीयाहूपोपपदविभक्तिविधायकशास्त्रान्तरानुपलम्भस्तत्र द्वितीया-
विधानाय ततोऽन्यत्रापि दृश्यत इति वार्तिककारवचनमेव शरणमिति स्थितम् ॥

मूले आवसथस्य दूरे इति ॥ दूरादावसथादित्यनयोस्सामानाधिकरण्य-
भ्रमनिरासार्थमेतद्विवरणमिति बोध्यम् ॥ अनुवृत्ते त्विति ॥ अधिकरणे तेभ्यो
विभक्तिचतुष्टयविधानाय परिकल्पिते वाक्ये इति शेषः ।

अत्रायं निष्कर्षः । सप्तम्यधिकरणे चेत्यत्र समुच्चयार्थकचकारेण पञ्चमी-
तृतीयाभ्यामनुवर्तमानाभ्यां सह दूरान्तिकार्थेभ्यो द्वितीयेत्यस्य सम्बन्धः । दूरा-
न्तिकार्थेभ्य इति चावर्तते । तत्र सामान्येनाधिकरणे सप्तमीविधायकमेकं
वाक्यम् । आवर्तिते दूरान्तिकार्थेभ्य इत्यत्र पूर्वसूत्रादसत्त्ववचनस्येत्यस्य प्रकृत-
सूत्रस्थसप्तमीग्रहणस्य च सम्बन्धादसत्त्ववाचिभ्यस्तेभ्यः प्रातिपदिकार्थमात्रे सप्त-
मीविधायकमपरं वाक्यम् । पञ्चमातृतीयानुवृत्तिसहिते दूरान्तिकार्थेभ्य इत्यत्र च
सप्तम्या अधिकरणे इत्यस्य च सम्बन्धादधिकरणेपि तेभ्यो विभक्तिचतुष्टयविधा-
यकं तृतीयं वाक्यमित्थं च दूरान्तिकार्थेभ्यः प्रातिपदिकार्थमात्रे अधिकरणे च
चतस्रो विभक्तयस्सम्पद्यन्त इति वदन्ति ॥

तत्प्रमानाधिकरणविशेषणत्वादिति ॥ असत्त्वभूतक्रियाविशेषणत्वेन
स्तोकं पचतीत्यादिवाक्यघटकस्तोकादिपदार्थानामसत्त्वरूपत्वमिति तदर्थः । ननु
भावकृदन्तविषये त्यागो राग इत्यादौ लिङ्गसंख्याद्यन्वयसत्त्वेन दृष्टान्तासङ्गतिरत
आह ॥ वैधर्म्ये इति ॥ घनादिकृत्प्रत्ययाभिहितक्रियारूपार्थस्य यथा लिङ्गादि-
सम्बन्धस्तथा तिङ्समभिव्याहृतधातूपस्थाप्यस्य तस्य लिङ्गादिसम्बन्धाभावाद-
सत्त्वरूपत्वं तत्सम्बन्धाभावस्यैवासत्त्वरूपत्वादिति भावः । ननु कृदभिहितभावस्य
क्ताद्यन्तविषये लिङ्गादिसम्बन्धराहित्येनासत्त्वरूपताया निर्विवादतया साधर्म्य-
दृष्टान्तोपपादनं न समञ्जसमत आह ॥ यद्वेति ॥ पदार्थानां सत्त्वरूपत्वमसत्त्व-
रूपत्वं च तत्तच्छब्दशक्तिवैचित्र्याधीनम् । केन चिच्छब्देन सत्त्वरूपतया

१. अनुवृत्ते त्वित्याति । मूले सप्तम्यधिकरणे चेत्यस्य स्थाने सप्तम्यधिकरणे
चेत्यत्रानुवृत्ते त्विति म्याप्रदायिकः पाठः । अनुवृत्ते दूरान्तिकार्थेभ्य इत्यत्रेति तदर्थः ।
पतस्पाठानुरोधीदं प्रतीकमिति बोध्यम् ।

प्रतीयमान एवार्थशब्दान्तरेणासत्त्वरूपतया प्रतीयते । यथा कर्मादिपदबोध्य-
कारकशक्तीनां सत्त्वरूपत्वेपि विभक्तिबोध्यतायामसत्त्वरूपता । ततश्च घञाद्य-
भिहितस्य भावस्य सत्त्वरूपता । तुमुनाद्यभिहितस्य तस्यासत्त्वरूपतेत्यनुभवानु-
रोधिनी व्यवस्था न विरुद्धयतीति बोध्यम् । ननु कर्तृकर्माधिकरणानां यथा
तत्तत्क्रियाश्रयत्वमेवं करणस्य व्यापारवत्तानियमेन सम्प्रदानापादानयोरपि प्रति-
ग्रहानुमत्यवधिभावोपगमादिभिः क्रियाश्रयत्वाविशेषात्कथं क्रियानाधारतया
करणादिपरिग्रहोऽत आह ॥ धात्वर्थेति ॥ स्वनिष्ठकारकत्वव्याप्यतत्तच्छक्ति-
निरूपकधात्वर्थानाश्रयैरिति तदर्थः । नन्वेवमपि यजेतेत्यादिविषये यागादौ
करणत्वदर्शनेन करणत्वादिराहित्यमपि दुर्निरूपमत आह ॥ पदान्तरवाच्येति ॥
यागादीनान्तु स्ववाचकपदवाच्यक्रियानिरूपितं करणत्वमिति भावः । हन्तीति
पलायत इत्यादौ तु हरिं नमेच्चेत्सुखं यायादित्यादाविव हेतुहेतुमद्भावो न तु
करणत्वमिति बोध्यम् । वस्तुतो लिङ्गशून्यत्वे सत्यपादानत्वसम्प्रदानत्वरूपकारक-
शक्तिराहित्यमसत्त्वरूपतेति निराक्षेपः पन्था इत्याहुः । इति पञ्चमी ॥

संसर्गविधयैवेति ॥ संसर्गताख्यविषयतयैवेति तदर्थः । प्रकारतया
भानं तु संसर्गान्तरसापेक्षतया गुरुभूतं भाष्यकाराद्यसम्मतं चेति न युक्तमिति
भावः ॥ प्राधान्यापत्तेरिति ॥ नन्वाख्यातवाच्यकर्तृकर्मणोः प्रकृत्यर्थक्रियां
प्रत्यप्राधान्यदर्शनाद्विभक्तिवाच्यसंख्यायाः प्रकृत्यर्थविशेषणत्वदर्शनाच्च प्रत्ययार्थ-
प्राधान्यनियमस्य व्यभिचरितत्वेन प्रकृतेपि विशेष्यवाचकपदोत्तरविभक्तिवाच्य-
सम्बन्धस्य प्रकृत्यर्थनिरूपितमप्राधान्यं सुवचमिति चेन्मैवम् । भावप्रधानमाख्यात-
मिति यास्कमुनिवचनबलेनाख्यातविषये प्रकृतन्यायसङ्कोचकल्पनेप्यन्यत्र तत्सङ्को-
चेन प्रत्ययार्थस्याप्राधान्यकल्पनायां मानाभावेन संख्याविषये प्रकृतन्यायविरोधादेव
विभक्तीनां द्योतकतापक्षस्य व्यवस्थापितत्वेन च प्रकृते षष्ठीवाच्यसम्बन्धस्य
प्रकृत्यर्थविशेषणताया निर्युक्तिकत्वात् ॥ राजसम्बन्धीति ॥ स्वत्वसम्बन्धेन
राजविशिष्टः पुरुष इति राजनिरूपितस्वत्ववान् पुरुष इति वा बोधादि-
त्युचितम् । संसर्गतावादस्यैव व्यवस्थापिततया सम्बन्धत्वेन तद्भानस्यायुक्तत्वादिति
वैदन्ति ॥

तेषां सप्तमूत्रीति ॥ द्विरहर्भाजनमित्यादावभीष्ट एव समास इति भावः ॥ अनुवादायेति ॥ इत्थं च वार्तिकं सूत्रकाराभिप्रेतमेव न त्वपूर्वमिति सिद्धम् ।

ननु हरिस्मरणमित्यादौ कारकपष्ठ्या समासे तस्य भावल्युङन्तोत्तरपदकतया गतिकारकोपपदादित्यस्य प्रवृत्तौ लिट्स्वरेणोत्तरपदस्याद्युदात्ततया प्रकृतिस्वरे मध्योदात्तत्वं समासस्य, शेषपष्ठ्या समासे तु समासस्येत्यन्तोदात्तत्वमिति भवतु वैजात्यम् । इह तु परत्वाद्गतिकारकादित्येतद्भाधित्वा कारकात्परमनप्रत्ययान्तभावकर्मवाचकमुत्तरमन्तोदात्तमित्यर्थकस्यानो भावकर्मवचन इत्यस्य प्रवृत्तेर्न्याय्यतया वैजात्यस्य दुर्वचत्वान्मूलग्रन्थासङ्गतिरत आह ॥ करणलघुङन्तस्मरणादिशब्दैरिति ॥ अप्र.सिरिति ॥ भावकर्मवाचकत्वाभावादिति बोध्यम् ॥ त्रिषय एव नेति ॥ अत्रापि प्रकरणेऽनभिहिताधिकारसम्बन्धादनभिहितकर्मादीनां शेषत्वविवक्षायामेव पृष्ठीविधानादिति भावः ॥ अपास्तमिति ॥ ननु मातुः स्मृतमित्यत्रादिकर्मवोचकात्कर्तरि निष्ठेत्ययुक्तम् । “अवदत्तं विदत्तं च प्रदत्तं चादिकर्मणि । मुदत्तमनुदत्तं च निदत्तमिति चेप्यत” इति भाष्यप्रामाण्याप्रशब्दवदवादीनामपि प्रादीनामादिकर्मच्योतकताप्रतीत्या तत्समभिव्याहारदशायामादिकर्मणि निष्ठाप्रत्ययोपपत्तावपि प्राद्यसमभिव्याहृतस्य प्रकरणाधीनतद्बोधकताप्रतिज्ञानेन कर्तृनिष्ठाविषयत्वे मानाभावादेवं विधस्य काप्यदृष्टत्वाच्चेत्यत आह ॥ कर्मणश्शेषत्वेनेति ॥

नपुंसकत्वं दुर्लभमिति ॥ विशेष्यभूतेऽर्थशब्दे तत्समानाधिकरणे किम्-शब्दे चेत्यर्थः । आद्यं सामान्ये नपुंसकत्वम् । लक्षणाभाव इति ॥ ननु केनार्थः किमर्थस्तं किमर्थमिति तृतीयान्तेन समासे स्वीक्रियमाणे तृतीया तत्कृतार्थनेत्यस्य

इयमभ्युपेयम् । न तु तत्तद्रूपेणैवेति नियमः । मातुः स्मरतीत्यादौ क्रियाकारकभावस्य तद्रूपेण भावे द्वितीयाप्रवृत्त्या सामान्यरूपेण भानस्यावश्यकत्वान् । तद्वध्नयन्त्रे मूले वक्ष्यति कर्मादीनां सम्बन्धसामान्येनान्वयविवक्षायामपीति । स्पष्टं चेद् मञ्जूपायाम् । अत एव राज्ञो दारपुत्रधनादिकमित्युपपद्यते । द्वितीयस्योदाहरणं राज्ञः पुत्र इति । एवं च राजसम्बन्धीति बोधस्यानौचित्यकथनमयुक्तमेव । संसर्गतया भासमानस्यापि ग्रामकर्मकं गमनमित्युल्लेखवत् राजसम्बन्धीत्युल्लेखो नानुचितः । एवमेव राजस्वत्ववानिति भवदीयबोधकार उपपादनीय इत्याहुः ॥

प्रवृत्त्या कथं समाससाधुताबोधकशास्त्राभावः । किञ्च तृतीयेति योगविभागेन सुप्सुपेत्यनेन वा समास इत्यपि वक्तुं शक्यमित्यत आह ॥ अर्थासङ्गतिरिति ॥ निमित्तपर्यायाणां सर्वनाम्नश्च सामानाधिकरण्येन विशेषणविशेष्यभावे विभक्तिविधानमिह प्रकृतम् । निरुक्तसमासाश्रयणे च तद्वैकल्यमिति तदर्थः । कर्मधारये तु पुनरपि सामान्ये नपुंसकत्वमेवाश्रयणीयमिति क्लेशस्तदवस्थ इत्याह ॥ कोर्थ इत्यादि ॥

ननु निमित्तकारणहेतुषु सर्वासां प्रायदर्शनमित्यस्य सर्वनामासर्वनामसाधारणत्वे सर्वनामसंज्ञासूत्रस्थभाष्यविरोधः । तत्र हि भवच्छब्दस्य हलन्तस्य सर्वनामत्वे प्रयोजनाभावः । स्मैप्रभृतीनां सर्वनामकार्याणामवर्णान्तलक्षणत्वादित्युद्भाव्य सर्वनाम्नस्तृतीया चेति तृतीयाप्रवृत्तिः प्रयोजनमित्युक्तम् । असर्वनाम्नोपि वार्तिकेन षष्ठीतरविभक्तिसाधुत्वबोधने तदसङ्गतिः स्पष्टैवेत्यत आह ॥ यत्त्वित्यादि ॥ सूत्रमते इति ॥ वार्तिकमनालोच्य प्रवृत्तमिदं भाष्यम् । अथवा सूत्रकृतो वार्तिकापरिज्ञानात्तदनुरोधादिमे शङ्कासमाधाने भाष्यकारस्येत्याशयः ॥

सार्वविभक्तिक इति ॥ एवञ्च नायं प्राग्दिशीयः पञ्चम्यन्तप्रकृतिकस्तसिः किन्तु वार्तिकबोधितोयमाद्यादित्वप्रयुक्तः षष्ठ्यन्तप्रकृतिक इति नेदं भाष्यं पश्चाच्छब्दसमवधाने पञ्चमीसाधकमिति तदाशयः । नन्वेनपा द्वितीयेत्यनेन योगविभागादिना द्वितीयाषष्ठीमात्रविधानाभ्युपगमे स्व्यधिकारात्परेणेत्यभियुक्तप्रयोगासङ्गतिरत आह ॥ परेणेति तृतीयेति ॥ ततश्च नायमेनपा द्वितीयेत्यस्य विषयः । किन्तु स्व्यधिकारादित्यत्रान्यारादिति शास्त्रबोधितदिक्छब्दयोगनिबन्धना पञ्चमी । परेणेति तु वृद्धो यूनेति सूत्रकारीयनिर्देशबलकल्पितवचनबोधिता सहार्थकशब्दसमभिव्याहारानपेक्षा तदर्थप्रतीतिमात्रसापेक्षा तृतीया । स्व्यधिकारावधिकपरत्वविशिष्टशास्त्रप्रतियोगिकसाहित्योपहितवासरूपविध्यभाव एतच्छास्त्राधिकरणक इत्यर्थोऽत्र विवक्षित इत्याशयः । नन्वेवमपि ततः परेण नानुवर्तत इति प्रयोगानुपपत्तिस्तदवस्थैव, परेणेत्यस्याधिकरणार्थकैर्नन्तत्वमन्तरेणार्थसाङ्गत्याभावादत आह ॥ सार्वविभक्तिक इति ॥ इत्थं च तत इत्यस्य षष्ठ्यन्तत्वादेनन्तयोगे योगविभागेन षष्ठ्या अपि साधुत्वबोधनाच्च सूत्रविरोध इत्याशयः ॥

ननु मूले पञ्चमी समुच्चीयत इत्युत्तरं न तु षष्ठीत्यादिकथनेन षष्ठ्यादय-
स्तिस्त्रोपि विभक्तयो न समुच्चीयन्त इति प्रतीयते तच्चायुक्तं, षष्ठ्याः प्रकृतसूत्र
एव निर्देशात् । अत आह ॥ न द्विधीयन्त इति ॥ नन्वेवमपि प्रकृते षष्ठी-
विधानस्याभीष्टत्वात्तिसृणामत्र विधानाभाव इत्ययुक्तं तत्राह ॥ समुदायविधाना-
भावे इति ॥ एकसत्त्वेपि द्वयं नास्तीति प्रामाणिकप्रतीतेः षष्ठ्या विधाने सत्यपि
षष्ठीद्वितीयातृतीयानां विधानाभाव इत्याशयः ॥

अत्रेदं बोध्यम् । स्वरितत्वाभावात्पृथग्विनेत्यत्र विच्छिन्नत्वाद्दूरान्तिकार्थेभ्य
इत्युत्तरसूत्रे द्वितीयाग्रहणाच्च न द्वितीयायास्समुच्चयस्तथा दूरान्तिकार्थैरित्येत-
त्सूत्रानन्तरसूत्रे तेभ्य इत्येव सिद्धौ पुनरपि दूरान्तिकार्थेभ्य इत्युक्तेरुत्तरसूत्रे
षष्ठ्याः प्रकृतसूत्रे द्वितीयायाश्च सम्बन्धाभाव इत्येवमात्मकैवजात्यसूचनादिह
तृतीयाया अपि न समुच्चयः, किन्त्वन्यतरस्यांग्रहणबोधितसमुच्चयवलाद्भवहिताया
अपि पञ्चम्यास्सम्बन्धादनेन सूत्रेण षष्ठीपञ्चम्योरेव विधानं न तु सन्निहितयोरपि
द्वितीयातृतीययोरिति वदन्ति ॥

ननु दिवस्तदर्थस्येत्यत्र शेषग्रहणसम्बन्धेपि शेषत्वेन विवक्षिते कर्मण्यनेन
सूत्रेण विधीयमानायाः षष्ठ्याः प्रतिपदविहितत्वाद्दुपसर्गानुपसर्गसाधारण्येन नित्यं
समासाभावस्य प्रसक्तावुपसृष्टस्य दिवेः कर्मणि शेषत्वेन विवक्षिते प्रतिपदविधाना-
यास्तस्या वैकल्पिकत्वे पाक्षिकतया प्रसक्तां सामान्यभूतशेषषष्ठीमादाय समास-
लाभाय विभाषोपसर्ग इत्युत्तरसूत्रमावश्यकम् । तथा शेषत्वेन विवक्षिते कर्मणि
द्वितीयाविधायकसूत्रान्तराभावाद्ब्राह्मणे तथाभूते कर्मणि द्वितीयाविधानाय तदुत्तर-
मपि सूत्रमावश्यकम् । तस्मात्कथमेतत्सूत्रद्वयवैयर्थ्यपरिहारः प्रकृतसूत्रे शेषग्रहण-
सम्बन्धाभावे प्रमाणं स्यादत आह ॥ अयं भाव इति ॥ नोपसर्ग इति
न्यासेनेति ॥ अनन्तरस्येति न्यायात् षष्ठी शेष इत्यस्य न निषेध इत्याशयः ।
तदाह ॥ शेषषष्ठ्यां समासविकल्पेनेति ॥ दिवस्तदर्थस्यानुपसृष्टस्येति तु
नोक्तम् । उत्तरसूत्रेप्यनुपसृष्टग्रहणसम्बन्धे गां प्रति दीव्यन्तीत्यत्र द्वितीया-

१. चेन द्वितीयातृतीययोस्समुच्चय इति शेषरे मुखतो नागोशास्याशयं विव-
णोति । अत्रेदं बोध्यमित्यादिना ।

नापत्तेः । न च कर्मणि द्वितीयेत्यनेनैव तत्सिद्धिरिति वाच्यम् । प्रकृत-
सूत्रे शेषग्रहणसम्बन्धे केवले कर्मणि द्वितीयाया निर्विवादतया सूत्रवैयर्थ्यापत्त्या
तत्रापि शेषग्रहणसम्बन्धस्यावश्यकत्वेन तथाविवे कर्मणि प्रकारान्तरेण द्वितीयाया
दुर्वचत्वात् ॥ अयुक्तत्वादिति ॥ ननु सूत्रसार्थक्याय मण्डूकानुवृत्तिराश्रीयते ।
तत्राह ॥ ब्रह्मणोदाहरणे इति ॥ न प्रवर्तत इति ॥ ब्राह्मणे कृदन्तो-
दाहरणानां समासयोग्यानामनुपलम्भादित्याशयः । नन्वसर्वदर्शिनामस्मदादीनां
शेषत्वेनाप्रतीतिरुदाहरणानुपलम्भो वा कथं त्रिसूत्र्यामस्यां शेषग्रहणं प्रतिबन्धनीया-
दित्यत आह ॥ अत एवेति ॥ प्रतिदीव्यन्तीत्यादिसमासयोग्यताविरहवतां
तिङन्तानामुदाहरणेन शेषग्रहणसम्बन्धपूर्वकसमासप्रतिबन्धकीभूतप्रतिपदविधान-
षष्ठीविधायकत्वाभावस्त्रिसूत्र्या भाष्यकारेण सूचितं इत्याशयः ।

ननु तिङन्तप्रकृतिकत्वेन विधीयमानकल्पवाच्यन्तप्रकृतिकसुबन्तानां प्रेष्य-
कल्पमित्यादीनां समासयोग्यतया कथं तत्प्रसक्त्यभाव इत्यत आह ॥ न प्रेषः
प्रयोग इति ॥ प्रसिद्ध इति शेषः । ततश्च प्रयोगप्रसिद्ध्यभावमूलकोऽयं समा-
सप्रसक्त्यभाव इति बोध्यम् ।

ननु कृतपूर्वी कटमित्यादौ कृतादेरविवक्षितकर्मकत्वप्रयुक्तेनाकर्मकत्वेन
भावत्कान्तत्वमिति यद्युच्यते तर्हि पश्चादपि कर्मसम्बन्धालाभादुदाहरणासम्भवेन
व्यावर्त्यालाभः । यदि च कर्मत्कान्तघटित एवायं प्रयोग इत्युच्यते, तदाप्यनभि-
हिताधिकाराद्द्वितीयाया अनुपपत्तिः षष्ठ्याश्चाप्रसक्तिरिति कथमिदं कृद्ग्रह-
णस्य प्रयोजनं स्यात्तत्राह ॥ तद्वितवृत्तेः पूर्वमिति ॥ पूर्वमविवक्षा पश्चात्तु
तद्विवक्षा, जातसंस्कारस्य तु न निवृत्तिरकृतव्यूहपरिभाषात्र शास्त्रे नास्त्येवेति
भावः । नन्वेवं घटं क्रियत इत्यादयोपि प्रयोगास्साधुत्वेन व्यवहियेरन्नित्यत
आह ॥ एतद्वृत्तिविषय एवेति ॥ भाष्यानुग्रह एवात्र शरणम् । ननु नपुंसके

१. एतद्वृत्तिविषय एवेतीति । इदानीन्तनपुस्तकेषु तद्वितविषय एवेति
पाठो दृश्यते । तत्पाठेऽधीतो व्याकरणे इत्यादेरपि सङ्ग्रहस्तुलभः । भावप्रकाशपर्यालो-
चनायां त्वेतद्वृत्तिविषय एवेत्येव पाठ इति प्रतीयते । तत्पाठेऽधीतो व्याकरणे इत्यादे-
स्तसङ्ग्रहैतादृशवृत्तिविषय इति व्याख्येयम् । अत एव शेखरे ईदृशवृत्तिमात्रविषयताया
भाष्यसम्मतत्वं प्रतिपादितम् । वृत्तावीदृशत्वं च इद्यमानप्रयोगकत्वमिति बोध्यम् ।

भावे क्त इत्यस्य भ्रान्तं देशमित्यादिप्रयोगदर्शनेन सकर्मकाकर्मकसाधारणतया तेन सिद्धे पूर्वमविवक्षितस्य पश्चाद्विवक्षेति क्लिष्टकल्पना न युक्ता तत्राह ॥ अकर्म-
केभ्य एवेति ॥ सकर्मकेभ्यः कर्मण्यकर्मकेभ्यो भाव इत्यर्थके तयोरेव कृत्यक्त-
खलुर्था इत्यत्र निष्ठेति विहितस्य नपुंसके भावे क्त इति विहितस्य चाविशेषा-
द्ग्रहणमिति भावः । एवं स्थिते भ्रान्तं देशमित्यत्र क्तप्रत्ययोपपत्तिं दर्शयति ॥
चेन तस्य भावेपि विधानादिति ॥

ननु कर्तृकर्मणोः कृतीत्यस्य कृदन्तोपस्थाप्यक्रियान्वयिनोः कर्तृकर्मणोः
षष्ठीत्यर्थः । एवं च कृतपूर्वी कटमित्यादावपि कटादिकर्मणां कृतादिपदार्थान्वयि-
तया कृदन्तोपस्थाप्यक्रियान्वयित्वाविशेषात्कथमिह कृद्ग्रहणेन षष्ठीव्यावृत्तिः ।
न च सति कृद्ग्रहणे कर्तृकर्मणोरित्यस्य कृदन्तमात्रपर्याप्तशक्तिजन्योपस्थिति-
विषयक्रियान्वयिनोः कर्तृकर्मणोरित्यर्थकतया कृतपूर्वित्यादौ तद्विधान्तपर्याप्त-
शक्तिजन्योपस्थितिविषयक्रियान्वयसत्त्वेपि षष्ठीप्रवृत्तिप्रयोजकतथाविधक्रियान्वया-
भावेन कृद्ग्रहणस्य षष्ठीव्यावर्तकत्वे बाधकाभावः । नापि न लोकेति निष्ठान्तत्व-
प्रयुक्तनिषेधस्याप्यवकाशः । निष्ठान्तपर्याप्तशक्तिजन्योपस्थितिविषयक्रियान्वयिनोरेव
कर्तृकर्मणोर्निषेधविषयत्वादिति वाच्यम् । निरुक्तीत्या पर्याप्तिनिवेशे तण्डुलानां
पाचकपुत्रः पाचकतर ओदनानामित्यादौ समासतद्विधान्तविषये कृदन्तमात्र-
पर्याप्तशक्तिजन्योपस्थितिविषयक्रियान्वयाभावेनाभीष्टायाः षष्ठीप्रवृत्तेर्व्याघातात् । न
च शेषत्वविवक्षया तादृशे विषये षष्ठी शेष इति सामान्यशास्त्रेणैव षष्ठीप्रवृत्त्या
निर्वाह इति वाच्यम् । कर्मत्वविवक्षया षष्ठी शेष इत्यस्य पर्याप्तिनि-
वेशेन कर्तृकर्मणोरित्यस्य चाप्राप्तौ द्वितीयान्तघटितस्य तण्डुलान् पाचक-
पुत्रः पाचकतर ओदनानीत्याद्यनिष्टप्रयोगस्य दुर्वारत्वादिति चेत्सत्यम् ।
भावक्तान्तानां कृतादिशब्दानामेतादृशवृत्तिघटकताव्यतिरेकेणान्यत्र कापि कर्मा-
न्वययोग्यक्रियोपस्थापकत्वेन प्रयोगादर्शनाद्भ्रूत्तिघटकानां तेषां तथाविधक्रियोपस्था-
पकशक्तिकल्पनायां मानाभावेन समुदायगतैकार्थीभावात्मकशक्तेरेव कर्मान्वयोप-
योगिक्रियोपस्थापकताकल्पनाया औचित्येन कृदन्तोपस्थाप्यक्रियान्वयाभावादेव
सति कृद्ग्रहणे कर्तृकर्मणोरित्येतत्सूत्रविधेयभूतषष्ठ्याः प्रसक्त्यभाव इति युक्तमेव
कृद्ग्रहणस्य षष्ठीनिवर्तकत्वम् । पर्याप्तिनिवेशे तु न मानम् । प्रामाणिकप्रयोग-

विरोधश्च, न लोकेत्यत्रापि निष्ठान्तोपस्थाप्यक्रियान्वयिनोः षष्ठी नेत्येवार्थो न तु पर्याप्तघटितः । अत एव कटं कृतवत्पुत्र इत्यादावपि निषेधप्रवृत्तिर्निर्वाधा । निषेधस्य पर्याप्तघटितत्वे विधेरपि कृदन्तपर्याप्तशक्तिजन्योपस्थितिविषयक्रियान्वयिनोरेव कर्तृकर्मणोष्षष्ठीविधायकतया प्रकृतविषये कर्मणि द्वितीयेति परमोऽसर्गस्य निश्शङ्कं प्रवृत्त्या निर्वाह इति त्वयुक्तमेव, तण्डुलानां पाचकपुत्र इत्यादौ सर्वा-निष्ठस्य द्वितीयान्तप्रयोगस्य वारयितुमुपायाभावात् । न चैतादृशेषु क्रियायाः पदार्थकदेशतया वृत्त्यघटककर्मसम्बन्धस्य तत्र दुर्वचत्वात्कथं षष्ठ्याः प्रसक्तिरिति वाच्यम् । देवदत्तस्य गुरुकुलमित्यादिप्रयोगानुरोधादेकदेशान्वयदोषस्य स्मिन्नरूपक-पदार्थातिरिक्तविषयतया क्रियात्वस्य कारकांशे नित्यसाकाङ्क्षत्वेन निरूपकतया तादृशान्वयस्य दूषणाधायकत्वायोगादतो न काप्यनुपपत्तिरिति विभावनीय-मित्याहुः ॥

न काप्यनुपपत्तिरिति ॥ लक्ष्यानुसारिणा शास्त्रानित्यत्वेन द्वितीयासम-र्थनमपेक्ष्य अध्याहारेण तत्समर्थनमेव युक्तमित्याशयः । ननु तदर्हमित्ययं व्यस्त एव प्रयोग इत्यत्र यदि किञ्चित्प्रमाणमुपलभ्येत तदा तन्निर्देशोपपत्तिसमर्थनाया-वश्यकमनित्यत्वं ज्ञापयितुं शक्यते, प्रमाणाभावाच्च समस्त एवायं प्रयोग इति सामासिकलुका निर्वाहसम्भवात्कथमुक्तार्थज्ञापकत्वमत आह ॥ अयं भाव इति ॥ बोधनार्थ इति ॥ एवं चासमस्तत्वानित्यत्वयोरुभयोरप्ययमेव निर्देशः प्रमाणमिति भावः ॥ निरस्तमिति ॥ ननु योगविभागमूलकेनानेन न्यासेन सम्भावितस्य गौरवस्य कथमसमस्ततायां प्रामाण्यं स्यात्, यत इदं पदगौरवाद्योगविभागो गरी-यानिति परिभाषाविरुद्धं, तत्राह ॥ अत एवेति ॥ विगृह्यत इति ॥ किञ्चार्थ-निर्देशेषु समासनिर्देशस्सूत्रकारशैलीविरुद्ध इति न तन्निरासाय प्रमाणान्तरापेक्षि-तत्वम् ॥ न दृश्यत इति ॥ इदमेवाभिसन्धाय धाथैरामोदमिति भट्टिश्लोकं गृहीत्वेत्यध्याहारमाश्रित्य जयमङ्गलाकारो व्याचख्यौ । सौत्रत्वादेव निर्देशोपपत्ति-रनित्यत्वेन समर्थनीयस्य प्रामाणिकप्रयोगस्यान्यत्रानुपलम्भश्चेति तदाशयः ॥

वार्तिकेति ॥ इदं च वार्तिकं निष्ठातयोगे न लोकेति कारकषष्ठ्याः प्रतिषेधात् तस्य च वर्तमान इति सूत्रे कात्यायनेनारब्धम् । यदि तु प्रतिषेध-विषयेऽपि शेषत्वविवक्षया षष्ठी प्रवर्तेत तदा वार्तिकारम्भवैयर्थ्यं स्पष्टमेव । ततश्च

कारकषष्ठीप्रतिषेधविषये शेषलक्षणाया अपि षष्ठ्याः प्रतिषेध इत्यर्थे वार्तिकमिदं ज्ञापकमित्याशयः । ननु वार्तिकारम्भस्योक्तार्थज्ञापकत्वे प्रत्याख्यानदशायां ज्ञापकसामग्र्यभावेन निषेधाभावात्प्रतिषेधविषयेऽपि शेषषष्ठ्याः प्रवृत्तेरव्याघातादारम्भप्रत्याख्यानयोः फलवैजात्येन भाष्यकारीयं प्रत्याख्यानमनुपपन्नं स्यादत आह ॥ प्रत्याख्याने त्विति ॥ आरम्भप्रत्याख्यानयोस्समानफलकतासम्पत्त्यर्थमुक्तविषयादन्यत्र शेषलक्षणायाऽप्यष्ट्याः अनभिधानमाश्रयितव्यमतो न प्रत्याख्यानपरं भाष्यमनुपपन्नमिति तात्पर्यम् । क्तस्य च वर्तमाने इत्यस्याधिकरणवाचिनश्चेत्यस्य च शेषलक्षणां षष्ठीमाश्रित्य न प्रत्याख्यानसम्भवः । तत्तत्क्रियाकर्तृत्वविषयकबोधं निर्वोढुमस्य सूत्रद्वयस्यावश्यकत्वात् । न च कर्तृत्वविवक्षायां सम्बन्धसामान्यबोधोपपादिका पाक्षिकी शेषलक्षणापि षष्ठी प्रवर्तेतेति वाच्यम् । इष्टापत्तेः । अत एवोत्तरसूत्रशेषे भाष्ये सतोप्यविवक्षातश्शेषलक्षणा षष्ठी यदि प्रवर्तेत तदा चातुश्शब्दं प्रामोत्यधिकरणनिष्ठायामिदमहेः स्रंसं, कर्तृनिष्ठायामहिस्स्रंसो, भावनिष्ठायामहिना स्रंसं, सम्बन्धसामान्यविवक्षायामहेस्स्रंसमित्युद्भाव्य प्रतिपादितमिष्यत एव चातुश्शब्दमिति ॥ न च नपुंसके भावे क्तस्य योगे षष्ठ्या उपसंख्यानमिति वार्तिकस्यापि कर्तृत्वविषयकबोधनिर्वाहार्थमावश्यकत्वेन शेषषष्ठ्या तत्प्रत्याख्यानमप्यनुपपन्नमिति वाच्यम् । भाष्यप्रामाण्येन तद्विषये कर्तृत्वविषयकबोधस्यानिष्टतया वार्तिकारम्भेऽपि कथं चिच्छेषग्रहणसम्बन्धेन प्रकारान्तरेण वा शेषत्वेन विवक्षित एव कर्तरि षष्ठ्या विधेयत्वेनारम्भप्रत्याख्यानयोर्बोधवैलक्षण्यस्य दुर्निरूपतया प्रत्याख्याने बाधकाभावात् । न च शेषत्वेन विवक्षित एव कर्तरि वार्तिकेन षष्ठीविधाने तस्याः प्रतिपदविधाना षष्ठी न समस्यत इत्येतन्निषेधविषयतया समासाभावार्थमावश्यकस्य तस्य वार्तिकस्य प्रत्याख्यानमनुपपन्नमेवेति वाच्यम् । धातुविशेषोपस्थापिततत्तत्क्रियानिमित्तकारकविशेषे शेषत्वविवक्षायां विधीयमानाया एव तस्याः प्रतिपदविधानषष्ठीत्वेन प्रकृतविषये तदयोगात् । न च निषेधोऽयं शेषलक्षणायाः षष्ठ्यास्तामान्यसूत्रेणैव सिद्धौ तत्तच्छास्त्रवैयर्थ्यमूलकतया प्रकृतविषयेऽपि तद्रीत्या वैयर्थ्यस्य रूपपादत्वेन समासनिषेधविषयताया निर्विवाद इति वाच्यम् । तत्तच्छास्त्रवैयर्थ्यस्योपसञ्जातविराधन्यायेन लुगभावकल्पकत्वेऽपि समाससंज्ञाप्रवृत्तिविघातकत्वे मानाभावेन निषेधस्यापूर्वतया ज्ञोऽविदर्थस्येत्यादिप्रकरणविषयस्य प्रकृतवार्तिकान्ते समासनिषे-

धबोधकत्वे मानाभावात् । अतः कृदन्तयोगनिमित्तकत्वेन विधीयमानषष्ठीविषयेण कृद्योगा च षष्ठी समस्यत इति वार्तिकेन बोधितस्य समासस्य पाक्षिकतया प्रवृत्तौ बाधकाभावेन निष्फलस्यास्य वार्तिकस्य प्रत्याख्यानं युक्तमेवेत्याशयः ।

नन्वधिकसङ्गहार्थमेवेदं प्रत्याख्यानं वार्तिककारीयाज्ञानकल्पनायाः प्रत्याख्यानविषये सर्वत्रैव कृततया प्रकृतविषयादन्यत्रानभिधानकल्पनापेक्षया तस्या एव कल्पनाया युक्तत्वान्नोक्तार्थज्ञापनसम्भव इत्यत आह ॥ ध्वनितमिति ॥ तत्र हि भाष्ये सति किमुदाहरणं, ब्राह्मणस्य पक्ष्यन् ब्राह्मणस्य पक्ष्यमाण इत्युक्त्वा कारकषष्ठ्याः प्रतिषिद्धत्वाच्छेषलक्षणायां च तस्यामोदनादिपदार्थान्तरसापेक्षतया सामर्थ्याभावात्समासाप्रसक्त्या नेदमुदाहरणमित्युक्तम् । धातूपस्थाप्यक्रियायां सम्बन्धसामान्येन पदार्थान्तरान्वयसमर्पकतया तदंशे शेषलक्षणषष्ठीसद्भावे च सामर्थ्यस्य सुवचतया भाष्यमसङ्गतमेव स्यादतः कारकषष्ठीप्रतिषेधविषये शेषलक्षणाया अपि षष्ठ्याः प्रतिषेधं भाष्यकारो ध्वनयतीत्याशयः ।

केचित्तु नेदं भाष्यं कारकषष्ठीप्रतिषेधविषये शेषषष्ठीप्रतिषेधबोधनपरं, किन्तु ब्राह्मणस्य पक्ष्यन् ब्राह्मणस्य पक्ष्यमाण इत्यनयोस्संदंशविषयकनिषेधोदाहरणत्वाभावप्रतिपादनपरम् । तथा हि पक्ष्यन् पक्ष्यमाण इत्यत्र विक्रित्तिरावर्जनं वा पचेरर्थः । तत्र विक्रित्तौ ब्राह्मणस्य कर्मत्वमयुक्तम् । प्रतिषेधाङ्गीकारान्यतरात्मके चावर्जने तत्सम्भवेपि न लोकेति षष्ठ्याः प्रतिषेधः सम्बन्धसामान्यविवक्षायां च विक्रित्तौ ब्राह्मणस्यैदनादिद्वारकः, प्रतिषेधाङ्गीकारयोश्च गुणक्रियाद्वारक एव प्रसिद्ध इत्यसामर्थ्यात्समासाप्रसक्तेर्नेदमुदाहरणमित्येव भाष्यतात्पर्यम् । न तूदाहरणान्तराभावे । अत एव सङ्ग्रहणं न कर्तव्यमिति न प्रत्याख्यातम् । अत एव प्रकृतनिषेधविषयतया ब्राह्मणस्य कुर्वन् कुर्वाण इत्यादिकः प्रामाणिकः प्रयोगः । न च शेषलक्षणषष्ठ्यन्तपदार्थस्य स्वान्वययोग्यनामार्थे सम्भवत्यसत्त्वभूतक्रियान्वयस्याव्यु-

१. ध्वनितमिति ॥ सा नेत्यनन्तरं “ अत एवेत्याहेत्यन्तग्रन्थस्थाने पूरणगुणेति सूत्रे ध्वनितमिदमिश्यरुचेराह ” इति पाठः ऋचिद्दृश्यते । तदनुरोधेनेदं व्याख्यानम् । अयमेव पाठस्साम्प्रदायिकः, व्याख्यातृसम्मतश्च । इदानीन्तनशाब्दरत्नग्रन्थेष्वर्थे पाठो नोपलभ्यते ।

स्वत्वमस्माद्भाष्यादेव गम्यते, ततश्च कुर्वन् कुर्वाण इत्यादौ कृदन्तरूपनामार्थे षष्ठ्यन्तपदार्थसम्बन्धप्रयोज्यसमासनिषेधविषयतया निरुक्तप्रामाणिकप्रयोगोपपत्तेस्साक्षात्क्रियान्वये शेषलक्षणषष्ठ्याः प्रतिषेध इत्येव कुतो न कल्प्यत इति वाच्यम् । नाभिस्तृप्यति काष्ठानां नापगानां महोदधिः । न जातु कामः कामानां न पुंसां वामलोचना, इत्यादिप्रामाणिकप्रयोगविरोधस्य दुर्वारत्वात् । पक्ष्यन् पक्ष्यमाण इत्यत्रापि कृदन्तरूपनामार्थान्वयेन प्रसक्तसमासनिषेधविषयतया तदीयोदाहरणत्वसम्बन्धेनोदाहरणत्वाभावोपपादनपरभाष्यासाङ्गत्यपरिहारासम्भवाच्च । तस्मात्पक्ष्यन् पक्ष्यमाण इत्यनयोदशेषत्वेन साक्षात्क्रियायां शतृशानजन्तार्थे वा षष्ठ्यन्तपदार्थान्वयस्यानभिधानमित्येव भाष्याशयो न तु कारकषष्ठीप्रतिषेधविषये शेषषष्ठ्याः प्रतिषेध इति ॥ सर्वत्र प्रतिषेधविषये शेषषष्ठ्या अनभिधानकल्पनापेक्षया तावन्मात्रकल्पनायास्समञ्जसत्वाच्चेति वैदन्ति ॥

ननु स्फुटोपममित्यत्रोपमाशब्दस्योपमानवाचकतया सहार्थयोगनिमित्तकत्वेन तृतीयायां शम्भुनिरूपितसाहित्यविशिष्टस्फुटोपमानसम्बन्धीत्यर्थस्य लामादभीष्टमुपमानत्वं शम्भोर्न प्रतीयेतेत्यत आह ॥ भाष्यसाधन इति ॥ सादृश्यार्थक इत्यर्थः । इत्थं च शम्भुनिरूपितसाहित्यविशिष्टसादृश्यसम्बन्धीत्यर्थे शम्भुनिरूपितसादृश्यसम्बन्धीत्यर्थस्यैव फलविधया भासमानत्वेन शम्भोरेव समुचितमुपमानत्वं प्रकृते प्रतीयत इत्यभीष्टसिद्धिरित्याशयः ॥ इति षष्ठी ॥

आधारोधिकरणमित्यधिकरणसंज्ञाविधायकमनुशासनम् । तत्र कस्यायमाधार इत्याकाङ्क्षायां कारकाधिकारत्रलात्क्रियाया इत्यस्य लामेपि फलव्या-

१. वदन्तीति । परे तु ब्राह्मणस्य कुर्वन्नित्यादेः स्वोत्प्रेक्षितार्थे प्रामाणिकत्वमभ्युपेत्य तद्वलेन भाष्योदाहृतयोस्तन्मात्रतात्पर्यकत्वकल्पनमयुक्तम् । कुर्वन्नित्यस्य पक्ष्यन्नित्यतो विशेषाभावान् । अत एवात्र भाष्ये ब्राह्मणस्य कृत्वैत्यस्य वा श्रूयते षष्ठी सा ब्राह्मणार्थमपेक्षते कटमिति । तत्रासाधर्म्याच्च समास इत्युक्तं सङ्गच्छते । एतदभिप्रायेणैव शेषरे भाष्यफलिकां विहाय पक्ष्यन्नित्यस्य कुर्वन्निति, ओदनमित्यस्य कटमिति च विन्यस्य न चोदाहरणमादरणीयमिति न्यायमभ्युपेत्य भाष्यमर्थतः प्रदर्शितम् । भाष्योक्तोदाहरणद्वयमात्रतात्पर्यकत्वे तदसङ्गतिः स्पष्टैव । किञ्च प्रमाणानां सामान्ये पक्षपातात्सङ्कोचकल्पनमयुक्तम् । यत् तु प्रयोगदर्शनं तत्र शेषषष्ठ्यर्थान्वययोग्यपदार्थान्तरसम्बन्धीत्यस्य मनोरमायां सूचितत्वेन सामान्येषामभिधानमयुक्तमेवेत्याहुः ॥

पारान्यतरूपयास्तस्यास्साक्षादाधारस्य कर्तृत्वकर्मत्वयोरभिधानात्पारम्परिकमाधार-
त्वमत्राश्रयणीयम् । तत्रश्च कर्मद्वारा फलाधारः कर्तृद्वारा व्यापाराधारश्चाधिकरण-
मिति पर्यवस्यति ॥ कारकान्तरद्वारकक्रियाश्रयत्वं तु नाधिकरणसंज्ञाप्रयोजकम् ।
“ कर्तृकर्मव्यवहितामसाक्षाद्धारयक्रियाम् । उपकुर्वत्क्रियासिद्धौ शास्त्रेऽधिकरणं
स्मृत”मिति हर्षुक्तेः । अत एव ग्रामे ब्राह्मणेभ्यो ददाति रथ्यायां वृक्षात्प्रचलती-
त्यादौ ग्रामरथ्यादीनां न प्रधानक्रियानिरूपितमधिकरणत्वम् । किन्त्वध्याह्रियमाण-
विद्यतिक्रियाद्वारकमेवेत्यभियुक्ताः । तस्य चाधिकरणस्य कर्तृकर्मद्वारकपरम्परया
क्रियायामेवान्वयः । कारकत्वात् । क्रियान्वयित्वमेव हि कारकत्वम् । अक्षशौण्ड
इत्यादौ च दध्योदनादाविवान्तर्भूतक्रियाद्वारकसामर्थ्यमूलकस्समास इति प्राञ्चः ।

नव्यास्तु यस्य यद्द्वारा कारकत्वं तस्य तद्द्वारैव क्रियान्वयस्य न्याय्यत्वाद-
धिकरणकारकस्य कर्तृकर्मणोरेवान्वय इति मन्यमाना अक्षशौण्ड इत्यादावक्ष-
विषयकशौण्डत्ववानित्याद्यर्थस्यैव सर्वानुभवसिद्धतया क्रियान्तराध्याहारमूलक-
सामर्थ्यकल्पनाप्रयासो विफलः । भूतले घटो नास्तीत्यादौ भूतलवृत्तियौ घटस्स
नास्तीत्येवार्थ इति वदन्ति ॥ परन्त्वेतन्मते हृदे वह्निर्नास्तीत्यादौ वह्नादेर्हृदादि-
निरूपितवृत्तित्वबाधादप्रामाण्यप्रसङ्ग इत्याहुः ।

सोयमाधारस्त्रिधेति परममूलोक्तं सप्रमाणमित्याह ॥ मूले एतच्च
संहितायामिति सूत्रे इति ॥ आधारतानिरूपकभेदादाधारस्य त्रैविध्यमिति तत्रत्या
भाष्यप्रवृत्तिः । तत्र हि भाष्ये अधिकरणं त्रिप्रकारं व्यापकमौपश्लेषिकं वैषयिकं
चेत्युक्तम् । व्यापकं सर्वावयवावच्छेदेन व्याप्तिमत् । यथा तिलेषु तैलं, दधि

१. आहुरिति ॥ परे तु शाब्दिकनये बौद्धपदार्थाङ्गोकरेणाप्रसिद्धप्रतियोगिका-
भावबोधाङ्गोकारात् हृदे वह्निर्नास्तीत्यत्र बोधानुपपत्तिः । परेषां तदनभ्युपगमेऽपि
अमात्मिका आहार्यअमात्मिका वा प्रतियोगिप्रसिद्धिरवश्यमभ्युपगन्तव्या । अत एव
नान्तरिक्षे जुहोतीति वाक्याद्बोध उपपद्यते । स्पष्टं चेदं मञ्जूषायाम् । प्रतियोगिज्ञानस्य
अमत्वेऽभावज्ञानस्य प्रमात्वमर्थादवगम्यते । अत एव नान्तरिक्षे जुहोतीत्यस्य
प्रामाण्यम् । तस्मान्यथाबोधो वर्णयितुमशक्यः । एवं प्रकृते हृदाधिकरणकवह्निसत्ताबुद्धेः
अमात्मकत्वेऽपि तदभावबुद्धेः प्रमात्वमव्याहृतम् । तस्मात्परकीयवासनया वैयाकरण-
सिद्धान्ते न्यूनतापादनं वैयाकरणानां हृदये पदं नादधास्तीत्यलं सिद्धान्तविरुद्धार्थलेखन-
प्रमासेवेत्याहुः ॥

सर्पिरिति ॥ व्याप्तिश्च संयोगेनेव समवायेनाप्यविशेषात्ततश्च पृथिव्यां गन्धो जले स्पर्श इत्याद्यप्यस्यैवोदाहरणमिति वदन्ति ॥ उपश्लेषस्समोपवृत्तित्वं, तत्र भवमौप-
श्लेषिकम् । अध्यात्मादेराकृतिगणत्वाद्भवार्थकोयं ठञ्प्रत्ययः । एतदुदाहरणं तु
कूपे गर्गकुलं वटे गावश्शेरत इत्यादि ॥ किञ्च श्लेषो निरन्तरसम्बन्धस्तस्य समी-
पमुपश्लेषम् । यत्किञ्चिदवयवसम्बन्धः, तत्कृतमौपश्लेषिकम् । एवञ्च स्थाल्यां
तण्डुलं पचति कटे आस्ते देवदत्त इत्याद्यप्यस्यैवोदाहरणम् । अतोऽन्यद्वैषयि-
कम् । सविषयकपदार्थस्य कर्तृत्वेन कर्मत्वेन वा विवक्षायामिदम् । यथा मोक्षे
वाञ्छा शास्त्रे ज्ञानं जनयतीति ॥ सविषयकपदार्थकधातुप्रकृतिकारुत्यातयोगे तु
नेदं, परया कर्मसंज्ञया बाधात् । तेन मोक्षमिच्छति घटं जानातीत्याद्येव साधु ।
क्वचिद्विषयस्यापि कर्तृत्वकर्मत्वान्यतरविवक्षायामधिकरणत्वं ज्ञाने परिसमाप्यते
गुरौ वसतीति । तदभिप्राये वसतीति हि तदर्थः । यद्वा सामीप्यरूप उपश्लेष
एव तत्राधारतानिरूपकश्शिष्येऽप्यन्वेवासीति व्यवहारस्वरसात् । आतपे तिष्ठती-
त्यादौ तदवच्छिन्ने देशे तिष्ठतीत्यादिरर्थ इत्यलम् ॥

यत्क्लान्तनिरूपितेति ॥ इदमभिधायकत्वेनान्वेति ॥ एवञ्च यदर्थभि-
धायकैकार्थीभावरूपवृत्त्याश्रय इन्नन्तस्तथाभूतस्य क्लान्तस्य कर्मणीत्यादिरर्थः ॥
षष्ठीतत्पुरुषोपीति ॥ बहुव्रीहिणा निरुक्तार्थसमर्थने क्लेश इत्याशयः ।

केचित्तु अनन्यभाव एवायं विषयशब्दः । अधीतीत्यादौ सकर्मकधातु-
प्रकृतिकत्तप्रत्ययान्तानां कर्मप्रधानताया औचित्येन तदर्थस्येष्टादिभ्यश्चेति विधी-
यमानेऽप्रत्ययार्थेन कर्त्रा सम्बन्धायोगादिऽप्रत्ययविधानवलेन कर्माविवक्षया क्तप्रत्य-
यस्य भावार्थकत्वकल्पनाया आवश्यकत्वेन भावार्थकत्तप्रत्ययान्तस्येऽप्रत्ययाधीनतया
क्लान्तस्येऽन्मात्रगोचरस्य कर्मणि सप्तमीत्यर्थो वार्तिकस्य न्याय्य इत्याहुः । मूले
आहुरित्यनेनारुचिस्सूचिता । तद्धीजन्तु हत इत्यस्य निष्वात् इत्यर्थकत्वे माना-
भाव इति वदन्ति ॥

कालो देशस्येति ॥ एवं च तत्तच्छब्दबोध्यात्वेन विवक्षितमेव ज्ञापकत्वं
ज्ञाप्यत्वं वा प्रकृतशास्त्रप्रवृत्तौ बीजम् । न तु मानान्तरसाध्यतया भूयो दर्शना-
धीनमिति भावः ॥ अस्तीति ॥ चक्षुर्मात्रप्राप्तत्वे सति गुणत्वमित्यादावस्ती-

त्यध्याहार इति तात्पर्यम् । ननु यस्येति यच्छब्देन कर्तृकर्मणोर्ग्रीहीतव्यतया सदाश्रययोरित्यत्र तच्छब्देनापि तयोरेव ग्रीहीतुमौचित्यादर्थासङ्गतिरत आह ॥ क्रियाश्रययोरित्यर्थे इति ॥ एवं च तदाश्रययोरित्यत्र तच्छब्दस्य तदीयक्रियापर्यन्तं लक्षणेति भावः ॥ मूले विश्राम्यतीति ॥ गवादीनां लक्षकत्वायोगादिति भावः । ननु लक्षकत्वं क्रियाविशेषणमेव किं न स्यादिति तु न युक्तम्, एकदेशान्वयायोगात् । तदाह ॥ विशिष्टवेषणैवेति ॥

अत्र केचित् । इह ब्राह्मणेष्वधीयानेषु गत इत्यादौ धातुसम्बन्ध इत्यनेन लट्प्रत्ययः । धात्वर्थयोः परस्परसम्बन्धे प्रतीयमाने प्रत्यय इति तदर्थात् । सम्बन्धश्च समानकालिकत्वादिः । यथा वसन्ददर्शेत्यादौ समानकालिकवासकर्तृकर्तृकं भूतानद्यतनपरोक्षं दर्शनमित्याद्यर्थसम्प्रत्ययात् । समानकालिकत्वमिह वासे लकारेण बोध्यते । एवंविधमपि वर्तमानत्वं भविष्यत्वं च लकाराणां प्रवृत्तौ प्रयोजकमनुशासनबलात् । वत्स्यन् ददर्शेत्यादावुत्तरकालिकत्वम् । उत्तरकालिकवासकर्तृकर्तृकमित्याद्यर्थात् । वसन् द्रक्ष्यतीत्यादौ तु समानकालिकत्वमेव । तथा ब्राह्मणेष्वधीयानेषु गत इत्यादौ समानकालिकत्वमेव । तच्च लकारेण बोध्यमानमेव द्योतकत्वेन सप्तम्यानूयते । तस्य प्रकारतयैव भानम् । इत्थं च समानकालिकाध्ययनकर्तृभूतब्राह्मणविशिष्टभूतकालिकगमनकर्माभिन्नश्चोर इत्यादिको बोधः । यद्वा सप्तमीप्रकृत्यर्थस्य समभिव्याहृतपदार्थान्वये संसर्गस्समानकालिकत्वादिः । अध्ययनकर्तृभूतब्राह्मणसमानकालिकभूतकालिकगमनकर्माभिन्न इत्यादिरर्थः । अध्येष्यमाणेषु गत इत्यादौ चोत्तरकालिकत्वम् । अनुभवबलाच्चैवंविध एवार्थः । लक्ष्यलक्षणभावस्तु वस्तुभूत एव सप्तमीप्रवृत्तौ निमित्तम् । न तु शाब्दबोधीयविषयतामपेक्षते । अस्तु वा पाश्चात्यस्तदीयो मानसो बोधः । सर्वथा लक्ष्यलक्षणभावो न सप्तम्यर्थे इत्याहुः ।

१. आहुरिति ॥ वस्तुतस्तु सप्तम्यर्थस्य लक्ष्यलक्षणभावस्य संसर्गतया भानाभावेऽधीयाने ब्राह्मणकुले गत इत्यत्र ब्राह्मणकुलशब्दस्य विभक्त्यर्थप्राधान्याभावेन सत्त्वप्रधानत्वापत्त्या नपुंसकह्रस्वापत्तिः । तस्य संसर्गतया भाने तन्निरूपिताप्राधान्यस्य कुले सत्त्वेन सत्त्वप्रधानप्रातिपदिकत्वाभावात् ह्रस्वः । तस्मात्सप्तमीवाच्यत्वं तस्यावश्यमभ्युपेयमित्याशयेनाह ॥ अन्ये स्वित्यादिना ॥

अन्ये तु लक्ष्यलक्षणभाव एवेह सप्तम्यर्थः । भावलक्षणमिति सूत्रस्वर-
सात् । समानकालिकत्वादिकं तु लकारद्योत्यं प्रकृत्यर्थवटकक्रियाविशेषणम् ।
ततश्च समानकालिकाध्ययनानुकूलव्यापाराश्रयीभूतब्राह्मणोपलक्षितभूतकालिकगम-
नाश्रयाभिन्नश्चोर इत्यादिरीत्या बोध इत्याहुः ॥

न तु शब्दान्तरेति ॥ निर्धारणावधिनिष्ठसामान्यधर्मानाक्रान्तत्वमेव भेद
इत्याशयः । गवां कृष्णेत्यादौ तु गोत्वाक्रान्ता स्वेतरावृत्तिबहुक्षीरत्ववती कृष्णा
बहुक्षीरित्याद्याकारकस्य बोधस्यानुभविकतया निर्धारणावधिनिष्ठसामान्यधर्माक्रान्त-
त्वमितरावृत्तिधर्मवत्त्वं च षष्ठीसप्तम्योरर्थ इति पूर्वसूत्रविषये द्रष्टव्यम् । प्रकृते तु
तथाभूतसामान्यधर्मानाक्रान्तत्वमितरावृत्तिधर्मवत्त्वं च पञ्चम्यर्थः । ततश्च माधुराः
पाटलीपुत्रकेभ्य आढ्यतरा इत्यादौ पाटलीपुत्रकत्वानाक्रान्ताः पाटलीपुत्रकावृत्त्या-
ढ्यतरत्ववन्तो माधुरा इत्याद्याकारको बोधः ।

इदन्तु बोध्यम् । माधुराणां पाटलीपुत्रकाणां च माधुरा आढ्यतरा
इत्यादौ न पञ्चमी, चकारबलेन निर्धारणावधिभूतानां निर्धार्याणानां च साहि-
त्याश्रयत्वेनैकबुद्धयुपारूढत्वप्रतीत्या भेदाभावस्यापि निर्धारणोपजीव्यतया माधुरा
अपाटलीपुत्रकाश्चाढ्यतरा इत्याद्याकारकस्यानैयत्येन भेदमात्रस्फूर्त्यभावात् । सूत्रे
हि भेदग्रहणेनैव सिद्धे विभक्तग्रहणबलात्पञ्चमीविधेर्भेदमात्रप्रतीतिविषयतायास्सर्व-
सम्मतत्वादिति वैदन्ति ॥

१. वदन्तीति ॥ वस्तुतस्तु माधुरपाटलिपुत्रकसमुदायावधिकपाटलिपुत्रक-
भ्यावृत्ताढ्यत्वकरणकनिर्धारणविषयाः तादृशसमुदायावयवाः माधुरा आढ्यतरा इत्येवं
तत्र बोधः । तत्र समुदायोऽवयवभ्यो भिन्नाभिन्न इति सिद्धान्तात् माधुराणां समुदाया-
भेदस्यापि सत्त्वेन भेदमात्रनिबन्धनपञ्चमी अत्र नेति तद्वत् । स्पष्टा चेयं रीतिर्मञ्जू-
षायामिस्याहुः ॥

इति शिवम् ।

सुमहान्यकृता चित्रप्रभाया लघुटिप्पणी ।

बाळापादापिता चिद्धन्मुदमातनुताच्चिरम् ॥

ओं तत्सत् ।



ननु साधुशब्दस्य सूत्रे प्रथमोपात्तत्वात्तस्यैव प्रत्युदाहर्तव्यतया तदनन्त-
रोपात्तस्य निपुणशब्दस्य प्रत्युदाहरणं मूलकारस्यायुक्तमित्यत आह ॥ मूले
साधुशब्दप्रयोगे इति ॥ एवञ्चार्चायामनर्चायां च साधुशब्दप्रयोगे सप्तम्यभीष्टै-
वेति भावः । नन्वेवं साधुनिपुणाभ्यामित्यत्र साधुशब्दोपादानं व्यर्थमर्चायामन-
र्चायां च साध्वसाधुप्रयोगे चेत्यनेनैव तद्योगे सप्तम्यास्सिद्धत्वादत आह ॥
अर्चायामित्यादि ॥ निषेधार्थमिति ॥ अप्रतेरिति प्रसज्यप्रतिषेधः । एवञ्च
प्रतिशब्दसमवधानदशायामर्चायां साध्वसाधुप्रयोगे चेत्यनेन प्राप्ताया अपि सप्तम्या
प्रतिषेध इत्याशयः ।

ननु प्रसितशब्दो यदि षिञ् बन्धन इत्यतो निष्ठायां निष्पन्नस्तदा बद्ध
इत्यर्थः । यदि तु षोन्तकर्मणीत्यतो निष्ठायां, तदा नष्ट इत्यर्थ इति कुतोसौ
तत्परार्थकत्वनियम इत्यत आह ॥ रूढत्वादिति ॥ समुदायशक्तिजन्यपदार्थो-
पस्थितेरवयवशक्तिजन्यपदार्थबोधं प्रति प्रतिबन्धकत्वमानुभविकम् । तदुच्यते
योगाद्द्विर्बलीयसीत्यभियुक्तैरित्याशयः । अयं च न्यायो वक्तृतात्पर्यानुमापक-
सामग्र्यन्तरासत्त्वे । तत्सत्त्वे तु तत्तात्पर्यविषयो यौगिकोप्यर्थो बोद्धृबोधोपयोगी,
वक्तृतात्पर्यगोचरपदार्थबोधस्यैव प्रवृत्तिनिवृत्त्यन्यतरात्मकाभीष्टप्रयोजनसाधकत्वा-
दिति सर्वमनवद्यमित्याहुः ॥ इति सप्तमी ॥ श्री परदेवतार्पितमस्तु ॥

श्लो ॥ श्री काशिनाथविबुधाङ्गसध्विरोजसेवासम्प्राप्तबुद्धिबलशाणकृतोरुयत्ने ।
चित्रप्रभा समुद्रपद्यत शब्दरत्ने सैषा चिरं वितनुतां विदुषां प्रमोदम् ॥ १ ॥

वर्णाज्ञायमुधावृतः पणियुवापत्योक्तसूत्रावली
कलोलप्रचुरः कतप्रसववाक्यावर्तजालाग्वितः ।
गोनर्दीयनिगूढवाक्यरचनावेलासमुज्ज्वलितः
शश्वद्याकरणांभुधिः कलयतादानन्दचन्द्रोदयम् ॥ २ ॥

इति श्रीमन्महाराजाधिराजश्रीमदानन्दगजपतिराजमहाराजसंस्थान-
पण्डितेन श्रीकाशीनाथविद्वन्महोपाध्यायचरणकमलसेवासमधि-

गतविद्याविशेषोपहितेन, भागवतोपनामकभास्करसूरि-
 तनूजन्मना हरिशर्मणा विरचितायां शब्दरत्न-
 व्याख्यायां चित्रप्रभाख्यायां कारकप्रकरणं
 सम्पूर्तिमगमत् । श्रीः श्रीः श्रीः ॥



इति श्रीमद्विजयनगरमहाराजसंस्थापितसंस्कृतमहापाठशालाप्रधानोपाध्यायेन
 श्रीविजयनगराधीशपूषवाङ्मन्त्रयपयः पारावारराकासुधाकर श्रीमदलक-
 नारायणगजपतिराजमहाराजसम्मानितेन महामहोपाध्यायपद-
 लाञ्छनेन गुरुवरश्रीरामलक्ष्मणपादसेवासमासादित-
 बुद्धिवैभवेन तातोपनामकसूर्यनारायणसूनुना
 सुब्रह्मण्यशास्त्रिणा भान्द्रसर्वकलापरि-
 पत्त्रेणया विरचितायां चित्रप्रभा-
 लघुटिप्पण्यां कारकप्रकरणं
 सम्पूर्तिमगमत् ।
 ओम्

शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
१३०	६	निवाहः	निर्वाहः
१३१	२६	जन्ते	टजन्ते
”	२७	टडीबापादन	डीबापादन
१३२	१	सामथ्या	सामथर्या
२६४	२६	पारहारः	परिहारः
३०७	१३	प्रग्धातोः	प्राग्धातौः

